

तैत्तिरीय  
ब्राह्मणम्

# Colophon

This document was typeset using  $\text{\LaTeX}$ , and uses the Siddhanta font extensively. It also uses several  $\text{\LaTeX}$  macros designed by *H. L. Prasāda*. Practically all the encoding was done with the help of Ajit Krishnan's mudgala IME (<http://www.aupasana.com/>).

## Acknowledgements

The initial ITRANS encodings of some of these texts were obtained from <http://sanskritdocuments.org/> and <https://sa.wikisource.org/>. Thanks are also due to Ulrich Stiehl (<http://sanskritweb.de/>) for hosting a wonderful resource for Yajur Veda, and also generously sharing the original Kathaka texts edited by Subramania Sarma.

See also <http://stotrasamhita.github.io/about/>

## अनुक्रमणिका

<b>अष्टकम् १</b>	<b>1</b>
प्रथमः प्रश्नः . . . . .	1
द्वितीयः प्रश्नः . . . . .	22
तृतीयः प्रश्नः . . . . .	36
चतुर्थः प्रश्नः . . . . .	54
पञ्चमः प्रश्नः . . . . .	73
षष्ठमः प्रश्नः . . . . .	91
सप्तमः प्रश्नः . . . . .	111
अष्टमः प्रश्नः . . . . .	129

<b>अष्टकम् २</b>	<b>140</b>
प्रथमः प्रश्नः . . . . .	140
द्वितीयः प्रश्नः . . . . .	156
तृतीयः प्रश्नः . . . . .	176
चतुर्थः प्रश्नः . . . . .	191
पञ्चमः प्रश्नः . . . . .	213
षष्ठमः प्रश्नः . . . . .	227
सप्तमः प्रश्नः . . . . .	255
अष्टमः प्रश्नः . . . . .	274

## अष्टकम् ३

297

प्रथमः प्रश्नः . . . . .	297
द्वितीयः प्रश्नः . . . . .	316
तृतीयः प्रश्नः . . . . .	340
चतुर्थः प्रश्नः . . . . .	361
पञ्चमः प्रश्नः . . . . .	366
षष्ठमः प्रश्नः . . . . .	376
सप्तमः प्रश्नः . . . . .	390
अष्टमः प्रश्नः . . . . .	425
नवमः प्रश्नः . . . . .	453

## तैत्तिरीय आरण्यकम्

479

प्रथमः प्रश्नः — अरुणप्रश्नः . . . . .	479
द्वितीयः प्रश्नः . . . . .	513
तृतीयः प्रश्नः . . . . .	528
चतुर्थः प्रश्नः . . . . .	542
पञ्चमः प्रश्नः . . . . .	568
षष्ठः प्रश्नः . . . . .	598
सप्तमः प्रश्नः — शीक्षावल्ली . . . . .	612
अष्टमः प्रश्नः — ब्रह्मानन्दवल्ली . . . . .	618
नवमः प्रश्नः — भृगुवल्ली . . . . .	623

दशमः प्रश्नः — महानारायणोपनिषत् . . . . . 627

कृष्णायजुर्वेदीयतैत्तिरीय-काठकम् 665

प्रथमः प्रश्नः . . . . . 665

द्वितीयः प्रश्नः . . . . . 678

तृतीयः प्रश्नः . . . . . 693

# ॥ अष्टकम् १ ॥

## ॥ प्रथमः प्रश्नः ॥

॥ तैत्तिरीयब्राह्मणे प्रथमाष्टके प्रथमः प्रपाठकः ॥

ब्रह्म सन्धत्तं तन्मे जिन्वतम्। क्षत्रं सन्धत्तं तन्मे जिन्वतम्।  
इषं सन्धत्तं तां मे जिन्वतम्। ऊर्जं सन्धत्तं तां मे जिन्वतम्।  
रयिं सन्धत्तं तां मे जिन्वतम्। पुष्टिं सन्धत्तं तां मे जिन्वतम्।  
प्रजां सन्धत्तं तां मे जिन्वतम्। पशून्सन्धत्तं तान्मे जिन्वतम्।  
स्तुतोऽसि जनधाः। देवास्त्वा शुक्रपाः प्रणयन्तु॥१॥

सुवीराः प्रजाः प्रजूनयन्परीहि। शुक्रः शुक्रशोचिषा।  
स्तुतोऽसि जनधाः। देवास्त्वा मन्थिपाः प्रणयन्तु। सुप्रजाः  
प्रजाः प्रजूनयन्परीहि। मन्थी मन्थिशोचिषा। सञ्जग्मानो दिव  
आपृथिव्यायुः। सन्धत्तं तन्मे जिन्वतम्। प्राणं सन्धत्तं तं मे  
जिन्वतम्। अपानं सन्धत्तं तं मे जिन्वतम्॥२॥

व्यानं सन्धत्तं तं मे जिन्वतम्। चक्षुः सन्धत्तं तन्मे जिन्वतम्।  
श्रोत्रं सन्धत्तं तन्मे जिन्वतम्। मनः सन्धत्तं तन्मे जिन्वतम्। वाचं  
सन्धत्तं तां मे जिन्वतम्। आयुः स्थ आयुर्मे धत्तम्। आयुर्यज्ञाय  
धत्तम्। आयुर्यज्ञपतये धत्तम्। प्राणः स्थ प्राणं मे धत्तम्। प्राणं  
यज्ञाय धत्तम्॥३॥

प्राणं यज्ञपतये धत्तम्। चक्षुः स्थश्चक्षुर्मे धत्तम्। चक्षुर्यज्ञाय

धत्तम्। चक्षुर्यज्ञपतये धत्तम्। श्रोत्रं स्थः श्रोत्रं मे धत्तम्। श्रोत्रं  
यज्ञाय धत्तम्। श्रोत्रं यज्ञपतये धत्तम्। तौ देवौ शुक्रामन्थिनौ।  
कल्पयन्तं देवीर्विशः। कल्पयन्तं मानुषीः॥४॥

इषमूर्जमस्मासु धत्तम्। प्राणान्पशुषु। प्रजां मयि च यजमाने  
च। निरस्तः शण्डः। निरस्तो मर्कः। अपनुत्तौ शण्डामर्कौ  
सहामुना। शुक्रस्य समिदसि। मन्थिनः समिदसि। स प्रथमः  
सङ्कृतिर्विश्वकर्मा। स प्रथमो मित्रो वरुणो अग्निः। स प्रथमो  
बृहस्पतिश्चिकित्वान्। तस्मा इन्द्राय सुतमा जुहोमि॥५॥

न्यन्त्वपानं सन्धत्तं तं मे जिन्वतं प्राणं यज्ञाय धत्तं मानुषीरग्निर्द्वे च॥ (ब्रह्मं क्षत्रं तदिषमूर्जं रयि  
पुष्टिं प्रजां तां पशून्तान्सन्धत्तं तत्प्राणमपानं व्यानं तं चक्षुः श्रोत्रं मनस्तद्वाचं ताम्। इषादिपञ्चके वाचं  
तां मे पशून्सन्धत्तं तान्मे प्राणादित्रितये तं मेऽन्यत्र तन्मे)॥ [१]

कृत्तिकास्वग्निमादधीत। एतद्वा अग्नेर्नक्षत्रम्। यत्कृत्तिकाः।  
स्वायामैवेन देवतायामाधाय। ब्रह्मवर्चसी भवति। मुखं वा  
एतन्नक्षत्राणाम्। यत्कृत्तिकाः। यः कृत्तिकास्वग्निमाधत्ते। मुख्यं एव  
भवति। अथो खलु॥६॥

अग्निनक्षत्रमित्यपचायन्ति। गृहान् ह दाहुको भवति।  
प्रजापती रोहिण्यामग्निमसृजत। तं देवा रोहिण्यामादधत।  
ततो वै ते सर्वात्रोहानरोहन्। तद्रोहिण्यै रोहिणित्वम्। यो  
रोहिण्यामग्निमाधत्ते। ऋध्नोत्येव। सर्वात्रोहात्रोहति। देवा वै भद्राः

सन्तोऽग्निमार्धिथ्सन्त॥७॥

तेषामनाहितोऽग्निरासीत्। अथैभ्यो वामं वस्वपाक्रामत्। ते पुनर्वस्वोरादधत्। ततो वै तान् वामं वसूपावर्तत। यः पुराऽभद्रः सन्पापीयान्थस्यात्। स पुनर्वस्वोरग्निमादधीत। पुनरेवैनं वामं वसूपावर्तते। भद्रो भवति। यः कामयेत् दानकामा मे प्रजाः स्युरिति। स पूर्वयोः फल्गुन्योरग्निमादधीत॥८॥

अर्यम्णो वा एतन्नक्षत्रम्। यत्पूर्वे फल्गुनी। अर्यमेति तमाहुर्यो ददाति। दानकामा अस्मै प्रजा भवन्ति। यः कामयेत् भगी स्यामिति। स उत्तरयोः फल्गुन्योरग्निमादधीत। भगस्य वा एतन्नक्षत्रम्। यदुत्तरे फल्गुनी। भर्ग्येव भवति। कालकञ्जा वै नामासुरा आसन्॥९॥

ते सुवर्गाय लोकायाग्निमचिन्वत्। पुरुष इष्टकामुपादधात्-पुरुष इष्टकाम्। स इन्द्रो ब्राह्मणो ब्रुवाण इष्टकामुपाधत्। एषा मे चित्रा नामेति। ते सुवर्गं लोकमा प्रारोहन्। स इन्द्र इष्टकामावृहत्। तेऽवाकीर्यन्त। येऽवाकीर्यन्त। त ऊर्णावभयो-ऽभवन्। द्वावुदपतताम्॥१०॥

तौ दिव्यौ श्वानावभवताम्। यो भ्रातृव्यवान्थस्यात्। स चित्रायामग्निमादधीत। अवकीर्यैव भ्रातृव्यान्। ओजो बलमिन्द्रियं वीर्यमात्मन्थत्ते। वसन्ता ब्राह्मणोऽग्निमादधीत। वसन्तो वै ब्राह्मणस्यर्तुः। स्व एवैनमृतावाधाय। ब्रह्मवर्चसी भवति। मुखं वा



एतदृतूनाम्॥११॥

यद्वसन्तः। यो वसन्ताऽग्निमाधत्ते। मुख्यं एव भवति। अथो  
योनिमन्तमेवैनं प्रजातमाधत्ते। ग्रीष्मे राजन्यं आदधीत। ग्रीष्मो  
वै राजन्यस्यर्तुः। स्व एवैनमृतावाधाय। इन्द्रियावी भवति। शरदि  
वैश्यं आदधीत। शरद्वै वैश्यस्यर्तुः॥१२॥

स्व एवैनमृतावाधाय। पशुमान्भवति। न पूर्वयोः  
फल्युन्योरग्निमादधीत। एषा वै जघन्यां रात्रिः संवत्सरस्य। यत्पूर्वं  
फल्युनी। पृष्टित एव संवत्सरस्याग्निमाधाय। पापीयान्भवति।  
उत्तरयोरा दधीत। एषा वै प्रथमा रात्रिः संवत्सरस्य। यदुत्तरे  
फल्युनी। मुखत एव संवत्सरस्याग्निमाधाय। वसीयान्भवति। अथो  
खलु। यदैवैनं यज्ञ उपनमेत्। अथादधीत। सैवास्यर्द्धिः॥१३॥

खल्वधिथ्सन्त फल्युन्योरग्निमादधीतासन्नपततामृतूनां वैश्यस्यर्तुरुत्तरे फल्युनी षट्॥ [२]

उद्धन्ति। यदेवास्यां अमेध्यम्। तदपहन्ति। अपोऽवोक्षति  
शान्त्यै। सिकता निवपति। एतद्वा अग्नेर्वैश्वानरस्य रूपम्। रूपेणैव  
वैश्वानरमव रुन्धे। ऊषां निवपति। पुष्टिर्वा एषा प्रजननम्।  
यदूषाः॥१४॥

पुष्ट्यामेव प्रजननेऽग्निमाधत्ते। अथो संज्ञानं एव। संज्ञानुं  
ह्येतत्पशूनाम्। यदूषाः। द्यावापृथिवी सहास्ताम्। ते वियती  
अब्रूताम्। अस्त्वेव नौ सह यज्ञियमिति। यदमुष्यां यज्ञियमासीत्।

तदस्यामदधात्। त ऊषां अभवन्॥१५॥

यदस्या यज्ञियमासीत्। तदमुष्यामदधात्। तददश्चन्द्रमसि  
कृष्णम्। ऊषां निवपन्नदो ध्यायेत्। द्यावापृथिव्योरेव यज्ञिये-  
ऽग्निमाधत्ते। अग्निर्देवेभ्यो निलायत। आखू रूपं कृत्वा। स  
पृथिवीं प्राविशत्। स ऊतीः कुर्वाणः पृथिवीमनु समचरत्।  
तदाखुकरीषमभवत्॥१६॥

यदाखुकरीषः सम्भारो भवति। यदेवास्य तत्र न्यक्तम्।  
तदेवाव रुन्धे। ऊर्जं वा एतः रसं पृथिव्या उपदीका उद्दिहन्ति।  
यद्वल्मीकम्। यद्वल्मीकवपा सम्भारो भवति। ऊर्जमेव रसं  
पृथिव्या अव रुन्धे। अथो श्रोत्रमेव। श्रोत्रं ह्येतत्पृथिव्याः।  
यद्वल्मीकः॥१७॥

अबधिरो भवति। य एवं वेद। प्रजापतिः प्रजा असृजत।  
तासामन्नमुपाक्षीयत। ताभ्यः सूदमुपप्राभिन्नत्। ततो वै तासामन्नं  
नाक्षीयत। यस्य सूदः सम्भारो भवति। नास्यं गृहेऽन्नं क्षीयते।  
आपो वा इदमग्रे सलिलमासीत्। तेन प्रजापतिरश्राम्यत्॥१८॥

कथमिदं स्यादिति। सोऽपश्यत्पुष्करपर्णं तिष्ठत्।  
सोऽमन्यत। अस्ति वै तत्। यस्मिन्निदमधि तिष्ठतीति। स  
वराहो रूपं कृत्वोप न्यमञ्जत्। स पृथिवीमध आच्छत्। तस्यां  
उपहत्योदमञ्जत्। तत्पुष्करपर्णेऽप्रथयत्। यदप्रथयत्॥१९॥

तत्पृथिव्यै पृथिवित्वम्। अभूद्वा इदमिति। तद्धूम्यै भूमित्वम्।  
तां दिशोऽनु वातः समवहत्। तां शर्कराभिरदृहत्। शं वै  
नोऽभूदिति। तच्छर्कराणां शर्करत्वम्। यद्वराहविहतं सम्भारो  
भवति। अस्यामेवाच्छम्बद्धारमग्निमाधत्ते। शर्करा भवन्ति धृत्यै॥ २०॥

अथो शन्त्वायं। सरैता अग्निराधेय इत्याहुः। आपो  
वरुणस्य पत्न्यं आसन्। ता अग्निरभ्यध्यायत्। ताः समभवत्।  
तस्य रेतः पराऽपतत्। तद्धिरण्यमभवत्। यद्धिरण्यमुपास्यति।  
सरैतसमेवाग्निमाधत्ते। पुरुष इन्वै स्वाद्रेतंसो बीभत्सत्  
इत्याहुः॥ २१॥

उत्तरत उपास्यत्यर्बीभत्सायै। अति प्रयच्छति। आर्तिमेवाति  
प्रयच्छति। अग्निर्देवेभ्यो निलायत। अश्वो रूपं कृत्वा। सौऽश्वत्थे  
संवत्सरमतिष्ठत्। तदश्वत्थस्याश्वत्थत्वम्। यदाश्वत्थः सम्भारो  
भवति। यदेवास्य तत्र न्यक्तम्। तदेवाव रुन्धे॥ २२॥

देवा वा ऊर्जं व्यभजन्त। तत उदुम्बर उदतिष्ठत्। ऊर्वा  
उदुम्बरः। यदौदुम्बरः सम्भारो भवति। ऊर्जमेवाव रुन्धे।  
तृतीयस्यामितो दिवि सोम आसीत्। तं गायत्र्याऽहरत्। तस्य  
पर्णमच्छिद्यत। तत्पर्णोऽभवत्। तत्पर्णस्य पर्णत्वम्॥ २३॥

यस्य पर्णमयः सम्भारो भवति। सोमपीथमेवाव रुन्धे। देवा  
वै ब्रह्मन्नवदन्त। तत्पर्ण उपाशृणोत्। सुश्रवा वै नाम। यत्पर्णमयः

सम्भारो भवति। ब्रह्मवर्चसमेवाव रुन्धे। प्रजापतिरग्निमसृजत।  
सोऽबिभेत्प्र मा धक्ष्यतीति। त९ शम्याऽशमयत्॥२४॥

तच्छ्रम्यै शमित्वम्। यच्छमीमयः सम्भारो भवति। शान्त्या  
अप्रदाहाय। अग्नेः सृष्टस्य यतः। विकङ्कतं भा आर्च्छत्। यद्विकङ्कतः  
सम्भारो भवति। भा एवाव रुन्धे। सहृदयोऽग्निराधेय इत्याहुः।  
मरुतोऽद्विरग्निमतमयन्। तस्य तान्तस्य हृदयमाच्छिन्दन्।  
साऽशनिर्भवत्। यदशनिहतस्य वृक्षस्य सम्भारो भवति।  
सहृदयमेवाग्निमा धत्ते॥२५॥

ऊपां अभवन्नभवद्वल्मीकोऽश्राम्यदप्रथयद्धृत्यै बीभत्सत् इत्याहु रुन्धे पर्णत्वमशमयदच्छिन्दुः३स्त्रीणि च॥[३]

द्वादशसु विक्रामेष्वग्निमा दधीत। द्वादश मासाः संवत्सरः।  
संवत्सरादेवैनमवरुद्ध्या धत्ते। यद्द्वादशसु विक्रामेष्व्वा दधीत।  
परिमितमव रुन्धीत। चक्षुर्निमित आदधीत। इयद्द्वादश  
विक्रामा(३) इति। परिमितं चैवापरिमितं चाव रुन्धे। अनृतं वै  
वाचा वदति। अनृतं मनसा ध्यायति॥२६॥

चक्षुर्वै सत्यम्। अद्रा(३)गित्याह। अदर्शमिति। तत्सत्यम्।  
यश्चक्षुर्निमितेऽग्निमाधत्ते। सत्य एवैनमा धत्ते। तस्मादाहिताग्निर्नानृतं  
वदेत्। नास्य ब्राह्मणोऽनाश्वान्गृहे वसेत्। सत्ये ह्यस्याग्निराहितः।  
आग्नेयी वै रात्रिः॥२७॥

आग्नेयाः पशवः। ऐन्द्रमहः। नक्तं गार्हपत्यमा दधाति।  
पशून्मेवाव रुन्धे। दिवाऽऽहवनीयम्। इन्द्रियमेवाव रुन्धे। अर्धोदिते

सूर्य आहवनीयमा दधाति। एतस्मिन्वै लोके प्रजापतिः प्रजा  
असृजत। प्रजा एव तद्यजमानः सृजते। अथो भूतं चैव  
भविष्यच्चाव रुन्धे॥२८॥

इडा वै मानवी यज्ञानूकाशिन्यासीत्। साऽशृणोत्। असुरा  
अग्निमादधत् इति। तदगच्छत्। त आहवनीयमग्र आदधत्।  
अथ गार्हपत्यम्। अथान्वाहार्यपचनम्। साऽब्रवीत्। प्रतीच्येषां  
श्रीरंगात्। भद्रा भूत्वा परा भविष्यन्तीति॥२९॥

यस्यैवमग्निराधीयते। प्रतीच्यस्य श्रीरेति। भद्रो भूत्वा  
पराभवति। साऽशृणोत्। देवा अग्निमादधत् इति। तदगच्छत्।  
तैऽन्वाहार्यपचनमग्र आदधत्। अथ गार्हपत्यम्। अथाऽऽहवनी-  
यम्। साऽब्रवीत्॥३०॥

प्राच्येषां श्रीरंगात्। भद्रा भूत्वा सुवर्गं लोकमेष्यन्ति। प्रजां  
तु न वैथस्यन्त इति। यस्यैवमग्निराधीयते। प्राच्यस्य श्रीरेति।  
भद्रो भूत्वा सुवर्गं लोकमिति। प्रजां तु न विन्दते। साऽब्रवीदिडा  
मनुम्। तथा वा अहं तवाग्निमाधास्यामि। यथा प्र प्रजयां  
पशुभिर्मिथुनैर्जनिष्यसे॥३१॥

प्रत्यस्मिँल्लोके स्थास्यसि। अभि सुवर्गं लोकं जेष्यसीति।  
गार्हपत्यमग्र आदधात्। गार्हपत्यं वा अनु प्रजाः  
पशवः प्रजायन्ते। गार्हपत्येनैवास्मै प्रजां पशून्प्राज्जनयत्।  
अथान्वाहार्यपचनम्। तिर्यङ्मिव वा अयं लोकः। अस्मिन्नेव

तेन॑ लो॒के प्रत्य॑तिष्ठत्। अथा॑ऽऽहव॒नीयम्। तेनै॒व सु॒वर्गं  
लो॒कम॒भ्यज॑यत्॥३२॥

यस्यै॒वम॒ग्निरा॑धी॒यते॑। प्र प्र॒जया॑ प॒शुभिर्मि॑थुनैर्जा॒यते।  
प्रत्य॑स्मिँल्लो॒के ति॑ष्ठति। अ॒भि सु॒वर्गं लो॒कं ज॑यति। यस्य॒ वा  
अय॑थादे॒वतम॒ग्निरा॑धी॒यते॑। आ दे॒वता॑भ्यो वृ॒श्च्यते। पापी॑यान्भवति।  
यस्य॑ यथादे॒वतम्। न दे॒वता॑भ्य॒ आवृ॑श्च्यते। वसी॑यान्भवति॥३३॥

भृ॒गूणां॒ त्वाऽङ्गि॑रसां व्रतपते व्र॒तेना॑द॒धामी॑ति॒ भृ॒ग्वङ्गि॑रसा॒-  
माद॑ध्यात्। आ॒दि॒त्यानां॑ त्वा दे॒वानां॑ व्रतपते व्र॒तेना॑द॒धामी॑त्य॒न्यासां॒  
ब्राह्म॑णीनां प्र॒जाना॑म्। वरु॑णस्य त्वा रा॒ज्ञो व्रत॑पते व्र॒तेना॑द॒धामी॑ति॒  
राज्ञः॑। इन्द्र॑स्य त्वेन्द्रि॒येण॑ व्रतपते व्र॒तेना॑द॒धामी॑ति॒ राज॑न्य॒स्य।  
मनो॑स्त्वा ग्रा॒मण्यो॑ व्रतपते व्र॒तेना॑द॒धामी॑ति॒ वैश्य॑स्य। ऋ॒भूणां॒ त्वा  
दे॒वानां॑ व्रतपते व्र॒तेना॑द॒धामी॑ति॒ रथ॑का॒रस्य॑। यथा॑दे॒वतम॒ग्निरा॑धी॒यते।  
न दे॒वता॑भ्य॒ आवृ॑श्च्यते। वसी॑यान्भवति॥३४॥

ध्यायति॒ वै रात्रि॑श्चा॒व रु॒न्धे भवि॑ष्यन्तीत्य॒ब्रवी॑ज्जनिष्यसे॒ऽजय॑द्वसी॒यान्भवति॒ नवं च॑॥ [४]

प्र॒जाप॑तिर्वा॒चः स॒त्यम॑पश्यत्। तेना॒ग्निमा॑धत्त। तेन॒ वै  
स आ॑र्ध्नीत्। भूर्भुवः॑ सुव॒रित्या॑ह। ए॒तद्वै वा॒चः स॒त्यम्। य  
ए॒तेना॒ग्निमा॑धत्ते। ऋ॒ध्नोत्ये॒व। अथो॑ स॒त्यप्रा॑शूरे॒व भ॑वति। अथो॒ य  
ए॒वं वि॒द्वान॑भिचरति। स्तृ॒णुत॑ ए॒वैन॑म्॥३५॥

भूरि॒त्याह॑। प्र॒जा ए॒व तद्य॑जमानः सृजते। भुव॒ इत्या॑ह।  
अ॒स्मिन्ने॒व लो॒के प्र॑ति तिष्ठति। सुव॒रित्या॑ह। सु॒वर्गं ए॒व लो॒के

प्रति तिष्ठति। त्रिभिरक्षरैर्गार्हपत्यमा दधाति। त्रयं इमे लोकाः।  
एष्वेवैनं लोकेषु प्रतिष्ठितमाधत्ते। सर्वैः पञ्चभिराहवनीयम्॥३६॥

सुवर्गाय वा एष लोकायाधीयते। यदाहवनीयः। सुवर्ग  
एवास्मै लोके वाचः सत्यः सर्वमाप्नोति। त्रिभिर्गार्हपत्यमा  
दधाति। पञ्चभिराहवनीयम्। अष्टौ सम्पद्यन्ते। अष्टाक्षरा गायत्री।  
गायत्रौऽग्निः। यावानेवाग्निः। तमाधत्ते॥३७॥

प्रजापतिः प्रजा असृजत। ता अस्मात्सृष्टाः परांचीरायन्।  
ताभ्यो ज्योतिरुदगृह्णात्। तं ज्योतिः पश्यन्तीः प्रजा अभि  
समावर्तन्त। उपरीवाग्निमुद्रृहीयादुद्धरन्। ज्योतिरेव पश्यन्तीः  
प्रजा यजमानमभि समावर्तन्ते। प्रजापतेरक्ष्यंश्चयत्। तत्परा-  
ऽपतत्। तदश्वोऽभवत्। तदश्वस्याश्वत्वम्॥३८॥

एष वै प्रजापतिः। यदग्निः। प्राजापत्योऽश्वः। यदश्वं  
पुरस्तान्नयति। स्वमेव चक्षुः पश्यन्प्रजापतिरनूदेति। वज्री वा  
एषः। यदश्वः। यदश्वं पुरस्तान्नयति। जातानेव भ्रातृव्यान्प्रणुदते।  
पुनरा वर्तयति॥३९॥

जनिष्यमाणानेव प्रतिनुदते। न्याहवनीयो गार्हपत्य-  
मकामयत। निगार्हपत्य आहवनीयम्। तौ विभाजं नाशक्रोत्।  
सोऽश्वः पूर्ववाङ्मृत्वा। प्राश्वं पूर्वमुदवहत्। तत्पूर्ववाहः पूर्ववाद्वम्।  
यदश्वं पुरस्तान्नयति। विभक्तिरेवैनयोः सा। अथो नानावीर्यावेवैनौ

कुरुते॥४०॥

यदुपर्युपरि शिरो हरेत्। प्राणान् विच्छिन्द्यात्। अधोऽधः शिरो  
हरति। प्राणानां गोपीथाय। इयत्यग्रे हरति। अथेयत्यथेयंति। त्रयं  
इमे लोकाः। एष्वेवैनं लोकेषु प्रतिष्ठितुमाधत्ते। प्रजापतिरग्निम-  
सृजत। सौऽबिभेत्प्र मां धक्ष्यतीति॥४१॥

तस्य त्रेधा महिमानं व्यौहत्। शान्त्या अप्रदाहाय। यत्रेधा-  
ऽग्निराधीयते। महिमानमेवास्य तद्व्यूहति। शान्त्या अप्रदाहाय।  
पुनरा वर्तयति। महिमानमेवास्य सन्दधाति। पशुर्वा एषः। यदश्वः।  
एष रुद्रः॥४२॥

यदग्निः। यदश्वस्य पदेऽग्निमादध्यात्। रुद्राय पशूनपिदध्यात्।  
अपशुर्यजमानः स्यात्। यन्नाक्रमयेत्। अनवरुद्धा अस्य पशवः  
स्युः। पार्श्वत आक्रमयेत्। यथाऽऽहितस्याग्रेरङ्गारा अभ्यववर्तेरन्।  
अवरुद्धा अस्य पशवो भवन्ति। न रुद्रायपिदधाति॥४३॥

त्रीणि हवींषि निर्वपति। विराज एव विक्रान्तं यजमानोऽनु  
विक्रमते। अग्नये पवमानाय। अग्नये पावकाय। अग्नये  
शुचये। यदग्नये पवमानाय निर्वपति। पुनात्येवैनम्। यदग्नये  
पावकाय। पूत एवास्मिन्नुन्नाद्यं दधाति। यदग्नये शुचये।  
ब्रह्मवर्चसमेवास्मिन्नुपरिष्ठादधाति॥४४॥

एनमाहुवनीयं धत्तेऽश्वत्वं वर्तयति कुरुत इति रुद्रो दधाति यदग्नये शुचय एकं च॥—————[५]



दे॒वा॒सुराः संय॑त्ता आसन्। ते दे॒वा वि॑ज॒यमु॑प॒यन्तः। अ॒ग्नौ  
वा॒मं वसु॑ सं न्य॑दधत्। इ॒दमु॑ नो भविष्यति। यदि॑ नो जे॒ष्यन्ती॑ति।  
तद॒ग्निर्नो॑त्सह॑मशक्रोत्। तत् त्रे॒धा वि॒न्य॑दधात्। प॒शुषु॑ तृतीयम्।  
अ॒प्सु तृतीयम्। आ॒दि॒त्ये तृतीयम्॥४५॥

तद्दे॒वा वि॒जित्य॑। पुन॒रवा॑रुरु॒त्सन्तः। तेऽ॒ग्नये॑ पव॑मानाय  
पुरो॒डाश॑म॒ष्टाक॑पालं निर॑वपन्। प॒शवो॑ वा अ॒ग्निः पव॑मानः। यदे॒व  
प॒शुष्व्वासी॑त्। तत्ते॒नावारु॑न्धत्। तेऽ॒ग्नये॑ पाव॒काय॑। आपो॑ वा अ॒ग्निः  
पा॒वकः। यदे॒वाप्स्वासी॑त्। तत्ते॒नावारु॑न्धत्॥४६॥

तेऽ॒ग्नये॑ शुच॑ये। अ॒सौ वा आ॑दि॒त्योऽ॒ग्निः शुचिः॑। यदे॒वाऽऽदि॒त्य  
आसी॑त्। तत्ते॒नावारु॑न्धत्। ब्र॒ह्म॒वा॒दिनो॑ वदन्ति। त॒नुवो॑ वावैता  
अ॒ग्न्याधे॑यस्य। आ॒ग्ने॒यो वा अ॒ष्टाक॑पालोऽ॒ग्न्याधे॑यमि॒ति। यत्तं  
निर्व॑पेत्। नैतानि॑। यथाऽऽ॒त्मा स्यात्॥४७॥

नाङ्गा॑नि। ता॒दृगे॒व तत्। यदे॒तानि॑ निर्व॑पेत्। न तम्। यथाऽङ्गा॑नि  
स्युः। नाऽऽ॒त्मा। ता॒दृगे॒व तत्। उ॒भया॑नि स॒ह नि॒रुप्या॑णि। य॒ज्ञस्य॑  
सा॒त्मत्वा॑य। उ॒भयं॑ वा ए॒तस्ये॑न्द्रि॒यं वी॒र्य॑माप्यते॥४८॥

योऽ॒ग्निमा॑ध॒त्ते। ऐ॒न्द्रा॒ग्नमे॑का॒दश॑कपाल॒मनु॑ निर्व॑पेत्। आ॒दि॒त्यं  
च॒रुम्। इ॒न्द्रा॒ग्नी वै दे॒वाना॑मया॒तया॑मानौ। ये ए॒व दे॒वते॑ अया॒तया॑न्नी।  
ताभ्या॑मे॒वास्मा॑ इन्द्रि॒यं वी॒र्य॑मव॑ रुन्धे। आ॒दि॒त्यो भ॑वति। इ॒यं वा  
अदि॑तिः। अ॒स्यामे॒व प्रति॑ तिष्ठति। धे॒न्वै वा ए॒तद्रे॑तः॥४९॥

यदाज्यम्। अन॒डुह॑स्तण्डुलाः। मि॒थुनमे॒वाव॑ रुन्धे। घृ॒ते  
भ॑वति। य॒ज्ञस्यालू॑क्षान्तत्वाय। च॒त्वार॑ आ॒र्षेयाः प्रा॑श्नन्ति।  
दि॒शामे॒व ज्योति॑षि जुहोति। प॒शवो॒ वा ए॒तानि॑ ह॒वी॑र्षि। ए॒ष  
रु॒द्रः। यद॒ग्निः॥ ५०॥

यथ्स॒द्य ए॒तानि॑ ह॒वी॑र्षि निर्वपेत्। रु॒द्राय॑ प॒शूनपि॑ दध्यात्।  
अ॒प॒शुर्यज॑मानः स्यात्। यन्नानु॑निर्वपेत्। अन॑वरुद्धा अस्य प॒शवः  
स्युः। द्वा॒दश॑सु रा॒त्रीष्वनु॑ निर्वपेत्। सं॒व॒त्सर॑प्रतिमा॒ वै द्वा॒दश॑  
रा॒त्रयः। सं॒व॒त्सरे॑णैवास्मै रु॒द्र॑ श॑मयित्वा। प॒शूनव॑ रुन्धे।  
यदेक॑मेकमे॒तानि॑ ह॒वी॑र्षि निर्वपेत्॥ ५१॥

यथा॒ त्री॒ण्याव॑प॒नानि॑ पू॒रये॑त्। ता॒दृक्त॑त्। न प्र॒जन॑न॒-  
मुच्छि॑र॒षेत्। एकं॑ नि॒रुप्य॑। उ॒त्तरे॑ सम॑स्येत्। तृ॒तीयमे॒वास्मै॑  
लो॒कमुच्छि॑र॒षति॑ प्र॒जन॑नाय। तं प्र॒जया॑ प॒शुभि॑रनु॒ प्रजा॑यते।  
अथो॑ य॒ज्ञस्यै॒वैषा॑ऽभि॒क्रान्तिः॑। र॒थच॑क्रं प्रव॑र्तयति। म॒नुष्य॑र॒थेनै॒व  
दे॒वर॒थं प्र॒त्यव॑रोहति॥ ५२॥

ब्र॒ह्मवा॑दिनो॑ वदन्ति। हो॒त॒व्यम॑ग्निहो॒त्राँ(३) न हो॑त॒व्या(३)  
मि॒ति। यद्य॑जु॒षा जुहु॑यात्। अय॑थापूर्वमाहु॑ती जुहुयात्। यन्न  
जुहु॑यात्। अ॒ग्निः परा॑ भवेत्। तू॒ष्णीमे॒व हो॑त॒व्यम्। य॒थापूर्व॑माहु॑ती  
जुहो॑ति। ना॒ग्निः परा॑भवति। अ॒ग्नीधे॑ ददाति॥ ५३॥

अ॒ग्निमु॑खाने॒वतू॑न्प्री॒णाति॑। उ॒प॒ब॒र्हणं॑ ददाति। रू॒पाणा॑म॒व-

रुद्धौ। अश्वं ब्रह्मणै। इन्द्रियमेवाव रुन्धे। धेनुं होत्रे। आशिषं  
एवाव रुन्धे। अनङ्गाहमध्वर्यवे। वह्निर्वा अनङ्गान्। वह्निरध्वर्युः॥५४॥

वह्निनैव वह्निं यज्ञस्याव रुन्धे। मिथुनौ गावौ ददाति।  
मिथुनस्यावरुद्धौ। वासो ददाति। सर्वदेवत्यं वै वासः। सर्वा  
एव देवताः प्रीणाति। आ द्वादशभ्यो ददाति। द्वादश मासाः  
संवत्सरः। संवत्सर एव प्रति तिष्ठति। काममूर्ध्वं देयम्।  
अपरिमितस्यावरुद्धौ॥५५॥

आदित्ये तृतीयमप्स्वासीत्तत्तेनावारुन्धत् स्यादाप्यते रेतोऽग्निरकमेकमेतानि हवींषि निर्वपेत्प्रत्यवरोहति  
ददात्यध्वर्युर्देयमेकं च॥

[६]

धर्मः शिरस्तदयमग्निः। सम्प्रियः पशुभिर्भुवत्। छुर्दिस्तोकाय  
तनयाय यच्छ। वातः प्राणस्तदयमग्निः। सम्प्रियः पशुभिर्भुवत्।  
स्वदितं तोकाय तनयाय पितुं पंच। प्राचीमनु प्रदिशं प्रेहिं विद्वान्।  
अग्नेरग्रे पुरो अग्निर्भवेह। विश्वा आशा दीद्यानो विभाहि। ऊर्जं नो  
धेहि द्विपदे चतुष्पदे॥५६॥

अर्कश्चक्षुस्तदसौ सूर्यस्तदयमग्निः। सम्प्रियः पशुभिर्भुवत्।  
यत्ते शुक्रं शुक्रं वर्चः शुक्रा तनूः। शुक्रं ज्योतिरजस्रम्। तेन मे  
दीदिहि तेन त्वाऽऽदधे। अग्निनाऽग्ने ब्रह्मणा। आनशे व्यानशे  
सर्वमायुर्व्यानशे। ये ते अग्ने शिवे तनुवौ। विराद्धं स्वराद्धं। ते  
माविंशतां ते मा जिन्वताम्॥५७॥

ये ते अग्रे शिवे तनुवौ। सम्राट्वाभिभूश्च। ते माविंशतां ते  
मां जिन्वताम्। ये ते अग्रे शिवे तनुवौ। विभूश्च परिभूश्च। ते  
मा विंशतां ते मां जिन्वताम्। ये ते अग्रे शिवे तनुवौ। प्रभ्वी च  
प्रभूतिश्च। ते मा विंशतां ते मां जिन्वताम्। यास्ते अग्रे शिवास्तनुवः।  
ताभिस्त्वाऽऽदधे। यास्ते अग्रे घोरास्तनुवः। ताभिरमुं गच्छ॥५८॥

चतुष्पदे जिन्वतां तनुवस्त्रीणि च॥ [७]

इमे वा एते लोका अग्रयः। ते यदव्यावृत्ता आधीयेरन्।  
शोचयेयुर्यजमानम्। घर्मः शिर इति गार्हपत्यमा दधाति।  
वातः प्राण इत्यन्वाहार्यपचनम्। अर्कश्चक्षुरित्याहवनीयम्।  
तेनैवैनान्व्यावर्तयति। तथा न शोचयन्ति यजमानम्।  
रथन्तरमभिगायते गार्हपत्य आधीयमाने। राथन्तरो वा  
अयं लोकः॥५९॥

अस्मिन्नेवैनं लोके प्रतिष्ठितमा धत्ते। वामदेव्यमभिगायत  
उद्धियमाणे। अन्तरिक्षं वै वामदेव्यम्। अन्तरिक्ष एवैनं प्रति-  
ष्ठितमाधत्ते। अथो शान्तिर्वै वामदेव्यम्। शान्तमेवैनं पशव्यमुद्धरते।  
बृहद्भिगायत आहवनीय आधीयमाने। बार्हतो वा असौ लोकः।  
अमुष्मिन्नेवैनं लोके प्रतिष्ठितमाधत्ते। प्रजापतिरग्निमसृजत॥६०॥

सोऽश्वोऽवारो भूत्वा पराङ्गैः। तं वारवन्तीयेनावारयत।  
तद्वारवन्तीयस्य वारवन्तीयत्वम्। श्यैतेन श्येती अंकुरुत।  
तच्छ्यैतस्य श्यैतत्वम्। यद्वारवन्तीयमभि गायते। वारयित्वैवैनं

प्रतिष्ठित॒मा ध॑त्ते। श्यै॒तेन॑ श्येती॒ कुरु॑ते। घ॒र्मः शि॒र इति॑  
गा॒रुह॑पत्य॒माद॑धाति। सशी॑र्षाण॒मेवैन॑मा ध॑त्ते॥६१॥

उ॒पैन॑मुत्त॒रो य॒ज्ञो न॑मति। रु॒द्रो वा ए॒षः। यद॑ग्निः।  
स आ॑धी॒यमा॑न ई॒श्वरो॑ यज॑मानस्य प॒शून् हिंसि॑तोः।  
सम्प्रि॑यः प॒शुभि॑र्भुव॒दित्या॑ह। प॒शुभि॑रे॒वैन॑ꣳ सम्प्रि॑यं करोति।  
प॒शूना॑महि॑सायै। छ॒र्दिस्तो॒काय॑ तन॑याय य॒च्छेत्त्या॑ह। आ॒-  
मे॒वैता॑मा शा॑स्ते। वा॒तः प्रा॒ण इत्य॑न्वाहा॒र्यप॑चनम्॥६२॥

सप्रा॑ण॒मेवैन॑मा ध॑त्ते। स्व॒दितं॑ तो॒काय॑ तन॑याय पि॒तुं  
प॑चेत्या॑ह। अ॒न्नमे॒वास्मै॑ स्व॒दय॑ति। प्रा॒चीम॑नु॒ं प्र॒दिशं॑ प्रेहि॑  
वि॒द्वानि॑त्या॑ह। वि॒भक्ति॑रे॒वैनं॑योः सा। अथो॒ नाना॑वी॒र्यावे॒वैनौ॑ कुरु॑ते।  
ऊ॒र्जं नो॑ धेहि॒ द्वि॒पदे॑ चतु॑ष्पद॒ इत्या॑ह। आ॒मे॒वैता॑मा शा॑स्ते।  
अ॒र्कश्च॑क्षु॒रित्या॑हव॒नीय॑म्। अ॒र्को वै दे॒वाना॑म॒न्नम्॥६३॥

अ॒न्नमे॒वाव॑ रु॒न्धे। तेन॑ मे दी॒दिही॑त्या॑ह। स॒मिन्ध॑ ए॒वैन॑म्।  
आ॒न॒शे व्या॑न॒श इति॑ त्रि॒रुदि॑ङ्ग॒यति॑। त्रयं॑ इ॒मे लो॒काः। ए॒ष्वेवैनं॑  
लो॒केषु॑ प्रति॑ष्ठित॒मा ध॑त्ते। तत्तथा॒ न का॒र्यम्। वी॒ङ्गित॑मप्रति॑ष्ठित॒मा  
द॑धीत। उ॒द्धृत्यै॒वाधा॑या॒भि॒मन्त्रि॑यः। अ॒वी॒ङ्गित॑मे॒वैनं॑ प्रति॑ष्ठित॒माध॑त्ते।  
वि॒राट् स्व॒राट् या॑स्ते अ॒ग्ने शि॒वास्त॑नुव॒स्ताभि॑स्त्वाऽऽद॑ध॒ इत्या॑ह।  
ए॒ता वा अ॒ग्नेः शि॒वास्त॑नुवः। ताभि॑रे॒वैन॑ꣳ स॒मर्ध॑यति। या॑स्ते  
अ॒ग्ने घो॒रास्त॑नुव॒स्ताभि॑र॒मुं ग॒च्छेति॑ ब्रू॒याद्यं॑ द्वि॒ष्यात्। ताभि॑रे॒वैनं॑  
परा॑भावयति॥६४॥

लोकौऽसृजतैनमार्धत्तेऽन्वाहार्यपचनं देवानामन्नमेनं प्रतिष्ठितमार्धत्ते पञ्च च॥ [८]

शमीगर्भादग्निं मन्थति। एषा वा अग्नेर्यज्ञियां तनूः। तामेवास्मै जनयति। अदितिः पुत्रकामा। साध्येभ्यो देवेभ्यो ब्रह्मौदनमपचत्। तस्या उच्छेषणमददुः। तत्प्राश्नात् सा रेतोऽधत्त। तस्यै धाता चार्यमा चाजायेताम्। सा द्वितीयमपचत्॥६५॥

तस्या उच्छेषणमददुः। तत्प्राश्नात् सा रेतोऽधत्त। तस्यै मित्रश्च वरुणश्चाजायेताम्। सा तृतीयमपचत्। तस्या उच्छेषणमददुः। तत्प्राश्नात् सा रेतोऽधत्त। तस्या अशश्च भगश्चाजायेताम्। सा चतुर्थमपचत्॥६६॥

तस्या उच्छेषणमददुः। तत्प्राश्नात् सा रेतोऽधत्त। तस्या इन्द्रश्च विवस्वाश्चाजायेताम्। ब्रह्मौदनं पचति। रेत एव तदधाति। प्राश्नन्ति ब्राह्मणा ओदनम्। यदाज्यमुच्छिष्यन्ते। तेन समिधोऽभ्यज्या दधाति। उच्छेषणाद्वा अदिती रेतोऽधत्त॥६७॥

उच्छेषणादेव तद्रेतो धत्ते। अस्थि वा एतत्। यत्समिधः। एतद्रेतः। यदाज्यम्। यदाज्येन समिधोऽभ्यज्या दधाति। अस्थ्येव तद्रेतसि दधाति। तिस्र आदधाति मिथुनत्वाय। इयंतीर्भवन्ति। प्रजापतिना यज्ञमुखेन सम्मिताः॥६८॥

इयंतीर्भवन्ति। यज्ञपुरुषा सम्मिताः। इयंतीर्भवन्ति। एतावद्वै पुरुषे वीर्यम्। वीर्यसम्मिताः। आर्द्रा भवन्ति। आर्द्रमिव हि

रेतः सिच्यते। चित्रियस्याश्वत्थस्यादधाति। चित्रमेव भवति।  
घृतवतीभिरा दधाति॥६९॥

एतद्वा अग्नेः प्रियं धाम। यद्घृतम्। प्रियेणैवैनं धाम्ना  
समर्धयति। अथो तेजसा। गायत्रीभिर्ब्राह्मणस्यादध्यात्।  
गायत्रछन्दा वै ब्राह्मणः। स्वस्य छन्दसः प्रत्ययनस्त्वायं।  
त्रिष्टुभी राजन्यस्य। त्रिष्टुछन्दा वै राजन्यः। स्वस्य छन्दसः  
प्रत्ययनस्त्वायं॥७०॥

जगतीभिर्वैश्यस्य। जगतीछन्दा वै वैश्यः। स्वस्य छन्दसः  
प्रत्ययनस्त्वायं। त९ संवत्सरं गोपायेत्। संवत्सर९ हि रेतो हितं  
वर्धते। यद्येन९ संवत्सरे नोपनमेत्। समिधः पुनरादध्यात्। रेत एव  
तद्धितं वर्धमानमेति। न मा९ समंश्जीयात्। न स्त्रियमुपेयात्॥७१॥

यन्मा९ समंश्जीयात्। यत्स्त्रियमुपेयात्। निर्वीर्यः स्यात्।  
नैनमग्निरुपनमेत्। श्व आधास्यमानो ब्रह्मौदनं पचति। आदित्या  
वा इत उत्तमाः सुवर्गं लोकमायन्। ते वा इतो यन्तं प्रतिनुदन्ते।  
एते खलु वावाऽऽदित्याः। यद्वाह्मणाः। तैरेव सन्त्वं गच्छति॥७२॥

नैनं प्रतिनुदन्ते। ब्रह्मवादिनो वदन्ति। क्वां सः। अग्निः कार्यः।  
योऽस्मै प्रजां पशून्प्रजनयतीति। शल्कैस्ता९ रात्रिमग्निमिन्धीत।  
तस्मिन्नुपव्युषमरणी निष्टपेत्। यथर्षभाय वाशिता न्याविच्छायति।  
तादृगेव तत्। अपोदूह्य भस्माग्निं मन्थति॥७३॥

सैव साऽग्नेः सन्ततिः। तं मथित्वा प्राश्चमुद्धरति।  
 संवत्सरमेव तद्रेतो हितं प्रजनयति। अनाहितस्तस्याग्नि-  
 रित्याहुः। यः समिधोऽनाधायाग्निमाधत्त इति। ताः संवत्सरे  
 पुरस्तादादध्यात्। संवत्सरादेवैनमवरुध्याधत्ते। यदि संवत्सरे-  
 ऽनादध्यात्। द्वादश्यां पुरस्तादादध्यात्। संवत्सरप्रतिमा वै द्वादश  
 रात्रयः। संवत्सरमेवास्याहिता भवन्ति। यदि द्वादश्यां नादध्यात्।  
 त्र्यहे पुरस्तादादध्यात्। आहिता एवास्य भवन्ति॥७४॥

द्वितीयमपचच्चतुर्थमपचद्विती रेतोऽधत्त समिन्ता घृतवतीभिरादधाति राजन्यः स्वस्य छन्दसः  
 प्रत्ययनस्त्वार्येयाद्रच्छति मन्थति रात्रयश्चत्वारि च॥ [९]

प्रजापतिः प्रजा असृजत। स रिरिचानोऽमन्यत।  
 स तपोऽतप्यत। स आत्मन्वीर्यमपश्यत्। तदवर्धत।  
 तदस्मात्सहसोर्ध्वमसृज्यत। सा विराडभवत्। तां देवासुरा  
 व्यगृह्णत। सोऽब्रवीत्प्रजापतिः। मम वा एषा॥७५॥

दोहा एव युष्माकमिति। सा ततः प्राच्युदक्रामत्। तत्प्रजा-  
 पतिः पर्यगृह्णात्। अथर्व पितुं मे गोपायेति। सा द्वितीयमुदक्रामत्।  
 तत्प्रजापतिः पर्यगृह्णात्। नर्यं प्रजां मे गोपायेति। सा  
 तृतीयमुदक्रामत्। तत्प्रजापतिः पर्यगृह्णात्। शङ्स्यं पशून्मे  
 गोपायेति॥७६॥

सा चतुर्थमुदक्रामत्। तत्प्रजापतिः पर्यगृह्णात्। सप्रथं सुभां



मै गोपायेति। सा पञ्चममुदक्रामत्। तत्प्रजापतिः पर्यगृह्णात्।  
अहे बुध्निय मन्त्रं मे गोपायेति। अग्नीन् वाव सा तान्व्यक्रमत्।  
तान्प्रजापतिः पर्यगृह्णात्। अथो पङ्क्तिमेव। पङ्क्तिर्वा एषा ब्राह्मणे  
प्रविष्टा॥ ७७॥

तामात्मनोऽधि निर्मिमीते। यदग्निराधीयते। तस्मादेतावन्तो-  
ऽग्नय आधीयन्ते। पाङ्क्तुं वा इदं सर्वम्। पाङ्क्तेनैव पाङ्क्तुं  
स्पृणोति। अथर्व पितुं मे गोपायेत्याह। अन्नमेवैतेन स्पृणोति।  
नर्यं प्रजां मे गोपायेत्याह। प्रजामेवैतेन स्पृणोति। शंस्यं पशून्मे  
गोपायेत्याह॥ ७८॥

पशून्मेवैतेन स्पृणोति। सप्रथं सभां मे गोपायेत्याह।  
सभामेवैतेनैन्द्रियं स्पृणोति। अहे बुध्निय मन्त्रं मे गोपायेत्याह।  
मन्त्रमेवैतेन श्रियं स्पृणोति। यदन्वाहार्यपचनेऽन्वाहार्यं पचन्ति।  
तेन सौऽस्याभीष्टः प्रीतः। यद्गार्हपत्यं आज्यमधिश्चरन्ति  
सम्पत्नीर्याजयन्ति। तेन सौऽस्याभीष्टः प्रीतः। यदाहवनीये  
जुह्वति॥ ७९॥

तेन सौऽस्याभीष्टः प्रीतः। यत्सभायां विजयन्ते। तेन  
सौऽस्याभीष्टः प्रीतः। यदावसथेऽन्नं हरन्ति। तेन सौ-  
ऽस्याभीष्टः प्रीतः। तथाऽस्य सर्वे प्रीता अभीष्टा आधीयन्ते।  
प्रवसथमेष्यन्नेवमुपतिष्ठेत्तैकमेकम्। यथा ब्राह्मणाय गृहेवासिने

परि॒दायं॑ गृ॒हानेति॑ । ता॒दृगे॒व तत् । पुन॑रा॒गत्योप॑तिष्ठते । सा  
भा॑गेयमे॒वैषां॑ तत् । सा तत॑ ऊ॒र्ध्वारो॑हत् । सा रो॑हि॒ण्यंभवत् ।  
तद्रो॑हि॒ण्यै रो॑हि॒णित्वम् । रो॒हि॒ण्याम॒ग्निमाद॑धीत । स्व ए॒वैनं॑ योनौ  
प्रति॑ष्ठित॒माध॑त्ते । ऋ॒ध्नोत्ये॑नेन ॥८०॥

एषा प॒शून्मे गो॑पायेति प्रवि॑ष्टा प॒शून्मे गो॑पायेत्याहु जु॒ह्वति॑ तिष्ठते सप्त च ॥ [१०]

ब्रह्म सन्धत्तं कृत्तिकासू॒दन्ति॑ द्वाद॒शसु॑ प्र॒जाप॑तिर्वा॒चो दे॒वासुरा॑स्तद॒ग्निर्नो॒द्धर्मः॑ शिरं द्र॒मे वै श॑मीग॒र्भात्प्र॒जा-  
प॑तिः स रि॑रि॒चानः॑ स तपः॑ स आ॒त्मन्वी॑र्यं दश ॥१०॥

ब्रह्म सन्धत्तं तौ दि॒व्याव॑थो श॒न्त्वाय॑ प्रा॒च्यैषां॑ यदु॒पर्यु॑परि यथ्स॒द्यः सोऽश्वो॑ऽवारो भू॒त्वा जग॑तीभि॒रशी॑तिः ॥८०॥

ब्रह्म सन्धत्तमृ॒ध्नोत्ये॑नेन ॥

हरिः ओम् ॥

॥ इति श्रीकृष्णयजुर्वेदीयतैत्तिरीयब्राह्मणे प्रथमाष्टके प्रथमः  
प्रपाठकः समाप्तः ॥

## ॥ द्वितीयः प्रश्नः ॥

### ॥ तैत्तिरीयब्राह्मणे प्रथमाष्टके द्वितीयः प्रपाठकः ॥

उद्धन्यमानमस्या अमेध्यम्। अपं पाप्मानं यजमानस्य हन्तु।  
शिवा नः सन्तु प्रदिशश्चतस्रः। शं नो माता पृथिवी लोकसाता।  
शं नो देवीरभिष्टये। आपो भवन्तु पीतये। शं योरभि स्रवन्तु नः।  
वैश्वानरस्य रूपम्। पृथिव्यां परिस्रसा। स्योनमा विशन्तु नः॥१॥

यदिदं दिवो यददः पृथिव्याः। सञ्जज्ञाने रोदसी सम्बभूवतुः।  
ऊषान्कृष्णमवतु कृष्णमूषाः। इहोभयोर्यज्ञियमागमिष्ठाः। ऊतीः  
कुर्वाणो यत्पृथिवीमचरः। गुहाकारमाखुरूपं प्रतीत्य। तत्ते  
न्यक्तमिह सम्भरन्तः। शतं जीवेम शरदः सर्वाः। ऊर्जं पृथिव्या  
रसमाभरन्तः। शतं जीवेम शरदः पुरूचीः॥२॥

वम्रीभिरनुवित्तं गुहांसु। श्रोत्रं त उर्व्यबधिरा भवामः।  
प्रजापतिसृष्टानां प्रजानाम्। क्षुधोऽपंहत्यै सुवितं नो अस्तु।  
उप प्रभिन्नमिषमूर्जं प्रजाभ्यः। सूदं गृहेभ्यो रसमाभरामि। यस्य  
रूपं बिभ्रदिमामविन्दत्। गुहा प्रविष्टाः सरिरस्य मध्ये। तस्येदं  
विहंतमाभरन्तः। अच्छम्बद्गारमस्यां विधेम॥३॥

यत्पर्यपश्यत्सरिरस्य मध्ये। उर्वीमपश्यद्भगंतः प्रतिष्ठाम्।  
तत्पुष्करस्यायतनाद्धि जातम्। पूर्णं पृथिव्याः प्रथनं हरामि।  
याभिरद्वद्भगंतः प्रतिष्ठाम्। उर्वीमिमां विश्वजनस्य भर्त्रीम्। ता

नः शिवाः शर्कराः सन्तु सर्वाः। अग्ने रेतश्चन्द्रः हिरण्यम्। अद्भ्यः  
सम्भूतममृतं प्रजासु। तथ्सम्भरन्नुत्तरतो निधाय॥४॥

अतिप्रयच्छं दुरितिं तरेयम्। अश्वो रूपं कृत्वा यदश्वत्थे-  
ऽतिष्ठः। संवत्सरं देवेभ्यो निलाय। तत्ते न्यक्तमिह सम्भरन्तः। शतं  
जीवेम शरदः सर्वाः। ऊर्जः पृथिव्या अध्युत्थितोऽसि। वनस्पते  
शतबलशो विरोह। त्वया वयमिषमूर्जं मदन्तः। रायस्पोषेण समिषा  
मदेम। गायत्रिया ह्रियमाणस्य यत्ते॥५॥

पूर्णमपतत्तृतीयस्यै दिवोऽधि। सोऽयं पूर्णः सोमपूर्णाद्धि  
जातः। ततो हरामि सोमपीथस्यावरुद्धौ। देवानां ब्रह्मवादं  
वदेतां यत्। उपाशृणोः सुश्रवा वै श्रुतोऽसि। ततो मामाविशतु  
ब्रह्मवर्चसम्। तथ्सम्भरन्नुस्तदवरुन्धीय साक्षात्। यया ते  
सृष्टस्याग्नेः। हेतिमशमयत्प्रजापतिः। तामिमामप्रदाहाय॥६॥

शमीः शान्त्यै हराम्यहम्। यत्ते सृष्टस्य यतः। विकङ्कतं भा  
आर्च्छन्नातवेदः। तया भासा सम्मितः। उरुं नो लोकमनु प्रभाहि।  
यत्ते तान्तस्य हृदयमाच्छिन्दन्नातवेदः। मरुतोऽद्विस्तमयित्वा।  
एतत्ते तदशनेः सम्भरामि। सात्मा अग्ने सहृदयो भवेह।  
चित्रियादश्वत्थाथ्सम्भृता बृहत्यः॥७॥

शरीरमभि सःस्कृताः स्थ। प्रजापतिना यज्ञमुखेन सम्मिताः।  
तिस्रस्त्रिवृद्धिर्मिथुनाः प्रजात्यै। अश्वत्थाद्धव्यवाहाद्धि जाताम्।

अ॒ग्नेस्त॒नूं य॒ज्ञिया॒ः सम्भ॑रामि। शान्त॒योनि॑ः शमीग॒र्भम्। अ॒ग्नये॑  
प्र॒ज॒नयि॑तवै॑। यो अ॒श्व॒त्थः श॑मीग॒र्भः। आ॒रु॒रोह॑ त्वे स॒चा॑। तं तै  
हरामि ब्र॒ह्म॒णा॥८॥

य॒ज्ञियैः॑ के॒तुभिः॑ स॒ह। यं त्वा॑ स॒मभ॑र॒ञ्जात॑वेदः। य॒थाश॑री॒रं  
भू॒तेषु॑ न्य॒क्तम्। स स॒म्भृतः॑ सीद शि॒वः प्र॒जाभ्यः॑। उ॒रुं नो॑  
लो॒कम॑नु॒नेषि॑ वि॒द्वान्। प्र॒वे॒धसै॑ क॒वये॑ मे॒ध्याय॑। व॒चो व॒न्दारुं  
वृष॑भाय॒ वृष्णो॑। यतो॑ भ॒यम॑भ॒यं तन्नो॑ अस्तु। अ॒व दे॒वान् य॒जे  
हे॒ड्यान्। स॒मिधा॑ऽग्निं दु॒वस्य॑त॥९॥

घृ॒तैर्बो॑धय॒ताति॑थिम्। आऽस्मि॑न् ह॒व्या जु॑होतन। उ॒पं  
त्वाऽग्ने॑ ह॒विष्म॑तीः। घृ॒ताची॑र्यन्तु ह॒र्यत॑। जु॒षस्व॑ स॒मिधो॑ म॒म।  
तं त्वा॑ स॒मिद्वि॑र॒ङ्गिरः॑। घृ॒तेन॑ वर्धयाम॒सि। बृ॒हच्छो॑चा य॒विष्ठा॑।  
स॒मि॒ध्यमा॑नः प्रथ॒मो नु॑ ध॒र्मः। स॒म॒क्तुभि॑र॒ज्यते॑ वि॒श्ववा॑रः॥१०॥

शो॒चि॒ष्केशो॑ घृ॒तनि॑र्णि॒क्पाव॑कः। सु॒य॒ज्ञो अ॒ग्निर्य॑ज॒थाय॑ दे॒वान्।  
घृ॒तप्र॑ती॒को घृ॒तयो॑नि॒र॒ग्निः। घृ॒तैः स॒मि॒द्धो घृ॒तम॑स्यान्न॒म्। घृ॒तप्रु॑ष॒स्त्वा  
स॒रितो॑ वह॒न्ति। घृ॒तं पि॒ब॒न्त्सु॒यजा॑ यक्षि दे॒वान्। आ॒यु॒र्दा अ॒ग्ने  
ह॒विषो॑ जुषा॒णः। घृ॒तप्र॑ती॒को घृ॒तयो॑नि॒रे॒धि। घृ॒तं पी॒त्वा मधु॑ चा॒रु  
ग॒व्यम्। पि॒तेव॑ पु॒त्रम॑भि॒रक्ष॑तादि॒मम्॥११॥

त्वाम॑ग्ने स॒मिधा॑नं य॒विष्ठा॑। दे॒वा दू॒तं च॑क्रिरे ह॒व्यवा॑ह॒म्।  
उ॒रु॒ज्रय॑सं घृ॒तयो॑नि॒माहु॑तम्। त्वे॒षं चक्षु॑र्दधिरे चोद॒यन्व॑ति। त्वाम॑ग्ने

प्र॒दि॒व आहु॑तं घृ॒तेन॑। सु॒म्ना॒यवः॑ सु॒षमि॑धा॒ समी॑धिरे। स वा॑वृ॒धान॑  
ओष॑धीभि॒रुक्षि॑तः। उ॒रु ज्ञ॒याँसि॑ पा॒र्थि॒वा वि॒तिष्ठ॑से। घृ॒तप्र॑तीकं  
व ऋ॒तस्य॑ धू॒रुष॑दम्। अ॒ग्निं मि॒त्रं न॑ संमि॒धान॑ ऋ॒ज्जते॑॥१२॥

इ॒न्धा॒नो अ॒क्रो वि॒दथे॑षु दी॒द्यत्। शु॒क्रव॑र्णा॒मुदु॑ नो य॑ँस॒ते  
धि॒यम्। प्र॒जा अ॒ग्ने संवा॑सय। आशाँश्च॑ प॒शुभिः॑ स॒ह। रा॒ष्ट्राण्य॑स्मा  
आ॒र्धेहि॑। या॒न्यास॑न्त्सवि॒तुः स॒वे। म॒ही वि॒श्वली॑ स॒दने॑ ऋ॒तस्य॑।  
अ॒र्वाची॑ ए॒तं ध॑रुणे रयी॒णाम्। अ॒न्तर्व॑ली॒ जन्य॑ जा॒तवे॑दसम्।  
अ॒ध्व॒राणां॑ ज॒नय॑थः पु॒रोगा॑म्॥१३॥

आ॒रो॒ह॒तं द॒शत॑ँ श॒क्र॒री॒र्मम॑। ऋ॒तेना॑ग्न॒ आयु॑षा॒ वर्च॑सा स॒ह।  
ज्यो॒ग्जीव॑न्त॒ उत्त॑रामु॒त्तरा॑ँ॒ समा॑म्। द॒र्श॑म॒हं पूर्ण॑मा॒सं य॒ज्ञं यथा॑  
य॒ज्ञै। ऋ॒त्विय॑वती॒ स्थो अ॒ग्निरे॑तसौ। ग॒र्भं द॑धा॒थां ते वा॑म॒हं द॑दे।  
तत्स॒त्यं य॒द्वीरं॑ बि॒भृथः॑। वी॒रं ज॑नयिष्य॒थः। ते म॒त्प्रा॒तः प्र॑ज॒निष्ये॑थ।  
ते मा॒ प्रजा॑ते॒ प्रज॑नयिष्य॒थः॥१४॥

प्र॒जया॑ प॒शुभिर्ब्र॑ह्मव॒र्चसे॑न॒ सुव॑र्गे लो॒के। अ॒नृता॑त्स॒त्यमु॑पैमि।  
मा॒नुषा॑द्वैव्यमु॒पैमि॑। दै॒वीं वाच॑ं यच्छामि। श॒ल्कैर॑ग्निमि॒न्धा॒नः। उ॒भौ  
लो॒कौ संने॑म॒हम्। उ॒भयो॑र्लो॒कयो॑र् ऋ॒ध्वा। अ॒ति मृ॑त्युं त॒राम्य॑हम्।  
जा॒तवे॑दो भुव॑नस्य॒ रेतः॑। इ॒ह सि॑ञ्च॒ तप॑सो॒ यज्ञ॑निष्य॒ते॥१५॥

अ॒ग्निम॑श्च॒त्थादधि॑ ह॒व्य॒वाह॑म्। श॒मी॒ग॒र्भाञ्जन॑यन्॒ यो म॑यो॒भूः।  
अ॒यं ते॒ योनि॑र्ऋ॒त्वियः॑। य॒तो जा॑तो अ॒रोच॑थाः। तं जा॒नन्न॑ग्न॒

आरोह। अथा॑ नो॒ वर्धया॑ र॒यिम्। अपै॑त॒ वीत॒ वि च॑ सर्प॒तातः॑।  
 येऽत्र॒ स्थ पु॑रा॒णा ये च॒ नूत॑नाः। अदा॑दि॒दं य॒मोऽव॑सानं॒ पृथि॒व्याः।  
 अक्र॑न्नि॒मं पि॒तरो॑ लो॒कम॑स्मै॥१६॥

अ॒ग्नेर्भ॑स्मा॑स्य॒ग्नेः पु॑री॒षम॑सि। सं॒ज्ञान॑म॒सि का॑म॒धर॑णम्। मयि॑  
 ते का॑म॒धरणं॑ भूयात्। सं॒वः सृ॑जामि॒ हृद॑यानि। स॒सृष्टं॑ म॒नो  
 अस्तु॑ वः। स॒सृष्टः प्रा॒णो अ॑स्तु वः। सं या वः प्रि॒यास्त॑नुवः। सं  
 प्रि॒या हृद॑यानि वः। आ॒त्मा वो॑ अस्तु॒ सम्प्रि॑यः। सम्प्रि॒यास्त॑नुवो॒  
 मम॑॥१७॥

कल्पे॑तां द्यावा॑पृथि॒वी। कल्प॑न्ता॒माप॒ ओष॑धीः। कल्प॑न्ता॒म॒ग्नयः॑  
 पृथ॑क्। मम॒ ज्यैष्ठा॑य॒ सव्र॑ताः। येऽ॒ग्नयः॑ स॒मन॑सः। अ॒न्तरा॑  
 द्यावा॑पृथि॒वी। वास॑न्ति॒कावृ॑तू अ॒भि कल्प॑मानाः। इन्द्र॑मिव॒ देवा॑  
 अ॒भि सं वि॑शन्तु। दि॒वस्त्वा॑ वी॒र्ये॑ण। पृथि॒व्यै म॑हि॒म्ना॥१८॥

अ॒न्तरि॑क्षस्य॒ पोषे॑ण। स॒र्वप॑शुमा॒दधे॑। अ॒र्जी॑जन॒न्नमृ॑तं  
 म॒र्त्यासः॑। अ॒स्त्रेमा॑णं॒ तर॑णिं वी॒डुज॑म्भम्। द॒श स्व॑सा॒रो अ॒ग्नवः॑  
 समी॑चीः। पु॒मांसं॑ जा॒तम॑भि स॒र॒भन्ता॑म्। प्र॒जाप॑तेस्त्वा  
 प्रा॒णेना॑भि प्राणि॑मि। पू॒ष्णः पोषे॑ण॒ मह्य॑म्। दी॒र्घायु॑त्वाय॒  
 श॒तशार॑दाय। श॒त॒ श॒र॒द्भ्य आयु॑षे॒ वर्च॑से॥१९॥

जी॒वात्वे॑ पु॒ण्या॑य। अ॒हं त्वद॑स्मि॒ मद॑सि॒ त्वमे॑तत्। ममा॑सि॒  
 योनि॑स्तव॒ योनि॑रस्मि। ममै॒व स॒न्वह॑ ह॒व्यान्य॑ग्ने। पु॒त्रः पि॒त्रे

लो॒क॒कृ॒ञ्जा॒तवे॒दः। प्रा॒णे त्वा॒ऽमृ॒त॒माद॑धामि। अ॒न्ना॒दम॒न्नाद्या॑य।  
गो॒प्तारं॑ गु॒प्त्यै। सु॒गा॒र॒ह॒प॒त्यो वि॒दह॑न्नरा॒तीः। उ॒ष॒सः श्रेय॑सीः  
श्रेय॑सी॒र्दध॑त्॥ २० ॥

अ॒ग्ने स॒प॒त्ना॑ꣳ अ॒प॒ बा॒ध॑मानः। रा॒य॒स्पोष॑मिष॒मूर्ज॑म॒स्मासु॑  
धेहि। इ॒मा उ॒ मामु॑प॒तिष्ठ॑न्तु रा॒यः। अ॒भिः प्र॒जाभि॑रि॒ह सं॑व॒सेय।  
इ॒हो इ॒डां तिष्ठ॑तु वि॒श्वरू॒पी। मध्ये॒ वसो॑र्दी॒दिहि॑ जा॒तवे॒दः। ओज॑से  
ब॒लाय॑ त्वोद्य॑च्छे। वृष॑णे शुष्मा॒यायु॑षे व॒र्च॑से। स॒प॒त्न॒तूर॑सि वृ॒त्र॒तूः।  
यस्तै॑ दे॒वेषु॑ म॒हि॒मा सु॑व॒र्गः॥ २१ ॥

यस्तं आ॒त्मा प॒शुषु॑ प्रवि॑ष्टः। पु॒ष्टि॒र्या तै॑ मनु॒ष्येषु॑ पप्रथे। तया॑  
नो अ॒ग्ने जु॒षमा॑ण॒ एहि॑। दि॒वः पृ॑थि॒व्याः पर्य॑न्त॒रिक्षा॑त्। वा॒तात्प॑शुभ्यो  
अध्योष॑धीभ्यः। यत्र॑ यत्र जा॒तवे॒दः सम्ब॑भूथ। ततो॑ नो अ॒ग्ने जु॒षमा॑ण॒  
एहि॑। प्राची॒मनु॑ प्र॒दिशं॑ प्रेहि॑ वि॒द्वान्। अ॒ग्नेर॑ग्ने पु॒रो अ॑ग्नि॒र्भवे॑ह। वि॒श्वा  
आशा॑ दी॒द्यानो॑ वि भा॑हि॥ २२ ॥

ऊ॒र्जं नो॑ धेहि द्वि॒पदे॑ चतु॑ष्पदे। अ॒न्व॒ग्निरु॒षसा॑म॒ग्रम॑ख्यत्।  
अ॒न्व॒हा॒नि प्र॒थ॒मो जा॒तवे॑दाः। अनु॑ सू॒र्यस्य॑ पु॒रु॒त्रा च॑ र॒श्मीन्। अनु॑  
द्यावा॑पृथि॒वी आ॑त॒तान्। वि॒क्रम॑स्व म॒हाꣳ अ॑सि। वे॒दिष॑न्मानु॒षेभ्यः॑।  
त्रि॒षु लो॒केषु॑ जागृ॑हि। यद्दि॒दं दि॒वो यद्दः॑ पृथि॒व्याः। सं॒वि॒दा॒ने  
रोद॑सी सं बभू॒वतुः॥ २३ ॥

तयोः॑ पृ॒ष्ठे सी॑दतु जा॒तवे॑दाः। श॒म्भूः प्र॒जाभ्य॑स्त॒नुवे॑ स्यो॒नः।



प्रा॒णं त्वाऽमृ॒त आ द॑धामि। अ॒न्नादम॒न्नाद्या॑य। गो॒प्तारं गु॒प्त्यै।  
 यत्ते॑ शुक्र शु॒क्रं वर्चः॑ शु॒क्रा त॒नूः। शु॒क्रं ज्योति॑रज॒स्रम्। तेन॑ मे  
 दीदिहि॑ तेन॒ त्वाऽऽद॑धे। अ॒ग्निना॑ऽग्ने ब्रह्म॑णा। आ॒न॒शे व्या॑न॒शे  
 सर्व॑मायुर्व्या॑न॒शे॥२४॥

नर्य॑ प्र॒जां मे गो॑पाय। अ॒मृ॒त॒त्वाय॑ जी॒वसे॑। जा॒तां  
 ज॑नि॒ष्यमा॑णां च। अ॒मृ॒ते स॒त्ये प्र॑ति॒ष्ठिता॑म्। अथ॑र्व पि॒तुं मे  
 गो॑पाय। र॒स॒म॒न्नमि॑हायु॒षे। अ॒द॒ब्धा॒योऽशी॑त॒तनो॑। अ॒विष॑न्नः पि॒तुं  
 कृ॑णु। श॒ङ्स्य॑ प॒शून्मे गो॑पाय। द्वि॒पादो॑ ये चतु॑ष्पदः॥२५॥

अ॒ष्टाश॑फाश्च॒ य इ॒हाग्ने॑। ये चै॒क॑श॒फा आ॑शु॒गाः। स॒प्र॒थ  
 स॒भां मे गो॑पाय। ये च॒ स॒भ्याः स॒भा॒सदः॑। ता॒निन्द्रि॑याव॒तः कुरु॑।  
 सर्व॑मायुरुपा॑सताम्। अहे॑ बु॒ध्निय॒ म॒न्नं मे गो॑पाय। यमृ॑ष॒यस्त्रैवि॑दा  
 वि॒दुः। ऋ॒चः सा॒मानि॑ यजू॑षि। सा हि श्रीर॒मृता॑ स॒ताम्॥२६॥

चतुः॑ शिखण्डा युव॒तिः सु॒पेशाः॑। घृ॒तप्र॑तीका॒ भुव॑नस्य॒ मध्ये॑।  
 म॒र्म॒ज्यमा॑ना मह॒ते सौ॒भगा॑य। मह्यं॑ धु॒क्ष्व॒ यज॑मानाय॒ कामा॑न्।  
 इ॒हैव॑ सन्त॒त्र स॒तो वो॑ अ॒ग्नयः॑। प्रा॒णेन॑ वा॒चा मन॑सा बिभ॒र्मि। ति॒रो  
 मा॒ सन्त॑मायु॒र्मा प्र॑हा॒सीत्। ज्योति॑षा वो वै॒श्वान॑रेणोप॒तिष्ठे॑। प॒ञ्च॒धा  
 ऽग्नी॒न्व्य॑क्रामत्। वि॒राट्थ॑सृ॒ष्टा प्र॒जाप॑तेः। ऊ॒र्ध्वाऽऽरो॑हद्रोहि॒णी।  
 योनि॑र॒ग्नेः प्र॑ति॒ष्ठितिः॥२७॥

वि॒श॒न्तु नः॑ पु॒रु॒चीर्वि॑धेम नि॒धाय॑ यत्तेऽप्र॑दाहाय॒ बृह॑त्यो॑ ब्रह्म॑णा दु॒वस्य॑त वि॒श्ववा॑र इ॒ममृ॑ज्जते पु॒रोगां॑

प्रजंनयिष्यथो जनिष्यतँऽस्मै मम महिम्ना वर्चसे दधंस्सुवर्गो भाहि सम्बभूवतुरायुर्व्यानशे चतुष्पदः सतां  
प्रजापतेर्द्वे च॥ [१]

नवैतान्यहानि भवन्ति। नव वै सुवर्गा लोकाः।  
यदेतान्यहान्युपयन्ति। नवस्वेव तत्सुवर्गेषु लोकेषु सत्रिणः  
प्रतितिष्ठन्तो यन्ति। अग्निष्टोमाः परः सामानः कार्या इत्याहुः।  
अग्निष्टोमसंमितः सुवर्गो लोक इति। द्वादशाग्निष्टोमस्य स्तोत्राणि।  
द्वादश मासाः संवत्सरः। तत्तत्र सूक्ष्मम्। उक्थ्या एव सप्तदशाः  
परः सामानः कार्याः॥ २८॥

पशवो वा उक्थानि। पशूनामवरुद्धौ। विश्वजिदभिजिता-  
वग्निष्टोमौ। उक्थ्याः सप्तदशाः परः सामानः। ते सङ्स्तुता  
विराजमभि सम्पद्यन्ते। द्वे चर्चावतिरिच्येते। एकया गौरतिरिक्तः।  
एकयाऽऽयुरूनः। सुवर्गो वै लोको ज्योतिः। ऊर्ग्विराट्॥ २९॥

सुवर्गमेव तेन लोकमभि जयन्ति। यत्परं राथन्तरम्।  
तत्प्रथमेऽहन्कार्यम्। बृहद्वितीयै। वैरूपं तृतीयै। वैराजं चतुर्थै।  
शाक्करं पञ्चमे। रैवतं षष्ठे। तदु पृष्ठेभ्यो नयन्ति। सन्तनय एते  
ग्रहा गृह्यन्ते॥ ३०॥

अतिग्राह्याः परः सामसु। इमानेवैतैर्लोकान्सन्तन्वन्ति।  
मिथुना एते ग्रहा गृह्यन्ते। अतिग्राह्याः परः सामसु। मिथुनमेव  
तैर्यजमाना अवरुन्धते। बृहत्पृष्ठं भवति। बृहद्वै सुवर्गो लोकः।

बृह॒तैव सु॒वर्गं लो॒कं य॑न्ति। त्रय॒स्त्रिं॒शि ना॒म॒ सा॒मं। मा॒ध्यं दि॒ने  
प॒व॒मा॒ने भ॒वति॥ ३१॥

त्रय॑स्त्रिं॒शद्वै दे॒वताः॑। दे॒वता॑ ए॒वाव॑रुन्धते। ये वा इ॒तः प॒रांश्च॑  
सं॒व॒त्स॒रमु॑प॒यन्ति॑। न है॒नं ते स्व॑स्ति॒ सम॑श्नुवते। अथ॒ येऽमु॒तो-  
ऽर्वा॑श्चमु॒प॒यन्ति॑। ते है॒नं स्व॑स्ति॒ सम॑श्नुवते। ए॒तद्वा अ॒मुतो-  
ऽर्वा॑श्चमु॒प॒यन्ति॑। यदे॒वम्। यो ह॒ खलु॒ वाव॑ प्र॒जाप॑तिः। स उ॒वे॒वेन्द्रः॑।  
तदु॑ दे॒वेभ्यो॒ न॒यन्ति॥ ३२॥

कार्या॑ वि॒राङ्म॒ह्यन्ते॒ प॒व॒मा॒ने भ॒वतीन्द्र॑ एकं च॥ [२]

सन्त॑ति॒र्वा ए॒ते ग्र॒हाः। यत्प॑रः॒ सा॒मा॒नः। वि॒षूवा॒न्दि॒वा-  
की॒र्त्यम्। यथा॒ शा॒ला॒यै प॑क्ष॒सी। ए॒व सं॒व॒त्स॒रस्य॑ प॑क्ष॒सी।  
यदे॒तेन॑ गृ॒ह्ये॒रन्। वि॒षूची॑ सं॒व॒त्स॒रस्य॑ प॑क्ष॒सी व्य॑वे॒स्र॒से॒याता॑म्।  
आ॒र्ति॒मा॒र्च्छे॒युः। यदे॒ते गृ॒ह्यन्ते॑। यथा॒ शा॒ला॒यै प॑क्ष॒सी म॒ध्य॒मं  
व॒श॒म॒भि॒ सं॒मा॒य॒च्छे॒ति॥ ३३॥

ए॒व सं॒व॒त्स॒रस्य॑ प॑क्ष॒सी दि॒वाकी॒र्त्य॒म॒भि॒ सं त॑न्वन्ति।  
ना॒र्ति॒मा॒र्च्छन्ति॑। ए॒क॒वि॒श॒म॒ह॑र्भवति। शु॒क्रा॒ग्रा ग्र॒हा गृ॒ह्यन्ते॑।  
प्र॒त्यु॒त्त॑ब्धे॒ स॒य॒त्वा॒य॑। सौ॒र्य ए॒तद॑हः प॒शु॒रा॒ल॒भ्य॑ते। सौ॒र्योऽति॑ग्रा॒ह्यो  
गृ॒ह्य॑ते। अ॒ह॒रे॒व रू॒पेण॑ स॒म॒र्ध॑यन्ति। अथो॒ अ॒ह ए॒वैष॑ ब॒लि॒र्हिय॑ते।  
स॒प्तै॒तद॑ह॒रति॑ग्रा॒ह्यो गृ॒ह्यन्ते॥ ३४॥

स॒प्त वै शी॑र्ष॒ण्याः प्रा॒णाः। अ॒सा॒वा॒दि॒त्यः शि॑रः प्र॒जाना॑म्।

शीर्षन्नेव प्रजानां प्राणान्दधाति। तस्मात्सुप्त शीर्षन्प्राणाः।  
इन्द्रो वृत्रं हत्वा। असुरान्पराभाव्य। स इमाँल्लोकान्भ्यजयत्।  
तस्यासौ लोकोऽनभिजित आसीत्। तं विश्वकर्मा भूत्वाऽभ्यजयत्।  
यद्वैश्वकर्मणो गृह्यते॥ ३५॥

सुवर्गस्य लोकस्याभिजित्यै। प्र वा एतेऽस्माल्लोकाच्च्यवन्ते।  
ये वैश्वकर्मणं गृह्णते। आदित्यः श्वो गृह्यते। इयं वा  
अदितिः। अस्यामेव प्रति तिष्ठन्ति। अन्योन्यो गृह्येते।  
विश्वान्येवान्येन कर्माणि कुर्वाणा यन्ति। अस्यामन्येन प्रति  
तिष्ठन्ति। तावाऽपरार्धात्संवत्सरस्यान्योन्यो गृह्येते। तावुभौ सह  
महाव्रते गृह्येते। यज्ञस्यैवान्तं गत्वा। उभयोर्लोकयोः प्रति तिष्ठन्ति।  
अर्क्यमुक्थं भवति। अन्नाद्यस्यावरुद्धौ॥ ३६॥

समायच्छत्यतिग्राह्यां गृह्यन्ते गृह्यते संवत्सरस्यान्योन्यो गृह्येते पञ्च च॥ [३]

एकविंश एष भवति। एतेन वै देवा एकविंशेन।  
आदित्यमित उत्तमं सुवर्गं लोकमारोहयन्। स वा एष  
इत एकविंशः। तस्य दशावस्तादहानि। दशं परस्तात्।  
स वा एष विराज्युभयतः प्रतिष्ठितः। विराजि हि वा एष  
उभयतः प्रतिष्ठितः। तस्मादन्तरेमौ लोकौ यन्। सर्वेषु सुवर्गेषु  
लोकेष्वभिपन्नपन्नेति॥ ३७॥

देवा वा आदित्यस्य सुवर्गस्य लोकस्य। पराचोऽतिपादा-

द॒बिभ॑युः। तं छन्दो॑भिरदृ॒हं धृ॑त्यै। दे॒वा वा आ॑दि॒त्यस्य॑ सु॒वर्ग॑स्य  
लो॒कस्य॑। अवा॑चोऽवपा॒दाद॑बिभयुः। तं प॒ञ्चर्भीं र॒श्मिभिरु॑दवयन्।  
तस्मा॑देकवि॒ंशेऽह॑न्यञ्च दि॒वाकी॒र्त्यानि॑ क्रियन्ते। र॒श्मयो वै  
दि॒वाकी॒र्त्यानि॑। ये गा॑य॒त्रे। ते गा॑य॒त्रीषू॑त्तरयोः प॒र्वमा॑नयोः॥३८॥

म॒हादि॑वाकी॒र्त्यं हो॑तुः पृ॒ष्ठम्। वि॒कर्णं ब्र॑ह्मसा॒मम्। भा॒सो-  
ऽग्नि॑ष्टोमः। अथै॒तानि॑ प॒राणि॑। परै॒र्वै दे॒वा आ॑दि॒त्यं सु॒वर्ग॑  
लो॒कम॑पा॒रयन्। यदपा॑रयन्। तत्प॒राणां प॑रत्वम्। पा॒रय॑न्त्ये॒नं  
प॒राणि॑। य ए॒वं वेद॑। अथै॒तानि॑ स्पर्॒राणि॑। स्पर्॒रैर्वै दे॒वा आ॑दि॒त्यं  
सु॒वर्गं लो॒कम॑स्पा॒रयन्। यदस्पा॑रयन्। तथ्स्पर्॒राणां स्पर्॑रत्वम्।  
स्पा॒रय॑न्त्ये॒नं स्पर्॒राणि॑। य ए॒वं वेद॑॥३९॥

ए॒ति प॑र्व॒मानयोः॑ स्पर्॒राणि पञ्च॑ च॥ [४]

अप्र॑तिष्ठां वा ए॒ते ग॑च्छन्ति। येषां॑ सं॒वत्स॑रेऽना॒प्तेऽथ॑।  
ए॒काद॑शि॒न्याप्य॑तै। वैष्ण॑वं वा॒म॒नमा॑ल॒भन्ते॑। य॒ज्ञो वै वि॑ष्णुः।  
य॒ज्ञमे॒वा॒ल॒भन्ते॑ प्र॒ति॒ष्ठि॒त्यै। ऐ॒न्द्रा॒ग्नमा॑ल॒भन्ते॑। इ॒न्द्रा॒ग्नी वै  
दे॒वाना॑म॒या॒तया॑मानौ। ये ए॒व दे॒वते॑ अ॒या॒तया॑ग्नी। ते  
ए॒वा॒ल॒भन्ते॑॥४०॥

वै॒श्वदे॒वमा॑ल॒भन्ते॑। दे॒वता॑ ए॒वाव॑रुन्धते। द्या॒वापृ॑थि॒व्यां  
धे॒नुमा॑ल॒भन्ते॑। द्या॒वापृ॑थि॒व्योरे॒व प्र॒ति ति॑ष्ठन्ति। वा॒य॒व्यं  
व॒त्समा॑ल॒भन्ते॑। वा॒युरे॒वैभ्यो॑ यथाऽऽय॑त॒नाद्दे॒वता॑ अव॑रुन्धे।  
आ॒दि॒त्याम॑वि॒ंशमा॑ल॒भन्ते॑। इ॒यं वा अ॑दि॒तिः। अ॒स्यामे॒व प्र॒ति

तिष्ठन्ति। मैत्रावरुणीमालभन्ते॥४१॥

मित्रेणैव यज्ञस्य स्विष्टं शमयन्ति। वरुणेन दुरिष्टम्।  
प्राजापत्यं तूपरं महाव्रत आलभन्ते। प्राजापत्योऽतिग्राह्यो  
गृह्यते। अहरेव रूपेण समर्धयन्ति। अथो अहं एवैष  
बलिर्हियते। आग्नेयमा लभन्ते प्रति प्रज्ञात्यै। अजपेत्वान्  
वा एते पूर्वैर्मासैरव रुन्धते। यदेते गव्याः पशवं आलभ्यन्ते।  
उभयेषां पशूनामवरुद्धौ॥४२॥

यदतिरिक्तामेकादशिनीमालभेरन्। अप्रियं भ्रातृव्यमभ्यति-  
रिच्येत। यद्वौ द्वौ पशू समस्येयुः। कनीय आयुः कुर्वीरन्। यदेते  
ब्राह्मणवन्तः पशवं आलभ्यन्ते। नाप्रियं भ्रातृव्यमभ्यतिरिच्यते। न  
कनीय आयुः कुर्वते॥४३॥

ते एवालभन्ते मैत्रावरुणीमालभन्तेऽवरुद्धौ सुप्त च॥ [५]

प्रजापतिः प्रजाः सृष्ट्वा वृत्तोऽशयत्। तं देवा भूतानां रसं  
तेजः सम्भृत्य। तेनैनमभिषज्यन्। महानववृत्तीति। तन्महाव्रतस्य  
महाव्रतत्वम्। महद्व्रतमिति। तन्महाव्रतस्य महाव्रतत्वम्। महतो  
व्रतमिति। तन्महाव्रतस्य महाव्रतत्वम्। पञ्चविंशः स्तोमो  
भवति॥४४॥

चतुर्विंशत्यर्धमासः संवत्सरः। यद्वा एतस्मिन्संवत्सरेऽधि  
प्राजायत। तदन्नं पञ्चविंशमभवत्। मध्यतः क्रियते। मध्यतो  
ह्यन्नमशितं धिनोति। अथो मध्यत एव प्रजानामूर्ध्नीयते। अथ

यद्वा इदमन्ततः क्रियते। तस्मादुदन्ते प्रजाः समेधन्ते। अन्ततः क्रियते प्रजननायैव। त्रिवृच्छिरौ भवति॥४५॥

त्रेधाविहितः हि शिरः। लोमं छवीरस्थिं। परांचा स्तुवन्ति। तस्मात्तथ्सदृगेव। न मेद्यतोऽनु मेद्यति। न कृश्यतोऽनु कृश्यति। पञ्चदशोऽन्यः पक्षो भवति। सप्तदशोऽन्यः। तस्माद्वयाऽस्यन्यतरमर्धमभि पर्यावर्तन्ते। अन्यतरतो हि तद्गरीयः क्रियते॥४६॥

पञ्चविंश आत्मा भवति। तस्मान्मध्यतः पशवो वरिष्ठाः। एकविंशं पुच्छम्। द्विपदासु स्तुवन्ति प्रतिष्ठित्यै। सर्वेण सह स्तुवन्ति। सर्वेण ह्यात्मनाऽऽत्मन्वी। सहोत्पतन्ति। एकैकामुच्छिषन्ति। आत्मन् ह्यङ्गानि बद्धानि। न वा एतेन सर्वः पुरुषः॥४७॥

यदित इतो लोमानि दतो नखान्। परिमादः क्रियन्ते। तान्येव तेन प्रत्युप्यन्ते। औदुम्बरस्तल्पो भवति। ऊर्ग्वा अन्नमुदुम्बरः। ऊर्ज एवान्नाद्यस्यावरुद्धौ। यस्य तल्पसद्यमनंभिजितुः स्यात्। स देवानां साम्यंक्षे। तल्पसद्यमंभिजयानीति तल्पमारुह्योद्गायेत्। तल्पसद्यमेवाभि जयति॥४८॥

यस्य तल्पसद्यमंभिजितुः स्यात्। स देवानां साम्यंक्षे। तल्पसद्यं मा परांजेपीति तल्पमारुह्योद्गायेत्। न तल्पसद्यं परांजयते। प्लेङ्गे शंसति। महो वै प्लेङ्गः। महंस एवान्नाद्यस्यावरुद्धौ।

दे॒वा॒सु॒राः संय॑त्ता आसन्। त आ॑दि॒त्ये व्याय॑च्छन्त। तं दे॒वाः  
सम॑जयन्॥४९॥

ब्रा॒ह्म॒णश्च॑ शू॒द्रश्च॑ चर्म॒कर्ते॑ व्याय॑च्छेते। दै॒व्यो वै वर्णो॑ ब्रा॒ह्म॒णः।  
अ॒सु॒र्यः शू॒द्रः। इ॒मेऽरा॑त्सु॒रि॒मे सु॑भू॒तम॑क्र॒न्नित्य॑न्यत॒रो ब्रू॑यात्। इ॒म  
उ॒द्वासी॑का॒रिण॑ इ॒मे दु॑र्भू॒तम॑क्र॒न्नित्य॑न्यत॒रः। यदे॒वैषां॑ सु॒कृतं॑ या  
रा॒द्धिः। तद॑न्यत॒रोऽभि॑ श्री॒णाति॑। यदे॒वैषां॑ दुष्कृतं॑ याऽरा॒द्धिः।  
तद॑न्यत॒रोऽप॑ ह॒न्ति। ब्रा॒ह्म॒णः सं ज॑यति। अ॒मुमे॒वाऽऽदि॑त्यं  
भ्रातृ॑व्यस्य॒ संवि॑न्दन्ते॥५०॥

भवति॑ भवति॑ क्रियते॑ पुरुषो॑ जयत्यजयञ्जयत्येकं॑ च॥ [६]

उद्धन्यमानं॑ नवै॒तानि॑ सन्तति॑रेकविं॒श ए॒षोऽप्र॑तिष्ठां प्र॒जाप॑तिवृत्तः षट्॥६॥

उद्धन्यमानं॑ शोचि॑ष्केशोऽग्रे॑ स॒पत्नान॑तिग्राह्यां वैश्वदे॒वमाल॑भन्ते पञ्च॒शत्॥५०॥

उद्धन्यमानं॑ संवि॑न्दन्ते॥

हरिः॑ ओम्॥

॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके द्वितीयः  
प्रपाठकः समाप्तः॥



## ॥ तृतीयः प्रश्नः ॥

### ॥ तैत्तिरीयब्राह्मणे प्रथमाष्टके तृतीयः प्रपाठकः ॥

दे॒वा॒सुराः संय॑त्ता आसन्। ते दे॒वा वि॑ज॒यमु॑प॒यन्तः।  
अ॒ग्नी॒षोम॑योस्तेज॒स्विनी॑स्त॒नूः स॒त्र्यं द॑धत। इ॒दमु॑ नो भविष्यति।  
यदि॑ नो जे॒ष्यन्ती॑ति। तेना॒ग्नी॒षोमा॒वपा॑क्रामताम्। ते दे॒वा  
वि॒जित्य॑। अ॒ग्नी॒षोमा॒वन्वै॑च्छन्। तेऽ॒ग्निम॑न्वविन्दन्तुषू॒त्सन्न॑म्। तस्य॒  
विभ॑क्तीभिस्तेज॒स्विनी॑स्त॒नूरवा॑रुन्धत॥१॥

ते सोम॑मन्वविन्दन्। तम॑घ्नन्। तस्य॑ यथाऽभि॒ज्ञाय॑  
त॒नूर्व्य॑गृह्णत। ते ग्रहा॑ अभवन्। तद्ग्रहा॑णां ग्रह॒त्वम्। यस्यै॒वं वि॒दुषो॑  
ग्रहा॑ गृह्यन्ते। तस्य॒ त्वैव॑ गृही॒ताः। नाना॑ऽऽग्नेयं पुनरा॒धेये॑ कुर्यात्।  
यदना॑ग्नेयं पुनरा॒धेये॑ कुर्यात्। व्यृ॒द्धमे॒व तत्॥२॥

अना॑ग्नेयं वा ए॒तत्क्रि॑यते। यथ्स॒मिधु॑स्त॒नूनपा॑तमि॒डो  
ब॒र॒हिर्य॑जति। उ॒भावा॑ग्नेयावाज्य॑भागौ स्याताम्। अना॑ज्यभागौ  
भव॑तु इत्याहुः। यदु॒भावा॑ग्नेयावन्वश्चा॒विति॑। अ॒ग्नये॑ पव॑माना॒योत्तरः॑  
स्यात्। यत्पव॑मानाय। तेना॑ऽऽज्य॑भागः। तेन॑ सौ॒म्यः।  
बुध॑न्वत्याग्नेयस्याऽऽज्य॑भागस्य पुरोऽनुवा॒क्या भव॑ति॥३॥

यथा॑ सु॒प्तं बो॒धय॑ति। ता॒दृगे॒व तत्। अ॒ग्निन्य॑क्ताः  
पत्नी॑संया॒जाना॑मृचः स्युः। तेना॑ग्नेयं सर्वं भवति। ए॒क॒धा

तैजस्विनीं देवतामुपैतीत्याहुः। सैनमीश्वरा प्रदह इति। नेति ब्रूयात्। प्रजननं वा अग्निः। प्रजननमेवोपैतीति। कृतयंजुः सम्भृतसम्भार इत्याहुः॥४॥

न सम्भृत्याः सम्भाराः। न यजुः कार्यमिति। अथो खलु। सम्भृत्या एव सम्भाराः। कार्यं यजुः। पुनराधेयस्य समृद्धौ। तेनोपांशु प्रचरति। एष्य इव वा एषः। यत्पुनराधेयः। यथोपांशु नष्टमिच्छति॥५॥

तादृगेव तत्। उच्चैः स्विष्टकृतमुत्सृजति। यथा नष्टं वित्त्वा प्राहायमिति। तादृगेव तत्। एकधा तैजस्विनीं देवतामुपैतीत्याहुः। सैनमीश्वरा प्रदह इति। तत्तथा नोपैति। प्रयाजानूयाजेष्वेव विभक्तीः कुर्यात्। यथापूर्वमाज्यभागौ स्याताम्। एवं पत्नीसंयाजाः॥६॥

तद्वैश्वानरवत्प्रजननवत्तरमुपैतीति। तदाहुः। व्यृद्धं वा एतत्। अनाग्नेयं वा एतत्क्रियत इति। नेति ब्रूयात्। अग्निं प्रथमं विभक्तीनां यजति। अग्निमुत्तमं पत्नीसंयाजानाम्। तेनाग्नेयम्। तेन समृद्धं क्रियत इति॥७॥

अरुन्धतेव तद्ववति सम्भृतसम्भार इत्याहुः। नष्टं पत्नीसंयाजा नव च॥ [१]

देवा वै यथादर्शं यज्ञानाहरन्त। योऽग्निष्टोमम्। य उक्थ्यम्। योऽतिरात्रम्। ते सहैव सर्वे वाजपेयमपश्यन्। ते। अन्योऽन्यस्मै नातिष्ठन्त। अहमनेन यजा इति। तैऽब्रुवन्। आजिमस्य

धावामेति॥८॥

तस्मिन्नाजिमधावन्। तं बृहस्पतिरुदजयत्। तेनायजत।  
स स्वाराज्यमगच्छत्। तमिन्द्रोऽब्रवीत्। मामनेन याजयेति।  
तेनेन्द्रमयाजयत्। सोऽग्रं देवतानां पर्येत। अगच्छत्स्वाराज्यम्।  
अतिष्ठन्तास्मै ज्यैष्ठ्याय॥९॥

य एवं विद्वान् वाजपेयेन यजते। गच्छति स्वाराज्यम्। अग्रं  
समानानां पर्येति। तिष्ठन्तेऽस्मै ज्यैष्ठ्याय। स वा एष ब्राह्मणस्य  
चैव राजन्यस्य च यज्ञः। तं वा एतं वाजपेय इत्याहुः। वाजाप्यो  
वा एषः। वाजः५ ह्येतेन देवा ऐप्सन्। सोमो वै वाजपेयः। यो वै  
सोमं वाजपेयं वेद॥१०॥

वाज्येवैनं पीत्वा भवति। आऽस्य वाजी जायते। अन्नं वै  
वाजपेयः। य एवं वेद। अत्यन्नम्। आऽस्यान्नादो जायते। ब्रह्म  
वै वाजपेयः। य एवं वेद। अत्ति ब्रह्मणाऽन्नम्। आऽस्य ब्रह्मा  
जायते॥११॥

वाग्वै वाजस्य प्रसवः। य एवं वेद। करोति वाचा वीर्यम्।  
ऐनं वाचा गच्छति। अपिर्वतीं वाचं वदति। प्रजापतिर्देवेभ्यो  
यज्ञान्व्यादिशत्। स आत्मन्वाजपेयमधत्त। तं देवा अब्रुवन्। एष  
वाव यज्ञः। यद्वाजपेयः॥१२॥

अप्येव नोऽत्रास्त्विति। तेभ्य एता उज्जितीः प्रायच्छत्।

ता वा ए॒ता उ॒ज्जित॑यो॒ व्याख्या॑यन्ते। य॒ज्ञस्य॑ सर्व॒त्वाय॑।  
 दे॒वता॑ना॒मनि॑र्भागाय। दे॒वा वै ब्र॑ह्म॒णश्चान्न॑स्य च श॒मल॑मपा॒घ्नन्।  
 यद्व॒ह्मणः॑ श॒मल॑मासीत्। सा गा॒था ना॒राश॑स्य॒भवत्। यदन्न॑स्य।  
 सा सुरा॑॥१३॥

तस्मा॒द्वाय॑तश्च म॒त्तस्य॑ च न प्र॑तिगृह्यम्। यत्प्र॑तिगृह्णीयात्।  
 श॒मल॑ं प्र॑तिगृह्णीयात्। सर्वा॑ वा ए॒तस्य॑ वाचोऽव॑रुद्धाः। यो  
 वा॒जपे॑यया॒जी। या पृ॑थि॒व्यां याऽग्नौ॑ या र॑थन्त॒रे। याऽन्तरि॑क्षे या  
 वा॒यौ या वा॑मदे॒व्ये। या दि॒वि याऽऽदि॒त्ये या बृ॑ह॒ति। याऽप्सु  
 यौष॑धीषु या वन॒स्पति॑षु। तस्मा॑द्वाजपेयया॒ज्यात्वि॑जीनः। सर्वा॑  
 ह्य॑स्य॒ वाचोऽव॑रुद्धाः॥१४॥

धा॒वामे॒ति ज्यैष्ठा॑य वेदं ब्र॒ह्मा जा॑यते वा॒जपे॑यः सुराऽऽत्वि॑जीन॒ एकं॑ च॥ [२]

दे॒वा वै यद॒न्यैर्ग्रहै॑र्य॒ज्ञस्य॑ नावा॒रुन्ध॑त। तद॑तिग्रा॒ह्यैरति॑गृह्या॒वा॒रुन्ध॑त।  
 तद॑तिग्रा॒ह्याणाम॑तिग्राह्यत्वम्। यद॑तिग्रा॒ह्या गृ॑ह्यन्ते।  
 यदे॒वान्यैर्ग्रहै॑र्य॒ज्ञस्य॑ नाव॑ं रुन्धे। तदे॒व तैर॑तिगृह्या॒व॑ रुन्धे। प॒ञ्च  
 गृ॑ह्यन्ते। पा॒ङ्क्तौ य॒ज्ञः। यावा॑ने॒व य॒ज्ञः। तमा॒स्वाऽव॑ रुन्धे॥१५॥

सर्व॑ ए॒न्द्रा भ॑वन्ति। ए॒क॒धैव॑ यज॑मान इन्द्रि॒यं द॑धति। स॒प्तद॑श  
 प्राजाप॒त्या ग्र॑हा गृह्यन्ते। स॒प्तद॑शः प्र॒जाप॑तिः। प्र॒जाप॑तेरा॒स्यै।  
 ए॒क॒य॒र्चा गृ॑ह्णाति। ए॒क॒धैव॑ यज॑माने वी॒र्यं॑ दधाति। सोम॑ग्र॒हाश्च॑  
 सुरा॑ग्र॒हाश्च॑ गृह्णाति। ए॒तद्वै दे॒वाना॑ं पर॒मम॑न्नम्। यथ्सोमः॥१६॥

एतन्मनुष्याणाम्। यथ्सुरा॥ परमेणैवास्मा अन्नाद्येनावर-  
मन्नाद्यमव रुन्धे। सोमग्रहान्गृह्णाति। ब्रह्मणो वा एतत्तेजः।  
यथ्सोमः। ब्रह्मण एव तेजसा तेजो यजमाने दधाति।  
सुराग्रहान्गृह्णाति। अन्नस्य वा एतच्छर्मलम्। यथ्सुरा॥१७॥

अन्नस्यैव शर्मलेन शर्मलं यजमानादपहन्ति। सोमग्रहाःश्च  
सुराग्रहाःश्च गृह्णाति। पुमान् वै सोमः। स्त्री सुरा॥ तन्मिथुनम्।  
मिथुनमेवास्य तद्यज्ञे करोति प्रजननाय। आत्मानमेव सोमग्रहैः  
स्पृणोति। जायाः सुराग्रहैः। तस्माद्वाजपेययाज्यमुष्मिल्लोके  
स्त्रियः सम्भवति। वाजपेयाभिजितः ह्यस्य॥१८॥

पूर्वं सोमग्रहा गृह्यन्ते। अपरे सुराग्रहाः। पुरोऽक्षः  
सोमग्रहान्त्सादयति। पश्चादक्षः सुराग्रहान्। पापवस्यसस्य  
विधृत्यै। एष वै यजमानः। यथ्सोमः। अन्नः सुरा॥ सोमग्रहाःश्च  
सुराग्रहाःश्च व्यतिषजति। अन्नाद्येनैवैनं व्यतिषजति॥१९॥

सम्पृचः स्थ सं मा भद्रेण पृङ्केत्याह। अन्नं वै भद्रम्।  
अन्नाद्येनैवैनं सः सृजति। अन्नस्य वा एतच्छर्मलम्। यथ्सुरा॥  
पाप्मेव खलु वै शर्मलम्। पाप्मना वा एनमेतच्छर्मलेन  
व्यतिषजति। यथ्सोमग्रहाःश्च सुराग्रहाःश्च व्यतिषजति।  
विपृचः स्थ वि मा पाप्मना पृङ्केत्याह। पाप्मनैवैनं शर्मलेन  
व्यावर्तयति॥२०॥

तस्माद्वाजपेययाजी पूतो मेध्यो दक्षिण्यः। प्राङ्मुद्रवति  
 सोमग्रहैः। अमुमेव तैर्लोकमभिजयति। प्रत्यङ्मुखसुराग्रहैः। इममेव  
 तैर्लोकमभिजयति। प्रतिष्ठन्ति सोमग्रहैः। यावदेव सत्यम्।  
 तेन सूयते। वाजसृज्यः सुराग्रहान् हरन्ति। अनृतेनैव विशः  
 सःसृजति। हिरण्यपात्रं मधोः पूर्णं ददाति। मध्व्योऽसानीति।  
 एकधा ब्रह्मण उप हरति। एकधैव यजमान आयुस्तेजो  
 दधाति॥ २१॥

आत्माऽव रुन्धे सोमः शर्मलं यथ्मुरा हंस्येनं व्यतिषजति व्यावर्तयति सृजति चत्वारि च॥—[३]

ब्रह्मवादिनो वदन्ति। नाग्निष्टोमो नोक्थ्यः। न षोडशी  
 नातिरात्रः। अथ कस्माद्वाजपेये सर्वे यज्ञक्रतवोऽवरुध्यन्त  
 इति। पशुभिरिति ब्रूयात्। आग्नेयं पशुमालभते। अग्निष्टोममेव  
 तेनाव रुन्धे। ऐन्द्राग्नेनोक्थ्यम्। ऐन्द्रेण षोडशिनः स्तोत्रम्।  
 सारस्वत्याऽतिरात्रम्॥ २२॥

मारुत्या बृहतः स्तोत्रम्। एतावन्तो वै यज्ञक्रतवः।  
 तान्पशुभिरेवाव रुन्धे। आत्मानमेव स्पृणोत्यग्निष्टोमेन।  
 प्राणापानावुक्थ्येन। वीर्यः षोडशिनः स्तोत्रेण। वाचमतिरात्रेण।  
 प्रजां बृहतः स्तोत्रेण। इममेव लोकमभिजयत्यग्निष्टोमेन।  
 अन्तरिक्षमुक्थ्येन॥ २३॥

सुवर्गं लोकः षोडशिनः स्तोत्रेण। देवयानानेव पथ  
 आरोहत्यतिरात्रेण। नाकः रोहति बृहतः स्तोत्रेण। तेज

ए॒वाऽऽत्म॑न्य॒त्त आ॒ग्ने॒येन॑ प॒शुना॑। ओ॒जो ब॒लमै॑न्द्रा॒ग्नेन॑।  
इन्द्रि॒यमै॑न्द्रेण॑। वाच॑ः सार॒स्वत्या॑। उ॒भावे॒व दै॒वल॑लोकं  
च॑ मनु॒ष्यल॑ोकं चा॒भिज॑यति मा॒रुत्या॑ व॒शया॑। स॒प्तद॑ेश  
प्राजाप॒त्यान्प॒शूना॑ल॒भते। स॒प्तद॑शः प्र॒जाप॑तिः॥ २४॥

प्र॒जाप॑ते॒राप्त्यै॑। श्या॒मा ए॒करू॒पा भ॑वन्ति। ए॒वमि॑व  
हि प्र॒जाप॑तिः स॒मृद्धौ॑। ता॒न्य॒र्य॒ग्नि॒कृता॑नु॒त्सृज॑ति। म॒रुतो॑  
य॒ज्ञम॑जिघा॒सन्प्र॒जाप॑तेः। तेभ्य॑ ए॒तां मा॒रुती॑ व॒शमा॑ल॒भत॑।  
तयै॒वैना॑न॒शम॑यत्। मा॒रुत्या॑ प्र॒चर्य॑। ए॒तान्त्सं॑ज्ञ॒पये॑त्। म॒रुत॑ ए॒व  
श॑मयित्वा॥ २५॥

ए॒तैः प्र॑चरति। य॒ज्ञस्या॑धा॒ताय॑। ए॒क॒धा व॒पा जु॑होति।  
ए॒क॒दे॒वत्या॑ हि। ए॒ते। अथो॑ ए॒क॒धैव॑ यज॑माने वी॒र्यं॑ दधाति।  
नै॒वार॑ेण॑ स॒प्तद॑ेशशरावेणै॒तर॑हि प्र॑चरति। ए॒तत्पु॑रोडाशा॒ ह्येते॑।  
अथो॑ प॒शूना॑मे॒व छि॒द्रम॑पि॒दधा॑ति। सा॒र॒स्वत्यो॑त्त॒मया॑ प्र॑चरति।  
वा॒ग्वै सर॑स्वती। तस्मा॑त्प्रा॒णानां॑ वा॒गुत्त॑मा। अथो॑ प्र॒जाप॑तावे॒व  
य॒ज्ञं प्र॑ति॒ष्ठाप॑यति। प्र॒जाप॑तिर॒हि वाक्। अप॑न्नदती भवति।  
तस्मा॑न्मनु॒ष्याः सर्वा॑ वाचं॑ वदन्ति॥ २६॥

अ॒तिरा॒त्रम॒न्तरि॑क्षमु॒त्थेन॑ प्र॒जाप॑तिः शमयित्वोत्त॒मया॑ प्र॑चरति षट् च॥ [४]

सा॒वि॒त्रं जु॑होति॒ कर्म॑णः कर्मणः पु॒रस्ता॑त्। कस्त॒द्वेदे॒त्याहुः॑।  
य॒द्वाज॑पेयस्य॒ पूर्वं॑ यदप॑र॒मिति॑। स॒वि॒तृप्र॑सूत ए॒व य॑थापूर्वं कर्मा॑णि

करोति। सवनेसवने जुहोति। आक्रमणमेव तथ्येतुं यजमानः  
 कुरुते। सुवर्गस्य लोकस्य समष्ट्यै। वाचस्पतिर्वाचमद्य स्वदाति  
 न इत्याह। वाग्वै देवानां पुराऽन्नमासीत्। वाचमेवास्मा अन्नं  
 स्वदयति॥ २७॥

इन्द्रस्य वज्रोऽसि वार्त्रघ्न इति रथमुपावहरति विजित्यै।  
 वाजस्य नु प्रसवे मातरं महीमित्याह। यच्चैवेयम्। यच्चास्यामधि।  
 तदेवाव रुन्धे। अथो तस्मिन्नेवोभयेऽभिषिच्यते। अप्स्वन्तरमृत-  
 मप्सु भेषजमित्यश्वान्पल्पूलयति। अप्सु वा अश्वस्य तृतीयं  
 प्रविष्टम्। तदनुवेनन्ववप्लवते। यदप्सु पल्पूलयति॥ २८॥

यदेवास्याप्सु प्रविष्टम्। तदेवाव रुन्धे। बहु वा अश्वो-  
 ऽमेध्यमुपगच्छति। यदप्सु पल्पूलयति। मेध्यानेवैनान्करोति।  
 वायुर्वा त्वा मनुर्वा त्वेत्याह। एता वा एतं देवता अग्रे  
 अश्वमयुञ्जन्। ताभिरेवैनान् युनक्ति। सवस्योज्जित्यै। यजुषा  
 युनक्ति व्यावृत्यै॥ २९॥

अपात्रपादाशुहेमन्निति सम्मार्ष्टि। मेध्यानेवैनान्करोति।  
 अथो स्तौत्येवैनानाजिः संरिष्यतः। विष्णुक्रमान्क्रमते। विष्णुरेव  
 भूत्वेमाँल्लोकानभिजयति। वैश्वदेवो वै रथः। अङ्गौ न्यङ्कावभितो रथं  
 यावित्याह। या एव देवता रथे प्रविष्टाः। ताभ्य एव नमस्करोति।  
 आत्मनोऽनात्यै। अशमरथं भावुकोऽस्य रथो भवति। य एवं  
 वेदे॥ ३०॥



स्वदयति पल्पूलयति व्यावृत्त्या अनौत्यै द्वे च॥ [५]

देवस्याह॑ संवितुः प्रसवे बृहस्पतिना वाजजिता वाजं  
जेषमित्याह। सवितृप्रसूत एव ब्रह्मणा वाजमुञ्जयति। देवस्याह॑  
संवितुः प्रसवे बृहस्पतिना वाजजिता वर्षिष्ठं नाकं  
रुहेयमित्याह। सवितृप्रसूत एव ब्रह्मणा वर्षिष्ठं नाकं रोहति।  
चात्वाले रथचक्रं निमित्तं रोहति। अतो वा अङ्गिरस उत्तमाः  
सुवर्गं लोकमायन्। साक्षादेव यजमानः सुवर्गं लोकमेति।  
आवेष्टयति। वज्रो वै रथः। वज्रेणैव दिशोऽभिजयति॥३१॥

वाजिना॑ सामं गायते। अन्नं वै वाजः। अन्नमेवाव  
रुन्धे। वाचो वर्षं देवेभ्योऽप्राक्रामत्। तद्वनस्पतीन्प्राविशत्।  
सैषा वाग्वनस्पतिषु वदति। या दुन्दुभौ। तस्माद्दुन्दुभिः सर्वा  
वाचोऽतिवदति। दुन्दुभीन्समाघ्नन्ति। परमा वा एषा वाक्॥३२॥

या दुन्दुभौ। परमयैव वाचाऽवरां वाचमव रुन्धे। अथो वाच एव  
वर्षं यजमानोऽव रुन्धे। इन्द्राय वाचं वदतेन्द्रं वाजं जापयतेन्द्रो  
वाजमजयित्याह। एष वा एतर्हीन्द्रः। यो यजते। यजमान एव  
वाजमुञ्जयति। सप्तदश प्रव्याधानाजिं धावन्ति। सप्तदशं स्तोत्रं  
भवति। सप्तदशसप्तदश दीयन्ते॥३३॥

सप्तदशः प्रजापतिः। प्रजापतेरात्यै। अर्वाऽसि सप्तिरसि  
वाज्यंसीत्याह। अग्निर्वा अर्वा। वायुः सप्तिः। आदित्यो वाजी।

ए॒ताभिरे॒वास्मै॑ दे॒वता॑भिर्दे॒व॒र॒थं यु॑नक्ति। प्र॒ष्टि॒वा॒हि॒नं यु॑नक्ति।  
प्र॒ष्टि॒वा॒ही वै दे॒व॒र॒थः। दे॒व॒र॒थमे॒वास्मै॑ यु॑नक्ति॥ ३४॥

वाजि॑नो वाजं॑ धाव॒तु का॑ष्ठां गच्छ॒तेत्या॑ह। सु॒व॒र्गो वै लो॒कः  
का॑ष्ठा। सु॒व॒र्गमे॒व लो॒कं य॑न्ति। सु॒व॒र्गं वा ए॒ते लो॒कं य॑न्ति।  
य आ॒जिं धा॑वन्ति। प्राश्चो॑ धावन्ति। प्राडि॑व॒ हि सु॑व॒र्गो लो॒कः।  
च॒त॒सृभि॑रनु॒ मन्त्र॑यते। च॒त्वा॒रि छ॒न्दा॑ंसि। छ॒न्दा॑भिरे॒वैनान्॑ सु॒व॒र्गं  
लो॒कं ग॑मयति॥ ३५॥

प्र वा ए॒तेऽस्मा॑ल्लो॒काच्च॑वन्ते। य आ॒जिं धा॑वन्ति। उदं॑ च॒  
आ॒व॑र्तन्ते। अ॒स्मादे॒व तेन॑ लो॒कान्न॑यन्ति। र॒थवि॑मोच॒नीयं जु॑होति  
प्रति॑ष्ठित्यै। आ मा॒ वाज॑स्य प्रस॒वो ज॑ग॒म्यादि॑त्या॒ह। अन्नं॑ वै  
वाजः॑। अन्नमे॒वाव॑ रुन्धे। य॒था॒लो॒कं वा ए॒त उ॒ञ्ज॑यन्ति। य आ॒जिं  
धा॑वन्ति॥ ३६॥

कृ॒ष्णलं॑ कृ॒ष्णलं॑ वाज॒सृ॒द्धः प्र॑यच्छति। यमे॒व ते वाजं॑  
लो॒कमु॒ञ्ज॑यन्ति। तं प॑रि॒क्रीया॑व॒ रुन्धे॑। ए॒क॒धा ब्र॒ह्म॒ण उ॑प॒हर॑ति।  
ए॒क॒धैव॑ यज॑माने वी॒र्यं॑ दधाति। दे॒वा वा ओष॑धीष्वा॒जिम॑युः।  
ता बृ॒ह॒स्पति॑रुद॒जय॑त्। स नी॒वा॒रा॒न्नि॒र॒वृणी॑त। तन्नी॒वा॒रा॒णां  
नी॒वा॒र॒त्वम्। नै॒वा॒रश्च॒रुर्भ॑वति॥ ३७॥

ए॒तद्वै दे॒वानां॑ प॒र॒म॒म॒न्नम्। यन्नी॒वा॒राः। प॒र॒मे॒णैवा॑स्मां  
अ॒न्नाद्ये॒नाव॑र॒मन्ना॑द्य॒मव॑ रुन्धे। स॒प्त॒द॒श॒शरा॑वो भवति। स॒प्त॒द॒शः

प्रजापतिः। प्रजापतेरास्यै। क्षीरे भवति। रुचमेवास्मिन्दधाति।  
सर्पिष्वान्भवति मेध्यत्वाय। बारुहस्पत्यो वा एष देवतया॥३८॥

यो वाजपेयेन यजते। बारुहस्पत्य एष चरुः। अश्वान्त्सरिष्यतः  
ससुषश्चाव घ्रापयति। यमेव ते वाजं लोकमुञ्जयन्ति। तमेवाव  
रुन्धे। अजीजिपत वनस्पतय इन्द्रं वाजं विमुच्यध्वमिति दुन्दुभीन्  
विमुञ्चति। यमेव ते वाजं लोकमिन्द्रियं दुन्दुभयं उञ्जयन्ति। तमेवाव  
रुन्धे॥३९॥

अभिजयति वा एषा वाग्दीयन्तेऽस्मै युनक्ति गमयति य आजिं धावन्ति भवति देवतयाऽष्टौ च॥[६]

तार्प्यं यजमानं परिधापयति। यज्ञो वै तार्प्यम्। यज्ञेनैवेन  
समर्धयति। दर्भमयं परिधापयति। पवित्रं वै दर्भाः। पुनात्येवैनम्।  
वाजं वा एषोऽवरुरुत्सते। यो वाजपेयेन यजते। ओषधयः खलु  
वै वाजः। यद्दर्भमयं परिधापयति॥४०॥

वाजस्यावरुद्धौ। जाय एहि सुवो रोहावेत्याह। पत्न्या एवैष  
यज्ञस्यान्वारम्भोऽनवच्छित्यै। सप्तदशारत्निर्यूपो भवति। सप्तदशः  
प्रजापतिः। प्रजापतेरास्यै। तूपरश्चतुरश्रिर्भवति। गौधूमं चषालम्।  
न वा एते ब्रीहयो न यवाः। यद्गोधूमाः॥४१॥

एवमिव हि प्रजापतिः समृद्धौ। अथो अमुमेवास्मै  
लोकमन्नवन्तं करोति। वासोभिर्वेष्टयति। एष वै यजमानः।  
यद्यूपः। सर्वदेवत्यं वासः। सर्वाभिरेवेन देवताभिः समर्धयति।

अथो आक्रमणमेव तत्सेतुं यजमानः कुरुते। सुवर्गस्य लोकस्य समष्ट्यै। द्वादश वाजप्रसवीयानि जुहोति॥४२॥

द्वादश मासाः संवत्सरः। संवत्सरमेव प्रीणाति। अथो संवत्सरमेवास्मा उपदधाति। सुवर्गस्य लोकस्य समष्ट्यै। दशभिः कल्पै रोहति। नव वै पुरुषे प्राणाः। नाभिर्दशमी। प्राणानेव यथास्थानं कल्पयित्वा। सुवर्गं लोकमेति। एतावद्वै पुरुषस्य स्वम्॥४३॥

यावत्प्राणाः। यावदेवास्यास्ति। तेन सह सुवर्गं लोकमेति। सुवर्देवाः अगन्मेत्याह। सुवर्गमेव लोकमेति। अमृता अभूमेत्याह। अमृतमिव हि सुवर्गो लोकः। प्रजापतेः प्रजा अभूमेत्याह। प्राजापत्यो वा अयं लोकः। अस्मादेव तेन लोकान्नैति॥४४॥

समहं प्रजया सं मया प्रजेत्याह। आमेवैतामा शास्ते। आसपुटैर्घ्नन्ति। अन्नं वा इयम्। अन्नाद्यैर्नैवैनः समर्धयन्ति। ऊषैर्घ्नन्ति। एते हि साक्षादन्नम्। यदूषाः। साक्षादेवैनमन्नाद्यैर्न समर्धयन्ति। पुरस्तात्प्रत्यश्च घ्नन्ति॥४५॥

पुरस्ताद्धि प्रतीचीनमन्नमद्यते। शीरुषतो घ्नन्ति। शीरुषतो ह्यन्नमद्यते। दिग्भ्यो घ्नन्ति। दिग्भ्य एवास्मा अन्नाद्यमवरुन्धते। ईश्वरो वा एष पराङ्मुदघः। यो यूपः रोहति। हिरण्यमध्यवरोहति। अमृतं वै हिरण्यम्। अमृतं सुवर्गो लोकः॥४६॥

अमृतं एव सुवर्गे लोके प्रति तिष्ठति। शतमानं भवति। शतायुः  
 पुरुषः शतेन्द्रियः। आयुष्येवेन्द्रिये प्रति तिष्ठति। पुष्ट्यै वा एतद्रूपम्।  
 यदजा। त्रिः संवत्सरस्यान्यान्पशून्परि प्रजायते। बस्ताजिनमध्यव  
 रोहति। पुष्ट्यामेव प्रजनने प्रति तिष्ठति॥४७॥

परिधापयति गोधूमां जुहोति स्वं नैति प्रत्यश्च घ्नन्ति लोको नवं च॥ [७]

सप्तान्नहोमाञ्जुहोति। सप्त वा अन्नानि। यावन्त्येवान्नानि।  
 तान्येवाव रुन्धे। सप्त ग्राम्या ओषधयः। सप्तारण्याः।  
 उभर्याषामवरुद्धौ। अन्नस्यान्नस्य जुहोति। अन्नस्यान्नस्यावरुद्धौ।  
 यद्वाजपेययाज्यनवरुद्धस्याश्नीयात्॥४८॥

अवरुद्धेन व्युद्धेत। सर्वस्य समवदायं जुहोति।  
 अनवरुद्धस्यावरुद्धौ। औदुम्बरेण सुवेणं जुहोति। ऊर्ग्व  
 अन्नमुदुम्बरः। ऊर्ज एवान्नाद्यस्यावरुद्धौ। देवस्य त्वा सवितुः  
 प्रसव इत्याह। सवितृप्रसूत एवैनं ब्रह्मणा देवताभिरभिषिञ्चति।  
 अन्नस्यान्नस्याभिषिञ्चति। अन्नस्यान्नस्यावरुद्धौ॥४९॥

पुरस्तात्प्रत्यश्चमभिषिञ्चति। पुरस्ताद्धि प्रतीचीनमन्नमद्यतै।  
 शीरुषतोऽभिषिञ्चति। शीरुषतो ह्यन्नमद्यतै। आ मुखादन्वव-  
 स्त्रावयति। मुखत एवास्मा अन्नाद्यं दधाति। अग्नेस्त्वा साम्राज्येना-  
 भिषिञ्चामीत्याह। एष वा अग्नेः सवः। तेनैवैनमभिषिञ्चति। इन्द्रस्य  
 त्वा साम्राज्येनाभिषिञ्चामीत्याह॥५०॥

इन्द्रियमेवास्मिन्नेतेन दधाति। बृहस्पतेस्त्वा साम्राज्येनाभि-  
 पिञ्चामीत्याह। ब्रह्म वै देवानां बृहस्पतिः। ब्रह्मणैवैनमभि-  
 पिञ्चति। सोमग्रहाऽश्वावदानीयानि चत्विर्गभ्य उपहरन्ति। अमुमेव  
 तैर्लोकमन्नवन्तं करोति। सुराग्रहाऽश्वावदानीयानि च वाजसृज्यः।  
 इममेव तैर्लोकमन्नवन्तं करोति। अथो उभयीष्वेवाभिपिञ्च्यते।  
 विमाथं कुर्वते वाजसृतः॥५१॥

इन्द्रियस्यावरुद्धौ। अनिरुक्ताभिः प्रातः सवने स्तुवते।  
 अनिरुक्तः प्रजापतिः। प्रजापतेरास्यै। वाजवतीभिर्माध्यं दिने।  
 अन्नं वै वाजः। अन्नमेवाव रुन्धे। शिपिविष्टवतीभिस्तृतीयसवने।  
 यज्ञो वै विष्णुः। पशवः शिपिः। यज्ञ एव पशुषु प्रति तिष्ठति।  
 बृहदन्त्यं भवति। अन्तमेवैनं श्रियै गमयति॥५२॥

अशनीयादन्नस्यान्नस्यावरुद्धा इन्द्रस्य त्वा साम्राज्येनाभिपिञ्चामीत्याह वाजसृतः शिपिस्त्रीणि च॥—[८]

नृषदं त्वेत्याह। प्रजा वै नृन्। प्रजानामेवैतेन सूयते।  
 द्रुषदमित्याह। वनस्पतयो वै द्रु। वनस्पतीनामेवैतेन सूयते।  
 भुवनसदमित्याह। यदा वै वसीयान्भवति। भुवनमगन्निति वै  
 तमाहुः। भुवनमेवैतेन गच्छति॥५३॥

अप्सुषदं त्वा घृतसदमित्याह। अपामेवैतेन घृतस्य सूयते।  
 व्योमसदमित्याह। यदा वै वसीयान्भवति। व्योमागन्निति वै  
 तमाहुः। व्योमैवैतेन गच्छति। पृथिविषदं त्वाऽन्तरिक्षसदमित्याह।  
 एषामेवैतेन लोकानां सूयते। तस्माद्वाजपेययाजी न कश्चन

प्रत्यवरोहति। अपीव हि देवतानां सूयते॥५४॥

नाकसदमित्याह। यदा वै वसीयान्भवति। नाकमगन्निति वै तमाहुः। नाकमेवैतेन गच्छति। ये ग्रहाः पञ्चजनीना इत्याह। पञ्चजनानामेवैतेन सूयते। अपां रसमुद्वयसमित्याह। अपामेवैतेन रसस्य सूयते। सूर्यरश्मिं समाभूतमित्याह सशुक्रत्वाय॥५५॥

गच्छति सूयते नव च॥ [९]

इन्द्रो वृत्रं हत्वा। असुरान्पराभाव्य। सोऽमावास्यां प्रत्यागच्छत्। ते पितरः पूर्वेद्युरागच्छन्। पितृन् यज्ञोऽगच्छत्। तं देवाः पुनरयाचन्त। तमेभ्यो न पुनरददुः। तेऽब्रुवन्वरं वृणामहे। अथ वः पुनर्दास्यामः। अस्मभ्यमेव पूर्वेद्युः क्रियाता इति॥५६॥

तमेभ्यः पुनरददुः। तस्मात्पितृभ्यः पूर्वेद्युः क्रियते। यत्पितृभ्यः पूर्वेद्युः करोति। पितृभ्य एव तद्यज्ञं निष्क्रीय यजमानः प्रतनुते। सोमाय पितृपीताय स्वधा नम इत्याह। पितुरेवाधि सोमपीथमव रुन्धे। न हि पिता प्रमीयमाण आहृष सोमपीथ इति। इन्द्रियं वै सोमपीथः। इन्द्रियमेव सोमपीथमव रुन्धे। तेनेन्द्रियेण द्वितीयां जायामभ्यश्नुते॥५७॥

एतद्वै ब्राह्मणं पुरा वाजवश्रवसा विदामक्रन्। तस्मात्ते द्वे द्वे जाये अभ्याक्षता। य एवं वेद। अभि द्वितीयां जायामश्नुते। अग्नये कव्यवाहनाय स्वधा नम इत्याह। य एव पितृणामग्निः। तं प्रीणाति।

तिस्र आहुतीर्जुहोति। त्रिर्निदधाति। षट्त्सम्पद्यन्ते॥५८॥

षड्वा ऋतवः। ऋतूनेव प्रीणाति। तूष्णीं मेक्षणमादधाति। अस्ति वा हि षष्ठ ऋतुर्न वा। देवान् वै पितृन्प्रीतान्। मनुष्याः पितरोऽनु प्रपिपते। तिस्र आहुतीर्जुहोति। त्रिर्निदधाति। षट्त्सम्पद्यन्ते। षड्वा ऋतवः॥५९॥

ऋतवः खलु वै देवाः पितरः। ऋतूनेव देवान्पितृन्प्रीणाति। तान्प्रीतान्। मनुष्याः पितरोऽनु प्रपिपते। सकृदाच्छिन्नं बर्हिर्भवति। सकृदिव हि पितरः। त्रिर्निदधाति। तृतीये वा इतो लोके पितरः। तानेव प्रीणाति। पराडावर्तते॥६०॥

ह्रीका हि पितरः। ओष्मणो व्यावृत उपास्ते। ऊष्मभागा हि पितरः। ब्रह्मवादिनो वदन्ति। प्राश्या (३) न प्राश्या (३) मिति। यत्प्राश्यायात्। जन्यमन्नमद्यात्। प्रमायुकः स्यात्। यन्न प्राश्यायात्। अहविः स्यात्॥६१॥

पितृभ्य आवृश्चेत। अवघ्रेयमेव। तन्नेव प्राशितं नेवाप्राशितम्। वीरं वा वै पितरः प्रयन्तो हरन्ति। वीरं वा ददति। दशां छिनत्ति। हरणभागा हि पितरः। पितृनेव निरवदयते। उत्तर आयुषि लोमं छिन्दीत। पितृणां ह्येतरहि नेदीयः॥६२॥

नमस्करोति। नमस्कारो हि पितृणाम्। नमो वः पितरो रसाय। नमो वः पितरः शुष्माय। नमो वः पितरो जीवाय। नमो वः पितरः स्वधायै। नमो वः पितरो मन्यवे। नमो वः पितरो घोराय। पितरो



नमो वः। य एतस्मिँल्लोके स्थ॥६३॥

युष्माङ् स्तेऽनु। येँऽस्मिँल्लोके। मां तेऽनु। य एतस्मिँल्लोके स्थ।  
यूयं तेषां वसिँष्ठ भूयास्त। येँऽस्मिँल्लोके। अहं तेषां वसिँष्ठो  
भूयासमित्याह। वसिँष्ठः समानानां भवति। य एवं विद्वान्पितृभ्यः  
करोति। एष वै मनुष्याणां यज्ञः॥६४॥

देवानां वा इतरे यज्ञाः। तेन वा एतत्पितृलोके चरति।  
यत्पितृभ्यः करोति। स ईश्वरः प्रमेतोः। प्राजापत्ययर्चा पुनरैति।  
यज्ञो वै प्रजापतिः। यज्ञेनैव सह पुनरैति। न प्रमायुंको भवति।  
पितृलोके वा एतद्यजमानश्चरति। यत्पितृभ्यः करोति। स  
ईश्वर आर्तिमार्तोः। प्रजापतिस्त्वावैनं तत् उन्नैतुमर्हतीत्याहुः।  
यत्प्राजापत्ययर्चा पुनरैति। प्रजापतिरेवैनं तत् उन्नयति।  
नार्तिमार्च्छति यजमानः॥६५॥

इत्यंशुते पद्यन्ते पद्यन्ते षड्वा ऋतवो वर्ततेऽहंविः स्यान्नेदीयः स्थ यज्ञो यजमानश्चरति यत्पितृभ्यः करोति  
पञ्च च॥

[१०]

देवासुरा अग्नीषोमयोर्देवा वै यथादर्शं देवा वै यदन्यैर्ग्रहैर्ब्रह्मवादिनो नाग्निष्टोमो न सावित्रं देवस्याहं  
तार्प्यं सप्तान्रहोमावृषदं त्वेन्द्रो वृत्रं हत्वा दशं॥१०॥

देवासुरा वाज्यैवेनं तस्माद्वाजपेययाजी देवस्याहं वाजस्यावरुद्धा इन्द्रियमेवास्मिन् ह्रीका हि पितरः  
पञ्चषष्टिः॥६५॥

देवासुरा यजमानः॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके तृतीयः  
प्रपाठकः समाप्तः॥

## ॥ चतुर्थः प्रश्नः ॥

### ॥ तैत्तिरीयब्राह्मणे प्रथमाष्टके चतुर्थः प्रपाठकः ॥

उभये वा एते प्रजापतेरध्यसृज्यन्त। देवाश्चासुराश्च। तान्न व्यजानात्। इमेऽन्य इमेऽन्य इति। स देवान् शूनकरोत्। तान्भ्यषुणोत्। तान्पवित्रेणापुनात्। तान्पुरस्तात्पवित्रस्य व्यगृह्णात्। ते ग्रहा अभवन्। तद्ग्रहाणां ग्रहत्वम्॥१॥

देवता वा एता यजमानस्य गृहे गृह्यन्ते। यद्ग्रहाः। विदुरेन देवाः। यस्यैवं विदुषं एते ग्रहा गृह्यन्ते। एषा वै सोमस्याऽऽहुतिः। यदुपाशुः। सोमेन देवाऽस्तर्पयाणीति खलु वै सोमेन यजते। यदुपाशुं जुहोति। सोमेनैव तद्देवाऽस्तर्पयति। यद्ग्रहां जुहोति॥२॥

देवा एव तद्देवान्गच्छन्ति। यच्चमसां जुहोति। तेनैवानुरूपेण यजमानः सुवर्गं लोकमेति। किं न्वेतदग्र आसीदित्याहुः। यत्पात्राणीति। इयं वा एतदग्र आसीत्। मृन्मयानि वा एतान्यासन्। तैर्देवा न व्यावृतमगच्छन्। त एतानि दारुमयाणि पात्राण्यपश्यन्। तान्यकुर्वत॥३॥

तैर्वै ते व्यावृतमगच्छन्। यद्दारुमयाणि पात्राणि भवन्ति। व्यावृतमेव तैर्यजमानो गच्छति। यानि दारुमयाणि पात्राणि भवन्ति। अमुमेव तैर्लोकमभिजयति। यानि मृन्मयानि। इममेव तैर्लोकमभिजयति। ब्रह्मवादिनो वदन्ति। काश्चतस्रः

स्था॒लीर्वा॒य॒व्याः॑ सोम॒ग्रह॑णी॒रिति॑। दे॒वा वै पृ॒श्नि॑मदुहन्॥४॥

तस्या॑ ए॒ते स्त॒ना आ॒सन्। इ॒यं वै पृ॒श्निः। तामा॑दित्या  
आ॑दित्यस्था॒ल्या च॒तु॒ष्पदः॑ प॒शून् दु॒हन्। यदा॑दित्यस्था॒ली भ॑वति।  
च॒तु॒ष्पद ए॒व तया॑ प॒शून् यज॑मान इ॒मां दु॒हे। तामिन्द्र॑  
उक्थ्यस्था॒ल्येन्द्रि॒यम॑दुहत्। यदु॑क्थ्यस्था॒ली भ॑वति। इन्द्रि॒यमे॒व  
तया॑ यज॑मान इ॒मां दु॒हे। तां वि॒श्वे दे॒वा आ॑ग्रयणस्था॒ल्योर्ज॑मदुहन्।  
यदा॑ग्रयणस्था॒ली भ॑वति॥५॥

ऊ॒र्जमे॒व तया॑ यज॑मान इ॒मां दु॒हे। तां म॑नु॒ष्या ध्रु॒वस्था॒ल्या-  
ऽऽयु॑रदुहन्। यद्ध्रु॑वस्था॒ली भ॑वति। आयु॑रे॒व तया॑ यज॑मान इ॒मां  
दु॒हे। स्था॒ल्या गृ॒ह्णाति॑। वा॒य॒व्येन॑ जुहोति। तस्मा॑दन्येन॒ पात्रे॑ण  
प॒शून् दु॒हन्ति॑। अ॒न्येन॒ प्रति॑गृह्णन्ति। अथो॑ व्या॒वृ॒तमे॒व तद्यज॑मानो  
गच्छ॑ति॥६॥

ग्र॒ह॒त्वं ग्र॒हा जु॒होत्य॑कुर्वतादुहन्नाग्रयणस्था॒ली भ॑वति न॒व च॥—————[१]

यु॒व॑ꣳ सु॒राम॑मश्विना। नमु॑चावासुरे सचा॑। वि॒पि॒पा॒ना  
शु॑भस्पती। इन्द्रं॑ कर्म॒ स्वा॒व॒तम्। पु॒त्रमि॑व पि॒तरा॑वश्विनो॒भा।  
इन्द्रा॑व॒तं क॑र्मणा द॒ꣳस॒नाभिः॑। यत्सु॑रामं व्य॒पि॒बः श॒चीभिः॑।  
स॒र॒स्वती॑ त्वा मघवन्नभीष्णात्। अहा॑व्यग्ने ह॒विरा॒स्ये॒ते। सु॒चीव॑  
घृ॒तं च॒मू इ॒व सोमः॑॥७॥

वा॒ज॒स॒निꣳ र॒यि॒म॒स्मे सु॒वी॒रम्। प्र॒श॒स्तं धे॑हि य॒श॒सं बृ॒ह॒न्तम्॑।

यस्मिन्नश्वास ऋषभास उक्षणः। वशा मेषा अवसृष्टास आहुताः।  
 कीलालपे सोमपृष्ठाय वेधसे। हृदा मतिं जनय चारुमग्रये।  
 नाना हि वा देवहितं सदो मितम्। मा ससृक्षाथां परमे  
 व्योमन्। सुरा त्वमसि शुष्मिणी सोम एषः। मा मा हिंसीः स्वां  
 योनिमाविशन्॥८॥

यदत्र शिष्टं रसिनः सुतस्य। यदिन्द्रो अपिबच्छचीभिः। अहं  
 तदस्य मनसा शिवेन। सोमं राजानमिह भक्षयामि। द्वे सुती  
 अश्रुणवं पितृणाम्। अहं देवानामुत मर्त्यानाम्। ताभ्यामिदं विश्वं  
 भुवनं समेति। अन्तरा पूर्वमपरं च केतुम्। यस्ते देव वरुण  
 गायत्रछन्दाः पाशः। तं तं एतेनाव यजे॥९॥

यस्ते देव वरुण त्रिष्टुछन्दाः पाशः। तं तं एतेनाव यजे।  
 यस्ते देव वरुण जगतीछन्दाः पाशः। तं तं एतेनाव यजे। सोमो  
 वा एतस्य राज्यमादत्ते। यो राजा सत्राज्यो वा सोमेन यजते।  
 देवसुवामेतानि हवींषि भवन्ति। एतावन्तो वै देवानां सवाः।  
 त एवास्मै सवान्प्रयच्छन्ति। त एनं पुनः सुवन्ते राज्याय। देवसू  
 राजा भवति॥१०॥

सोमं आविशन् यजे राज्यायैकं च॥—————[२]

उदस्थाद्देव्यदितिर्विश्वरूपी। आयुर्यज्ञपतावधात्। इन्द्राय  
 कृण्वती भागम्। मित्राय वरुणाय च। इयं वा अग्निहोत्री। इयं  
 वा एतस्य निषीदति। यस्याग्निहोत्री निषीदति। तामुत्थापयेत्।

उदस्थाद्देव्यदितिरिति। इयं वै देव्यदितिः॥११॥

इमामेवास्मा उत्थापयति। आयुर्यज्ञपतावधादित्याह।  
आयुरेवास्मिन्दधाति। इन्द्राय कृण्वती भागं मित्राय वरुणाय  
चेत्याह। यथायजुरेवैतत्। अवर्ति वा एषैतस्य पाप्मानं  
प्रतिख्याय निषीदति। यस्याग्निहोत्र्युपसृष्टा निषीदति। तां दुग्ध्वा  
ब्राह्मणाय दद्यात्। यस्यान्नं नाद्यात्। अवर्तिमेवास्मिन्पाप्मानं  
प्रतिमुञ्चति॥१२॥

दुग्ध्वा ददाति। न ह्यदृष्टा दक्षिणा दीयते। पृथिवीं वा एतस्य  
पयः प्रविशति। यस्याग्निहोत्रं दुह्यमानं३ स्कन्दति। यदद्य दुग्धं  
पृथिवीमसक्तं। यदोषधीरप्यसंरद्यदापः। पयो गृहेषु पयो अघ्नियासु।  
पयो वथ्सेषु पयो अस्तु तन्मयीत्याह। पय एवाऽऽत्मन्गृहेषु पशुषु  
धत्ते। अप उपसृजति॥१३॥

अद्विरेवैनंदाप्रोति। यो वै यज्ञस्यार्ते नानार्तं५ स५सृजति। उभे  
वै ते तर्ह्यार्च्छतः। आर्च्छति खलु वा एतदग्निहोत्रम्। यद्दुह्यमानं३  
स्कन्दति। यदभिदुह्यात्। आर्ते नानार्तं यज्ञस्य स५सृजेत्। तदेव  
यादृक्कीदृक्कं होतव्यम्। अथान्यां दुग्ध्वा पुनर्होतव्यम्। अनार्तेनैवार्तं  
यज्ञस्य निष्करोति॥१४॥

यद्युद्धृतस्य स्कन्देत्। यत्ततोऽहुत्वा पुनरेयात्। यज्ञं  
विच्छिन्द्यात्। यत्र स्कन्देत्। तन्निषद्य पुनर्गृहीयात्। यत्रैव

स्कन्दति। तत एवैनत्पुनर्गृह्णाति। तदेव यादृक्कीदृक् होतव्यम्।  
अथान्यां दुग्ध्वा पुनर्होतव्यम्। अनातेनैवार्तं यज्ञस्य  
निष्करोति॥१५॥

वि वा एतस्य यज्ञश्छिद्यते। यस्याग्निहोत्रेऽधिश्चिते श्वाऽन्तरा  
धावति। रुद्रः खलु वा एषः। यदग्निः। यद्गामन्वत्या वर्तयेत्। रुद्राय  
पशूनपि दध्यात्। अपशुर्यजमानः स्यात्। यदपोऽन्वतिषिञ्चेत्।  
अनाद्यमग्नेरापः। अनाद्यमाभ्यामपि दध्यात्। गार्हपत्याद्भस्मादायं।  
इदं विष्णुर्विचक्रम इति वैष्णव्यर्चाऽऽहवनीयाद्ध्वंसयन्नुद्धरेत्।  
यज्ञो वै विष्णुः। यज्ञेनैव यज्ञः सन्तनोति। भस्मना पदमपि  
वपति शान्त्यै॥१६॥

वै देव्यदितिर्मुञ्चति सृजति करोति करोत्याभ्यामपि दध्यात् पञ्च च॥ [३]

नि वा एतस्याऽऽहवनीयो गार्हपत्यं कामयते। निगार्हपत्य  
आहवनीयम्। यस्याग्निमनुद्धृतं सूर्योऽभि निम्रोचति। दर्भेण  
हिरण्यं प्रबद्धं पुरस्ताद्धरेत्। अथाग्निम्। अथाग्निहोत्रम्। यद्धिरण्यं  
पुरस्ताद्धरति। ज्योतिर्वै हिरण्यम्। ज्योतिरेवैनं पश्यन्नुद्धरति।  
यदग्निं पूर्वं हरत्यथाग्निहोत्रम्॥१७॥

भागधेयेनैवैनं प्रणयति। ब्राह्मण आर्षेय उद्धरेत्।  
ब्राह्मणो वै सर्वा देवताः। सर्वाभिरेवैनं देवताभिरुद्धरति।  
अग्निहोत्रमुपसाद्यातमितोरासीत्। व्रतमेव हृतमनु म्रियते। अन्तं  
वा एष आत्मनो गच्छति। यस्ताम्यति। अन्तमेष यज्ञस्य गच्छति।

यस्याग्निमनुद्धृतं सूर्योऽभि निम्रोचति॥१८॥

पुनः समन्यं जुहोति। अन्तैर्नैवान्तं यज्ञस्य निष्करोति।  
वरुणो वा एतस्य यज्ञं गृह्णाति। यस्याग्निमनुद्धृतं सूर्योऽभि  
निम्रोचति। वारुणं चरुं निर्वपेत्। तेनैव यज्ञं निष्क्रीणीते। नि  
वा एतस्याऽऽहवनीयो गार्हपत्यं कामयते। नि गार्हपत्य  
आहवनीयम्। यस्याग्निमनुद्धृतं सूर्योऽभ्युदेति। चतुर्गृहीतमाज्यं  
पुरस्ताद्धरेत्॥१९॥

अथाग्निम्। अथाग्निहोत्रम्। यदाज्यं पुरस्ताद्धरति। एतद्वा  
अग्नेः प्रियं धाम। यदाज्यम्। प्रियेणैवैनं धाम्ना समर्धयति। यदग्निं  
पूर्वं हरत्यथाग्निहोत्रम्। भागधेयैर्नैवैनं प्रणयति। ब्राह्मण आर्षेय  
उद्धरेत्। ब्राह्मणो वै सर्वा देवताः॥२०॥

सर्वाभिरेवैनं देवताभिरुद्धरति। पराची वा एतस्मै व्युच्छन्ती  
व्युच्छति। यस्याग्निमनुद्धृतं सूर्योऽभ्युदेति। उषाः केतुना  
जुषताम्। यज्ञं देवेभिरिन्वितम्। देवेभ्यो मधुमत्तम् स्वाहेति  
प्रत्यङ्घ्रिषद्याज्येन जुहुयात्। प्रतीचीमेवास्मै विवासयति।  
अग्निहोत्रमुपसाद्यातमितोरासीत्। व्रतमेव हृतमनु म्रियते। अन्तं  
वा एष आत्मनो गच्छति॥२१॥

यस्ताम्यति। अन्तमेष यज्ञस्य गच्छति। यस्याग्निमनुद्धृतं  
सूर्योऽभ्युदेति। पुनः समन्यं जुहोति। अन्तैर्नैवान्तं यज्ञस्य



निष्करोति। मित्रो वा एतस्य यज्ञं गृह्णाति। यस्याग्निमनुद्धृतं  
सूर्योऽभ्युदेति। मैत्रं चरुं निर्वपेत्। तेनैव यज्ञं निष्क्रीणीते।  
यस्याऽऽहवनीयेऽनुद्धाते गार्हपत्य उद्धार्येत्॥२२॥

यदाहवनीयमनुद्धाप्य गार्हपत्यं मन्येत्। विच्छिन्द्यात्।  
भ्रातृव्यमस्मै जनयेत्। यद्वै यज्ञस्य वास्तव्यं क्रियते। तदनु रुद्रो-  
ऽवचरति। यत्पूर्वमन्ववस्येत्। वास्तव्यमग्निमुपासीत। रुद्रोऽस्य  
पशून्धातुकः स्यात्। आहवनीयमुद्धाप्य गार्हपत्यं मन्येत्॥२३॥

इतः प्रथमं जज्ञे अग्निः। स्वाद्योनेरधि जातवेदाः। स  
गायत्रिया त्रिष्टुभा जगत्या। देवेभ्यो हव्यं वहतु प्रजानन्निति।  
छन्दोभिरेवैनं स्वाद्योनेः प्रजनयति। गार्हपत्यं मन्यति।  
गार्हपत्यं वा अन्वाहिताग्नेः पशव उप तिष्ठन्ते। स यदुद्धारयति।  
तदनु पशवोऽप क्रामन्ति। इषे रय्यै रमस्व॥२४॥

सहसे द्युम्नाय। ऊर्जेऽपत्यायेत्याह। पशवो वै रयिः।  
पशूनेवास्मै रमयति। सारस्वतौ त्वोथ्सौ समिन्धातामित्याह।  
ऋग्व्सामे वै सारस्वतावुथ्सौ। ऋग्व्सामाभ्यामेवैनं समिन्धे।  
सम्राडसि विराडसीत्याह। रथन्तरं वै सम्राट्। बृहद्विराट्॥२५॥

ताभ्यामेवैनं समिन्धे। वज्रो वै चक्रम्। वज्रो वा एतस्य  
यज्ञं विच्छिनत्ति। यस्यानो वा रथो वाऽन्तराऽग्नी याति।  
आहवनीयमुद्धाप्य गार्हपत्यादुद्धरेत्। यदग्ने पूर्वं प्रभृतं पदं हि

तै। सूर्यस्य रश्मीनन्वातुतानं। तत्र रयिष्ठामनु सं भरैतम्। सं नः  
सृज सुमत्या वाजवत्येति॥२६॥

पूर्वेणैवास्य यज्ञेन यज्ञमनु सन्तनोति। त्वमग्ने सप्रथा  
असीत्याह। अग्निः सर्वा देवताः। देवताभिरेव यज्ञः सन्तनोति।  
अग्नये पथिकृते पुरोडाशमष्टाकपालं निर्वपेत्। अग्निमेव पथिकृतः  
स्वेन भागधेयेनोपधावति। स एवैनं यज्ञियं पन्थामपि नयति।  
अनङ्घ्रिना। वही ह्येष समृद्धौ॥२७॥

हृत्यथाग्निहोत्रं निमोचति हरेदेवतां गच्छत्युद्धार्यन्मन्थेद्रमस्व बृहद्विराडिति नवं च (नि वै पूर्वं त्रीणि  
निमोचति दर्भेण यद्विरण्यमग्निहोत्रं पुनर्वरुणो वारुणं नि वा एतस्याभ्युदेति चतुर्गृहीतमाज्यं यदाज्यं  
पराच्युषाः पुनर्मित्रो मैत्रं यस्याऽऽहवनीयेऽनुद्वाते गार्हपत्यो यद्वै मन्थेदुद्धरेत्॥) [४]

यस्य प्रातः सवने सोमोऽतिरिच्यते। माध्यं दिनः  
सवनं कामयमानोऽभ्यतिरिच्यते। गौर्धयति मरुतामिति  
धयद्वितीषु कुर्वन्ति। हिनस्ति वै सन्ध्यधीतम्। सन्धीव खलु  
वा एतत्। यत्सवनस्यातिरिच्यते। यद्वयद्वितीषु कुर्वन्ति। सन्धेः  
शान्त्यै। गायत्रः सामं भवति पञ्चदशः स्तोमः। तेनैव प्रातः  
सवनान्नयन्ति॥२८॥

मरुत्वतीषु कुर्वन्ति। तेनैव माध्यं दिनात्सवनान्नयन्ति।  
होतुश्चमसमनून्नयन्ते। होताऽनु शंसति। मध्यत एव यज्ञः  
समादधाति। यस्य माध्यं दिने सवने सोमोऽतिरिच्यते। आदित्यं

तृतीयसवनं कामयमानोऽभ्यतिरिच्यते। गौरिवीतः सामं भवति।  
अतिरिक्तं वै गौरिवीतम्। अतिरिक्तं यत्सर्वनस्यातिरिच्यते॥२९॥

अतिरिक्तस्य शान्त्यै। बण्महाः असि सूर्येति कुर्वन्ति।  
यस्यैवाऽऽदित्यस्य सर्वनस्य कामेनातिरिच्यते। तेनैवेनं  
कामेन समर्धयन्ति। गौरिवीतः सामं भवति। तेनैव माध्यं  
दिनात्सर्वनान्नयन्ति। सप्तदशः स्तोमः। तेनैव तृतीयसवनान्नयन्ति।  
होतुश्चमसमनून्नयन्ते। होताऽनु शःसति॥३०॥

मध्यत एव यज्ञः समादधाति। यस्य तृतीयसवने  
सोमोऽतिरिच्येत। उक्थ्यं कुर्वीत। यस्योक्थ्येऽतिरिच्येत।  
अतिरात्रं कुर्वीत। यस्यातिरात्रेऽतिरिच्यते। तत्त्वै दुष्प्रज्ञानम्।  
यजमानं वा एतत्पशवं आसाह्यन्ति। बृहत्सामं भवति। बृहद्वा  
इमाँल्लोकान्दाधार। बारहताः पशवः। बृहत्तैवास्मै पशून्दाधार।  
शिपिविष्टवतीषु कुर्वन्ति। शिपिविष्टो वै देवानां पुष्टम्। पुष्ट्यैवेनः  
समर्धयन्ति। होतुश्चमसमनून्नयन्ते। होताऽनुशःसति। मध्यत एव  
यज्ञः समादधाति॥३१॥

यन्ति सर्वनस्यातिरिच्यते शःसति दाधाराष्टौ च॥ [५]

एकैको वै जनतायामिन्द्रः। एकं वा एताविन्द्रमभि सःसुनुतः।  
यौ द्वौ सःसुनुतः। प्रजापतिर्वा एष वितायते। यद्यज्ञः। तस्य  
ग्रावाणो दन्ताः। अन्यतरं वा एते सःसुन्वतोर्निर्बप्सति।

पूर्वेणोपसृत्या देवता इत्याहुः। पूर्वोपसृतस्य वै श्रेयान्भवति।  
एतिवन्त्याज्यानि भवन्त्यभिजित्यै॥३२॥

मरुत्वतीः प्रतिपदः। मरुतो वै देवानामपराजितमायतनम्।  
देवानामेवापराजित आयतने यतते। उभे बृहद्रथन्तरे भवतः।  
इयं वाव रथन्तरम्। असौ बृहत्। अभ्यामेवैनमन्तरेति। वाचश्च  
मनसश्च। प्राणाच्चापानाच्च। दिवश्च पृथिव्याश्च॥३३॥

सर्वस्माद्वित्ताद्वेद्यात्। अभिवर्तो ब्रह्मसामं भवति।  
सुवर्गस्य लोकस्याभिवृत्त्यै। अभिजिद्भवति। सुवर्गस्य  
लोकस्याभिजित्यै। विश्वजिद्भवति। विश्वस्य जित्यै। यस्य  
भूयांसो यज्ञक्रतव इत्याहुः। स देवता वृङ्क्ते इति। यद्यग्निष्टोमः  
सोमः परस्तात्स्यात्॥३४॥

उक्थ्यं कुर्वीत। यद्युक्थः स्यात्। अतिरात्रं कुर्वीत।  
यज्ञक्रतुभिरेवास्य देवता वृङ्क्ते। यो वै छन्दोभिरभिभवति। स  
संसुन्वतोर्भिभवति। संवेशाय त्वोपवेशाय त्वेत्याह। छन्दांसि  
वै संवेश उपवेशः। छन्दोभिरेवास्य छन्दांस्यभिभवति। इष्टर्गो  
वा ऋत्विजामध्वर्युः॥३५॥

इष्टर्गः खलु वै पूर्वोऽर्ष्टुः क्षीयते। प्राणापानौ मृत्योर्मा  
पातमित्याह। प्राणापानयोरेव श्रयते। प्राणापानौ मा मा  
हासिष्टमित्याह। नैनं पुराऽऽयुषः प्राणापानौ जहितः। आर्तिं

वा ए॒ते नि॒यन्ति॑। येषां॑ दी॒क्षिता॑नां प्र॒मीय॑ते। तं यद॑व॒वर्ज॑युः।  
कू॒र॒कृ॒ता॑मि॒वैषां॑ लो॒कः स्या॑त्। आ॒ह॒र द॒हेति॑ ब्रू॒यात्॥ ३६॥

तं दक्षि॑णतो वेद्यै॑ नि॒धाय॑। सर्प॑रा॒ज्ञियां॑ ऋ॒ग्भिः स्तु॑युः। इ॒यं  
वै सर्प॑तो रा॒ज्ञी॑। अ॒स्या ए॒वैनं॑ परि॒दद॑ति। व्यृ॒द्धं तदि॒त्याहुः॑।  
यथ्स्तु॑तमन॑नुशस्त॒मिति॑। हो॒ता प्र॑थ॒मः प्रा॑ची॒नावी॒ती मा॑र्जा॒लीयं॑  
परी॑यात्। या॒मीर॑नुब्रुवन्। सर्प॑रा॒ज्ञीनां॑ की॒र्तये॑त्। उ॒भयो॑रे॒वैनं॑  
लो॒कयोः॑ परि॒दद॑ति॥ ३७॥

अथो॑ ध्रु॒वन्त्ये॒वेन॑म्। अथो॑ न्ये॒वास्मै॑ हु॒वते॑। त्रिः परि॑यन्ति।  
त्रयं॑ इ॒मे लो॒काः। ए॒भ्य ए॒वैनं॑ लो॒केभ्यो॑ ध्रु॒वते॑। त्रिः पुनः॑ परि॑यन्ति।  
षट्थ॑सम्प॒द्यन्ते॑। षड्वा ऋ॒तवः॑। ऋ॒तुभि॑रे॒वैनं॑ ध्रु॒वते॑। अ॒ग्न आ॒यू॑षि  
पव॑स इति॑ प्रति॒पदं॑ कुर्वी॒रन्। र॒थन्त॑रसा॒मैषां॑ सोमः॑ स्यात्।  
आ॒युरे॒वाऽऽत्म॑न्दधते। अथो॑ पा॒प्मान॑मे॒व वि॒जह॑तो यन्ति॥ ३८॥

अभि॑र्जित्यै पृथि॒व्याश्च॑ स्याद॑ध्वर्युर्ब्रूया॒ल्लोकयोः॑ परि॒दद॑ति कुर्वी॒रः॒स्त्रीणि॑ च॥ ————— [६]

अ॒सुर्यं॑ वा ए॒तस्मा॑द्व॒र्णं कृ॑त्वा। प॒शवो॑ वी॒र्य॑मप॑ क्रामन्ति।  
यस्य॑ यू॒पो वि॒रोह॑ति। त्वा॒ष्ट्रं ब॑हुरू॒पमा॑ल॒भेत॑। त्वष्टा॑ वै  
रू॒पाणा॑मी॒शे। य ए॒व रू॒पाणा॑मी॒शे। सो॑ऽस्मिन्प॒शून् वी॒र्यं॑ यच्छति।  
नास्मा॑त्प॒शवो॑ वी॒र्य॑मप॑ क्रामन्ति। आ॒र्तिं वा ए॒ते नि॒यन्ति॑। येषां॑  
दी॒क्षिता॑नां म॒ग्निरु॒द्वाय॑ति॥ ३९॥

यदाहवनीयं उद्वायेत्। यत्तं मन्थेत्। विच्छिन्द्यात्।  
 भ्रातृव्यमस्मै जनयेत्। यदाहवनीयं उद्वायेत्। आग्नीध्रादुद्धरेत्।  
 यदाग्नीध्र उद्वायेत्। गार्हपत्यादुद्धरेत्। यद्गार्हपत्य उद्वायेत्। अतं  
 एव पुनर्मन्थेत्॥४०॥

अत्र वाव स निलयते। यत्र खलु वै निलीनमुत्तमं पश्यन्ति।  
 तदेनमिच्छन्ति। यस्माद्दारोरुद्वायेत्। तस्यारणीं कुर्यात्। क्रुमुकमपि  
 कुर्यात्। एषा वा अग्नेः प्रिया तनूः। यत्क्रुमुकः। प्रिययैवैनं तनुवा  
 समर्धयति। गार्हपत्यं मन्थति॥४१॥

गार्हपत्यो वा अग्नैर्योनिः। स्वादेवैनं योनेर्जनयति।  
 नास्मै भ्रातृव्यं जनयति। यस्य सोमं उपदस्येत्। सुवर्णं  
 हिरण्यं द्वेधा विच्छिद्य। ऋजीषेऽन्यदाधूनुयात्। जुहुयादन्यत्।  
 सोममेवाभिषुणोति। सोमं जुहोति। सोमस्य वा अभिषूयमाणस्य  
 प्रिया तनूरुदक्रामत्॥४२॥

तथ्सुवर्णं हिरण्यमभवत्। यथ्सुवर्णं हिरण्यं कुर्वन्ति।  
 प्रिययैवैनं तनुवा समर्धयन्ति। यस्याक्रीतं सोममपहरैयुः।  
 क्रीणीयादेव। सैव ततः प्रायश्चित्तिः। यस्य क्रीतमपहरैयुः।  
 आदाराश्च फाल्गुनानि चाभिषुणुयात्। गायत्री यः सोममाहरत्।  
 तस्य योऽंशुः पराऽपतत्॥४३॥

त आदारा अभवन्। इन्द्रो वृत्रमहन्। तस्य वल्कः परा-

ऽपतत्। तानि॑ फाल्गुनान्य॑भवन्। प॒शवो॑ वै फाल्गुनानि॑। प॒शवः॑  
सोमो॑ राजा॑। यदा॑दाराः३श्च॑ फाल्गुनानि॑ चाभिषु॑णोति। सोममे॒व  
राजा॑नम॒भिषु॑णोति। श्रुतेन॑ प्रातः सव॒ने श्री॑णीयात्। द॒ध्रा म॒ध्यं  
दिने॑॥४४॥

नी॒तमि॑श्रेण॑ तृतीयसव॒ने। अ॒ग्नि॒ष्टोमः॑ सोमः॑ स्याद्रथन्त॒रसा॑मा।  
य ए॒व॒र्त्विजो॑ वृ॒ताः स्युः। त ए॒नं या॑जयेयुः। एकां॑ गां दक्षिणां  
दद्या॒त्तेभ्य॑ ए॒व। पुनः॑ सोमं॑ क्रीणीयात्। य॒ज्ञेनै॒व तद्य॑ज्ञमिच्छति।  
सैव॑ ततः॑ प्रायश्चित्तिः। सर्वा॑भ्यो॒ वा ए॒ष दे॒वता॑भ्यः॒ सर्वे॑भ्यः  
पृ॒ष्ठेभ्य॑ आ॒त्मान॒मागु॑रते। यः स॒त्राया॑गु॒रते॑। ए॒तावा॑न्खलु॒ वै पुरु॑षः।  
याव॑दस्य वि॒त्तम्। स॒र्ववे॒दसेन॑ यजेत। सर्व॑पृष्ठोऽस्य॒ सोमः॑ स्यात्।  
सर्वा॑भ्य ए॒व दे॒वता॑भ्यः॒ सर्वे॑भ्यः पृ॒ष्ठेभ्य॑ आ॒त्मानं॑ निष्क्रीणीते॥४५॥

उद्धारयति मन्थेन्मन्थत्यक्रामत्पराऽर्पतन्मध्यन्दिन आगुरते पञ्च च॥ [७]

पव॑मानः सुव॒र्जनः॑। प॒वित्रे॑ण॒ विच॑र्षणिः। यः पो॒ता स पु॑नातु  
मा। पुन॑न्तु॒ मा दे॒वज॒नाः। पुन॑न्तु॒ मन॑वो धि॒या। पुन॑न्तु॒ विश्व॑  
आ॒यवः॑। जा॒तवे॑दः प॒वित्र॑वत्। प॒वित्रे॑ण पुनाहि मा। शु॒क्रेण॑ दे॒व  
दी॒द्यत्। अ॒ग्ने क्र॒त्वा क्र॒तूँ रनु॑॥४६॥

यत्ते॑ प॒वित्र॑म॒र्चिषि॑। अ॒ग्ने वि॒त॑तमन्त॒रा। ब्र॒ह्म तेन॑ पुनीमहे।  
उ॒भाभ्या॑ दे॒व स॒वितः॑। प॒वित्रे॑ण स॒वेन॑ च। इ॒दं ब्र॒ह्म पुनी॑महे।  
वैश्व॑दे॒वी पु॑न॒ती दे॒व्यागा॑त्। यस्यै॑ ब॒ह्वीस्त॑नुवो॒ वी॒तपृ॑ष्ठाः। तया॒

मदन्तः सधुमाद्येषु। वयं स्याम पतयो रयीणाम्॥४७॥

वैश्वानरो रश्मिभिर्मा पुनातु। वातः प्राणेनैषिरो मयोभूः।  
द्यावापृथिवी पयोसा पयोभिः। ऋतावरी यज्ञिये मा पुनीताम्।  
बृहद्भिः सवितस्तृभिः। वर्षिष्ठैर्देव मन्मभिः। अग्ने दक्षैः पुनाहि  
मा। येन देवा अपुनत। येनाऽऽपो दिव्यं कशः। तेन दिव्येन  
ब्रह्मणा॥४८॥

इदं ब्रह्म पुनीमहे। यः पावमानीरध्येति। ऋषिभिः सम्भृतं  
रसम्। सर्वं स पूतमश्नाति। स्वदितं मातरिश्चना। पावमानीर्यो  
अध्येति। ऋषिभिः सम्भृतं रसम्। तस्मै सरस्वती दुहे। क्षीरं  
सर्पिर्मधूदकम्। पावमानीः स्वस्त्ययनीः॥४९॥

सुदुघा हि पयस्वतीः। ऋषिभिः सम्भृतो रसः। ब्राह्मणेष्वमृतं  
हितम्। पावमानीर्दिशन्तु नः। इमं लोकमथो अमुम्।  
कामान्त्समर्धयन्तु नः। देवीर्देवैः समाभृताः। पावमानीः  
स्वस्त्ययनीः। सुदुघा हि घृतश्चतः। ऋषिभिः सम्भृतो रसः॥५०॥

ब्राह्मणेष्वमृतं हितम्। येन देवाः पवित्रेण। आत्मानं पुनते  
सदा। तेन सहस्रधारेण। पावमान्यः पुनन्तु मा। प्राजापत्यं पवित्रम्।  
शतोद्यामं हिरण्मयम्। तेन ब्रह्मविदो वयम्। पूतं ब्रह्म पुनीमहे।  
इन्द्रः सुनीती सह मा पुनातु। सोमः स्वस्त्या वरुणः समीच्या। यमो  
राजा प्रमृणाभिः पुनातु मा। जातवैदा मोर्जयन्त्या पुनातु॥५१॥

अनु रयीणां ब्रह्मणा स्वस्त्ययनीः सुदुघा हि घृतश्चत ऋषिभिः सम्भृतो रसः पुनातु त्रीणि च॥—[८]



प्रजा वै सत्रमांसत तपस्तप्यमाना अजुह्वतीः। देवा  
 अपश्यञ्चमसं घृतस्य पूर्णं स्वधाम्। तमुपोदतिष्ठन्तमजुहवुः।  
 तेनार्धमास ऊर्जमवारुन्धत। तस्मार्धमासे देवा इज्यन्ते। पितरौ-  
 ऽपश्यञ्चमसं घृतस्य पूर्णं स्वधाम्। तमुपोदतिष्ठन्तमजुहवुः।  
 तेन मास्यूर्जमवारुन्धत। तस्मान्मासि पितृभ्यः क्रियते। मनुष्या  
 अपश्यञ्चमसं घृतस्य पूर्णं स्वधाम्॥५२॥

तमुपोदतिष्ठन्तमजुहवुः। तेन द्वयीमूर्जमवारुन्धत।  
 तस्माद्विरहो मनुष्येभ्य उपहियते। प्रातश्च सायं च। पशवो-  
 ऽपश्यञ्चमसं घृतस्य पूर्णं स्वधाम्। तमुपोदतिष्ठन्तमजुहवुः।  
 तेन त्रयीमूर्जमवारुन्धत। तस्मात्रिरहः पशवः प्रेरन्ते। प्रातः सङ्गवे  
 सायम्। असुरा अपश्यञ्चमसं घृतस्य पूर्णं स्वधाम्॥५३॥

तमुपोदतिष्ठन्तमजुहवुः। तेन संवत्सर ऊर्जमवारुन्धत। ते  
 देवा अमन्यन्त। अमी वा इदमभूवन्। यद्वयं स्म इति। त एतानि  
 चातुर्मास्यान्यपश्यन्। तानि निरवपन्। तैरेवैषां तामूर्जमवृञ्जत। ततो  
 देवा अभवन्। पराऽसुराः॥५४॥

यद्यजते। यामेव देवा ऊर्जमवारुन्धत। तान्तेनाव रुन्धे।  
 यत्पितृभ्यः करोति। यामेव पितर ऊर्जमवारुन्धत। तान्तेनाव  
 रुन्धे। यदावसथेऽन्नं हरन्ति। यामेव मनुष्या ऊर्जमवारुन्धत।  
 तान्तेनाव रुन्धे। यद्वक्षिणां ददाति॥५५॥

यामेव पशव ऊर्जमवारुन्धत। तान्तेनाव रुन्धे। यच्चातुर्मास्यैर-  
यजते। यामेवासुरा ऊर्जमवारुन्धत। तान्तेनाव रुन्धे।  
भवत्यात्मना। परास्य भ्रातृव्यो भवति। विराजो वा एषा  
विक्रान्तिः। यच्चातुर्मास्यानि। वैश्वदेवेनास्मिँल्लोके प्रत्यतिष्ठत्।  
वरुणप्रघासैरन्तरिक्षे। साकमेधैरमुष्मिँल्लोके। एष ह त्वावैतत्सर्व  
भवति। य एवं विद्वाश्चातुर्मास्यैर्यजते॥५६॥

मनुष्या अपश्यञ्चमसं घृतस्य पूर्णं स्वधामसुरा अपश्यञ्चमसं घृतस्य पूर्णं स्वधामसुरा ददात्यतिष्ठच्चत्वारि  
च॥

[१]

अग्निर्वाव संवत्सरः। आदित्यः परिवत्सरः। चन्द्रमा  
इदावत्सरः। वायुरनुवत्सरः। यद्वैश्वदेवेन यजते। अग्निमेव  
तत्संवत्सरमाप्नोति। तस्माद्वैश्वदेवेन यजमानः। संवत्सरीणां  
स्वस्तिमाशास्त इत्याशासीत। यद्वरुणप्रघासैर्यजते। आदित्यमेव  
तत्परिवत्सरमाप्नोति॥५७॥

तस्माद्वरुणप्रघासैर्यजमानः। परिवत्सरीणां स्वस्तिमा-  
शास्त इत्याशासीत। यत्साकमेधैर्यजते। चन्द्रमसमेव  
तदिदावत्सरमाप्नोति। तस्मात्साकमेधैर्यजमानः। इदावत्सरीणां  
स्वस्तिमाशास्त इत्याशासीत। यत्पितृयज्ञेन यजते। देवानेव  
तदन्ववस्यति। अथवा अस्य वायुश्चानुवत्सरश्चाप्रीतावुच्छिष्येते।  
यच्छुनासीरीयेण यजते॥५८॥

वायुमेव तदनुवत्सरमाप्नोति। तस्माच्छुनासीरीयेण यजमानः।

अनुवत्सुरीणां स्वस्तिमाशास्तु इत्याशासीत। संवत्सरं वा  
 एष ईप्सुतीत्याहुः। यश्चातुर्मास्यैर्यजतु इति। एष ह त्वे  
 संवत्सरमाप्नोति। य एवं विद्वांश्चातुर्मास्यैर्यजते। विश्वे देवाः  
 समयजन्त। तैऽग्निमेवायजन्त। त एतं लोकमजयन्॥५९॥

यस्मिन्नग्निः। यद्वैश्वदेवेन यजते। एतमेव लोकं जयति।  
 यस्मिन्नग्निः। अग्नेरेव सायुज्यमुपैति। यदा वैश्वदेवेन यजते। अथ  
 संवत्सरस्य गृहपतिमाप्नोति। यदा संवत्सरस्य गृहपतिमाप्नोति।  
 अथ सहस्रयाजिनमाप्नोति। यदा सहस्रयाजिनमाप्नोति॥६०॥

अथ गृहमेधिनमाप्नोति। यदा गृहमेधिनमाप्नोति।  
 अथाग्निर्भवति। यदाग्निर्भवति। अथ गौर्भवति। एषा वै वैश्वदेवस्य  
 मात्रा। एतद्वा एतेषामवमम्। अतोतो वा उत्तराणि श्रेयांसि  
 भवन्ति। यद्विश्वे देवाः समयजन्त। तद्वैश्वदेवस्य वैश्वदेवत्वम्॥६१॥

अथाऽऽदित्यो वरुणं राजानं वरुणप्रघासैर्यजत।  
 स एतं लोकमजयत्। यस्मिन्नादित्यः। यद्वरुणप्रघासैर्यजते।  
 एतमेव लोकं जयति। यस्मिन्नादित्यः। आदित्यस्यैव  
 सायुज्यमुपैति। यदादित्यो वरुणं राजानं वरुणप्रघासै-  
 र्यजत। तद्वरुणप्रघासानां वरुणप्रघासत्वम्। अथ सोमो राजा  
 छन्दांसि साकमेधैर्यजत॥६२॥

स एतं लोकमजयत्। यस्मिंश्चन्द्रमा विभाति।  
 यत्साकमेधैर्यजते। एतमेव लोकं जयति। यस्मिंश्चन्द्रमा

विभाति। चन्द्रमस एव सायुज्यमुपैति। सोमो वै चन्द्रमाः। एष ह त्वे साक्षात्सोमं भक्षयति। य एवं विद्वान्साकमेधैर्यजते। यत्सोमंश्च राजा छन्दांसि च समैधन्त॥६३॥

तत्साकमेधानां साकमेधत्वम्। अथर्तवः पितरः प्रजापतिं पितरं पितृयज्ञेनायजन्त। त एतं लोकमजयन्। यस्मिन्वृतवः। यत्पितृयज्ञेन यजते। एतमेव लोकं जयति। यस्मिन्वृतवः। ऋतूनामेव सायुज्यमुपैति। यदृतवः पितरः प्रजापतिं पितरं पितृयज्ञेनायजन्त। तत्पितृयज्ञस्य पितृयज्ञत्वम्॥६४॥

अथौषधय इमं देवं त्र्यम्बकैरयजन्त प्रथेमहीति। ततो वै ता अप्रथन्त। य एवं विद्वान्त्र्यम्बकैर्यजते। प्रथते प्रजयां पशुभिः। अथ वायुः परमेष्ठिनं शुनासीरीयेणायजत। स एतं लोकमजयत्। यस्मिन्वायुः। यच्छुनासीरीयेण यजते। एतमेव लोकं जयति। यस्मिन्वायुः॥६५॥

वायोरेव सायुज्यमुपैति। ब्रह्मवादिनो वदन्ति। प्रचातुर्मास्ययाजी मीयता (३) न प्रमीयता (३) इति। जीवन्वा एष ऋतूनप्येति। यदि वसन्तो प्रमीयते। वसन्तो भवति। यदि ग्रीष्मे ग्रीष्मः। यदि वर्षासु वर्षाः। यदि शरदि शरत्। यदि हेमन् हेमन्तः। ऋतुर्भूत्वा संवत्सरमप्येति। संवत्सरः प्रजापतिः। प्रजापतिर्वावैषः॥६६॥

परिवत्सरमाप्नोति शुनासीरीयेण यजतेऽजयन्त्सहस्रयाजिनमाप्नोति वैश्वदेवत्वं साकमेधैर्यजत समैधन्त

पितृयज्ञत्वं जयति यस्मिन्वायुरहैमन्तस्त्रीणि च॥ [१०]

उभये युव२ सुरामुदस्थात्रि वै यस्य प्रातः सवन एकैकोऽसुर्यं पवमानः प्रजा वै सूत्रमांसताग्निर्वाव  
संवत्सरो दश॥१०॥

उभये वा उदस्थात्सर्वाभिर्मध्यतोऽत्र वाव ब्राह्मणेष्वाथं गृहमेधिन२ पदत्थंष्टिः॥६६॥

उभये वा वैषः॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके चतुर्थः  
प्रपाठकः समाप्तः॥

## ॥ पञ्चमः प्रश्नः ॥

॥ तैत्तिरीयब्राह्मणे प्रथमाष्टके पञ्चमः प्रपाठकः ॥

अग्नेः कृत्तिकाः। शुक्रं परस्ताज्ज्योतिरवस्तात्। प्रजापते रोहिणी। आपः परस्तादोषधयोऽवस्तात्। सोमस्येन्वका विततानि। परस्ताद्वयन्तोऽवस्तात्। रुद्रस्य बाहू। मृगयवः परस्ताद्विक्षारोऽवस्तात्। अदित्यै पुनर्वसू। वातः परस्तादार्द्रमवस्तात्॥१॥

बृहस्पतैस्तिष्यः। जुह्वतः परस्ताद्यजमाना अवस्तात्। सर्पाणामाश्रेषाः। अभ्यागच्छन्तः परस्तादभ्यानृत्यन्तोऽवस्तात्। पितॄणां मघाः। रुदन्तः परस्तादपभ्रंशोऽवस्तात्। अर्यम्णः पूर्वे फल्गुनी। जाया परस्तादृषभोऽवस्तात्। भगस्योत्तरे। वहतवः परस्ताद्वहमाना अवस्तात्॥२॥

देवस्य सवितुरहस्तः। प्रसवः परस्तात्सनिरवस्तात्। इन्द्रस्य चित्रा। ऋतं परस्तात्सत्यमवस्तात्। वायोर्निष्प्राव्रततिः। परस्तादसिद्धिरवस्तात्। इन्द्राग्नियोर्विशाखे। युगानि परस्तात्कृषमाणा अवस्तात्। मित्रस्यानूराधाः। अभ्यारोहत्परस्तादभ्यारूढमवस्तात्॥३॥

इन्द्रस्य रोहिणी। शृणत्परस्तात्प्रतिशृणदवस्तात्। निर्ऋत्यै मूलवर्हणी। प्रतिभञ्जन्तः परस्तात्प्रतिशृणन्तोऽवस्तात्। अपां पूर्वा अषाढाः। वर्चः परस्तात्समितिरेवस्तात्। विश्वेषां देवानामुत्तराः।

अभिजयत्परस्तादभिजितमवस्तात्। विष्णोः श्रोणा पृच्छमानाः।  
परस्तात्पन्था अवस्तात्॥४॥

वसूनां३ श्रविष्ठाः। भूतं परस्ताद्भूतिरवस्तात्। इन्द्रस्य  
शतभिषक्। विश्वव्यचाः परस्ताद्विश्वक्षितिरवस्तात्। अजस्यैकपदः  
पूर्वे प्रोष्ठपदाः। वैश्वानरं परस्ताद्वैश्वसवमवस्तात्। अहेर्बुध्नियस्यो-  
त्तरे। अभिषिञ्चन्तः परस्तादभिषुण्वन्तोऽवस्तात्। पूष्णो  
रेवती। गावंः परस्ताद्व्यासा अवस्तात्। अश्विनोरश्वयुजौ।  
ग्रामः परस्तात्सेनाऽवस्तात्। यमस्यापभरणीः। अपकर्षन्तः  
परस्तादपवहन्तोऽवस्तात्। पूर्णा पश्चाद्यत्ते देवा अदधुः॥५॥

आर्द्रमवस्ताद्वहमाना अवस्तादभ्यारूढमवस्तात्पन्था अवस्ताद्व्यासा अवस्तात्पञ्च च॥—————[१]

यत्पुण्यं नक्षत्रम्। तद्वद्वुर्वीतोपव्युषम्। यदा वै सूर्य उदेति।  
अथ नक्षत्रं नैति। यावति तत्र सूर्यो गच्छेत्। यत्र जघन्यं पश्येत्।  
तावति कुर्वीत यत्कारी स्यात्। पुण्याह एव कुरुते। एव२ ह वै  
यज्ञेषु च शतद्युम्नं च माथस्यो निरवसाययां चकार॥६॥

यो वै नक्षत्रियं प्रजापतिं वेद। उभयोरेनं लोकयोर्विदुः। हस्तं  
एवास्य हस्तः। चित्रा शिरः। निष्ठा हृदयम्। ऊरू विशाखे। प्रतिष्ठा-  
ऽनूराधाः। एष वै नक्षत्रियः प्रजापतिः। य एवं वेद। उभयोरेनं  
लोकयोर्विदुः॥७॥

अस्मि३श्चामुष्मि३श्च। यां कामयेत दुहितरं प्रिया स्यादिति।

तां निष्प्रायां दद्यात्। प्रियैव भवति। नेव तु पुनरागच्छति।  
अभिजिन्नाम् नक्षत्रम्। उपरिष्ठादषाढानाम्। अवस्ताच्छ्रोणायै।  
देवासुराः संयत्ता आसन्। ते देवास्तस्मिन्नक्षत्रेऽभ्यजयन्॥८॥

यदभ्यजयन्। तदभिजितोऽभिजित्वम्। यं कामयेतानप-  
ज्यं जयेदिति। तमेतस्मिन्नक्षत्रे यातयेत्। अनपज्यमेव  
जयति। पापपराजितमिव तु। प्रजापतिः पशूनसृजत। ते नक्षत्रं  
नक्षत्रमुपातिष्ठन्त। ते समावन्त एवाभवन्। ते रेवतीमुपातिष्ठन्त॥९॥

ते रेवत्यां प्राभवन्। तस्माद्देवत्यां पशूनां कुर्वीत। यत्किं  
चावाचीनः सोमात्। प्रैव भवन्ति। सलिलं वा इदमन्तरासीत्।  
यदतरन्। तत्तारकाणां तारकत्वम्। यो वा इह यजेते। अमुं स  
लोकं नक्षते। तन्नक्षत्राणां नक्षत्रत्वम्॥१०॥

देवगृहा वै नक्षत्राणि। य एवं वेद। गृह्यैव भवति।  
यानि वा इमानि पृथिव्याश्चित्राणि। तानि नक्षत्राणि।  
तस्मादश्लीलनामश्चित्रे। नावस्येन्न यजेत। यथा पापाहे  
कुरुते। तादृगेव तत्। देवनक्षत्राणि वा अन्यानि॥११॥

यमनक्षत्राण्यन्यानि। कृत्तिकाः प्रथमम्। विशाखे उत्तमम्।  
तानि देवनक्षत्राणि। अनूराधाः प्रथमम्। अपभरणीरुत्तमम्। तानि  
यमनक्षत्राणि। यानि देवनक्षत्राणि। तानि दक्षिणेन परियन्ति। यानि  
यमनक्षत्राणि॥१२॥

तान्युत्तरेण। अन्वेषामराधस्मेति। तदनूराधाः। ज्येष्ठमेषाम-



वधिष्मेति। तज्ज्येष्ठघ्नी। मूलमेषामवृक्षामेति। तन्मूलवर्हणी।  
यन्नासंहन्त। तदपाढाः। यदश्लोणत्॥१३॥

तच्छ्रोणा। यदशृणोत्। तच्छ्रविष्ठाः। यच्छ्रुतमभिषज्यन्।  
तच्छ्रुतमिषक्। प्रोष्ठपदेषूदयच्छन्त। रेवत्यामरवन्त। अश्वयुजोर-  
युञ्जत। अपभरणीष्वपावहन्। तानि वा एतानि यमनक्षत्राणि।  
यान्येव देवनक्षत्राणि। तेषु कुर्वीत यत्कारी स्यात्। पुण्याह एव  
कुरुते॥१४॥

चकारैवं वेदोभयोरैनं लोकयौर्वेदुरजयन्नेवतीमुपातिष्ठन्त नक्षत्रत्वमन्यानि यानि यमनक्षत्राण्यश्लोणद्यमनक्षत्राणि  
त्रीणि च॥

[२]

देवस्य सवितुः प्रातः प्रसवः प्राणः। वरुणस्य सायमासवो-  
ऽपानः। यत्प्रतीचीनं प्रातस्तनात्। प्राचीनं सङ्गवात्। ततो देवा  
अग्निष्टोमं निरमिमत। तत्तदात्तवीर्यं निर्मार्गः। मित्रस्य सङ्गवः।  
तत्पुण्यं तेजस्व्यहः। तस्मात्तर्हि पशवः समायन्ति। यत्प्रतीचीनं  
सङ्गवात्॥१५॥

प्राचीनं मध्यं दिनात्। ततो देवा उक्थ्यं निरमिमत।  
तत्तदात्तवीर्यं निर्मार्गः। बृहस्पतेर्मध्यं दिनः। तत्पुण्यं तेजस्व्यहः।  
तस्मात्तर्हि तेक्षिणं तपति। यत्प्रतीचीनं मध्यं दिनात्।  
प्राचीनमपराह्णात्। ततो देवाः षोडशिनं निरमिमत। तत्तदात्तवीर्यं  
निर्मार्गः॥१६॥

भग॑स्यापरा॒ह्णः। तत्पु॑ण्यं तेज॒स्व्यहः॑। तस्मा॑दपरा॒ह्णे कु॑मा॒र्यो  
भग॑मिच्छ॒माना॑श्चरन्ति। यत्प्र॑ती॒चीन॑मपरा॒ह्णात्। प्रा॒चीन॑ सा॒यात्।  
ततो॑ दे॒वा अ॑तिरा॒त्रं निर॑मिमत्। तत्तदा॑त्तवी॒र्यं निर्मा॑र्गः। वरु॑णस्य  
सा॒यम्। तत्पु॑ण्यं तेज॒स्व्यहः॑। तस्मा॑त्तर्हि ना॒नृतं॑ वदेत्॥१७॥

ब्रा॒ह्म॒णो वा अ॑ष्टावि॒ंशो नक्ष॑त्राणाम्। स॒मा॒नस्या॒ह्णः  
पञ्च॒ पु॒ण्यानि॑ नक्ष॑त्राणि। च॒त्वार्य॑श्ची॒लानि॑। तानि॑ न॒व। यच्च॑  
प॒रस्ता॒न्नक्ष॑त्राणां यच्चा॒वस्ता॑त्। तान्येका॑दश। ब्रा॒ह्म॒णो द्वा॑दशः।  
य ए॒वं वि॒द्वान्ध॑स॒ंवत्सरं॑ व्र॒तं चर॑ति। स॒ंवत्स॑रेणै॒वास्य॑ व्र॒तं गुप्तं॑  
भ॑वति। स॒मा॒नस्या॒ह्णः पञ्च॒ पु॒ण्यानि॑ नक्ष॑त्राणि। च॒त्वार्य॑श्ची॒लानि॑।  
तानि॑ न॒व। आ॒ग्नेयी॑ रात्रिः। ऐ॒न्द्रम॑हः। तान्येका॑दश। आ॒दित्यो॑  
द्वा॑दशः। य ए॒वं वि॒द्वान्ध॑स॒ंवत्सरं॑ व्र॒तं चर॑ति। स॒ंवत्स॑रेणै॒वास्य॑ व्र॒तं  
गुप्तं॑ भ॑वति॥१८॥

सङ्ग॒वाथो॑ड॒शिनं॑ निर॑मिमत् तत्तदा॑त्तवी॒र्यं निर्मा॑र्गो वंदे॒द्ववति॑ स॒मा॒नस्या॒ह्णः पञ्च॒ पु॒ण्यानि॑ नक्ष॑त्राण्यष्टौ  
च॑॥

[३]

ब्रा॒ह्म॒वा॒दिनो॑ वदन्ति। कति॑ पात्रा॑णि य॒ज्ञं व॑हन्तीति। त्रयो॑द॒शेति॑  
ब्रूयात्। स यद्व्रू॑यात्। कस्तानि॑ निर॑मिमी॒तेति॑। प्र॒जाप॑तिरिति॑  
ब्रूयात्। स यद्व्रू॑यात्। कुत॑स्तानि॑ निर॑मिमी॒तेति॑। आ॒त्मन् इति॑।  
प्रा॒णापा॒नाभ्या॑मे॒वोपा॑श्चन्तर्या॒मौ निर॑मिमीत॥१९॥

व्या॒नादु॑पा॒ंशुस॑र्वनम्। वा॒च ऐ॑न्द्रवा॒यवम्। द॒क्ष॒क्र॒तुभ्या॑

मैत्रावरुणम्। श्रोत्रादाश्विनम्। चक्षुषः शुक्रामन्थिनौ। आत्मनं  
आग्रयणम्। अङ्गेभ्य उक्थ्यम्। आयुषो ध्रुवम्। प्रतिष्ठायां  
ऋतुपात्रे। यज्ञं वाव तं प्रजापतिर्निर्मिमीत। स निर्मितो नाद्धियत्  
समं ह्वीयत्। स एतान्प्रजापतिरपिवापानपश्यत्। तां निरवपत्।  
तैर्वै स यज्ञमप्यवपत्। यदपिवापा भवन्ति। यज्ञस्य धृत्या  
असंख्ययाय॥२०॥

उपा१श्वन्तर्यामौ निरमिमीतामिमीत् षट्॥ [४]

ऋ॒तमे॒व पर॑मे॒ष्टि। ऋ॒तं ना॒त्ये॒ति किञ्च॑न। ऋ॒ते सं॑मु॒द्र  
आ॒हि॒तः। ऋ॒ते भू॒मि॑रि॒य॒श्चि॒ता। अ॒ग्नि॒स्ति॒ग्मेन॑ शो॒चिषा॑। तप॑  
आ॒क्रान्त॑मु॒ष्णिहा॑। शि॒रस्तप॑स्याहि॒तम्। वै॒श्वान॑रस्य तेज॑सा।  
ऋ॒तेना॑स्य नि॒ वर्त॑ये। स॒त्येन॑ परि॒ वर्त॑ये। तप॑सा॒ऽस्यानु॑ वर्तये।  
शि॒वेना॒स्योप॑ वर्तये। श॒ग्मेना॑स्याभि॒ वर्त॑ये। तद्व॑तं तथ्स॒त्यम्।  
तद्व॑तं तच्छ॒केयम्। तेन॑ श॒केयं॑ तेन॑ रा॒ध्यासम्॥२१॥

यद्घर्मः पर्यवर्तयत्। अन्तान्पृथिव्या दिवः। अग्निरीशान्  
ओजसा। वरुणो धीतिभिः सह। इन्द्रो मरुद्भिः सखिभिः  
सह। अग्निस्तिग्मेन शोचिषा। तप आक्रान्तमुष्णिहा।  
शिरस्तपस्याहितम्। वैश्वानरस्य तेजसा। ऋतेनास्य नि  
वर्तये। सत्येन परि वर्तये। तपसाऽस्यानु वर्तये। शिवेनास्योप  
वर्तये। शग्मेनास्याभि वर्तये। तदृतं तत्सत्यम्। तद्वृतं तच्छक्रेयम्।  
तेन शक्रेयं तेन राध्यासम्॥२२॥

यो अस्याः पृथिव्यास्त्वचि। निर्वर्तयत्योषधीः। अग्निरीशान्  
 ओजसा। वरुणो धीतिभिः सह। इन्द्रो मरुद्भिः सखिभिः  
 सह। अग्निस्तिग्मेन शोचिषा। तप आक्रान्तमुष्णिहा।  
 शिरस्तपस्याहितम्। वैश्वानरस्य तेजसा। ऋतेनास्य नि  
 वर्तये। सत्येन परि वर्तये। तपसाऽस्यानु वर्तये। शिवेनास्योप  
 वर्तये। शग्मेनास्याभि वर्तये। तद्वृतं तत्सत्यम्। तद्वृतं तच्छक्यम्।  
 तेन शक्यं तेन राध्यासम्॥२३॥

एकं मासमुदसृजत्। परमेष्ठी प्रजाभ्यः। तेनाभ्यो मह  
 आवहत्। अमृतं मर्त्याभ्यः। प्रजामनु प्र जायसे। तदु ते  
 मर्त्यामृतम्। येन मासा अर्धमासाः। ऋतवः परिवत्सराः।  
 येन ते ते प्रजापते। ईजानस्य न्यवर्तयन्। तेनाहमस्य  
 ब्रह्मणा। निर्वर्तयामि जीवसे। अग्निस्तिग्मेन शोचिषा। तप  
 आक्रान्तमुष्णिहा। शिरस्तपस्याहितम्। वैश्वानरस्य तेजसा।  
 ऋतेनास्य नि वर्तये। सत्येन परि वर्तये। तपसाऽस्यानु वर्तये।  
 शिवेनास्योप वर्तये। शग्मेनास्याभि वर्तये। तद्वृतं तत्सत्यम्।  
 तद्वृतं तच्छक्यम्। तेन शक्यं तेन राध्यासम्॥२४॥

परिवर्तये सहाभिवर्तय उष्णिहा राध्यासं न्यवर्तयन्नुपवर्तये चत्वारिं च। (ऋतमेव षोडश। यद्घर्मो यो  
 अस्याः सप्तदशसप्तदश। एकं मासं चतुर्विंशतिः)॥

[५]

देवा वै यद्यज्ञेऽकुर्वत। तदसुरा अकुर्वत। तेऽसुरा ऊर्ध्वं  
 पृष्ठेभ्यो नापश्यन्। ते केशानग्रेऽवपन्त। अथ श्मश्रूणि। अथोपपक्षौ।

ततस्तेऽवाँश्च आयन्। पराँऽभवन्। यस्यैवं वपन्ति। अवाँडेति॥ २५॥

अथो परैव भवति। अथ देवा ऊर्ध्वं पृष्ठेभ्योऽपश्यन्। त  
उपपक्षावग्रेऽवपन्त। अथ श्मश्रूणि। अथ केशान्। ततस्तेऽभवन्।  
सुवर्गं लोकमायन्। यस्यैवं वपन्ति। भवत्यात्मना। अथो सुवर्गं  
लोकमेति॥ २६॥

अथैतन्मनुर्वत्रे मिथुनमपश्यत्। स श्मश्रूण्यग्रेऽवपत्।  
अथोपपक्षौ। अथ केशान्। ततो वै स प्राजायत प्रजयां पशुभिः।  
यस्यैवं वपन्ति। प्र प्रजयां पशुभिर्मिथुनैर्जायते। देवासुराः संयत्ता  
आसन्। ते संवत्सरे व्यायच्छन्त। तान्देवाश्चातुर्मास्यैरेवाभि  
प्रायुञ्जत॥ २७॥

वैश्वदेवेन चतुरो मासोऽवृञ्जतेन्द्रराजानः। ताञ्छीरुषं  
नि चावर्तयन्त परि च। वरुणप्रघासैश्चतुरो मासोऽवृञ्जत  
वरुणराजानः। ताञ्छीरुषं नि चावर्तयन्त परि च। साकमेधैश्चतुरो  
मासोऽवृञ्जत सोमराजानः। ताञ्छीरुषं नि चावर्तयन्त परि च। या  
संवत्सर उपजीवाऽऽसीत्। तामेषामवृञ्जत। ततो देवा अभवन्।  
पराऽसुराः॥ २८॥

य एवं विद्वांश्चातुर्मास्यैर्यजते। भ्रातृव्यस्यैव मासो वृत्त्वा।  
शीरुषं नि च वर्तयते परि च। येषा संवत्सर उपजीवा। वृद्धे  
तां भ्रातृव्यस्य। क्षुधाऽस्य भ्रातृव्यः परा भवति। लोहितायसेन नि

वर्तयते। यद्वा इमामग्निर्ऋतावागते निवर्तयति। एतदेवैनां रूपं कृत्वा निवर्तयति। सा ततः श्वश्वो भूयसी भवन्त्येति॥२९॥

प्र जायते। य एवं विद्वाँल्लोहितायसेनं निवर्तयते। एतदेव रूपं कृत्वा नि वर्तयते। स ततः श्वश्वो भूयान्भवन्नेति। प्रैव जायते। त्रेण्या शलल्या नि वर्तयेत। त्रीणि त्रीणि वै देवानामृद्धानि। त्रीणि छन्दांसि। त्रीणि सर्वनानि। त्रयं इमे लोकाः॥३०॥

ऋध्यामेव तद्वीर्यं एषु लोकेषु प्रति तिष्ठति। यच्चातुर्मास्य-याज्यात्मनो नावृद्धेत्। देवेभ्य आवृश्येत। चतृषु चतृषु मासेषु नि वर्तयेत। पुरोक्षमेव तद्देवेभ्य आत्मनोऽवृद्धत्यनाप्रस्काय। देवानां वा एष आनीतः। यश्चातुर्मास्ययाजी। य एवं विद्वान्नि च वर्तयते परि च। देवता एवाप्येति। नास्य रुद्रः प्रजां पशूनभि मन्यते॥३१॥

एत्येत्युज्जतासुरा एति लोका मन्यते॥ [६]

आयुषः प्राणः सन्तनु। प्राणादपानः सन्तनु। अपानाद्व्यानः सन्तनु। व्यानाच्चक्षुः सन्तनु। चक्षुषः श्रोत्रः सन्तनु। श्रोत्रान्मनः सन्तनु। मनसो वाचः सन्तनु। वाच आत्मानः सन्तनु। आत्मनः पृथिवीः सन्तनु। पृथिव्या अन्तरिक्षः सन्तनु। अन्तरिक्षादिवः सन्तनु। दिवः सुवः सन्तनु॥३२॥

अन्तरिक्षः सन्तनु द्वे च॥ [७]

इन्द्रो दधीचो अस्थभिः। वृत्राण्यप्रतिष्कृतः। जघान नवतीर्नव।

इच्छन्नश्वस्य यच्छिरः। पर्वतेष्वपश्रितम्। तद्विदच्छर्यणावति।  
अत्राह गोरमन्वता। नाम त्वष्टुरपीच्यम्। इत्था चन्द्रमसो गृहे।  
इन्द्रमिद्राथिनो बृहत्॥३३॥

इन्द्रमर्केभिरुर्किणः। इन्द्रं वाणीरनूषत। इन्द्र इद्वर्योः सचा।  
सम्मिश्र आवचो युजा। इन्द्रो वज्री हिरण्ययः। इन्द्रो दीर्घाय  
चक्षसे। आ सूर्यः रोहयद्विवि। वि गोभिरद्रिमैरयत्। इन्द्र वाजेषु  
नो अवा। सहस्रप्रधनेषु च॥३४॥

उग्र उग्राभिरूतिभिः। तमिन्द्रं वाजयामसि। महे वृत्राय हन्तवे।  
स वृषा वृषभो भुवत्। इन्द्रः स दामने कृतः। ओजिष्ठः स बलं  
हितः। द्युम्नी श्लोकी स सौम्यः। गिरा वज्रो न सम्भृतः। सबलो  
अनपच्युतः। ववक्षुरुग्रो अस्तृतः॥३५॥

बृहन्नास्तृतः॥

[८]

देवासुराः संयत्ता आसन्। स प्रजापतिरिन्द्रं ज्येष्ठं  
पुत्रमप न्यधत्त। नेदेनमसुरा बलीयांसोऽहनन्निति। प्रहादो  
ह वै कायाधवः। विरोचनः स्वं पुत्रमप न्यधत्त। नेदेनं देवा  
अहनन्निति। ते देवाः प्रजापतिमुपसमेत्योचुः। नाराजकस्य  
युद्धमस्ति। इन्द्रमन्विच्छामेति। तं यज्ञक्रतुभिरन्वैच्छन्॥३६॥

तं यज्ञक्रतुभिर्नान्वविन्दन्। तमिष्टिभिरन्वैच्छन्। तमिष्टिभिरन्व-  
विन्दन्। तदिष्टीनामिष्टित्वम्। एष्टयो ह वै नाम। ता

इष्ट॑यु इत्याचक्षते प॒रोक्षे॑ण। प॒रोक्ष॑प्रिया इव॒ हि दे॒वाः।  
तस्मा॑ ए॒तमा॑ग्नावैष्ण॒वमेका॑दशकपालं दीक्ष॒णीयं॑ निर॑वपन्।  
तद॑प॒द्रुत्या॑तन्वत। तान्प॑त्नीसंया॒जान्त॒ उपा॑नयन्॥ ३७ ॥

ते तद॑न्तमे॒व कृ॒त्वोद॑द्रवन्। ते प्रा॒य॒णीय॑म॒भि स॒मारो॑हन्।  
तद॑प॒द्रुत्या॑तन्वत। ताञ्छु॒य्वन्त॒ उपा॑नयन्। ते तद॑न्तमे॒व  
कृ॒त्वोद॑द्रवन्। त आ॑तिथ्यम॒भि स॒मारो॑हन्। तद॑प॒द्रुत्या॑तन्वत।  
तानिडा॑न्त॒ उपा॑नयन्। ते तद॑न्तमे॒व कृ॒त्वोद॑द्रवन्। तस्मा॑दे॒ता  
ए॒तद॑न्ता॒ इष्ट॑युः सन्ति॑ष्ठन्ते॥ ३८ ॥

ए॒व॒ हि दे॒वा अ॑कुर्वत। इति॑ दे॒वा अ॑कुर्वत। इत्यु॒ वै  
म॑नु॒ष्याः कुर्व॑ते। ते दे॒वा ऊ॑चुः। यद्वा इ॒दमु॑च्चैर्य॒ज्ञेन॒ चरा॑म।  
तन्नोऽसु॑राः पा॒प्माऽनु॑विन्दन्ति। उपा॒॒शू॒प॒सदा॑ चराम। तथा॒  
नोऽसु॑राः पा॒प्मा नानु॑वे॒थस्य॑न्तीति। त उपा॒॒शू॒प॒सद॑मतन्वत।  
ति॒स्र ए॒व सा॑मिधे॒नीर॑नूच्य॥ ३९ ॥

स्रु॒वेणा॑घा॒रमा॒घार्य॑। ति॒स्रः परा॑ची॒राहु॑तीर॒हुत्वा। स्रु॒वेणो॑प॒सद॑  
जुह॒वां च॑क्रुः। उ॒ग्रं वचो॑ अपा॒वधी॑न्त्वेषं वचो॑ अपा॒वधी॑ः स्वाहे॑ति।  
अ॒श॒न॒यापि॒पा॒से ह॒ वा उ॒ग्रं वचः॑। ए॒नश्च॒ वैर॑हत्यं च त्वेषं  
वचः॑। ए॒त॒ ह॒ वाव॑ तच्च॑तुर्धा॒विहि॑तं पा॒प्मानं॑ दे॒वा अप॑जघ्निरे।  
तथो॑ ए॒वैतदे॑वंविद्यज॑मानः। ति॒स्र ए॒व सा॑मिधे॒नीर॑नूच्य।  
स्रु॒वेणा॑घा॒रमा॒घार्य॑॥ ४० ॥



तिस्रः पराचीराहुतीरहुत्वा। सुवेणोपसदं जुहोति। उग्रं वचो  
 अपावधीन्त्वेषं वचो अपावधीः स्वाहेति। अशनयापिपासे ह वा  
 उग्रं वचः। एनश्च वैरहत्यं च त्वेषं वचः। एतमेव तच्चतुर्धाविहितं  
 पाप्मानं यजमानोऽपं हते। तेऽभिनीयेवाहः पशुमाऽलभन्त। अहं  
 एव तद्देवा अवर्ति पाप्मानं मृत्युमपजघ्निरे। तेनाभिनीयेव रात्रेः  
 प्राचरन्। रात्रिया एव तद्देवा अवर्ति पाप्मानं मृत्युमपजघ्निरे॥४१॥

तस्मादभिनीयेवाहः पशुमा लभेत्। अहं एव तद्यजमानो-  
 ऽवर्ति पाप्मानं भ्रातृव्यानपं नुदते। तेनाभिनीयेव रात्रेः प्रचरेत्।  
 रात्रिया एव तद्यजमानोऽवर्ति पाप्मानं भ्रातृव्यानपं नुदते।  
 स एष उपवसथीयेऽहं द्विदेवत्यः पशुरा लभ्यते। द्वयं वा  
 अस्मिँल्लोके यजमानः। अस्थिं च मांसं च। अस्थिं चैव तेन  
 मांसं च यजमानः सः स्फुरते। ता वा एताः पञ्च देवताः।  
 अग्नीषोमाग्निर्मित्रावरुणौ॥४२॥

पञ्चपञ्ची वै यजमानः। त्वङ्मांसं स्नावाऽस्थिं  
 मज्जा। एतमेव तत्पञ्चधाविहितमात्मानं वरुणपाशान्मुञ्चति।  
 भेषजताये निर्वरुणत्वाय। तं सप्तभिश्छन्दाभिः प्रातरह्वयन्।  
 तस्मात्सप्त चतुरुत्तराणि छन्दांसि प्रातरनुवाकेऽनूच्यन्ते।  
 तमेतयोपसमेत्योपासीदन्। उपास्मै गायता न इति। तस्मादेतया  
 बहिष्पवमान उपसद्यः॥४३॥

ऐच्छन्नयः स्तिष्ठतेऽनूच्यानूच्यं सुवेणाधारमाधार्य रात्रिया एव तद्देवा अवर्ति पाप्मानं मृत्युमपजघ्निरे

मित्रावरुणौ नवं च (देवा यजमानो देवा देवा यजमानो यजमानः प्राचरं प्रचरेदालभन्तालभेत मृत्युमपजग्निरे  
भ्रातृव्यान्॥)॥

[९]

स संमुद्र उत्तरतः प्राज्वलद्भूम्यन्तेन। एष वाव स संमुद्रः।  
यच्चात्वालः। एष उवेव स भूम्यन्तः। यद्वैद्यन्तः। तदेतत्रिशलं  
त्रिपूरुषम्। तस्मात्तं त्रिवितुस्तं खनन्ति। स सुवर्णरजताभ्यां  
कुशीभ्यां परिगृहीत आसीत्। तं यदस्या अध्यजनयन्।  
तस्मादादित्यः॥४४॥

अथ यथ्सुवर्णरजताभ्यां कुशीभ्यां परिगृहीत आसीत्।  
साऽस्य कौशिकता। तं त्रिवृताऽभि प्रास्तुवत। तं त्रिवृताऽददत।  
तं त्रिवृताऽहरन्। यावती त्रिवृतो मात्रा। तं पञ्चदशेनाभि  
प्रास्तुवत। तं पञ्चदशेनाददत। तं पञ्चदशेनाहरन्। यावती  
पञ्चदशस्य मात्रा॥४५॥

त२ सप्तदशेनाभि प्रास्तुवत। त२ सप्तदशेनाददत। त२  
सप्तदशेनाहरन्। यावती सप्तदशस्य मात्रा। तस्य सप्तदशेन  
ह्रियमाणस्य तेजो हरोऽपतत्। तमेकविंशेनाभि प्रास्तुवत।  
तमेकविंशेनाददत। तमेकविंशेनाहरन्। यावत्येकविंशस्य  
मात्रा। ते यत्रिवृता स्तुवते॥४६॥

त्रिवृतैव तद्यजमानमाददते। तं त्रिवृतैव हरन्ति। यावती  
त्रिवृतो मात्रा। अग्निर्वै त्रिवृत्। यावद्वा अग्नेर्देहतो धूम उदेत्यानु  
व्येति। तावती त्रिवृतो मात्रा। अग्नेरेवैनं तत्। मात्रा२ सायुज्य२

सलो॒कतां॑ गमयन्ति। अथ॒ यत्पञ्चद॒शेन॑ स्तुवते॑। पञ्चद॒शेनै॒व  
तद्यज॑मान॒माद॑दते॥४७॥

तं पञ्चद॒शेनै॒व ह॑रन्ति। याव॑ती पञ्चद॒शस्य॑ मा॒त्रा॑। च॒न्द्रमा  
वै पञ्चद॒शः। ए॒ष हि पञ्चद॒श्याम॑पक्षी॒यते॑। पञ्चद॒श्यामा॑पूर्यते॑।  
च॒न्द्रम॑स ए॒वैनं॑ तत्। मा॒त्रा॒ः सायु॑ज्य॒ः सलो॒कतां॑ गमयन्ति।  
अथ॒ यत्सप्त॑द॒शेन॑ स्तुवते॑। सप्त॒द॒शेनै॒व तद्यज॑मान॒माद॑दते। त॒ः  
सप्त॑द॒शेनै॒व ह॑रन्ति॥४८॥

याव॑ती सप्तद॒शस्य॑ मा॒त्रा॑। प्र॒जाप॑तिर्वै सप्तद॒शः। प्र॒जाप॑तेरे॒वैनं॑  
तत्। मा॒त्रा॒ः सायु॑ज्य॒ः सलो॒कतां॑ गमयन्ति। अथ॒ यदे॑कवि॒ंशेन॑  
स्तुवते॑। ए॒कवि॑ं॒शेनै॒व तद्यज॑मान॒माद॑दते। तमे॑कवि॒ंशेनै॒व  
ह॑रन्ति। याव॑त्येकवि॒ंशस्य॑ मा॒त्रा॑। अ॒सौ वा आ॑दित्य  
ए॒कवि॑ं॒शः। आ॒दित्य॑स्यै॒वैनं॑ तत्॥४९॥

मा॒त्रा॒ः सायु॑ज्य॒ः सलो॒कतां॑ गमयन्ति। ते कु॒श्यौ॑। व्य॒घ्नन्।  
ते अ॑होरा॒त्रे अ॑भवताम्। अ॒हरे॒व सु॒वर्णा॑ऽभवत्। र॒ज॒ता रा॒त्रिः।  
स यदा॑दित्य उ॒देति॑। ए॒तामे॒व तथ्सु॒वर्णां॑ कु॒शीम॑नु॒ समै॑ति। अथ॒  
यद॑स्तमेति॑। ए॒तामे॒व तद्र॑ज॒तां कु॒शीम॑नु॒संवि॑शति। प्र॒ह्लादो॑ ह॒  
वै का॑याध॒वः। वि॒रोच॑न॒ः स्वं पु॒त्रमु॒दा॑स्यत्। स प्र॑द॒रोऽभवत्।  
तस्मा॑त्प्रद॒रादु॒दकं॑ नाचा॑मेत्॥५०॥

आ॒दित्यः पञ्चद॒शस्य॑ मा॒त्रां स्तु॒वते पञ्चद॒शेनै॒व तद्यज॑मान॒माद॑दते सप्तद॒शेनै॒व ह॑रन्त्यादित्यस्यै॒वैनं॑ तद्वि॒ंशति

चत्वारिं च॥ [१०]

ये वै चत्वारः स्तोमाः। कृतं तत्। अथ ये पञ्च। कलिः सः।  
तस्माच्चतुष्टोमः। तच्चतुष्टोमस्य चतुष्टोमत्वम्। तदाहुः। कृतमानि  
तानि ज्योतींषि। य एतस्य स्तोमा इति। त्रिवृत्पञ्चदशः सप्तदश  
एकविंशः॥ ५१॥

एतानि वाव तानि ज्योतींषि। य एतस्य स्तोमाः।  
सोऽब्रवीत्। सप्तदशेन ह्रियमाणो व्यलेशिषि। भिषज्यत मेति।  
तमश्विनौ धानाभिरभिषज्यताम्। पूषा करम्भेण। भारती  
परिवापेण। मित्रावरुणौ पयस्यया। तदाहुः॥ ५२॥

यदश्विभ्यां धानाः। पूषाः करम्भः। भारत्यै परिवापः।  
मित्रावरुणयोः पयस्याऽथ। कस्मादेतेषां हविषामिन्द्रमेव  
यजन्तीति। एता ह्येनं देवता इति ब्रूयात्। एतैरहविर्भि-  
रभिषज्यंस्तस्मादिति। तं वसवोऽष्टाकपालेन प्रातः सवने-  
ऽभिषज्यन्। रुद्रा एकादशकपालेन माध्यं दिने सवने। विश्वे देवा  
द्वादशकपालेन तृतीयसवने॥ ५३॥

स यदष्टाकपालान्प्रातः सवने कुर्यात्। एकादशकपालान्माध्यं  
दिने सवने। द्वादशकपालांस्तृतीयसवने। विलोमं तद्यज्ञस्य  
क्रियेत। एकादशकपालानेव प्रातः सवने कुर्यात्। एकादश-  
कपालान्माध्यं दिने सवने। एकादशकपालांस्तृतीयसवने।

यज्ञस्य सलोमत्वाय। तदाहुः। यद्वसूनां प्रातः सवनम्। रुद्राणां  
माध्यं दिनं सवनम्। विश्वेषां देवानां तृतीयसवनम्। अथ  
कस्मादेतेषां हविषामिन्द्रमेव यजन्तीति। एता ह्येनं देवता इति  
ब्रूयात्। एतैर्हविर्भिरभिषज्यस्तस्मादिति॥५४॥

एकविंश आहुस्तृतीयसवने प्रातः सवनं पञ्च च॥ [११]

तस्यावाचोऽवपादादबिभयुः। तमेतेषु सप्तसु छन्दः स्वश्रयन्।  
यदश्रयन्। तच्छ्रायन्तीयस्य श्रायन्तीयत्वम्। यदवारयन्। तद्वार-  
वन्तीयस्य वारवन्तीयत्वम्। तस्यावाच एवावपादादबिभयुः।  
तस्मा एतानि सप्त चतुरुत्तराणि छन्दांस्युपादधुः। तेषामति  
त्रीण्यरिच्यन्त। न त्रीण्युदभवन्॥५५॥

स बृहतीमेवास्पृशत्। द्वाभ्यामक्षराभ्याम्। अहोरात्राभ्यामेव।  
तदाहुः। कतमा सा देवाक्षरा बृहती। यस्यान्तत्प्रत्यतिष्ठत्। द्वादश  
पौर्णमास्यः। द्वादशाष्टकाः। द्वादशामावास्याः। एषा वाव सा  
देवाक्षरा बृहती॥५६॥

यस्यां तत्प्रत्यतिष्ठदिति। यानि च छन्दांस्यत्यरिच्यन्त। यानि  
च नोदभवन्। तानि निर्वीर्याणि हीनान्यमन्यन्त। साऽब्रवीद्बृहती।  
मामेव भूत्वा। मामुप सश्रयतेति। चतुर्भिरक्षरैरनुष्टुग्बृहतीं  
नोदभवत्। चतुर्भिरक्षरैः पङ्क्तिर्बृहतीमत्यरिच्यत। तस्यामेतानि  
चत्वार्यक्षराण्यपच्छिद्यादधात्॥५७॥

ते बृहती एव भूत्वा। बृहतीमुप समश्रयताम्। अष्टाभि-  
रक्षरैरुष्णिग्बृहतीं नोदभवत्। अष्टाभिरक्षरैस्त्रिष्टुग्बृहतीमत्य-  
रिच्यत। तस्यामेतान्यष्टावक्षराण्यपच्छिद्यादधात्। ते बृहती एव  
भूत्वा। बृहतीमुप समश्रयताम्। द्वादशभिरक्षरैर्गायत्री बृहतीं  
नोदभवत्। द्वादशभिरक्षरैर्जगती बृहतीमत्यरिच्यत। तस्यामेतानि  
द्वादशाक्षराण्यपच्छिद्यादधात्॥५८॥

ते बृहती एव भूत्वा। बृहतीमुप समश्रयताम्। सोऽब्रवीत्प्रजा-  
पतिः। छन्दांसि रथो मे भवत। युष्माभिरहमेतमध्वानमनु  
सञ्चराणीति। तस्य गायत्री च जगती च पक्षावभवताम्। उष्णिक्  
त्रिष्टुप् प्रष्ट्वौ। अनुष्टुप् पङ्क्तिश्च धुर्यौ। बृहत्येवोद्धिरभवत्। स  
एतं छन्दोरथमास्थाय। एतमध्वानमनु समचरत्। एतं ह वै  
छन्दोरथमास्थाय। एतमध्वानमनु सञ्चरति। येनैष एतत्सञ्चरति।  
य एवं विद्वान्सोमेन यजते। य उ चैनमेवं वेद॥५९॥

अभवन्वाव सा देवाक्षरा बृहत्यदधाद्वादशाक्षराण्यपच्छिद्यादधादास्थाय पद्व॥—————[१२]

अग्नेः कृत्तिका यत्पुण्यं देवस्य सवितुर्ब्रह्मवादिनः कत्युतमेव देवा वा आयुषः प्राणमिन्द्रो दधीचो  
देवासुराः स प्रजापतिः स संमुद्रो ये वै चत्वारस्तस्यावाचो द्वादश॥१२॥

अग्नेः कृत्तिका देवगृहा ऋतमेवर्ध्यामेव तिस्रः पराचीर्ये वै चत्वारो नवपञ्चाशत्॥५९॥

अग्नेः कृत्तिका य उ चैनमेवं वेद॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके पञ्चमः  
प्रपाठकः समाप्तः॥

## ॥ षष्ठमः प्रश्नः ॥

## ॥ तैत्तिरीयब्राह्मणे प्रथमाष्टके षष्ठः प्रपाठकः ॥

अनुमत्यै पुरोडाशमष्टाकपालं निर्वपति। ये प्रत्यञ्चः शम्याया  
अवशीयन्ते। तत्रैरुक्तेनैककपालम्। इयं वा अनुमतिः। इयं  
निर्ऋतिः। नैरुक्तेन पूर्वेण प्रचरति। पाप्मानमेव निर्ऋतिं पूर्वा  
निरवदयते। एककपालो भवति। एकधैव निर्ऋतिं निरवदयते।  
यदहुत्वा गार्हपत्य ईयुः॥१॥

रुद्रो भूत्वाऽग्निरनूत्थाय। अध्वर्युं च यजमानं च हन्यात्।  
वीहि स्वाहाऽऽहुतिं जुषाण इत्याह। आहुत्यैवेन१ शमयति।  
नार्तिमाच्छत्यध्वर्युर्न यजमानः। एकोल्मुकेन यन्ति। तद्धि  
निर्ऋत्यै भागधेयम्। इमान्दिशं यन्ति। एषा वै निर्ऋत्यै दिक्।  
स्वायामेव दिशि निर्ऋतिं निरवदयते॥२॥

स्वकृत इरिणे जुहोति प्रदरे वा। एतद्वै निर्ऋत्या  
आयतनम्। स्व एवायतने निर्ऋतिं निरवदयते। एष ते  
निर्ऋते भाग इत्याह। निर्दिशत्यैवेनाम्। भूते हविष्मत्यसीत्याह।  
भूतिमेवोपावर्तते। मुञ्चेमम१हंस इत्याह। अ१हंस एवेन१ मुञ्चति।  
अङ्गुष्ठाभ्यां जुहोति॥३॥

अन्त एव निर्ऋतिं निरवदयते। कृष्णं वासः कृष्णातृषं



दक्षिणा। एतद्वै निर्ऋत्यै रूपम्। रूपेणैव निर्ऋतिं निरवदयते।  
अप्रतीक्षमायन्ति। निर्ऋत्या अन्तरहित्यै। स्वाहा नमो य इदं  
चकारेति पुनरेत्य गार्हपत्ये जुहोति। आहुत्यैव नमस्यन्तो  
गार्हपत्यमुपावर्तन्ते। आनुमतेन प्रचरति। इयं वा अनुमतिः॥४॥

इयमेवास्मै राज्यमनु मन्यते। धेनुर्दक्षिणा। इमामेव धेनुं  
कुरुते। आदित्यं चरुं निर्वपति। उभर्याष्वेव प्रजास्वभिषिच्यते।  
दैवीषु च मानुषीषु च। वरो दक्षिणा। वरो हि राज्यं समृद्धौ।  
आग्नावैष्णवमेकादशकपालं निर्वपति। अग्निः सर्वा देवताः॥५॥

विष्णुर्यज्ञः। देवताश्चैव यज्ञं चाव रुन्धे। वामनो वही  
दक्षिणा। यद्वही। तेनाग्नेयः। यद्वामनः। तेन वैष्णवः समृद्धौ।  
अग्नीषोमीयमेकादशकपालं निर्वपति। अग्नीषोमाभ्यां वा इन्द्रो  
वृत्रमहन्निति। यदग्नीषोमीयमेकादशकपालं निर्वपति॥६॥

वार्त्रघ्नमेव विजित्यै। हिरण्यं दक्षिणा समृद्धौ। इन्द्रो वृत्रं  
हत्वा। देवताभिश्चेन्द्रियेण च व्यार्ध्यत। स एतमैन्द्राग्नमेकादश-  
कपालमपश्यत्। तन्निरवपत्। तेन वै स देवताश्चेन्द्रियं चावारुन्ध।  
यदैन्द्राग्नमेकादशकपालं निर्वपति। देवताश्चैव तेनैन्द्रियं च  
यजमानोऽव रुन्धे। ऋषभो वही दक्षिणा॥७॥

यद्वही। तेनाग्नेयः। यदृषभः। तेनैन्द्रः समृद्धौ। आग्नेयमष्टा-  
कपालं निर्वपति। ऐन्द्रं दधि। यदाग्नेयो भवति। अग्निर्वै यज्ञमुखम्।

य॒ज्ञमु॒खमे॒वर्द्धिं॑ पु॒रस्ता॑द्ध॒त्ते। यदै॒न्द्रं दधि॑॥८॥

इ॒न्द्रि॒यमे॒वाव॑ रु॒न्धे। ऋ॒षभो॑ व॒ही दक्षि॑णा। यद्व॒ही।  
तेना॑ग्ने॒यः। यदृ॑ष॒भः। तेनै॒न्द्रः समृ॑द्धौ। याव॑ती॒र्वे प्र॒जा  
ओष॑धीनाम॒हुताना॑माश्नन्। ताः परा॑ऽभवन्। आ॒ग्र॒यणं॑ भ॒वति॑  
हुता॒द्याय॑। यज॑मान॒स्याप॑राभावाय॥९॥

दे॒वा वा ओष॑धीष्वाजि॒मयुः॑। ता इ॒न्द्रा॒ग्नी उद॑जयताम्।  
तावे॒तमै॑न्द्रा॒ग्रं द्वा॑द॒शक॑पालं॒ निर॑वृणाताम्। यदै॑न्द्रा॒ग्नो भव॑त्यु॒ज्जित्यै॑।  
द्वा॑द॒शक॑पालो भवति। द्वा॑द॒श मा॑साः॒ संव॑त्स॒रः। सं॒व॒त्स॒रेणै॑वास्मा॒  
अन्न॑म॒व॑ रु॒न्धे। वै॒श्वदे॒वश्च॑रु॒र्भव॑ति। वै॒श्वदे॒वं वा अन्न॑म्। अन्न॑मे॒वास्मै॑  
स्व॒दय॑ति॥१०॥

प्र॒थ॒म॒जो व॒त्सो दक्षि॑णा॒ समृ॑द्धौ। सौ॒म्यः श्या॑मा॒कं च॒रुं  
निर्व॑पति। सोमो॒ वा अ॑कृष्ट॒पच्य॑स्य॒ राजा॑। अ॒कृष्ट॒पच्य॑मे॒वास्मै॑  
स्व॒दय॑ति। वा॒सो दक्षि॑णा। सौ॒म्यः हि दे॒वता॑या॒ वासः॑ समृ॑द्धौ।  
सर॑स्वत्यै च॒रुं निर्व॑पति। सर॑स्वते च॒रुम्। मि॒थुन॑मे॒वाव॑ रु॒न्धे।  
मि॒थुनो॑ गावो॒ दक्षि॑णा॒ समृ॑द्धौ। ए॒ति वा ए॒ष य॑ज्ञमु॒खादृ॒ध्याः।  
यो॑ऽग्नेर्दे॒वता॑या॒ एति॑। अ॒ष्टावे॒तानि॑ ह॒वीःषि॑ भवन्ति। अ॒ष्टाक्ष॑रा  
गा॒य॒त्री। गा॒य॒त्रो॑ऽग्निः। तेनै॒व य॑ज्ञमु॒खादृ॒ध्या अ॑ग्नेर्दे॒वता॑यै नैति॑॥११॥

ई॒युर्नि॑रव॒दय॑तेऽङ्गु॒ष्ठाभ्यां॑ जु॒होत्य॑नु॒मति॑र्दे॒वता॑ निर्व॑पति व॒ही दक्षि॑णा॒ यदै॒न्द्रं दध्य॑पराभावाय स्व॒दय॑ति गावो॒  
दक्षि॑णा॒ समृ॑द्धौ षट्॥

वैश्वदेवेन वै प्रजापतिः प्रजा असृजत। ताः सृष्टा न प्राजायन्त। सौऽग्निरकामयत। अहमिमाः प्रजनयेयमिति। स प्रजापतये शुचमदधात्। सौऽशोचत्प्रजामिच्छमानः। तस्माद्यं च प्रजा भुनक्ति यं च न। तावुभौ शोचतः प्रजामिच्छमानौ। तास्वग्निमप्यसृजत्। ता अग्निरध्यैत्॥१२॥

सोमो रेतोऽदधात्। सविता प्राजनयत्। सरस्वती वाचमदधात्। पूषाऽपोषयत्। ते वा एते त्रिः संवत्सरस्य प्रयुज्यन्ते। ये देवाः पुष्टिपतयः। संवत्सरो वै प्रजापतिः। संवत्सरेणैवास्मै प्रजाः प्राजनयत्। ताः प्रजा जाता मरुतोऽघ्नन्। अस्मानपि न प्रायुक्षतेति॥१३॥

स एतं प्रजापतिर्मरुतं सप्तकपालमपश्यत्। तन्निरवपत्। ततो वै प्रजाभ्योऽकल्पत। यन्मरुतो निरुप्यते। यज्ञस्य क्लृप्त्यै। प्रजानामघाताय। सप्तकपालो भवति। सप्तगणा वै मरुतः। गणश एवास्मै विशं कल्पयति। स प्रजापतिरशोचत्॥१४॥

याः पूर्वाः प्रजा असृक्षि। मरुतस्ता अवधिषुः। कथमपराः सृजेयेति। तस्य शुष्मं आण्डं भूतं निरवर्तत। तद्वदहरत्। तदपोषयत्। तत्प्राजायत। आण्डस्य वा एतद्रूपम्। यदामिक्षा। यद्व्यद्धरति॥१५॥

प्रजा एव तद्यजमानः पोषयति। वैश्वदेव्यामिक्षा भवति। वैश्वदेव्यो वै प्रजाः। प्रजा एवास्मै प्रजनयति। वाजिनमानयति।

प्रजास्वेव प्रजातासु रेतो दधाति। द्यावापृथिव्यं एकंकपालो  
भवति। प्रजा एव प्रजाता द्यावापृथिवीभ्यामुभयतः परि गृह्णाति।  
देवासुराः संयन्ता आसन्। सोऽग्निर्ब्रवीत्॥१६॥

मामग्रे यजत। मया मुखेनासुराञ्जेष्यथेति। मां द्वितीयमिति  
सोमोऽब्रवीत्। मया राज्ञा जेष्यथेति। मां तृतीयमिति सविता।  
मया प्रसूता जेष्यथेति। मां चतुर्थीमिति सरस्वती। इन्द्रियं वोऽहं  
धास्यामीति। मां पञ्चममिति पूषा। मया प्रतिष्ठया जेष्यथेति॥१७॥

तैऽग्निना मुखेनासुरानजयन्। सोमेन राज्ञा। सवित्रा  
प्रसूताः। सरस्वतीन्द्रियमदधात्। पूषा प्रतिष्ठाऽऽसीत्। ततो  
वै देवा व्यजयन्त। यदेतानि हवींषि निरूप्यन्ते विजित्यै।  
नोत्तरवेदिमुपवपति। पशवो वा उत्तरवेदिः। अजाता इव ह्येतरहिं  
पशवः॥१८॥

ऐदित्यंशोचद्बुद्धरंत्यब्रवीत्प्रतिष्ठया जेष्यथेत्येतरहिं पशवः॥ [२]

त्रिवृद्धरहिर्भवति। माता पिता पुत्रः। तदेव तन्मिथुनम्। उल्बं  
गर्भो जरायु। तदेव तन्मिथुनम्। त्रेधा बरुहिः सन्नद्धं भवति। त्रयं  
इमे लोकाः। एष्वेव लोकेषु प्रति तिष्ठति। एकधा पुनः सन्नद्धं  
भवति। एकं इव ह्ययं लोकः॥१९॥

अस्मिन्नेव तेन लोके प्रति तिष्ठति। प्रसुवो भवन्ति।  
प्रथमजामेव पुष्टिमव रुन्धे। प्रथमजो वत्सो दक्षिणा समृद्धौ।

पृषदाज्यं गृह्णाति। पशवो वै पृषदाज्यम्। पशून्नेवाव रुन्धे।  
पञ्चगृहीतं भवति। पाङ्गा हि पशवः। बहुरूपं भवति॥२०॥

बहुरूपा हि पशवः समृद्धौ। अग्निं मन्थन्ति। अग्निमुखा वै  
प्रजापतिः प्रजा असृजत। यदग्निं मन्थन्ति। अग्निमुखा एव तत्प्रजा  
यजमानः सृजते। नव प्रयाजा इज्यन्ते। नवानूयाजाः। अष्टौ  
हवींषि। द्वावाघारौ। द्वावाज्यभागौ॥२१॥

त्रिंशत्सम्पद्यन्ते। त्रिंशदक्षरा विराट्। अन्नं विराट्।  
विराजैवान्नाद्यमव रुन्धे। यजमानो वा एकंकपालः। तेज  
आज्यम्। यदेकंकपाल आज्यमानयति। यजमानमेव तेजसा  
समर्धयति। यजमानो वा एकंकपालः। पशव आज्यम्॥२२॥

यदेकंकपाल आज्यमानयति। यजमानमेव पशुभिः  
समर्धयति। यदल्पमानयेत्। अल्पा एनं पशवो भुञ्जन्त  
उपतिष्ठेरन्। यद्वह्मानयेत्। बहव एनं पशवोऽभुञ्जन्त उपतिष्ठेरन्।  
बह्वानीयाविः पृष्ठं कुर्यात्। बहव एवैनं पशवो भुञ्जन्त उपतिष्ठन्ते।  
यजमानो वा एकंकपालः। यदेकंकपालस्यावद्येत्॥२३॥

यजमानस्यावद्येत्। उद्धा माद्येद्यजमानः। प्र वा मीयेत।  
सकृदेव होतव्यः। सकृदिव हि सुवर्गो लोकः। हुत्वाऽभि जुहोति।  
यजमानमेव सुवर्गं लोकं गमयित्वा। तेजसा समर्धयति।  
यजमानो वा एकंकपालः। सुवर्गो लोक आहवनीयः॥२४॥

यदेकंकपालमाहवनीये जुहोति। यजमानमेव सुवर्गं लोकं  
गमयति। यद्धस्तेन जुहुयात्। सुवर्गाल्लोकाद्यजमानमवविध्येत्।  
स्रुचा जुहोति। सुवर्गस्य लोकस्य समष्ट्यै। यत्प्राङ्घेत।  
देवलोकमभिजयेत्। यदक्षिणा पितृलोकम्। यत्प्रत्यक्॥२५॥

रक्षांसि यज्ञं हन्युः। यदुदङ्घ्रिः। मनुष्यलोकमभिजयेत्।  
प्रतिष्ठितो होतव्यः। एकंकपालं वै प्रतितिष्ठन्तं द्यावापृथिवी अनु  
प्रति तिष्ठतः। द्यावापृथिवी ऋतवः। ऋतून् यज्ञः। यज्ञं यजमानः।  
यजमानं प्रजाः। तस्मात्प्रतिष्ठितो होतव्यः॥२६॥

वाजिनो यजति। अग्निर्वायुः सूर्यः। ते वै वाजिनः। तानेव  
तद्यजति। अथो खल्वाहुः। छन्दांसि वै वाजिन इति। तान्येव  
तद्यजति। ऋक्सामे वा इन्द्रस्य हरी सोमपानौ। तयोः परिधयं  
आधानम्। वाजिनं भागधेयम्॥२७॥

यदप्रहृत्य परिधीं जुहुयात्। अन्तराधानाभ्यां घासं प्रयच्छेत्।  
प्रहृत्य परिधीं जुहोति। निराधानाभ्यामेव घासं प्रयच्छति। बर्हिषि  
विषिश्चन्वाजिनमा नयति। प्रजा वै बर्हिः। रेतो वाजिनम्।  
प्रजास्वेव रेतो दधाति। समुपहृत्य भक्षयन्ति। एतत्सोमपीथा ह्येते।  
अथो आत्मन्नेव रेतो दधते। यजमान उत्तमो भक्षयति। पशवो वै  
वाजिनम्। यजमान एव पशून्प्रतिष्ठापयन्ति॥२८॥

लोको बहुरूपं भवत्याज्यभागौ पशव आज्यमवघेदाहवनीयः प्रत्यक्तस्मात्प्रतिष्ठितो होतव्यो भागधेयमेते

चत्वारिं च॥

[३]

प्रजापतिः सविता भूत्वा प्रजा असृजत। ता एनमत्यमन्यन्त।  
ता अस्मादपाक्रामन्। ता वरुणो भूत्वा प्रजा वरुणेनाग्राहयत्।  
ताः प्रजा वरुणगृहीताः। प्रजापतिं पुनरुपाधावन्नाथमिच्छमानाः।  
स एतान्प्रजापतिर्वरुणप्रघासानपश्यत्। तां निरवपत्। तैर्वै स प्रजा  
वरुणपाशादमुश्चत्। यद्वरुणप्रघासा निरुप्यन्ते॥२९॥

प्रजानामवरुणग्राहाय। तासां दक्षिणो बाहुर्यक्र आसीत्।  
सव्यः प्रसृतः। स एतां द्वितीयां दक्षिणतो वेदिमुदहन्। ततो  
वै स प्रजानां दक्षिणं बाहुं प्रासारयत्। यद्वितीयां दक्षिणतो  
वेदिमुद्धन्ति। प्रजानामेव तद्यजमानो दक्षिणं बाहुं प्रसारयति।  
तस्माच्चातुर्मास्ययाज्यमुष्मिल्लोक उभयाबाहुः। यज्ञाभिजितः  
ह्यस्य। पृथमात्राद्वेदी असम्भिन्ने भवतः॥३०॥

तस्मात्पृथमात्रं व्य९सौ। उत्तरस्यां वेद्यामुत्तरवेदिमुप वपति।  
पशवो वा उत्तरवेदिः। पशून्वेवाव रुन्धे। अथौ यज्ञपरुषोऽनन्तरित्यै।  
एतद्वाह्यणान्येव पञ्च हवी९षि। अथैष ऐन्द्राग्नो भवति। प्राणापानौ  
वा एतौ देवानाम्। यदिन्द्राग्नी। यदैन्द्राग्नो भवति॥३१॥

प्राणापानावेवाव रुन्धे। ओजो बलं वा एतौ देवानाम्।  
यदिन्द्राग्नी। यदैन्द्राग्नो भवति। ओजो बलमेवाव रुन्धे।  
मारुत्यामिक्षा भवति। वारुण्यामिक्षा। मेषी च मेषश्च

भवतः। मिथुना एव प्रजा वरुणपाशान्मुञ्चति। लोमशौ  
भवतो मेध्यत्वाय॥ ३२॥

शमीपर्णान्युप वपति। घासमेवाभ्यामपि यच्छति।  
प्रजापतिमन्नाद्यं नोपांनमत्। स एतेन शतेध्मेन हविषा-  
ऽन्नाद्यमवारुन्ध। यत्परः शतानि शमीपर्णानि भवन्ति।  
अन्नाद्यस्यावरुद्धौ। सौम्यानि वै कुरीराणि। सौम्या खलु  
वा आहुतिर्दिवो वृष्टिं च्यावयति। यत्कुरीराणि भवन्ति।  
सौम्ययैवाहुत्या दिवो वृष्टिमव रुन्धे। काय एकंकपालो भवति।  
प्रजानां कन्त्वायं। प्रतिपूरुषं करम्भपात्राणि भवन्ति। जाता एव  
प्रजा वरुणपाशान्मुञ्चति। एकमतिरिक्तम्। जनिष्यमाणा एव प्रजा  
वरुणपाशान्मुञ्चति॥ ३३॥

निरूप्यन्तं भवतो भवति मेध्यत्वाय रुन्धे षट्॥ [४]

उत्तरस्यां वेद्यामन्यानि हवींषि सादयति। दक्षिणायां  
मारुतीम्। अपधुरमेवैनां युनक्ति। अथो ओजं एवासांमव हरति।  
तस्माद्ब्रह्मणश्च क्षत्राच्च विशोऽन्यतोऽपक्रमिणीः। मारुत्या पूर्वया  
प्रचरति। अनृतमेवाव यजते। वारुण्योत्तरया। अन्तत एव  
वरुणमव यजते। यदेवाध्वर्युः करोति॥ ३४॥

तत्प्रतिप्रस्थाता करोति। तस्माद्यच्छेयान्करोति। तत्पार्षी-  
यान्करोति। पर्त्नीं वाचयति। मेध्यामेवैनां करोति। अथो तपं  
एवैनामुप नयति। यज्ञारं सन्तन्न प्रब्रूयात्। प्रियं ज्ञातिं



रुन्ध्यात्। असौ मे जार इति निर्दिशेत्। निर्दिश्यैवैनं वरुणपाशेन  
ग्राहयति॥ ३५॥

प्रघास्यान् हवामह इति पत्नीमुदानयति। अहृतैवैनान्। यत्पत्नीं  
पुरोनुवाक्यामनुब्रूयात्। निर्वीर्यो यजमानः स्यात्। यजमानो-  
ऽन्वाह। आत्मन्नेव वीर्यं धत्ते। उभौ याज्याः सवीर्यत्वाय। यद्भामे  
यदरण्य इत्याह। यथोदितमेव वरुणमव यजते। यजमानदेवत्यो  
वा आहवनीयः॥ ३६॥

भ्रातृव्यदेवत्यो दक्षिणः। यदाहवनीये जुहुयात्। यजमानं  
वरुणपाशेन ग्राहयेत्। दक्षिणेऽग्नौ जुहोति। भ्रातृव्यमेव वरुणपाशेन  
ग्राहयति। शूर्पेण जुहोति। अन्यमेव वरुणमव यजते। शीर्षन्नधि  
निधाय जुहोति। शीर्षत एव वरुणमव यजते। प्रत्यङ्घ्रिं  
जुहोति॥ ३७॥

प्रत्यङ्घ्रिं वरुणपाशान्निर्मुच्यते। अक्रन्कर्म कर्मकृत इत्याह।  
देवाऽनृणं निरवदाय। अनृणा गृहानुप प्रेतेति वावैतदाह।  
वरुणगृहीतं वा एतद्यज्ञस्य। यद्यजुषा गृहीतस्यातिरिच्यते। तुषाश्च  
निष्कासश्च। तुषैश्च निष्कासेन चावभृथमवैति। वरुणगृहीतेनैव  
वरुणमवयजते। अपोऽवभृथमवैति॥ ३८॥

अप्सु वै वरुणः। साक्षादेव वरुणमवयजते। प्रतियुतो  
वरुणस्य पाश इत्याह। वरुणपाशादेव निर्मुच्यते। अप्रतीक्षमा

यन्ति। वरुणस्यान्तरहित्यै। एधोऽस्येधिषीमहीत्याह। समिधैवाग्निं  
नमस्यन्तं उपायन्ति। तेजोऽसि तेजो मयि धेहीत्याह। तेजं  
एवाऽऽत्मन्धत्ते॥ ३९॥

करोति ग्राहयत्याहवनीयस्तिष्ठ जुहोत्यपोऽवभृथमवैति धत्ते॥ [५]

देवासुराः संयत्ता आसन्। सोऽग्निरब्रवीत्। ममेयमनीकवती  
तनूः। तां प्रीणीत। अथासुरानभि भविष्यथेति। ते देवा अग्नये-  
ऽनीकवते पुरोडाशमष्टाकपालं निर्वपन्। सोऽग्निरनीकवान्ध्वेन  
भागधेयेन प्रीतः। चतुर्धाऽनीकान्यजनयत। ततो देवा अभवन्।  
पराऽसुराः॥ ४०॥

यदग्नयेऽनीकवते पुरोडाशमष्टाकपालं निर्वपति। अग्निमेवा-  
नीकवन्तः स्वैनं भागधेयेन प्रीणाति। सोऽग्निरनीकवान्ध्वेन  
भागधेयेन प्रीतः। चतुर्धाऽनीकानि जनयते। असौ वा आदित्यो-  
ऽग्निरनीकवान्। तस्य रश्मयोऽनीकानि। साकं सूर्यणोद्यता  
निर्वपति। साक्षादेवास्मा अनीकानि जनयति। तेऽसुराः पराजिता  
यन्तः। द्यावापृथिवी उपाश्रयन्॥ ४१॥

ते देवा मरुद्भ्यः सान्तपनेभ्यश्चरुं निर्वपन्। तान्द्यावापृथिवी-  
भ्यामेवोभयतः समतपन्। यन्मरुद्भ्यः सान्तपनेभ्यश्चरुं निर्वपति।  
द्यावापृथिवीभ्यामेव तदुभयतो यजमानो भ्रातृव्यान्ध्वसन्तपति।  
मध्यन्दिने निर्वपति। तर्हि हि तेक्षिणष्ठं तपति। चरुर्भवति। सर्वतं

ए॒वैनान्त्सन्त॑पति॒ । ते दे॒वाः श्वो॑विज॒यिन्ः सन्तः॑ । सर्वा॑सां दु॒ग्धे  
गृ॒हमे॒धीयं॑ च॒रुं निर॑वपन् ॥ ४२ ॥

आशि॑ता ए॒वाद्योप॑वसाम॒ । कस्य॑ वाऽहे॒दम् । कस्य॑ वा श्वो  
भ॑वितेति॒ । स श्रु॑तोऽभवत् । तस्याहु॑तस्य॒ नाश्नन् । न हि दे॒वा  
अहु॑तस्याश्नन्ति॒ । तैऽब्रु॑वन् । कस्मा॑ इ॒मं हो॑ष्याम॒ इति॑ । म॒रुद्ध्यो॑  
गृ॒हमे॒धिभ्य॑ इत्य॑ब्रुवन् । तं म॒रुद्ध्यो॑ गृ॒हमे॒धिभ्यो॑ऽजुहवुः ॥ ४३ ॥

ततो॑ दे॒वा अभ॑वन् । पराऽसु॑राः । यस्यै॒वं वि॒दुषो॑ म॒रुद्ध्यो॑  
गृ॒हमे॒धिभ्यो॑ गृ॒हे जुह॑ति । भव॑त्यात्मना॒ । परा॑ऽस्य॒ भ्रातृ॑व्यो भवति ।  
यद्वै य॒ज्ञस्य॑ पा॒कत्रा॑ क्रि॒यते॑ । प॒शव्यं॑ तत् । पा॒कत्रा॑ वा ए॒तत्क्रि॑यते ।  
यन्ने॒ध्माब॑र॒हिर्भव॑ति । न सा॑मि॒धेनी॑र॒न्वाह॑ ॥ ४४ ॥

न प्र॑या॒जा इ॒ज्यन्ते॑ । नानू॑या॒जाः । य ए॒वं वेद॑ । प॒शुमान्भ॑वति ।  
आज्य॑भागौ यजति । य॒ज्ञस्यै॒व चक्षु॑षी॒ नान्तर॑ेति । म॒रुतो॑ गृ॒हमे॒धि॒नो  
यज॑ति । भा॒गधे॒येनै॒वैनान्त्सम॑र्धयति । अ॒ग्नि॒ऽस्वि॑ष्ट॒कृतं॑ यजति॒ प्रति॑-  
ष्ठित्यै॒ । इडा॑न्तो भवति । प॒शवो॑ वा इडा॑ । प॒शुष्वे॒वोपरि॑ष्ठात्प्रति॑  
तिष्ठति ॥ ४५ ॥

असु॑रा अश्रयन्गृहमेधीयं च॒रुं निर॑वपन्नजुहवुरन्वाहेडा॑न्तो भवति द्वे चं ॥ [६]

यत्पत्नी॑ गृ॒हमे॒धीय॑स्याश्जीयात् । गृ॒हमे॒ध्यै॒व स्या॑त् । वि त्व॑स्य  
य॒ज्ञं ऋ॑ध्येत । यन्नाश्जीयात् । अ॒गृ॒हमे॒धी स्या॑त् । नास्य॑ य॒ज्ञो  
व्य॑द्धेत । प्रति॑वेशं पचेयुः । तस्या॑श्जीयात् । गृ॒हमे॒ध्यै॒व भ॑वति ।

नास्यं यज्ञो व्यृद्धते॥४६॥

ते देवा गृहमेधीयेनेष्ट्वा। आशिंता अभवन्। आञ्जताभ्यञ्जता।  
अनु वत्सान् वासयन्। तेभ्योऽसुराः क्षुधं प्राहिण्वन्। सा देवेषु  
लोकमवित्वा। असुरान्पुनरगच्छत्। गृहमेधीयेनेष्ट्वा। आशिंता  
भवन्ति। आञ्जतेऽभ्यञ्जते॥४७॥

अनु वत्सान् वासयन्ति। भ्रातृव्यायैव तद्यजमानः क्षुधं  
प्राहिणोति। ते देवा गृहमेधीयेनेष्ट्वा। इन्द्राय निष्कासं न्यदधुः।  
अस्मानेव श्व इन्द्रो निहितभाग उपावर्तितेति। तानिन्द्रो निहितभाग  
उपावर्तत। गृहमेधीयेनेष्ट्वा। इन्द्राय निष्कासं निदध्यात्। इन्द्र  
एवैनं निहितभाग उपावर्तते। गार्हपत्ये जुहोति॥४८॥

भागधेयेनैवेन९ समर्धयति। ऋषभमाह्वयति। वषट्कार एवास्य  
सः। अथो इन्द्रियमेव तद्वीर्यं यजमानो भ्रातृव्यस्य वृद्धे। इन्द्रो  
वृत्र९ हत्वा। परां परावर्तमगच्छत्। अपाराधमिति मन्यमानः।  
सोऽब्रवीत्। क इदं वेदिष्यतीति। तेऽब्रुवन्मरुतो वरं वृणामहे॥४९॥

अथ वयं वेदाम। अस्मभ्यमेव प्रथम९ हविर्निरुप्याता इति।  
त एनमर्ध्यक्रीडन्। तत्क्रीडिनां क्रीडित्वम्। यन्मरुद्भ्यः क्रीडिभ्यः  
प्रथम९ हविर्निरुप्यते विजित्यै। साक९ सूर्येणोद्यता निर्वपति।  
एतस्मिन्वै लोक इन्द्रो वृत्रमहन्त्समृद्धौ। एतद्वाह्मणान्येव पञ्च  
हवी९षि। एतद्वाह्मण ऐन्द्राग्रः। अथैष ऐन्द्रश्चरुर्भवति॥५०॥

उद्धारं वा एतमिन्द्र उदहरत। वृत्रं हत्वा। अन्यासु  
देवतास्वधि। यदेष ऐन्द्रश्चरुर्भवति। उद्धारमेव तं यजमान उद्धरते।  
अन्यासु प्रजास्वधि। वैश्वकर्मण एकैकपालो भवति। विश्वान्येव  
तेन कर्माणि यजमानोऽव रुन्धे॥५१॥

ऋद्धतेऽन्यञ्जते जुहोति वृणामहे भवत्यष्टौ च॥ [७]

वैश्वदेवेन वै प्रजापतिः प्रजा असृजत। ता वरुणप्रघासैर्वरुण-  
पाशादमुञ्चत्। साकमेधैः प्रत्यस्थापयत्। त्र्यम्बकै रुद्रं निरवादयत्।  
पितृयज्ञेन सुवर्गं लोकमगमयत्। यद्वैश्वदेवेन यजते। प्रजा एव  
तद्यजमानः सृजते। ता वरुणप्रघासैर्वरुणपाशान्मुञ्चति। साकमेधैः  
प्रतिष्ठापयति। त्र्यम्बकै रुद्रं निरवादयते॥५२॥

पितृयज्ञेन सुवर्गं लोकं गमयति। दक्षिणतः प्राचीनावीती  
निर्वपति। दक्षिणावृद्धि पितृणाम्। अनादृत्य तत्। उत्तरत एवोपवीय  
निर्वपेत्। उभये हि देवाश्च पितरश्चेज्यन्ते। अथो यदेव दक्षिणार्धेऽधि-  
श्रयति। तेन दक्षिणावृत्। सोमाय पितृमते पुरोडाशः षट्कपालं  
निर्वपति। संवत्सरो वै सोमः पितृमान्॥५३॥

संवत्सरमेव प्रीणाति। पितृभ्यो बर्हिषद्भ्यो धानाः। मासा वै  
पितरो बर्हिषदः। मासानेव प्रीणाति। यस्मिन्वा ऋतौ पुरुषः  
प्रमीयते। सोऽस्यामुष्मिल्लोके भवति। बहुरूपा धाना भवन्ति।  
अहोरात्राणामभिजित्यै। पितृभ्योऽग्निष्वात्तेभ्यो मन्थम्। अर्धमासा

वै पितरोऽग्निष्वात्ताः॥५४॥

अ॒र्धमा॒साने॒व प्री॑णाति। अ॒भिवा॒न्या॑यै दु॒ग्धे भ॑वति। सा हि  
पि॒तृदे॒वत्यं॑ दु॒हे। यत्पू॑र्णम्। तन्म॑नु॒ष्या॑णाम्। उ॒पर्य॑र्धो दे॒वाना॑म्।  
अ॒र्धः पि॑तृणाम्। अ॒र्ध उप॑मन्थति। अ॒र्धो हि पि॑तृणाम्।  
एक॑योपमन्थति॥५५॥

एका हि पि॑तृणाम्। द॒क्षिणो॑पमन्थति। द॒क्षिणा॑वृद्धि पि॑तृणाम्।  
अना॑र॒भ्योप॑मन्थति। तद्धि पि॑तृ॒न्वाच्छ॑ति। इ॒मान्दि॒शं वेदि॑मुद्ध॒न्ति।  
उ॒भये॑ हि दे॒वाश्च पि॑तर॒श्चेज्य॑न्ते। चतुः॑ स्र॒क्तिर्भव॑ति। सर्वा॑ ह्यनु॒  
दि॒शः पि॑तरः। अखा॑ता भवति॥५६॥

खा॒ता हि दे॒वाना॑म्। म॒ध्यतो॑ऽग्निराधी॑यते। अ॒न्ततो॑ हि  
दे॒वाना॑माधी॑यते। वर्षी॑यानिध्म इ॒ध्माद्भव॑ति व्यावृ॑त्त्यै। परि॑श्रयति।  
अ॒न्तर्हि॑तो हि पि॑तृलो॒को म॑नु॒ष्यलो॒कात्। यत्प॑रुषि दि॒नम्।  
तद्दे॒वाना॑म्। यद॑न्तरा। तन्म॑नु॒ष्या॑णाम्॥५७॥

यथ्स॑मूलम्। तत्पि॑तृणाम्। स॒मूलं ब॑रुहि॒र्भव॑ति व्यावृ॑त्त्यै।  
द॒क्षिणा॑ स्तृणाति। द॒क्षिणा॑वृद्धि पि॑तृणाम्। त्रिः पर्य॑ति। तृती॑ये  
वा इ॒तो लो॒के पि॑तरः। ताने॒व प्री॑णाति। त्रिः पुनः॑ पर्य॑ति।  
षट्थ॑सम्पद्यन्ते॥५८॥

षड्वा ऋ॒तवः॑। ऋ॒तूने॒व प्री॑णाति। यत्प्र॑स्तरं यजु॑षा गृह्णी॒यात्।  
प्र॒मायु॑को यज॑मानः स्यात्। यन्न गृह्णी॒यात्। अ॒नाय॑तनः

स्यात्। तूष्णीमेव न्यस्येत्। न प्रमायुको भवति। नानायतनः।  
यत्रीन्परिधीन्परिदध्यात्॥५९॥

मृत्युना यजमानं परिगृहीयात्। यत्र परिदध्यात्। रक्षांसि  
यज्ञं हन्युः। द्वौ परिधी परिदधाति। रक्षसामपहत्यै। अथो  
मृत्योरेव यजमानमुत्सृजति। यत्रीणि त्रीणि हवींष्युदाहरैयुः।  
त्रयस्त्रय एषां साकं प्रमीयेरन्। एकैकमनूचीनान्युदाहरन्ति।  
एकैक एवैषामन्वञ्चः प्रमीयते। कशिपुं कशिपव्याय।  
उपबर्हणमुपबर्हण्याय। आज्ञनमाञ्जन्याय। अभ्यञ्जनमभ्यञ्जन्याय।  
यथाभागमेवैनान्प्रीणाति॥६०॥

निरवदयते पितृमानंशिष्यात्ता एकयोपं मन्थत्यखाता भवति मनुष्याणां पद्यन्ते परिदध्यान्मीयते पञ्च च॥[८]

अग्नये देवेभ्यः पितृभ्यः समिध्यमानायानुं ब्रूहीत्याह।  
उभये हि देवाश्च पितरश्चेज्यन्ते। एकामन्वाह। एका हि  
पितृणाम्। त्रिरन्वाह। त्रिर्हि देवानाम्। आघारावाघारयति।  
यज्ञपरुषोरनन्तरित्यै। नार्षेयं वृणीते। न होतांरम्॥६१॥

यदार्षेयं वृणीत। यद्धोतांरम्। प्रमायुको यजमानः स्यात्।  
प्रमायुको होता। तस्मान्न वृणीते। यजमानस्य होतुर्गोपीथाय।  
अपं बर्हिषः प्रयाजान् यजति। प्रजा वै बर्हिः। प्रजा एव  
मृत्योरुत्सृजति। आज्यभागौ यजति॥६२॥

यज्ञस्यैव चक्षुषी नान्तरैति। प्राचीनावीती सोमं यजति।  
पितृदेवत्यां हि। एषाऽऽहुतिः। पञ्चकृत्वोऽर्वा द्यति। पञ्च हैता

देवताः। द्वे पुरोऽनुवाक्ये। याज्यां देवतां वषट्कारः। ता एव प्रीणाति। सन्ततमव द्यति॥६३॥

ऋतूनां सन्तत्यै। प्रैवैभ्यः पूर्वया पुरोऽनुवाक्ययाऽऽह। प्रणयति द्वितीयया। गमयति याज्यया। तृतीये वा इतो लोके पितरः। अहं एवैनान्पूर्वया पुरोऽनुवाक्ययाऽऽत्यानयति। रात्रियै द्वितीयया। ऐवनान् याज्यया गमयति। दक्षिणतोऽवदाय। उदङ्मुक्तिं क्रामति व्यावृत्त्यै॥६४॥

आ स्वधेत्याश्रावयति। अस्तु स्वधेति प्रत्याश्रावयति। स्वधानम् इति वषट्करोति। स्वधाकारो हि पितॄणाम्। सोममग्रे यजति। सोमप्रयाजा हि पितरः। सोमं पितृमन्तं यजति। संवत्सरो वै सोमः पितृमान्। संवत्सरमेव तद्यजति। पितृन्बर्हिषदो यजति॥६५॥

ये वै यज्वानः। ते पितरो बर्हिषदः। तानेव तद्यजति। पितृन्अग्निष्वात्तान् यजति। ये वा अयज्वानो गृहमेधिनः। ते पितरोऽग्निष्वात्ताः। तानेव तद्यजति। अग्निं कव्यवाहनं यजति। य एव पितॄणामग्निः। तमेव तद्यजति॥६६॥

अथो यथाऽग्निः स्विष्टकृतं यजति। तादृगेव तत्। एतत्तै तत् ये च त्वामन्विति तिसृषु स्रक्तीषु निदधाति। तस्मादा तृतीयात्पुरुषान्नाम न गृह्णन्ति। एतावन्तो हीज्यन्ते। अत्र पितरो यथाभागं मन्दध्वमित्याह। ह्रीका हि पितरः। उदञ्चो निष्क्रामन्ति।



ए॒षा वै म॑नु॒ष्याणां॑ दिक्। स्वामे॒व तदि॑श॒मनु॑ निष्क्राम॑न्ति॥६७॥

आ॒ह॒व॒नीय॑मु॒प॑तिष्ठन्ते। न्ये॒वास॑मै॒ तद्ध॑वते। यथ्स॒त्याह॑व॒नीये॑।  
अथा॒न्यत्र॑ चर॑न्ति। आ॒त॒मि॒तो॒रु॒प॑तिष्ठन्ते। अ॒ग्नि॒मे॒वो॒प॑द्र॒ष्टारं॑ कृ॒त्वा।  
पि॒तृ॒न्नि॒र॒व॑दयन्ते। अ॒न्तं वा ए॒ते प्रा॑णानां॑ गच्छ॑न्ति। य आ॒त॒मि॒तो॒रु॒प॑  
तिष्ठ॑न्ते। सु॒स॒न्द॒शं॑ त्वा व॒यमि॒त्याह॑॥६८॥

प्रा॒णो वै सु॑स॒न्द॒क्। प्रा॒णमे॒वाऽऽ॒त्म॒न्द॑धते। योजा॒ न्वि॒न्द्र  
ते॒ हरी॑ इत्या॒ह। प्रा॒णमे॒व पु॑नर॒यु॒क्त। अ॒क्ष॒न्न॒मी॒म॒द॒न्त॒ ही॒ति॒  
गा॒र्ह॒प॒त्य॑मु॒प॑तिष्ठन्ते। अ॒क्ष॒न्न॒मी॒म॒द॒न्ताथ॑ त्वो॒प॑तिष्ठाम॒ह॒ इति॑  
वा॒वै॒तदा॑ह। अ॒मी॒म॒द॒न्त॒ पि॒तरः॑ सो॒म्या इत्य॑भि प्रप॑द्यन्ते।  
अ॒मी॒म॒द॒न्त॒ पि॒तरो॑ऽथ॒ त्वाऽभि॑ प्रप॑द्याम॒ह॒ इति॑ वा॒वै॒तदा॑ह। अ॒पः  
परि॑षिञ्चति। मा॒र्ज॒य॒त्ये॒वैनान्॑॥६९॥

अथो॑ तृ॒प्य॑त्ये॒व। तृ॒प्य॑ति प्र॒जया॑ प॒शुभिः॑। य ए॒वं  
वेद॑। अ॒पं ब॑र्हिषा॒वनू॒याजौ॑ य॒जति॑। प्र॒जा वै ब॑र्हिः। प्र॒जा  
ए॒व मृ॒त्यो॒रु॒थ्सृ॑जति। च॒तुरः॑ प्रया॒जान्॑ य॒जति॑। द्वा॒व॒नू॒याजौ॑।  
षट्थ॑सम्प॑द्यन्ते। षड्वा ऋ॒तवः॑। ऋ॒तू॒ने॒व प्री॑णाति। न प॒त्यन्वा॑स्ते। न  
संया॑जयन्ति। यत्प॒त्यन्वा॑सी॒ता। यथ्सं॑या॒जये॑युः। प्र॒मायु॑का स्यात्।  
तस्मा॑न्ना॒न्वा॑स्ते। न संया॑जयन्ति। प॒त्न्यै गो॑पी॒थाय॑॥७०॥

होता॑र॒माज्य॑भागौ यजति॒ सन्त॑त॒मव॑द्यति॒ व्यावृ॑त्यै ब॒र्हिष॑दौ यजति॒ तमे॒व तद्य॑ज॒त्यनु॑ निष्क्राम॑न्त्याहै॒नानृ॑तवो

नवं च॥

[९]

प्रति॒पूरुष॑मेक॑कपालां॒ निर्व॑पति। जा॒ता ए॒व प्र॒जा  
 रु॒द्रान्नि॑रव॑दयते। एक॑मति॑रिक्तम्। ज॒निष्य॑माणा ए॒व प्र॒जा  
 रु॒द्रान्नि॑रव॑दयते। एक॑कपाला भवन्ति। एक॑धैव रु॒द्रं नि॑रव॑दयते।  
 नाभि॑घारयति। यद॑भिघा॒रये॑त्। अ॒न्त॒र॒व॒चा॒रिण॑ꣳ रु॒द्रं कु॑र्यात्।  
 ए॒को॒ल्मु॒केन॑ यन्ति॥ ७१॥

तद्धि रु॒द्रस्य॑ भाग॒धेयम्॑। इ॒मान्दि॑शं यन्ति। ए॒षा वै रु॒द्रस्य॑  
 दिक्। स्वा॒या॒मे॒व दि॑शि रु॒द्रं नि॑रव॑दयते। रु॒द्रो वा अ॑प॒शुका॑या  
 आहु॑त्यै नातिष्ठत। अ॒सौ ते॑ प॒शुरि॑ति॒ निर्दि॑शेद्यं द्वि॒ष्यात्। यमे॒व  
 द्वेष्टि॑। तम॑स्मै प॒शुं निर्दि॑शति। यदि॒ न द्वि॒ष्यात्। आ॒खु॒स्ते प॒शुरि॑तिं  
 ब्रू॒यात्॥ ७२॥

न ग्रा॒म्यान्प॒शून् हि॑नस्ति। ना॒र॒ण्यान्। च॒तुष्प॒थे जु॑होति। ए॒ष  
 वा अ॑ग्नी॒नां प॒ङ्क्ति॑शो॒ नाम॑। अ॒ग्नि॒व॒त्ये॒व जु॑होति। म॒ध्य॒मेन॑ प॒र्णेन॑  
 जु॑होति। सु॒ग॒र्घ्ये॒षा। अथो॒ खलु॑। अ॒न्त॒मे॒नै॒व हो॑त॒व्यम्॑। अ॒न्त॒त ए॒व  
 रु॒द्रं नि॑रव॑दयते॥ ७३॥

ए॒ष ते॑ रु॒द्र भा॒गः स॒ह स्व॒स्त्राऽम्बि॑क॒येत्या॑ह। श॒र॒द्वा  
 अ॒स्याम्बि॑का॒ स्वसा॑। तया॒ वा ए॒ष हि॑नस्ति। यꣳ हि॑नस्ति।  
 तयै॒वैनꣳ स॒ह श॑मयति। भे॒ष॒ज॒ङ्गव॑ इत्या॑ह। याव॑न्त ए॒व ग्रा॒म्याः  
 प॒शवः॑। तेभ्यो॑ भे॒ष॒जं क॑रोति। अवा॑म्ब रु॒द्रम॑दिम॒हीत्या॑ह।  
 आ॒मे॒वैता॑मा शा॑स्ते॥ ७४॥

त्र्यम्बकं यजामह इत्याह। मृत्योर्मुक्षीय माऽमृतादिति  
 वावैतदाह। उत्किरन्ति। भगस्य लीप्सन्ते। मूतेकृत्वाऽऽसंजन्ति।  
 यथा जनं यतेऽवसं करोति। तादृगेव तत्। एष ते रुद्र  
 भाग इत्याह निरवेत्यै। अप्रतीक्षमा यन्ति। अपः परिषिञ्चति।  
 रुद्रस्यान्तरहित्यै। प्र वा एतेऽस्माल्लोकाच्च्यवन्ते। ये त्र्यम्बकैश्चरन्ति।  
 आदित्यं चरुं पुनरेत्य निर्वपति। इयं वा अदितिः। अस्यामेव  
 प्रति तिष्ठन्ति॥ ७५॥

यन्ति ब्रूयान्निरवन्दयते शास्ते सिञ्चति षट्॥ [१०]

अनुमत्यै वैश्वदेवेन ताः सृष्टास्त्रिवृत्प्रजापतिः सवितोत्तरस्यान्देवासुराः सौऽग्निर्यत्पत्नी वैश्वदेवेन ता  
 वरुणप्रघासैरग्नये देवेभ्यः प्रतिपूरुषं दश॥ १०॥

अनुमत्यै प्रथमजो बृधसो बहुरूपा हि पशवस्तस्मात्पृथमात्रं यदग्नयेऽनीकवत उद्धारं वा अग्नये देवेभ्यः  
 प्रतिपूरुषं पञ्चसप्ततिः॥ ७५॥

अनुमत्यै प्रति तिष्ठन्ति॥

हरिः ओम्॥

॥ इति श्रीकृष्णयजुर्वेदीयतैत्तिरीयब्राह्मणे प्रथमाष्टके षष्ठः  
 प्रपाठकः समाप्तः॥

## ॥ सप्तमः प्रश्नः ॥

### ॥ तैत्तिरीयब्राह्मणे प्रथमाष्टके सप्तमः प्रपाठकः ॥

ए॒तद्वा॑ह्म॒णान्ये॒व प॑ञ्च॒ ह॒वी॑ऽषि॑। अ॒थेन्द्रा॑य॒ शुना॒सीरा॑य॒  
पुरो॒डाशं॑ द्वा॒दश॑क॒पालं॑ निर्व॑पति। स॒व॒त्स॒रो वा॑ इन्द्रा॒शुना॒सीरः॑।  
स॒व॒त्स॒रेणै॒वास्मा॑ अ॒न्नम॑व॒ रुन्धे॑। वा॒य॒व्यं प॑यो॒ भव॑ति। वा॒युर्वै  
वृष्ट्यै॑ प्र॒दाप॑यि॒ता। स ए॒वास्मै॑ वृष्टिं॑ प्र॒दाप॑यति। सौ॒र्यं ए॒क॒क॒पालो॑  
भव॑ति। सूर्येण॑ वा अ॒मुष्मि॑ल्लो॒के वृष्टि॑र्धृ॒ता। स ए॒वास्मै॑ वृष्टिं॑  
निय॑च्छति॥१॥

द्वा॒दश॑ग॒वः॑ सी॒रं दक्षि॑णा॒ समृ॑द्धौ। दे॒वा॒सुराः॑ संय॑त्ता आसन्।  
ते दे॒वा अ॒ग्निम॑ब्रुवन्। त्वया॑ वी॒रेणा॑सुरान॒भिभ॑वामेति॑। सौ॑ऽब्रवीत्।  
त्रेधा॑ऽहमा॒त्मानं॑ वि॒करि॑ष्य॒ इति॑। स त्रेधा॑ऽऽत्मानं॑ व्य॑कुरु॒त। अ॒ग्निं  
तृती॑यम्। रु॒द्रं तृती॑यम्। वरु॑णं॒ तृती॑यम्॥२॥

सौ॑ऽब्रवीत्। क इ॒दं तुरी॑यमि॒ति। अ॒हमि॑तीन्द्रो॑ऽब्रवीत्।  
सन्तु॑ सृ॒जाव॑हा॒ इति॑। तौ स॒म॒सृ॒जेता॑म्। स इन्द्र॑स्तुरी॒यम॑भवत्।  
यदिन्द्र॑स्तुरी॒यम॑भवत्। तदिन्द्र॑तुरी॒यस्येन्द्र॑तुरी॒यत्व॑म्। ततो॑ वै दे॒वा  
व्य॑जयन्त। यदिन्द्र॑तुरी॒यं नि॑रु॒प्यते॑ विजि॑त्यै॥३॥

व॒हिनीं॑ धे॒नुर्दक्षि॑णा। यद्व॒हिनीं॑। तेना॑ग्नेयी। यद्वौः। तेन॑ रौ॒द्री।  
यद्वे॒नुः। तेनै॒न्द्री। यथ॑स्त्री स॒ती दा॑न्ता। तेन॑ वारु॒णी स॒मृद्धौ॑।  
प्र॒जाप॑तिर्य॒ज्ञम॑सृजत॥४॥

त९ सृष्ट९ रक्षा९स्यजिघा९सन्। स ए॒ताः प्र॒जाप॑तिरा॒त्मनो॑  
 दे॒वता॒ निर॑मिमीत। ताभि॒र्वै स दि॒ग्भ्यो रक्षा९सि॑ प्राणु॑दत।  
 यत्प॑ञ्चाव॒त्तीयं॑ जु॒होति॑। दि॒ग्भ्य ए॒व तद्य॑ज॒मानो॑ रक्षा९सि॑ प्रणु॑दते।  
 समू॒ढः रक्षः॑ सन्द॑ग्धः रक्ष॑ इत्या॑ह। रक्षा९स्ये॒व सन्द॑हति।  
 अ॒ग्रये॑ रक्षो॒घ्ने स्वा॑हेत्या॑ह। दे॒वता॑भ्य ए॒व वि॑जिग्या॒नाभ्यो॑ भा॒गधे॑यं  
 करो॑ति। प्र॒ष्टिवा॒ही रथो॑ दक्षि॑णा॒ समृ॑द्धौ॥५॥

इन्द्रो॑ वृ॒त्रः ह॒त्वा। असु॑रान्परा॒भाव्यं। नमु॑चिमासुरं नाल॑भत।  
 त९ श॒च्याऽगृ॑ह्णात्। तौ सम॑ल॒भेताम्। सौऽस्मा॑दभि॒शुन॑तरोऽभवत्।  
 सौऽब्र॑वीत्। सन्धा९ सन्द॑धावहे। अथ॒ त्वाऽव॑ स्रक्ष्यामि। न मा॒  
 शुष्के॑ण॒ नार्द्रे॑ण॒ हनः॑॥६॥

न दि॒वा न नक्त॑मिति। स ए॒तमु॑पां फेन॑मसिञ्चत्। न वा  
 ए॒ष शुष्को॑ नार्द्रो॑ व्यु॒ष्टाऽऽसी॑त्। अनु॑दितः सूर्यः। न वा ए॒तद्वि॒वा  
 न नक्त॑म्। तस्यै॒तस्मिँ॑लोके। अ॒पां फेने॑न॒ शिर॒ उद॑वर्तयत्।  
 तदे॒न॒मन्व॑वर्तत। मि॒त्र॒द्रु॒गिति॑॥७॥

स ए॒तान॑पामार्गान॑जनयत्। तान॑जुहोत्। तै॒र्वै स  
 रक्षा९स्य॑पा॒हत। यद॑पामार्ग॒होमो॑ भव॑ति। रक्ष॑साम॒पह॑त्यै।  
 ए॒कोल्मु॑केन॑ यन्ति। तद्धि रक्ष॑सां भा॒गधे॑यम्। इ॒मान्दि॑शं यन्ति।  
 ए॒षा वै रक्ष॑सां दिक्। स्वा॒यामे॒व दि॑शि रक्षा९सि॑ हन्ति॥८॥

स्व॒कृत् इ॒रिणे॑ जुहोति प्रद॒रे वा॑। ए॒तद्वै रक्ष॑सामा॒यत॑नम्।

स्व ए॒वाय॑त॒ने र॒क्षाऽसि॑ ह॒न्ति। प॒र्ण॒मये॑न॒ स्रुवे॑ण॒ जुहो॑ति। ब्र॒ह्म वै  
प॒र्णः। ब्र॒ह्मणै॒व र॒क्षाऽसि॑ ह॒न्ति। दे॒वस्य॑ त्वा स॒वितुः प्र॑स॒व इत्या॑ह।  
स॒वि॒तृप्र॑सू॒त ए॒व र॒क्षाऽसि॑ ह॒न्ति। हु॒तः र॒क्षोऽव॑धिष्म॒ रक्ष॑ इत्या॑ह।  
रक्ष॑सा॒ऽस्तृ॒त्यै। यद्व॑स्ते॒ तदक्षि॑णा नि॒रव॑त्यै। अ॒प्र॒तीक्ष॑माय॑न्ति।  
रक्ष॑साम॒न्तर्हि॑त्यै॥१॥

यच्छति॒ वरु॑णं॒ तृतीयं॑ वि॒जित्या॑ अ॒मृज॑त॒ समृ॑द्धौ ह॒नो मि॒त्रद्रु॑गिति॒ हन्ति॑ स्तृ॒त्यै त्रीणि॑ च॥—[१]

धा॒त्रे पु॑रो॒डाशं॑ द्वा॒दश॑क॒पालं॑ निर्व॑पति। स॒ंव॒त्स॒रो वै धा॒ता।  
स॒ंव॒त्स॒रेणै॒वास्मै॑ प्र॒जाः प्र॑ज॒नय॑ति। अ॒न्वे॒वास्मा॑ अ॒नु॒म॒ति॒र्मन्य॑ते।  
रा॒ते रा॒का। प्र॒ सि॒नीवा॒ली ज॑नयति। प्र॒जास्वे॒व प्र॑जा॒तासु॑ कु॒ह्वा  
वाचं॑ दधाति। मि॒थु॒नौ गा॒वौ दक्षि॑णा॒ समृ॑द्धौ। आ॒ग्ना॒वैष्ण॒वमेका॑-  
द॒शक॑पालं॒ निर्व॑पति। ऐ॒न्द्रा॒वैष्ण॒वमेका॑द॒शक॑पालम्॥१०॥

वै॒ष्ण॒वं त्रि॑क॒पालम्। वी॒र्यं॑ वा अ॒ग्निः। वी॒र्य॑मिन्द्रः। वी॒र्यं॑ वि॒ष्णुः।  
प्र॒जा ए॒व प्र॑जा॒ता वी॒र्यं॑ प्र॒तिष्ठा॑पयति। तस्मा॑त्प्र॒जा वी॒र्या॑वतीः।  
वा॒म॒न ऋ॑ष॒भो व॒ही दक्षि॑णा। यद्व॑ही। तेना॑ग्ने॒यः। यदृ॑ष॒भः॥११॥

तेनै॒न्द्रः। यद्वा॑म॒नः। तेन॑ वैष्ण॒वः समृ॑द्धौ। अ॒ग्नी॒षोमी॒यमेका॑द॒श-  
क॑पालं॒ निर्व॑पति। इ॒न्द्रा॒सोमी॒यमेका॑द॒शक॑पालम्। सौ॒म्यं च॒रुम्।  
सोमो॑ वै रे॒तो॒धाः। अ॒ग्निः प्र॒जानां॑ प्र॒जन॑यिता। वृ॒द्धाना॑मिन्द्रः  
प्र॒दाप॑यिता। सोमं॑ ए॒वास्मै॑ रे॒तो दधा॑ति॥१२॥

अ॒ग्निः प्र॒जां प्र॑ज॒नय॑ति। वृ॒द्धा॒मिन्द्रः॑ प्र॒यच्छ॑ति। ब॒भ्रु॒र्दक्षि॑णा

समृद्धौ। सोमापौष्णं चरुं निर्वपति। ऐन्द्रापौष्णं चरुम्। सोमो वै  
रेतोधाः। पूषा पशूनां प्रजनयिता। वृद्धानामिन्द्रः प्रदापयिता। सोमं  
एवास्मै रेतो दधाति। पूषा पशून्प्रजनयति॥१३॥

वृद्धानिन्द्रः प्रयच्छति। पौष्णश्चरुर्भवति। इयं वै पूषा।  
अस्यामेव प्रति तिष्ठति। श्यामो दक्षिणा समृद्धौ। बहु वै पुरुषो  
मेध्यमुपगच्छति। वैश्वानरं द्वादशकपालं निर्वपति। संवत्सरो वा  
अग्निवैश्वानरः। संवत्सरेणैवैनं स्वदयति। हिरण्यं दक्षिणा॥१४॥

पवित्रं वै हिरण्यम्। पुनात्येवैनम्। बहु वै राजन्योऽनृतं  
करोति। उपं जाम्यै हरते। जिनाति ब्राह्मणम्। वदत्यनृतम्। अनृते  
खलु वै क्रियमाणे वरुणो गृह्णाति। वारुणं यवमयं चरुं निर्वपति।  
वारुणपाशादेवैनं मुञ्चति। अश्वो दक्षिणा। वारुणो हि देवतयाऽश्वः  
समृद्धौ॥१५॥

ऐन्द्रावैष्णवमेकादशकपालं यदृषभो दधाति पूषा पशून्प्रजनयति हिरण्यं दक्षिणा दक्षिणेकं च॥—[२]

रत्निनामेतानि हवींषि भवन्ति। एते वै राष्ट्रस्य प्रदातारः।  
एतेऽपादातारः। य एव राष्ट्रस्य प्रदातारः। येऽपादातारः। त एवास्मै  
राष्ट्रं प्रयच्छन्ति। राष्ट्रमेव भवति। यत्समाहृत्य निर्वपेत्। अरत्निनः  
स्युः। यथायथं निर्वपति रत्नित्वाय॥१६॥

यत्सद्यो निर्वपेत्। यावन्तीमेकेन हविषाऽऽशिषमव रुन्धे।

तावतीमवरुन्धीत। अन्वहन्निर्वपति। भूयसीमेवाशिषमव रुन्धे।  
 भूयसो यज्ञक्रतूनुपैति। बारुहस्पत्यं चरुं निर्वपति ब्रह्मणो गृहे।  
 मुखत एवास्मै ब्रह्म सङ्श्यति। अथो ब्रह्मन्नेव क्षत्रमन्वारम्भयति।  
 शितिपृष्ठो दक्षिणा समृद्धौ॥१७॥

ऐन्द्रमेकादशकपालः राजन्यस्य गृहे। इन्द्रियमेवाव रुन्धे।  
 ऋषभो दक्षिणा समृद्धौ। आदित्यं चरुं महिष्यै गृहे। इयं वा  
 अदितिः। अस्यामेव प्रतितिष्ठति। धेनुर्दक्षिणा समृद्धौ। भगाय चरुं  
 वावातायै गृहे। भगमेवास्मिन्दधाति। विचित्तगर्भा पष्ठौही दक्षिणा  
 समृद्धौ॥१८॥

नैर्ऋतं चरुं परिवृत्तयै गृहे कृष्णानां व्रीहीणां नखनिर्भिन्नम्।  
 पाप्मानमेव निर्ऋतिं निरवदयते। कृष्णा कूटा दक्षिणा समृद्धौ।  
 आग्नेयमष्टाकपालः सेनान्यो गृहे। सेनामेवास्य सङ्श्यति। हिरण्यं  
 दक्षिणा समृद्धौ। वारुणं दशकपालः सूतस्य गृहे। वरुणसवमेवाव  
 रुन्धे। महानिरष्टो दक्षिणा समृद्धौ। मारुतः सप्तकपालं ग्रामन्यो  
 गृहे॥१९॥

अन्नं वै मरुतः। अन्नमेवाव रुन्धे। पृश्निर्दक्षिणा समृद्धौ।  
 सावित्रं द्वादशकपालं क्षत्तुर्गृहे प्रसूत्यै। उपध्वस्तो दक्षिणा समृद्धौ।  
 अश्विनं द्विकपालः सङ्ग्रीहीतुर्गृहे। अश्विनौ वै देवानां भिषजौ।  
 ताभ्यामेवास्मै भेषजं करोति। सवात्यौ दक्षिणा समृद्धौ। पौष्णं  
 चरुं भागदुघस्य गृहे॥२०॥



अन्नं वै पूषा। अन्नमेवाव रुन्धे। श्यामो दक्षिणा समृद्धौ।  
 रौद्रं गावीधुकं चरुमक्षावापस्य गृहे। अन्तत एव रुद्रं निरवन्दयते।  
 शबल उद्धारो दक्षिणा समृद्धौ। द्वादशैतानि हवींषि भवन्ति।  
 द्वादश मासाः संवत्सरः। संवत्सरेणैवास्मै राष्ट्रमव रुन्धे। राष्ट्रमेव  
 भवति॥ २१॥

यन्न प्रति निर्वपेत्। रत्निन आशिषोऽवरुन्धीरन्। प्रतिनिर्वपति।  
 इन्द्राय सुत्राम्णो पुरोडाशमेकादशकपालम्। इन्द्रायां होमुचै।  
 आशिष एवाव रुन्धे। अयं नो राजा वृत्रहा राजा भूत्वा वृत्रं  
 वध्यादित्याह। आमेवैतामा शास्ते। मैत्राबारुहस्पत्यं भवति।  
 श्वेतायै श्वेतवत्सायै दुग्धे॥ २२॥

बारुहस्पत्ये मैत्रमपि दधाति। ब्रह्म चैवास्मै क्षत्रं च  
 समीचीं दधाति। अथो ब्रह्मन्नेव क्षत्रं प्रतिष्ठापयति। बारुहस्पत्येन  
 पूर्वेण प्रचरति। मुखत एवास्मै ब्रह्म सङ्श्यति। अथो  
 ब्रह्मन्नेव क्षत्रमन्वारम्भयति। स्वयं कृता वेदिर्भवति। स्वयं  
 दिनं बर्हिः। स्वयं कृत इध्मः। अनभिजितस्याभिजित्यै।  
 तस्माद्वाज्ञामरण्यमभिजितम्। सैव श्वेता श्वेतवत्सा दक्षिणा  
 समृद्धौ॥ २३॥

रत्नित्वाय समृद्धौ पष्ठौही दक्षिणा समृद्धौ ग्राम्ण्यो गृहे भांगदुधस्य गृहे भवति दुग्धेऽभिजित्यै द्वे च॥ [३]

देवसुवामेतानि हवींषि भवन्ति। एतावन्तो वै देवानां

सुवाः। त एवासमै सुवान्प्रयच्छन्ति। त एन९ सुवन्ते। अग्निरेवैनं  
गृहपतीना९ सुवते। सोमो वनस्पतीनाम्। रुद्रः पशूनाम्।  
बृहस्पतिर्वाचाम्। इन्द्रो ज्येष्ठानाम्। मित्रः सत्यानाम्॥२४॥

वरुणो धर्मपतीनाम्। एतदेव सर्वं भवति। सविता त्वां  
प्रसवाना९ सुवतामिति हस्तं गृह्णाति प्रसूत्यै। ये देवा देवः सुवः  
स्थेत्याह। यथायजुरेवैतत्। महते क्षत्राय महत आधिपत्याय  
महते जानंराज्यायेत्याह। आमेवैतामा शास्ते। एष वो भरता  
राजा सोमोऽस्माकं ब्राह्मणाना९ राजेत्याह। तस्मात्सोमं राजानो  
ब्राह्मणाः। प्रति त्यन्नामं राज्यमधायीत्याह॥२५॥

राज्यमेवास्मिन्प्रतिदधाति। स्वां तनुवं वरुणो अशिश्रेदित्याह।  
वरुणसवमेवाव रुन्धे। शुचैर्मित्रस्य व्रत्या अभूमेत्याह। शुचिमेवैनं  
व्रत्यं करोति। अमन्महि महत ऋतस्य नामेत्याह। मनुत एवैनम्।  
सर्वे व्राता वरुणस्याभूवन्नित्याह। सर्वव्रातमेवैनं करोति। वि मित्र  
एवैररातिमतारीदित्याह॥२६॥

अरातिमेवैनं तारयति। असूषुदन्त यज्ञिया ऋतेनेत्याह।  
स्वदयत्येवैनम्। व्यु त्रितो जरिमाणं न आनडित्याह।  
आयुरेवास्मिन्दधाति। द्वाभ्यां विमृष्टे। द्विपाद्यजमानः प्रतिष्ठित्यै।  
अग्नीषोमीयस्य चैकादशकपालस्य देवसुवां च हविषामग्नये  
स्विष्टकृते समवद्यति। देवताभिरेवैनमुभयतः परिगृह्णाति।

विष्णुक्रमान्क्रमते। विष्णुरेव भूत्वेमाँल्लोकानभिजयति॥२७॥

सत्यानांमधायीत्याहातारीदित्याह क्रमत् एकं च॥ [४]

अर्थेतः स्थेति जुहोति। आहुत्यैवैनां निष्क्रीयं गृह्णाति। अथो हविष्कृतानामेवाभिघृतानां गृह्णाति। वहन्तीनां गृह्णाति। एता वा अपा५ राष्ट्रम्। राष्ट्रमेवास्मै गृह्णाति। अथो श्रियमेवैनमभिवहन्ति। अपां पतिरसीत्याह। मिथुनमेवाकः। वृषाँऽस्यूर्मिरित्याह॥२८॥

ऊर्मिमन्तमेवैनं करोति। वृषसेनोऽसीत्याह। सेनामेवास्य सङ्श्यति। व्रजक्षितः स्थेत्याह। एता वा अपां विशः। विशमेवास्मै पर्यूहति। मरुतामोजः स्थेत्याह। अन्नं वै मरुतः। अन्नमेवाव रुन्धे। सूर्यवर्चसः स्थेत्याह॥२९॥

राष्ट्रमेव वर्चस्व्यंकः। सूर्यत्वचसः स्थेत्याह। सत्यं वा एतत्। यद्वर्षति। अनृतं यदातपति वर्षति। सत्यानृते एवाव रुन्धे। नैनं सत्यानृते उदिते हिंस्तः। य एवं वेद। मान्दाः स्थेत्याह। राष्ट्रमेव ब्रह्मवर्चस्व्यंकः॥३०॥

वाशाः स्थेत्याह। राष्ट्रमेव वश्यंकः। शक्करीः स्थेत्याह। पशवो वै शक्करीः। पशूनेवाव रुन्धे। विश्वभृतः स्थेत्याह। राष्ट्रमेव पयस्व्यंकः। जनभृतः स्थेत्याह। राष्ट्रमेवेन्द्रियाव्यंकः। अग्नेस्तैजस्याः स्थेत्याह॥३१॥

राष्ट्रमेव तैजस्व्यंकः। अपामोषधीनां रसः स्थेत्याह।

राष्ट्रमेव मध्व्यमकः। सारस्वतं ग्रहं गृह्णाति। एषा वा अपां पृष्ठम्।  
 यत्सरस्वती। पृष्ठमेवैनं समानानां करोति। षोडशभिर्गृह्णाति।  
 षोडशकलो वै पुरुषः। यावानेव पुरुषः। तस्मिन्वीर्यं दधाति।  
 षोडशभिर्जुहोति षोडशभिर्गृह्णाति। द्वात्रिंशत्सम्पद्यन्ते।  
 द्वात्रिंशदक्षराऽनुष्टुप्। वागनुष्टुप्सर्वाणि छन्दांसि। वाचैवैनं  
 सर्वेभिश्छन्दोभिरभिषिञ्चति॥ ३२॥

ऊर्मिरित्याहुः सूर्यवर्चसुः स्थेत्याह ब्रह्मवर्चस्यकस्तेजस्याः स्थेत्याहुव पुरुषः षट् च॥ [५]

देवीरापुः सं मधुमतीर्मधुमतीभिः सृज्यध्वमित्याह। ब्रह्मणैवैनाः  
 ससृजति। अनाधृष्टाः सीदतेत्याह। ब्रह्मणैवैनाः सादयति। अन्तरा  
 होतुंश्च धिष्णियं ब्राह्मणाच्छसिनश्च सादयति। आग्नेयो वै होता।  
 ऐन्द्रो ब्राह्मणाच्छसी। तेजसा चैवेन्द्रियेण चोभयतो राष्ट्रं  
 परिगृह्णाति। हिरण्येनोत्पुनाति। आहुत्यै हि पवित्राभ्यामुत्पुनन्ति  
 व्यावृत्त्यै॥ ३३॥

शतमानं भवति। शतायुः पुरुषः शतेन्द्रियः। आयुष्येवेन्द्रिये  
 प्रति तिष्ठति। अनिभृष्टमसीत्याह। अनिभृष्टं ह्येतत्। वाचो  
 बन्धुरित्याह। वाचो ह्येष बन्धुः। तपोजा इत्याह। तपोजा ह्येतत्।  
 सोमस्य दात्रमसीत्याह॥ ३४॥

सोमस्य ह्येतद्दात्रम्। शुक्रा वः शुक्रेणोत्पुनामीत्याह। शुक्रा  
 ह्यापः। शुक्रं हिरण्यम्। चन्द्राश्चन्द्रेणेत्याह। चन्द्रा ह्यापः।

चन्द्र९ हिरण्यम्। अमृतां अमृतेनेत्याह। अमृता ह्यापः। अमृत९  
हिरण्यम्॥ ३५॥

स्वाहा राजसूयायेत्याह। राजसूयाय ह्येना उत्पुनाति।  
सधमादौ द्युमिनीरूर्ज एता इति वारुण्यर्चा गृह्णाति।  
वरुणसवमेवाव रुन्धे। एकया गृह्णाति। एकधैव यजमाने  
वीर्यं दधाति। क्षत्रस्योल्बमसि क्षत्रस्य योनिरसीति तार्प्यं चोष्णीषं  
च प्रयच्छति सयोनित्वाय। एकशतेन दर्भपुञ्जीलैः पवयति।  
शतायुर्वै पुरुषः शतवीर्यः। आत्मैकशतः॥ ३६॥

यावानेव पुरुषः। तस्मिन्वीर्यं दधाति। दध्याशयति।  
इन्द्रियमेवाव रुन्धे। उदुम्बरमाशयति। अन्नाद्यस्यावरुद्धौ।  
शष्पाण्याशयति। सुराबलिमेवैनं करोति। आविदं एता भवन्ति।  
आविदमेवैनं गमयन्ति॥ ३७॥

अग्निरेवैनं गार्हपत्येनावति। इन्द्रं इन्द्रियेण। पूषा पशुभिः।  
मित्रावरुणौ प्राणापानाभ्याम्। इन्द्रो वृत्राय वज्रमुदयच्छत्। स  
दिवमलिखत्। सौर्ऽर्यम्णः पन्थां अभवत्। स आविन्ने द्यावापृथिवी  
धृतव्रते इति द्यावापृथिवी उपाधावत्। स आभ्यामेव प्रसूत इन्द्रो  
वृत्राय वज्रं प्राहरत्। आविन्ने द्यावापृथिवी धृतव्रते इति यदाह॥ ३८॥

आभ्यामेव प्रसूतो यजमानो वज्रं भ्रातृव्याय प्रहरति। आविन्ना  
देव्यदितिर्विश्वरूपीत्याह। इयं वै देव्यदितिर्विश्वरूपी। अस्यामेव

प्रति तिष्ठति। आविन्त्रोऽयमुसावामुष्यायुणोऽस्यां विशयस्मिन्नाष्ट  
इत्याह। विशैवेन९ राष्ट्रेण समर्धयति। महते क्षत्राय महत  
आधिपत्याय महते जानराज्यायेत्याह। आमेवैतामा शास्ते।  
एष वो भरता राजा सोमोऽस्माकं ब्राह्मणाना९ राजेत्याह।  
तस्मात्सोमराजानो ब्राह्मणाः॥३९॥

इन्द्रस्य वज्रोऽसि वार्त्रघ्न इति धनुः प्रयच्छति विजित्यै।  
शत्रुबाधनाः स्थेतीषून्। शत्रून्नेवास्य बाधन्ते। पात मा प्रत्यश्च  
पात मा तिर्यश्चमन्वश्च मा पातेत्याह। तिस्रो वै शर्व्याः। प्रतीची  
तिरश्च्यनूची। ताभ्य एवैनं पान्ति। दिग्भ्यो मा पातेत्याह। दिग्भ्य  
एवैनं पान्ति। विश्वाभ्यो मा नाष्ट्राभ्यः पातेत्याह। अपरिमितादेवैनं  
पान्ति। हिरण्यवर्णावुषसां विरोक इति त्रिष्टुभा बाहू उद्गृह्णाति।  
इन्द्रियं वै वीर्यं त्रिष्टुक्। इन्द्रियमेव वीर्यमुपरिष्ठादात्मन्धत्ते॥४०॥

व्यावृत्त्यै दात्रमसीत्याहामृत९ हिरण्यमेकशतो गमयन्त्याह ब्राह्मणा नाष्ट्राभ्यः पातेत्याह चत्वारि च॥-[६]

दिशो व्यास्थापयति। दिशामभिजित्यै। यदनु प्रक्रामेत्। अभि  
दिशो जयेत्। उत्तु माद्येत्। मनुसाऽनु प्रक्रामति। अभि दिशो  
जयति। नोन्माद्यति। समिधमा तिष्ठेत्याह। तेज एवाव रुन्धे॥४१॥

उग्रामा तिष्ठेत्याह। इन्द्रियमेवाव रुन्धे। विराजमातिष्ठेत्याह।  
अन्नाद्यमेवाव रुन्धे। उदीचीमा तिष्ठेत्याह। पशून्नेवाव रुन्धे।  
ऊर्ध्वामातिष्ठेत्याह। सुवर्गमेव लोकमभिजयति। अनूजिहीते।

सुवर्गस्य लोकस्य समष्ट्यै॥४२॥

मारुत एष भवति। अन्नं वै मरुतः। अन्नमेवाव रुन्धे।  
एकविंशतिकपालो भवति प्रतिष्ठित्यै। योऽरण्येऽनुवाक्यो गुणः।  
तं मध्यत उपदधाति। ग्राम्यैरेव पशुभिरारण्यान्पशून्परि गृह्णाति।  
तस्माद्ग्राम्यैः पशुभिरारण्याः पशवः परिगृहीताः। पृथिवैन्यः।  
अभ्यषिच्यत॥४३॥

स राष्ट्रं नाभवत्। स एतानि पार्थान्यपश्यत्। तान्यजुहोत्। तैर्वै  
स राष्ट्रमभवत्। यत्पार्थानि जुहोति। राष्ट्रमेव भवति। बारुहस्पत्यं  
पूर्वेषामुत्तमं भवति। ऐन्द्रमुत्तरेषां प्रथमम्। ब्रह्म चैवास्मै क्षत्रं च  
समीची दधाति। अथो ब्रह्मन्नेव क्षत्रं प्रतिष्ठापयति॥४४॥

षट्पुरस्तादभिषेकस्य जुहोति। षडुपरिष्ठात्। द्वादश सम्पद्यन्ते।  
द्वादश मासाः संवत्सरः। संवत्सरः खलु वै देवानां पूः। देवानामेव  
पुरं मध्यतो व्यवसर्पति। तस्य न कुतश्चनोपाव्याधो भवति।  
भूतानामवैष्टीर्जुहोति। अत्रात्र वै मृत्युर्जायते। यत्रयत्रैव  
मृत्युर्जायते। तत एवैनमवयजते। तस्माद्वाजसूयेनेजानो  
नाभिचरितवै। प्रत्यगेनमभिचारः स्तृणुते॥४५॥

रुन्धे समष्ट्या असिच्यत स्थापयति जायते पञ्च च॥ [७]

सोमस्य त्विषिरसि तवैव मे त्विषिर्भूयादिति शार्दूल-  
चर्मोपस्तृणाति। यैव सोमे त्विषिः। या शार्दूले। तामेवाव रुन्धे।

मृत्योर्वा एष वर्णः। यच्छादूलः। अमृतं हिरण्यम्। अमृतमसि  
मृत्योर्मा पाहीति हिरण्यमुपास्यति। अमृतमेव मृत्योरन्तर्धत्ते।  
शतमानं भवति॥४६॥

शतायुः पुरुषः शतेन्द्रियः। आयुष्येवेन्द्रिये प्रति तिष्ठति।  
दिद्योन्मा पाहीत्युपरिष्ठादधि निदधाति। उभयत एवास्मै शर्म  
दधाति। अवैष्टा दन्दशूका इति क्लीबं सीसेन विध्यति।  
दन्दशूकानेवावयजते। तस्मात्क्लीबं दन्दशूका दंशुकाः। निरस्तं  
नमुचेः शिर इति लोहितायसं निरस्यति। पाप्मानमेव नमुचिं  
निरवदयते। प्राणा आत्मनः पूर्वेऽभिषिच्या इत्याहुः॥४७॥

सोमो राजा वरुणः। देवा धर्मसुवश्च ये। ते ते वाचं सुवन्तां  
ते ते प्राणं सुवन्तामित्याह। प्राणानेवाऽऽत्मनः पूर्वानभिषिञ्चति।  
यद्व्यात्। अग्नेस्त्वा तेजसाऽभिषिञ्चामीति। तेजस्व्यैव स्यात्।  
दुश्चर्मा तु भवेत्। सोमस्य त्वा द्युम्नेनाभिषिञ्चामीत्याह। सौम्यो वै  
देवतया पुरुषः॥४८॥

स्वयैवैनं देवतयाऽभिषिञ्चति। अग्नेस्तेजसेत्याह। तेजं  
एवास्मिन्दधाति। सूर्यस्य वर्चसेत्याह। वर्च एवास्मिन्दधाति।  
इन्द्रस्येन्द्रियेणेत्याह। इन्द्रियमेवास्मिन्दधाति। मित्रावरुण-  
योर्वीर्येणेत्याह। वीर्यमेवास्मिन्दधाति। मरुतामोजसेत्याह॥४९॥

ओजं एवास्मिन्दधाति। क्षत्राणां क्षत्रपतिरसीत्याह।



क्षत्राणामेवैनं क्षत्रपतिं करोति। अतिं दिवस्पाहीत्याह।  
 अत्यन्यान्पाहीति वावैतदाह। समाववृत्रन्नधरागुदीचीरित्याह।  
 राष्ट्रमेवास्मिन्ध्रुवमंकः। उच्छेषणेन जुहोति। उच्छेषणभागो वै  
 रुद्रः। भागधेयेनैव रुद्रं निरवदयते॥५०॥

उदङ्घरेत्याग्नीध्रे जुहोति। एषा वै रुद्रस्य दिक्। स्वायामेव  
 दिशि रुद्रं निरवदयते। रुद्र यत्ते क्रयी परं नामेत्याह। यद्वा अस्य  
 क्रयी परं नाम। तेन वा एष हिनस्ति। यं हिनस्ति। तेनैवेनं  
 सह शमयति। तस्मै हुतमंसि यमेष्टमसीत्याह। यमादेवास्य  
 मृत्युमवयजते॥५१॥

प्रजापते न त्वदेतान्यन्य इति तस्यै गृहे जुहुयात्।  
 यां कामयेत राष्ट्रमस्यै प्रजा स्यादिति। राष्ट्रमेवास्यै प्रजा  
 भवति। पूर्णमयेनाध्वर्युरभिषिञ्चति। ब्रह्मवर्चसमेवास्मिन्त्विषिं  
 दधाति। औदुम्बरेण राजन्यः। ऊर्जमेवास्मिन्नन्नाद्यं दधाति।  
 आश्वत्थेन वैश्यः। विशमेवास्मिन्पुष्टिं दधाति। नैयग्रोधेन जन्यः।  
 मित्राण्येवास्मै कल्पयति। अथो प्रतिष्ठित्यै॥५२॥

भवत्याहुः पुरुष ओजसेत्याह निरवदयते यजते जन्यो द्वे च॥ [८]

इन्द्रस्य वज्रोऽसि वार्त्रघ्न इति रथमुपावहरति विजित्यै।  
 मित्रावरुणयोस्त्वा प्रशास्त्रोः प्रशिषा युनज्मीत्याह। ब्रह्मणैवेनं  
 देवताभ्यां युनक्ति। प्रष्टिवाहिनं युनक्ति। प्रष्टिवाही वै देवरथः।

दे॒व॒र॒थ॒मे॒वा॒स्मै यु॒नक्ति॑ । त्रयो॒ऽश्वा॑ भवन्ति । रथंश्चतु॒र्थः । द्वौ  
सं॒व्ये॒ष्ठ॒सा॒र॒थी । षट्त्सम्प॑द्यन्ते ॥ ५३ ॥

ष॒ड्वा ऋ॒तवः॑ । ऋ॒तुभि॑रे॒वेन॑ यु॒नक्ति॑ । वि॒ष्णु॒क्र॒मा॒न्क्र॑मते ।  
वि॒ष्णुरे॒व भू॒त्वेमाँ॑ल्लो॒कान॑भिज॒यति॑ । यः क्ष॒त्रियः॑ प्र॒ति॒हि॒तः ।  
सो॑ऽन्वा॒र॒भ॒ते । रा॒ष्ट्र॒मे॒व भ॑वति । त्रि॒ष्टुभा॑ऽन्वा॒र॒भ॒ते । इ॒न्द्रि॒यं वै  
त्रि॒ष्टुक् । इ॒न्द्रि॒यमे॒व यज॑माने दधाति ॥ ५४ ॥

म॒रुता॑ प्र॒स॒वे जै॑ष॒मित्या॑ह । म॒रुद्वि॑रे॒व प्र॒सू॒त उ॒ञ्ज॑यति । आ॒प्तं  
म॒न॒ इत्या॑ह । यदे॒व म॒न॒सै॒प्सी॑त् । तदा॑प॒त् । रा॒ज॒न्यं जि॑नाति ।  
अना॑क्रान्त ए॒वा॒क्र॑मते । वि॒ वा ए॒ष इ॒न्द्रि॒येण॑ वी॒र्ये॑ण॒र्ध्य॑ते । यो  
रा॒ज॒न्यं जि॑नाति । स॒म॒ह॒मिन्द्रि॑येण॑ वी॒र्ये॑णेत्या॑ह ॥ ५५ ॥

इ॒न्द्रि॒यमे॒व वी॑र्य॒मा॒त्म॒न्ध॑त्ते । प॒शूनां॑ म॒न्युर॑सि॒ तवे॑व मे  
म॒न्युर्भू॒या॒दिति॑ वा॒रा॒ही उ॒पा॒न॒हा॒वुप॑ मुञ्चते । प॒शूनां॑ वा ए॒ष म॒न्युः ।  
यद्व॑रा॒हः । तेनै॒व प॑शूनां म॒न्युमा॒त्म॒न्ध॑त्ते । अ॒भि वा इ॒यं सु॑षु॒वाणं॑  
का॒म॒य॒ते । तस्यै॑श्व॒रेन्द्रि॑यं वी॒र्य॑मादा॒तोः । वा॒रा॒ही उ॒पा॒न॒हा॒वुप॑मुञ्चते ।  
अ॒स्या ए॒वा॒न्तर्ध॑त्ते । इ॒न्द्रि॒यस्य॑ वी॒र्य॑स्याना॒त्यै ॥ ५६ ॥

नमो॑ मा॒त्रे पृ॑थि॒व्या इत्या॑हाहि॒सायै॑ । इ॒यं द॒स्यायु॑र॒स्यायु॑र्मे  
धे॒हीत्या॑ह । आ॒युरे॒वाऽऽ॒त्म॒न्ध॑त्ते । ऊ॒र्ग॒स्यूर्जं॑ मे धे॒हीत्या॑ह ।  
ऊ॒र्जमे॒वाऽऽ॒त्म॒न्ध॑त्ते । यु॒ङ्क्षि॑सि॒ वर्चो॑ऽसि॒ वर्चो॑ मयि॑ धे॒हीत्या॑ह ।

वर्च ए॒वाऽऽत्म॑न्धत्ते। ए॒क॒धा ब्र॑ह्मण॒ उप॑हरति। ए॒क॒धै॒व यज॑मान॒  
आयु॑रूर्जं॒ वर्चो॑ दधाति। र॒थ॒वि॒मो॒च॒नीयां॑ जुहोति॒ प्रति॑ष्ठित्यै॥५७॥

त्रयोऽश्वा॑ भवन्ति। रथ॑श्चतुर्थः। तस्मा॑च्चतुर्जुहोति। यदुभौ  
स॒हाव॑तिष्ठेताम्। स॒मा॒नं लो॒कमि॑याताम्। स॒ह स॑ङ्ग॒हीत्रा  
र॑थ॒वाह॑ने॒ रथ॑मादधाति। सु॒व॒र्गादि॑वैनं लो॒काद॑न्तर्दधाति। ह॒ः सः  
शु॒चि॒षदि॑त्यादधाति। ब्रह्म॑णै॒वैन॑मुपाव॒हरति॑। ब्रह्म॒णाऽऽद॑धाति।  
अति॑च्छन्दासाऽऽदधाति। अति॑च्छन्दा॒ वै सर्वा॑णि छन्दा॑ंसि।  
सर्वे॑भिरे॒वैनं॑ छन्दो॑भिरादधाति। वर्ष॑ वा ए॒षा छ॑न्दसाम्।  
यदति॑च्छन्दाः। यदति॑च्छन्दासा॒ दधा॑ति। वर्षे॑वैनं॑ स॒माना॑नां  
करोति॥५८॥

प॒द्यन्ते॒ दधा॑ति वी॒र्ये॑णेत्या॒हाना॑त्यै॒ प्रति॑ष्ठित्यै॒ ब्रह्म॑णाऽऽदधाति सप्त च॥ [९]

मि॒त्रो॑ऽसि॒ वरु॑णोऽसीत्या॑ह। मै॒त्रं वा अ॑हः। वा॒रु॒णी रा॒त्रिः।  
अ॒हो॒रा॒त्राभ्या॑मे॒वैन॑मुपाव॒हरति॑। मि॒त्रो॑ऽसि॒ वरु॑णोऽसीत्या॑ह।  
मै॒त्रो॒ वै दक्षि॑णः। वा॒रु॒णः स॒व्यः। वै॒श्वदे॒व्यामि॑क्षा। स्वमे॒वैनो॑  
भा॒ग॒धेय॑मुपाव॒हरति॑। सम॒हं वि॒श्वैर्दे॒वैरि॑त्या॑ह॥५९॥

वै॒श्वदे॒व्यो वै प्र॑जाः। ता ए॒वाद्याः॑ कुरुते। क्ष॒त्रस्य॑ नाभि॑रसि  
क्ष॒त्रस्य॑ योनि॑रसीत्य॑धीवा॒समास्तृ॑णाति सयोनि॑त्वाय॑। स्यो॒नामा  
सी॑द सु॒षदा॑मा सी॒देत्या॑ह। य॒था॒य॒जुरे॒वैतत्। मा त्वा॑ हि॒ः सी॒न्मा  
मां हि॒ः सी॒दित्या॑हाहि॑सायै। निष॑साद धृ॒तव्र॑तो वरु॑णः प॒स्त्या॑स्वा

साम्राज्याय सुक्रतुरित्याह। साम्राज्यमेवैनं सुक्रतुं करोति।  
 ब्रह्मा(३)न्त्वं राजन्ब्रह्माऽसि सविताऽसि सत्यसंव इत्याह।  
 सवितारमेवैनं सत्यसंव करोति॥६०॥

ब्रह्मा(३)न्त्वं राजन्ब्रह्माऽसीन्द्रोऽसि सत्यौजा इत्याह।  
 इन्द्रमेवैनं सत्यौजसं करोति। ब्रह्मा(३)न्त्वं राजन्ब्रह्माऽसि  
 मित्रोऽसि सुशेव इत्याह। मित्रमेवैनं सुशेवं करोति।  
 ब्रह्मा(३)न्त्वं राजन्ब्रह्मासि वरुणोऽसि सत्यधर्मेत्याह।  
 वरुणमेवैनं सत्यधर्माणं करोति। सविताऽसि सत्यसंव इत्याह।  
 गायत्रीमेवैतेनाभि व्याहरति। इन्द्रोऽसि सत्यौजा इत्याह।  
 त्रिष्टुभमेवैतेनाभि व्याहरति॥६१॥

मित्रोऽसि सुशेव इत्याह। जगतीमेवैतेनाभि व्याहरति।  
 सत्यमेता देवताः। सत्यमेतानि छन्दांसि। सत्यमेवाव रुन्धे।  
 वरुणोऽसि सत्यधर्मेत्याह। अनुष्टुभमेवैतेनाभि व्याहरति। सत्यानृते  
 वा अनुष्टुप्। सत्यानृते वरुणः। सत्यानृते एवाव रुन्धे॥६२॥

नैनं सत्यानृते उदिते हिंस्तः। य एवं वेद। इन्द्रस्य  
 वज्रोऽसि वार्त्रघ्न इति स्फ्यं प्रयच्छति। वज्रो वै स्फ्यः। वज्रेणैवास्मां  
 अवरपरं रन्धयति। एवं हि तच्छ्रेयः। यदस्मा एते रध्यैयुः।  
 दिशोऽभ्ययं राजाऽभूदिति पश्चाक्षान्प्रयच्छति। एते वै सर्वेऽयाः।  
 अपराजायिनमेवैनं करोति॥६३॥

ओ॒दनमुद्धु॑वते। पर॒मेष्ठी॑ वा ए॒षः। यदो॑दनः। पर॒मामे॑वैन॒ः श्रियं॑  
 गमयति। सु॒श्लोकाँ॑(४) सुमं॑ङ्ग॒लाँ(४) सत्य॑रा॒जा(३)नित्या॑ह। आ॒-  
 मे॒वैता॒मा शा॑स्ते। शौनः॑ शे॒पमा॒ख्याप॑यते। व॒रुण॑पा॒शादे॑वैनं॑ मुञ्चति।  
 परः॑ श॒तं भ॑वति। श॒तायुः॑ पुरुषः॑ श॒तेन्द्रि॑यः। आयु॑ष्येवेन्द्रि॒ये प्रति॑  
 तिष्ठति। मा॒रुत॑स्य॒ चैक॑विंश॒तिक॑पालस्य॒ वैश्वदे॑व्यै चा॒मिक्षा॑या  
 अ॒ग्नये॑ स्विष्ट॒कृते॑ सम॒वद्य॑ति। दे॒वता॑भिरे॒वैन॑मु॒भय॑तः परि॑ गृह्णाति।  
 अ॒पान्न॑त्रे स्वा॒होर्जो॑ न॒त्रे स्वाहा॑ऽग्नये॑ गृह॒पत॑ये स्वा॒हेति॑ तिस्र॑  
 आहु॑तीर्जुहोति। त्रयं॑ इ॒मे लो॒काः। ए॒ष्वेव॑ लो॒केषु॑ प्रति॑ तिष्ठति॥ ६४॥

दे॒वैरित्या॑ह स॒त्यसं॑वं करोति त्रिष्ट॒भमे॒वैतेना॑भि॒ व्याह॑रति सत्या॒नृते ए॒वावं रु॒न्धे करो॑ति श॒तेन्द्रि॑यः षट्  
 च॥

[१०]

ए॒तद्वा॑ह्म॒णानि॑ धा॒त्रे र॒त्विना॑न्दे॒वसु॒वाम॑र्थे॒तो दे॒वीर्दि॑शः सोम॒स्येन्द्र॑स्य मि॒त्रो दश॑॥ १०॥

ए॒तद्वा॑ह्म॒णानि॑ वैष्ण॒वं त्रि॑क॒पाल॑म॒न्नं वै पू॒षा वा॒शाः स्वे॒त्याहु॑ दि॒शो व्या॑स्था॒पय॑त्युद॒ङ्गरे॒त्य ब्र॑ह्मा(३)न्त्व॑  
 रा॒जञ्च॑तु॒ष्पष्टिः॥ ६४॥

ए॒तद्वा॑ह्म॒णानि॑ प्रति॑ तिष्ठति॥

हरिः ओम्॥

॥ इति श्रीकृष्णयजुर्वेदीयतैत्तिरीयब्राह्मणे प्रथमाष्टके सप्तमः  
 प्रपाठकः समाप्तः॥

## ॥ अष्टमः प्रश्नः ॥

॥ तैत्तिरीयब्राह्मणे प्रथमाष्टके अष्टमः प्रपाठकः ॥

वरुणस्य सुषुवाणस्य दशधेन्द्रियं वीर्यं पराऽपतत्।  
 तथ्स॒सृद्धिरनु॑ सम॑सर्पत्। तथ्स॒सृषा॑ स॒सृत्त्वम्। अ॒ग्निना॑  
 देवेन॑ प्रथ॒मेऽह॑न्ननु॒ प्रायु॑ङ्क्त। सर॑स्वत्या वा॒चा द्विती॑ये। स॒वित्रा  
 प्र॑सवेन॑ तृतीये। पू॒ष्णा प॒शुभिश्च॑तुर्थे। बृह॒स्पति॑ना ब्रह्म॑णा पञ्च॒मे।  
 इन्द्रे॑ण देवेन॑ षष्ठे। वरु॑णेन॒ स्वया॑ देव॒तया॑ सप्त॒मे॥१॥

सोमेन॑ राज्ञा॑ऽष्ट॒मे। त्वष्टा॑ रूपेण॑ नव॒मे। विष्णु॑ना  
 य॒ज्ञेना॑ऽऽप्नोत्। यथ्स॒सृषो॑ भव॑न्ति। इन्द्रि॒यमे॒व तद्वी॑र्यं यज॑मान  
 आप्रो॑ति। पूर्वा॑पूर्वा वेदि॑र्भवति। इन्द्रि॒यस्य॑ वीर्य॑स्यावरु॒द्धौ।  
 पुर॑स्तादुप॒सदा॑ सौम्येन॒ प्रच॑रति। सोमो॒ वै रेतो॑धाः। रेतं  
 ए॒व तद्व॑धाति। अ॒न्तरा॑ त्वाष्ट्रेण॑। रेतं ए॒व हितं॑ त्वष्टा॑ रूपाणि  
 वि॒करो॑ति। उ॒परि॑ष्टाद्वैष्ण॒वेन॑। य॒ज्ञो वै विष्णुः॑। य॒ज्ञ ए॒वान्त॑तः प्र॒ति  
 तिष्ठ॑ति॥२॥

सप्त॒मे द॑धाति पञ्च॑ च॥ [१]

जामि॑ वा ए॒तत्कु॑र्वन्ति। यथ्स॒द्यो दी॑क्षय॑न्ति स॒द्यः सोमं॑  
 क्री॒णन्ति॑। पु॒ण्डरि॒स्रजां॑ प्रय॑च्छत्यजा॑मित्वाय। अङ्गि॑रसः सुव॒र्गं  
 लो॒कं यन्तः॑। अ॒प्सु दी॑क्षात॒पसी॑ प्रावे॑शयन्। तत्पु॒ण्डरी॑कमभवत्।  
 यत्पु॒ण्डरि॒स्रजां॑ प्रय॑च्छति। सा॒क्षादे॒व दी॑क्षात॒पसी॑ अव॑ रुन्धे।

दशभिर्वध्सतरैः सोमं क्रीणाति। दशाक्षरा विराट्॥३॥

अन्नं विराट्। विराजैवान्नाद्यमव रुन्धे। मुष्करा भवन्ति  
सेन्द्रत्वाय। दशपेयो भवति। अन्नाद्यस्यावरुद्धौ। शतं ब्राह्मणाः  
पिबन्ति। शतायुः पुरुषः शतेन्द्रियः। आयुष्येवेन्द्रिये प्रति तिष्ठति।  
सप्तदशः स्तोत्रं भवति। सप्तदशः प्रजापतिः॥४॥

प्रजापतेरास्यै। प्राकाशावध्वर्यवे ददाति। प्रकाशमेवैनं  
गमयति। स्रजमुद्गात्रे। व्येवास्यै वासयति। रुक्मः होत्रे।  
आदित्यमेवास्मा उन्नयति। अश्वं प्रस्तोतृप्रतिहर्तृभ्याम्। प्राजापत्यो  
वा अश्वः। प्रजापतेरास्यै॥५॥

द्वादश पष्ठौहीर्ब्रह्मणे। आयुरेवाव रुन्धे। वशां मैत्रावरुणाय।  
राष्ट्रमेव वश्यंकः। ऋषभं ब्राह्मणाच्छःसिने। राष्ट्रमेवेन्द्रिया-  
व्यंकः। वासंसी नेष्टापोतृभ्याम्। पवित्रे एवास्यैते। स्थूरिं  
यवाचितमच्छावाकायं। अन्त एव वरुणमव यजते॥६॥

अनुद्वाहमग्नीधे। वहिर्वा अनुद्वान्। वहिरग्नीत्। वहिर्नैव  
वहिं यज्ञस्याव रुन्धे। इन्द्रस्य सुषुवाणस्य त्रेधेन्द्रियं वीर्यं  
पराऽपतत्। भृगुस्तृतीयमभवत्। श्रायन्तीयं तृतीयम्। सरस्वती  
तृतीयम्। भार्गवो होता भवति। श्रायन्तीयं ब्रह्मसामं भवति।  
वारवन्तीयमग्निष्टोमसामम्। सारस्वतीरपो गृह्णाति। इन्द्रियस्य  
वीर्यस्यावरुद्धौ। श्रायन्तीयं ब्रह्मसामं भवति। इन्द्रियमेवास्मिन्वीर्यः॥

श्रयति। वारवन्तीयमग्निष्टोमसामम्। इन्द्रियमेवास्मिन्वीर्यं  
वारयति॥७॥

विराट्प्रापतिरश्वः प्रजापतेरास्यै यजते ब्रह्मसामं भवति सप्त च॥ [२]

ईश्वरो वा एष दिशोऽनून्मदितोः। यं दिशोऽनु व्यास्थापयन्ति।  
दिशामवेष्टयो भवन्ति। दिक्ष्वैव प्रति तिष्ठत्यनुन्मादाय। पञ्च देवतां  
यजति। पञ्च दिशः। दिक्ष्वैव प्रति तिष्ठति। हविषो हविष  
इष्ट्वा बार्हस्पत्यमभिघारयति। यजमानदेवत्यो वै बृहस्पतिः।  
यजमानमेव तेजसा समर्धयति॥८॥

आदित्यां मल्हां गर्भिणीमा लभते। मारुतीं पृश्निं पष्ठौहीम्।  
विशं चैवास्मै राष्ट्रं च समीचीं दधाति। आदित्यया पूर्वया  
प्रचरति। मारुत्योत्तरया। राष्ट्र एव विशमनुबध्नाति। उच्चैरादित्याया  
आश्रावयति। उपांशु मारुत्यै। तस्माद्राष्ट्रं विशमतिवदति।  
गर्भिण्यादित्या भवति॥९॥

इन्द्रियं वै गर्भः। राष्ट्रमेवेन्द्रियाव्यकः। अगर्भा मारुती। विड्वै  
मारुतः। विशमेव निरिन्द्रियामकः। देवासुराः संयत्ता आसन्। ते  
देवा अश्विनोः पूषन्वाचः सत्यः सन्निधाय। अनृतेनासुरानभ्यभवन्।  
तैऽश्विभ्यां पूष्णे पुरोडाशं द्वादशकपालं निरवपन्। ततो वै ते वाचः  
सत्यमवारुन्धत॥१०॥

यदश्विभ्यां पूष्णे पुरोडाशं द्वादशकपालं निर्वपति। अनृतेनैव



भ्रातृव्यानभिभूय। वाचः सत्यमव रुन्धे। सरस्वते सत्यवाचं चरुम्।  
 पूर्वमेवोदितम्। उत्तरेणाभि गृणाति। सवित्रे सत्यप्रसवाय पुरोडाशं  
 द्वादशकपालं प्रसूत्यै। दूतान्प्रहिणोति। आविदं एता भवन्ति।  
 आविदमेवैनं गमयन्ति। अथो दूतेभ्य एव न छिद्यते। तिसृधन्वः  
 शुष्कदृतिर्दक्षिणा समृद्धौ॥११॥

अर्धयति भवत्यरुन्धत गमयन्ति द्वे च॥ [३]

आग्नेयमष्टाकपालं निर्वपति। तस्माच्छिशिरे कुरुपश्चालाः  
 प्राश्नो यान्ति। सौम्यं चरुम्। तस्माद्वसन्तं व्यवसायादयन्ति।  
 सावित्रं द्वादशकपालम्। तस्मात्पुरस्ताद्यवानां सवित्रा विरुन्धते।  
 बारहस्पत्यं चरुम्। सवित्रैव विरुध्य। ब्रह्मणा यवानादधते।  
 त्वाष्ट्रमष्टाकपालम्॥१२॥

रूपाण्येव तेन कुर्वते। वैश्वानरं द्वादशकपालम्। तस्माज्जघन्ये  
 नैदाधे प्रत्यञ्चः कुरुपश्चाला यान्ति। सारस्वतं चरुं निर्वपति।  
 तस्मात्प्रावृषि सर्वा वाचो वदन्ति। पौष्णेन व्यवस्यन्ति। मैत्रेण  
 कृषन्ते। वारुणेन विधृता आसते। क्षेत्रपत्येन पाचयन्ते।  
 आदित्येनादधते॥१३॥

मासिमास्येतानि हवींषि निरुप्याणीत्याहुः। तेनैवतून्मयुङ्क्ते  
 इति। अथो खल्वाहुः। कः संवत्सरं जीविष्यतीति। षडेव  
 पूर्वेषुनिरुप्याणि। षडुत्तरेद्युः। तेनैवतून्मयुङ्क्ते। दक्षिणो रथवाहनवाहः

पूर्वेषां दक्षिणा। उत्तरं उत्तरेषाम्। संवत्सरस्यैवान्तौ युनक्ति।  
सुवर्गस्य लोकस्य समष्ट्यै॥१४॥

त्वाष्टमष्टकपालं दधते युनक्त्येकं च॥ [४]

इन्द्रस्य सुषुवाणस्य दशधेन्द्रियं वीर्यं पराऽपतत्। स यत्प्रथमं  
निरष्टीवत्। तत्कलमभवत्। यद्वितीयम्। तद्वदरम्। यत्तृतीयम्।  
तत्कर्कन्धु। यन्नस्तः। स सिंहः। यदक्ष्योः॥१५॥

स शार्दूलः। यत्कर्णयोः। स वृकः। य ऊर्ध्वः। स सोमः।  
याऽवाची। सा सुरा। त्रयाः सक्तवो भवन्ति। इन्द्रियस्यावरुद्धौ।  
त्रयाणि लोमानि॥१६॥

त्विषिमेवाव रुन्धे। त्रयो ग्रहाः। वीर्यमेवाव रुन्धे। नाम्ना  
दशमी। नव वै पुरुषे प्राणाः। नाभिर्दशमी। प्राणा इन्द्रियं वीर्यम्।  
प्राणानेवेन्द्रियं वीर्यं यजमान आत्मन्धत्ते। सीसेन क्लीबाच्छष्पाणि  
क्रीणाति। न वा एतदयो न हिरण्यम्॥१७॥

यथ्सीसम्। न स्त्री न पुमान्। यत्क्लीबः। न सोमो न सुरा।  
यथ्सौत्रामणी समृद्धौ। स्वाद्वीं त्वां स्वादुनेत्याह। सोममेवेनां  
करोति। सोमोऽस्यश्विभ्यां पच्यस्व सरस्वत्यै पच्यस्वेन्द्राय  
सुत्राम्णो पच्यस्वेत्याह। एताभ्यो ह्येषा देवताभ्यः पच्यंते। तिस्रः  
संसृष्टा वसति॥१८॥

तिस्रो हि रात्रीः क्रीतः सोमो वसति। पुनातु ते परिस्रुतमिति

यजुषा पुनाति व्यावृत्त्यै। पवित्रेण पुनाति। पवित्रेण हि सोमं पुनन्ति। वारेण शश्वता तनेत्याह। वारेण हि सोमं पुनन्ति। वायुः पृतः पवित्रेणेति नैतया पुनीयात्। व्यृद्धा ह्येषा। अतिपवितस्यैतया पुनीयात्। कुविदङ्गेत्यनिरुक्तया प्राजापत्यया गृह्णाति॥१९॥

अनिरुक्तः प्रजापतिः। प्रजापतेरास्यै। एकयर्चा गृह्णाति। एकधैव यजमाने वीर्यं दधाति। आश्विनं धूम्रमालभते। अश्विनौ वै देवानां भिषजौ। ताभ्यामेवास्मै भेषजं करोति। सारस्वतं मेषम्। वाग्वै सरस्वती। वाचैवैनं भिषज्यति। ऐन्द्रमृषभं सैन्द्रत्वाय॥२०॥

अक्ष्योलोमानि हिरण्यं वसति गृह्णाति भिषज्यत्येकं च॥ [५]

यत्रिषु यूपेष्वालभेत। बहिर्धाऽस्मादिन्द्रियं वीर्यं दध्यात्। भ्रातृव्यमस्मै जनयेत्। एकयूप आलभते। एकधैवास्मिन्निन्द्रियं वीर्यं दधाति। नास्मै भ्रातृव्यं जनयति। नैतेषां पशूनां पुरोडाशा भवन्ति। ग्रहपुरोडाशा ह्येते। युवः सुराममश्विनेति सर्वदेवत्ये याज्यानुवाक्ये भवतः। सर्वा एव देवताः प्रीणाति॥२१॥

ब्राह्मणं परिक्रीणीयादुच्छेषणस्य पातारम्। ब्राह्मणो ह्याहुत्या उच्छेषणस्य पाता। यदि ब्राह्मणं न विन्देत्। वल्मीकवपायामव नयेत्। सैव ततः प्रायश्चित्तिः। यद्वै सौत्रामण्यै व्यृद्धम्। तदस्यै समृद्धम्। नानादेवत्याः पशवश्च पुरोडाशाश्च भवन्ति समृद्धौ। ऐन्द्रः

पशूनामुत्तमो भवति। ऐन्द्रः पुरोडाशानां प्रथमः॥२२॥

इन्द्रिये एवास्मै समीचीं दधाति। पुरस्तादनूयाजानां पुरोडाशैः प्रचरति। पशवो वै पुरोडाशाः। पशूनेवाव रुन्धे। ऐन्द्रमेकादशकपालं निर्वपति। इन्द्रियमेवाव रुन्धे। सावित्रं द्वादशकपालं प्रसूत्यै। वारुणं दशकपालम्। अन्तत एव वरुणमव यजते। वडं वा दक्षिणा॥२३॥

उत वा एषाऽश्वः सूते। उताऽश्वतरम्। उत सोमं उत सुरा। यथसौत्रामणी समृद्धौ। बारुहस्पत्यं पशुं चतुर्थमतिपवितस्या लभते। ब्रह्म वै देवानां बृहस्पतिः। ब्रह्मणैव यज्ञस्य व्यृद्धमपि वपति। पुरोडाशवानेष पशुर्भवति। न ह्येतस्य ग्रहं गृह्णन्ति। सोमप्रतीकाः पितरस्तृष्णुतेति शतातृष्णायाः समवनयति॥२४॥

शतायुः पुरुषः शतेन्द्रियः। आयुष्येवेन्द्रिये प्रति तिष्ठति। दक्षिणेऽग्नौ जुहोति। पापवस्यस्य व्यावृत्यै। हिरण्यमन्तरा धारयति। पूतामेवैनं जुहोति। शतमानं भवति। शतायुः पुरुषः शतेन्द्रियः। आयुष्येवेन्द्रिये प्रति तिष्ठति। यत्रैव शतातृष्णां धारयति॥२५॥

तन्निदधाति प्रतिष्ठित्यै। पितृन् वा एतस्येन्द्रियं वीर्यं गच्छति। यः सोमोऽति पवते। पितृणां याज्यानुवाक्याभिरुपं तिष्ठते। यदेवास्य पितृनिन्द्रियं वीर्यं गच्छति। तदेवाव रुन्धे। तिसृभिरुपं तिष्ठते। तृतीये वा इतो लोके पितरः। तानेव प्रीणाति। अथो

त्रीणि वै यज्ञस्यैन्द्रियाणि। अध्वर्युरहोता ब्रह्मा। त उपतिष्ठन्ते।  
यान्येव यज्ञस्यैन्द्रियाणि। तैरेवास्मै भेषजं करोति॥२६॥

प्रीणाति प्रथमो दक्षिणा समवनयति धारयतीन्द्रियाणि चत्वारि च॥ [६]

अग्निष्टोममग्र आहरति। यज्ञमुखं वा अग्निष्टोमः।  
यज्ञमुखमेवारभ्य सवमा क्रमते। अथैषोऽभिषेचनीयश्चतु-  
स्त्रिंशपवमानो भवति। त्रयस्त्रिंशद्वे देवताः। ता एवाऽऽप्नोति।  
प्रजापतिश्चतुस्त्रिंशः। तमेवाऽऽप्नोति। सः शर एष स्तोमानामयथा-  
पूर्वम्। यद्विषमाः स्तोमाः॥२७॥

एतावान् वै यज्ञः। यावान्यवमानाः। अन्तः श्लेषणं त्वा  
अन्यत्। यत्समाः पवमानाः। तेनाऽसः शरः। तेन यथापूर्वम्।  
आत्मनैवाग्निष्टोमेनर्ध्नोति। आत्मना पुण्यो भवति। प्रजा वा  
उक्थानि। पशवं उक्थानि। यदुक्थ्यो भवत्यनु सन्तत्यै॥२८॥

स्तोमाः पशवं उक्थान्येकं च॥ [७]

उप त्वा जामयो गिर इति प्रतिपद्भवति। वाग्वै वायुः। वाच  
एवैषोऽभिषेकः। सर्वासामेव प्रजानां सूयते। सर्वा एनं प्रजा  
राजेति वदन्ति। एतमु त्यन्दश क्षिप इत्याह। आदित्या वै प्रजाः।  
प्रजानामेवैतेन सूयते। यन्ति वा एते यज्ञमुखात्। ये सम्भार्या  
अक्रन्॥२९॥

यदाह पवस्व वाचो अग्निय इति। तेनैव यज्ञमुखान्नयन्ति।

अनुष्टुक्प्रथमा भवति। अनुष्टुगुत्तमा। वाग्वा अनुष्टुक्। वाचैव  
प्रयन्ति। वाचोद्यन्ति। उद्वतीर्भवन्ति। उद्वद्वा अनुष्टुभो रूपम्।  
आनुष्टुभो राजन्यः॥ ३०॥

तस्मादुद्वतीर्भवन्ति। सौर्यनुष्टुगुत्तमा भवति। सुवर्गस्य लोकस्य  
सन्तत्यै। यो वै सवादेति। नैनं सव उपनमति। यः सामभ्य एति।  
पापीयान्सुषुवाणो भवति। एतानि खलु वै सामानि। यत्पृष्ठानि।  
यत्पृष्ठानि भवन्ति॥ ३१॥

तैरेव सवान्नैति। यानि देवराजानां सामानि। तैरमुष्मिल्लोक  
ऋध्नोति। यानि मनुष्यराजानां सामानि। तैरस्मिल्लोक  
ऋध्नोति। उभयोरेव लोकयोर् ऋध्नोति। देवल्लोके च मनुष्यलोके  
च। एकविंशोऽभिषेचनीयस्योत्तमो भवति। एकविंशः  
कैशवपनीयस्य प्रथमः। सप्तदशो दशपेयः॥ ३२॥

विद्वा एकविंशः। राष्ट्रं सप्तदशः। विश एवैतन्मध्यतो-  
ऽभिषिच्यते। तस्माद्वा एष विशां प्रियः। विशो हि मध्यतो-  
ऽभिषिच्यते। यद्वा एनमदो दिशोऽनु व्यास्थापयन्ति। तथ्सुवर्ग  
लोकमभ्या रोहति। यदिमं लोकं न प्रत्यवरोहत्। अतिजनं वेयात्।  
उद्वा माद्येत्। यदेष प्रतीचीनः स्तोमो भवति। इममेव तेन लोकं  
प्रत्यवरोहति। अथो अस्मिन्नेव लोके प्रति तिष्ठत्यनुन्मादाय॥ ३३॥

अक्रत्राजन्यो भवन्ति दशपेयो माद्येन्नीणि च॥ [८]

इयं वै रजता। असौ हरिणी। यद्रुकमौ भवतः।

आभ्यामेवैनमुभयतः परिं गृह्णाति। वरुणस्य वा अभिषिच्यमानस्या-  
 ऽऽपः। इन्द्रियं वीर्यं निरघ्नन्। तत्सुवर्णं हिरण्यमभवत्।  
 यद्रुक्मन्तर्दधाति। इन्द्रियस्य वीर्यस्यानिर्घाताय। शतमानो  
 भवति शतक्षरः। शतायुः पुरुषः शतेन्द्रियः। आयुष्येवेन्द्रिये प्रति  
 तिष्ठति। आयुर्वै हिरण्यम्। आयुष्या एवैनमुभयति क्षरन्ति। तेजो  
 वै हिरण्यम्। तेजस्या एवैनमुभयति क्षरन्ति। वर्चो वै हिरण्यम्।  
 वर्चस्या एवैनमुभयति क्षरन्ति॥ ३४॥

शतक्षरोऽष्टौ च॥

[९]

अप्रतिष्ठितो वा एष इत्याहुः। यो राजसूयेन यजत इति।  
 यदा वा एष एतेन द्विरात्रेण यजते। अथ प्रतिष्ठा। अथ  
 संवत्सरमाप्नोति। यावन्ति संवत्सरस्याहोरात्राणि। तावतीरेतस्य  
 स्तोत्रीयाः। अहोरात्रेष्वेव प्रति तिष्ठति। अग्निष्टोमः पूर्वमहर्भवति।  
 अतिरात्र उत्तरम्॥ ३५॥

नानैवाहोरात्रयोः प्रति तिष्ठति। पौर्णमास्यां पूर्वमहर्भवति।  
 व्यष्टकायामुत्तरम्। नानैवार्धमासयोः प्रति तिष्ठति। अमावास्यायां  
 पूर्वमहर्भवति। उद्दृष्ट उत्तरम्। नानैव मासयोः प्रति तिष्ठति। अथो  
 खलु। ये एव संमानपक्षे पुण्याहे स्याताम्। तयोः कार्यं प्रति-  
 ष्ठित्यै॥ ३६॥

अपशव्यो द्विरात्र इत्याहुः। द्वे ह्येते छन्दसी। गायत्रं च त्रैष्टुभं

च। जगतीमन्तर्यन्ति। न तेन जगती कृतेत्याहुः। यदेनान्तृतीयसवने  
 कुर्वन्तीति। यदा वा एषाऽहीनस्याहर्भजते। साहस्यं वा सवनम्।  
 अथैव जगती कृता। अथ पशव्यः। व्युष्टिर्वा एष द्विरात्रः। य एवं  
 विद्वान्द्विरात्रेण यजते। व्येवास्मा उच्छति। अथो तम एवाप हते।  
 अग्निष्टोममन्त आ हरति। अग्निः सर्वा देवताः। देवतास्वेव प्रति  
 तिष्ठति॥३७॥

उत्तरं प्रतिष्ठित्यै पशव्यः सप्त च॥ [१०]

वरुणस्य जामि वा ईश्वर आग्नेयमिन्द्रस्य यन्निष्वग्निष्टोममुप त्वयं वै रजताऽप्रतिष्ठितो दश॥१०॥

वरुणस्य यदश्विभ्यां यन्निषु तस्मादुद्वतीः सप्तत्रिंशत्॥३७॥

वरुणस्य प्रति तिष्ठति॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके अष्टमः  
 प्रपाठकः समाप्तः॥



## ॥ अष्टकम् २ ॥

## ॥ प्रथमः प्रश्नः ॥

## ॥ तैत्तिरीयब्राह्मणे द्वितीयाष्टके प्रथमः प्रपाठकः ॥

अङ्गिरसो वै स॒त्रमा॑सत। तेषां पृ॒श्निर्ज॑र्ध॒र्मधु॑गा॒सीत्।  
 सर्जी॑षेणा॒जीवत्। तेऽब्रु॑वन्। कस्मै॒ नु स॒त्रमा॑स्महे। येऽस्या  
 ओष॑धीर्न ज॒नया॑म॒ इति॑। ते दि॒वो वृ॑ष्टि॒मसृ॑जन्त। याव॑न्तः  
 स्तो॒का अ॒वाप॑द्यन्त। ताव॑न्ती॒रोष॑धयोऽजायन्त। ता जा॒ताः पि॒त्रो  
 वि॒षेणा॑लिम्पन्॥१॥

तासां ज॒ग्ध्वा रु॒प्यन्त्ये॑त्। तेऽब्रु॑वन्। क इ॒दमि॑त्थ॒म॑क॒रिति॑।  
 व॒यं भा॑ग॒धेय॑मिच्छ॒माना॑ इति॑ पि॒त्रोऽब्रु॑वन्। किं वो॑ भा॒गधे॑य॒मिति॑।  
 अ॒ग्नि॒होत्र॑ ए॒व नोऽप्य॑स्त्वि॒त्य॑ब्रुवन्। तेभ्य॑ ए॒तद्भा॑ग॒धेय॑ं प्राय॑च्छन्।  
 यद्धु॒त्वा नि॒मार्ष्टि॑। ततो॒ वै त ओष॑धीर॒स्वद॑यन्। य ए॒वं वेद॑॥२॥

स्वद॑न्तेऽस्मा॒ ओष॑धयः। ते व॒त्समु॑पावा॒सृज॑न्। इ॒दं नो॑ ह॒व्यं  
 प्रदा॑प॒येति॑। सौऽब्र॑वी॒द्वरं॑ वृ॒णै। द॒श मा॑ रात्री॒र्जा॑तं न दौ॒हन्।  
 आ॒स॒ङ्ग॒वं मा॒त्रा स॒ह च॑रा॒णीति॑। तस्मा॑द्व॒त्सं जा॑तं द॒श रात्री॑र्न  
 दु॒हन्ति॑। आ॒स॒ङ्ग॒वं मा॒त्रा स॒ह च॑रति। वारे॑वृ॒त॒ः ह्य॑स्य। तस्मा॑द्व॒त्सं  
 स॒सृ॑ष्ट॒ध॒यं रु॒द्रो घा॑तु॒कः। अति॑ हि स॒न्धान्ध॑यति॥३॥

अलिम्पन्वेद घातुकं एकं च॥ [१]

प्रजापतिरग्निमसृजत। तं प्रजा अन्वसृज्यन्त। तमभाग  
उपास्त। सोऽस्य प्रजाभिरपाक्रामत्। तमवरुरुथ्समानोऽन्वैत्।  
तमवरुधं नाशक्रोत्। स तपोऽतप्यत। सोऽग्निरुपांरमतातापि वै  
स्य प्रजापतिरिति। स रराटादुदमृष्ट॥४॥

तद्घृतमभवत्। तस्माद्यस्य दक्षिणतः केशा उन्मृष्टाः।  
ताञ्छ्यैष्ठलक्ष्मी प्राजापत्येत्याहुः। यद्रराटादुदमृष्ट। तस्माद्रराटे  
केशा न सन्ति। तदग्नौ प्रागृह्णात्। तद्वचिकिथ्सत्। जुहवानी(३)  
मा हौषा(३)मिति। तद्वचिकिथ्सायै जन्म। य एवं विद्वान्  
विचिकिथ्सति॥५॥

वसीय एव चेतयते। तं वागभ्यवदञ्जुहुधीति। सोऽब्रवीत्।  
कस्त्वमसीति। स्वैव ते वागित्यब्रवीत्। सोऽजुहोथ्स्वाहेति।  
तथ्स्वाहाकारस्य जन्म। य एवऽस्वाहाकारस्य जन्म वेद। करोति  
स्वाहाकारेण वीर्यम्। यस्यैवं विदुषः स्वाहाकारेण जुह्वति॥६॥

भोगायैवास्य हुतं भवति। तस्या आहुत्यै पुरुषमसृजत।  
द्वितीयमजुहोत्। सोऽश्वमसृजत। तृतीयमजुहोत्। स गामसृजत।  
चतुर्थमजुहोत्। सोऽविमसृजत। पञ्चममजुहोत्। सोऽजाम-  
सृजत॥७॥

सोऽग्निरबिभेत्। आहुतीभिर्वै माऽऽप्रोतीति। स प्रजापतिं  
पुनः प्राविशत्। तं प्रजापतिरब्रवीत्। जायस्वेति। सोऽब्रवीत्। किं  
भागधेयमभि जनिष्य इति। तुभ्यमेवेदं ह्याता इत्यब्रवीत्। स

ए॒तद्वा॒ग॒धेय॑म॒भ्य॑जायत। यद॑ग्नि॒होत्र॑म्॥८॥

तस्मा॑द॒ग्नि॒होत्र॑मुच्यते। तद्धूय॑मान॒मादि॒त्योऽब्र॑वीत्। मा हौ॑षीः।  
उ॒भयो॑र्वै ना॒वेत॑दि॒तिं। सोऽ॒ग्नि॒रब्र॑वीत्। क॒थं नौ॑ होष्य॒न्तीति॑।  
सा॒यमे॒व तु॒भ्यं जु॑हवन्। प्रा॒तर्म॑ह्य॒मित्य॑ब्रवीत्। तस्मा॑द॒ग्नये॑ सा॒यं  
हू॑यते। सू॒र्याय॑ प्रा॒तः॥९॥

आ॒ग्नेयी॑ वै रा॒त्रिः। ऐ॒न्द्रम॑हः। यदनु॑दि॒ते सू॒र्यं प्रा॒तर्जु॑हुयात्।  
उ॒भय॑मे॒वाग्ने॑यं स्या॑त्। उ॒दि॒ते सू॒र्यं प्रा॒तर्जु॑होति। तथा॒ऽग्नये॑ सा॒यं  
हू॑यते। सू॒र्याय॑ प्रा॒तः। रा॒त्रिं वा अ॒नु प्र॒जाः प्र जा॑यन्ते। अ॒ह्ना प्र॑ति  
तिष्ठ॑न्ति। य॒थ्सा॒यं जु॑होति॥१०॥

प्रे॒व तेन॑ जायते। उ॒दि॒ते सू॒र्यं प्रा॒तर्जु॑होति। प्र॒त्ये॒व तेन॑ तिष्ठति।  
प्र॒जाप॑तिर॒काम॑यत् प्रजा॑ये॒येति॑। स ए॒तद॑ग्नि॒होत्रं॑ मि॒थुन॑म॒पश्य॑त्।  
तदु॒दि॒ते सू॒र्यं जु॑होत्। यजु॑षा॒ऽन्यत्। तू॒ष्णीम॑न्यत्। ततो॒ वै स  
प्राजा॑यत। य॒स्यै॒वं वि॒दुष॒ उ॒दि॒ते सू॒र्यंऽग्नि॒होत्रं॑ जु॒ह्वति॥११॥

प्रे॒व जा॑यते। अथो॒ यथा॑ दि॒वा प्र॑जा॒नन्ने॑ति। ता॒दृगे॒व तत्। अथो॒  
ख॒ल्वाहुः॑। यस्य॒ वै द्वौ पु॑ण्यौ गृ॒हे वस॑तः। यस्तयो॑र॒न्यं रा॒धय॑त्य॒न्यं  
न। उ॒भौ वा॒व स ता॒वृच्छ॑तीति। अ॒ग्निं वा॒वाऽऽदि॒त्यः सा॒यं प्र  
वि॑शति। तस्मा॑द॒ग्निर्दू॒रान्न॑क्तं द॒दृशे॑। उ॒भे हि तेज॑सी स॒म्पद्ये॑ते॥१२॥

उ॒द्यन्तं॑ वा॒वाऽऽदि॒त्यम॑ग्नि॒रनु॑ स॒मारो॑हति। तस्मा॑द्धूम

ए॒वाग्ने॑र्दि॒वा द॑दृ॒शे। य॒द॒ग्नये॑ सा॒यं जु॑हु॒यात्। आ सूर्या॑य वृ॒श्चेत॑।  
 य॒त्सूर्या॑य प्रा॒तर्जु॑हु॒यात्। आ॒ऽग्नये॑ वृ॒श्चेत॑। दे॒वता॑भ्यः स॒मदं॑  
 द॒ध्यात्। अ॒ग्निर्ज्योति॑र्ज्योतिः सूर्यः स्वा॒हेत्ये॒व सा॒यं हो॑त॒व्यम्।  
 सूर्यो॑ ज्योति॑र्ज्योति॑र॒ग्निः स्वा॒हेति॑ प्रा॒तः। तथो॒भाभ्या॑ं सा॒यं  
 हू॑यते॥१३॥

उ॒भाभ्यां॑ प्रा॒तः। न दे॒वता॑भ्यः स॒मदं॑ द॒धाति॑। अ॒ग्निर्ज्योति॑-  
 रि॒त्याह॑। अ॒ग्निर्वै रे॑तो॒धाः। प्र॒जा ज्योति॑रि॒त्याह॑। प्र॒जा ए॒वास्मै॑  
 प्र ज॑नयति। सूर्यो॑ ज्योति॑रि॒त्याह॑। प्र॒जास्वे॒व प्रजा॑तासु रे॒तो  
 द॒धाति॑। ज्योति॑र॒ग्निः स्वा॒हेत्या॑ह॑। प्र॒जा ए॒व प्रजा॑ता अ॒स्यां प्रति॑-  
 ष्ठा॒पय॑ति॥१४॥

तू॒ष्णीमु॑त्त॒रामा॑हु॒तिं जु॑होति। मि॒थुन॒त्वाय॑ प्रजा॑त्यै। यदु॒दिते॑  
 सूर्ये॑ प्रा॒तर्जु॑हु॒यात्। यथा॑ऽति॒थये॑ प्र॒द्वुता॑य शून्याया॑वस॒थाया॑हार्यं  
 हर॑न्ति। ता॒दृगे॒व तत्। काऽऽह॑ तत॒स्तद्भव॑तीत्याहुः। यत्स॑ न वेद॑।  
 यस्मै॑ तद्ध॒रन्तीति॑। तस्मा॑द्यदौष॒सं जु॑होति। तदे॒व स॑म्प्रति। अथो॒  
 यथा॑ प्रा॒र्थमौष॑सं प॒रिवे॑वैष्टि। ता॒दृगे॒व तत्॥१५॥

अ॒मृष्ट॑ वि॒चिकि॑त्सन्ति जु॒ह्वत्य॑जाम॑सृजताग्नि॒होत्रं॑ सूर्या॑य प्रा॒तर्जु॑होति जु॒ह्वति॑ स॒म्पद्ये॑ते हूयते स्थापयति  
 सम्प्र॑ति द्वे च॥

[२]

रु॒द्रो वा ए॒षः। य॒द॒ग्निः। प॒त्नी स्था॒ली। यन्मध्ये॑ऽग्नेर॑धि॒श्रये॑त्।  
 रु॒द्राय॑ प॒त्नीम॑पि द॒ध्यात्। प्र॒मायु॑का स्यात्। उदी॒चोऽङ्गारा॑न्नि॒रूह्या॑धि॒

श्रयति। पत्न्यै गोपीथाय। व्यन्तान्करोति। तथा पत्न्यप्रमायुका भवति॥१६॥

घर्मो वा एषोऽशान्तः। अहरहः प्र वृज्यते। यदग्निहोत्रम्। प्रतिषिञ्चेत्पशुकामस्य। शान्तमिव हि पशव्यम्। न प्रतिषिञ्चेद्ब्रह्मवर्चसकामस्य। समिद्धमिव हि ब्रह्मवर्चसम्। अथो खलु। प्रतिषिच्यमेव। यत्प्रतिषिञ्चति॥१७॥

तत्पशव्यम्। यज्जुहोति। तद्ब्रह्मवर्चसि। उभयमेवाकः। प्रच्युतं वा एतदस्माल्लोकात्। अगतं देवलोकम्। यच्छ्रुतं हविरनभिघारितम्। अभि द्योतयति। अभ्येवैनं दधारयति। अथो देवत्रैवैनं द्रमयति॥१८॥

पर्यग्नि करोति। रक्षसामपहत्यै। त्रिः पर्यग्नि करोति। त्र्यावृद्धि यज्ञः। अथो मेध्यत्वाय। यत्प्राचीनमुद्वासयेत्। यजमानं शुचाऽर्पयेत्। यद्वक्षिणा। पितृदेवत्यं स्यात्। यत्प्रत्यक्॥१९॥

पत्नीं शुचाऽर्पयेत्। उदीचीनमुद्वासयति। एषा वै देवमनुष्याणां शान्ता दिक्। तामेवैनं दनूद्वासयति शान्त्यै। वर्त्म करोति। यज्ञस्य सन्तत्यै। निष्टपति। उपैव तथ्स्तृणाति। चतुरुन्नयति। चतुष्पादः पशवः॥२०॥

पशून्नेवाव रुन्धे। सर्वान्पूर्णानुन्नयति। सर्वे हि पुण्या राद्धाः। अनूच उन्नयति। प्रजायां अनूचीनत्वाय। अनूच्येवास्य

प्रजाऽर्धुका भवति। सम्मृशति व्यावृत्तयै। नाहोष्यन्नुप सादयेत्।  
यदहोष्यन्नुपसादयेत्। यथाऽन्यस्मा उपनिधाय॥२१॥

अन्यस्मै प्रयच्छति। तादृगेव तत्। आऽस्मै वृश्चेत। यदेव  
गार्हपत्येऽधि श्रयति। तेन गार्हपत्यं प्रीणाति। अग्निरबिभेत्।  
आहुतयो माऽत्येष्यन्तीति। स एतां समिधमपश्यत्। तामाऽधत्त।  
ततो वा अग्नावाहुतयोऽधियन्त॥२२॥

यदेनं समयच्छत्। तत्समिधः समित्वम्। समिधमा दधाति।  
समेवैनं यच्छति। आहुतीनां धृत्यै। अथो अग्निहोत्रमेवेध्मवत्करोति।  
आहुतीनां प्रतिष्ठित्यै। ब्रह्मवादिनो वदन्ति। यदेकां समिधमाधाय  
द्वे आहुती जुहोति। अथ कस्यां समिधिं द्वितीयामाहुतिं  
जुहोतीति॥२३॥

यद्वे समिधावा दध्यात्। भ्रातृव्यमस्मै जनयेत्। एकां  
समिधमाधाय। यजुषाऽन्यामाहुतिं जुहोति। उभे एव समिद्वती  
आहुती जुहोति। नास्मै भ्रातृव्यं जनयति। आदीप्तायां  
जुहोति। समिद्धमिव हि ब्रह्मवर्चसम्। अथो यथाऽतिथिं  
ज्योतिष्कृत्वा परि वेवैष्टि। तादृगेव तत्। चतुरुन्नयति।  
द्विर्जुहोति। तस्माद्विपाच्चतुष्पादमत्ति। अथो द्विपद्येव चतुष्पदः  
प्रतिष्ठापयति॥२४॥

भवति प्रतिषिञ्चति गमयति प्रत्यक्पशवं उपनिधायार्धियन्तेति तच्चत्वारि च॥ [३]

उत्तरावर्ती वै देवा आहुतिमजुहवुः। अवाचीमसुराः। ततो देवा  
अभवन्। पराऽसुराः। यं कामयेत् वसीयान्त्स्यादिति। कनीयस्तस्य  
पूर्वः हुत्वा। उत्तरं भूयो जुहुयात्। एषा वा उत्तरावत्याहुतिः।  
तान्देवा अजुहवुः। ततस्तेऽभवन्॥२५॥

यस्यैवं जुहति। भवत्येव। यं कामयेत् पापीयान्त्स्यादिति।  
भूयस्तस्य पूर्वः हुत्वा। उत्तरं कनीयो जुहुयात्। एषा वा  
अवाच्याहुतिः। तामसुरा अजुहवुः। ततस्ते पराऽभवन्। यस्यैवं  
जुहति। परैव भवति॥२६॥

हुत्वोप सादयत्यजामित्वाय। अथो व्यावृत्त्यै। गार्हपत्यं  
प्रतीक्षते। अननुध्यायिनमेवेनं करोति। अग्निहोत्रस्य वै स्थाणुरस्ति।  
तं य ऋच्छेत्। यज्ञस्थाणुमृच्छेत्। एष वा अग्निहोत्रस्य स्थाणुः।  
यत्पूर्वाऽऽहुतिः। तां यदुत्तरयाऽभि जुहुयात्॥२७॥

यज्ञस्थाणुमृच्छेत्। अतिहाय पूर्वमाहुतिं जुहोति।  
यज्ञस्थाणुमेव परि वृणक्ति। अथो भ्रातृव्यमेवाप्त्वाऽति क्रामति।  
अवाचीनः सायमुपमार्ष्टि। रेत एव तद्धधाति। ऊर्ध्वं प्रातः। प्र  
जनयत्येव तत्। ब्रह्मवादिनो वदन्ति। चतुरुन्नयति॥२८॥

द्विर्जुहोति। अथ कं द्वे आहुती भवत इति। अग्नौ वैश्वानर इति  
ब्रूयात्। एष वा अग्निर्वैश्वानरः। यद्वाह्मणः। हुत्वा द्विः प्राश्नाति।  
अग्नावेव वैश्वानरे द्वे आहुती जुहोति। द्विर्जुहोति। द्विर्निमार्ष्टि। द्विः

प्राश्नाति॥२९॥

षट्थसम्पद्यन्ते। षड्वा ऋतवः। ऋतून्नेव प्रीणाति। ब्रह्मवादिनो  
वदन्ति। किं देवत्यमग्निहोत्रमिति। वैश्वदेवमिति ब्रूयात्। यद्यजुषा  
जुहोति। तदैन्द्राग्रम्। यत्तूष्णीम्। तत्प्राजापत्यम्॥३०॥

यन्निमार्ष्टि। तदोषधीनाम्। यद्वितीयम्। तत्पितृणाम्।  
यत्प्राश्नाति। तद्गर्भाणाम्। तस्माद्गर्भा अनश्नन्तो वर्धन्ते।  
यदाचामति। तन्मनुष्याणाम्। उदङ्घ्र्यावृत्याचामति॥३१॥

आत्मनो गोपीथाय। निर्णेनेक्ति शुद्धै। निष्टपति स्वगाकृत्यै।  
उद्दिशति। सप्तरूषीनेव प्रीणाति। दक्षिणा पर्यावर्तते। स्वमेव  
वीर्यमनु पर्यावर्तते। तस्माद्वक्षिणोऽर्ध आत्मनो वीर्यावत्तरः। अथो  
आदित्यस्यैवावृतमनु पर्यावर्तते। हुत्वोप समिन्धे॥३२॥

ब्रह्मवर्चसस्य समिद्धै। न बरुहिरनु प्र हरेत्। असंस्थितो  
वा एष यज्ञः। यदग्निहोत्रम्। यदनु प्रहरेत्। यज्ञं विच्छिन्द्यात्।  
तस्मान्नानु प्रहृत्यम्। यज्ञस्य सन्तत्यै। अपो नि नयति।  
अवभृथस्यैव रूपमकः॥३३॥

अभवन्वति जुहुयात्रयति मार्ष्टि द्विः प्राश्नाति प्राजापत्यमाचामतीन्धेऽकः॥ [४]

ब्रह्मवादिनो वदन्ति। अग्निहोत्रप्रायणा यज्ञाः। किं  
प्रायणमग्निहोत्रमिति। वथ्सो वा अग्निहोत्रस्य प्रायणम्।  
अग्निहोत्रं यज्ञानाम्। तस्य पृथिवी सदः। अन्तरिक्षमाग्नीद्धम्।



द्यौरहविर्धानम्। दिव्या आपः प्रोक्षणयः। ओषधयो बरुहिः॥३४॥

वनस्पतय इध्मः। दिशः परिधयः। आदित्यो यूपः। यजमानः  
पशुः। समुद्रोऽवभृथः। संवत्सरः स्वंगाकारः। तस्मादाहिताग्नेः  
सर्वमेव बर्हिष्यं दत्तं भवति। यत्सायं जुहोति। रात्रिमेव तेन  
दक्षिण्यां कुरुते। यत्प्रातः॥३५॥

अहरेव तेन दक्षिण्यं कुरुते। यत्ततो ददाति। सा दक्षिणा।  
यावन्तो वै देवा अहुतमादन्। ते पराऽभवन्। त एतदग्निहोत्रं  
सर्वस्यैव संमवदायाजुहवुः। तस्मादाहुः। अग्निहोत्रं वै देवा  
गृहाणां निष्कृतिमपश्यन्निति। यत्सायं जुहोति। रात्रिया एव  
तद्धुताद्याय॥३६॥

यजमानस्यापराभावाय। यत्प्रातः। अहं एव तद्धुताद्याय।  
यजमानस्यापराभावाय। यत्ततोऽश्नाति। हुतमेव तत्। द्वयोः  
पर्यसा जुहुयात्पशुकामस्य। एतद्वा अग्निहोत्रं मिथुनम्। य एवं  
वेद। प्र प्रजयां पशुभिर्मिथुनैर्जायते॥३७॥

इमामेव पूर्वया दुहे। अमूमुत्तरया। अधिश्रित्योत्तरमा नयति।  
योनावेव तद्रेतः सिञ्चति प्रजनने। आज्येन जुहुयात्तेजस्कामस्य।  
तेजो वा आज्यम्। तेजस्व्यैव भवति। पर्यसा पशुकामस्य। एतद्वै  
पशूनां रूपम्। रूपेणैवास्मै पशूनं रुन्धे॥३८॥

पशुमानेव भवति। दध्रेन्द्रियकामस्य। इन्द्रियं वै दधि।  
 इन्द्रियाव्येव भवति। यवाग्वां ग्रामकामस्यौषधा वै मनुष्याः।  
 भागधेयेनैवास्मै सजातानव रुन्धे। ग्राम्येव भवति। अयंज्ञो वा  
 एषः। योऽसामा॥३९॥

चतुरुन्नयति। चतुरक्षरं रथन्तरम्। रथन्तरस्यैष वर्णः।  
 उपरीव हरति। अन्तरिक्षं वामदेव्यम्। वामदेव्यस्यैष वर्णः।  
 द्विर्जुहोति। द्यक्षरं बृहत्। बृहत् एष वर्णः। अग्निहोत्रमेव  
 तत्सामन्वत्करोति॥४०॥

यो वा अग्निहोत्रस्योपसदो वेद। उपैनमुपसदो नमन्ति।  
 विन्दत उपसत्तारम्। उन्नीयोप सादयति। पृथिवीमेव प्रीणाति।  
 होष्यन्नुपसादयति। अन्तरिक्षमेव प्रीणाति। हुत्वोप सादयति।  
 दिवंमेव प्रीणाति। एता वा अग्निहोत्रस्योपसदः॥४१॥

य एवं वेद। उपैनमुपसदो नमन्ति। विन्दत उपसत्तारम्।  
 यो वा अग्निहोत्रस्याश्रावितं प्रत्याश्रावितं होतारं ब्रह्माणं वषट्कारं  
 वेद। तस्य त्वेव हुतम्। प्राणो वा अग्निहोत्रस्याश्रावितम्। अपानः  
 प्रत्याश्रावितम्। मनो होता। चक्षुर्ब्रह्मा। निमेषो वषट्कारः॥४२॥

य एवं वेद। तस्य त्वेव हुतम्। सायं यावानश्च वै देवाः  
 प्रातर्यावाणश्चाग्निहोत्रिणो गृहमागच्छन्ति। तान् यन्न तर्पयेत्।  
 प्रजयाऽस्य पशुभिर्वि तिष्ठेरन्। यत्तर्पयेत्। तृप्ता एनं प्रजया

पशुभिस्तर्पयेयुः। सजूर्देवैः सायं यावभिरिति सायं सम्मृशति।  
सजूर्देवैः प्रातर्यावभिरिति प्रातः। ये चैव देवाः सायं यावानो ये  
च प्रातर्यावाणः॥४३॥

तानेवोभयाङ्गस्तर्पयति। त एनं तृप्ताः प्रजयां पशुभिस्तर्प-  
यन्ति। अरुणो ह स्माहौपवेशिः। अग्निहोत्र एवाहं सायं प्रातर्वज्रं  
भ्रातृव्येभ्यः प्र हरामि। तस्मान्मत्पापीयांसो भ्रातृव्या इति।  
चतुरुन्नयति। द्विर्जुहोति। समिथ्संसमी। सप्तपदा शक्करी। शाक्करो  
वज्रः। अग्निहोत्र एव तथसायं प्रातर्वज्रं यजमानो भ्रातृव्याय प्र  
हरति। भवत्यात्मना। पराऽस्य भ्रातृव्यो भवति॥४४॥

बर्हिः प्रातरहुताद्याय जायते रुन्धेऽसामा करोत्येता वा अग्निहोत्रस्योपसदो वषट्कारश्च प्रातर्यावाणो वज्रस्त्रीणि  
च॥

[५]

प्रजापतिरकामयताऽऽत्मन्वन्मे जायेतेति। सोऽजुहोत्।  
तस्याऽऽत्मन्वदजायत। अग्निर्वायुरादित्यः। तैऽब्रुवन्। प्रजापतिर-  
हौषीदात्मन्वन्मे जायेतेति। तस्य वयमंजनिष्महि। जायतान्न  
आत्मन्वदिति तैऽजुहवुः। प्राणानामग्निः। तनुवै वायुः॥४५॥

चक्षुष आदित्यः। तेषां हुतादजायत गौरेव। तस्यै  
पयंसि व्यायच्छन्त। मम हुतादजनि ममेति। ते प्रजापतिं  
प्रश्नमायन्। स आदित्योऽग्निमब्रवीत्। यतरो नौ जयात्। तन्नौ  
सहासदिति। कस्यै कोऽहौषीदिति प्रजापतिरब्रवीत्कस्यै क इति।  
प्राणानामहमित्यग्निः॥४६॥

तनुवां अहमिति वायुः। चक्षुषोऽहमित्यादित्यः। य एव प्राणानामहौषीत्। तस्य हुतादजनीति। अग्नेरहुतादजनीति। तदग्निहोत्रस्याग्निहोत्रत्वम्। गौर्वा अग्निहोत्रम्। य एवं वेद गौरग्निहोत्रमिति। प्राणापानाभ्यामेवाग्निः समर्धयति। अव्यर्धुकः प्राणापानाभ्यां भवति॥४७॥

य एवं वेद। तौ वायुरब्रवीत्। अनु मा भजतमिति। यदेव गार्हपत्येऽधिश्रित्याहवनीयमभ्युद्ववान्। तेन त्वां प्रीणानित्यब्रूताम्। तस्माद्यद्गार्हपत्येऽधिश्रित्याहवनीयमभ्युद्ववति। वायुमेव तेन प्रीणाति। प्रजापतिर्देवताः सृजमानः। अग्निमेव देवतानां प्रथममसृजत। सोऽन्यदालम्भ्यमवित्वा॥४८॥

प्रजापतिमभि पर्यावर्तत। स मृत्योरबिभेत्। सोऽमुमादित्यमात्मनो निरमिमीत। तं हुत्वा पराङ्पर्यावर्तत। ततो वै स मृत्युमपाजयत्। अपं मृत्युं जयति। य एवं वेद। तस्माद्यस्यैवं विदुषः। उतैकाहमुत द्वहं न जुह्वति। हुतमेवास्य भवति। असौ ह्यादित्योऽग्निहोत्रम्॥४९॥

तनुवै वायुरग्निर्भवत्यवित्वा भवत्येकं च॥ [६]

रौद्रं गवि। वायव्यमुपसृष्टम्। आश्विनं दुह्यमानम्। सौम्यं दुग्धम्। वारुणमधि श्रितम्। वैश्वदेवा भिन्दवः। पौष्णमुदन्तम्। सारस्वतं विष्यन्दमानम्। मैत्रं शरः। धातुरुद्धासितम्। बृहस्पतेरुन्नीतम्। सवितुः प्र क्रान्तम्। द्यावापृथिव्यं ह्रियमाणम्।

ऐन्द्राग्रमुपसन्नम्। अग्नेः पूर्वाऽऽहुतिः। प्रजापतेरुत्तरा। ऐन्द्रं  
हुतम्॥५०॥

उद्वासितं सप्त च॥

[७]

दक्षिणत उप सृजति। पितृलोकमेव तेन जयति। प्राचीमा  
वर्तयति। देवलोकमेव तेन जयति। उदीचीमावृत्य दोग्धि।  
मनुष्यलोकमेव तेन जयति। पूर्वं दुह्याज्येष्ठस्य ज्यैष्ठिनेयस्य। यो  
वा गतश्रीः स्यात्। अपरौ दुह्यात्कनिष्ठस्य कानिष्ठिनेयस्य। यो  
वा बुभूषेत्॥५१॥

न सं मृशति। पापवस्यसस्य व्यावृत्त्यै। वायव्यं वा  
एतदुपसृष्टम्। आश्विनं दुह्यमानम्। मैत्रं दुग्धम्। अर्यम्ण  
उद्वास्यमानम्। त्वाष्ट्रमुन्नीयमानम्। बृहस्पतेरुन्नीतम्। सवितुः  
प्रक्रान्तम्। द्यावापृथिव्यं ह्रियमाणम्॥५२॥

ऐन्द्राग्रमुप सादितम्। सर्वाभ्यो वा एष देवताभ्यो जुहोति।  
योऽग्निहोत्रं जुहोति। यथा खलु वै धेनुं तीर्थं तर्पयति।  
एवमग्निहोत्री यजमानं तर्पयति। तृप्यति प्रजयां पशुभिः। प्र  
सुवर्गं लोकं जानाति। पश्यति पुत्रम्। पश्यति पौत्रम्। प्र प्रजयां  
पशुभिर्मिथुनैर्जायते। यस्यैवं विदुषोऽग्निहोत्रं जुह्वति। य उ चैनदेवं  
वेद॥५३॥

बुभूषेद्वियमाणञ्जायते द्वे च॥

[८]

त्रयो वै प्रैयमेधा आसन्। तेषां त्रिरेकोऽग्निहोत्रमंजुहोत्।  
द्विरेकः। सकृदेकः। तेषां यस्त्रिरजुहोत्। स ऋचाऽजुहोत्। यो  
द्विः। स यजुषा। यः सकृत्। स तूष्णीम्॥५४॥

यश्च यजुषाऽजुहोद्यश्च तूष्णीम्। तावुभावाध्रुताम्।  
तस्माद्यजुषाऽऽहुतिः पूर्वा होतव्या। तूष्णीमुत्तरा। उमे एवर्धी अव  
रुन्धे। अग्निर्ज्योतिर्ज्योतिरग्निः स्वाहेति सायं जुहोति। रेत एव  
तदधाति। सूर्यो ज्योतिर्ज्योतिः सूर्यः स्वाहेति प्रातः। रेत एव हितं  
प्र जनयति। रेतो वा एतस्य हितं न प्र जायते॥५५॥

यस्याग्निहोत्रमहुत्२ सूर्योऽभ्युदेति। यद्यन्ते स्यात्। उन्नीय  
प्राङ्मुद्रावेत्। स उपसाद्यातमितोरासीत्। स यदा ताम्येत्। अथ  
भूः स्वाहेति जुहुयात्। प्रजापतिर्वै भूतः। तमेवोपासरत्। स एवैनं  
तत् उन्नयति। नार्तिमाच्छति यजमानः॥५६॥

तूष्णीं जायते यजमानः॥ [९]

यदग्निमुद्धरति। वसवस्तर्ह्यग्निः। तस्मिन् यस्य तथाविधे  
जुहति। वसुष्वेवास्याग्निहोत्र२ हुतं भवति। निहितो  
धूपायच्छेते। रुद्रास्तर्ह्यग्निः। तस्मिन् यस्य तथाविधे जुहति।  
रुद्रेष्वेवास्याग्निहोत्र२ हुतं भवति। प्रथममिध्ममर्चिरा लभते।  
आदित्यास्तर्ह्यग्निः॥५७॥

तस्मिन् यस्य तथाविधे जुहति। आदित्येष्वेवास्याग्निहोत्र२

हुतं भवति। सर्व एव सर्वश इध्म आदीप्तो भवति। विश्वे देवास्तर्ह्यग्निः। तस्मिन् यस्य तथाविधे जुहति। विश्वेष्वेवास्य देवेष्वग्निहोत्रं हुतं भवति। नितरामर्चिरुपावैति लोहिनीकेव भवति। इन्द्रस्तर्ह्यग्निः। तस्मिन् यस्य तथाविधे जुहति। इन्द्र एवास्यग्निहोत्रं हुतं भवति॥५८॥

अङ्गारा भवन्ति। तेभ्योऽङ्गारेभ्योऽर्चिरुदैति। प्रजापतिस्तर्ह्यग्निः। तस्मिन् यस्य तथाविधे जुहति। प्रजापतावेवास्यग्निहोत्रं हुतं भवति। शरोऽङ्गारा अभ्यूहन्ते। ब्रह्म तर्ह्यग्निः। तस्मिन् यस्य तथाविधे जुहति। ब्रह्मन्नेवास्यग्निहोत्रं हुतं भवति। वसुषु रुद्रेष्वदित्येषु विश्वेषु देवेषु। इन्द्रे प्रजापतौ ब्रह्मन्। अपरिवर्गमेवास्यैतासु देवतासु हुतं भवति। यस्यैवं विदुषोऽग्निहोत्रं जुहति। य उ चैनदेवं वेद॥५९॥

आदित्यास्तर्ह्यग्निरिन्द्र एवास्यग्निहोत्रं हुतं भवति देवेषु चत्वारि च (यदग्निर्निहितः प्रथमं सर्व एव नितरामङ्गाराः शरोऽङ्गारा ब्रह्म वसुष्वष्टौ॥) [१०]

ऋतं त्वा सत्येन परिषिञ्चामीति सायं परिषिञ्चति। सत्यं त्वर्तेन परिषिञ्चामीति प्रातः। अग्निर्वा ऋतम्। असावादित्यः सत्यम्। अग्निमेव तदादित्येन सायं परिषिञ्चति। अग्निनाऽऽदित्यं प्रातः सः। यावदहोरात्रे भवतः। तावदस्य लोकस्य। नार्तिर्न रिष्टिः। नान्तो न पर्यन्तोऽस्ति। यस्यैवं विदुषोऽग्निहोत्रं जुहति।

य उ॒चैनदे॒वं वेद॑॥६०॥

अ॒स्ति द्वे च॑॥ [११]

अङ्गिर॑सः प्र॒जाप॑तिर॒ग्नि॒ रु॒द्र उ॑त्तराव॒र्तौ ब्र॑ह्मवा॒दिनो॑ऽग्निहोत्रप्रायणा य॒ज्ञाः प्र॒जाप॑तिरकामयता-  
ऽऽत्म॒न्वद्रौ॒द्रङ्गवि॑ दक्षिण॒तस्त्रयो॑ वै यद॒ग्निमृ॑तं त्वां स॒त्येनै॑कादश॥११॥

अङ्गिर॑सः प्रैव तेन॑ प॒शून्वे॒व यन्नि॑मार्ष्टि॒ यो वा अ॑ग्निहोत्रस्यो॒पस॑दो दक्षिण॒तः ष॒ष्टिः॥६०॥

अङ्गिर॑सो य उ॒चैनदे॒वं वेद॑॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे द्वितीयाष्टके प्रथमः  
प्रपाठकः समाप्तः॥



## ॥ द्वितीयः प्रश्नः ॥

### ॥ तैत्तिरीयब्राह्मणे द्वितीयाष्टके द्वितीयः प्रपाठकः ॥

प्रजापतिरकामयत प्रजाः सृजेयेति। स एतं दशहोतारम-  
पश्यत्। तं मनसाऽनुद्रुत्य दर्भस्तम्बेऽजुहोत्। ततो वै स प्रजा  
असृजत। ता अस्मात्सृष्टा अपाक्रामन्। ता ग्रहेणागृह्णात्। तद्ग्रहस्य  
ग्रहत्वम्। यः कामयेत् प्रजायेयेति। स दशहोतारं मनसाऽनुद्रुत्य  
दर्भस्तम्बे जुहुयात्। प्रजापतिर्वै दशहोता॥१॥

प्रजापतिरेव भूत्वा प्रजायते। मनसा जुहोति। मन इव हि  
प्रजापतिः। प्रजापतेरास्यै। पूर्णया जुहोति। पूर्ण इव हि प्रजा-  
पतिः। प्रजापतेरास्यै। न्यूनया जुहोति। न्यूनाद्धि प्रजापतिः प्रजा  
असृजत। प्रजानां सृष्ट्यै॥२॥

दर्भस्तम्बे जुहोति। एतस्माद्वै योनेः प्रजापतिः प्रजा अ-  
सृजत। यस्मादेव योनेः प्रजापतिः प्रजा असृजत। तस्मादेव योनेः  
प्रजायते। ब्राह्मणो दक्षिणतो उपास्ते। ब्राह्मणो वै प्रजानामुपद्रष्टा।  
उपद्रष्टुमत्येव प्रजायते। ग्रहो भवति। प्रजानां सृष्टानां धृत्यै। यं  
ब्राह्मणं विद्यां विद्वांसं यशो न च्छेत्॥३॥

सोऽरण्यं परेत्य। दर्भस्तम्बमुद्रथ्य। ब्राह्मणं दक्षिणतो निषाद्य।  
चतुर्होतृन्व्याचक्षीत। एतद्वै देवानां परमं गुह्यं ब्रह्म। यच्चतुर्होतारः।  
तदेव प्रकाशं गमयति। तदेनं प्रकाशं गतम्। प्रकाशं प्रजानां

गमयति। द॒र्भ॒स्त॒म्बमु॒द्ग्रथ्य॒ व्याच॑ष्टे॥४॥

अ॒ग्नि॒वान् वै द॑र्भस्त॒म्बः। अ॒ग्नि॒वत्ये॒व व्याच॑ष्टे। ब्रा॒ह्म॒णो द॑क्षिण॒त उपा॑स्ते। ब्रा॒ह्म॒णो वै प्र॒जाना॑मुप॒द्रष्टा। उ॒प॒द्रष्टु॒मत्ये॒वैनं॑ यशं ऋच्छति। ई॒श्वर॑न्तं यशो॒र्तो॒रित्या॑हुः। यस्यान्ते॑ व्याचष्ट इति॑। वर॒स्तस्मै॑ देयः। यदे॒वैनं॑ तत्रो॒पन॑मति। तदे॒वाव॑ रुन्धे॥५॥

अ॒ग्नि॒माद॑धानो दश॑होत्राऽरणि॒मव॑ दध्यात्। प्रजा॑तमे॒वैन॑मा ध॑त्ते। तेनै॒वोद्भू॒त्या॑ग्नि॒होत्रं॑ जुहुयात्। प्रजा॑तमे॒वैनं॑ जुहोति। ह॒विर्निर्व॑प्स्यं दश॑होतारं व्याचक्षीत। प्रजा॑तमे॒वैनं॑ निर्व॑पति। सा॒मि॒धे॒नीर॑नुवक्ष्यं दश॑होतारं व्याचक्षीत। सा॒मि॒धे॒नीरे॒व सृ॒ष्ट्वाऽऽर॑भ्य प्रत॑नुते। अथो॑ य॒ज्ञो वै दश॑होता। य॒ज्ञमे॒व त॑नुते॥६॥

अ॒भि॒चरं॑ दश॑होतारं जुहुयात्। न॒व वै पु॑रुषे प्रा॒णाः। नाभि॑र्दश॒मी। स॒प्रा॑णमे॒वैनं॑म॒भि च॑रति। ए॒ताव॑द्वै पु॑रुषस्य स्व॒म्। याव॑त्प्रा॒णाः। याव॑दे॒वास्या॑स्ति। तद॒भि च॑रति। स्व॒कृतं॑ इरि॑णे जुहोति प्रद॑रे वा। ए॒तद्वा अ॒स्यै नि॒र्ऋ॒तिगृ॑हीतम्। नि॒र्ऋ॒तिगृ॑हीत ए॒वैनं॑ नि॒र्ऋ॒त्या ग्रा॑हयति। यद्वा॒चः क्रू॑रम्। तेन॒ वष॑ट्करोति। वा॒च ए॒वैनं॑ क्रू॒रेण॑ प्र वृ॑श्चति। ता॒जगा॑र्तिमा॒र्च्छति॥७॥

दश॑होता सृष्ट्वा ऋच्छेद्वाचंष्टे रुन्ध एव तनुते नि॒र्ऋ॒तिगृ॑हीतं पञ्च च॥ [१]

प्रजा॑पतिरकामयत द॒र्शपूर्ण॑मा॒सौ सृ॑जे॒येति॑। स ए॒तं च॑तु॒र्हो॒तार॑मपश्यत्। तं मन॑साऽनु॒द्भू॒त्याऽऽह॒वनी॑येऽजुहोत्। ततो॑

वै स दर्शपूर्णमासावसृजत। तावस्मात्सृष्टावपाक्रामताम्। तौ  
ग्रहेणागृह्णात्। तद्ग्रहस्य ग्रहत्वम्। दर्शपूर्णमासालभमानः।  
चतुर्होतारं मनसाऽनुद्रुत्याहवनीये जुहुयात्। दर्शपूर्णमासावेव  
सृष्ट्वाऽऽरभ्य प्रतनुते॥८॥

ग्रहो भवति। दर्शपूर्णमासयोः सृष्टयोर्धृत्यै। सौऽकामयत  
चातुर्मास्यानि सृजेयेति। स एतं पञ्चहोतारमपश्यत्। तं मनसा-  
ऽनुद्रुत्याऽऽहवनीयेऽजुहोत्। ततो वै स चातुर्मास्यान्यसृजत।  
तान्यस्मात्सृष्टान्यपाक्रामन्। तानि ग्रहेणागृह्णात्। तद्ग्रहस्य  
ग्रहत्वम्। चातुर्मास्यान्यालभमानः॥९॥

पञ्चहोतारं मनसाऽनुद्रुत्याऽऽहवनीये जुहुयात्। चातुर्मास्या-  
न्येव सृष्ट्वाऽऽरभ्य प्रतनुते। ग्रहो भवति। चातुर्मास्यानां  
सृष्टानां धृत्यै। सौऽकामयत पशुबन्धं सृजेयेति। स एतं  
षड्होतारमपश्यत्। तं मनसाऽनुद्रुत्याऽऽहवनीयेऽजुहोत्। ततो वै स  
पशुबन्धमसृजत। सौस्मात्सृष्टोऽपाक्रामत्। तं ग्रहेणागृह्णात्॥१०॥

तद्ग्रहस्य ग्रहत्वम्। पशुबन्धेन यक्ष्यमाणः। षड्होतारं मनसा-  
ऽनुद्रुत्याऽऽहवनीये जुहुयात्। पशुबन्धमेव सृष्ट्वाऽऽरभ्य प्र-  
तनुते। ग्रहो भवति। पशुबन्धस्य सृष्टस्य धृत्यै। सौऽकामयत  
सौम्यमध्वरं सृजेयेति। स एतं सप्तहोतारमपश्यत्। तं मनसा-  
ऽनुद्रुत्याऽऽहवनीयेऽजुहोत्। ततो वै स सौम्यमध्वरमसृजत॥११॥

सोऽस्मात्सृष्टोऽपाक्रामत्। तं ग्रहेणागृह्णात्। तद्ग्रहस्य  
ग्रहत्वम्। दीक्षिष्यमाणः। सप्तहोतारं मनसाऽनुब्रुत्याऽऽहवनीये  
जुहुयात्। सौम्यमेवाध्वर९ सृष्ट्वाऽऽरभ्य प्र तनुते। ग्रहो भवति।  
सौम्यस्याध्वरस्य सृष्टस्य धृत्यै। देवेभ्यो वै यज्ञो न प्राभवत्।  
तमेतावच्छः समभरन्॥१२॥

यथ्सम्भाराः। ततो वै तेभ्यो यज्ञः प्राभवत्। यथ्सम्भारा  
भवन्ति। यज्ञस्य प्रभूत्यै। आतिथ्यमासाद्य व्याचष्टे। यज्ञमुखं वा  
आतिथ्यम्। मुखत एव यज्ञ९ सम्भृत्य प्र तनुते। अयज्ञो वा एषः।  
योऽपत्नीकः। न प्रजाः प्रजायेरन्। पत्नीर्व्याचष्टे। यज्ञमेवाकः।  
प्रजानां प्रजननाय। उपसत्सु व्याचष्टे। एतद्वै पत्नीनामायतनम्।  
स्व एवैना आयतनेऽवकल्पयति॥१३॥

तनुत आलभमानोऽगृह्णादसृजताभरायेरन्त्यर्द्ध॥ [२]

प्रजापतिरकामयत् प्रजायेयेति। स तपोऽतप्यत। स  
त्रिवृतं स्तोममसृजत। तं पञ्चदशः स्तोमो मध्यत उदतृणत्।  
तौ पूर्वपक्षश्चापरपक्षश्चाभवताम्। पूर्वपक्षं देवा अन्वसृज्यन्त।  
अपरपक्षमन्वसुराः। ततो देवा अभवन्। पराऽसुराः। यं कामयेत्  
वर्षीयान्स्यादिति॥१४॥

तं पूर्वपक्षे याजयेत्। वर्षीयानेव भवति। यं कामयेत्  
पापीयान्स्यादिति। तमपरपक्षे याजयेत्। पापीयानेव भवति।  
तस्मात्पूर्वपक्षोऽपरपक्षात्करुण्यतरः। प्रजापतिर्वै दशहोता।

चतुर्होता पञ्चहोता। षड्होता सप्तहोता। ऋतवः संवत्सरः॥१५॥

प्रजाः पशवं इमे लोकाः। य एवं प्रजापतिं बहोर्भूयांसं वेद। बहोरेव भूयान्भवति। प्रजापतिर्देवासुरानसृजत। स इन्द्रमपि नासृजत। तं देवा अब्रुवन्। इन्द्रं नो जनयेति। सौऽब्रवीत्। यथाऽहं युष्मांस्तपसाऽसृक्षि। एवमिन्द्रं जनयध्वमिति॥१६॥

ते तपोऽतप्यन्त। त आत्मन्निन्द्रमपश्यन्। तमब्रुवन्। जायस्वेति। सौऽब्रवीत्। किं भागधेयमभि जनिष्य इति। ऋतून्संवत्सरम्। प्रजाः पशून्। इमाँल्लोकानित्यब्रुवन्। तं वै माऽऽहुत्या प्र जनयतेत्यब्रवीत्॥१७॥

तं चतुर्होत्रा प्राज्जनयन्। यः कामयेत वीरो म आज्ञायतेति। स चतुर्होतारं जुहुयात्। प्रजापतिर्वै चतुर्होता। प्रजापतिरेव भूत्वा प्रजायते। जजन्दिन्द्रमिन्द्रियाय स्वाहेति ग्रहेण जुहोति। आऽस्य वीरो जायते। वीरः हि देवा एतयाऽऽहुत्या प्राज्जनयन्। आदित्याश्चाङ्गिरसश्च सुवर्गे लोकेऽस्पर्धन्त। वयं पूर्वं सुवर्गं लोकमियाम वयं पूर्वं इति॥१८॥

त आदित्या एतं पञ्चहोतारमपश्यन्। तं पुरा प्रातरनुवाकादाग्नीध्रेऽजुहवुः। ततो वै ते पूर्वं सुवर्गं लोकमायन्। यः सुवर्गकामः स्यात्। स पञ्चहोतारं पुरा प्रातरनुवाकादाग्नीध्रे जुहुयात्। संवत्सरो वै पञ्चहोता। संवत्सरः सुवर्गो लोकः।

संवत्सर एवर्तुषु प्रतिष्ठाय। सुवर्गं लोकमेति। तैऽब्रुवन्नङ्गिरस  
आदित्यान्॥१९॥

क्व स्था। क्व वः सद्भ्यो हव्यं वक्ष्याम् इति। छन्दः  
स्वित्यब्रुवन्। गायत्रियां त्रिष्टुभिर्जगत्यामिति। तस्माच्छन्दः सु  
सद्भ्य आदित्येभ्यः। आङ्गीरसीः प्रजा हव्यं वहन्ति। वहन्त्यस्मै  
प्रजा बलिम्। ऐनमप्रतिख्यातं गच्छति। य एवं वेद। द्वादश  
मासाः पञ्चवर्तवः। त्रयं इमे लोकाः। असावादित्य एकविंशः।  
एतस्मिन्वा एष श्रितः। एतस्मिन्प्रतिष्ठितः। य एवमेतं श्रितं  
प्रतिष्ठितं वेद। प्रत्येव तिष्ठति॥२०॥

स्यादिति संवत्सरो जनयध्वमितीत्यब्रवीत्पूर्वं इत्यादित्यानुतवः षड्॥ [३]

प्रजापतिरकामयत् प्रजायेयेति। स एतं दशहोतारमपश्यत्।  
तेन दशधाऽऽत्मानं विधाय। दशहोत्राऽतप्यत्। तस्य चित्तिः  
सुगासीत्। चित्तमाज्यम्। तस्यैतावत्येव वागासीत्। एतावान्  
यज्ञक्रतुः। स चतुर्होतारमसृजत्। सोऽनन्दत्॥२१॥

असृक्षि वा इममिति। तस्य सोमो हविरासीत्। स  
चतुर्होत्राऽतप्यत्। सोऽताम्यत्। स भूरिति व्याहरत्। स भूमिम-  
सृजत्। अग्निहोत्रं दर्शपूर्णमासौ यजूंषि। स द्वितीयमतप्यत्।  
सोऽताम्यत्। स भुव इति व्याहरत्॥२२॥

सोऽन्तरिक्षमसृजत्। चातुर्मास्यानि सामानि। स  
तृतीयमतप्यत्। सोऽताम्यत्। स सुवरिति व्याहरत्। स

दिवमसृजत। अग्निष्टोममुक्थ्यमतिरात्रमृचः। एता वै व्याहृतय  
इमे लोकाः। इमान्खलु वै लोकाननु प्रजाः पशवश्छन्दांसि  
प्राजायन्त। य एवमेताः प्रजापतेः प्रथमा व्याहृतीः प्रजाता  
वेद॥२३॥

प्र प्रजयां पशुभिर्मिथुनैर्जायते। स पञ्चहोतारमसृजत। स  
हविर्नाविन्दत। तस्मै सोमस्तनुवं प्रायच्छत्। एतत्तै हविरिति। स  
पञ्चहोत्राऽतप्यत। सोऽताम्यत्। स प्रत्यङ्मुखाधत। सोऽसुरानसृजत।  
तदस्याप्रियमासीत्॥२४॥

तद्दुर्वर्णः हिरण्यमभवत्। तद्दुर्वर्णस्य हिरण्यस्य जन्म। स  
द्वितीयमतप्यत। सोऽताम्यत्। स प्राङ्मुखाधत। स देवानसृजत।  
तदस्य प्रियमासीत्। तथ्सुवर्णः हिरण्यमभवत्। तथ्सुवर्णस्य  
हिरण्यस्य जन्म। य एव सुवर्णस्य हिरण्यस्य जन्म वेद॥२५॥

सुवर्ण आत्मना भवति। दुर्वर्णोऽस्य भ्रातृव्यः। तस्मात्सुवर्णः  
हिरण्यं भार्यम्। सुवर्ण एव भवति। ऐनं प्रियं गच्छति नाप्रियम्।  
स सप्तहोतारमसृजत। स सप्तहोत्रैव सुवर्णं लोकमेत। त्रिणवेन  
स्तोमैर्नैभ्यो लोकेभ्योऽसुरान्प्राणुदत। त्रयस्त्रिंशेन प्रत्यतिष्ठत्।  
एकविंशेन रुचमधत्त॥२६॥

सप्तदशेन प्राजायत। य एवं विद्वान्सोमैर्न यजते। सप्तहोत्रैव  
सुवर्णं लोकमेति। त्रिणवेन स्तोमैर्नैभ्यो लोकेभ्यो भ्रातृव्यान्प्राणुदते।

त्रयस्त्रिंशेन प्रति तिष्ठति। एकविंशेन रुचं धत्ते। सप्तदशेन प्र  
जायते। तस्मात्सप्तदशः स्तोमो न निरूह्यः। प्रजापतिर्वै सप्तदशः।  
प्रजापतिमेव मध्यतो धत्ते प्रजात्यै॥२७॥

अनन्दब्रुव इति व्याहरेद्वेदासीद्वेदाधत्त प्रजात्यै॥ [४]

देवा वै वरुणमयाजयन्। स यस्यैयस्यै देवतायै  
दक्षिणामनयत्। तामव्लीनात्। तैऽब्रुवन्। व्यावृत्य प्रतिगृह्णाम।  
तथा नो दक्षिणा न व्लेष्यतीति। ते व्यावृत्य प्रत्यगृह्णन्। ततो वै  
तान्दक्षिणां नाव्लीनात्। य एवं विद्वान्व्यावृत्य दक्षिणां प्रतिगृह्णाति।  
नैनं दक्षिणा व्लीनाति॥२८॥

राजां त्वा वरुणो नयतु देवि दक्षिणेऽग्नये हिरण्यमित्याह।  
आग्नेयं वै हिरण्यम्। स्वयैवैनं देवतया प्रतिगृह्णाति। सोमाय  
वास इत्याह। सौम्यं वै वासः। स्वयैवैनं देवतया प्रतिगृह्णाति।  
रुद्राय गामित्याह। रौद्री वै गौः। स्वयैवैनं देवतया प्रतिगृह्णाति।  
वरुणायाश्वमित्याह॥२९॥

वारुणो वा अश्वः। स्वयैवैनं देवतया प्रतिगृह्णाति। प्रजापतये  
पुरुषमित्याह। प्राजापत्यो वै पुरुषः। स्वयैवैनं देवतया प्रति  
गृह्णाति। मनवे तल्पमित्याह। मानवो वै तल्पः। स्वयैवैनं देवतया  
प्रति गृह्णाति। उत्तानायाङ्गीरसायान् इत्याह। इयं वा उत्तान  
आङ्गीरसः॥३०॥

अनयैवैनत्प्रति गृह्णाति। वैश्वानर्यर्चा रथं प्रति गृह्णाति।



वैश्वान॒रो वै दे॒वत॑या रथः। स्वयै॒वैनं॑ दे॒वत॑या प्रति॑ गृह्णाति।  
तेना॑मृ॒तत्व॑म॒श्यामि॒त्याह॑। अ॒मृत॑मे॒वाऽऽत्म॑न्धत्ते। वयो॑ दा॒त्र  
इत्या॑ह। वयं ए॒वैनं॑ कृ॒त्वा। सु॒वर्गं॑ लो॒कं ग॑मयति। मयो॒ मह्य॑मस्तु  
प्रति॑ग्रही॒त्र इत्या॑ह॥ ३१॥

यद्वै शि॒वम्। तन्म॑यः। आ॒त्मन॑ ए॒वेषा॑ परी॒तिः। क इ॒दं  
कस्मा॑ अ॒दादि॒त्याह॑। प्र॒जाप॑तिर्वै कः। स प्र॒जाप॑तये द॒दाति॑। कामः  
कामा॑येत्या॒ह। कामे॑न हि द॒दाति॑। कामे॑न प्रति॑गृह्णाति। कामो॑ दा॒ता  
कामः॑ प्रति॑ग्रही॒तेत्या॑ह॥ ३२॥

कामो॑ हि दा॒ता। कामः॑ प्रति॑ग्रही॒ता। कामः॑ स॒मुद्र॑मावि॒शे-  
त्या॑ह। स॒मुद्र इ॒व हि॑ कामः। ने॒व हि॑ काम॒स्यान्तो॑ऽस्ति। न  
स॒मुद्र॑स्य। कामे॑न त्वा॒ प्रति॑गृह्णामीत्या॒ह। येन॑ कामे॑न प्रति॑गृह्णाति।  
स ए॒वैनं॑म॒मुष्मि॑ल्लो॒के काम॑ आगच्छति। कामै॑तत्त ए॒षा ते॑ काम॒  
दक्षि॑णेत्या॒ह। काम॑ ए॒व तद्य॑ज॒मानो॑ऽमुष्मि॑ल्लो॒के दक्षि॑णामिच्छति।  
न प्रति॑ग्रही॒तरि॑। य ए॒वं वि॒द्वान्दक्षि॑णां प्रति॑गृह्णाति। अ॒नृणा॑मे॒वैनां॑  
प्रति॑ गृह्णाति॥ ३३॥

द्वीना॒त्यश्व॑मि॒त्याहाङ्गी॒रसः॑ प्रति॑ग्रही॒त्र इत्या॑ह प्रति॑ग्रही॒तेत्या॑ह दक्षि॑णेत्या॒ह च॒त्वारि॑ च॥ [५]

अन्तो॑ वा ए॒ष य॒ज्ञस्य॑। यद्व॑श॒मम॑हः। द॒शमे॑ऽह॒न्थ्स॑र्परा॒ज्ञियां॑  
ऋ॒ग्भिः स्तु॑वन्ति। य॒ज्ञस्यै॒वान्तं॑ ग॒त्वा। अ॒न्नाद्य॑मव॑ रुन्धते। ति॒सृभिः॑  
स्तु॑वन्ति। त्रयं॑ इ॒मे लो॒काः। ए॒भ्य ए॒व लो॒केभ्यो॑ऽन्नाद्य॑मव॑ रुन्धते।

पृश्निवतीर्भवन्ति। अन्नं वै पृश्नि॥३४॥

अन्नमेवाव रुन्धते। मनसा प्रस्तौति। मनसोद्गायति। मनसा प्रति हरति। मन इव हि प्रजापतिः। प्रजापतेराप्त्यै। देवा वै सर्पाः। तेषामियं राज्ञी। यत्सर्पराज्ञियां ऋग्भिः स्तुवन्ति। अस्यामेव प्रति तिष्ठन्ति॥३५॥

चतुर्होतृन् होता व्याचष्टे। स्तुतमनुशंसति शान्त्यै। अन्तो वा एष यज्ञस्य। यदशममहः। एतत्खलु वै देवानां परमं गुह्यं ब्रह्म। यच्चतुर्होतारः। दशमेऽहंश्चतुर्होतृन्व्याचष्टे। यज्ञस्यैवान्तं गत्वा। परमं देवानां गुह्यं ब्रह्माव रुन्धे। तदेव प्रकाशं गमयति॥३६॥

तदेनं प्रकाशं गतम्। प्रकाशं प्रजानां गमयति। वाचं यच्छति। यज्ञस्य धृत्यै। यजमानदेवत्यं वा अहः। भ्रातृव्यदेवत्यां रात्रिः। अहो रात्रिं ध्यायेत्। भ्रातृव्यस्यैव तल्लोकं वृङ्क्ते। यद्विवा वाचं विसृजेत्। अहर्भ्रातृव्यायोच्छिषेत्। यन्नक्तं विसृजेत्। रात्रिं भ्रातृव्यायोच्छिषेत्। अधिवृक्षसूर्ये वाचं विसृजति। एतावन्तमेवास्मै लोकमुच्छिषति। यावदादित्योऽस्तमेति॥३७॥

पृश्निं तिष्ठन्ति गमयति शिषेत्पञ्च च॥ [६]

प्रजापतिः प्रजा असृजत। ताः सृष्टाः समंश्लिष्यन्। ता रूपेणानुप्राविशत्। तस्मादाहुः। रूपं वै प्रजापतिरिति। ता नाम्नाऽनुप्राविशत्। तस्मादाहुः। नाम वै प्रजापतिरिति। तस्मादप्यामित्रौ

सङ्गत्य। नाम्ना चेद्ध्वयेते॥३८॥

मित्रमेव भवतः। प्रजापतिर्देवासुरानसृजत। स इन्द्रमपि नासृजत। तं देवा अब्रुवन्। इन्द्रं नो जनयेति। स आत्मन्निन्द्रमपश्यत्। तमसृजत। तं त्रिष्टुग्वीर्यं भूत्वाऽनु प्राविशत्। तस्य वज्रः पञ्चदशो हस्त आपद्यत। तेनोदय्यासुरानभ्यभवत्॥३९॥

य एवं वेद। अभि भ्रातृव्यान्भवति। ते देवा असुरैर्विजित्य। सुवर्गं लोकमायन्। तैऽमुष्मिल्लोके व्यक्षुध्यन्। तैऽब्रुवन्। अमुतः प्रदानं वा उपजिजीविमेति। ते सप्तहोतारं यज्ञं विधायायास्यम्। आङ्गीरसं प्राहिण्वन्। एतेनामुत्रं कल्पयेति॥४०॥

तस्य वा इयं क्लृप्तिः। यदिदं किं च। य एवं वेद। कल्पतेऽस्मै। स वा अयं मनुष्येषु यज्ञः सप्तहोता। अमुत्र सृज्यो देवेभ्यो हव्यं वहति। य एवं वेद। उपैनं यज्ञो नमति। सौऽमन्यत। अभि वा इमेऽस्माल्लोकादमुं लोकं कमिष्यन्त इति। स वाचस्पते हृदिति व्याहरत्। तस्मात्पुत्रो हृदयम्। तस्मादस्माल्लोकादमुं लोकं नाभि कामयन्ते। पुत्रो हि हृदयम्॥४१॥

ह्वयेते अभवत्कल्पयेतीति चत्वारि च॥ [७]

देवा वै चतुर्होतृभिर्यज्ञमतन्वत। ते वि पाप्मना भ्रातृव्येणाजयन्त। अभि सुवर्गं लोकमजयन्। य एवं विद्वाश्चतुर्होतृभिर्यज्ञं तनुते। वि पाप्मना भ्रातृव्येण जयते। अभि

सुवर्गं लोकं जयति। षड्वोत्रा प्रायणीयमा सादयति। अमुष्मै वै  
लोकाय षड्वोता। घ्नन्ति खलु वा एतत्सोमम्। यदभिषुण्वन्ति॥४२॥

ऋजुधैवैनममुं लोकं गमयति। चतुर्होत्राऽऽतिथ्यम्। यशो  
वै चतुर्होता। यश एवाऽऽत्मन्धत्ते। पञ्चहोत्रा पशुमुपसादयति।  
सुवर्ग्यो वै पञ्चहोता। यजमानः पशुः। यजमानमेव सुवर्गं  
लोकं गमयति। ग्रहान्गृहीत्वा सप्तहोतारं जुहोति। इन्द्रियं वै  
सप्तहोता॥४३॥

इन्द्रियमेवाऽऽत्मन्धत्ते। यो वै चतुर्होतृननुसवनं तर्पयति।  
तृप्यति प्रजयां पशुभिः। उपैनः सोमपीथो नमति। बहिष्पवमाने  
दशहोतारं व्याचक्षीत। माध्यं दिने पवमाने चतुर्होतारम्। आर्भवे  
पवमाने पञ्चहोतारम्। पितृयज्ञे षड्वोतारम्। यज्ञायज्ञियस्य स्तोत्रे  
सप्तहोतारम्। अनुसवनमेवैनां स्तर्पयति॥४४॥

तृप्यति प्रजयां पशुभिः। उपैनः सोमपीथो नमति।  
देवा वै चतुर्होतृभिः सत्रमांसत। ऋद्धिपरिमितं यशस्कामाः।  
तैऽब्रुवन्। यन्नः प्रथमं यशं ऋच्छात्। सर्वेषान्नस्तत्सहासदिति।  
सोमश्चतुर्होत्रा। अग्निः पञ्चहोत्रा। धाता षड्वोत्रा॥४५॥

इन्द्रः सप्तहोत्रा। प्रजापतिर्दशहोत्रा। तेषां सोमः राजानं  
यशं आर्च्छत्। तन्न्यकामयत्। तेनापाक्रामत्। तेन प्रलायमचरत्।  
तं देवाः प्रैषैः प्रैषमैच्छन्। तत्प्रैषाणां प्रैषत्वम्। निविद्धिर्यवेदयन्।

तन्निविदोन्नित्वम्॥४६॥

आप्रीभिराप्नुवन्। तदाप्रीणांमाप्रित्वम्। तमघ्नन्। तस्य यशो  
व्यगृह्यता। ते ग्रहा अभवन्। तद्ग्रहाणां ग्रहत्वम्। यस्यैवं विदुषो  
ग्रहा गृह्यन्ते। तस्य त्वेव गृहीताः। तेऽब्रुवन्। यो वै नः श्रेष्ठो-  
ऽभूत्॥४७॥

तमवधिष्म। पुनरिमं सुवामहा इति। तं छन्दोभिरसुवन्त।  
तच्छन्दसां छन्दस्त्वम्। साम्ना समानयन्। तथ्साम्नः साम्त्वम्।  
उक्थैरुदस्थापयन्। तदुक्थानामुक्थत्वम्। य एवं वेद। प्रत्येव  
तिष्ठति॥४८॥

सर्वमायुरेति। सोमो वै यशः। य एवं विद्वान्धसोममागच्छति।  
यश एवैनमृच्छति। तस्मादाहुः। यश्चैवं वेद यश्च ना तावुभौ  
सोममागच्छतः। सोमो हि यशः। तं त्वाऽव यश ऋच्छतीत्याहुः।  
यः सोमे सोमं प्राहेति। तस्मान्धसोमे सोमः प्रोच्यः। यश  
एवैनमृच्छति॥४९॥

अभिपुण्वन्ति समहोता तर्पयति षड्विंश निवित्वमभूतिष्ठति प्राहेति द्वे च॥ [८]

इदं वा अग्रे नैव किं च नाऽऽसीत्। न द्यौरासीत्। न  
पृथिवी। नान्तरिक्षम्। तदसदेव सन्मनोऽकुरुत् स्यामिति।  
तदतप्यत। तस्मात्तेपानाद्धूमोऽजायत। तद्धूयोऽतप्यत।  
तस्मात्तेपानाद्ग्निरजायत। तद्धूयोऽतप्यत॥५०॥

तस्मात्तेपानाञ्ज्योतिरजायत। तद्भूयोऽतप्यत। तस्मात्तेपाना-  
दुर्चिरजायत। तद्भूयोऽतप्यत। तस्मात्तेपानान्मरीचयोऽजायन्त।  
तद्भूयोऽतप्यत। तस्मात्तेपानादुदारा अजायन्त। तद्भूयोऽतप्यत।  
तदभ्रमिव समहन्त्यत। तद्वस्तिमभिनत्॥५१॥

स समुद्रोऽभवत्। तस्मात्समुद्रस्य न पिबन्ति। प्रजननमिव  
हि मन्यन्ते। तस्मात्पशोर्जायमानादापः पुरस्ताद्यन्ति। तद्वशहोता-  
ऽन्वसृज्यत। प्रजापतिर्वै दशहोता। य एवं तपसो वीर्यं  
विद्वाङ्स्तप्यते। भवत्येव। तद्वा इदमापः सलिलमासीत्।  
सोऽरोदीत्प्रजापतिः॥५२॥

स कस्मा अग्निः। यद्यस्या अप्रतिष्ठाया इति। यदप्स्ववापद्यत।  
सा पृथिव्यभवत्। यद्व्यमृष्ट। तदन्तरिक्षमभवत्। यदूर्ध्वमुदमृष्ट। सा  
द्यौरभवत्। यदरोदीत्। तदनयो रोदस्त्वम्॥५३॥

य एवं वेद। नास्य गृहे रुदन्ति। एतद्वा एषां लोकानां जन्म।  
य एवमेषां लोकानां जन्म वेद। नैषु लोकेष्वार्तिमार्च्छति। स इमां  
प्रतिष्ठामविन्दत। स इमां प्रतिष्ठां वित्वाऽकामयत् प्रजायेयेति। स  
तपोऽतप्यत। सोऽन्तर्वानभवत्। स जघनादसुरानसृजत॥५४॥

तेभ्यो मृन्मये पात्रेऽन्नमदुहत्। याऽस्य सा तनूरासीत्।  
तामपाहत। सा तमिस्राऽभवत्। सोऽकामयत् प्रजायेयेति। स  
तपोऽतप्यत। सोऽन्तर्वानभवत्। स प्रजननादेव प्रजा असृजत।

तस्मादिमा भूयिष्ठाः। प्रजननाद्धेना असृजत॥५५॥

ताभ्यो दारुमये पात्रे पयोऽदुहत्। याऽस्य सा तनूरासीत्।  
तामपाहत। सा जोत्स्नाऽभवत्। सोऽकामयत् प्रजायेयेति। स तपो-  
ऽतप्यत। सोऽन्तर्वानभवत्। स उपपक्षाभ्यामेवतूनसृजत। तेभ्यो  
रजते पात्रे घृतमदुहत्। याऽस्य सा तनूरासीत्॥५६॥

तामपाहत। सोऽहोरात्रयोः सन्धिरभवत्। सोऽकामयत्  
प्रजायेयेति। स तपोऽतप्यत। सोऽन्तर्वानभवत्। स मुखाद्देवान-  
सृजत। तेभ्यो हरिते पात्रे सोममदुहत्। याऽस्य सा तनूरासीत्।  
तामपाहत। तदहरभवत्॥५७॥

एते वै प्रजापतेर्दोहाः। य एवं वेद। दुह एव प्रजाः। दिवा  
वै नोऽभूदिति। तद्देवानां देवत्वम्। य एवं देवानां देवत्वं वेद।  
देवानेव भवति। एतद्वा अहोरात्राणां जन्म। य एवमहोरात्राणां  
जन्म वेद। नाहोरात्रेष्वार्तिमार्च्छति॥५८॥

असतोऽधि मनोऽसृज्यत। मनः प्रजापतिमसृजत। प्रजापतिः  
प्रजा असृजत। तद्वा इदं मनस्येव परमं प्रतिष्ठितम्। यदिदं किं च।  
तदेतच्छ्रोवस्यसन्नाम ब्रह्म। व्युच्छन्तीव्युच्छन्त्यस्मै वस्यसीवस्यसी  
व्युच्छति। प्रजायते प्रजयां पशुभिः। प्र परमेष्ठिनो मात्रामाप्नोति।  
य एवं वेद॥५९॥

अग्निं रजायत् तद्भूयोऽतप्यतामिनदरोदीत्प्रजापतीरोदस्त्वमसृजतासृजत घृतमदुहद्याऽस्य सा तनूरासीदहरभवदृच्छति

वेदं (इदं धूमोऽग्निर्ज्योतिरर्चिर्मरीचय उदारास्तदब्र० स जघनाध्या तमिस्रा स प्रजननाध्या जोध्या स  
 उपपक्षाभ्या० सौऽहोरात्रयोः सन्धिः स मुखात्तदहर्देववाँन्मृन्मये दारुमये रज्जते हरिते तेभ्यस्ताभ्यो द्वे तेऽन्नं  
 पयो घृत० सोमम्॥)॥

[९]

प्रजापतिरिन्द्रमसृजतानुजावरं देवानाम्। तं प्राहिणोत्।  
 परेहि। एतेषां देवानामधिपतिरेधीति। तं देवा अब्रुवन्।  
 कस्त्वमसि। वयं वै त्वच्छ्रेयांसः स्म इति। सौऽब्रवीत्।  
 कस्त्वमसि वयं वै त्वच्छ्रेयांसः स्म इति मा देवा अवोचन्निति।  
 अथ वा इदं तर्हि प्रजापतौ हर आसीत्॥६०॥

यदस्मिन्नादित्ये। तदेनमब्रवीत्। एतन्मे प्रयच्छ। अथाहमेतेषां  
 देवानामधिपतिर्भविष्यामीति। कोऽहं स्यामित्यब्रवीत्।  
 एतत्प्रदायेति। एतत्स्या इत्यब्रवीत्। यदेतद्वीषीति। को ह  
 वै नाम प्रजापतिः। य एवं वेद॥६१॥

विदुरेनं नाम्ना। तदस्मै रुक्मं कृत्वा प्रत्यमुञ्चत्। ततो वा  
 इन्द्रो देवानामधिपतिरभवत्। य एवं वेद। अधिपतिरेव समानानां  
 भवति। सौऽमन्यत। किं किं वा अकरमिति। स चन्द्रं म आहुरेति  
 प्रालपत्। तच्चन्द्रमसश्चन्द्रमस्त्वम्। य एवं वेद॥६२॥

चन्द्रवानेव भवति। तं देवा अब्रुवन्। सुवीर्यो मर्या यथा  
 गोपायत् इति। तत्सूर्यस्य सूर्यत्वम्। य एवं वेद। नैनं दध्नोति।  
 कश्च नास्मिन्वा इदमिन्द्रियं प्रत्यस्थादिति। तदिन्द्रस्येन्द्रत्वम्। य



ए॒वं वेद॑। इ॒न्द्रि॒या॒व्ये॒व भ॑वति॥६३॥

अ॒यं वा इ॒दं प॑र॒मोऽभू॑दिति॑। तत्प॑रमे॒ष्ठिनः॑ परमे॒ष्ठित्वम्। य  
ए॒वं वेद॑। प॒र॒मा॒मे॒व का॑ष्ठा॑ गच्छ॑ति। तं दे॒वाः स॑म॒न्तं पर्य॑विशन्।  
वस॑वः पुर॒स्तात्। रु॒द्रा दक्षि॑ण॒तः। आ॒दि॒त्याः प॒श्चात्। वि॒श्वे दे॒वा  
उ॒त्तर॑तः। अ॒ङ्गिर॑सः प्र॒त्यश्च॑म्॥६४॥

सा॒ध्याः परा॑श्चम्। य ए॒वं वेद॑। उ॒पै॒न॑ समा॒नाः संवि॑शन्ति। स  
प्र॒जाप॑तिरे॒व भू॒त्वा प्र॒जा आ॑व॒यत्। ता अ॑स्मै॒ नाति॑ष्ठन्ता॒न्नाद्या॑य।  
ता मुखं॑ पुर॒स्तात्पश्य॑न्तीः। दक्षि॑ण॒तः पर्या॑यन्। स दक्षि॑ण॒तः  
पर्य॑वर्तयत। ता मुखं॑ पुर॒स्तात्पश्य॑न्तीः। मुखं॑ दक्षि॑ण॒तः॥६५॥

प॒श्चात्पर्या॑यन्। स प॒श्चात्पर्य॑वर्तयत। ता मुखं॑ पुर॒स्तात्  
पश्य॑न्तीः। मुखं॑ दक्षि॑ण॒तः। मुखं॑ प॒श्चात्। उ॒त्तर॑तः पर्या॑यन्। स  
उ॒त्तर॑तः पर्य॑वर्तयत। ता मुखं॑ पुर॒स्तात्पश्य॑न्तीः। मुखं॑ दक्षि॑ण॒तः।  
मुखं॑ प॒श्चात्॥६६॥

मुखं॑मु॒त्तर॑तः। ऊ॒र्ध्वा उदा॑यन्। स उ॒परि॑ष्टा॒न्यव॑र्तयत। ताः  
स॒र्वतो॑मुखो भू॒त्वाऽऽव॑यत्। ततो॒ वै तस्मै॑ प्र॒जा अति॑ष्ठन्ता॒न्नाद्या॑य।  
य ए॒वं वि॒द्वान्परि॑ च व॒र्तय॑ते॒ नि च॑। प्र॒जाप॑तिरे॒व भू॒त्वा प्र॒जा  
अ॑त्ति। तिष्ठ॑न्तेऽस्मै प्र॒जा अ॒न्नाद्या॑य। अ॒न्नाद॑ ए॒व भ॑वति॥६७॥

आसीद्वेदं चन्द्रमस्त्वं य ए॒वं वेदै॑न्द्रि॒या॒व्ये॒व भ॑वति प्र॒त्यश्च॑ मुखं॑ दक्षि॑ण॒तो मुखं॑ प॒श्चान्न॑व च॥—[१०]

प्रजापतिरकामयत बृहोर्भूयान्स्यामिति। स एतं दशहोतारमपश्यत्। तं प्रायुङ्क्त। तस्य प्रयुक्ति बृहोर्भूयानभवत्। यः कामयेत बृहोर्भूयान्स्यामिति। स दशहोतारं प्रयुञ्जीत। बृहोरेव भूयान्भवति। सोऽकामयत वीरो म आज्ञयेतेति। स दशहोतुश्चतुर्होतारं निरमिमीत। तं प्रायुङ्क्त॥६८॥

तस्य प्रयुक्तीन्द्रोऽजायत। यः कामयेत वीरो म आज्ञयेतेति। स चतुर्होतारं प्रयुञ्जीत। आऽस्य वीरो जायते। सोऽकामयत पशुमान्स्यामिति। स चतुर्होतुः पञ्चहोतारं निरमिमीत। तं प्रायुङ्क्त। तस्य प्रयुक्ति पशुमानभवत्। यः कामयेत पशुमान्स्यामिति। स पञ्चहोतारं प्रयुञ्जीत॥६९॥

पशुमानेव भवति। सोऽकामयतर्तवो मे कल्पेरन्त्रिति। स पञ्चहोतुः षड्होतारं निरमिमीत। तं प्रायुङ्क्त। तस्य प्रयुक्त्यृतवोऽस्मा अकल्पन्त। यः कामयेतर्तवो मे कल्पेरन्त्रिति। स षड्होतारं प्रयुञ्जीत। कल्पन्तेऽस्मा ऋतवः। सोऽकामयत सोमपः सोमयाजी स्याम्। आ मे सोमपः सोमयाजी जायेतेति॥७०॥

स षड्होतुः सप्तहोतारं निरमिमीत। तं प्रायुङ्क्त। तस्य प्रयुक्ति सोमपः सोमयाज्यभवत्। आऽस्य सोमपः सोमयाज्यजायत। यः कामयेत सोमपः सोमयाजी स्याम्। आ मे सोमपः सोमयाजी जायेतेति। स सप्तहोतारं प्रयुञ्जीत। सोमप एव सोमयाजी भवति। आऽस्य सोमपः सोमयाजी जायते। स वा एष पशुः पञ्चधा प्रति

तिष्ठति॥७१॥

प॒द्भिर्मुखेन। ते दे॒वाः प॒शून् वि॒त्वा। सु॒व॒र्गं लो॒कमा॑यन्।  
तै॑ऽमु॒ष्मिँल्लो॒के व्य॑क्षुध्यन्। तै॑ऽब्रुवन्। अ॒मु॒तः प्र॒दानं॑ वा  
उप॑जिजीविमेति। ते स॒प्तहो॑तारं य॒ज्ञं वि॒धाया॒यास्य॑म्। आ॒ङ्गी॒र॒सं  
प्राहि॑ण्वन्। ए॒तेना॒मु॒त्रं क॒ल्प॒येति॑। तस्य॒ वा इ॒यं क्लृ॑प्तिः॥७२॥

यदि॒दं किं॑ च। य ए॒वं वेद॑। क॒ल्प॒तेऽस्मै॑। स वा अ॒यं  
म॑नुष्येषु य॒ज्ञः स॒प्तहो॑ता। अ॒मु॒त्रं स॒द्भ्यो दे॒वेभ्यो॑ ह॒व्यं व॑हति। य  
ए॒वं वेद॑। उपै॑नं य॒ज्ञो न॑मति। यो वै चतु॑र्होत॒ृणां नि॒दानं॑ वेद॑।  
नि॒दान॑वान्भवति। अ॒ग्नि॒हो॒त्रं वै द॑श॒होतु॑र्नि॒दान॑म्। द॒र्श॒पूर्ण॑मा॒सौ  
चतु॑र्होतुः। चा॒तुर्मा॒स्यानि॑ पञ्च॒होतुः॑। प॒शुब॒न्धः ष॑ड्वोतुः। सौ॒म्यो॒-  
ऽध्व॒रः स॒प्तहो॑तुः। ए॒तद्वै चतु॑र्होत॒ृणां नि॒दान॑म्। य ए॒वं वेद॑।  
नि॒दान॑वान्भवति॥७३॥

अ॒मि॒मीत॑ तं प्रायु॑ङ्क्त पञ्च॒होतारं॑ प्र यु॒ञ्जीत॑ जाये॒तेति॑ तिष्ठति॒ क्लृप्ति॑र्दश॒होतु॑र्नि॒दान॑म् स॒प्त च॑॥—[११]

प्र॒जाप॑तिरकामयत प्र॒जाः सृ॑जे॒येति॑ प्र॒जाप॑तिरकामयत द॒र्श॒पूर्ण॑मा॒सौ सृ॑जे॒येति॑ प्र॒जाप॑तिरकामयत  
प्र॒जाये॒येति॑ स तपः॑ स त्रि॒वृत्तं॑ प्र॒जाप॑तिरकामयत दश॒होतारं॑ तेन॑ द॒श॒धाऽऽत्मानं॑ दे॒वा वै वरु॑ण॒मन्तो॑  
वै प्र॒जाप॑तिस्ताः सृ॒ष्टाः स॒म॒श्लिष्यं॑ दे॒वा वै चतु॑र्होत॒ृभिर्दि॑दं वा अ॒ग्रे प्र॒जाप॑तिरिन्द्रं प्र॒जाप॑तिरकामयत  
ब॒होर्भू॒यानेका॑दश॥११॥

प्र॒जाप॑तिस्तद्वह॑स्य प्र॒जाप॑तिरकामयता॒नये॑वै॒नत्तस्य॑ वा इ॒यं क्लृप्ति॑स्तस्मा॑त्तेपा॒नाज्योति॑र्यद॒स्मिन्ना॑दित्ये स ष॑ड्वोतुः  
स॒प्तहो॑तारं त्रि॒सप्त॑तिः॥७३॥

प्र॒जाप॑तिरकामयत नि॒दान॑वान्भवति॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे द्वितीयाष्टके द्वितीयः  
प्रपाठकः समाप्तः॥

## ॥ तृतीयः प्रश्नः ॥

### ॥ तैत्तिरीयब्राह्मणे द्वितीयाष्टके तृतीयः प्रपाठकः ॥

ब्रह्मवादिनो वदन्ति। किं चतुर्होतृणां चतुर्होतृत्वमिति। यदेवैषु चतुर्धा होतारः। तेन चतुर्होतारः। तस्माच्चतुर्होतार उच्यन्ते। तच्चतुर्होतृणां चतुर्होतृत्वम्। सोमो वै चतुर्होता। अग्निः पञ्चहोता। धाता षड्होता। इन्द्रः सप्तहोता॥१॥

प्रजापतिर्दशहोता। य एवं चतुर्होतृणामृद्धिं वेद। ऋध्नोत्येव। य एषामेवं बन्धुतां वेद। बन्धुमान्भवति। य एषामेवं क्लृप्तिं वेद। कल्पन्तेऽस्मै। य एषामेवमायतनं वेद। आयतनवान्भवति। य एषामेवं प्रतिष्ठां वेद॥२॥

प्रत्येव तिष्ठति। ब्रह्मवादिनो वदन्ति। दशहोता चतुर्होता। पञ्चहोता षड्होता सप्तहोता। अथ कस्माच्चतुर्होतार उच्यन्त इति। इन्द्रो वै चतुर्होता। इन्द्रः खलु वै श्रेष्ठो देवतानामुपदेशनात्। य एवमिन्द्रः श्रेष्ठं देवतानामुपदेशनाद्वेद। वसिष्ठः समानानां भवति। तस्माच्छ्रेष्ठमायन्तं प्रथमेनैवानु बुध्यन्ते। अयमागन्। अयमवासादिति। कीर्तिरस्य पूर्वाऽऽगच्छति जनतामायतः। अथो एनं प्रथमेनैवानु बुध्यन्ते। अयमागन्। अयमवासादिति॥३॥

सप्तहोता प्रतिष्ठां वेद बुध्यन्ते षट्॥ [१]

दक्षिणां प्रतिग्रहीष्यन्त्सप्तदशकृत्वोऽपान्यात्। आत्मानमेव

समिन्धे। तेजसे वीर्याय। अथो॑ प्रजापतिरे॒वैना॑ भूत्वा प्रतिगृह्णाति।  
 आ॒त्मनोऽना॑त्यै। यद्ये॒नमा॒र्त्विज्या॑द्वृतं सन्तं निरु॒हरे॑रन्। आग्नी॑ध्रे  
 जुहुया॒द्वश॑होतारम्। च॒तुर्गृ॒हीते॒नाऽऽज्ये॑न। पुरस्ता॑त्प्रत्यङ्मि॒ष्टन्।  
 प्र॒ति॒लो॒मं वि॒ग्राह॑म्॥४॥

प्रा॒णाने॒वा॒स्योप॑ दासयति। यद्ये॒नं पुन॑रुप॒ शिक्षे॑युः। आग्नी॑ध्र  
 ए॒व जु॑हुया॒द्वश॑होतारम्। च॒तुर्गृ॒हीते॒नाऽऽज्ये॑न। प॒श्चात्प्रा॒डासी॑नः।  
 अ॒नु॒लो॒मम॑वि॒ग्राह॑म्। प्रा॒णाने॒वास्मै॑ कल्पयति। प्राय॑श्चि॒त्ती॒  
 वा॒ग्धो॒तेत्य॑तुमु॒खऋ॑तुमु॒खे जु॑होति। ऋ॒तूने॒वास्मै॑ कल्पयति।  
 कल्प॑न्तेऽस्मा ऋ॒तवः॑॥५॥

कृ॒ता अ॑स्मा ऋ॒तव॑ आय॑न्ति। षड्ढो॑ता॒ वै भू॒त्वा प्र॒जाप॑तिरि॒दं  
 सर्व॑मसृजत। स मनो॑ऽसृजत। मन॒सोऽधि॑ गाय॒त्रीम॑सृजत।  
 तद्गा॑य॒त्रीं यश॑ आर्च्छत्। तामाऽल॑भत। गा॒य॒त्रिया॑ अधि॒  
 छन्दा॑ऽस्यसृजत। छन्दा॒भ्योऽधि॑ सामं। तथ्साम॑ यश॑ आर्च्छत्।  
 तदाऽल॑भत॥६॥

साम्नो॑ऽधि॒ यजू॑ऽप्यसृजत। यजु॒भ्योऽधि॑ विष्णुम्। तद्विष्णुं॑ यश॑  
 आर्च्छत्। तमाऽल॑भत। विष्णो॒रध्वो॑षधीरसृजत। ओष॑धी॒भ्योऽधि॑  
 सोम॑म्। तथ्सोमं॑ यश॑ आर्च्छत्। तमाऽल॑भत। सोमा॒दधि॑ प॒शून्-  
 सृजत। प॒शुभ्यो॑ऽधीन्द्रम्॥७॥

तदिन्द्रं॑ यश॑ आर्च्छत्। तदे॒नन्ना॑ति प्राच्य॑वत। इन्द्र॑ इव

यशस्वी भवति। य एवं वेद। नैनं यशोऽति प्रच्यवते। यद्वा इदं किं च। तत्सर्वमुत्तान एवाऽऽङ्गीरसः प्रत्यगृह्णात्। तदेनं प्रतिगृहीतं नाहिनत्। यत्किं च प्रतिगृह्णीयात्। तत्सर्वमुत्तानस्त्वाऽऽङ्गीरसः प्रतिगृह्णात्वित्येव प्रतिगृह्णीयात्। इयं वा उत्तान आङ्गीरसः। अनयैवैनत्प्रतिगृह्णाति। नैनं हिनस्ति। बर्हिषा प्रतीयाद्वां वाऽश्वं वा। एतद्वै पशूनां प्रियं धाम। प्रियेणैवेनं धाम्ना प्रत्येति॥८॥

विग्राहमुत्तानस्तदाऽलभतेन्द्रं गृह्णीयात्थद्वं॥ [२]

यो वा अविद्वान्निर्वर्तयते। विशीर्षा सपाप्माऽमुष्मिल्लोके भवति। अथ यो विद्वान्निर्वर्तयते। सशीर्षा विपाप्माऽमुष्मिल्लोके भवति। देवता वै सप्त पुष्टिकामा न्यवर्तयन्त। अग्निश्च पृथिवी च। वायुश्चान्तरिक्षं च। आदित्यश्च द्यौश्च चन्द्रमाः। अग्निर्यवर्तयत। स साहस्रमपुष्यत्॥९॥

पृथिवी न्यवर्तयत। सौषधीभिर्वनस्पतिभिरपुष्यत्। वायुर्यवर्तयत। स मरीचीभिरपुष्यत्। अन्तरिक्षं न्यवर्तयत। तद्वयोभिरपुष्यत्। आदित्यो न्यवर्तयत। स रश्मिभिरपुष्यत्। द्यौर्यवर्तयत। सा नक्षत्रैरपुष्यत्। चन्द्रमा न्यवर्तयत। सौहोरात्रैरर्धमासैर्मासैर्ऋतुभिः संवत्सरेणापुष्यत्। तान्योषान्पुष्यति। यास्तेऽपुष्यन्। य एवं विद्वान्नि च वर्तयते परि च॥१०॥

अपुष्यन्नक्षत्रैरपुष्यत्पञ्च च॥ [३]

तस्य वा अग्नेरहिरण्यं प्रतिजग्रहुषः। अर्धमिन्द्रियस्यापा-  
क्रामत्। तदेतेनैव प्रत्यगृह्णात्। तेन वै सौऽर्धमिन्द्रियस्याऽऽत्मन्नुपा-  
धत्त। अर्धमिन्द्रियस्याऽऽत्मन्नुपाधत्ते। य एवं विद्वान् हिरण्यं  
प्रतिगृह्णाति। अथ योऽविद्वान्प्रतिगृह्णाति। अर्धमस्येन्द्रियस्याप-  
क्रामति। तस्य वै सोमस्य वासः प्रतिजग्रहुषः। तृतीयमिन्द्रिय-  
स्यापाक्रामत्॥११॥

तदेतेनैव प्रत्यगृह्णात्। तेन वै स तृतीयमिन्द्रियस्या-  
ऽऽत्मन्नुपाधत्त। तृतीयमिन्द्रियस्याऽऽत्मन्नुपाधत्ते। य एवं  
विद्वान् वासः प्रतिगृह्णाति। अथ योऽविद्वान्प्रतिगृह्णाति।  
तृतीयमस्येन्द्रियस्यापक्रामति। तस्य वै रुद्रस्य गां प्रतिजग्रहुषः।  
चतुर्थमिन्द्रियस्यापाक्रामत्। तामेतेनैव प्रत्यगृह्णात्। तेन वै स  
चतुर्थमिन्द्रियस्याऽऽत्मन्नुपाधत्त॥१२॥

चतुर्थमिन्द्रियस्याऽऽत्मन्नुपाधत्ते। य एवं विद्वान्गां प्रतिगृह्णाति।  
अथ योऽविद्वान्प्रतिगृह्णाति। चतुर्थमस्येन्द्रियस्यापक्रामति। तस्य  
वै वरुणस्याश्वं प्रतिजग्रहुषः। पञ्चममिन्द्रियस्यापाक्रामत्।  
तमेतेनैव प्रत्यगृह्णात्। तेन वै स पञ्चममिन्द्रियस्याऽऽत्मन्नुपा-  
धत्त। पञ्चममिन्द्रियस्याऽऽत्मन्नुपाधत्ते। य एवं विद्वानश्वं  
प्रतिगृह्णाति॥१३॥

अथ योऽविद्वान्प्रतिगृह्णाति। पञ्चममस्येन्द्रियस्यापक्रामति।  
तस्य वै प्रजापतेः पुरुषं प्रतिजग्रहुषः। षष्ठमिन्द्रियस्यापाक्रामत्।



तमेतेनैव प्रत्यंगृह्णात्। तेन वै स षष्ठमिन्द्रियस्याऽऽत्मन्नुपाधत्त।  
 षष्ठमिन्द्रियस्याऽऽत्मन्नुपाधत्ते। य एवं विद्वान्पुरुषं प्रतिगृह्णाति।  
 अथ योऽविद्वान्प्रतिगृह्णाति। षष्ठमस्येन्द्रियस्यापक्रामति॥१४॥

तस्य वै मनोस्तत्पं प्रतिजग्रहुषः। सप्तमिन्द्रियस्यापक्रामत्।  
 तमेतेनैव प्रत्यंगृह्णात्। तेन वै स सप्तमिन्द्रियस्याऽऽत्मन्नुपा-  
 धत्त। सप्तमिन्द्रियस्याऽऽत्मन्नुपाधत्ते। य एवं विद्वान्स्तत्पं  
 प्रतिगृह्णाति। अथ योऽविद्वान्प्रतिगृह्णाति। सप्तमस्येन्द्रियस्याप-  
 क्रामति। तस्य वा उत्तानस्याऽऽङ्गीरसस्याप्राणत्प्रतिजग्रहुषः।  
 अष्टमिन्द्रियस्यापक्रामत्॥१५॥

तदेतेनैव प्रत्यंगृह्णात्। तेन वै सोऽष्टमिन्द्रियस्या-  
 ऽऽत्मन्नुपाधत्त। अष्टमिन्द्रियस्याऽऽत्मन्नुपाधत्ते। य एवं  
 विद्वानप्राणत्प्रतिगृह्णाति। अथ योऽविद्वान्प्रतिगृह्णाति। अष्टम-  
 मस्येन्द्रियस्यापक्रामति। यद्वा इदं किं च। तत्सर्वमुत्तान  
 एवाऽऽङ्गीरसः प्रत्यंगृह्णात्। तदेनं प्रतिगृहीतं नाहिनत्। यत्किं  
 च प्रतिगृहीयात्। तत्सर्वमुत्तानस्त्वाऽऽङ्गीरसः प्रतिगृह्णात्वित्येव  
 प्रतिगृहीयात्। इयं वा उत्तान आङ्गीरसः। अनयैवेनत्प्रतिगृह्णाति।  
 नैनं हिनस्ति॥१६॥

तृतीयमिन्द्रियस्यापक्रामच्चतुर्थमिन्द्रियस्यात्मन्नुपाधत्तश्च प्रतिगृह्णाति षष्ठमस्येन्द्रियस्यापक्रामत्यष्टममिन्द्रिय-  
 स्यापक्रामत्प्रतिगृहीयाच्चत्वारि च (तस्य वा अग्नेरहिरण्यं सोमस्य वासुस्तदेतेन रुद्रस्य गान्तामेतेन  
 वरुणस्याश्च प्रजापतेः पुरुषं मनोस्तत्पन्तमेतेनोत्तानस्य तदेतेनाप्राणद्वे। अर्थं तृतीयमष्टमं तच्चतुर्थं तां

पञ्चमं षष्ठं संसृजन्तम्। तदेतेन द्वे तामेतेनैकं तमेतेन त्रीणि तदेतेनैकम्॥[४]

ब्रह्मवादिनो वदन्ति। यद्वशहोतारः सत्रमासत। केन ते गृहपतिनाऽऽर्ध्वन्। केन प्रजा असृजन्तेति। प्रजापतिना वै ते गृहपतिनाऽऽर्ध्वन्। तेन प्रजा असृजन्त। यच्चतुरहोतारः सत्रमासत। केन ते गृहपतिनाऽऽर्ध्वन्। केनौषधीरसृजन्तेति। सोमैन् वै ते गृहपतिनाऽऽर्ध्वन्॥१७॥

तेनौषधीरसृजन्त। यत्पञ्चहोतारः सत्रमासत। केन ते गृहपतिनाऽऽर्ध्वन्। केनैभ्यो लोकेभ्योऽसुरान्प्राणुदन्त। केनैषां पशून्वृञ्जतेति। अग्निना वै ते गृहपतिनाऽऽर्ध्वन्। तेनैभ्यो लोकेभ्योऽसुरान्प्राणुदन्त। तेनैषां पशून्वृञ्जत। यथ्यङ्गोतारः सत्रमासत। केन ते गृहपतिनाऽऽर्ध्वन्॥१८॥

केनतूनकल्पयन्तेति। धात्रा वै ते गृहपतिनाऽऽर्ध्वन्। तेनतूनकल्पयन्त। यथ्सप्तहोतारः सत्रमासत। केन ते गृहपतिनाऽऽर्ध्वन्। केन सुवरायन्। केनेमाँल्लोकान्थ्सम-  
तन्वन्निति। अर्यम्णा वै ते गृहपतिनाऽऽर्ध्वन्। तेन सुवरायन्। तेनेमाँल्लोकान्थ्समतन्वन्निति॥१९॥

एते वै देवा गृहपतयः। तान् य एवं विद्वान्। अप्यन्यस्य गार्हपते दीक्षते। अवान्तरमेव सत्रिणामृध्नोति। यो वा अर्यमणं वेद। दानकामा अस्मै प्रजा भवन्ति। यज्ञो वा अर्यमा। आर्यावसतिरिति वै तमाहुर्न्य प्रशंसन्ति। आर्यावसतिर्भवति। य

एवं वेद॥ २०॥

यद्वा इदं किं च। तत्सर्वं चतुर्होतारः। चतुर्होतृभ्योऽधि  
यज्ञो निर्मितः। स य एवं विद्वान् विवदेत। अहमेव भूयो वेद।  
यश्चतुर्होतृन् वेदेति। स ह्येव भूयो वेद। यश्चतुर्होतृन् वेद। यो वै  
चतुर्होतृणां होतृन् वेद। सर्वासु प्रजास्वन्नमत्ति॥ २१॥

सर्वा दिशोऽभि जयति। प्रजापतिर्वै दशहोतृणां होता।  
सोमश्चतुर्होतृणां होता। अग्निः पञ्चहोतृणां होता। धाता  
षड्होतृणां होता। अर्यमा सप्तहोतृणां होता। एते वै  
चतुर्होतृणां होतारः। तान् य एवं वेद। सर्वासु प्रजास्वन्नमत्ति।  
सर्वा दिशोऽभि जयति॥ २२॥

आर्ध्वन्नार्ध्वन्नित्येवं वेदंति सर्वा दिशोऽभि जयति (वै तेनं सूत्रकेन॥) [५]

प्रजापतिः प्रजाः सृष्ट्वा व्यस्रंसत। स हृदयं भूतो-  
ऽशयत्। आत्मन् हा (३) इत्यह्वयत्। आपः प्रत्यशृण्वन्। ता  
अग्निहोत्रेणैव यज्ञक्रतुनोपं पर्यावर्तन्त। ताः कुसिन्धुमुपौहन्।  
तस्मादग्निहोत्रस्य यज्ञक्रतोः। एकं ऋत्विक्। चतुष्कृत्वोऽह्वयत्।  
अग्निर्वायुरादित्यश्चन्द्रमाः॥ २३॥

ते प्रत्यशृण्वन्। ते दशपूर्णमासाभ्यामेव यज्ञक्रतुनोपं  
पर्यावर्तन्त। त उपौहश्चत्वार्यङ्गानि। तस्मादशपूर्ण-  
मासयोर्यज्ञक्रतोः। चत्वारं ऋत्विजः। पञ्चकृत्वोऽह्वयत्। पशवः

प्रत्यंशृण्वन्। ते चातुर्मास्यैरेव यज्ञक्रतुनोपं पर्यावर्तन्त। त  
उपौहं लोमं छवीं मांसमस्थिं मज्जानम्। तस्माच्चातुर्मास्यानां  
यज्ञक्रतोः॥२४॥

पञ्चत्विजः। षट्कृत्वोऽह्वयत्। ऋतवः प्रत्यंशृण्वन्। ते  
पशुबन्धेनैव यज्ञक्रतुनोपं पर्यावर्तन्त। त उपौहन्थस्तनावाण्डौ  
शिश्नमवांश्च प्राणम्। तस्मात्पशुबन्धस्य यज्ञक्रतोः। षट्त्विजः।  
सप्तकृत्वोऽह्वयत्। होत्राः प्रत्यंशृण्वन्। ताः सौम्येनैवाध्वरेण  
यज्ञक्रतुनोपं पर्यावर्तन्त॥२५॥

ता उपौहन्थसप्त शीर्षण्यान्प्राणान्। तस्मात्सौम्यस्याध्वरस्य  
यज्ञक्रतोः। सप्त होत्राः प्राचीर्वषट्कुर्वन्ति। दशकृत्वोऽह्वयत्। तपः  
प्रत्यंशृणोत्। तत्कर्मणैव संवत्सरेण सर्वैर्यज्ञक्रतुभिरुपं पर्यावर्तत।  
तत्सर्वमात्मानमपरिवर्गमुपौहत्। तस्मात्संवत्सरे सर्वे यज्ञक्रतवो-  
ऽवरुध्यन्ते। तस्माद्दशहोता चतुर्होता पञ्चहोता षड्होता सप्तहोता।  
एकहोत्रे बलिं हरन्ति। हरन्त्यस्मै प्रजा बलिम्। ऐनमप्रतिख्यातं  
गच्छति। य एवं वेद॥२६॥

चन्द्रमाश्चातुर्मास्यानां यज्ञक्रतोरध्वरेण यज्ञक्रतुनोपं पर्यावर्तन्त सप्तहोता चत्वारि च॥—————[६]

प्रजापतिः पुरुषमसृजत। सौऽग्निर्ब्रवीत्। ममायमन्न-  
मस्त्विति। सौऽबिभेत्। सर्वं वै माऽयं प्र धक्ष्यतीति।  
स एतांश्चतुर्होतृनात्मस्पर्णानपश्यत्। तानजुहोत्। तैर्वै  
स आत्मानमस्पृणोत्। यदग्निहोत्रं जुहोति। एकहोतारमेव

तद्यज्ञक्रतुमाप्नोत्यग्निहोत्रम्॥ २७ ॥

कुसिन्धं चाऽऽत्मनः स्पृणोति। आदित्यस्य च सायुज्यं गच्छति। चतुरुन्नयति। चतुर्होतारमेव तद्यज्ञक्रतुमाप्नोति द्रक्षपूर्णमासौ। चत्वारि चाऽऽत्मनोऽङ्गानि स्पृणोति। आदित्यस्य च सायुज्यं गच्छति। चतुरुन्नयति। समित्पञ्चमी। पञ्चहोतारमेव तद्यज्ञक्रतुमाप्नोति चातुर्मास्यानि। लोमं छवीं मासमस्थिं मज्जानम्॥ २८ ॥

तानि चाऽऽत्मनः स्पृणोति। आदित्यस्य च सायुज्यं गच्छति। चतुरुन्नयति। द्विर्जुहोति। षड्होतारमेव तद्यज्ञक्रतुमाप्नोति पशुबन्धम्। स्तनावाण्डौ शिश्रमवाञ्चं प्राणम्। तानि चाऽऽत्मनः स्पृणोति। आदित्यस्य च सायुज्यं गच्छति। चतुरुन्नयति। द्विर्जुहोति॥ २९ ॥

समिथ्सप्तमी। सप्तहोतारमेव तद्यज्ञक्रतुमाप्नोति सौम्यमध्वरम्। सप्त चाऽऽत्मनः शीर्षण्यान्प्राणान्स्पृणोति। आदित्यस्य च सायुज्यं गच्छति। चतुरुन्नयति। द्विर्जुहोति। द्विर्निमार्ष्टि। द्विः प्राश्नाति। दशहोतारमेव तद्यज्ञक्रतुमाप्नोति संवत्सरम्। सर्वं चाऽऽत्मानमपरिवर्गं स्पृणोति। आदित्यस्य च सायुज्यं गच्छति॥ ३० ॥

अग्निहोत्रं मज्जानद्विर्जुहोत्यपरिवर्गं स्पृणोत्येकं च॥ \_\_\_\_\_ [७]

प्रजापतिरकामयत प्रजायेयेति। स तपोऽतप्यत।

सोऽन्तर्वानभवत्। स हरितः श्यावोऽभवत्। तस्मात्त्र्यन्तर्वन्नी।  
हरिणी सती श्यावा भवति। स विजायमानो गर्भेणाताम्यत्। स  
तान्तः कृष्णः श्यावोऽभवत्। तस्मात्तान्तः कृष्णः श्यावो भवति।  
तस्यासुरेवाजीवत्॥ ३१॥

तेनासुनाऽसुरानसृजत। तदसुराणामसुरत्वम्। य  
एवमसुराणामसुरत्वं वेद। असुमानेव भवति। नैनमसुर्जहाति।  
सोऽसुरान्सृष्ट्वा पितेवामन्यत। तदनु पितृनसृजत। तत्पितृणां  
पितृत्वम्। य एवं पितृणां पितृत्वं वेद। पितेवैव स्वानां  
भवति॥ ३२॥

यन्त्यस्य पितरो हवम्। स पितृन्सृष्ट्वाऽऽमनस्यत्। तदनु  
मनुष्यान्सृजत। तन्मनुष्याणां मनुष्यत्वम्। य एवं मनुष्याणां  
मनुष्यत्वं वेद। मनस्यैव भवति। नैनं मनुर्जहाति। तस्मै  
मनुष्यान्सृजानाय। दिवा देवत्राऽभवत्। तदनु देवान्सृजत।  
तद्देवानां देवत्वम्। य एवं देवानां देवत्वं वेद। दिवा हैवास्यं  
देवत्रा भवति। तानि वा एतानि चत्वार्यम्भांसि। देवा मनुष्याः  
पितरोऽसुराः। तेषु सर्वेष्वम्भो नभ इव भवति। य एवं वेद॥ ३३॥

अजीवश्स्वानां भवति देवान्सृजत सप्त च॥ [८]

ब्रह्मवादिनो वदन्ति। यो वा इमं विद्यात्। यतोऽयं पवंते।  
यदभि पवंते। यदभि सम्पवंते। सर्वमायुरियात्। न पुराऽऽयुषः प्र  
मीयेत। पशुमान्स्यात्। विन्देत प्रजाम्। यो वा इमं वेद॥ ३४॥

यतोऽयं पवंते। यदभि पवंते। यदभि सम्पवंते। सर्वमायुरेति।  
न पुराऽऽयुषः प्र मीयते। पशुमान्भवति। विन्दते प्रजाम्। अद्ध्यः  
पवंते। अपोऽभि पवंते। अपोऽभि सम्पवंते॥ ३५॥

अस्याः पवंते। इमामभि पवंते। इमामभि सम्पवंते।  
अग्नेः पवंते। अग्निमभि पवंते। अग्निमभि सम्पवंते।  
अन्तरिक्षात्पवंते। अन्तरिक्षमभि पवंते। अन्तरिक्षमभि सम्पवंते।  
आदित्यात्पवंते॥ ३६॥

आदित्यमभि पवंते। आदित्यमभि सम्पवंते। द्योः पवंते।  
दिवमभि पवंते। दिवमभि सम्पवंते। दिग्भ्यः पवंते। दिशोऽभि  
पवंते। दिशोऽभि सम्पवंते। स यत्पुरस्ताद्वाति। प्राण एव भूत्वा  
पुरस्ताद्वाति॥ ३७॥

तस्मात्पुरस्ताद्धान्तम्। सर्वाः प्रजाः प्रति नन्दन्ति। प्राणो हि  
प्रियः प्रजानाम्। प्राण इव प्रियः प्रजानां भवति। य एवं वेद।  
स वा एष प्राण एव। अथ यदक्षिणतो वाति। मातरिश्वेव भूत्वा  
दक्षिणतो वाति। तस्मादक्षिणतो वान्तं विद्यात्। सर्वा दिश आ  
वाति॥ ३८॥

सर्वा दिशोऽनु वि वाति। सर्वा दिशोऽनु सं वातीति। स वा  
एष मातरिश्वेव। अथ यत्पश्चाद्वाति। पवमान एव भूत्वा पश्चाद्वाति।  
पूतमस्मा आहरन्ति। पूतमुपहरन्ति। पूतमश्वाति। य एवं वेद। स

वा ए॒ष प॒र्व॒मान ए॒व॥३९॥

अथ॒ यदु॑त्तर॒तो वा॒ति। स॒वि॒तै॒व भू॒त्वोत्तर॒तो वा॒ति। स॒वि॒ते॒व  
स्वा॒नां भ॒वति॑। य ए॒वं वे॒द। स वा ए॒ष स॒वि॒तै॒व। ते य ए॒नं  
पु॒रस्ता॑दा॒यन्त॑मु॒प॒वद॑न्ति। य ए॒वास्य॑ पु॒रस्ता॑त्पा॒प्मानः॑। ता॒ंस्तेऽप॑  
घ्नन्ति॑। पु॒रस्ता॑दि॒तरा॒न्याप्म॑नः स॒चन्ते॑। अथ॒ य ए॒नं दक्षि॑ण॒त  
आ॒यन्त॑मु॒प॒वद॑न्ति॥४०॥

य ए॒वास्य॑ दक्षि॒णतः॑ पा॒प्मानः॑। ता॒ंस्तेऽप॑ घ्नन्ति॑। दक्षि॒णत॑  
इ॒तरा॒न्याप्म॑नः स॒चन्ते॑। अथ॒ य ए॒नं प॒श्चादा॒यन्त॑मु॒प॒वद॑न्ति। य  
ए॒वास्य॑ प॒श्चात्पा॒प्मानः॑। ता॒ंस्तेऽप॑ घ्नन्ति॑। प॒श्चादि॑तरा॒न्याप्म॑नः  
स॒चन्ते॑। अथ॒ य ए॒नमुत्तर॑त आ॒यन्त॑मु॒प॒वद॑न्ति। य ए॒वास्योत्तर॑तः  
पा॒प्मानः॑। ता॒ंस्तेऽप॑ घ्नन्ति॥४१॥

उत्तर॑त इ॒तरा॒न्याप्म॑नः स॒चन्ते॑। तस्मा॑दे॒वं वि॒द्वान्। वी॒वं  
नृ॒त्येत्। प्रे॒वं च॒लेत्। व्य॒स्ये॒वाक्ष्यौ॑ भा॒षेत॑। म॒ण्ट॒यै॒दि॒व। क्रा॒थ॒यै॒दि॒व।  
शृ॒ङ्गा॒ये॒तै॒व। उ॒त मो॒पं व॒देयुः॑। उ॒त मै पा॒प्मान॒मप॑ ह॒न्युरि॑ति॑। स  
या॒न्दि॒शः॑ स॒निमे॒ष्यन्थ॑स्यात्। य॒दा ता॒न्दि॒शं वा॒तो वा॒यात्। अथ॒  
प्र॒वे॒यात्। प्र वा॑ धा॒वये॒त्। सा॒तमे॒व र॑दि॒तं व्यू॑ढं ग॒न्ध॒म॒भि प्र॒च्य॑वते।  
आ॒ऽस्य॒ तं ज॑न॒पदं॑ पूर्वा॑ की॒र्तिर्ग॑च्छति॑। दान॑का॒मा अ॒स्मै प्र॒जा  
भ॑वन्ति॑। य ए॒वं वे॒द॥४२॥

वेद॒ सम्प॑वत आ॒दित्या॑त्प॒वते॒ वा॒त्या वा॑त्येष॒ पर्व॑मान ए॒व दक्षि॑ण॒त आ॒यन्त॑मु॒प॒ वद॑न्त्युत्तर॒तः पा॒प्मान॒स्तां॑

स्ते॒पं घ्न॑न्तीत्यु॒ष्टौ च॑॥



प्रजापतिः सोमं राजानमसृजत। तं त्रयो वेदा अन्वसृज्यन्त।  
तान् हस्तेऽकुरुत। अथ ह सीता सावित्री। सोमं राजानं चकमे।  
श्रद्धामु स चकमे। साऽऽहं पितरं प्रजापतिमुपससार। तं होवाच।  
नमस्ते अस्तु भगवः। उप त्वाऽयानि॥४३॥

प्र त्वा पद्ये। सोमं वै राजानं कामये। श्रद्धामु स कामयत  
इति। तस्या उ ह स्थांगरमलङ्कारं कल्पयित्वा। दशहोतारं  
पुरस्ताद्वाख्याय। चतुर्होतारं दक्षिणतः। पञ्चहोतारं पश्चात्।  
षड्होतारमुत्तरतः। सप्तहोतारमुपरिष्ठात्। सम्भारैश्च पत्निभिश्च  
मुखेऽलङ्कृत्य॥४४॥

आऽस्यार्धं वव्राज। तां होदीक्ष्योवाच। उप मा वर्तस्वेति।  
तं होवाच। भोगं तु म आचक्ष्व। एतन्म आचक्ष्व। यत्तं पाणाविति।  
तस्या उ ह त्रीन् वेदान्प्रददौ। तस्मादुह स्त्रियो भोगमैव हारयन्ते।  
स यः कामयेत प्रियः स्यामिति॥४५॥

यं वा कामयेत प्रियः स्यादिति। तस्मा एतं स्थांगरमलङ्कारं  
कल्पयित्वा। दशहोतारं पुरस्ताद्वाख्याय। चतुर्होतारं दक्षिणतः।  
पञ्चहोतारं पश्चात्। षड्होतारमुत्तरतः। सप्तहोतारमुपरिष्ठात्।  
सम्भारैश्च पत्निभिश्च मुखेऽलङ्कृत्य। आस्यार्धं व्रजेत्। प्रियो हैव  
भवति॥४६॥

ब्रह्मात्मन्वदसृजत। तदकामयत। समात्मना पद्येयेति।  
 आत्मन्नात्मन्नित्यामन्त्रयत। तस्मै दशमं हूतः प्रत्यशृणोत्। स  
 दशहूतोऽभवत्। दशहूतो ह वै नामैषः। तं वा एतं दशहूतं सन्तम्।  
 दशहोतेत्याचक्षते पुरोक्षेण। पुरोक्षप्रिया इव हि देवाः॥४७॥

आत्मन्नात्मन्नित्यामन्त्रयत। तस्मै सप्तमं हूतः प्रत्यशृणोत्।  
 स सप्तहूतोऽभवत्। सप्तहूतो ह वै नामैषः। तं वा एतं सप्तहूतं  
 सन्तम्। सप्तहोतेत्याचक्षते पुरोक्षेण। पुरोक्षप्रिया इव हि देवाः।  
 आत्मन्नात्मन्नित्यामन्त्रयत। तस्मै षष्ठं हूतः प्रत्यशृणोत्। स षड्हूतो-  
 ऽभवत्॥४८॥

षड्हूतो ह वै नामैषः। तं वा एतं षड्हूतं सन्तम्।  
 षड्होतेत्याचक्षते पुरोक्षेण। पुरोक्षप्रिया इव हि देवाः।  
 आत्मन्नात्मन्नित्यामन्त्रयत। तस्मै पञ्चमं हूतः प्रत्यशृणोत्।  
 स पञ्चहूतोऽभवत्। पञ्चहूतो ह वै नामैषः। तं वा एतं पञ्चहूतं  
 सन्तम्। पञ्चहोतेत्याचक्षते पुरोक्षेण॥४९॥

पुरोक्षप्रिया इव हि देवाः। आत्मन्नात्मन्नित्यामन्त्रयत। तस्मै  
 चतुर्थं हूतः प्रत्यशृणोत्। स चतुर्हूतोऽभवत्। चतुर्हूतो ह वै  
 नामैषः। तं वा एतं चतुर्हूतं सन्तम्। चतुर्होतेत्याचक्षते पुरोक्षेण।  
 पुरोक्षप्रिया इव हि देवाः। तमब्रवीत्। त्वं वै मे नेदिष्ठं हूतः  
 प्रत्यश्रौषीः। त्वयैनानाख्यातार इति। तस्मान्नु हैनाश्चतुर्होतार

इत्याचक्षते। तस्माच्छ्रूषुः पुत्राणां हृद्यतमः। नेदिष्ठो हृद्यतमः।  
नेदिष्ठो ब्रह्मणो भवति। य एवं वेद॥५०॥

देवाः षड्विंशतोऽभवत्पञ्चहोतेत्याचक्षते पुरोक्षेणाश्रौषीः षट्॥ [११]

ब्रह्मवादिनः किं दक्षिणां यो वा अविद्वान्तस्य वै ब्रह्मवादिनो यद्वशहोतारः प्रजापतिर्व्यस्रं प्रजापतिः  
पुरुषं प्रजापतिरकामयत् स तपः सोऽन्तर्वाङ्मन्त्रब्रह्मवादिनो यो वा इमं विद्यात्प्रजापतिः सोमं राजानं  
ब्रह्मात्मन्वदेकादश॥११॥

ब्रह्मवादिनस्तस्य वा अग्रेर्यद्वा इदं किं च प्रजापतिरकामयत् य एवास्य दक्षिणतः पञ्चाशत्॥५०॥

ब्रह्मवादिनो य एवं वेद॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे द्वितीयाष्टके तृतीयः  
प्रपाठकः समाप्तः॥

## ॥ चतुर्थः प्रश्नः ॥

॥ तैत्तिरीयब्राह्मणे द्वितीयाष्टके चतुर्थः प्रपाठकः ॥

जुष्टो दमूना अतिथिर्दुरोणे। इमं नो यज्ञमुप याहि विद्वान्।  
विश्वा अग्नेऽभियुजो विहत्य। शत्रूयतामा भरा भोजनानि। अग्ने शर्ध  
महते सौभगाय। तव द्युम्नान्युत्तमानि सन्तु। सञ्जास्पत्यः सुयममा  
कृणुष्व। शत्रूयतामभि तिष्ठा महासि। अग्ने यो नोऽभितो जनः।  
वृको वारो जिघासति॥१॥

तास्त्वं वृत्रहं जहि। वस्वस्मभ्यमा भरा। अग्ने यो नो-  
ऽभिदासति। समानो यश्च निष्ठः। इध्मस्यैव प्रक्षायतः। मा  
तस्योच्छेषि किञ्चन। त्वमिन्द्राभिभूरसि। देवो विज्ञातवीर्यः। वृत्रहा  
पुरुचेतनः। अप प्राच इन्द्र विश्वाः अमित्रान्॥२॥

अपापांचो अभिभूते नुदस्व। अपोदींचो अपशूराधरा च  
ऊरौ। यथा तव शर्मन्मदैमा। तमिन्द्रं वाजयामसि। महे वृत्राय  
हन्तवे। स वृषा वृषभो भुवत्। युजे रथं गवेषणः हरिभ्याम्। उप  
ब्रह्माणि जुजुषाणमस्थुः। विबाधिष्टास्य रोदसी महित्वा। इन्द्रो  
वृत्राण्यप्रतीजघ्नवान्॥३॥

हव्यवाहमभिमातिषाहम्। रक्षोहणं पृतनासु जिष्णुम्।  
ज्योतिष्मन्तं दीद्यतं पुरन्धिम्। अग्निः स्विष्टकृतमा हुवेम।  
स्विष्टमग्ने अभि तत्पृणाहि। विश्वा देव पृतना अभि प्य। उरु

नः पन्थां॑ प्रदि॒शन्विभा॑हि। ज्योति॑ष्मद्वेह्य॒जरं॑ न॒ आयुः॑। त्वाम॑ग्रे  
ह॒विष्मन्तः॑। दे॒वं म॑र्ता॒स ई॑डते॥४॥

मन्ये॑ त्वा जा॒तवे॑दसम्। स ह॒व्या व॑क्ष्यानुषक्। विश्वा॑नि  
नो दु॒र्गहा॑ जा॒तवे॑दः। सिन्धुं॑ न ना॒वा दु॑रि॒ताऽति॑ पर्षि। अ॒ग्रे  
अ॒त्रि॒वन्मन॑सा गृणा॒नः। अ॒स्माकं॑ बो॒ध्यवि॑ता त॒नूना॑म्। पू॒षा गा  
अन्वे॑तु नः। पू॒षा र॑क्ष॒त्वर्व॑तः। पू॒षा वा॒जः॑ स॒नोतु॑ नः। पू॒षेमा  
आशा॑ अनु॒वेद् सर्वाः॑॥५॥

सो अ॒स्माः॑ अ॒भय॑तमेन नेषत्। स्व॒स्ति॒दा अ॒घृणिः॑  
सर्व॑वीरः। अ॒प्रयु॑च्छन्पु॒र ए॑तु प्रजा॒नन्। त्वम॑ग्रे स॒प्रथा॑ अ॒सि।  
जुष्टो॑ होता॒ वरै॑ष्यः। त्वया॑ य॒ज्ञं वि॑तन्वते। अ॒ग्नी र॑क्षा॒सि  
सेध॑ति। शु॒क्रशो॑चि॒रम॑र्त्यः। शु॒चिः पा॒वक॑ ई॒ड्यः॑। अ॒ग्रे र॑क्षा॒ णो॒  
अ॒ह॑सः॥६॥

प्रति॑ ष्म दे॒व री॑षतः। तपि॑ष्ठैर॒जरो॑ दह। अ॒ग्रे ह॑सि न्य॒त्रिण॑म्।  
दी॒द्यन्म॑र्त्येष्वा। स्वे क्षये॑ शुचि॒व्रत॑। आ वा॑त वा॒हि भेष॑जम्। वि वा॑त  
वा॒हि य॒द्रपः॑। त्वः॑ हि वि॒श्वभेष॑जः। दे॒वानां॑ दू॒त ई॒यसे॑। द्वावि॒मौ  
वा॒तौ वा॑तः॥७॥

आ सिन्धो॒रा प॑रा॒वतः॑। दक्षं॑ मे अ॒न्य आ॒वातु॑। प॒रा॒न्यो वा॑तु  
य॒द्रपः॑। यद्दो वा॑त ते गृ॒हे। अ॒मृत॑स्य नि॒धिर्ह॑तः। ततो॑ नो दे॒हि  
जी॒वसे॑। ततो॑ नो धे॒हि भेष॑जम्। ततो॑ नो म॒ह आ॒वह॑। वा॒त आ॒वातु॑

भेषजम्। शम्भूर्मयोभूर्नो हृदे॥८॥

प्र णु आयूँषि तारिषत्। त्वमग्ने अयासि। अया सन्मनसा  
हितः। अया सन् हव्यमूहिषे। अया नो धेहि भेषजम्। इष्टो  
अग्निराहुतः। स्वाहाकृतः पिपर्तु नः। स्वगा देवेभ्य इदं नमः।  
कामो भूतस्य भव्यस्य। सम्राडेको विराजति॥९॥

स इदं प्रति पप्रथे। ऋतूनुत्सृजते वशी। कामस्तदग्रे  
समवर्तताधि। मनसो रेतः प्रथमं यदासीत्। सुतो बन्धुमसति  
निरविन्दन्। हृदि प्रतीष्या कवयो मनीषा। त्वया मन्यो  
सुरथमारुजन्तः। हर्षमाणासो धृषता मरुत्वः। तिग्मेषव आयुधा  
संशिशानाः। उप प्रयन्ति नरो अग्निरूपाः॥१०॥

मन्युर्भगो मन्युरेवास देवः। मन्युरहोता वरुणो विश्ववेदाः।  
मन्युं विश ईडते देवयन्तीः। पाहि नो मन्यो तपसा श्रमेण।  
त्वमग्ने व्रतभृच्छुचिः। देवाँ आसादया इह। अग्ने हव्याय वोढवे।  
व्रतानुबिभ्रद्व्रतपा अदाभ्यः। यजा नो देवाँ अजरः सुवीरः।  
दधद्रत्नानि सुविदानो अग्ने। गोपाय नो जीवसे जातवेदः॥११॥

जिघाँसत्यग्नित्राँअध्वानीँडते सर्वा अँहंसो वातो हृदे राजत्यग्निरूपाः सुविदानो अग्न एकं च॥-[१]

चक्षुषो हेते मनसो हेते। वाचो हेते ब्रह्मणो हेते। यो मा-  
ऽघायुरभिदासति। तमग्ने मेन्या मेनिं कृणु। यो मा चक्षुषा यो  
मनसा। यो वाचा ब्रह्मणाऽघायुरभिदासति। तयाँऽग्ने त्वं मेन्या।  
अमुममेनिं कृणु। यत्किञ्चासौ मनसा यच्च वाचा। यज्ञैर्जुहोति

यजुषा हविर्भिः॥१२॥

तन्मृत्युर्निर्ऋत्या संविदानः। पुरादिष्टादाहुतीरस्य हन्तु।  
यातुधाना निर्ऋतिरादुरक्षः। ते अस्य घ्नन्त्वनृतेन सत्यम्।  
इन्द्रैषिता आज्यमस्य मध्नन्तु। मा तथ्समृद्धिं यदसौ करोति।  
हन्मि तेऽहं कृतः हविः। यो मे घोरमर्चीकृतः। अपाँश्चौ त उभौ  
बाहू। अपं नह्याम्यास्यम्॥१३॥

अपं नह्यामि ते बाहू। अपं नह्याम्यास्यम्। अग्नेर्देवस्य ब्रह्मणा।  
सर्वं तेऽवधिषं कृतम्। पुराऽमुष्यं वषट्कारात्। यज्ञं देवेषु नस्कृधि।  
स्विष्टमस्माकं भूयात्। माऽस्मान्प्रापन्नरातयः। अन्ति दूरे सतो  
अग्ने। भ्रातृव्यस्याभिदासतः॥१४॥

वषट्कारेण वज्रेण। कृत्याः हन्मि कृतामहम्। यो मा नक्तं  
दिवा सायम्। प्रातश्चाहो निपीयति। अद्या तमिन्द्र वज्रेण। भ्रातृव्यं  
पादयामसि। इन्द्रस्य गृहोऽसि तन्त्वा। प्रपद्ये सगुः साश्वः। सह  
यन्मे अस्ति तेन। ईडे अग्निं विपश्चितम्॥१५॥

गिरा यज्ञस्य साधनम्। श्रुष्टीवानन्धितावानम्। अग्ने शक्रे ते  
वयम्। यमं देवस्य वाजिनः। अति द्वेषासि तरेम। अवतं मा  
समनसौ समोकसौ। सचेतसौ सरेतसौ। उभौ मामवतजातवेदसौ।  
शिवौ भवतमद्य नः। स्वयं कृण्वानः सुगमप्रयावम्॥१६॥

तिग्मशृङ्गो वृषभः शोशुचानः। प्रत्नः सधस्थमनु पश्यमानः।

आ तन्तुमग्निर्दिव्यं ततान। त्वन्नस्तन्तुरुत सेतुरग्रे। त्वं पन्था  
भवसि देवयानः। त्वयाऽग्रे पृष्ठं वयमारुहेम। अथा देवैः सधमादं  
मदेम। उदुत्तमं मुमुग्धि नः। वि पाशं मध्यमञ्चत। अवाधमानि  
जीवसे॥१७॥

वयं सोम व्रते तव। मनस्तनूषु बिभ्रतः। प्रजावंतो  
अशीमहि। इन्द्राणी देवी सुभगा सुपर्वा। उदंशेन पतिविद्ये  
जिगाय। त्रिशदस्या जघनं योजनानि। उपस्थ इन्द्रं स्थविरं  
बिभर्ति। सेना ह नाम पृथिवी धनञ्जया। विश्वव्यचा अदितिः  
सूर्यत्वक्। इन्द्राणी देवी प्रासहा ददाना॥१८॥

सा नो देवी सुहवा शर्म यच्छतु। आत्वाऽहार्षमन्तरभूः।  
ध्रुवस्तिष्ठाविचाचलिः। विशस्त्वा सर्वा वाञ्छन्तु। मा त्वद्राष्ट्रमधि  
भ्रशत्। ध्रुवा द्यौर्ध्रुवा पृथिवी। ध्रुवं विश्वमिदं जगत्। ध्रुवा ह पर्वता  
इमे। ध्रुवो राजा विशामयम्। इहैवैधि मा व्यथिष्ठाः॥१९॥

पर्वत इवाविचाचलिः। इन्द्र इवेह ध्रुवस्तिष्ठा। इह राष्ट्रमु  
धारय। अभितिष्ठ पृतन्यतः। अधरे सन्तु शत्रवः। इन्द्र इव वृत्रहा  
तिष्ठ। अपः क्षेत्राणि सञ्जयन्। इन्द्र एणमदीधरत्। ध्रुवं ध्रुवेण  
हविषा। तस्मै देवा अधिब्रवन्। अयं च ब्रह्मणस्पतिः॥२०॥

हविर्भिरास्यमभि दासंतो विपश्चितुमप्रयावञ्जीवसे ददाना व्यथिष्ठा ब्रवन्नेकं च॥ [२]



जुष्टीं नरो ब्रह्मणा वः पितॄणाम्। अक्षमव्ययं न किलारिषाथ।  
 यच्छक्ररीषु बृहता रवेण। इन्द्रे शुष्ममदधाथा वसिष्ठाः। पावका  
 नः सरस्वती। वाजंभिर्वाजिनीवती। यज्ञं वष्टु धिया वसुः।  
 सरस्वत्यभिनीं नेषि वस्यः। मा पस्फरीः पर्यसा मा न आधक्।  
 जुषस्व नः सख्या वेश्या च॥२१॥

मा त्वक्षेत्राण्यरणानि गन्म। वृञ्जे हविर्नमसा बरुहिरग्नौ।  
 अयामि सुगधृतवती सुवृक्तिः। अम्यक्षि सन्न सद्ने पृथिव्याः।  
 अश्रायि यज्ञः सूर्ये न चक्षुः। इहार्वाश्चमतिं ह्वये। इन्द्रं जैत्राय  
 जेतवे। अस्माकमस्तु केवलः। अर्वाश्चमिन्द्रममुतो हवामहे। यो  
 गोजिद्धनजिदश्चजिद्यः॥२२॥

इमं नो यज्ञं विह्वे जुषस्व। अस्य कुर्मो हरिवो मेदिनं  
 त्वा। असम्मृष्टो जायसे मातृवोः शुचिः। मन्द्रः कविरुदतिष्ठो  
 विवस्वतः। घृतेन त्वा वर्धयन्नग्न आहुत। धूमस्ते केतुरभवद्विवि  
 श्रितः। अग्निरग्रे प्रथमो देवतानाम्। संयातानामुत्तमो विष्णुरासीत्।  
 यजमानाय परिगृह्य देवान्। दीक्षयेद५ हविरा गच्छतन्नः॥२३॥

अग्निश्च विष्णो तप उत्तमं महः। दीक्षापालेभ्योऽवनत५ हि  
 शक्रा। विश्वैर्देवैर्यज्ञियैः संविदानौ। दीक्षामस्मै यजमानाय धत्तम्। प्र  
 तद्विष्णुः स्तवते वीर्याय। मृगो न भीमः कुचरो गिरिष्ठाः। यस्योरुषु  
 त्रिषु विक्रमणेषु। अधि क्षियन्ति भुवनानि विश्वा। नूमर्तो दयते  
 सनिष्यन् यः। विष्णाव उरुगायाय दाशत्॥२४॥

प्र यः स॒त्राचा॒ मन॑सा॒ यजा॑तै। ए॒ताव॑न्त॒न्नय॑मा॒ विवा॑सात्।  
 विच॑क्रमे पृथि॒वीमेष॑ ए॒ताम्। क्षे॒त्राय॑ विष्णु॒र्मनु॑षे दश॒स्यन्। ध्रु॒वासो॑  
 अस्य की॒रयो॒ जना॑सः। उ॒रुक्षि॑तिः सु॒जनि॑मा चकार। त्रि॒देवः  
 पृथि॒वीमेष॑ ए॒ताम्। विच॑क्रमे श॒तर्च॑सं महि॒त्वा। प्र विष्णु॑रस्तु  
 त॒वस॑स्तवी॒यान्। त्वे॒षः ह्य॑स्य॒ स्थवि॑रस्य॒ नाम॑॥२५॥

हो॒तां चि॒त्रर॑थमध्व॒रस्य॑। य॒ज्ञस्य॑य॒ज्ञस्य॑ के॒तुः रु॑शन्तम्।  
 प्रत्य॑र्धिं दे॒वस्य॑दे॒वस्य॑ म॒हा। श्रि॒या त्व॑ग्निमति॒थिं जना॑नाम्। आ  
 नो वि॒श्वाभि॑रू॒तिभिः॑ स॒जोषाः॑। ब्र॒ह्म जुषा॑णो ह॒र्यश्च॑ याहि।  
 वरी॑वृ॒ज्स्थवि॑रेभिः सु॒शि॒प्रा। अ॒स्मे दध॑द्व॒षण॑ः शु॒ष्ममि॑न्द्र। इन्द्रः  
 सुव॑र॒षा ज॒नय॑न्न॒हानि॑। जि॒गायो॑शि॒ग्भिः पृ॑त॒ना अभि॑ श्रीः॥२६॥

प्रा॒रोच॑य॒न्मन॑वे के॒तुम॑ह्ना॒म्। अ॒वि॒न्द्र॒ज्योति॑र्बृ॒हते॑ रणा॒य।  
 अ॒श्वि॒ना॒वव॑से नि॒ह्वये॑ वा॒म्। आ नूनं॑ या॒तः सु॑कृ॒ताय॑ वि॒प्रा।  
 प्रा॒त॒र्युक्ते॑न सु॒वृता॒ रथे॑न। उ॒पाग॑च्छ॒तम॑व॒साग॑तन्नः। अ॒विष्टं॑  
 धी॒ष्वश्वि॑ना न आ॒सु। प्र॒जाव॑द्रेतो अ॒ह्यं नो॑ अस्तु। आवां॑ तो॒के  
 तन॑ये तू॒तुजा॑नाः। सु॒रत्ना॑सो दे॒ववी॑तिं गमे॒म॥२७॥

त्वः सो॒म क्र॑तु॒भिः सु॑क्रतु॒र्भूः। त्वं दक्षैः॑ सु॒दक्षो॑ वि॒श्ववे॑दाः।  
 त्वं वृषा॑ वृष॒त्वेभि॑र्महि॒त्वा। द्यु॒म्नेभि॑र्द्यु॒म्यभ॑वो नृ॒चक्षाः॑। अषा॑ढं यु॒त्सु  
 पृ॒त॒नासु॑ प॒प्रिम॑। सु॒व॒र॒षाम॑प्स्वां वृ॒जन॑स्य गो॒पाम्। भ॒रेषु॑जाः  
 सु॒क्षि॒तिः सु॒श्रव॑सम्। जय॑न्तं त्वा॒मनु॑ मदे॒म सो॒म। भवा॑ मि॒त्रो न

शेव्यो घृतासुतिः। विभूतद्युम्न एव या उ सप्रथाः॥२८॥

अथा ते विष्णो विदुषां चिदृध्यः। स्तोमो यज्ञस्य राध्यो  
हविष्मन्तः। यः पूर्व्याय वेधसे नवीयसे। सुमज्ज्ञानये विष्णावे  
ददांशति। यो जातमस्य महतो महि ब्रवात्। सेदु श्रवोभिर्युज्यं  
चिदभ्यंसत्। तमु स्तोतारः पूर्वं यथा विद ऋतस्य। गर्भं हविषां  
पिपर्तन। आऽस्य जानन्तो नाम चिद्विवक्तन। बृहत्ते विष्णो सुमतिं  
भजामहे॥२९॥

इमा धाना घृतस्रुवः। हरी इहोपवक्षतः। इन्द्रं सुखतमे रथे।  
एष ब्रह्मा प्रतेमहे। विदथे शंसिषं हरी। य ऋत्वियः प्रते वन्वे।  
वनुषो हर्यतं मदम्। इन्द्रो नाम घृतन्नयः। हरिंभिश्चारु सेचते। श्रुतो  
गुण आ त्वा विशन्तु॥३०॥

हरिवर्षसङ्गिरः। आचर्षणिप्रा वृषभो जनानाम्। राजा  
कृष्टीनां पुरुहूत इन्द्रः। स्तुतश्रवस्यन्नवसोपमद्रिक्। युक्त्वा हरी  
वृषणायाह्यर्वाङ्। प्र यत्सिन्धवः प्रसवं यदायन्। आपः समुद्रं  
रथ्येव जग्मुः। अतश्चिदिन्द्रः सदसो वरीयान्। यदी सोमः  
पृणति दुग्धो अंशुः। ह्यामसि त्वेन्द्र याह्यर्वाङ्॥३१॥

अरन्ते सोमस्तनुवे भवाति। शतक्रतो मादयस्वा सुतेषु।  
प्रास्मां अव पृतनासु प्रयुत्सु। इन्द्राय सोमाः प्रदिवो विदानाः।  
ऋभुर्येभिर्वृषपर्वा विहायाः। प्रयम्यमाणान्प्रति षू गृभाय। इन्द्र

पिब वृषधूतस्य वृष्णाः। अहेडमान् उपयाहि यज्ञम्। तुभ्यं पवन्त  
इन्दवः सुतासः। गावो न वज्रिन्स्वमोको अच्छ॥ ३२॥

इन्द्रा गंहि प्रथमो यज्ञियानाम्। या तै काकुत्थसुकृता या  
वरिष्ठा। यया शश्वत्पिबसि मध्वं ऊर्मिम्। तया पाहि प्र तै  
अध्वर्युरस्थात्। सन्ते वज्रो वर्ततामिन्द्र गव्युः। प्रातर्युजा वि  
बोधय। अश्विनावेह गच्छतम्। अस्य सोमस्य पीतये। प्रातर्यावाणा  
प्रथमा यजध्वम्। पुरा गृध्रादररुषः पिबाथः। प्रातरहि यज्ञमश्विना  
दधाते। प्रशंसन्ति कवयः पूर्वभाजः। प्रातर्यजध्वमश्विनां हिनोत।  
न सायमस्ति देवया अजुष्टम्। उतान्यो अस्मद्यजते विचायः।  
पूर्वः पूर्वो यजमानो वनीयान्॥ ३३॥

चाश्वजिद्यो गच्छतं नो दाशत्रामाभिः श्रीर्गमेम सप्रथां भजामहे विशन्तु याह्यर्वाडच्छं पिबाथः षट्॥—[३]

नक्तं जाताऽस्योषधे। रामे कृष्णे असिंक्रि च। इदं रजनि  
रजया किलासं पलितं च यत्। किलासं च पलितं च। निरितो  
नाशया पृषत्। आ नः स्वो अंश्नुतां वर्णः। परां श्वेतानि पातय।  
असितं ते निलयनम्। आस्थानमसितं तव॥ ३४॥

असिंक्रियस्योषधे। निरितो नाशया पृषत्। अस्थिजस्य  
किलासस्य। तनूजस्य च यत्त्वचि। कृत्यया कृतस्य ब्रह्मणा।  
लक्ष्मं श्वेतमनीनशम्। सरूपा नाम ते माता। सरूपो नाम ते  
पिता। सरूपाऽस्योषधे सा। सरूपमिदं कृधि॥ ३५॥

शुन॑ ह॒वेम म॒घवा॑न॒मिन्द्र॑म्। अ॒स्मिन्भ॑रे नृ॒त॑मं वाज॑सातौ।  
 शृ॒ण्वन्त॑मु॒ग्रमू॑तये॒ सम॑त्सु। घ्नन्त॑ वृ॒त्राणि॑ स॒ञ्जितं॑ धना॑नाम्। धू॒नुथ  
 द्यां पर्व॑तान्दा॒शुषे॑ वसु। नि वो॒ वना॑ जिह॑ते या॒मं नो॑ भि॒या। को॒पय॑थ  
 पृथि॑वीं पृ॒श्निमा॑तरः। यु॒धे यदु॑ग्राः पृष॑ती॒रयु॑ग्ध्वम्। प्रवे॑पयन्ति  
 पर्व॑तान्। विवि॑श्चन्ति वन॒स्पती॑न्॥३६॥

प्रोवा॑रत मरु॒तो दु॑र्मदा॒ इव। देवा॑सः सर्व॑या वि॒शा। पु॒रुत्रा॑  
 हि स॒दृङ्ङु॑सि। विशो॒ विश्वा॑ अनु॑ प्र॒भु। स॒मत्सु॑ त्वा हवामहे।  
 स॒मत्स्व॑ग्निमव॑से। वा॒ज॒यन्तो॑ हवामहे। वा॒जेषु॑ चि॒त्ररा॑धसम्।  
 सङ्ग॑च्छ॒ध्वः संव॑दध्वम्। सं वो॒ मना॑सि जान॒ताम्॥३७॥

दे॒वा भा॒गं यथा॑ पूर्वे॑। स॒ज्ज्ञाना॑ना उ॒पास॑त। स॒मा॒नो म॒न्त्रः  
 समि॑तिः स॒मा॒नी। स॒मा॒नं मनः॑ स॒ह चि॑त्तमे॒षाम्। स॒मा॒नं के॒तो  
 अ॒भि स॑ र॒भध्व॑म्। सं॒ज्ञाने॑न वो ह॒विषा॑ य॒जामः॑। स॒मा॒नी व  
 आकू॑तिः। स॒मा॒ना हृद॑यानि वः। स॒मा॒नम॑स्तु वो॒ मनः॑। यथा॑ वः  
 सुस॒हास॑ति॥३८॥

सं॒ज्ञानं॑ नः स्वैः। सं॒ज्ञान॑म॒रणैः। सं॒ज्ञान॑म॒श्विना॑ यु॒वम्।  
 इ॒हास्मा॑सु निय॑च्छतम्। सं॒ज्ञानं॑ मे बृ॒हस्प॑तिः। सं॒ज्ञानं॑ स॒विता॑  
 के॒रत्। सं॒ज्ञान॑म॒श्विना॑ यु॒वम्। इ॒ह म॒ह्यं नि य॑च्छतम्। उप॑  
 च्छा॒यामि॑व घृ॒णैः। अ॒गन्म॑ शर्म ते व॒यम्॥३९॥

अग्ने॑ हिर॑ण्यस॒न्दृशः॑। अद॑ब्धेभिः स॒वितः॑ पा॒युभि॑ष्टम्।

शि॒वेभिर्द॒द्य परि॑पाहि नो॒ गय॑म्। हिर॑ण्यजिह्वः सु॒विता॒य न॒व्य॑से।  
रक्षा॑ मा॒किर्नो॑ अ॒घश॑स ईश॒त। मदे॑मदे॒ हि नो॑ द॒दुः। यू॒था  
गवा॑मृजु॒क्रतुः॑। सङ्ग॑भाय पु॒रुश॑ता। उ॒भया॑ ह॒स्त्या व॑सु। शि॒शी॒हि  
रा॒य आ भ॑र॥४०॥

शिप्रि॑न्वाजानां पते। शची॑वस्तव॒ द॒स॒ना। आ तू न॑ इन्द्र  
भाज॑य। गोष्व॑श्वेषु शु॒भ्रुषु॑। स॒हस्रे॑षु तुवीमघ। यदे॑वा देव॒हेड॑नम्।  
देवा॑सश्चकृ॒मा व॒यम्। आदि॑त्या॒स्तस्मा॑न्मा यू॒यम्। ऋ॒तस्य॑र्तेन॒  
मु॒ञ्च॒त। ऋ॒तस्य॑र्तेनाऽऽदि॒त्याः॥४१॥

यज॑त्रा मु॒ञ्च॒तेह॒ मा। य॒ज्ञैर्वो॑ यज्ञ॒वाह॑सः। आ॒शि॒क्ष॑न्तो॒ न  
शै॒कि॒म। मेद॑स्वता॒ यज॑मानाः। सु॒चाऽऽज्ये॑न् जुह्व॑तः। अ॒का॒मा  
वो॑ वि॒श्वेदे॒वाः। शि॒क्ष॑न्तो॒ नोप॑ शेकि॒म। यदि॑ दि॒वा यदि॑ न॒क्तम्।  
ए॒न॑ ए॒न॒स्यो॑क॒रत्। भू॒तं मा॒ तस्मा॑द्भ॒व्यं च॥४२॥

द्रु॒प॒दादि॑व मु॒ञ्च॒तु। द्रु॒प॒दादि॑वेन्मु॒चा॒नः। स्वि॒न्नः स्ना॒त्वी  
मला॑दि॒वा। पू॒तं प॒वि॒त्रेणे॒वाऽऽज्य॑म्। वि॒श्वे॑ मु॒ञ्च॒न्तु॒ मै॒न॑सः। उ॒द्व॒यं  
तम॑स॒स्परि॑। पश्य॑न्तो॒ ज्योति॑रु॒त्तर॑म्। दे॒वं दे॒व॒त्रा सूर्य॑म्। अ॒ग॑न्म  
ज्योति॑रु॒त्त॒मम्॥४३॥

तव॑ कृ॒धि व॒न॒स्पती॑ञ्जानता॒मसं॑ति व॒यं भ॑रादित्याश्च न॒वं च॥ [४]

वृषा॒सो अ॒शुः प॑वते ह॒विष्मा॒न्त्सोमः॑। इन्द्र॑स्य भा॒ग ऋ॒त॒युः  
श॒तायुः॑। स मा॒ वृषा॑णं वृष॒भं कृ॑णोतु। प्रि॒यं वि॒शा॒ सर्व॑वीर॒ः

सुवीरम्। कस्य वृषां सुते सचा। नियुत्वान्वृषभो रणत्। वृत्रहा  
सोमपीतये। यस्ते शृङ्ग वृषोनपात्। प्रणपात्कुण्डपाय्यः। न्यस्मिन्दध्र  
आ मनः॥४४॥

त९ सध्रीचीरूतयो वृष्ण्यानि। पौ९स्यानि नियुतः सश्व-  
रिन्द्रम्। समुद्रं न सिन्धव उक्थशुष्माः। उरुव्यचसङ्गिर आ  
विशन्ति। इन्द्राय गिरो अनिशितसर्गाः। अपः प्रैरयन्त्सगरस्य  
बुध्रात्। यो अक्षणेव चक्रिया शचीभिः। विष्वक्तस्तम्भं पृथिवीमुत  
द्याम्। अक्षोदयच्छवसा क्षामबुध्रम्। वार्षावातस्तविषीभिरिन्द्रः॥४५॥

दृढान्यौघादुशमान ओजः। अवाभिनत्कुभः पर्वतानाम्। आ  
नो अग्ने सुकेतुना। रयिं विश्वायुपोषसम्। माडीकं धेहि जीवसे।  
त्व९ सोम महे भगम्। त्वं यूनं ऋतायते। दक्षं दधासि जीवसे।  
रथं युञ्जते मरुतः शुभे सुगम्। सूरौ न मित्रावरुणा गविंष्टिषु॥४६॥

रजा९सि चित्रा विचरन्ति तन्यवः। दिवः सम्राजा पयसा  
न उक्षतम्। वाच९ सुमित्रावरुणाविरावतीम्। पर्जन्यश्चित्रां  
वदति त्विषीमतीम्। अभ्रा वसत मरुतः सुमायया। द्यां  
वर्षयतमरुणामरेपसम्। अयुक्तं सप्त शुन्युवः। सूरौ रथस्य  
नप्रियः। ताभिर्याति स्वयुक्तिभिः। वहिष्ठेभिर्विहरन् यासि  
तन्तुम्॥४७॥

अवव्ययन्नसितं देव वस्वः। दविध्वतो रश्मयः सूर्यस्य।

चर्मेवावाधुस्तमो अफ्स्वन्तः। पर्जन्याय प्र गायत। दिवस्पुत्राय  
मीदुषे। स नो यवसमिच्छतु। अच्छा वद तवसं गीर्भिराभिः।  
स्तुहि पर्जन्यं नमसाऽऽविवास। कनिक्रदद्वृषभो जीरदानुः। रेतो  
दधात्वोषधीषु गर्भम्॥४८॥

यो गर्भमोषधीनाम्। गवां कृणोत्यर्वताम्। पर्जन्यः पुरुषीणाम्।  
तस्मा इदास्ये हविः। जुहोता मधुमत्तमम्। इडा नः संयतं करत्।  
तिस्रो यदग्रे शरदस्त्वामित्। शुचिं घृतेन शुचयः सपर्यन्। नामानि  
चिद्वधिरे यज्ञियानि। असूदयन्त तनुवः सुजाताः॥४९॥

इन्द्रश्च नः शुनासीरौ। इमं यज्ञं मिमिक्षतम्। गर्भं धत्तं  
स्वस्तये। ययोरिदं विश्वं भुवनमा विवेश। ययोरानन्दो निहितो  
महश्च। शुनासीरावृतुभिः संविदानौ। इन्द्रवन्तौ हविरिदं जुषेथाम्।  
आघाये अग्निमिन्धते। स्तृणन्ति बर्हिरानुषक्। येषामिन्द्रो युवा  
सखा। अग्न इन्द्रश्च मेदिना। हथो वृत्राण्यप्रति। युवः हि  
वृत्रहन्तमा। याभ्यां सुवरजयन्नग्र एव। यावातस्थतुर्भुवनस्य  
मध्ये। प्रचर्षणी वृषणा वज्रबाहू। अग्नी इन्द्रावृत्रहणा हुवे  
वाम्॥५०॥

मन् इन्द्रो गर्विष्ठिषु तन्तुं गर्भं सुजाताः सखा सप्त च॥ [५]

उत नः प्रिया प्रियासु। सप्तस्वसा सुजुष्टा। सरस्वती  
स्तोम्याऽभूत्। इमा जुह्वानायुष्मदा नमोभिः। प्रति स्तोमः



सरस्वति जुषस्व। तव शर्मन्प्रियतमे दधानाः। उपस्थेयाम शरणं  
न वृक्षम्। त्रीणि पदा विचक्रमे। विष्णुर्गोपा अदाभ्यः। ततो  
धर्माणि धारयन्॥५१॥

तदस्य प्रियमभि पार्थो अश्याम्। नरो यत्र देवयवो मदन्ति।  
उरुक्रमस्य स हि बन्धुरित्था। विष्णोः पदे परमे मध्व उत्सः।  
ऋत्वादा अस्थु श्रेष्ठः। अद्य त्वा वन्वन्त्सुरेक्णाः। मर्त आनाश  
सुवृक्तिम्। इमा ब्रह्म ब्रह्मवाह। प्रिया त आ बर्हिः सीद। वीहि  
सूर पुरोडाशम्॥५२॥

उप नः सूनवो गिरः। शृण्वन्त्वमृतस्य ये। सुमृडीका भवन्तु  
नः। अद्या नो देव सवितः। प्रजावन्त्सावीः सौभगम्। परा  
दुःष्वप्रियं सुव। विश्वानि देव सवितः। दुरितानि परा सुव।  
यद्भद्रं तन्म आ सुव। शुचिमर्कैर्बृहस्पतिम्॥५३॥

अध्वरेषु नमस्यत। अनाम्योज आ चके। या धारयन्त  
देवा सुदक्षा दक्षपितारा। असुर्याय प्रमहसा। स इत् क्षेति  
सुधित ओकसि स्वे। तस्मा इडा पिन्वते विश्वदानी। तस्मै विशः  
स्वयमेवानमन्ति। यस्मिन्ब्रह्मा राजानि पूर्व एति। सकृतिमिन्द्र  
सच्युतिम्। सच्युतिं जघनच्युतिम्॥५४॥

कनात्काभान्न आ भर। प्रयपस्यन्निव सक्थ्यौ। वि न इन्द्र  
मृधो जहि। कनीखुनदिव सापयन्। अभि नः सुष्टुतिं नय। प्रजा-

पतिः स्त्रियां यशः। मुष्कयोरदधात्सपम्। कामस्य तृप्तिमानन्दम्।  
तस्याग्रे भाजयेह मा। मोदः प्रमोद आनन्दः॥५५॥

मुष्कयोर्निहितः सपः। सृत्वेव कामस्य तृप्याणि। दक्षिणानां  
प्रतिग्रहे। मनसश्चित्तमाकूतिम्। वाचः सत्यमशीमहि। पशूनां  
रूपमन्नस्य। यशः श्रीः श्रयतां मयि। यथाऽहमस्या अतृपः  
स्त्रियै पुमान्। यथा स्त्री तृप्यति पुंसि प्रिये प्रिया। एवं भगस्य  
तृप्याणि॥५६॥

यज्ञस्य काम्यः प्रियः। ददामीत्यग्निर्वदति। तथेति वायुराह  
तत्। हन्तेति सत्यं चन्द्रमा। आदित्यः सत्यमोमिति।  
आपस्तथ्सत्यमा भरन्। यशो यज्ञस्य दक्षिणाम्। असौ  
मे कामः समृद्धताम्। न हि स्पशमविदन्नन्यमस्मात्।  
वैश्वानरात्पुंरएतारमग्नेः॥५७॥

अथेममन्थन्नमृतममूराः। वैश्वानरं क्षेत्रजित्याय देवाः।  
येषामिमे पूर्वे अर्मास आसन्। अयूपाः सद्य विभृता पुरूणि।  
वैश्वानर त्वया ते नुत्ताः। पृथिवीमन्यामभितस्थुर्जनासः। पृथिवीं  
मातरं महीम्। अन्तरिक्षमुप ब्रुवे। बृहतीमृतये दिवम्। विश्वं  
बिभर्ति पृथिवी॥५८॥

अन्तरिक्षं वि पंप्रथे। दुहे द्यौर्बृहती पर्यः। न ता नशन्ति  
न दंभाति तस्करः। नैनां अमित्रो व्यथिरादधर्षति। देवाश्च

याभिर्यजते ददाति च। ज्योगित्ताभिः सचते गोपतिः सह। न  
ता अर्वा रेणुककाटो अश्नुते। न सः स्मृतत्रमुप यन्ति ता  
अभि। उरुगायमभयं तस्य ता अनु। गावो मर्त्यस्य वि चरन्ति  
यज्वनः॥५९॥

रात्री व्यख्यदायती। पुरुत्रा देव्यक्षभिः। विश्वा अधि  
श्रियोऽधिता उप ते गा इवाकरम्। वृणीष्व दुहितर्दिवः। रात्री  
स्तोमं न जिग्युषी। देवीं वाचमजनयन्त देवाः। तां विश्वरूपाः  
पशवो वदन्ति। सा नो मन्ध्रेषमूर्जं दुहाना। धेनुर्वागस्मानुप  
सुष्टुतैतु॥६०॥

यद्वाग्वदन्त्यविचेतनानि। राष्ट्रीं देवानां निषसाद मन्द्रा। चतस्र  
ऊर्जं दुदुहे पयांसि। क्वं स्विदस्याः परमं जंगाम। गौरी मिमाय  
सलिलानि तक्षती। एकपदी द्विपदी सा चतुष्पदी। अष्टापदी  
नवपदी बभूवुषी। सहस्राक्षरा परमे व्योमन्। तस्याः समुद्रा अधि  
विक्षरन्ति। तेन जीवन्ति प्रदिशश्चतस्रः॥६१॥

ततः क्षरत्यक्षरम्। तद्विश्वमुप जीवति। इन्द्रासूरा  
जनयन्विश्वकर्मा। मरुत्वाः अस्तु गुणवान्श्सजातवान्।  
अस्य स्नुषा श्वशुरस्य प्रशिष्टिम्। सपत्न्या वाचं मनसा उपासताम्।  
इन्द्रः सूरौ अतरद्रजांसि। स्नुषा सपत्न्या श्वशुरोऽयमस्तु। अयं  
शत्रूञ्जयतु जर्हृषाणः। अयं वाजं जयतु वाजसातौ। अग्निः

क्षत्रभृदनिभृष्टमोजः। सहस्रियो दीप्यतामप्रयुच्छन्। विभ्राजमानः  
समिधा न उग्रः। आऽन्तरिक्षमरुहदगन्धाम्॥६२॥

धारयन्पुरोडाशं बृहस्पतिं जघनच्युतिमानन्दो भगस्य तृप्यायुग्नेः पृथिवी यज्वन एतु प्रदिशश्चतस्रो वाजंसातौ  
चत्वारि च॥ [६]

वृषाऽस्य२ शुर्वृषभाय॑ गृह्यसे। वृषाऽयमुग्रो नृचक्षसे। दिव्यः  
कर्मण्यो॑ हितो बृहन्नाम॑। वृषभस्य॒ या क॒कुत्। वि॒षूवान् वि॒ष्णो  
भवतु। अ॒यं यो मा॑म॒को वृषा॑। अथो॒ इन्द्र॑ इव दे॒वेभ्यः॑। वि ब्रवीतु  
जने॑भ्यः। आयुष्मन्तं॒ वर्च॑स्वन्तम्। अथो॒ अधि॑पतिं वि॒शाम्॥६३॥

अ॒स्याः पृ॑थि॒व्या अ॒ध्यक्ष॑म्। इ॒ममिन्द्र॑ वृष॒भं कृ॑णु। यः सु॒शृङ्गः  
सुवृष॑भः। क॒ल्याणो॒ द्रोण॑ आ॒र्हितः॑। कार्षी॑वल प्रगाणेन। वृष॒भेण॑  
यजाम॑हे। वृष॒भेण॑ यज॑मानाः। अ॒क्रूरे॑णेव स॒र्पिषा॑। मृद्ध॑श्च॒ सर्वा॑  
इन्द्रे॑ण। पृ॒त॒नाश्च॑ जयाम॑सि॥६४॥

यस्या॒यमृष॑भो ह॒विः। इन्द्रा॑य परिणी॒यते॑। जया॑ति  
शत्रु॑मा॒यन्त॑म्। अथो॑ हन्ति पृ॒तन्य॑तः। नृ॒णाम॑हं प्र॒णीर॑सत्। अग्रं  
उ॒द्भिन्द॑ताम॑सत्। इन्द्र॒ शुष्मं॑ त॒नुवा॑ मे॒रय॑स्व। नी॒चा वि॒श्वा  
अ॒भिति॑ष्ठा॒भिमा॑तीः। नि शृ॒णीह्या॑बाधं यो नो॒ अस्ति॑। उ॒रुं नो॑  
लो॒कं कृ॑णुहि जी॒रदा॑नो॥६५॥

प्रेह्य॑भि प्रेहि॒ प्र भ॑रा॒ सह॑स्व। मा वि॒वेनो॑ वि शृ॒णुष्व॑ जने॑षु।  
उदी॑डितो वृष॒भ तिष्ठ॑ शुष्मैः॑। इन्द्र॒ शत्रू॑न्पुरो अ॒स्माकं॑ यु॒ध्य। अग्रे॑

जेता॒ त्वं ज॑य। शत्रू॑न्सहस्र॒ ओज॑सा। वि शत्रू॑न् विमृ॒धो नुद। ए॒तं  
ते॒ स्तोमं॑ तुविजात॒ विप्रः॑। रथं॒ न धीरः॑ स्वपा॑ अतक्षम्। यदीद॑ग्रे  
प्रति॒त्वं दे॒व ह॑र्याः॥६६॥

सुव॑र्वतीर॒प ए॑ना जयेम। यो घृ॒तेना॒भिमा॑नितः। इन्द्र॒ जैत्राय॑  
जज्ञि॑षे। स नः॒ सङ्का॑सु पारय। पृ॒तना॒साह्ये॑षु च। इन्द्रो॑ जिगाय  
पृथि॑वीम्। अ॒न्तरि॑क्ष॒ः सुव॑र्महत्। वृ॒त्रहा॑ पु॒रुचे॑तनः। इन्द्रो॑ जिगाय  
सह॑सा॒ सहा॑सि। इन्द्रो॑ जिगाय॒ पृत॑नानि॒ विश्वा॑॥६७॥

इन्द्रो॑ जा॒तो वि पुरो॑ रुरोज। स नः॒ पर॒स्पा वरि॑वः कृणोतु।  
अ॒यं कृ॒तुरगृ॑भीतः। वि॒श्वजि॒दुद्धि॑दि॒त्सोमः॑। ऋषि॑र्विप्रः॒ काव्ये॑न।  
वा॒युरग्रे॑गा य॒ज्ञप्रीः॑। सा॒कङ्ग॒न्मन॑सा य॒ज्ञम्। शि॒वो नि॒युद्धिः॑  
शि॒वाभिः॑। वा॒यो शु॒क्रो अ॑यामि ते। मध्वो॑ अ॒ग्रं दि॒विष्टि॑षु॥६८॥

आ या॑हि सोमं पीतये। स्वा॒रु॒हो दे॒व नि॒युत्व॑ता। इ॒ममिन्द्र॑  
वर्ध॑य क्ष॒त्रिया॑णाम्। अ॒यं वि॒शां वि॒शपति॑रस्तु॒ राजा॑। अ॒स्मा इन्द्र॑  
महि॑ वर्चा॑सि धेहि। अ॒वर्च॑सं कणुहि शत्रु॑मस्य। इ॒ममा भ॑ज॒ ग्रामे॑  
अश्वे॑षु गो॒षु। नि॒रमुं॑ भ॑ज॒ योऽमि॑त्रो॒ अस्य॑। वर्ष॑न् क्ष॒त्रस्य॑ क॒कुभि॑  
श्रय॑स्व। ततो॑ न उ॒ग्रो वि भ॑जा॒ वसू॑नि॥६९॥

अ॒स्मे द्या॑वापृथि॒वी भूरि॑ वा॒मम्। सन्दु॑हाथां घ॒र्मदु॑धैव धे॒नुः।  
अ॒यं राजा॑ प्रि॒य इन्द्र॑स्य भूयात्। प्रि॒यो गवा॑मोष॑धीनामु॒तापाम्।  
यु॒नज्मि॑ त उ॒त्तरा॑वन्त॒मिन्द्र॑म्। येन॒ जया॑सि॒ न परा॑ जया॑सै।

स त्वाऽकरेकवृषभः स्वानाम्। अथो राजन्नुत्तमं मानवानाम्।  
उत्तरस्त्वमधरे ते सपत्नाः। एकवृषा इन्द्रसखा जिगीवान्॥७०॥

विश्वा आशाः पृतनाः सञ्जयं जयन्। अभि तिष्ठ शत्रूयतः  
सहस्व। तुभ्यं भरन्ति क्षितयो यविष्ठ। बलिमग्ने अन्तित ओत  
दूरात्। आ भन्दिष्ठस्य सुमतिं चिकिद्धि। बृहत्ते अग्ने महि शर्म  
भद्रम्। यो देह्यो अनमयद्वधस्त्रैः। यो अर्यपत्नीरुषसश्चकार। स  
निरुध्या नहुषो यह्यो अग्निः। विशश्चक्रे बलिहृतः सहोभिः॥७१॥

प्र सद्यो अग्ने अत्येष्यन्यान्। आविर्यस्मै चारुतरो बभूथ।  
ईडेन्यो वपुष्यो विभावा। प्रियो विशामतिथिर्मानुषीणाम्। ब्रह्मज्येष्ठा  
वीर्या सम्भृतानि। ब्रह्माग्ने ज्येष्ठं दिवमा ततान। ऋतस्य ब्रह्म  
प्रथमोत जज्ञे। तेनारहति ब्रह्मणा स्पर्धितुङ्कः। ब्रह्म स्रुचो घृतवतीः।  
ब्रह्मणा स्वरवो मिताः॥७२॥

ब्रह्म यज्ञस्य तन्तवः। ऋत्विजो ये हविष्कृतः।  
शृङ्गाणीवेच्छृङ्गिणाः सन्ददृश्रिरे। चषालवन्तः स्वरवः पृथिव्याम्।  
ते देवासः स्वरवस्तस्थिवांसः। नमः सखिभ्यः सन्नान्माऽवंगात।  
अभिभूरग्निरतरद्रजांसि। स्पृधो विहत्य पृतना अभिश्रीः। जुषाणो  
म आहुतिं मामहिष्ट। हत्वा सपत्नान् वरिवस्करन्नः। ईशानं त्वा  
भुवनानामभिश्चियम्। स्तौम्यग्र उरुकृतं सुवीरम्। हविर्जुषाणः  
सपत्नां अभिभूरसि। जहि शत्रूँ रप मृधो नुदस्व॥७३॥

विशां जयामसि जीरदानो हर्या विश्वा दिविष्टिषु वसूनि जिगीवान्महोभिर्मिता नञ्चत्वारि च॥—[७]

स प्रलवन्नवीयसा। अग्ने॑ द्युम्नेन॑ संयता॑। बृहत्त॑तन्थ भानुना॑।  
नव॑ नु स्तोम॑मग्रये॑। दिवः॑ श्येनाय॑ जीजनम्। वसोः॑ कुविद्वनाति॑  
नः। स्वा॒रुहा॒ यस्य॒ श्रियो॑ दृ॒शे। र॒यिर्वी॒रव॑तो यथा। अग्ने॑ य॒ज्ञस्य॒  
चेत॑तः। अदा॑भ्यः पुर॒एता॥७४॥

अग्निर्विशां मानुषीणाम्। तूर्णी॑ रथः सदा नवः। नव॑ सोमाय॑  
वाजिनै॑। आज्यं॑ पयसोऽजनि। जुष्ट॑ शुचितमं वसु। नव॑ सोम  
जुषस्व नः। पी॒यूष॑स्येह तृ॒ष्णुहि। यस्तै॑ भा॒ग ऋ॒ता व॒यम्। नव॑स्य  
सोम ते व॒यम्। आ सु॑म॒तिं वृ॑णीमहे॥७५॥

स नो रास्व सहस्रिणः। नव॑ ह॒विर्जु॑षस्व नः। ऋ॒तुभिः॑ सोम॑  
भूत॑मम्। तदङ्ग॑ प्रति॒हर्य॑ नः। राज॑न्सोम स्वस्तये॑। नव॑ स्तोम॒न्नव॑  
ह॒विः। इन्द्रा॑ग्निभ्यां॒ नि वै॑दय। तज्जु॑षेता॑ सचै॒तसा॑। शुचिं॑ नु स्तोमं॑  
नव॑जातम॒द्या। इन्द्रा॑ग्नी वृ॒त्रह॑णा जुषेथा॑म्॥७६॥

उ॒भा हि वा॑ सु॒हवा॒ जोह॑वीमि। ता वाज॑ स॒द्य उ॑शते  
धेष्ठा॑। अ॒ग्निरिन्द्रो॒ नव॑स्य नः। अ॒स्य ह॒व्यस्य॑ तृ॒प्यता॑म्।  
इ॒ह दे॒वो स॑ह॒स्रिणौ॑। य॒ज्ञं न॒ आ हि॑ गच्छ॑ताम्। वसु॑मन्त॑  
सुव॑र्विदम्। अ॒स्य ह॒व्यस्य॑ तृ॒प्यता॑म्। अ॒ग्निरिन्द्रो॒ नव॑स्य नः।  
विश्वा॑न्दे॒वा स्त॑र्पयत॥७७॥

ह॒विषो॑ऽस्य नव॑स्य नः। सुव॑र्विदो हि ज॑ज्ञिरे। ए॒दं ब॒रुहिः॑

सुष्टरीमा नवेन। अयं यज्ञो यजमानस्य भागः। अयं बभूव भुवनस्य  
गर्भः। विश्वे देवा इदमद्यागमिष्ठाः। इमे नु द्यावापृथिवी समीचीं।  
तन्वाने यज्ञं पुरुपेशसन्धिया। आऽस्मै पृणीतां भुवनानि विश्वा।  
प्रजां पुष्टिममृतं नवेन॥७८॥

इमे धेनू अमृतं ये दुहाते। पयस्वत्युत्तरामेतु पुष्टिः। इमं यज्ञं  
जुषमाणे नवेन। समीची द्यावापृथिवी घृताचीं। यविष्ठो हव्यवाहनः।  
चित्रभानुर्घृतासुतिः। नवजातो वि रौचसे। अग्रे तत्तं महित्वनम्।  
त्वमग्रे देवताभ्यः। भागे देव न मीयसे॥७९॥

स एना विद्वान् यक्ष्यसि। नवः३ स्तोमं जुषस्व नः। अग्निः  
प्रथमः प्राश्नातु। स हि वेद यथा हविः। शिवा अस्मभ्यमोषधीः।  
कृणोतु विश्वचरषणिः। भद्रान्नः श्रेयः समनैष्ट देवाः। त्वयाऽवसेन  
समशीमहि त्वा। स नो मयोभूः पितो आ विशस्व। शं तोकाय  
तनुवै स्योनः। एतमु त्यं मधुना संयुतं यवम्। सरस्वत्या  
अधिमनावचकृषुः। इन्द्र आसीत्सीरपतिः शतक्रतुः। कीनाशा  
आसन्मरुतः सुदानवः॥८०॥

पुरएता वृणीमहे जुषेथान्तर्पयतामृतन्नवेन मीयसे स्योनश्चत्वारि च॥ [८]

जुष्टश्चक्षुषो जुष्टीनरो नक्तआता वृषास उत नो वृषाऽस्यः३शुः सप्रत्नवद्ष्टौ॥८॥

जुष्टो मन्युर्भगो जुष्टी नरो हरिवर्षसङ्किरः शिप्रिन्वाजानामृत नः प्रिया यद्वाग्वदन्ती विश्वा आशा अशीतिः॥८०॥

जुष्टः सुदानवः॥



हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे द्वितीयाष्टके चतुर्थः  
प्रपाठकः समाप्तः॥

## ॥ पञ्चमः प्रश्नः ॥

॥ तैत्तिरीयब्राह्मणे द्वितीयाष्टके पञ्चमः प्रपाठकः ॥

प्रा॒णो रक्षति॑ विश्व॒मेज॑त्। इर्यो॑ भू॒त्वा बहु॑धा बहु॒नि। स इत्स॑र्वं  
व्या॒नशे॑। यो दे॒वो दे॒वेषु॑ वि॒भूर॑न्तः। आवृ॑दू॒दात् क्षे॒त्रिय॑ध्व॒गद्व॑षा।  
तमि॑त्प्रा॒णं म॒न॒सोप॑ शि॒क्षत॑। अग्रं॑ दे॒वाना॑मि॒दम॑न्तु नो ह॒विः।  
म॒न॒सश्चि॑त्ते॒दम्। भू॒तं भव्यं॑ च गु॒प्यते॑। तद्धि॑ दे॒वेष्व॑ग्रि॒यम्॥१॥

आ न॑ ए॒तु पुर॑श्च॒रम्। स॒ह दे॒वैरि॒मं ह॒वम्। म॒नः  
श्रेय॑सि॒श्रेय॑सि। क॒र्मन् य॒ज्ञप॑तिं दध॑त्। जु॒षता॑ मे॒ वागि॒दं  
ह॒विः। वि॒राड्वे॒वी पु॒रोहि॑ता। ह॒व्य॒वाड॑न॒पायि॑नी। यया॑ रू॒पाणि॑  
बहु॑धा वद॑न्ति। पेशा॑सि दे॒वाः प॒र॒मे ज॒नित्रे॑। सा नो॑  
वि॒राड॑न॒पस्फु॑रन्ती॥२॥

वाग्दे॒वी जु॑षतामि॒दं ह॒विः। चक्षु॑र्दे॒वाना॑ ज्योति॑र॒मृते॒ न्य॑क्तम्।  
अ॒स्य वि॒ज्ञाना॑य बहु॑धा निधी॑यते। तस्य॑ सु॒म्नम॑शीमहि। मा नो॑  
हासी॑द्विचक्ष॒णम्। आयु॑रि॒न्नः प्रती॑र्यताम्। अन॑न्याश्चक्षु॑षा व॒यम्।  
जी॒वा ज्योति॑रशीमहि। सुव॒ज्योति॑रु॒तामृ॑तम्। श्रोत्रे॑ण भ॒द्रमु॑त  
शृ॒ण्वन्ति स॒त्यम्। श्रोत्रे॑ण॒ वाचं॑ बहु॒धोद्य॑मानाम्। श्रोत्रे॑ण॒ मोद॑श्च  
महं॑श्च श्रूयते। श्रोत्रे॑ण॒ सर्वा॑ दि॒श आ शृ॑णोमि। येन॒ प्राच्या॑ उ॒त  
दक्षि॑णा। प्र॒तीच्यै॑ दि॒शः शृ॑ण्वन्त्यु॒त्तरा॑त्। तदिच्छो॑त्रं बहु॒धोद्य॑मानम्।

अ॒रा॒न्न ने॒मिः परि॒ सर्वं॑ ब॒भूव॥३॥

अ॒ग्नि॒यम॑न॒पस्फुर॑न्ती स॒त्यं स॒प्त च॥ [१]

उदे॑हि॒ वाजि॒न्यो अ॑स्य॒पस्व॑न्तः। इ॒दं रा॒ष्ट्रमा॑ वि॒श  
सू॒नृता॑वत्। यो रोहि॑तो वि॒श्वमि॑दं ज॒जान॑। स नो॑ रा॒ष्ट्रेषु॑  
सु॒धि॑ता॒न्दधा॑तु। रोह॑रु॒रोह॑रु॒ रोहि॑त आरु॑रोह। प्र॒जाभि॑र्वृद्धिं  
ज॒नुषा॑मु॒पस्थ॑म्। ताभिः॑ स॒र॒ब्धो अ॑विद॒ध्वडु॑र्वीः। गा॒तुं प्र॑पश्य॒न्निह॑  
रा॒ष्ट्रमा॑ऽहाः। आऽहा॑र॒षीद्रा॑ष्ट्रमि॒ह रोहि॑तः। मृ॒धो व्या॑स्थ॒दभ॑यं नो  
अस्तु॥४॥

अ॒स्मभ्य॑ द्यावा॒पृथि॒वी श॑क्क॒रीभिः॑। रा॒ष्ट्रं दु॑हा॒थामि॑ह रे॒वती॑भिः।  
विम॑म॒र॒श रोहि॑तो वि॒श्वरू॑पः। स॒माच॑क्रा॒णः प्र॑रु॒हो रु॒हंश्च। दि॒वं  
ग॒त्वाय॑ मह॒ता म॑हि॒म्ना। वि नो॑ रा॒ष्ट्रमु॑न॒त्तु प॑य॒सा स्वे॑न। यास्ते  
वि॒शस्त॑प॒सा सं ब॑भूवुः। गा॒य॒त्रं व॒थ्सम॑नु तास्त॒ आऽगुः॑। तास्त्वा  
वि॒शन्तु॑ मह॑सा॒ स्वे॑न। सं मा॑ता पु॒त्रो अ॒भ्येतु॑ रोहि॑तः॥५॥

यू॒यमु॑ग्रा मरुतः पृ॒श्निमा॑तरः। इ॒न्द्रेण॑ स॒युजा॑ प्रमृ॒णीथ॑ शत्रू॒न।  
आ वो॑ रोहि॑तो अशृ॒णोद॑भिद्यवः। त्रि॒स॒प्तासो॑ मरुतः स्वादु॑स॒म्मुदः॑।  
रोहि॑तो द्यावा॒पृथि॒वी ज॑जान। तस्मि॒न्स्तन्तुं॑ परमे॒ष्ठी त॑तान।  
तस्मि॑ञ्छि॒श्रिये अ॒ज एक॑पात्। अ॒द॒रुह॑द्यावा॒पृथि॒वी ब॑ले॒न।  
रोहि॑तो द्यावा॒पृथि॒वी अ॒द॒रुह॑त्। तेन॒ सु॒वः स्त॑भि॒तन्ते॑न॒ नाकः॥६॥

सो अ॒न्तरि॑क्षे रज॑सो वि॒मानः॑। तेन॑ दे॒वाः सु॒व॒रन्व॑विन्दन्।

सुशेवं त्वा भानवो दीदिवा५सम्। समग्रासो जुह्वो जातवेदः।  
 उक्षन्ति त्वा वाजिनमा घृतेन। स५समग्रे युवसे भोजनानि। अग्ने  
 शर्धं महते सौभगाय। तवं द्युमन्युत्तमानि सन्तु। सञ्जोस्पत्य५  
 सुयममा कृणुष्व। शत्रूयतामभि तिष्ठा महा५सि॥७॥

अस्त्वेतु रोहितो नाको महा५सि॥ [२]

पुनर्न इन्द्रो मघवा ददातु। धनानि शक्रो धन्यः सुराधाः।  
 अर्वाचीनं कृणुतां याचितो मनः। श्रुष्टी नो अस्य हविषो जुषाणः।  
 यानि नोऽजिनं धनानि। जहर्थ शूर मन्युना। इन्द्रानुविन्द नस्तानि।  
 अनेन हविषा पुनः। इन्द्र आशाभ्यः परि। सर्वाभ्योऽभयं करत्॥८॥

जेता शत्रून् विचर्षणिः। आकूत्यै त्वा कामाय त्वा समृधे  
 त्वा। पुरो दधे अमृतत्वाय जीवसे। आकूतिमस्यावसे। काममस्य  
 समृद्धौ। इन्द्रस्य युञ्जते धियः। आकूतिं देवीं मनसः पुरो दधे।  
 यज्ञस्य माता सुहवा मे अस्तु। यदिच्छामि मनसा सकामः।  
 विदेयमेनद्धुदये निविष्टम्॥९॥

सेदग्निरग्नी५रत्येत्यन्यान्। यत्र वाजी तनयो वीडुपाणिः।  
 सहस्रपाथा अक्षरा समेति। आशानां त्वाऽऽशापालेभ्यः। चतुर्भ्यो  
 अमृतैभ्यः। इदं भूतस्याध्यक्षेभ्यः। विधेम हविषा वयम्। विश्वा  
 आशा मधुना स५ सृजामि। अनमीवा आप ओषधयो भवन्तु।  
 अयं यजमानो मृधो व्यस्यताम्॥१०॥

अगृभीताः पशवः सन्तु सर्वे। अग्निः सोमो वरुणो मित्र इन्द्रः।  
 बृहस्पतिः सविता यः सहस्री। पूषा नो गोभिरवसा सरस्वती।  
 त्वष्टा रूपाणि समनक्तु यज्ञैः। त्वष्टा रूपाणि दधती सरस्वती।  
 पूषा भगः सविता नो ददातु। बृहस्पतिर्दददिन्द्रः सहस्रम्। मित्रो  
 दाता वरुणः सोमो अग्निः॥११॥

करत्रिविष्टमस्यतात्रव च॥ [३]

आ नो भरु भगमिन्द्र द्युमन्तम्। नि ते देष्णस्य धीमहि  
 प्ररेके। उर्व इव पप्रथे कामो अस्मे। तमापृणा वसुपते वसूनाम्।  
 इमं कामं मन्दया गोभिरश्वैः। चन्द्रवता राधसा पप्रथश्च। सुवर्यवो  
 मतिभिस्तुभ्यं विप्राः। इन्द्राय वाहः कुशिकासो अक्रन्। इन्द्रस्य  
 नु वीर्याणि प्रवोचम्। यानि चकार प्रथमानि वज्री॥१२॥

अहन्नहिमन्वपस्ततर्द। प्रवक्षणा अभिनुत्पर्वतानाम्। अहन्नहिं  
 पर्वते शिश्रियाणम्। त्वष्टाऽस्मै वज्रः स्वयन्ततक्ष। वाश्वा इव  
 धेनवः स्यन्दमानाः। अञ्जः समुद्रमव जग्मुरापः। वृषायमाणोऽवृणीत  
 सोमम्। त्रिकद्रुकेष्वपिबथ्सुतस्य। आ सायकं मघवा दत्त वज्रम्।  
 अहन्नेनं प्रथमजा महीनाम्॥१३॥

यदिन्द्राहन्प्रथमजा महीनाम्। आन्मायिनाममिनाः  
 प्रोत मायाः। आथ्सूर्यं जनयन्द्यामुषासम्। तादीक्रा शत्रून्  
 किलाविविथ्से। अहन्वृत्रं वृत्रतरं व्यसम्। इन्द्रो वज्रेण

महता वधेन। स्कन्धासीव कुलिशेनाविवृक्णा। अहिः शयत  
उपपृक्पृथिव्याम्। अयोध्येव दुर्मद आ हि जुह्वे। महावीरं  
तुविबाधमृजीषम्॥१४॥

नातारीरस्य समृतिं वधानाम्। स रुजानाः पिपिष इन्द्रशत्रुः।  
विश्वो विहाया अरतिः। वसुर्दधे हस्ते दक्षिणे। तरणिर्न शिश्रथत्।  
श्रवस्यया न शिश्रथत्। विश्वस्मा इदिषुध्यसे। देवत्रा हव्यमूहिषे।  
विश्वस्मा इत्सुकृते वारमृण्वति। अग्निद्वारा व्यृण्वति॥१५॥

उदुञ्जिहानो अभि काममीरयन्। प्रपृश्नन्विश्वा भुवनानि  
पूर्वथा। आ केतुना सुषमिद्धो यजिष्ठः। कामं नो अग्ने अभिहर्य  
दिग्भ्यः। जुषाणो हव्यममृतेषु दूढ्यः। आ नो रयिं बहुलां  
गोमंतीमिषम्। नि धेहि यक्षदमृतेषु भूषन्। अश्विना यज्ञमागतम्।  
दाशुषः पुरुदससा। पूषा रक्षतु नो रयिम्॥१६॥

इमं यज्ञमश्विना वर्धयन्ता। इमौ रयिं यजमानाय धत्तम्।  
इमौ पशून् रक्षतां विश्वतो नः। पूषा नः पातु सदमप्रयच्छन्। प्रते  
महे सरस्वति। सुभगे वाजिनीवति। सत्यवाचे भरे मतिम्। इदं  
ते हव्यं घृतवत्सरस्वति। सत्यवाचे प्रभरेमा हवीर्षि। इमानि ते  
दुरिता सौभगानि। तेभिर्वयं सुभगांसः स्याम॥१७॥

वज्रहीनामृजीषं व्यृण्वति रक्षतु नो रयिं सौभगान्येकं च॥ [४]

यज्ञो रायो यज्ञ ईशे वसूनाम्। यज्ञः सस्यानामुत सुंक्षितीनाम्।

य॒ज्ञ इ॒ष्टः पू॒र्वचि॑त्तिं दधातु। य॒ज्ञो ब्र॑ह्म॒ण्वाꣳ अ॒प्येतु॑ दे॒वान्। अ॒यं  
य॒ज्ञो वर्ध॑तां गोभि॒रश्वैः॑। इ॒यं वेदिः॑ स्व॒प॒त्या सु॒वीरा॑। इ॒दं ब॒र्हिर॑तिं  
ब॒र्हीꣳष्य॒न्या। इ॒मं य॒ज्ञं वि॒श्वे अव॑न्तु दे॒वाः। भग॑ ए॒व भग॑वाꣳ  
अस्तु दे॒वाः। तेन॑ व॒यं भग॑वन्तः स्याम॥१८॥

तं त्वा॑ भग॒ सर्व॒ इज्जो॑हवीमि। स नो॑ भग॒ पुर॑ए॒ता भ॑वेह। भग॒  
प्रणे॑त॒र्भग॑ सत्य॒राधः॑। भगे॑मां धि॒यमु॑द॒व द॑दन्नः। भग॒ प्र णो॑ जन॒य  
गोभि॒रश्वैः॑। भग॒ प्र नृभि॑र्नृ॒वन्तः स्या॑म। शश्व॑तीः समा॒ उप॑यन्ति  
लो॒काः। शश्व॑तीः समा॒ उप॑यन्त्यापः। इ॒ष्टं पू॒र्तꣳ शश्व॑तीनाꣳ  
समा॑नाꣳ शाश्व॑तेन। ह॒विषे॑ष्वाऽन॒न्तं लो॒कं पर॒मा रू॑रोह॥१९॥

इ॒यमे॒व सा या प्र॑थ॒मा व्यौच्छ॑त्। सा रू॒पाणि॑ कुरुते पञ्च  
दे॒वी। द्वे स्व॑सा॒रौ व॑यतस्त॒त्रमे॑तत्। स॒ना॒तनं॑ वि॒त॒तꣳ ष॑ण्म॒यूख॑म्।  
अवा॒न्याꣳस्त॒नून्कि॑रतो॒ ध॒त्तो अ॒न्यान्। नाव॑पृ॒ज्याते॑ न ग॒माते॑  
अन्त॑म्। आ वो॑ यन्तू॒दवा॒हासो॑ अ॒द्य। वृष्टिं॑ ये वि॒श्वे म॒रुतो॑ जु॒नन्ति॑।  
अ॒यं यो अ॒ग्निर्म॑रुतः॒ समि॑द्धः। ए॒तं जु॑षध्वं क॒वयो॑ यु॒वानः॥२०॥

धा॒रा॒व॒रा म॒रुतो॑ धृ॒ष्णुवो॑जसः। मृ॒गा न भी॑मास्त॒विषेभि॑-  
रू॒र्मिभिः॑। अ॒ग्नयो॑ न शु॒शुचा॑ना ऋ॒जी॒षिणः॑। भ्रु॒मिन्ध॑मन्त॒ उप॑  
गा अ॑वृ॒ण्वत। वि च॑क्रमे॒ त्रिदे॑वः। आ वे॒धसं॑ नील॑पृ॒ष्ठं बृ॑हन्त॑म्।  
बृ॒हस्प॑तिꣳ स॒दने॑ सा॒दय॑ध्वम्। सा॒दद्यो॑निं द॒म आ दी॑दि॒वाꣳसम्।  
हि॒र॒ण्यव॑र्णम॒रुषꣳ स॑पे॒मा। स हि शुचिः॑ श॒तप॑त्रः स शु॒न्ध्युः॥२१॥

हि॒र॒ण्यवा॑शीरि॒षिरः॑ सु॒व॒र्षाः। बृ॒हस्प॑तिः स स्वा॒वेश॑ ऋ॒ष्वाः।

पूरू सखिभ्य आसुतिं करिष्ठः। पूष॑ स्तव॑ व्रते वयम्। नरि॑ष्येम  
कदाच॑न। स्तो॒तार॑स्त इ॒ह स्म॑सि। यास्ते॑ पूष॒न्ना वो॑ अ॒न्तः स॑मु॒द्रे।  
हि॒र॒ण्ययी॑र॒न्तरि॑क्षे चर॑न्ति। याभि॑र्यासि द॒ृत्या॑ सूर्य॑स्य। कामे॑न  
कृत॑श्रव॑ इच्छ॑मानः॥२२॥

अ॒र॒ण्या॒न्यर॑ण्या॒न्यसौ॑। या प्रेव॑ नश्य॑सि। कथा॑ ग्रामं॑ न  
पृ॑च्छसि। न त्वा॒भीरि॑व विन्दती (३)। वृषा॒रवा॑य वद॑ते। यदु॒पाव॑न्ति  
चि॒च्चि॒कः। आ॒घा॒टीभि॑रिव धाव॑यन्। अ॒र॒ण्या॒निर्म॑हीयते। उ॒त गा॑व॑  
इवा॑दन्। उ॒तो वे॒श्मे॒व दृ॒श्यते॥२३॥

उ॒तो अ॒र॒ण्या॒निः सा॒यम्। श॒क॒टीरि॑व सर्ज॑ति। गाम॑ङ्गैष आ  
हृ॑यति। दा॒र्व॒ङ्गैष॑ उ॒पाव॑धीत्। वस॑न्नर॒ण्या॒न्या॑ स॒यम्। अ॒क्रु॒क्ष॒दिति॑  
मन्य॑ते। न वा अ॒र॒ण्या॒निर्ह॑न्ति। अ॒न्यश्चे॒न्नाभि॑गच्छ॑ति। स्वा॒दोः  
फ॒ल॑स्य ज॒ग्ध्वा। यत्र॑ कामं॑ नि प॑द्यते। आ॒ञ्जन॑गन्धी॑  
सु॒र॒भीम्। ब॒हू॒न्नाम॑कृ॒षीव॑लाम्। प्रा॒हं मृ॒गाणां॑ मा॒तर॑म्।  
अ॒र॒ण्या॒नीम॑श॑सिषम्॥२४॥

स्याम॑ रुरो॒ह यु॒वानः॑ शु॒न्यूरि॑च्छ॒मानो॑ दृश्यते॒ निप॑द्यते च॒त्वारि॑ च॥ [५]

वा॒र्त्रह॑त्याय॒ शव॑से। पृ॒त॒ना॒सा॒ह्याय॑ च। इन्द्र॑ त्वा व॑र्तयामसि।  
सु॒ब्र॒ह्मा॑णं वी॒रव॑न्तं बृ॒हन्त॑म्। उ॒रुं ग॑भी॒रं पृ॒थु॒बुध॑मिन्द्र।  
श्रु॒त॒र्षि॑मु॒ग्रम॑भिमाति॒षाह॑म्। अ॒स्मभ्य॑ चि॒त्रं वृष॑ण॑ र॒यिं दा॑ः।  
क्षे॒त्रि॒यै त्वा॒ नि॒र॒ऋ॒त्यै त्वा॑। द्रु॒हो मु॑श्चामि॒ वरु॑णस्य॒ पाशा॑त्।



अनागसं ब्रह्मणे त्वा करोमि॥२५॥

शिवे ते द्यावापृथिवी उभे इमे। शं ते अग्निः सहाद्विरस्तु।  
शं द्यावापृथिवी सहोषधीभिः। शमन्तरिक्षं सह वातेन ते। शं ते  
चतस्रः प्रदिशो भवन्तु। या दैवीश्चतस्रः प्रदिशः। वातपत्नीरभि सूर्यो  
विचष्टे। तासां त्वा जरसु आ दधामि। प्र यक्ष्म एतु निर्ऋतिं  
पराचैः। अमोचि यक्ष्माद्वुरितादवर्त्ये॥२६॥

द्रुहः पाशान्निर्ऋत्यै चोदमोचि। अहा अवर्तिमविदथ्स्योनम्।  
अप्यभूद्भद्रे सुकृतस्य लोके। सूर्यमृतं तमसो ग्राह्या यत्। देवा  
अमुञ्चन्नुज्ज्व्येनसः। एवमहमिमं क्षेत्रियाञ्जामिशं सात्।  
द्रुहो मुञ्चामि वरुणस्य पाशात्। बृहस्पते युवमिन्द्रश्च  
वस्वः। दिव्यस्यैशाथे उत पार्थिवस्य। धत्तं रयिं स्तुवते  
कीरयेचित्॥२७॥

यूयं पात स्वस्तिभिः सदा नः। देवायुधमिन्द्रमा जोहुवानाः।  
विश्वान्वृधमभि ये रक्षमाणाः। येन हुता दीर्घमध्वानुमायन्।  
अनन्तमर्थमनिवथ्स्यमानाः। यत्ते सुजाते हिमवत्सु भेषजम्।  
मयोभूः शन्तमा यद्धृदोसि। ततो नो देहि सीबले। अदो गिरिभ्यो  
अधि यत्प्रधावसि। सः शोभमाना कन्येव शुभ्रे॥२८॥

तां त्वा मुद्रला हविषा वर्धयन्ति। सा नः सीबले रयिमा  
भाजयेह। पूर्वं देवा अपरेणानुपश्यन् जन्मभिः। जन्मान्यवरैः पराणि।

वेदा॑नि दे॒वा अ॒यम॒स्मीति॒ माम्। अ॒ह॒ हित्वा शरी॑रं ज॒रसः॑  
 प॒रस्ता॑त्। प्रा॒णापा॒नौ चक्षुः॑ श्रोत्र॑म्। वाचं॑ मन॑सि॒ सम्भृ॑ताम्। हित्वा  
 शरी॑रं ज॒रसः॑ प॒रस्ता॑त्। आ भूतिं॑ भूतिं॑ व॒यम॑श्नवामहे। इ॒मा  
 ए॒व ता उ॒षसो॒ याः प्र॑थ॒मा व्यौच्छन्। ता दे॒व्यः कुर्व॑ते पञ्च॑रूपा।  
 शश्व॑तीर्नाव॒पृज्य॑न्ति। न ग॑म॒न्त्यन्त॑म्॥२९॥

करोम्यवर्त्ये चिच्छुभ्रेऽश्नवामहे चत्वारि च॥ [६]

वसू॑नां त्वा॒ऽधी॑तेन। रु॒द्राणा॑मूर्म्या। आ॒दि॒त्यानां॑ तेज॑सा।  
 विश्वे॑षां दे॒वानां॑ क्रतु॑ना। म॒रुता॑मे॒म्रा जु॑होमि स्वाहा॑।  
 अ॒भिभू॑तिर॒हमा॑गमम्। इन्द्र॑सखा स्वा॒युधः॑। आस्वाशा॑सु दु॒ष्पहः॑।  
 इ॒दं वर्चो॑ अ॒ग्निना॑ द॒त्तमा॑गात्। यशो॑ भर्गः॒ सह॒ ओजो॑ बलं॑  
 च॥३०॥

दी॒र्घायु॒त्वाय॑ श॒तशा॑रदाय। प्र॒तिगृ॑भ्णामि मह॒ते वी॒र्या॑य।  
 आयु॑रसि वि॒श्वायु॑रसि। स॒र्वायु॑रसि॒ सर्व॑मायु॑रसि। सर्वं॑ म॒  
 आयु॑र्भूयात्। स॒र्वमायु॑र्गेषम्। भूर्भुवः॑ सु॒वः। अ॒ग्निर्ध॑र्मे॒णान्ना॑दः।  
 मृ॒त्युर्ध॑र्मे॒णान्न॑पतिः। ब्रह्म॑ क्ष॒त्रं स्वाहा॑॥३१॥

प्र॒जाप॑तिः प्रणे॒ता। बृ॒हस्प॑तिः पुर॒ण॒ता। य॒मः प॒न्थाः॑। च॒न्द्रमाः॑  
 पुन॑रसुः स्वाहा॑। अ॒ग्निर्ना॑दोऽन्न॑पतिः। अ॒न्नाद्य॑म॒स्मिन् य॒ज्ञे  
 यज॑मानाय ददातु स्वाहा॑। सोमो॑ राजा॒ राज॑पतिः। रा॒ज्यम॑स्मिन्  
 य॒ज्ञे यज॑मानाय ददातु स्वाहा॑। वरु॑णः स॒म्राट् स॒म्राट् पतिः॑।

साम्राज्यमस्मिन् यज्ञे यजमानाय ददातु स्वाहा॥३२॥

मित्रः क्षत्रं क्षत्रपतिः। क्षत्रमस्मिन् यज्ञे यजमानाय ददातु स्वाहा॥ इन्द्रो बलं बलपतिः। बलमस्मिन् यज्ञे यजमानाय ददातु स्वाहा॥ बृहस्पतिर्ब्रह्म ब्रह्मपतिः। ब्रह्ममस्मिन् यज्ञे यजमानाय ददातु स्वाहा॥ सविता राष्ट्रं राष्ट्रपतिः। राष्ट्रमस्मिन् यज्ञे यजमानाय ददातु स्वाहा॥ पूषा विशां विद्वतिः। विशमस्मिन् यज्ञे यजमानाय ददातु स्वाहा॥ सरस्वती पुष्टिः पुष्टिपत्नी। पुष्टिमस्मिन् यज्ञे यजमानाय ददातु स्वाहा॥ त्वष्टा पशूनां मिथुनानां रूपकद्रूपपतिः। रूपेणमस्मिन् यज्ञे यजमानाय पशून्ददातु स्वाहा॥३३॥

च स्वाहा साम्राज्यमस्मिन् यज्ञे यजमानाय ददातु स्वाहा विशमस्मिन् यज्ञे यजमानाय ददातु स्वाहा चत्वारिं च (अग्निः सोमो वरुणो मित्र इन्द्रो बृहस्पतिः सविता पूषा सरस्वती त्वष्टा दश॥)=[७]

स ईं पाहि य ऋजीषी तरुत्रः। यः शिप्रवान्वृषभो यो मंतीनाम्। यो गौत्रभिद्वज्रभृद्यो हरिष्ठाः। स इन्द्र चित्रां अभि तृन्धि वाजान्। आ ते शुष्मो वृषभ एतु पश्चात्। ओत्तरादधरागा पुरस्तात्। आ विश्वतो अभिसमैत्वर्वाङ्। इन्द्रं द्युम्नं सुवर्वद्धेह्यस्मे। प्रोष्वस्मे पुरोरथम्। इन्द्राय शूषमर्चत॥३४॥

अभीके चिदु लोककृत्। सङ्गे समत्सु वृत्रहा। अस्माकं बोधि चोदिता। नभन्तामन्यकेषाम्। ज्याका अधि धन्वसु। इन्द्रं वयं

शुनासीरम्। अस्मिन् यज्ञे हवामहे। आ वाजैरुपं नो गमत्। इन्द्राय  
शुनासीराय। सुचा जुहुत नो हविः॥३५॥

जुषतां प्रति मेधिरः। प्र हव्यानि घृतवन्त्यस्मै। हर्यश्वाय भरता  
सजोषाः। इन्द्रतुभिर्ब्रह्मणा वावृधानः। शुनासीरी हविरिदं जुषस्व।  
वयः सुपर्णा उपसेदुरिन्द्रम्। प्रियमेधा ऋषयो नाधमानाः। अपं  
ध्वान्तमूर्णुहि पूरि चक्षुः। मुमुग्ध्यस्मान्निधयेऽव बद्धान्। बृहदिन्द्राय  
गायत॥३६॥

मरुतो वृत्रहन्तमम्। येन ज्योतिरजनयन्नृतावृधः। देवं  
देवाय जागृवि। कामिहैकाः क इमे पतङ्गाः। मान्थालाः  
कुलिपरिमापतन्ति। अनावृतैनान्प्रधमन्तु देवाः। सौपर्णं चक्षुस्तनुवां  
विदेय। एवा वन्दस्व वरुणं बृहन्तम्। नमस्याधीरममृतस्य गोपाम्।  
स नः शर्म त्रिवरूथं वियंसत्॥३७॥

यूयं पात स्वस्तिभिः सदा नः। नाकै सुपर्णमुप यत्पतन्तम्।  
हृदा वेनन्तो अभ्यचक्षत त्वा। हिरण्यपक्षं वरुणस्य दूतम्। यमस्य  
योनौ शकुनं भुरण्युम्। शं नो देवीरभिष्टये। आपो भवन्तु पीतयै। शं  
योरभि स्रवन्तु नः। ईशाना वार्याणाम्। क्षयन्तीश्चर्षणीनाम्॥३८॥

अपो याचामि भेषजम्। अप्सु मे सोमो अब्रवीत्।  
अन्तर्विश्वानि भेषजा। अग्निं च विश्वशम्भुवम्। आपश्च  
विश्वभेषजीः। यदप्सु ते सरस्वति। गोष्वश्वेषु यन्मधु। तेन मे

वाजिनीवति। मुखमङ्घ्रि सरस्वति। या सरस्वती वैशम्भल्या॥३९॥

तस्यां मे रास्व। तस्यांस्ते भक्षीय। तस्यांस्ते भूयिष्ठभाजो  
भूयास्म। अहं त्वदस्मि मदसि त्वमेतत्। ममासि योनिस्तव  
योनिरस्मि। ममैव सन्वहं हव्यान्यग्ने। पुत्रः पित्रे लोककृज्जातवेदः।  
इहैव सन्तत्र सन्तं त्वाऽग्ने। प्राणेन वाचा मनसा बिभर्मि। तिरो  
मा सन्तमायुर्मा प्रहासीत्॥४०॥

ज्योतिषा त्वा वैश्वानरेणोपतिष्ठे। अयं ते योनिर्ऋत्वियः। यतो  
जातो अरोचथाः। तं जानन्नग्न आरोह। अथा नो वर्धया रयिम्।  
या ते अग्ने यज्ञियां तनूस्तयेह्यारोहात्माऽऽत्मानम्। अच्छा वसूनि  
कृण्वन्नस्मे नर्या पुरूणि। यज्ञो भूत्वा यज्ञमा सीद स्वां योनिम्।  
जातवेदो भुव आ जायमानः सक्षय एहि। उपावरोह जातवेदः  
पुनस्त्वम्॥४१॥

देवेभ्यो हव्यं वह नः प्रजानन्। आयुः प्रजां रयिमस्मासु  
धेहि। अजंस्रो दीदिहि नो दुरोणे। तमिन्द्रं जोहवीमि मघवानमुग्रम्।  
सत्रा दधानमप्रतिष्कृतं शवांसि। मंहिष्ठो गीर्भिरा च यज्ञियो-  
ऽववर्तत्। राये नो विश्वा सुपथा कृणोतु वज्री। त्रिकद्रुकेषु महिषो  
यवाशिरं तुविशुष्मस्तृपत्। सोममपिबद्विष्णुना सुतं यथाऽवशत्।  
स ई ममाद् महि कर्म कर्तवे महामुरुम्॥४२॥

सैनं सश्वदेवं देवः सत्यमिन्दुं सत्य इन्द्रः। विदद्यतीं सुरमां

रुग्णमद्रैः। महि पाथः पूर्व्यं सद्ध्यिकः। अग्रं नयत्सुपद्यक्षराणाम्।  
 अच्छा रवं प्रथमा जानतीगात्। विदद्भव्यं सरमा दृढमूर्वम्।  
 येनानुकं मानुषी भोजते विट्। आ ये विश्वाः स्वपत्यानि चक्रुः।  
 कृण्वानासौ अमृतत्वाय गातुम्। त्वं नृभिर्नृपते देवहूतौ॥४३॥

भूरीणि वृत्वा हर्यश्च हंसि। त्वन्निदस्युश्चुमुरिम्। धुनिं  
 चास्वापयो दभीतये सुहन्तु। एवा पाहि प्रत्नथा मन्दतु त्वा।  
 श्रुधि ब्रह्म वावृधस्वोत गीर्भिः। आविः सूर्यं कृणुहि पीपिहीषः।  
 जहि शत्रूँ रभि गा इन्द्र तृन्धि। अग्ने बाधस्व वि मृधो  
 नुदस्व। अपामीवा अप रक्षाँसि सेधा। अस्मात्समुद्राद्बृहतो दिवो  
 नः॥४४॥

अपां भूमानमुपं नः सृजेह। यज्ञं प्रति तिष्ठ सुमतौ  
 सुशेवा आ त्वा। वसूनि पुरुधा विशन्तु। दीर्घमायुर्यजमानाय  
 कृण्वन्। अथामृतेन जरितारमङ्घ्रि। इन्द्रः शुनावद्वितनोति सीरम्।  
 संवत्सरस्य प्रतिमाणमेतत्। अर्कस्य ज्योतिस्तदिदास ज्येष्ठम्।  
 संवत्सरं शुनवत्सीरमेतत्। इन्द्रस्य राधः प्रयतं पुरु त्मना।  
 तदर्करूपं विमिमानमेति। द्वादशारे प्रति तिष्ठतीदृषा। अश्वायन्तो  
 गव्यन्तो वाजयन्तः। हवामहे त्वोपगन्तवा उ। आभूषन्तस्त्वा  
 सुमतौ नवायाम्। वयमिन्द्र त्वा शुनं हुवेम॥४५॥

अर्चितं हविर्गायत यः सच्चरपणीनां वैशम्भल्या हांसीत्त्वमुरुं देवहूतौ नस्मना षट्॥ [८]

प्रा॒ण उ॒देहि॑ पु॒नरा॑ नो॒ भर॑ यु॒ज्ञो रा॒यो वा॒त्रह॑त्याय॒ वसू॑ना॒ꣳ स ई॑ पा॒ह्यष्टौ॑॥८॥

प्रा॒णो रं॑क्ष॒त्यगृ॑भीता धाराव॒रा म॒रुतो॑ दी॒र्घायु॑त्वाय॒ ज्योति॑षा त्वा॒ पञ्च॑च॒त्वारि॑ꣳशत्॥४५॥

प्रा॒णः शु॒नꣳ हु॑वेम॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे द्वितीयाष्टके पञ्चमः  
प्रपाठकः समाप्तः॥

## ॥ षष्ठमः प्रश्नः ॥

॥ तैत्तिरीयब्राह्मणे द्वितीयाष्टके षष्ठः प्रपाठकः ॥

स्वा॒र्द्धीं त्वा॑ स्वा॒दुना॑। ती॒त्रां ती॒त्रेण॑। अ॒मृता॑म॒मृते॑न। म॒धुम॑तीं  
म॒धुम॑ता। सृ॒जामि॒ स॒ सोमे॑न। सोमो॑ऽस्य॒श्विभ्या॑ प॒च्यस्व।  
सर॑स्व॒त्यै प॒च्यस्व। इन्द्रा॑य सु॒त्राम्णे॑ प॒च्यस्व। परी॒तो पि॑ञ्चता  
सु॒तम्। सोमो॑ य उ॒त्तम॑ ह॒विः॥१॥

द॒ध॒न्वा यो न॑र्यो अ॒प्स्वन्तरा॑। सु॒षाव॒ सोम॑म॒द्रिभिः॑। पु॒नातु॑  
ते परि॒स्रुत॑म्। सोम॑ऽसूर्य॑स्य दुहि॒ता। वारे॑ण॒ शश्व॑ता॒ तना॑। वा॒युः  
पू॒तः प॒वित्रे॑ण। प्रा॒ङ्ख॒सोमो॑ अति॑द्रुतः। इन्द्र॑स्य॒ युज्यः॑ स॒खा। वा॒युः  
पू॒तः प॒वित्रे॑ण। प्र॒त्यङ्ख॒सोमो॑ अति॑द्रुतः॥२॥

इन्द्र॑स्य॒ युज्यः॑ स॒खा। ब्र॒ह्म क्ष॑त्रं प॒वते॑ तेज॑ इन्द्रि॒यम्। सुर॑या  
सोमः॑ सु॒त आ॑सु॒तो म॑दा॒य। शु॒क्रेण॑ दे॒व दे॒वताः॑ पिपृ॒ग्धि। रसे॑नान्नं  
यज॑मानाय धेहि। कु॒विद॒ङ्ग॒ यव॑मन्तो॒ यव॑ञ्चि॒त्। यथा॑ दान्त्य॑नुपूर्वं  
वि॒यूय॑। इ॒हेहै॑षां कृणु॒त भो॑ज॑नानि। ये ब॒र्हिषो॑ नमो॑वृ॒क्तिं न ज॒ग्मुः।  
उ॒प॒याम॑गृहीतोऽस्य॒श्विभ्या॑ त्वा जुष्टं॑ गृह्णामि॥३॥

सर॑स्व॒त्या इन्द्रा॑य सु॒त्राम्णे॑। ए॒ष ते॒ योनि॑स्तेज॑से त्वा। वी॒र्या॑य  
त्वा॒ बला॑य त्वा। तेजो॑ऽसि॒ तेजो॑ मयि॑ धेहि। वी॒र्य॑मसि॒ वी॒र्यं॑ मयि॑  
धेहि। बल॑मसि॒ बलं॑ मयि॑ धेहि। नाना॑ हि वा॑ दे॒वहि॑त॒ऽसदः॑



कृतम्। मा सꣳसृक्षाथां परमे व्योमन्। सुरा त्वमसि शुष्मिणी  
सोमं एषः। मा मां हिꣳसीः स्वां योनिमाविशन्॥४॥

उपयामगृहीतोऽस्याश्विनं तेजः। सारस्वतं वीर्यम्। ऐन्द्रं  
बलम्। एष ते योनिर्मोदाय त्वा। आनन्दाय त्वा महसे त्वा।  
ओजोऽस्योजो मयि धेहि। मन्युरसि मन्युं मयि धेहि। महोऽसि  
महो मयि धेहि। सहोऽसि सहो मयि धेहि। या व्याघ्रं विपूचिका।  
उभौ वृकं च रक्षति। श्येनं पतत्रिणꣳ सिꣳहम्। सेमं पात्वꣳहंसः।  
सम्पृचः स्थ सं मा भद्रेण पृङ्ग। विपृचः स्थ वि मा पाप्मनां  
पृङ्ग॥५॥

हविः प्रत्यङ्खसोमो अतिद्रुतो गृह्णाम्याविशन्विपूचिका पञ्च च॥ [१]

सोमो राजाऽमृतꣳ सुतः। ऋजीषेणाजहान्मृत्युम्। ऋतेन  
सत्यमिन्द्रियम्। विपानꣳ शुक्रमन्धसः। इन्द्रस्येन्द्रियम्। इदं  
पयोऽमृतं मधु। सोममृद्धो व्यपिबत्। छन्दसा हꣳसः शुचिषत्।  
ऋतेन सत्यमिन्द्रियम्। अद्ध्यः क्षीरं व्यपिबत्॥६॥

कुङ्कुङ्गिरसो धिया। ऋतेन सत्यमिन्द्रियम्। अन्नात्परिस्रुतो  
रसम्। ब्रह्मणा व्यपिबत् क्षत्रम्। ऋतेन सत्यमिन्द्रियम्। रेतो मूत्रं  
विजहाति। योनिं प्रविशदिन्द्रियम्। गर्भो जरायुणाऽऽवृतः। उल्बं  
जहाति जन्मना। ऋतेन सत्यमिन्द्रियम्॥७॥

वेदेन रूपे व्यकरोत्। सतासती प्रजापतिः। ऋतेन  
सत्यमिन्द्रियम्। सोमेन सोमौ व्यपिबत्। सुतासुतौ प्रजापतिः।

ऋतेन सत्यमिन्द्रियम्। दृष्ट्वा रूपे व्याकरोत्। सत्यानृते प्रजा-  
पतिः। अश्रद्धामनृतेऽदधात्। श्रद्धां सत्ये प्रजापतिः। ऋतेन  
सत्यमिन्द्रियम्। दृष्ट्वा परिस्सुतो रसम्। शुक्रेण शुक्रं व्यपिबत्। पयः  
सोमं प्रजापतिः। ऋतेन सत्यमिन्द्रियम्। विपानं शुक्रमन्धसः।  
इन्द्रस्येन्द्रियम्। इदं पयोऽमृतं मधु॥८॥

अद्भ्यः क्षीरं व्यपिबन्नमनर्तेन सत्यमिन्द्रियं श्रद्धां सत्ये प्रजापतिरष्टौ च॥ [२]

सुरावन्तं बर्हिषदं सुवीरम्। यज्ञं हिन्वन्ति महिषा  
नमोभिः। दधानाः सोमं दिवि देवतासु। मदेमेन्द्रं यजमानाः  
स्वर्काः। यस्ते रसः सम्भृत ओषधीषु। सोमस्य शुष्मः सुरया  
सुतस्य। तेन जिन्व यजमानं मदेन। सरस्वतीमश्विनाविन्द्रमग्निम्।  
यमश्विना नमुचेरासुरादधि। सरस्वत्यसनोदिन्द्रियाय॥९॥

इमन्तं शुक्रं मधुमन्तमिन्दुम्। सोमं राजानमिह भक्षयामि।  
यदत्र रितं रसिनः सुतस्य। यदिन्द्रो अपिबच्छर्चाभिः। अहं तदस्य  
मनसा शिवेन। सोमं राजानमिह भक्षयामि। पितृभ्यः स्वधाविभ्यः  
स्वधा नमः। पितामहेभ्यः स्वधाविभ्यः स्वधा नमः। प्रपितामहेभ्यः  
स्वधाविभ्यः स्वधा नमः। अक्षन्पितरः॥१०॥

अमीमदन्त पितरः। अतीतृपन्त पितरः। अमीमृजन्त पितरः।  
पितरः शुन्धध्वम्। पुनन्तु मा पितरः सोम्यासः। पुनन्तु मा  
पितामहाः। पुनन्तु प्रपितामहाः। पवित्रेण शतायुषा। पुनन्तु मा  
पितामहाः। पुनन्तु प्रपितामहाः॥११॥

प॒वित्रेण॑ श॒तायु॑षा। वि॒श्वमायु॑र्व्य॒श्नवै। अ॒ग्न आ॒यू॑षि प॒वसे॒-  
 ऽग्ने॑ प॒वस्व। प॒वमा॑नः सु॒वर्जनः॑ पु॒नन्तु॑ मा दे॒वज॒नाः। जा॒तवे॑दः  
 प॒वित्र॑व॒द्यत्ते॑ प॒वित्र॑म॒र्चिषि॑। उ॒भाभ्यां॑ दे॒व स॒वित॑र्वै॒श्वदे॒वी पु॑न॒ती। ये  
 स॒मा॒नाः स॒मन॑सः। पि॒तरौ॑ य॒मरा॒ज्यै। तेषां॑ लो॒कः स्व॒धा नमः॑।  
 य॒ज्ञो दे॒वेषु॑ क॒ल्पता॑म्॥१२॥

ये स॒जा॒ताः स॒मन॑सः। जी॒वा जी॒वेषु॑ मा॒मा॒काः। तेषां॑ श्री॒र्मयि॑  
 क॒ल्पता॑म्। अ॒स्मिँल्लो॒के श॒त॑ स॒माः। द्वे सु॒ती अ॑श्रृण॒वं पि॒तृणा॑म्।  
 अ॒हं दे॒वाना॑मु॒त म॒र्त्याना॑म्। या॒भ्यामि॑दं वि॒श्वमे॒ज॒त्समे॑ति। यद॑न्त॒रा  
 पि॒तरं॑ मा॒तरं॑ च। इ॒द॑ ह॒विः प्र॒जन॑नं मे अस्तु। द॒शवी॑र॑ स॒र्वग॑ण॑  
 स्व॒स्तये॑। आ॒त्म॒सनि॑ प्र॒जा॒सनि॑। प॒शुस॒न्य॑भ॒य॒सनि॑ लो॒क॒सनि॑।  
 अ॒ग्निः प्र॒जां ब॑हु॒लां मे॑ करोतु। अ॒न्नं प॒यो रे॒तो अ॒स्मासु॑ ध॒त्त।  
 रा॒य॒स्पोष॑मिष॒मूर्ज॑म॒स्मासु॑ दी॒धर॒त्स्वाहा॑॥१३॥

इन्द्रियाय॑ पि॒तरः॑ श॒तायु॑षा पु॒नन्तु॑ मा पि॒ताम॒हाः पु॒नन्तु॑ प्र॒पिता॑म॒हाः क॒ल्पता॑स्व॒ स्वस्तये॑ प॒ञ्च च॥[३]

सी॒सेन॑ त॒त्रं म॑न॒सा म॑नी॒षिणः॑। ऊ॒र्णासू॑त्रेण॑ क॒वयो॑ व॒यन्ति॑।  
 अ॒श्विना॑ य॒ज्ञ॑ स॒विता॑ सर॒स्वती॑। इ॒न्द्रस्य॑ रू॒पं व॑रु॒णो भि॑ष॒ज्यन्।  
 तद॑स्य रू॒पम॑मृ॒त॑ श॒चीभिः॑। ति॒स्रोऽद॑धु॒र्दे॒वताः॑ स॒ररा॑णाः।  
 लो॒मा॒नि श॒ष्पैर्ब॑हु॒धा न तो॑क॒मभिः॑। त्व॒गस्य॑ मा॒स॒मभ॑व॒न्न ला॒जाः।  
 तद॑श्विना॑ भि॒षजा॑ रु॒द्रव॑र्तनी। सर॒स्वती॑ व॒यति॑ पेशो॒ अन्त॑रः॥१४॥

अ॒स्थिं म॒ज्जानं॑ मा॒सरैः॑। का॒रोत॑रेण॒ दध॑तो॒ गवां॑ त्व॒चि।

सरस्वती॑ मनसा॑ पेशलं॑ वसु॑। नासत्याभ्यां॑ वयति॑ दर्शतं॑ वपुः॑।  
 रसं॑ परि॒स्रुता॒ न रोहि॑तम्। न॒ग्रहु॑र्धीर॒स्तसर॑न्न वेमं॑। पयसा॑  
 शुक्रम॑मृतं॑ ज॒नित्र॑म्। सुर॑या॒ मूत्रा॑ञ्जनयन्ति॑ रेतः॑। अपाम॑तिं दुर्म॒तिं  
 बाध॑मानाः। ऊ॒र्वध्यां॑ वात॑ꣳ सु॒बुव॑न्तदा॒रात्॥१५॥

इन्द्रः॑ सु॒त्रामा॑ हृदयेन स॒त्यम्। पुरो॒डाशेन॑ सवि॒ता ज॑जान।  
 यकृ॑त्क्लो॒मानं॑ वरु॒णो भिष॑ज्यन्। मत॑स्त्रे वाय॒व्यैर्न॑ मि॒नाति॑ पित्तम्।  
 आ॒त्राणि॑ स्था॒ली मधु॑ पि॒न्वमा॑ना। गुदा॑ पात्रा॑णि सु॒दुघा॑ न धे॒नुः।  
 श्ये॒नस्य॑ पत्रं॑ न प्ली॒हा शर्चा॑भिः। आ॒सन्दी॑ नाभि॒रुदरं॑ न मा॒ता।  
 कुम्भो॑ व॒निष्ठु॑र्ज॒निता॑ शर्चा॑भिः। यस्मि॒न्ग्रे यो॒न्यां गर्भो॑ अ॒न्तः॥१६॥

प्ला॒शीर्व्य॑क्तः श॒तधा॑र॒ उथ्सः॑। दुहे॑ न कु॒म्भीꣳ स्व॒धां पि॑तृभ्यः।  
 मुख॑ꣳ स॒दस्य॑ शिर॒ इथ्स॑देन। जि॒ह्वा प॒वित्र॑म॒श्विना॑ सꣳ सर॑स्वती।  
 चप्प॑न्न पा॒युर्भिष॑गस्य॒ वालः॑। व॒स्तिर्न॑ शेपो॒ हर॑सा तर॒स्वी। अ॒श्विभ्यां॑  
 चक्षु॑र॒मृतं॑ ग्रहा॑भ्याम्। छा॒गेन॑ तेजो॑ ह॒विषो॑ शृ॒तेन॑। पक्ष्मा॑णि गो॒धूमैः॑  
 क्लै॑रु॒तानि॑। पेशो॑ न शु॒क्लम॑सितं वसा॒ते॥१७॥

अ॒विर्न॑ मे॒षो न॑सि वी॒र्या॑य। प्रा॒णस्य॑ पन्था॑ अ॒मृतो॑ ग्रहा॑भ्याम्।  
 सर॑स्वत्युप॒वाकै॑र्व्या॒नम्। नस्या॑नि ब॒र्हिर्ब॑दरैर्ज॒जान॑। इन्द्र॑स्य  
 रू॒पमृ॑षभो बला॑य। कर्णा॑भ्याꣳ श्रोत्र॑म॒मृतं॑ ग्रहा॑भ्याम्। यवा॑  
 न ब॒र्हिर्भ्रु॑वि के॒सरा॑णि। क॒र्कन्धुं॑ ज॒ज्ञे मधु॑ सा॒रघं॑ मु॒खात्।  
 आ॒त्मन्नु॑प॒स्थे न॑ वृ॒कस्य॑ लोमं॑। मुखे॑ श॒मश्रू॑णि॒ न व्या॑घ्रलो॒मम्॥१८॥

केशा॒ न शी॒रुषन् यश॑से श्रियै॑ शिखा॑। सि॒न्धुस्य॑ लोम॒  
 त्विषि॑रिन्द्रियाणि॑। अङ्गा॑न्या॒त्मन्निष॑जा॒ तद॑श्विना॑। आ॒त्मान॑मङ्गैः  
 सम॑धा॒त्सर॑स्वती। इन्द्र॑स्य रूप॑ः श॒तमा॑न॒मायुः॑। च॒न्द्रेण॑  
 ज्योति॑र॒मृतं॑ दधा॑ना। सर॑स्वती॒ योन्यां॑ गर्भ॑मन्तः। अ॒श्विभ्यां॑  
 पत्नी॑ सु॒कृतं॑ बिभर्ति॑। अ॒पाः रसे॑न॒ वरु॑णो न साम्ना॑। इन्द्र॑ः  
 श्रियै॑ ज॒नय॑न्न॒प्सु राजा॑। तेजः॑ पशू॒नाः ह॒विरि॑न्द्रियाव॑त्।  
 परि॑स्रुता॒ पय॑सा सार॒घं मधु॑। अ॒श्विभ्यां॑ दु॒ग्धं मि॑षजा॒ सर॑स्वत्या  
 सुता॑सुताभ्या॑म्। अ॒मृतः॑ सोम॒ इन्दुः॑॥१९॥

अन्तर आ॒राद॒न्तर्वसा॑ते व्याघ्र॒लोम॑ राजां च॒त्वारि॑ च॥ [४]

मित्रो॑ऽसि वरु॑णोऽसि। सम॒हं विश्वै॑र्दे॒वैः। क्षत्र॑स्य॒ नाभि॑रसि।  
 क्षत्र॑स्य॒ योनि॑रसि। स्यो॒नामा सी॑द। सु॒षदा॑मा सी॑द। मा  
 त्वा॑ हि॒सीत्। मा मा॑ हि॒सीत्। निष॑साद धृ॒तव्र॑तो वरु॑णः।  
 पु॒स्त्या॑स्वा॥२०॥

साम्ना॑ज्याय सु॒क्रतुः॑। दे॒वस्य॑ त्वा सवि॒तुः प्र॑स॒वे।  
 अ॒श्विनो॑र्बा॒हुभ्या॑म्। पू॒ष्णो ह॑स्ता॒भ्याम्। अ॒श्विनो॑र्भैष॒ज्येन॑।  
 तेज॑से ब्रह्मवर्चसाया॒भिषि॑ञ्चामि। दे॒वस्य॑ त्वा सवि॒तुः प्र॑स॒वे।  
 अ॒श्विनो॑र्बा॒हुभ्या॑म्। पू॒ष्णो ह॑स्ता॒भ्याम्। सर॑स्वत्यै॒ भैष॑ज्येन॥२१॥

वी॒र्या॑या॒न्नाद्या॑या॒भिषि॑ञ्चामि। दे॒वस्य॑ त्वा सवि॒तुः प्र॑स॒वे।  
 अ॒श्विनो॑र्बा॒हुभ्या॑म्। पू॒ष्णो ह॑स्ता॒भ्याम्। इन्द्र॑स्येन्द्रि॒येण॑। श्रियै॑

यशसे बलायाभिषिञ्चामि। कोऽसि कतमोऽसि। कस्मै त्वा  
कार्यं त्वा। सुश्लोकाँ(४) सुमङ्गलाँ(४) सत्यराजा(३)न्। शिरो मे  
श्रीः॥२२॥

यशो मुखम्। त्विषिः केशाश्च श्मश्रूणि। राजा मे प्राणो-  
ऽमृतम्। सम्राट्क्षुः। विराट्रोत्रम्। जिह्वा मे भद्रम्। वाङ्महः। मनो  
मन्युः। स्वराङ्गमः। मोदाः प्रमोदा अङ्गुलीरङ्गानि॥२३॥

चित्तं मे सहः। बाहू मे बलमिन्द्रियम्। हस्तौ मे कर्म वीर्यम्।  
आत्मा क्षत्रमुरो मम। पृष्टीर्मे राष्ट्रमुदरम्सौ। ग्रीवाश्च श्रोण्यौ।  
ऊरू अरत्नी जानुनी। विशो मेऽङ्गानि सर्वतः। नाभिर्मे चित्तं  
विज्ञानम्। पायुर्मेऽपचितिर्भसत्॥२४॥

आनन्दनन्दावाण्डौ मे। भगः सौभाग्यं पसः। जङ्घाभ्यां पद्भ्यां  
धर्मोऽस्मि। विशि राजा प्रतिष्ठितः। प्रति क्षत्रे प्रति तिष्ठामि राष्ट्रे।  
प्रत्यश्वेषु प्रति तिष्ठामि गोषु। प्रत्यङ्गेषु प्रति तिष्ठाम्यात्मन्। प्रति  
प्राणेषु प्रति तिष्ठामि पुष्टे। प्रति द्यावापृथिव्योः। प्रति तिष्ठामि  
यज्ञे॥२५॥

त्रया देवा एकादश। त्रयस्त्रिंशाः सुरार्धसः। बृहस्पतिपुरो-  
हिताः। देवस्य सवितुः सवे। देवा देवैरवन्तु मा। प्रथमा  
द्वितीयैः। द्वितीयास्तृतीयैः। तृतीयाः सत्येन। सत्यं यज्ञेन। यज्ञो  
यजुर्भिः॥२६॥

यजूं॑षि॒ साम॑भिः। सामा॑न्यृग्भिः। ऋचो॑ या॒ज्याभिः। या॒ज्या  
वष॑ट्कारैः। व॒षट्कारा॑ आहु॒तिभिः। आहु॑तयो मे॒ कामा॑न्त्सम॒र्धयन्तु॑।  
भूः स्वाहा॑। लोमा॑नि॒ प्रय॑ति॒र्मम॑। त्वङ्ग॑ आन॑ति॒राग॑तिः। मा॒सं म॒  
उप॑नतिः। वस्व॑स्थि। म॒ज्जा म॒ आन॑तिः॥२७॥

पुस्त्या॑स्वा सर॑स्वत्यै भेष॑ज्येन॒ श्रीरङ्गा॑नि भ॒सद्य॑जे य॒ज्ञो य॒जुर्भिरु॑प॒नति॑र्द्धे च॥ [५]

यद्दे॒वा दे॒वहे॒डन॑म्। दे॒वांसश्च॑कृ॒मा व॒यम्। अ॒ग्निर्मा॑ तस्मा॒देन॑सः।  
विश्वा॑न्मु॒ञ्चत्व॑ह॒सः। यदि॑ दि॒वा यदि॑ न॒क्तम्। ए॒नांसि॑ च॒कृमा॑  
व॒यम्। वा॒युर्मा॑ तस्मा॒देन॑सः। विश्वा॑न्मु॒ञ्चत्व॑ह॒सः। यदि॑ जाग्र॒द्यदि॑  
स्वप्ने॑। ए॒नांसि॑ च॒कृमा॑ व॒यम्॥२८॥

सूर्यो॑ मा॒ तस्मा॒देन॑सः। विश्वा॑न्मु॒ञ्चत्व॑ह॒सः। यद्दामे॑ यदर॑ण्ये।  
यत्स॒भायां॑ यदि॑न्द्रि॒ये। यच्छू॒द्रे यद॑र्ये। ए॒नश्च॑कृ॒मा व॒यम्।  
यदे॒कस्या॑धि॒ धर्म॑णि। तस्या॑व॒यज॑नमसि। यदापो॑ अ॒घ्निया॑ वरु॒णेति॑  
शपा॑महे। ततो॑ वरु॒ण नो॑ मुञ्च॥२९॥

अव॑भृथ निच॒ङ्कुण॑ निचे॒रुर॑सि निच॒ङ्कुण॑। अव॑ दे॒वैर्दे॒वकृ॑त॒मेनो॑-  
ऽयाद्। अव॑ म॒र्त्यैर्म॒र्त्यकृ॑तम्। उ॒रोरा नो॑ दे॒व रि॒षस्पा॑हि। सु॒मित्रा॑ न  
आप॑ ओष॒धयः॑ सन्तु। दु॒र्मित्रा॑स्तस्मै॑ भूयासुः। यो॑ऽस्मान्द्वेष्टि॑। यं च॑  
व॒यं द्वि॒ष्मः। द्रु॒पदा॑दि॒वेन्मु॑चा॒नः। स्वि॒त्रः स्ना॒त्वी म॒लादि॑व॥३०॥

पू॒तं प॒वित्रे॑णे॒वाऽऽज्य॑म्। आपः॑ शु॒न्धन्तु॑ मै॒नसः॑। उ॒द्वयं॑  
तम॑स॒स्परि॑। पश्य॑न्तो॒ ज्योति॑रु॒त्तर॑म्। दे॒वं दे॒वत्रा॑ सूर्य॑म्। अ॒गन्म॑

ज्योतिरुत्तमम्। प्रतियुतो वरुणस्य पाशः। प्रत्यस्तो वरुणस्य  
पाशः। एधोऽस्येधिषीमहि। समिदसि॥३१॥

तेजोऽसि तेजो मयि धेहि। अपो अन्वचारिषम्। रसेन  
समंसृक्षमहि। पयस्वा९ अग्र आगमम्। तं मा स९सृज वर्चसा।  
प्रजया च धनेन च। समाववर्ति पृथिवी। समुषाः। समु सूर्यः। समु  
विश्वमिदं जगत्। वैश्वानरज्योतिर्भूयासम्। विभुं कामं व्यञ्जवै।  
भूः स्वाहा॥३२॥

स्वप्न एना९सि चकृमा वयं मुञ्च मलादिव समिदसि जगन्नीणि च॥ [६]

होता यक्षत्समिधेन्द्रमिडस्पदे। नाभा पृथिव्या अधि।  
दिवो वर्ष्मन्त्समिध्यते। ओजिष्ठश्चरषणी सहान्। वेत्वाऽऽज्यस्य  
होतर्यजं। होता यक्षत्तनूनपातम्। ऊतिभिर्जेतारमपराजितम्। इन्द्र  
देव९ सुवर्विदम्। पृथिभिर्मधुमत्तमैः। नराश९सेन तेजसा॥३३॥

वेत्वाऽऽज्यस्य होतर्यजं। होता यक्षदिडाभिरिन्द्रमीडितम्।  
आजुह्वानममर्त्यम्। देवो देवैः सवीर्यः। वज्रहस्तः पुरन्दरः।  
वेत्वाऽऽज्यस्य होतर्यजं। होतायक्षद्वर्हिषीन्द्रन्निषद्वरम्। वृषभं  
नर्यापसम्। वसुभीरुद्वैरादित्यैः। सयुग्भिर्बरुहिरासदत्॥३४॥

वेत्वाऽऽज्यस्य होतर्यजं। होता यक्षदोजो न वीर्यम्। सहो द्वार  
इन्द्रमवर्धयन्। सुप्रायणा विश्रयन्तामृतावृधः। द्वार इन्द्राय मीढुषै।  
वियन्त्वाज्यस्य होतर्यजं। होता यक्षदुषे इन्द्रस्य धेनू। सुदुघे मातरौ



मही। सवातरौ न तेजसी। वृत्समिन्द्रमवर्धताम्॥३५॥

वीतामाज्यस्य होतर्यजं। होता यक्षद्वैव्या होतांरा। भिषजा  
सखाया। हविषेन्द्रं भिषज्यतः। कवी देवौ प्रचेतसौ। इन्द्राय  
धत्त इन्द्रियम्। वीतामाज्यस्य होतर्यजं। होता यक्षत्तिस्रो देवीः।  
त्रयस्त्रिधातवोपसः। इडा सरस्वती भारती॥३६॥

महीन्द्रपत्नीर्हविष्मतीः। वियन्त्वाज्यस्य होतर्यजं। होता  
यक्षत्त्वष्टारमिन्द्रं देवम्। भिषजं सुयजं घृतश्रियम्। पुरुरूपं  
सुरेतंसं मघोनिम्। इन्द्राय त्वष्टा दधदिन्द्रियाणि। वेत्वाऽऽज्यस्य  
होतर्यजं। होता यक्षद्वनस्पतिम्। शमितारं शतक्रतुम्। धियो  
जोष्टारमिन्द्रियम्॥३७॥

मध्वा समञ्जन्पृथिभिः सुगेभिः। स्वदाति हव्यं मधुना घृतेन।  
वेत्वाऽऽज्यस्य होतर्यजं। होता यक्षदिन्द्रं स्वाहाऽऽज्यस्य।  
स्वाहा मेदसः। स्वाहा स्तोकानाम्। स्वाहा स्वाहाकृतीनाम्।  
स्वाहा हव्यसूक्तीनाम्। स्वाहा देवां औज्यपान्। स्वाहेन्द्रं  
होत्राङ्गुषाणाः। इन्द्र आज्यस्य वियन्तु। होतर्यजं॥३८॥

तेजसाऽऽसददवर्धतां भारतीन्द्रियं जुषाणा द्वे च (समिधेन्द्रन्तनूनपातमिडाभिर्बर्हिष्योजं उपे देव्या तिस्रस्त्वष्टारं  
वनस्पतिमिन्द्रम्॥ समिधेन्द्रं चतुर्वेत्वेको वियन्तु द्विर्वीतामेको वियन्तु द्विवेत्वेको वियन्तु होतर्यजं॥) [७]

समिद्ध इन्द्र उषसामनीके। पुरोरुचां पूर्वकृद्वावृधानः।  
त्रिभिर्देवैस्त्रिंशता वज्रबाहुः। जुघानं वृत्रं वि दुरो ववार।  
नराशंसः प्रतिशूरो मिमानः। तनूनपात्प्रति यज्ञस्य धाम।

गोभिर्वपावान्मधुना समञ्जन्। हिरण्यैश्चन्द्री यंजति प्रचेताः। ईडितो  
देवैर्हरिवाꣳ अभिष्टिः। आजुह्वानो हविषा शर्धमानः॥३९॥

पुरन्दरो मधवान् वज्रबाहुः। आयातु यज्ञमुपेनो जुषाणः।  
जुषाणो बर्हिरहरिवान् इन्द्रः। प्राचीनꣳ सीदत्प्रदिशा पृथिव्याः।  
उरुव्यचाः प्रथमानꣳ स्योनम्। आदित्यैरुक्तं वसुभिः सजोषाः।  
इन्द्रं दुरः कवष्यो धावमानाः। वृषाणं यन्तु जनयः सुपर्त्ताः। द्वारो  
देवीरभितो विश्रयन्ताम्। सुवीरा वीरं प्रथमाना महोभिः॥४०॥

उषासानक्ता बृहती बृहन्तम्। पयस्वती सुदुधे शूरमिन्द्रम्।  
पेशस्वती तन्तुना संव्ययन्ती। देवानां देवं यंजतः सुरुक्मे। दैव्या  
मिमाना मनसा पुरुत्रा। होताराविन्द्रं प्रथमा सुवाचा। मूर्धन् यज्ञस्य  
मधुना दधाना। प्राचीनं ज्योतिर्हविषा वृधातः। तिस्रो देवीर्हविषा  
वर्धमानाः। इन्द्रं जुषाणा वृषणं न पर्त्ताः॥४१॥

अच्छिन्नं तन्तुं पयसा सरस्वती। इडा देवी भारती  
विश्वतूर्तिः। त्वष्टा दधदिन्द्राय शुष्मम्। अपाकोचिष्टुर्यशसे पुरूणि।  
वृषा यजन्वृषणं भूरिरेताः। मूर्धन् यज्ञस्य समनक्तु देवान्।  
वनस्पतिरवसृष्टो न पाशैः। त्मन्या समञ्जच्छमिता न देवः।  
इन्द्रस्य हव्यैर्जुठरं पृणानः। स्वदाति हव्यं मधुना घृतेन।  
स्तोकानामिन्दुं प्रति शूर इन्द्रः। वृषायमाणो वृषभस्तुराषाट्।  
घृतप्रुषा मधुना हव्यमुन्दन्। मूर्धन् यज्ञस्य जुषताꣳ स्वाहा॥४२॥

शर्धमानो महोभिः पत्नीर्धृतेन चत्वारि च॥ [८]

आचर्षणिप्रा विवेष यन्मा॥ तं स॒ध्रीचीः॥ स॒त्यमित्तन्न  
त्वावां॑ अ॒न्यो अ॒स्ति॥ इन्द्रं॑ दे॒वो न म॒र्त्यो ज॒यायान्॑॥ अ॒हन्नहिं॑  
परि॒शया॑न॒मर्गः॑॥ अवा॑सृजोऽपो अ॒च्छां स॒मुद्रम्॑॥ प्रस॑साहिषे  
पुरु॒हूत॒ शत्रून्॑॥ ज्येष्ठ॑स्ते शुष्मं इ॒ह रा॒तिर॑स्तु॥ इन्द्रा भ॑र  
दक्षिणेना॒ वसू॑नि॥ पतिः॑ सिन्धू॒नामसि॑ रे॒वती॑नाम्॥ स शेवृ॑ध॒मधि॑  
धाद्यु॒ग्नम॒स्मे॥ महि॑ क्षत्रं ज॒नाषाडि॑न्द्र तव्यम्॥ रक्षा॑ च नो म॒घोनः॑  
पा॒हि सू॒रीन्॑॥ रा॒ये च॑ नः स्वप॒त्या इ॒षे धाः॑॥४३॥

रेवतीनां चत्वारि च॥ [९]

दे॒वं ब॒र्हिरिन्द्रं॑ सुदे॒वं दे॒वैः॥ वी॒रव॑त्स्ती॒र्णं वेद्या॑मवर्धयत्॥  
वस्तो॑र्वृतं प्रा॒क्तोर्भू॑तम्॥ रा॒या ब॒र्हिष्म॒तोऽत्य॑गात्॥ व॒सुव॑ने  
वसु॒धेय॑स्य वेतु यज॑॥ दे॒वीर्द्वार॑ इन्द्रं॑ सङ्घा॒ते वि॒द्वीर्या॑मन्नवर्धयन्॥  
आ व॒त्सेन॒ तरु॑णेन कुमा॒रेण॑ चमी॒विता॑ अपा॒र्वाणम्॑॥ रे॒णुकं॑काटं  
नुद॑न्ताम्॥ व॒सुव॑ने वसु॒धेय॑स्य वियन्तु यज॑॥४४॥

दे॒वी उ॒षासा॑न॒क्ता॥ इन्द्रं॑ य॒ज्ञे प्र॑यत्य॒हेता॑म्॥ दै॒वीर्विशः॑  
प्राया॑सिष्टाम्॥ सु॒प्रीते॒ सुधि॑ते अ॒भूता॑म्॥ व॒सुव॑ने वसु॒धेय॑स्य वी॒तां  
यज॑॥ दे॒वी जो॒ष्टी वसु॑धिती॥ दे॒वमिन्द्र॑मवर्धताम्॥ अया॑व्य॒न्याघा॑  
द्वेषा॑सि॥ आ॒न्यावा॑क्षी॒द्वसु॑ वा॒र्याणि॑॥ यज॑मानाय शि॒क्षिते॑॥४५॥

व॒सुव॑ने वसु॒धेय॑स्य वी॒तां यज॑॥ दे॒वी ऊ॒र्जाहु॑ती दु॒घे सु॒दुघे॑॥

पय॑सेन्द्र॑मवर्ध॑ताम्। इष॑मूर्ज॑म॒न्याऽवा॑क्षीत्। स॒ग्धिः॑ स॒पी॑तिम॒न्या।  
नवे॑न् पूर्वं दय॑माने। पु॒रा॒णेन॒ नव॑म्। अ॒धा॒ता॒मूर्ज॑मूर्जाहु॑ती॒  
वसु॑ वार्या॑णि। यज॑मानाय शि॒क्षिते॑। व॒सु॒वने॑ वसु॒धेय॑स्य वी॒तां  
यज॑॥४६॥

दे॒वा दै॒व्या॒ होता॑रा। दे॒वमिन्द्र॑मवर्ध॑ताम्। ह॒ताघ॑शः सा॒वाभा॑र्ष्टी  
वसु॑वार्या॑णि। यज॑मानाय शि॒क्षितौ॑। व॒सु॒वने॑ वसु॒धेय॑स्य वी॒तां यज॑।  
दे॒वीस्ति॒स्रस्ति॒स्रो दे॒वीः। पति॑मिन्द्र॑मवर्ध॑यन्। अस्पृ॑क्षद्भार॑ती॒ दिव॑म्।  
रु॒द्रैर्य॒ज्ञः सर॑स्वती। इडा॒ वसु॑मती गृ॒हान्॥४७॥

व॒सु॒वने॑ वसु॒धेय॑स्य वियन्तु॒ यज॑। दे॒व इन्द्रो॑ नरा॒शः सः॑।  
त्रि॒व॒रू॒थस्त्रि॑व॒न्धुरः॑। दे॒वमिन्द्र॑मवर्ध॑यत्। श॒तेन॑ शि॒तिपृ॑ष्ठाना॒माहि॑तः।  
स॒हस्रे॑ण॒ प्रव॑र्तते। मि॒त्रावरु॑णेद॑स्य हो॒त्रम॑र॒हतः॑। बृ॒हस्प॑तिः स्तो॒त्रम्।  
अ॒श्विनाऽऽध्व॑र्यवम्। व॒सु॒वने॑ वसु॒धेय॑स्य वेतु॒ यज॑॥४८॥

दे॒व इन्द्रो॑ वन॒स्पतिः॑। हि॒र॒ण्य॒पर्णो॑ मधु॒शाखः॑ सु॒पिप्प॒लः।  
दे॒वमिन्द्र॑मवर्ध॑यत्। दि॒वम॑ग्रे॒णाप्रा॑त्। आऽन्तरि॑क्षं पृथि॒वीम॑दृ॒हीत्।  
व॒सु॒वने॑ वसु॒धेय॑स्य वेतु॒ यज॑। दे॒वं ब॒र्हिर्वा॑रि॒तीना॑म्।  
दे॒वमिन्द्र॑मवर्ध॑यत्। स्वा॒स॒स्थमिन्द्रे॑णास॑न्नम्। अ॒न्या ब॒र्हीः॑ ष्य॒भ्य॒-  
भूत्। व॒सु॒वने॑ वसु॒धेय॑स्य वेतु॒ यज॑। दे॒वो अ॒ग्निः स्वि॑ष्ट॒कृत्।  
दे॒वमिन्द्र॑मवर्ध॑यत्। स्वि॑ष्टं कुर्वन्स्वि॑ष्ट॒कृत्। स्वि॑ष्टम॒द्य क॑रोतु नः।  
व॒सु॒वने॑ वसु॒धेय॑स्य वेतु॒ यज॑॥४९॥

वियन्तु यजं शिक्षिते शिक्षिते वंसुवने वसुधेयस्य वीतां यजं गृहान् वेतु यजामृथ्यदं (देवं बर्हिर्देवीर्द्वारो  
 देवी उपासान्तां देवी जोष्टीं देवी ऊर्जाहती देवा देव्या होतांरा शिक्षितौ देवीस्तिस्तिस्तिस्ति देवीर्देव इन्द्रो  
 नराशंसौ देव इन्द्रो वनस्पतिर्देवं बर्हिर्वारितीनान्देवो अग्निः स्विष्टकृदेवम्। वेतु वियन्तु चतुर्वीतामेकां  
 वियन्तु चतुर्वीत्ववर्धयदवर्धयन्निर्वर्धतामेकांऽवर्धयश्चतुरवर्धयत। वस्तोरा वथ्सेन देवीरयावीषहृताऽसृग्क्षच्छुतेन  
 दिवश् स्वासस्थश् स्विष्टश् शिक्षिते शिक्षिते शिक्षितौ॥) [१०]

होता यक्षत्समिधाऽग्निमिडस्पदे। अश्विनेन्द्रश्च सरस्वतीम्।  
 अजो धूम्रो न गोधूमैः क्लैर्भेषजम्। मधु शष्पैर्न तेज इन्द्रियम्।  
 पयः सोमः परिस्नुता घृतं मधु। वियन्त्वाज्यस्य होतर्यजं। होता  
 यक्षत्तनूनपात्सरस्वती। अविर्मेषो न भेषजम्। पथा मधुमताभरन्।  
 अश्विनेन्द्राय वीर्यम्॥५०॥

बदरैरुपवाकाभिर्भेषजं तोक्मभिः। पयः सोमः परिस्नुता  
 घृतं मधु। वियन्त्वाज्यस्य होतर्यजं। होता यक्षं नराशंसं न  
 नग्रहुम्। पतिश्च सुरायै भेषजम्। मेषः सरस्वती भिषक्। रथो न  
 चन्द्राश्विनोर्वपा इन्द्रस्य वीर्यम्। बदरैरुपवाकाभिर्भेषजं तोक्मभिः।  
 पयः सोमः परिस्नुता घृतं मधु। वियन्त्वाज्यस्य होतर्यजं॥५१॥

होता यक्षदिडेडित आजुह्वानः सरस्वतीम्। इन्द्रं बलेन  
 वर्धयन्। ऋषभेण गवेन्द्रियम्। अश्विनेन्द्राय वीर्यम्। यवैः  
 कर्कन्धुभिः। मधु लाजैर्न मासरम्। पयः सोमः परिस्नुता घृतं  
 मधु। वियन्त्वाज्यस्य होतर्यजं। होता यक्षद्वर्हिः सुष्टरीमोर्णम्रदाः।  
 भिषङ्गासत्या॥५२॥

भिषजाऽश्विनाऽश्वा शिशुमती। भिषग्धेनुः सरस्वती। भिषग्दुह  
इन्द्राय भेषजम्। पयः सोमः परिस्नुता घृतं मधु। वियन्त्वाज्यस्य  
होतर्यजं। होता यक्षद्दुरो दिशः। कवृष्यो न व्यचस्वतीः। अश्विभ्यां  
न दुरो दिशः। इन्द्रो न रोदसी दुधे। दुहे कामान्त्सरस्वती॥५३॥

अश्विनेन्द्राय भेषजम्। शुक्रं न ज्योतिरिन्द्रियम्। पयः सोमः  
परिस्नुता घृतं मधु। वियन्त्वाज्यस्य होतर्यजं। होता यक्षत्सुपेशसोषे  
नक्तं दिवा। अश्विना सज्जानाने। समं जाते सरस्वत्या। त्विषिमिन्द्रे  
न भेषजम्। श्येनो न रजसा हृदा। पयः सोमः परिस्नुता घृतं  
मधु॥५४॥

वियन्त्वाज्यस्य होतर्यजं। होता यक्षद्वैव्या होतारा भिषजा-  
ऽश्विना। इन्द्रं न जागृवी दिवा नक्तं न भेषजैः। शूषः सरस्वती  
भिषक्। सीसेन दुह इन्द्रियम्। पयः सोमः परिस्नुता घृतं मधु।  
वियन्त्वाज्यस्य होतर्यजं। होता यक्षत्तिस्त्रो देवीर्न भेषजम्।  
त्रयस्त्रिधातवोऽपसः। रूपमिन्द्रे हिरण्ययम्॥५५॥

अश्विनेडा न भारती। वाचा सरस्वती। मह इन्द्राय  
दधुरिन्द्रियम्। पयः सोमः परिस्नुता घृतं मधु। वियन्त्वाज्यस्य  
होतर्यजं। होता यक्षत्त्वष्टारमिन्द्रमश्विना। भिषजं न सरस्वतीम्।  
ओजो न जूतिरिन्द्रियम्। वृको न रभसो भिषक्। यशः सुरया  
भेषजम्॥५६॥

श्रिया न मासरम्। पयः सोमः परिस्नुता घृतं मधु।

वियन्त्वाज्यस्य होतर्यजं। होता यक्षद्वनस्पतिम्। शमितारं  
शतक्रतुम्। भीमं न मन्युं राजानं व्याघ्रं नमसाऽश्विना भामम्।  
सरस्वती भिषक्। इन्द्राय दुह इन्द्रियम्। पयः सोमः परिस्नुता  
घृतं मधु। वियन्त्वाज्यस्य होतर्यजं॥५७॥

होता यक्षदग्निं स्वाहाऽऽज्यस्य स्तोकानाम्। स्वाहा  
मेदसां पृथक्। स्वाहा छागमश्विभ्याम्। स्वाहा मेषं सरस्वत्यै।  
स्वाहर्षभमिन्द्राय सिंहाय सहसेन्द्रियम्। स्वाहाऽग्निं न  
भेषजम्। स्वाहा सोममिन्द्रियम्। स्वाहेन्द्रं सुत्रामाणं सवितारं  
वरुणं भिषजां पतिम्। स्वाहा वनस्पतिं प्रियं पाथो न भेषजम्।  
स्वाहा देवां आज्यपान्॥५८॥

स्वाहाऽग्निं होत्राङ्गुषाणो अग्निर्भेषजम्। पयः सोमः  
परिस्नुता घृतं मधु। वियन्त्वाज्यस्य होतर्यजं। होता यक्षदश्विना  
सरस्वतीमिन्द्रं सुत्रामाणम्। इमे सोमाः सुरामाणः। छागेन  
मेषैर्ऋषभैः सुताः। शष्पैर्न तोक्मभिः। लाजैर्महस्वन्तः। मदा  
मासरेण परिष्कृताः। शुक्राः पयस्वन्तोऽमृताः। प्रस्थिता वो  
मधुश्रुतः। तानश्विना सरस्वतीन्द्रः सुत्रामां वृत्रहा। जुषन्तां  
सौम्यं मधु। पिबन्तु मदन्तु वियन्तु सोमम्। होतर्यजं॥५९॥

वीर्यं वियन्त्वाज्यस्य होतर्यजं नासत्या सरस्वती मधु हिरण्यं भेषजं वियन्त्वाज्यस्य होतर्यजाज्यपानमृताः  
पञ्च च (समिधाऽग्निं षट्। तनूनपांश्च सप्त। नराशं समृषिः। इडेडितो यवैरष्टौ। बर्हिः सप्त। दुरोऽश्विना  
नव। सुपेशसर्षपिः। दैव्या होतांरा सीसेन रसः। तिस्रस्त्वष्टारमष्टावष्टौ। वनस्पतिमृषिः। अग्नित्रयोदश।

अश्विना द्वादश त्रयोदश। समिधाऽग्निं बदरैर्बदरैर्यवैरश्विना त्विषिमश्विना न भेषजं रूपमश्विना भीमं भामम्॥॥ [११]

समिद्धो अग्निरश्विना। ततो घर्मो विराट्सुतः। दुहे धेनुः सरस्वती। सोमं शुक्रमिहेन्द्रियम्। तनूपा भिषजा सुते। अश्विनोभा सरस्वती। मध्वा रजासीन्द्रियम्। इन्द्राय पृथिभिर्वहान्। इन्द्रायेन्दुं सरस्वती। नराशंसैन नृग्रहः॥६०॥

अधातामश्विना मधु। भेषजं भिषजा सुते। आजुह्वाना सरस्वती। इन्द्रायेन्द्रियाणि वीर्यम्। इडाभिरश्विनाविषम्। समूर्जं स रयिं दधुः। अश्विना नमुचेः सुतम्। सोमं शुक्रं परिस्रुता। सरस्वती तमाभरत्। बर्हिषेन्द्राय पातवे॥६१॥

कवप्यो न व्यचस्वतीः। अश्विभ्यां न दुरो दिशः। इन्द्रो न रोदसी दुधे। दुहे कामान्त्सरस्वती। उषासा नक्तमश्विना। दिवेन्द्रं सायमिन्द्रियैः। सञ्जानाने सुपेशसा। समं जाते सरस्वत्या। पातं नो अश्विना दिवा। पाहि नक्तं सरस्वति॥६२॥

दैव्यां होतारा भिषजा। पातमिन्द्रं सचा सुते। तिस्रस्त्रेधा सरस्वती। अश्विना भारतीडा। तीव्रं परिस्रुता सोमम्। इन्द्राय सुषवुर्मदम्। अश्विना भेषजं मधु। भेषजं नः सरस्वती। इन्द्रे त्वष्टा यशः श्रियम्। रूपं रूपमधुः सुते। ऋतुथेन्द्रो वनस्पतिः। शशमानः परिस्रुता। कीलालमश्विभ्यां मधु। दुहे धेनुः सरस्वती।



गोभिर्न सोममश्विना। मासरेण परिष्कृता। समधाता२ सरस्वत्या।  
स्वाहेन्द्रै सुतं मधु॥६३॥

नग्रहुः पातवे सरस्वत्यधुः सुतैऽष्टौ च॥ [१२]

अश्विना हविरिन्द्रियम्। नमुचेर्धिया सरस्वती। आ  
शुक्रमासुराद्वसु। मघमिन्द्राय जभिरे। यमश्विना सरस्वती।  
हविषेन्द्रमवर्धयन्। स बिभेद वलं मघम्। नमुचावासुरे सचा।  
तमिन्द्रं पशवः सचा। अश्विनोभा सरस्वती॥६४॥

दधाना अभ्यनूषत। हविषा यज्ञमिन्द्रियम्। य इन्द्र इन्द्रियं  
दधुः। सविता वरुणो भर्गः। स सुत्रामा हविष्मतिः। यजमानाय  
सश्रत। सविता वरुणोऽदधत्। यजमानाय दाशुषै। आदत्त  
नमुचेर्वसु। सुत्रामा बलमिन्द्रियम्॥६५॥

वरुणः क्षत्रमिन्द्रियम्। भगेन सविता श्रियम्। सुत्रामा यशसा  
बलम्। दधाना यज्ञमाशत। अश्विना गोभिरिन्द्रियम्। अश्वेभिर्वीर्यं  
बलम्। हविषेन्द्र२ सरस्वती। यजमानमवर्धयन्। ता नासत्या  
सुपेशसा। हिरण्यवर्तनी नरा। सरस्वती हविष्मती। इन्द्र कर्मसु  
नोऽवत। ता भिषजा सुकर्मणा। सा सुदुघा सरस्वती। स वृत्रहा  
शतक्रतुः। इन्द्राय दधुरिन्द्रियम्॥६६॥

उभा सरस्वती बलमिन्द्रियत्रा षट्॥ [१३]

देवं बरुहिः सरस्वती। सुदेवमिन्द्रे अश्विना। तेजो न

चक्षुरिन्द्रियोः। बरुहिषा दधुरिन्द्रियम्। वसुवने वसुधेयस्य वियन्तु  
यजं। देवीद्वारो अश्विना। भिषजेन्द्रे सरस्वती। प्राणं न वीर्यन्नसि।  
द्वारो दधुरिन्द्रियम्। वसुवने वसुधेयस्य वियन्तु यजं॥६७॥

देवी उषासावश्विना। भिषजेन्द्रे सरस्वती। बलं न वाचमास्ये।  
उषाभ्यां दधुरिन्द्रियम्। वसुवने वसुधेयस्य वियन्तु यजं। देवी जोष्टी  
अश्विना। सुत्रामेन्द्रे सरस्वती। श्रोत्रं न कर्णयोर्यशः। जोष्टीभ्यां  
दधुरिन्द्रियम्। वसुवने वसुधेयस्य वियन्तु यजं॥६८॥

देवी ऊर्जाहुती दुधे सुदुधे। पयसेन्द्रः सरस्वत्यश्विना  
भिषजावता। शुक्रं न ज्योतिः स्तनयोराहुती धत्त इन्द्रियम्।  
वसुवने वसुधेयस्य वियन्तु यजं। देवा देवानां भिषजा।  
होताराविन्द्रमश्विना। वषट्कारैः सरस्वती। त्विषिं न हृदये मतिम्।  
होतृभ्यां दधुरिन्द्रियम्। वसुवने वसुधेयस्य वियन्तु यजं॥६९॥

देवीस्तिस्त्रस्तिस्त्रो देवीः। सरस्वत्यश्विना भारतीडा। शूषन्न  
मध्ये नाभ्याम्। इन्द्राय दधुरिन्द्रियम्। वसुवने वसुधेयस्य वियन्तु  
यजं। देव इन्द्रो नराशंसः। त्रिवरूथः सरस्वत्याऽश्विभ्यामीयते  
रथः। रेतो न रूपममृतं जनित्रम्। इन्द्राय त्वष्टा दधदिन्द्रियाणि।  
वसुवने वसुधेयस्य वियन्तु यजं॥७०॥

देव इन्द्रो वनस्पतिः। हिरण्यपर्णो अश्विभ्याम्। सरस्वत्याः  
सुपिप्पलः। इन्द्राय पच्यते मधु। ओजो न जूतिमृषभो न

भामम्। वनस्पतिर्नो दधदिन्द्रियाणि। वसुवने वसुधेयस्य वियन्तु  
यजं। देवं बर्हिर्वारितीनाम्। अध्वरे स्तीर्णमश्विभ्याम्। ऊर्णम्रदाः  
सरस्वत्याः॥७१॥

स्योनमिन्द्र ते सदः। ईशायै मन्युः राजानं बर्हिषा  
दधुरिन्द्रियम्। वसुवने वसुधेयस्य वियन्तु यजं। देवो अग्निः  
स्विष्टकृत्। देवान् यक्षद्यथायथम्। होतारविन्द्रमश्विना। वाचा  
वाचः सरस्वतीम्। अग्निः सोमः स्विष्टकृत्। स्विष्ट इन्द्रः  
सुत्रामा सविता वरुणो भिषक्। इष्टो देवो वनस्पतिः। स्विष्टा  
देवा आज्यपाः। इष्टो अग्निरग्निना। होता होत्रे स्विष्टकृत्। यशो  
न दधदिन्द्रियम्। ऊर्जमपचितिः स्वधाम्। वसुवने वसुधेयस्य  
वियन्तु यजं॥७२॥

द्वारो दधुरिन्द्रियं वसुवने वसुधेयस्य वियन्तु यजं जोष्टीभ्यां दधुरिन्द्रियं वसुवने वसुधेयस्य वियन्तु यजं  
होतृभ्यां दधुरिन्द्रियं वसुवने वसुधेयस्य वियन्तु यजंन्द्रियाणि वसुवने वसुधेयस्य वियन्तु यजं सरस्वत्या  
वनस्पतिः षट् (देवं बर्हिर्देवीद्वारो देवी उपासावश्विना देवी जोष्टी देवी ऊर्जाहुती देवा देवानां  
भिषजा वषट्कारैर्देवीस्तिस्तिस्तिस्ति देवीर्देव इन्द्रो नराशंसो देव इन्द्रो वनस्पतिर्देवं बर्हिर्वारितीनान्देवो  
अग्निः स्विष्टकृद्देवान्। समिधाऽग्निं देवं बर्हिः सरस्वत्यश्विना सर्वं वियन्तु। द्वारंस्तिस्तिः सर्वं वियन्तु। अजं  
इन्द्रमोजोऽग्निं परः सरस्वतीम्। नक्तं पूर्वः सरस्वति। अन्यत्र सरस्वती। भिषक्पूर्वं दुह इन्द्रियम्। अन्यत्रं  
दधुरिन्द्रियम्। सौत्रामण्याः सुतासुती। अञ्जन्ययं यजमानः॥)॥

[१४]

अग्निमद्य होतारमवृणीत। अयं सुतासुती यजमानः।  
पचन्पक्तीः। पचन्पुरोडाशान्। गृह्णन्ग्रहान्। बभ्रन्नश्विभ्यां छागं

सरस्वत्या इन्द्राय। बध्नन्त्सरस्वत्यै मेषमिन्द्रायश्चिभ्याम्।  
 बध्नन्निन्द्रायर्षभमश्चिभ्याम्५ सरस्वत्यै। सूपस्था अद्य देवो  
 वनस्पतिरभवत्। अश्चिभ्यां छागेन सरस्वत्या इन्द्राय॥७३॥

सरस्वत्यै मेषेणेन्द्रायश्चिभ्याम्। इन्द्रायर्षभेणाश्चिभ्याम्५  
 सरस्वत्यै। अक्षः५ स्तान्मेदस्तः प्रतिपचताग्रभीषुः। अवीवृधन्त ग्रहैः।  
 अपातामश्चिना सरस्वतीन्द्रः सुत्रामा वृत्रहा। सोमन्त्सुराम्णः।  
 उपो उक्थामदाः श्रौद्विमदा अदन्। अवीवृधन्ताङ्गुषैः। त्वामद्यर्ष  
 आर्षेयर्षीणान्नपादवृणीत। अयम्५ सुतासुती यजमानः। बहुभ्य  
 आ सङ्गतेभ्यः। एष मे देवेषु वसु वार्या यक्ष्यत इति। ता या  
 देवा देवदानान्यदुः। तान्यस्मा आ च शास्व। आ च गुरस्व।  
 इषितश्च होतरसि भद्रवाच्याय प्रेषितो मानुषः। सूक्तवाकाय सूक्ता  
 ब्रूहि॥७४॥

इन्द्राय यजमानः सुप्त च॥ [१५]

उशन्तस्त्वा हवामह आ नो अग्ने सुकेतुना। त्वम्५ सोम महे  
 भगं त्वम्५ सोम प्रचिकितो मनीषा। त्वया हि नः पितरः सोम पूर्वे  
 त्वम्५ सोम पितृभिः संविदानः। बर्हिषदः पितर आऽहं पितृन्।  
 उपहृताः पितरोऽग्निष्वात्ताः पितरः। अग्निष्वात्तानृतुमतो हवामहे।  
 नराशम्५ सोमपीथं य आशुः। ते नो अर्वन्तः सुहवा भवन्तु। शं  
 नो भवन्तु द्विपदे शं चतुष्पदे। ये अग्निष्वात्ता येऽनग्निष्वात्ताः॥७५॥

अ॒हो॒मुचः॑ पि॒तरः॑ सो॒म्यासः॑। परेऽव॑रेऽमृ॒तासो॑ भव॑न्तः।  
 अधि॑ ब्रुवन्तु ते अ॒वन्त्व॑स्मान्। वा॒न्यायै॑ दु॒ग्धे जु॑षमा॒णाः क॑र॒म्भम्।  
 उ॒दीरा॑णा अ॒वरे॑ परे॑ च। अ॒ग्निष्वा॒त्ता ऋ॒तुभिः॑ संवि॒दानाः।  
 इन्द्र॑वन्तो ह॒विरि॒दं जु॑षन्ताम्। यद॑ग्रे क॒व्यवा॑हन॒ त्वम॑ग्न ईडि॒तो  
 जा॑तवेदः। मा॒त॒ली क॒व्यैः। ये ता॑तृपु॒र्देव॑त्रा जेह॑मानाः। हो॒त्रावृ॑धः  
 स्तोम॑त॒ष्टासो॑ अ॒कैः। आऽग्रे॑ याहि सुवि॒दत्रे॑भि॒र्वाङ्। स॒त्यैः क॒व्यैः  
 पि॒तृभिर्ध॑र्म॒सद्भिः॑। ह॒व्यवा॑ह॒मजर॑ पुरु॒प्रियम्। अ॒ग्निं घृ॑तेन॑ ह॒विषा॑  
 स॒पर्य॑न्। उपा॑सदं क॒व्यवा॑हं पि॒तृणा॑म्। स नः॑ प्र॒जां वी॒रव॑ती॒  
 समृ॑ण्वतु॥ ७६॥

अ॒ग्निष्वा॒त्ता जेह॑मानाः स॒त च॑॥ [१६]

हो॒ता यक्ष॑दि॒डस्प॑दे। स॒मि॒धानं॑ म॒हद्य॑शः। सुष॑मिद्धं वरे॑ण्यम्।  
 अ॒ग्निमिन्द्र॑ वयो॒धस॑म्। गा॒य॒त्रीं छ॑न्द॒ इन्द्रि॑यम्। त्र्य॒विं गां॑  
 वयो॑ दध॑त्। वे॒त्वाऽऽज्य॑स्य॒ होत॑र्यज॑। हो॒ता यक्ष॑च्छुचि॒व्रत॑म्।  
 तनून॑पा॒तमु॒द्भिद॑म्। यं गर्भ॑मदि॒तिर्द॑धे॥ ७७॥

शुचि॑मिन्द्र॒ वयो॒धस॑म्। उ॒ष्णिहं॑ छ॒न्द॒ इन्द्रि॑यम्। दि॒त्यवा॑हं गां  
 वयो॑ दध॑त्। वे॒त्वाऽऽज्य॑स्य॒ होत॑र्यज॑। हो॒ता यक्ष॑दी॒डेन्य॑म्। ईडि॒तं  
 वृ॒त्रह॑न्त॒मम्। इडा॑भि॒रीड्य॑ सहः॑। सोम॑मिन्द्र॒ वयो॒धस॑म्। अ॒नुष्टु॑भं  
 छ॒न्द॒ इन्द्रि॑यम्। त्रि॒व॒थ्सं गां॑ वयो॑ दध॑त्॥ ७८॥

वे॒त्वाऽऽज्य॑स्य॒ होत॑र्यज॑। हो॒ता यक्ष॑त्सु॒बर्हि॑षद॑म्।

पूषन्वन्तममर्त्यम्। सीदन्तं बरुहिषि प्रिये। अमृतेन्द्रं वयोधसम्।  
 बृहतीं छन्दं इन्द्रियम्। पश्चाविं गां वयो दधत्। वेत्वाऽऽज्यस्य  
 होतर्यजं। होतायक्षद्व्यचस्वतीः। सुप्रायणा ऋतावृधः॥७९॥

द्वारो देवीर्हिरण्ययीः। ब्रह्माण इन्द्रं वयोधसम्। पङ्क्तिं छन्दं  
 इहेन्द्रियम्। तुर्यवाहं गां वयो दधत्। वेत्वाऽऽज्यस्य होतर्यजं।  
 होता यक्षत्सुपेशसे। सुशिल्पे बृहती उभे। नक्तोषासा न दर्शते।  
 विश्वमिन्द्रं वयोधसम्। त्रिष्टुभं छन्दं इन्द्रियम्॥८०॥

पृष्ठवाहं गां वयो दधत्। वेत्वाऽऽज्यस्य होतर्यजं। होता  
 यक्षत्प्रचेतसा। देवानामुत्तमं यशः। होतांरा दैव्या कवी। सयुजेन्द्रं  
 वयोधसम्। जगतीं छन्दं इहेन्द्रियम्। अनुद्धाहं गां वयो दधत्।  
 वेत्वाऽऽज्यस्य होतर्यजं। होता यक्षत्पेशस्वतीः॥८१॥

तिस्रो देवीर्हिरण्ययीः। भारतीर्बृहतीर्महीः। पतिमिन्द्रं  
 वयोधसम्। विराजं छन्दं इहेन्द्रियम्। धेनुं गां न वयो  
 दधत्। वेत्वाऽऽज्यस्य होतर्यजं। होता यक्षत्सुरेतसम्। त्वष्टारं  
 पुष्टिवर्धनम्। रूपाणि बिभ्रतं पृथक्। पुष्टिमिन्द्रं वयोधसम्॥८२॥

द्विपदं छन्दं इहेन्द्रियम्। उक्षाणं गां न वयो दधत्।  
 वेत्वाऽऽज्यस्य होतर्यजं। होता यक्षच्छतक्रतुम्। हिरण्य-  
 पर्णमुक्थिनम्। रशनां बिभ्रतं वशिम्। भगमिन्द्रं वयोधसम्।  
 ककुभं छन्दं इहेन्द्रियम्। वशां वेहतं गां न वयो दधत्।

वेत्वाऽऽज्यस्य होतर्यजं। होता यक्ष्स्वाहाकृतीः। अग्निं गृहपतिं  
पृथक्। वरुणं भेषजं कविम्। क्षत्रमिन्द्रं वयोधसम्। अतिच्छन्दसं  
छन्द इन्द्रियम्। बृहदृषभं गां वयो दधत्। वेत्वाऽऽज्यस्य  
होतर्यजं॥८३॥

दधे दधत्तावृधं इन्द्रियं पेशस्वतीर्वयोधसं वेत्वाऽऽज्यस्य होतर्यजं सप्त च (इडस्पदैऽग्निङ्गायत्रीञ्यविम्।  
शुचिं व्रतं९ शुचिं मुष्णिहं नित्यं वाहम्। ईडेन्य९ सोमं मनुष्टुभं त्रिवृधसम्। सुबर्हस्पदं मृतेन्द्रं बृहतीं पञ्चाविम्।  
व्यचस्वतीः सुप्रायणा द्वारो ब्रह्माणः पङ्क्तिमिह तुर्यवाहम्। सुपेशंसे विश्वमिन्द्रं त्रिष्टुभं पष्ठवाहम्।  
प्रचैतसा स्युजेन्द्रं जगतीमिहानुवाहम्। पेशस्वतीस्तिस्त्रः पतिं विराजमिह धेनुना। सुरेतसन्त्वष्टारं पुष्टिमिन्द्रं  
द्विपदमिहोक्षाणना। शतक्रतुं भगमिन्द्रं ककुभमिह वशान्ना। स्वाहाकृतीः क्षत्रमतिच्छन्दसं बृहदृषभं गां वयो  
दधदिन्द्रियमृषिं वसु नवं दशैर्हैन्द्रियमष्टं नव दश गां न वयो दधदिडस्पदे सर्वं वेतु॥)॥—[१७]

समिद्धो अग्निः समिधो। सुषमिद्धो वरेण्यः। गायत्री छन्द  
इन्द्रियम्। त्र्यविर्गौर्वयो दधुः। तनूनपाच्छुचिं व्रतः। तनूपाच्च  
सरस्वती। उष्णिक्छन्द इन्द्रियम्। दित्यवाङ्गौर्वयो दधुः।  
इडाभिरग्निरीड्यः। सोमो देवो अमर्त्यः॥८४॥

अनुष्टुप्छन्द इन्द्रियम्। त्रिवृधसो गौर्वयो दधुः। सुबर्हिरग्निः  
पूषण्वान्। स्तीर्णबर्हिर्मर्त्यः। बृहती छन्द इन्द्रियम्। पञ्चाविर्गौर्वयो  
दधुः। दुरो देवीर्दिशो महीः। ब्रह्मा देवो बृहस्पतिः। पङ्क्तिश्छन्द  
इहेन्द्रियम्। तुर्यवाङ्गौर्वयो दधुः॥८५॥

उषे यही सुपेशंसा। विश्वे देवा अमर्त्याः। त्रिष्टुप्छन्द  
इन्द्रियम्। पष्ठवाङ्गौर्वयो दधुः। दैव्या होतारा भिषजा। इन्द्रेण

स॒युजां यु॒जा। जग॑ती॒ छन्द॑ इहेन्द्रि॒यम्। अ॒न॒ङ्गान्गौर्वयो॑ दधुः।  
ति॒स्र इडा॒ सर॑स्वती। भार॑ती म॒रुतो॒ विशः॑॥८६॥

वि॒राट्छन्द॑ इहेन्द्रि॒यम्। धे॒नुर्गौर्न वयो॑ दधुः। त्वष्टा॑ तुरी॒पो  
अ॒द्भुतः॑। इ॒न्द्रा॒ग्नी पु॑ष्टि॒वर्ध॑ना। द्वि॒पाच्छ॑न्द॒ इहेन्द्रि॒यम्। उ॒क्षा  
गौर्न वयो॑ दधुः। श॒मि॒ता नो वन॑स्पतिः। स॒वि॒ता प्र॑सुव॒न्भग॑म्।  
क॒कुच्छ॑न्द॒ इहेन्द्रि॒यम्। व॒शा वे॒हद्वौर्न वयो॑ दधुः। स्वाहा॑ य॒ज्ञं  
वरु॑णः। सु॒क्षत्रो भैष॑जं क॑रत्। अति॑च्छ॒न्दाश्छ॑न्द॒ इन्द्रि॒यम्।  
बृ॒हदृ॑ष॒भो गौर्वयो॑ दधुः॥८७॥

अम॑र्त्यस्तुर्य॒वाङ्गौर्वयो॑ दधुर्वि॒शो व॒शा वे॒हद्वौर्न वयो॑ दधुश्च॒त्वारि॑ च॥ [१८]

व॒स॒न्तेन॑र्तुना॒ दे॒वाः। वस॑वस्त्रि॒वृता॑ स्तु॒तम्। र॒थ॒न्त॒रेण॑ तेज॑सा।  
ह॒वि॒रि॒न्द्रे वयो॑ दधुः। ग्री॒ष्मेण॑ दे॒वा ऋ॒तुना॑। रु॒द्राः प॑ञ्चद॒शे स्तु॒तम्।  
बृ॒ह॒ता यश॑सा॒ बल॑म्। ह॒वि॒रि॒न्द्रे वयो॑ दधुः। व॒रु॒षाभि॑र्ऋ॒तुना॑-  
ऽऽदि॒त्याः। स्तोमे॑ सप्तद॒शे स्तु॒तम्॥८८॥

वै॒रू॒पेण॑ वि॒शौज॑सा। ह॒वि॒रि॒न्द्रे वयो॑ दधुः। शा॒र॒देन॑र्तुना॒ दे॒वाः।  
ए॒क॒वि॒ंश ऋ॒भ॒वः स्तु॒तम्। वै॒रा॒जेन॑ श्रि॒या श्रि॒यम्। ह॒वि॒रि॒न्द्रे वयो॑  
दधुः। हे॒म॒न्तेन॑र्तुना॒ दे॒वाः। म॒रुत॑स्त्रि॒णवे॑ स्तु॒तम्। बलै॑न॒ शक्र॑रीः  
सह॑ः। ह॒वि॒रि॒न्द्रे वयो॑ दधुः। शै॒शि॒रेण॑र्तुना॒ दे॒वाः। त्र॒य॒स्त्रि॒ंशेऽमृ॑तः  
स्तु॒तम्। स॒त्येन॑ रे॒वती॑ क्ष॒त्रम्। ह॒वि॒रि॒न्द्रे वयो॑ दधुः॥८९॥

स्तोमे॑ सप्तद॒शे स्तु॒तः सहो॑ ह॒वि॒रि॒न्द्रे वयो॑ दधुश्च॒त्वारि॑ च (व॒स॒न्तेन॑ ग्री॒ष्मेण॑ वरु॒षाभिः॑ शा॒र॒देन॑ हे॒म॒न्तेन॑



शैशिरेण पद॥॥

[१९]

दे॒वं ब॒र्हिरिन्द्रं॑ वयो॒धसम्॑। दे॒वं दे॒वम॑वर्धयत्। गा॒य॒त्रि॒या  
छन्द॑सेन्द्रि॒यम्। तेज॒ इन्द्रे॑ वयो॒ दध॑त्। व॒सु॒वने॑ वसु॒धेय॑स्य वेतु  
यज॑। दे॒वीर्द्वा॒रो दे॒वमिन्द्रं॑ वयो॒धसम्॑। दे॒वीर्दे॒वम॑वर्धयन्। उ॒ष्णिहा॒  
छन्द॑सेन्द्रि॒यम्। प्रा॒णमिन्द्रे॑ वयो॒ दध॑त्। व॒सु॒वने॑ वसु॒धेय॑स्य वियन्तु  
यज॑॥१०॥

दे॒वी दे॒वं व॑यो॒धसम्॑। उ॒षे इन्द्र॑मवर्धताम्। अ॒नु॒ष्टु॒भा  
छन्द॑सेन्द्रि॒यम्। वाच॑मिन्द्रे॑ वयो॒ दध॑त्। व॒सु॒वने॑ वसु॒धेय॑स्य वीतां  
यज॑। दे॒वी जो॒ष्टी दे॒वमिन्द्रं॑ वयो॒धसम्॑। दे॒वी दे॒वम॑वर्धताम्।  
बृ॒ह॒त्या छन्द॑सेन्द्रि॒यम्। श्रो॒त्रमिन्द्रे॑ वयो॒ दध॑त्। व॒सु॒वने॑ वसु॒धेय॑स्य  
वीतां॑ यज॑॥११॥

दे॒वी ऊ॒र्जाहु॑ती दे॒वमिन्द्रं॑ वयो॒धसम्॑। दे॒वी दे॒वम॑वर्धताम्। प॒ङ्क॒जा  
छन्द॑सेन्द्रि॒यम्। शु॒क्रमिन्द्रे॑ वयो॒ दध॑त्। व॒सु॒वने॑ वसु॒धेय॑स्य वीतां  
यज॑। दे॒वा दै॒व्या हो॑ता॒रा दे॒वमिन्द्रं॑ वयो॒धसम्॑। दे॒वा दे॒वम॑वर्धताम्।  
त्रि॒ष्टु॒भा छन्द॑सेन्द्रि॒यम्। त्वि॒षिमिन्द्रे॑ वयो॒ दध॑त्। व॒सु॒वने॑ वसु॒धेय॑स्य  
वीतां॑ यज॑॥१२॥

दे॒वीस्ति॒स्रस्ति॒स्रो दे॒वीर्व॑यो॒धसम्॑। प॒तिमिन्द्र॑मवर्धयन्। जग॑त्या  
छन्द॑सेन्द्रि॒यम्। ब॒लमिन्द्रे॑ वयो॒ दध॑त्। व॒सु॒वने॑ वसु॒धेय॑स्य वियन्तु

यजं। देवो नराशंसो देवमिन्द्रं वयोधसम्। देवो देवमवर्धयत्।  
विराजा छन्दसेन्द्रियम्। रेत इन्द्रे वयो दधत्। वसुवने वसुधेयस्य  
वेतु यजं॥१३॥

देवो वनस्पतिर्देवमिन्द्रं वयोधसम्। देवो देवमवर्धयत्। द्विपदा  
छन्दसेन्द्रियम्। भगमिन्द्रे वयो दधत्। वसुवने वसुधेयस्य वेतु  
यजं। देवं बर्हिर्वारितीनां देवमिन्द्रं वयोधसम्। देवं देवमवर्धयत्।  
ककुभा छन्दसेन्द्रियम्। यश इन्द्रे वयो दधत्। वसुवने वसुधेयस्य  
वेतु यजं। देवो अग्निः स्विष्टकृद्देवमिन्द्रं वयोधसम्। देवो  
देवमवर्धयत्। अतिच्छन्दसा छन्दसेन्द्रियम्। क्षत्रमिन्द्रे वयो दधत्।  
वसुवने वसुधेयस्य वेतु यजं॥१४॥

वियन्तु यजं वीतां यजं वीतां यजं वेतु यजं वेतु यजं पञ्च च (देवं बर्हिर्गायत्रिया तेजः।  
देवीद्वारं उष्णिहं प्राणम्। देवी देवमुपे अनुष्टुभा वाचम्। देवी जोष्टीं बृहत्या श्रोत्रम्। देवी ऊर्जाहंती  
पङ्कजा शुक्रम्। देवा दैव्या होतांरा त्रिष्टुभा त्विषिम्। देवीस्तिस्त्रस्तिस्त्रो देवीः पतिं जगत्या बलम्। देवो  
नराशंसो विराजा रेतः। देवो वनस्पतिर्द्विपदा भगम्। देवं बर्हिर्वारितीनां ककुभा यशः। देवो अग्निः  
स्विष्टकृदतिच्छन्दसा क्षत्रम्। वेतु वियन्तु चतुर्वीतामेको वियन्तु चतुर्वैत्ववर्धयदवर्धयश्चतुरवर्धतामेकोऽवर्धयश्च  
चतुरवर्धयत्॥॥

[२०]

स्वाद्धीं त्वा सोमः सुरावन्तं सीसेन मित्रोऽसि यद्वैवा होता यक्षश्मिधेन्द्रं समिद्धं इन्द्र  
आचर्षणिप्रा देवं बर्हिर्होता यक्षश्मिधाऽग्निं समिद्धो अग्निरंश्निनाऽश्निनां हविरिन्द्रियं देवं बर्हिः  
सरस्वत्यग्निमद्योशन्तो होता यक्षदिडस्पदे समिद्धो अग्निः समिधा वसन्तेनर्तुनां देवं बर्हिरिन्द्रं वयोधसं  
विशतिः॥२०॥

स्वा॒र्द्धी त्वाऽर्मी॑मदन्त॒ पित॑रः॒ साम्रा॑ज्याय॒ पूतं॑ प॒वित्रे॑णोपासा॒नक्तु॑ ब॒दरै॑रधा॒तां दे॒व इन्द्रो॑ वन॒स्पतिः॑ प॒ष्ठवा॑ह॒ङ्गां  
दे॒वी दे॒वं वंयो॑धस् चतु॑र्नवतिः॥१४॥

स्वा॒र्द्धी त्वां वेतु॑ यज॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे द्वितीयाष्टके षष्ठः  
प्रपाठकः समाप्तः॥

## ॥ सप्तमः प्रश्नः ॥

### ॥ तैत्तिरीयब्राह्मणे द्वितीयाष्टके सप्तमः प्रपाठकः ॥

त्रिवृ॒थ॒स्तोमो॑ भवति। ब्र॒ह्मव॒र्चसं॑ वै त्रिवृत्। ब्र॒ह्मव॒र्चसमे॒वाव॑  
रुन्धे। अ॒ग्नि॒ष्टोमः॑ सोमो॑ भवति। ब्र॒ह्मव॒र्चसं॑ वा अ॒ग्नि॒ष्टोमः॑।  
ब्र॒ह्मव॒र्चसमे॒वाव॑ रुन्धे। रथ॑न्तर॒ः सामं॑ भवति। ब्र॒ह्मव॒र्चसं॑ वै  
रथ॑न्तरम्। ब्र॒ह्मव॒र्चसमे॒वाव॑ रुन्धे। प॒रि॒स्र॒जो होता॑ भवति॥१॥

अ॒रु॒णो मि॒र्मि॒रस्त्रि॑शु॒क्रः। ए॒तद्वै ब्र॑ह्मव॒र्चसस्य॑ रू॒पम्।  
रू॒पेणै॒व ब्र॑ह्मव॒र्चसम॑व रुन्धे। बृ॒ह॒स्पति॑र॒काम॑यत दे॒वानां॑ पु॒रोधां॑  
गच्छे॒यमि॒ति। स ए॒तं बृ॑ह॒स्पति॑स॒वम॑पश्यत्। तमाऽह॑रत्।  
तेना॑यजत। ततो॒ वै स दे॒वानां॑ पु॒रोधा॑म॒गच्छ॑त्। यः पु॒रोधा॑का॒मः  
स्यात्। स बृ॑ह॒स्पति॑स॒वेन॑ यजेत॥२॥

पु॒रोधा॑मे॒व गच्छ॑ति। तस्य॑ प्रा॒तः स॒वने॑ स॒न्नेषु॑ ना॒राश॑ऽसेषु॑।  
एका॑दश॒ दक्षि॑णा नीयन्ते। एका॑दश॒ माध्यं॑ दि॒ने स॒वने॑ स॒न्नेषु॑  
ना॒राश॑ऽसेषु॑। एका॑दश॒ तृती॑यस॒वने॑ स॒न्नेषु॑ ना॒राश॑ऽसेषु॑।  
त्रय॑स्त्रि॒ंश॒त्सम्प॑द्यन्ते। त्रय॑स्त्रि॒ंश॒द्वै दे॒वताः॑। दे॒वता॑ ए॒वाव॑ रुन्धे।  
अश्व॑श्चतु॒स्त्रि॒ंशः। प्रा॒जाप॑त्यो वा अश्वः॥३॥

प्रा॒जाप॑तिश्चतु॒स्त्रि॒ंशो दे॒वता॑नाम्। याव॑तीरे॒व दे॒वताः॑।  
ता ए॒वाव॑ रुन्धे। कृ॒ष्णाजि॑नेऽभिषि॑ञ्चति। ब्र॒ह्म॒णो वा ए॒तद्रू॑पम्।  
यत्कृ॒ष्णाजि॑नम्। ब्र॒ह्मव॒र्चसे॒नैवैन॑ऽसम॑र्धयति। आज्ये॑ना॒भिषि॑ञ्चति।

तेजो वा आज्यम्। तेजं एवास्मिन्दधाति॥४॥

होता भवति यजेत् वा अर्थो दधाति॥ [१]

यदाग्नेयो भवति। अग्निमुखा हृद्धिः। अथ यत्पौष्णः। पुष्टिर्वै  
पूषा। पुष्टिर्वैश्यस्य। पुष्टिमेवाव रुन्धे। प्रसवाय सावित्रः। अथ  
यत्त्वाष्ट्रः। त्वष्टा हि रूपाणि विकरोति। निर्वरुणत्वाय वारुणः॥५॥

अथो य एव कश्च सन्थसूयते। स हि वारुणः। अथ यद्वैश्वदेवः।  
वैश्वदेवो हि वैश्यः। अथ यन्मारुतः। मारुतो हि वैश्यः। सप्तैतानि  
हवींषि भवन्ति। सप्तगणा वै मरुतः। पृश्निः पष्ठौही मारुत्या  
लभ्यते। विड्वे मरुतः। विश एवैतन्मध्यतोऽभिषिच्यते। तस्माद्वा  
एष विशः प्रियः। विशो हि मध्यतोऽभिषिच्यते। ऋषभचर्म-  
ऽध्यभिषिञ्चति। स हि प्रजनयिता। दध्राऽभिषिञ्चति। ऊर्वा  
अन्नाद्यं दधि। ऊर्जैवैनमन्नाद्येन समर्धयति॥६॥

वारुणो विड्वे मरुतोऽष्टौ च॥ [२]

यदाग्नेयो भवति। आग्नेयो वै ब्राह्मणः। अथ यथ्सौम्यः।  
सौम्यो हि ब्राह्मणः। प्रसवायैव सावित्रः। अथ यद्वारहस्पत्यः।  
एतद्वै ब्राह्मणस्य वाक्पतीयम्। अथ यदग्नीषोमीयः। आग्नेयो वै  
ब्राह्मणः। तौ यदा सङ्गच्छेते॥७॥

अथ वीर्यावत्तरो भवति। अथ यत्सारस्वतः। एतद्धि प्रत्यक्षं  
ब्राह्मणस्य वाक्पतीयम्। निर्वरुणत्वायैव वारुणः। अथो य एव  
कश्च सन्थसूयते। स हि वारुणः। अथ यद्वावापृथिव्यः। इन्द्रो

वृत्राय॒ वज्रमु॑दयच्छत्। तं द्यावा॑पृथि॒वी नान्व॑मन्येताम्। तमे॒तेनै॒व  
भा॒ग॒धेये॒नान्व॑मन्येताम्॥८॥

वज्र॑स्य॒ वा ए॒षोऽनु॑मा॒नाय॑। अनु॑मतवज्रः सूया॒ता  
इति॑। अ॒ष्टावे॒तानि॑ ह॒वीर॑षि॒ भव॑न्ति। अ॒ष्टाक्ष॑रा गाय॒त्री।  
गा॒य॒त्री ब्र॑ह्मवर्च॒सम्। गा॒य॒त्रियै॒व ब्र॑ह्मवर्च॒सम॑व॒ रुन्धे॑।  
हि॒र॒ण्येन॑ घृ॒तमु॑त्पु॒नाति॑। तेज॑स ए॒व रु॒चे। कृ॒ष्णाजि॒ने-  
ऽभि॑षि॒ञ्चति॑। ब्रह्म॑णो वा ए॒तद॑र॒क्षाम॑यो रू॒पम्। यत्कृ॑ष्णाजि॒नम्।  
ब्रह्म॑न्ने॒वेन॑मृ॒क्षाम॑यो॒रध्य॑भिषि॒ञ्चति॑। घृ॒तेना॒भिषि॑ञ्चति। तथा॑  
वी॒र्या॑वत्तरो भवति॥९॥

सङ्गच्छेते भागधेयेनान्वमन्येता रूपां चत्वारि च॥ [३]

न वै सोमे॑न॒ सोम॑स्य स॒वोऽस्ति॑। ह॒तो ह्ये॑षः। अ॒भिषु॑तो ह्ये॑षः।  
न हि ह॒तः सू॒यते॑। सौ॒मीर॑ स॒तव॑शा॒मा ल॑भते। सोमो॒ वै रे॑तो॒धाः।  
रेत॑ ए॒व तद॑धाति। सौ॒म्यर्चा॑ऽभिषि॒ञ्चति॑। रे॒तो॒धा ह्ये॑षा। रे॒तः सोम॑ः।  
रेत॑ ए॒वास्मि॑न्दधाति। यत्किं च॑ रा॒ज॒सूय॑मृ॒ते सोम॑म्। तथ्सर्वं॑ भवति।  
अ॒षाढं॑ यु॒त्सु पृ॑त॒नासु॑ प॒प्रिम्। सु॒व॒र॒षाम॑प्स्वां वृ॒जन॑स्य गो॒पाम्।  
भ॒रेषु॑जा र॑ सु॒क्षिति॑ र॑ सु॒श्रव॑सम्। जय॑न्तं त्वा॒मनु॑ मदे॒म सोम॑म्॥१०॥

रेतः सोमः सप्त च॥ [४]

यो वै सोमे॑न॒ सू॒यते॑। स दे॒वस॒वः। यः प॒शुना॑ सू॒यते॑। स  
दे॒वस॒वः। य इ॒ष्ट्या॑ सू॒यते॑। स म॑नु॒ष्यस॒वः। ए॒तं वै पृथ॑ये दे॒वाः

प्रायच्छन्। ततो वै सोऽप्यारण्यानां पशूनामसूयत। यावन्तीः  
कियन्तीश्च प्रजा वाचं वदन्ति। तासां सर्वासां सूयते॥११॥

य एतेन यजते। य उं चैनमेवं वेद। नाराशः स्यर्चाभिषिञ्चति।  
मनुष्या वै नराशः सः। निहुत्य वावैतत्। अथाभिषिञ्चति। यत्किं  
च राजसूयमनुत्तरवेदीकम्। तत्सर्वं भवति। ये मे पञ्चाशतं ददुः।  
अश्वानां सधस्तुतिः। द्युमदग्रे महि श्रवः। बृहत्कृधि मघोनाम्।  
नृवदमृत नृणाम्॥१२॥

सूयते सधस्तुतिस्त्रीणि च॥ [५]

एष गोसवः। षट्त्रिंश उक्थ्यो बृहत्सामा। पवमाने  
कण्वरथन्तरं भवति। यो वै वाजपेयः। स सम्राट्सवः। यो  
राजसूयः। स वरुणसवः। प्रजापतिः स्वाराज्यं परमेष्ठी। स्वाराज्यं  
गौरेव। गौरिव भवति॥१३॥

य एतेन यजते। य उं चैनमेवं वेद। उभे बृहद्रथन्तरे भवतः।  
तद्धि स्वाराज्यम्। अयुतं दक्षिणाः। तद्धि स्वाराज्यम्।  
प्रतिधुषाभिषिञ्चति। तद्धि स्वाराज्यम्। अनुद्धते वेद्यै  
दक्षिणत आहवनीयस्य बृहतः स्तोत्रं प्रत्यभिषिञ्चति। इयं  
वाव रथन्तरम्॥१४॥

असौ बृहत्। अनयोरेवैनमनन्तरहितमभिषिञ्चति। पशुस्तोमो  
वा एषः। तेन गोसवः। षट्त्रिंशः सर्वः। रेवञ्जातः सहसा वृद्धः।

क्षत्राणां क्षत्रभृत्तमो वयोधाः। महान्महित्वे तस्तभानः। क्षत्रे राष्ट्रे  
च जागृहि। प्रजापतेस्त्वा परमेष्ठिनः स्वाराज्येनाभिषिञ्चामीत्याह।  
स्वाराज्यमेवैनं गमयति॥१५॥

इव भवति रथन्तरमाहैकं च॥ [६]

सि॒हे व्याघ्र उ॒त या पृ॒दा॒कौ। त्विषि॑र॒ग्नौ ब्रा॑ह्म॒णे सूर्ये॒ या।  
इन्द्रं॒ या दे॒वी सु॒भगा॑ ज॒जान॑। सा न॒ आग॑न्वर्चसा संविदा॒ना।  
या रा॑ज॒न्ये दु॒न्दुभा॑वाय॒तायाम्। अश्व॑स्य॒ क्रन्द्ये॑ पुरुषस्य मा॒यौ।  
इन्द्रं॒ या दे॒वी सु॒भगा॑ ज॒जान॑। सा न॒ आग॑न्वर्चसा संविदा॒ना। या  
ह॒स्तिनि॑ द्वी॒पिनि॒ या हि॑रण्ये। त्विषि॑रश्वेषु पुरुषेषु गोषु॥१६॥

इन्द्रं॒ या दे॒वी सु॒भगा॑ ज॒जान॑। सा न॒ आग॑न्वर्चसा संविदा॒ना।  
रथे॑ अ॒क्षेपु॑ वृषभस्य॒ वाजे॑। वाते॑ प॒र्जन्ये॑ वरुणस्य॒ शुष्मे॑। इन्द्रं॒  
या दे॒वी सु॒भगा॑ ज॒जान॑। सा न॒ आग॑न्वर्चसा संविदा॒ना। राड॑सि  
वि॒राड॑सि। स॒म्राड॑सि स्व॒राड॑सि। इन्द्रा॑य त्वा तेज॑स्वते तेज॑स्वन्तः  
श्री॒णामि॑। इन्द्रा॑य त्वौज॑स्वत् ओज॑स्वन्तः श्री॒णामि॑॥१७॥

इन्द्रा॑य त्वा प॒यस्व॑ते प॒यस्व॑न्तः श्री॒णामि॑। इन्द्रा॑य त्वा-  
ऽऽयु॑ष्मत् आयु॑ष्मन्तः श्री॒णामि॑। तेजो॑ऽसि। तत्ते प्र य॑च्छामि।  
तेज॑स्वदस्तु मे॒ मुख॑म्। तेज॑स्वच्छि॒रो अस्तु॑ मे। तेज॑स्वान्  
वि॒श्वतः॑ प्र॒त्यङ्मु॑। तेज॑सा॒ सम्पि॑पृग्धि मा। ओजो॑ऽसि। तत्ते प्र  
य॑च्छामि॥१८॥



ओजंस्वदस्तु मे मुखम्। ओजंस्वच्छिरो अस्तु मे। ओजंस्वान्  
विश्वतः प्रत्यङ्मुः। ओजंसा सं पिपृग्धि मा। पयोऽसि। तत्ते प्र  
यच्छामि। पयंस्वदस्तु मे मुखम्। पयंस्वच्छिरो अस्तु मे। पयंस्वान्  
विश्वतः प्रत्यङ्मुः। पयंसा सं पिपृग्धि मा॥१९॥

आयुरसि। तत्ते प्र यच्छामि। आयुष्मदस्तु मे मुखम्।  
आयुष्मच्छिरो अस्तु मे। आयुष्मान् विश्वतः प्रत्यङ्मुः। आयुषा  
सं पिपृग्धि मा। इममग्र आयुषे वर्चसे कृधि। प्रियं रेतो  
वरुण सोम राजन्। मातेवास्मा अदिते शर्म यच्छ। विश्वे देवा  
जरदष्टिर्यथाऽसत्॥२०॥

आयुरसि विश्वायुरसि। सर्वायुरसि सर्वमायुरसि। यतो वातो  
मनोजवाः। यतः क्षरन्ति सिन्धवः। तासां त्वा सर्वासां रुचा।  
अभिषिञ्चामि वर्चसा। समुद्र इवासि गृह्णनां। सोम इवास्यदाभ्यः।  
अग्निरिव विश्वतः प्रत्यङ्मुः। सूर्य इव ज्योतिषा विभूः॥२१॥

अपां यो द्रवणे रसः। तमहमस्मा आमुष्यायुणाय। तेजसे  
ब्रह्मवर्चसाय गृह्णामि। अपां य ऊर्मो रसः। तमहमस्मा  
आमुष्यायुणाय। ओजसे वीर्याय गृह्णामि। अपां यो मध्यतो रसः।  
तमहमस्मा आमुष्यायुणाय। पुष्ट्यै प्रजननाय गृह्णामि। अपां यो  
यज्ञियो रसः। तमहमस्मा आमुष्यायुणाय। आयुषे दीर्घायुत्वाय  
गृह्णामि॥२२॥

गोष्वाजस्वन्तः५ श्रीणाम्योजोऽसि तत्ते प्रयच्छामि पर्यसा सम्पिपृग्धि माऽसद्विभूर्यज्ञियो रसो द्वे च॥ [७]

अभिप्रेहि वीरयस्व। उग्रश्चेत्ता सपत्नहा। आतिष्ठ मित्रवर्धनः।  
तुभ्यं देवा अधिब्रवन्। अङ्गौ न्यङ्कावभित् आतिष्ठ वृत्रहन्त्रथम्।  
आतिष्ठन्तं परि विश्वे अभूषन्। श्रियं वसानश्चरति स्वरोचाः।  
महत्तदस्यासुरस्य नाम। आ विश्वरूपो अमृतानि तस्थौ। अनु  
त्वेन्द्रो मदत्वनु बृहस्पतिः॥ २३॥

अनु सोमो अन्वग्निरावीत्। अनु त्वा विश्वे देवा अंवन्तु। अनु  
सप्त राजानो य उताभिषिक्ताः। अनु त्वा मित्रावरुणाविहावतम्।  
अनु द्यावापृथिवी विश्वशम्भू। सूर्यो अहोभिरनु त्वाऽवतु। चन्द्रमा  
नक्षत्रैरनु त्वाऽवतु। द्यौश्च त्वा पृथिवी च प्रचेतसा। शुक्रो बृहदक्षिणा  
त्वा पिपर्तु। अनु स्वधा चिकिताः५ सोमो अग्निः। आऽयं पृणक्तु  
रजसी उपस्थम्॥ २४॥

बृहस्पतिः सोमो अग्निरेकं च॥ [८]

प्रजापतिः प्रजा असृजत। ता अस्मात्सृष्टाः पराचीरायन्।  
स एतं प्रजापतिरोदनमपश्यत्। सोऽन्नं भूतोऽतिष्ठत्। ता  
अन्यत्रान्नाद्यमवित्वा। प्रजापतिं प्रजा उपावर्तन्त। अन्नमेवैनं भूतं  
पश्यन्तीः प्रजा उपावर्तन्ते। य एतेन यजते। य उ चैनमेवं वेद।  
सर्वाण्यन्नानि भवन्ति॥ २५॥

सर्वे पुरुषाः। सर्वाण्येवान्नान्यव रुन्धे। सर्वान्पुरुषान्। राडसि

विराड्सीत्याह। स्वाराज्यमेवैनं गमयति। यद्विरण्यं ददाति।  
तेजस्तेनावं रुन्धे। यत्तिसृधन्वम्। वीर्यं तेन। यदष्टाम्॥२६॥

पुष्टिं तेन। यत्कमण्डलुम्। आयुष्टेन। यद्विरण्यमा बध्नाति।  
ज्योतिर्वै हिरण्यम्। ज्योतिरेवास्मिन्दधाति। अथो तेजो वै  
हिरण्यम्। तेज एवाऽऽत्मन्धत्ते। यदौदनं प्राश्नाति। एतदेव  
सर्वमवबुध्य॥२७॥

तदस्मिन्नेकधाऽधात्। रोहिण्यां कार्यः। यद्वाह्मण एव रोहिणी।  
तस्मादेव। अथो वर्ष्मैवेन९ समानानां करोति। उद्यता सूर्येण  
कार्यः। उद्यन्तं वा एत९ सर्वाः प्रजाः प्रतिनन्दन्ति। दिदृक्षेण्यो  
दर्शनीयो भवति। य एवं वेद। ब्रह्मवादिनो वदन्ति॥२८॥

अवेत्योऽवभृथा (३) ना (३) इति। यद्दर्मपुञ्जीलैः पवयति।  
तथिस्वदेवावैति। तन्नावैति। त्रिभिः पवयति। त्रयं इमे लोकाः।  
एभिरेवेनं लोकैः पवयति। अथो अपां वा एतत्तेजो वर्चः। यद्दर्माः।  
यद्दर्मपुञ्जीलैः पवयति। अपामेवेनं तेजसा वर्चसाऽभिषिञ्चति॥२९॥

भवन्त्यष्टामवबुध्य वदन्ति दर्मा यद्दर्मपुञ्जीलैः पवयत्येकं च॥ [९]

प्रजापतिरकामयत बहोर्भूयान्स्थ्यामिति। स एतं  
पञ्चशारदीयमपश्यत्। तमाऽहरत्। तेनायजत। ततो वै स  
बहोर्भूयानभवत्। यः कामयेत बहोर्भूयान्स्थ्यामिति। स  
पञ्चशारदीयेन यजेत। बहोरेव भूयान्भवति। मरुथस्तोमो वा एषः।

म॒रुतो॒ हि दे॒वानां॒ भूयि॑ष्ठाः॥३०॥

ब॒हु॒र्भव॑ति। य ए॒तेन॒ यज॑ते। य उ॒चैन॑मे॒वं वेद॑। प॒ञ्चशा॒र॒दीयो॑  
भव॑ति। पञ्च वा ऋ॒तवः॑ संव॒त्सरः॑। ऋ॒तुष्वे॒व संव॑त्स॒रे प्र॑ति॒ तिष्ठ॑ति।  
अथो पश्चा॑क्षरा प॒ङ्क्तिः॑। पाङ्क्तो॑ य॒ज्ञः। य॒ज्ञमे॒वाव॑ रुन्धे। स॒प्तद॑शः  
स्तोमा॒ नाति॑ यन्ति। स॒प्तद॑शः प्र॒जाप॑तिः। प्र॒जाप॑ते॒रास्यै॑॥३१॥

भूयि॑ष्ठा यन्ति द्वे च॥ [१०]

अ॒गस्त्यो॑ म॒रुद्भ्य॑ उ॒क्ष्णः॑ प्रौक्षत्। तानिन्द्र॒ आद॑त्त। त ए॒नं  
वज्र॑मु॒द्यत्या॒भ्याय॑न्त। तान॒गस्त्य॑श्चै॒वेन्द्र॑श्च कयाशुभीर्ये॒नाश॑मयताम्।  
ताञ्छा॒न्तानु॑पा॒हय॑त। यत्क॑याशुभीर्यं भव॑ति॒ शान्त्यै॑। तस्मा॑दे॒त  
ऐ॒न्द्रामा॑रु॒ता उ॒क्षाणः॑ सव॒नीया॑ भवन्ति। त्रयः प्रथ॑मेऽह॒न्ना ल॑भ्यन्ते।  
ए॒वं द्वि॑तीयै॑। ए॒वं तृ॑तीयै॑॥३२॥

ए॒वं च॑तु॒र्थे। पश्चा॑त्तमेऽह॒न्ना ल॑भ्यन्ते। वर्षि॑ष्ठमि॒व ह्ये॒तद॑हः।  
वर्षि॑ष्ठः स॒माना॑नां भवति। य ए॒तेन॒ यज॑ते। य उ॒चैन॑मे॒वं वेद॑।  
स्वारा॑ज्यं वा ए॒ष य॒ज्ञः। ए॒तेन॒ वा ए॒कया॑ वा का॒न्दमः॑  
स्वारा॑ज्यमगच्छत्। स्वारा॑ज्यं गच्छति। य ए॒तेन॒ यज॑ते॥३३॥

य उ॒ चैन॑मे॒वं वेद॑। मा॒रुतो॒ वा ए॒षः स्तोमः॑। ए॒तेन॒ वै  
म॒रुतो॑ दे॒वानां॒ भूयि॑ष्ठा अभवन्। भूयि॑ष्ठः स॒माना॑नां भवति। य  
ए॒तेन॒ यज॑ते। य उ॒ चैन॑मे॒वं वेद॑। प॒ञ्चशा॒र॒दीयो॑ वा ए॒ष य॒ज्ञः।  
आ प॑ञ्चमा॒त्पुरु॑षा॒दन्न॑मत्ति। य ए॒तेन॒ यज॑ते। य उ॒ चैन॑मे॒वं वेद॑।

सप्तदशः स्तोमा नान्ति यन्ति। सप्तदशः प्रजापतिः। प्रजापतेरेव नैति॥ ३४॥

तृतीयं गच्छति य एतेन यजतेऽति य एतेन यजते य उ चैनमेवं वेद त्रीणि च (अगस्त्यः स्वाराज्यं मारुतः पञ्चशारदीयो वा एष यज्ञः सप्तदशं प्रजापतेरेव नैति॥)॥ [११]

अस्या जरांसो दमा मरित्राः। अर्चद्धूमासो अग्रयः पावकाः। श्विचीचयः श्वात्रासो भुरण्यवः। वनरुषदो वायवो न सोमाः। यजा नो मित्रावरुणा। यजा देवाः ऋतं बृहत्। अग्ने यक्षि स्वन्दमम्। अश्विना पिबन्तः सुतम्। दीद्यग्नी शुचिव्रता। ऋतुना यज्ञवाहसा॥ ३५॥

द्वे विरूपे चरतः स्वर्धे। अन्याऽन्या वथ्समुप धापयेते। हरिरन्यस्यां भवन्ति स्वधावान्। शुक्रो अन्यस्यां ददृशे सुवर्चाः। पूर्वापरं चरतो माययैतौ। शिशू क्रीडन्तौ परि यातो अध्वरम्। विश्वान्यन्यो भुवनाऽभि चष्टे। ऋतूनन्यो विदधन्नायते पुनः। त्रीणि शता त्रीषहस्राण्यग्निम्। त्रिंशच्च देवा नव चाऽसपर्यन्॥ ३६॥

औक्षं घृतैरास्तृणन्बृहिरस्मै। आदिद्धोतारं न्यषादयन्त। अग्निनाऽग्निः समिध्यते। कविर्गृहपतिर्युवा। हव्यवाङ्मुह्यऽऽस्यः। अग्निर्देवानां जठरम्। पूतदक्षः कविक्रतुः। देवो देवेभिरा गमत्। अग्निश्रियो मरुतो विश्वकृष्टयः। आ त्वेषमुग्रमव ईमहे वयम्॥ ३७॥

ते स्वा॒निनो॑ रु॒द्रियां व॑रु॒षनि॑र्णिजः। सि॒न्हा न ह॑ष॒कृतवः॑  
सु॒दान॑नवः। यदु॒त्तमे॑ म॒रुतो॑ म॒ध्यमे॑ वा। यद्वा॑ऽव॒मे सु॑भगासो दि॒वि  
ष्ट। ततो॑ नो रु॒द्रा उ॒त वा॑ऽन्वस्य। अ॒ग्ने वि॒त्ताद्ध॑विषो॒ यद्य॑जा॒मः।  
ईडे॑ अ॒ग्निः स्व॑व॒सन्न॑मौभिः। इ॒ह प्र॑स॒तो वि च॑ यत्कृ॒तं नः॑। रथै॑रिव  
प्र॒भरे॑ वाज॒यद्विः॑। प्र॒दक्षि॑णिन्म॒रुता॑ऽस्तोम॑मृ॒द्ध्याम्॥३८॥

श्रु॒धि श्रु॑त्कर्ण॒ वह्नि॑भिः। दे॒वैर॑ग्ने स॒याव॑भिः। आसी॑दन्तु  
ब॒रुहि॑षि। मि॒त्रो वरु॑णो अ॒र्य॒मा। प्रा॒तर्या॑वा॒णो अध्व॑रम्।  
विश्वे॑षा॒मदि॑तिर्य॒ज्ञिया॑नाम्। विश्वे॑षा॒मति॑थि॒र्मानु॑षाणाम्। अ॒ग्निर्दे॒वाना॑-  
मव॑ आवृ॒णानः॑। सु॒मृडी॑को भ॒वतु॑ वि॒श्ववै॑दाः। त्वे अ॒ग्ने सु॒मति॑  
भि॒क्षमा॑णाः॥३९॥

दि॒वि श्र॒वो दधि॑रे य॒ज्ञिया॑सः। नक्ता॑ च च॒क्रुरु॑षसा॒ विरू॑पे।  
कृ॒ष्णं च॑ वर्ण॑म॒रुणं च॑ स॒न्धुः। त्वाम॑ग्न आ॒दित्या॑सं आ॒स्यम॑।  
त्वां जि॒ह्वाः शुच॑यश्चक्रिरे कवे। त्वा॑ रा॒तिषा॑चो॒ अध्व॑रेषु  
सश्चिरे। त्वे दे॒वा ह॒विर॑द॒न्त्याहु॑तम्। नि त्वा॑ य॒ज्ञस्य॑ सा॒धन॑म्।  
अ॒ग्ने हो॒ता॒रमृ॑त्विजम्। व॒नुष्व॑दे॒व धी॑महि॒ प्रचै॑तसम्। जी॒रं  
द॒तम॑म॒र्त्यम्॥४०॥

य॒ज्ञवा॒हसा॑स॒पर्य॑न्वयमृ॒द्ध्यां भि॒क्षमा॑णाः प्रचै॑तसुमेकं च॥ [१२]

ति॒ष्ठा ह॒री रथ॑ आ यु॒ज्यमा॑ना या॒हि। वा॒युर्न नि॒युतो॑ नो अ॒च्छ।  
पि॒बा॒स्यन्धो॑ अ॒भिसृ॑ष्टो अ॒स्मे। इन्द्रः॑ स्वाहा॑ ररि॒मा ते॒ मदा॑य। कस्य॒

वृषां सुते सचा। नियुत्वान्वृषभो रणत्। वृत्रहा सोमपीतये। इन्द्रं  
वयं महाधने। इन्द्रमर्भे हवामहे। युजं वृत्रेषु वज्रिणम्॥४१॥

द्विता यो वृत्रहन्तमः। विद इन्द्रः शतक्रतुः। उप नो  
हरिभिः सुतम्। स सूर आजनयं ज्योतिरिन्द्रम्। अया धिया  
तरणिरद्विबर्हाः। ऋतेन शुष्मी नवमानो अर्केः। व्युस्त्रिधो अस्त्रो  
अद्विर्बिभेद। उतत्यदाश्वश्वियम्। यदिन्द्र नाहुषीष्वा। अग्रे विक्षु  
प्रतीदयत्॥४२॥

भरेष्विन्द्रं सुहवं हवामहे। अहोमुचं सुकृतं दैव्यं  
जनम्। अग्निं मित्रं वरुणं सातये भगम्। द्यावापृथिवी मरुतः  
स्वस्तये। महि क्षेत्रं पुरुश्चन्द्रं वि विद्वान्। आदिथ्सखिभ्यश्चरथं  
समैरत्। इन्द्रो नृभिरजनदीद्यानः साकम्। सूर्यमुषसं गातुमग्निम्।  
उरुं नो लोकमनु नेषि विद्वान्। सुवर्वज्योतिरभयं स्वस्ति॥४३॥

ऋष्या तं इन्द्र स्थविरस्य बाहू। उपस्थेयाम शरणा बृहन्ता।  
आ नो विश्वाभिरूतिभिः सजोषाः। ब्रह्म जुषाणो हर्यश्च याहि।  
वरीवृजथस्थविरैभिः सुशिप्र। अस्मे दधद्वृषणं शुष्ममिन्द्र। इन्द्राय  
गावं आशिरम्। दुदुहे वज्रिणे मधु। यथ्सीमुपह्वरे विदत्। तास्तै  
वज्रिन्धेनवो जोजयुर्नः॥४४॥

गभस्तयो नियुतो विश्ववाराः। अहरहर्भूय इज्जोगुवानाः। पूर्णा  
इन्द्र क्षुमतो भोजनस्य। इमां ते धियं प्र भरे महो महीम्। अस्य

स्तोत्रे धिषणा यत्त आनुजे। तमुत्सवे च प्रसवे च सासहिम्। इन्द्रं देवासः शर्वसा मदं ननु॥४५॥

वज्रिणमयध्वस्ति जोजयुर्नः सप्त च॥ [१३]

प्रजापतिः पशूनसृजत। तैस्मात्सृष्टाः परां च आयन्। तानग्निष्टोमेन नाऽऽप्रोत्। तानुक्थ्येन नाऽऽप्रोत्। तान्धोडशिना नाऽऽप्रोत्। तान्नात्रिया नाऽऽप्रोत्। तान्धसन्धिना नाऽऽप्रोत्। सौऽग्निमब्रवीत्। इमान्म ईप्सेति। तान्गिस्त्रिवृता स्तोमेन नाऽऽप्रोत्॥४६॥

स इन्द्रमब्रवीत्। इमान्म ईप्सेति। तानिन्द्रः पञ्चदशेन स्तोमेन नाऽऽप्रोत्। स विश्वान्देवानब्रवीत्। इमान्म ईप्सेति। तान् विश्वेदेवाः सप्तदशेन स्तोमेन नाऽऽप्नुवन्। स विष्णुमब्रवीत्। इमान्म ईप्सेति। तान् विष्णुरेकविंशेन स्तोमेनाऽऽप्रोत्। वारवन्तीयेनावारयत॥४७॥

इदं विष्णुर्वि चक्रम इति व्यक्रमत। यस्मात्पशवः प्रप्रेव भ्रंशेरन्। स एतेन यजेत। यदाप्रोत्। तदप्तोर्यामस्याप्तोर्यामत्वम्। एतेन वै देवा जैत्वानि जित्वा। यं काममकामयन्त तमाऽऽप्नुवन्। यं कामं कामयते। तमेतेनाऽऽप्रोति॥४८॥

स्तोमेन नाऽऽप्रोदवारयत नव च॥ [१४]

व्याघ्रोऽयमग्नौ चरति प्रविष्टः। ऋषीणां पुत्रो अभिशस्तिपा



अयम्। नमस्कारेण नमसा ते जुहोमि। मा देवानां मिथुयाकर्म  
भागम्। सावीरुहि देव प्रसवाय पित्रे। वर्ष्माणमस्मै वरिमाणमस्मै।  
अथास्मभ्यः सवितः सर्वताता। दिवेदिव आ सुवा भूरि पश्वः।  
भूतो भूतेषु चरति प्रविष्टः। स भूतानामधिपतिर्बभूव॥४९॥

तस्य मृत्यौ चरति राजसूयम्। स राजा राज्यमनु  
मन्यतामिदम्। येभिः शिल्पैः पप्रथानामदहत्। येभिर्द्यामभ्यपि-  
शत्रुजापतिः। येभिर्वाचं विश्वरूपाः समव्ययत्। तेनेममग्न इह  
वर्चसा समङ्घि। येभिरादित्यस्तपति प्र केतुभिः। येभिः सूर्यो ददृशे  
चित्रभानुः। येभिर्वाचं पुष्कलेभिरव्ययत्। तेनेममग्न इह वर्चसा  
समङ्घि॥५०॥

आऽयं भातु शवसा पञ्च कृष्टीः। इन्द्र इव ज्येष्ठो भवतु  
प्रजावान्। अस्मा अस्तु पुष्कलं चित्रभानु। आऽयं पृणक्तु रजसी  
उपस्थम्। यत्ते शिल्पं कश्यप रोचनावत्। इन्द्रियावत्पुष्कलं  
चित्रभानु। यस्मिन्सूर्या अर्पिताः सप्त साकम्। तस्मिन्नाजानमधि  
विश्रयेमम्। द्यौरसि पृथिव्यसि। व्याघ्रो वैयाघ्रेऽधि॥५१॥

विश्रयस्व दिशो महीः। विशस्त्वा सर्वा वाञ्छन्तु। मा  
त्वद्राष्ट्रमधि भ्रशत्। या दिव्या आपः पयसा सम्बभूवुः।  
या अन्तरिक्ष उत पार्थिवीर्याः। तासां त्वा सर्वासा रुचा।  
अभिषिञ्चामि वर्चसा। अभि त्वा वर्चसाऽसिचं दिव्येन। पयसा

स॒ह। यथासां राष्ट्र॑वर्धनः॥५२॥

तथा॑ त्वा सवि॒ता क॑रत्। इन्द्रं॑ विश्वा॑ अवीवृधन्।  
स॒मुद्र॑व्यचस॒ङ्गिरः॑। र॒थीत॑म॒ रथी॑नाम्। वाजा॑ना॒ सत्प॑तिं  
पति॑म्। वस॑वस्त्वा पु॒रस्ता॑द॒भिषि॑ञ्चन्तु गाय॒त्रेण॒ छन्द॑सा।  
रु॒द्रास्त्वा दक्षि॑णतो॒ऽभिषि॑ञ्चन्तु त्रैष्टु॑भेन॒ छन्द॑सा। आ॒दि॒त्यास्त्वा  
प॒श्चाद॑भिषि॑ञ्चन्तु जाग॑तेन॒ छन्द॑सा। विश्वे॑ त्वा दे॒वा उत्तर॑तो-  
ऽभिषि॑ञ्च॒ त्वाऽनु॑ष्टुभेन॒ छन्द॑सा। बृह॒स्पति॑स्त्वो॒परि॑ष्टाद॒भिषि॑ञ्चतु  
पाङ्के॑न॒ छन्द॑सा॥५३॥

अ॒रु॒णं त्वा वृ॑कमु॒ग्रङ्क॑जङ्क॒रम्। रोच॑मानं म॒रुता॑मग्रे अ॒र्चिषः॑।  
सूर्य॑वन्तं म॒घवा॑नं विषास॒हिम्। इन्द्र॑मु॒क्थेषु॑ नाम॒हूत॑म॒ हुवे॑म। प्र  
बा॒हवा॑ सि॒सृतं जी॒वसे॑ नः। आ नो॒ गव्यू॑तिमु॒क्षतं घृ॑तेन। आ नो॒  
जने॑ श्रवयतं यु॒वाना॑। श्रु॒तं मे मि॒त्रावरु॑णा ह॒वेमा॑। इन्द्र॑स्य ते  
वीर्य॑कृतः। बा॒हू उ॒पाव॑ हरामि॥५४॥

बभू॒वाव्य॑यत्तेनेमम॒ग्न इ॒ह वर्च॑सा॒ सम॑ङ्क्षि॒ वैया॑ग्रेऽधि॑ राष्ट्र॑वर्धनः॒ पाङ्के॑न॒ छन्द॑सो॒पाव॑हरामि॥ [१५]

अ॒भि प्रेहि॑ वी॒रय॑स्व। उ॒ग्रश्चे॑त्ता॒ सप॒त्न॒हा। आति॑ष्ठ वृ॒त्रह॑न्त॒मः।  
तुभ्यं॑ दे॒वा अ॒धिब्र॑वन्। अ॒ङ्कौ न्य॒ङ्काव॑भितो रथं॒ यौ। ध्वा॒न्तं  
वा॒ताग्र॑मनु॒ स॒श्वर॑न्तौ। दूरे॑हेतिरिन्द्रि॒यावा॑न्यत॒त्री। ते नो॒ऽग्नयः॑  
पप्र॑यः पारयन्तु। नम॑स्त ऋषे गद। अव्य॑थायै त्वा स्व॒धायै॑  
त्वा॥५५॥

मा न इन्द्राभितुस्त्वदृष्वारिष्टासः। एवा ब्रह्मन्तवेदस्तु। तिष्ठा  
 रथे अधि यद्वज्रहस्तः। आ रश्मीन्दैव युवसे स्वश्वः। आ तिष्ठ  
 वृत्रहन्नातिष्ठन्तं परि। अनु त्वेन्द्रो मदत्वनु त्वा मित्रावरुणौ। द्यौश्च  
 त्वा पृथिवी च प्रचेतसा। शुक्रो बृहदक्षिणा त्वा पिपर्तु। अनु स्वधा  
 चिकिता५ सोमो अग्निः। अनु त्वाऽवतु सविता सवेन॥५६॥

इन्द्रं विश्वा अवीवृधन्। समुद्रव्यचसङ्गिरः। रथीतम५  
 रथीनाम्। वाजाना५ सत्पतिं पतिम्। परिमा सेन्या घोषाः।  
 ज्याना वृञ्जन्तु गृध्रवः। मेथिष्ठाः पिन्वमाना इह। मां गोपतिमभि  
 संविशन्तु। तन्मेऽनुमतिरनु मन्यताम्। तन्माता पृथिवी तत्पिता  
 द्यौः॥५७॥

तद्वावाणः सोमसुतो मयोभुवः। तदश्विना शृणुत५ सौभगा  
 युवम्। अव ते हेड उदुत्तमम्। एना व्याघ्रं परिष्वजानाः।  
 सि५ह५ हिन्वन्ति महते सौभगाय। समुद्रं न सुहुवन्तस्थिवा५सम्।  
 मर्मृज्यन्ते द्वीपिनमप्स्वन्तः। उदसावैतु सूर्यः। उदिदं मामकं  
 वचः। उदिहि देव सूर्य। सह वग्नुना मम। अहं वाचो विवाचनम्।  
 मयि वागस्तु धर्णसिः। यन्तु नदयो वर्षन्तु पर्जन्याः। सुपिप्पला  
 ओषधयो भवन्तु। अन्नवतामोदनवतामामिक्षवताम्। एषा५ राजा  
 भूयासम्॥५८॥

स्वधायै त्वा सवेन द्यौः सूर्य सप्त च॥

[१६]

ये केशिनः प्रथमाः सत्रमासता। येभिराभृतं यदिदं विरोचते।

तेभ्यो जुहोमि बहुधा घृतेन। रायस्पोषेणेमं वर्चसा स९ सृजाथ।  
 नर्ते ब्रह्मणस्तपंसो विमोकः। द्विनाम्नी दीक्षा वशिनी ह्युग्रा। प्र  
 केशाः सुवर्ते कण्डिनो भवन्ति। तेषां ब्रह्मेदीशे वपनस्य नान्यः।  
 आ रोह प्रोष्ठं विषहस्व शत्रून्। अवास्माग्दीक्षा वशिनी ह्युग्रा॥५९॥

देहि दक्षिणां प्रतिरस्वायुः। अथामुच्यस्व वरुणस्य पाशात्।  
 येनावपथ्सविता क्षुरेण। सोमस्य राज्ञो वरुणस्य विद्वान्। तेन  
 ब्रह्माणो वपतेदमस्योर्जेमम्। रय्या वर्चसा स९ सृजाथ। मा ते  
 केशाननु गाद्वर्च एतत्। तथा धाता करोतु ते। तुभ्यमिन्द्रो बृहस्पतिः।  
 सविता वर्च आदधात्॥६०॥

तेभ्यो निधानं बहुधा व्यैच्छन्। अन्तरा द्यावापृथिवी अपः  
 सुवः। दर्भस्तम्बे वीर्यकृते निधाय। पौ९स्येनेमं वर्चसा स९ सृजाथ।  
 बलं ते बाहुवोः सविता दधातु। सोमस्त्वाऽनक्तु पयसा घृतेन।  
 स्त्रीषु रूपमश्विनैतन्नि धत्तम्। पौ९स्येनेमं वर्चसा स९सृजाथ।  
 यत्सीमन्तङ्कङ्कतस्ते लिलेख। यद्वा क्षुरः परिववर्ज वप९स्ते। स्त्रीषु  
 रूपमश्विनैतन्नि धत्तम्। पौ९स्येनेम९ स९ सृजाथो वीर्येण॥६१॥

अवास्माग्दीक्षा वशिनी ह्युग्राऽदधाद्वर्जं वप९ स्ते द्वे च॥ [१७]

इन्द्रं वै स्वाविशो मरुतो नापाचायन्। सोऽनपचाय्यमान एतं  
 विघ्नमपश्यत्। तमाऽहरत्। तेनायजत। तेनैवासान्त९ स९ स्तम्भं

व्यहन्। यद्व्यहन्। तद्विघ्नस्य विघ्नत्वम्। वि पाप्मानं भ्रातृव्यं  
हते। य एतेन यजते। य उं चैनमेवं वेद॥६२॥

यं राजानं विशो नापचार्येयुः। यो वा ब्राह्मणस्तमसा पाप्मना  
प्रावृतः स्यात्। स एतेन यजेत। विघ्नेनैवैनद्विहत्य। विशामाधिपत्यं  
गच्छति। तस्य द्वे द्वादशे स्तोत्रे भवतः। द्वे चतुर्विंशे। औद्विद्यमेव  
तत्। एतद्वै क्षत्रस्यौद्विद्यम्। यदस्मै स्वाविशो बलिं हरन्ति॥६३॥

हरन्त्यस्मै विशो बलिम्। ऐनमप्रतिख्यातं गच्छति। य एवं  
वेद। प्रबाहुगवा अग्रे क्षत्राण्यातेपुः। तेषामिन्द्रः क्षत्राण्यादत्त। न  
वा इमानि क्षत्राण्यभूवन्निति। तन्नक्षत्राणां नक्षत्रत्वम्। आ श्रेयसो  
भ्रातृव्यस्य तेज इन्द्रियं दत्ते। य एतेन यजते। य उं चैनमेवं  
वेद॥६४॥

तद्यथा ह वै संचक्रिणौ कल्लकावुपावहितौ स्याताम्। एवमेतौ  
युग्मन्तौ स्तोमौ। अयुक्षु स्तोमेषु क्रियेते। पाप्मनोऽपहत्यै। अपं  
पाप्मानं भ्रातृव्यं हते। य एतेन यजते। य उं चैनमेवं वेद।  
तद्यथा ह वै सूतग्रामण्यः। एवं छन्दांसि। तेष्वसावादित्यो  
बृहतीरभ्यूढः॥६५॥

सुतोबृहतीषु स्तुवते सुतो बृहन्। प्रजयां पशुभिरसानीत्येव।  
व्यतिषक्ताभिः स्तुवते। व्यतिषक्तं वै क्षत्रं विशा। विशैवैनं क्षत्रेण  
व्यतिषजति। व्यतिषक्ताभिः स्तुवते। व्यतिषक्तो वै ग्रामणीः  
संजातैः। सजातैरेवैनं व्यतिषजति। व्यतिषक्ताभिः स्तुवते।

व्यतिषक्तो वै पुरुषः पाप्मभिः। व्यतिषक्ताभिरेवास्यं पाप्मनो  
नुदते॥६६॥

वेदं हरन्त्येनमेवं वेदाभ्यूढः पाप्मभिरेकं च॥ [१८]

त्रिवृद्यदाग्रेयौऽग्निर्मुखा ह्यद्विर्यदाग्रेय आग्नेयो न वै सोमैनं यो वै सोमैनेष गौसवः सिंहेऽभि  
प्रेहिं मित्रवर्धनः प्रजापतिस्ता औदनं प्रजापतिरकामयत बृहोर्भूयानगस्त्योस्या जरांसस्तिष्ठा हरीं प्रजापतिः  
पशून्व्याघ्रौऽयमभिप्रेहिं वृत्रहन्तमो ये केशिन इन्द्रं वा अष्टादश॥१८॥

त्रिवृद्यो वै सोमेनार्युरसि बहुर्भवति तिष्ठा हरीरथ आयं भानु तेभ्यो निधानं पदर्थंष्टिः॥६६॥

त्रिवृत्पाप्मनो नुदते॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे द्वितीयाष्टके सप्तमः  
प्रपाठकः समाप्तः॥

## ॥ अष्टमः प्रश्नः ॥

॥ तैत्तिरीयब्राह्मणे द्वितीयाष्टके अष्टमः प्रपाठकः ॥

पीवो॑न्ना॒ रयि॑वृधः सुमे॒धाः। श्वेतः सि॑षक्ति॒ नियु॑तामभि॒श्रीः।  
ते वा॒यवे॒ सम॑नसो॒ वित॑स्थुः। विश्वे॒न्नरः॑ स्वप॒त्यानि॑ चक्रुः। रा॒येऽनु॒  
यञ्ज॑तू रोद॑सी उ॒भे। रा॒ये दे॒वी धि॑षणा॒ धाति॑ दे॒वम्। अर्धा॑ वा॒युं  
नियु॑तः सश्च॒त स्वाः। उ॒त श्वे॑तं वसु॑धिति॒न्निरे॑के। आ वा॒यो प्र  
याभिः॑। प्र वा॒युम॑च्छा॒ बृह॑ती म॒नीषा॑॥१॥

बृह॑द्रयिं वि॒श्ववा॑रा॒ रथ॑प्रा॒म्। द्यु॒तद्या॑मा॒ नियु॑तः प॒त्य॑मानः।  
क॒विः क॒विमि॑यक्षसि प्रयज्यो। आ नो॑ नियु॒द्धिः श॒तिनी॑भिरध्व॒रम्।  
स॒हस्रि॑णी॒भिरु॑प॒ याहि॑ य॒ज्ञम्। वा॒यो अ॒स्मिन् ह॒विषि॑ मादय॒स्व।  
यू॒यं पा॑त स्व॒स्तिभिः॑ सदा॑ नः। प्रजा॑पते॒ न त्वदे॑तान्य॒न्यः। वि॒श्वा  
जा॒तानि॑ परि॒ ता ब॑भूव। यत्का॑मास्ते जुहु॒मस्तं॑ नो॒ अस्तु॑॥२॥

व॒यः स्या॑म॒ पत॑यो रयी॒णाम्। रयी॑णां पतिं य॒ज॒तं बृ॑हन्त॒म्।  
अ॒स्मिन्भ॑रे नृ॒तमं॑ वाज॑सातौ। प्र॒जाप॑तिं प्रथ॒म॒जामृ॑तस्य॒ यजा॑म  
दे॒वमधि॑ नो ब्रवीतु। प्रजा॑पते॒ त्वन्नि॑धि॒पाः पु॑रा॒णः। दे॒वानां॑ पि॒ता  
ज॑नि॒ता प्र॒जाना॑म्। पति॑र्वि॒श्वस्य॑ जग॑तः पर॒स्याः। ह॒विर्नो॑ दे॒व वि॒ह॒वे  
जु॑षस्व। तवे॑मे लो॒काः प्र॒दिशो॑ दि॒शश्च॑॥३॥

प॒रा॒वतो॑ नि॒वतं॑ उ॒द्ध॒तश्च॑। प्रजा॑पते वि॒श्वसृ॑ज्जीव॒ध॒न्य इ॒दं नो॑  
दे॒व। प्र॒ति॒ह॒र्य ह॒व्यम्। प्र॒जाप॑तिं प्रथ॒मं य॒ज्ञिया॑नाम्। दे॒वाना॑म॒ग्ने

यज॒तं यज॑ध्वम्। स नो॑ ददातु॒ द्रवि॑णं सु॒वीर्य॑म्। रा॒यस्पोषं॑ वि॒  
ष्य॑तु॒ नाभि॑म॒स्मे। यो रा॒य ई॒शे श॑तदा॒य उ॒क्थ्यः॑। यः प॑शूनां  
र॑क्षिता वि॒ष्टिता॑नाम्। प्र॒जाप॑तिः प्रथम॒जा ऋ॑तस्य॥ ४॥

स॒हस्र॑धामा जुषतां ह॒विर्नः॑। सोमा॑पूषणे॒मौ दे॒वौ। सोमा॑पूषणा  
रज॑सो वि॒मान॑म्। स॒तच॑क्रं रथ॒मवि॑श्वमिन्वम्। वि॒षूवृ॑तं मन॑सा  
यु॒ज्यमा॑नम्। तं जि॒न्वथो॑ वृषणा प॒ञ्चर॑श्मिम्। दि॒व्य॒न्यः स॑दनं च॒क्र  
उ॒च्चा। पृ॒थि॒व्याम॒न्यो अ॒ध्यन्त॑रिक्षे। ताव॒स्मभ्यं॑ पु॒रुवा॑रं पु॒रुक्षु॑म्।  
रा॒यस्पोषं॑ वि॒ष्यता॑न्नाभि॑म॒स्मे॥ ५॥

धि॒यं पू॒षा जि॑न्वतु विश्वमिन्वः। रा॒यि॑ सोमो॑ रयि॒पति॑र्दधातु।  
अव॑तु दे॒व्यदि॑तिरन॒र्वा। बृ॒हद्व॑देम वि॒दथे॑ सु॒वीराः॑। वि॒श्वान्य॑न्यो  
भुव॑ना ज॒जान॑। वि॒श्वम॒न्यो अ॑भिचक्षाण एति। सोमा॑पूषणाव॒वतं॑  
धि॒यं मे। यु॒वभ्यां॑ वि॒श्वाः पृ॑त॒ना ज॑येम। उ॒दु॒त्त॒मं व॑रुणास्त॒भ्राद्दाम्।  
यत्किं॑ चे॒दं कि॑त॒वासः॑। अव॑ ते हे॒ड॒स्तत्त्वा॑ यामि। आ॒दि॒त्याना॑म॒वसा॑  
न द॑क्षिणा। धा॒रय॑न्त आ॒दि॒त्यासं॑स्ति॒स्रो भू॑मी॒र्धार॑यन्। य॒ज्ञो  
दे॒वानां॑ शुचि॑र॒पः॥ ६॥

मनी॒षाऽस्तु॑ च॒तस्या॑स्मे कि॒त॒वासं॑श्च॒त्वारि॑ च॥ [१]

ते शु॒क्रासः॑ शुच॑यो रश्मि॒वन्तः॑। सी॒दन्ना॑दि॒त्या अ॒धि ब॑र्हिषि  
प्रि॒ये। कामे॑न दे॒वाः स॒रथं॑ दि॒वो नः॑। आ या॑न्तु य॒ज्ञमु॑प॒ नो जु॑षाणाः।  
ते सून॑वो अ॒दितेः॑ पी॒वसा॑मिषम्। घृ॒तं पि॒न्वत्प्र॑ति॒हर्य॑न्नृते॒जाः। प्र



यज्ञिया यजमानाय येमुरे। आदित्याः कामं पितुमन्तमस्मे। आ  
नः पुत्रा अदितेर्यान्तु यज्ञम्। आदित्यासः पथिभिर्देवयानैः॥७॥

अस्मे कामं दाशुषे सन्नमन्तः। पुरोडाशं घृतवन्तं जुषन्ताम्।  
स्कभायत निर्ऋतिः सेधतामंतिम्। प्र रश्मिभिर्यतमाना अमृधाः।  
आदित्याः कामं प्रयतां वर्षदृतिम्। जुषध्वं नो हव्यदातिं यजत्राः।  
आदित्यान्काममवसे हुवेम। ये भूतानि जनयन्तो विचिख्युः।  
सीदन्तु पुत्रा अदितेरुपस्थम्। स्तीर्णं बरुहिरहविरद्याय देवाः॥८॥

स्तीर्णं बरुहिः सीदता यज्ञे अस्मिन्। ध्राजाः सेधन्तो अमंतिं  
दुरेवाम्। अस्मभ्यं पुत्रा अदितेः प्र यंसत। आदित्याः कामं हविषो  
जुषाणाः। अग्ने नय सुपथा राये अस्मान्। विश्वानि देव वयुनानि  
विद्वान्। युयोध्यस्मञ्जुहुराणमेनः। भूर्यिष्ठान्ते नम उक्तिं विधेम। प्र  
वः शुक्राय भानवे भरध्वम्। हव्यं मतिं चाग्नये सुपूतम्॥९॥

यो दैव्यानि मानुषा जूनूषि। अन्तर्विश्वानि विद्वाना जिगाति।  
अच्छा गिरो मतयो देवयन्तीः। अग्निं यन्ति द्रविणं भिक्षमाणाः।  
सुसन्दशः सुप्रतीकः स्वश्चम्। हव्यवाहमरतिं मानुषाणाम्। अग्ने  
त्वमस्मद्युयोध्यमीवाः। अनग्नित्रा अभ्यमन्त कृष्टीः। पुनरस्मभ्यं  
सुविताय देव। क्षां विश्वेभिरजरैभिर्यजत्र॥१०॥

अग्ने त्वं पारया नव्यो अस्मान्। स्वस्तिभिरति दुर्गाणि विश्वा।  
पूश्च पृथ्वी बहुला न उर्वी। भवां तोकाय तनयाय शं योः। प्रकारवो

मन॒ना व॒च्यमा॑नाः। दे॒वद्री॑चीं नयथ दे॒वय॑न्तः। द॒क्षिणा॑वाङ्वा॒जिनी॑  
प्राच्ये॑ति। ह॒विर्भर॑न्त्य॒ग्रये॑ घृ॒ताची॑। इन्द्रं॒ नरो॑ यु॒जे रथ॑म्। ज॒गृभ्णा॑ते  
दक्षि॑णमिन्द्र॒ हस्त॑म्॥११॥

व॒सूय॑वो वसुप॑ते वसू॑नाम्। वि॒द्वा हि त्वा॒ गोप॑तिः शूर॒  
गोना॑म्। अ॒स्मभ्य॑ चि॒त्रं वृष॑णः र॒यिन्दाः॑। तवे॒दं वि॒श्वम॑भितः  
पश॑व्यम्। यत्प॑श्यसि चक्ष॑सा सूर्य॑स्य। गवा॑मसि गोप॑तिरेकं इन्द्र।  
भ॒क्षीम॑हि ते प्रय॑तस्य वस्वः॑। समि॑न्द्र णो मन॑सा नेषि गोभिः॑। सः  
सूरि॑भिर्मघव॒न्त्सः स्व॒स्त्या। सं ब्र॑ह्मणा दे॒वकृ॑तं यदस्ति॥१२॥

सं दे॒वाना॑ः सु॒म॒त्या य॒ज्ञिया॑नाम्। आ॒राच्छ॑त्रुमप॑ बाधस्व  
दूर॑म्। उ॒ग्रो यः श॒म्बः पुरु॑हूत॒ तेन॑। अ॒स्मे धै॑हि यव॑म॒द्गोम॑दिन्द्र।  
कृ॒धीधि॑यं जरि॒त्रे वाज॑रत्नाम्। आ वे॒धस॑ः स हि शुचिः॑। बृह॑स्पतिः  
प्रथ॑मं जाय॑मानः। म॒हो ज्योति॑षः पर॒मे व्यो॑मन्। स॒प्तास्य॑स्तुविजा॒तो  
रवे॑ण। वि स॒प्त॒रश्मि॑रध॒मत्त॑माः॑सि॥१३॥

बृह॑स्पतिः सम॑जय॒द्वसू॑नि। म॒हो ब्र॑जान्गोम॑तो दे॒व ए॒षः।  
अ॒पः सिषा॑स॒न्त्सुव॑रप्र॒तीत्तः॑। बृह॑स्पतिरु॒हन्त्य॑मित्र॒मर्केः॑। बृह॑स्पते  
पर्ये॑वा पि॒त्रे। आ नो॑ दि॒वः पावी॑रवी। इ॒मा जु॒ह्वाना॑ यस्ते  
स्तनः॑। सर॑स्वत्य॒भि नो॑ नेषि। इ॒यः शु॒ष्मेभि॑र्बिस॒खा इ॒वारु॑जत्।  
सानु॑ गिरी॒णान्त॑वि॒षेभि॑रु॒र्मिभिः॑। पा॒राव॑द॒घ्नीम॑वसे सुवृ॒क्तिभिः॑।  
सर॑स्वती॒मा वि॑वासेम धी॒तिभिः॑॥१४॥

देवयानैर्देवाः सुपूतं यजत्र हस्तमस्ति तमाङ्गस्यूर्मिभिर्द्वे च॥ [२]

सोमो धेनुः सोमो अर्वन्तमाशुम्। सोमो वीरं कर्मण्यं ददातु।  
सादन्यं विदथ्यः सभेयम्। पितुः श्रवणं यो ददाशदस्मै। अषाढं  
युथ्सु त्वः सोमं क्रतुभिः। या ते धामानि हविषा यजन्ति।  
त्वमिमा ओषधीः सोमं विश्वाः। त्वमपो अजनयस्त्वङ्गाः।  
त्वमाततन्थोर्वन्तरिक्षम्। त्वं ज्योतिषा वि तमो ववर्थ॥१५॥

या ते धामानि दिवि या पृथिव्याम्। या पर्वतेष्वोषधीष्वप्सु।  
तेभिर्नो विश्वैः सुमना अहेडन्। राजन्त्सोमं प्रति हव्या गृभाय।  
विष्णोर्नुकं तदस्य प्रियम्। प्र तद्विष्णुः। पुरो मात्रया तनुवा वृधान।  
न ते महित्वमन्वश्नुवन्ति। उभे ते विद्म रजसी पृथिव्या विष्णो  
देव त्वम्। परमस्य विथ्से॥१६॥

विचक्रमे त्रिदेवः। आ ते महो यो जात एव। अग्नि गोत्राणि।  
आग्निः स्पृधो मिथुतीररिषण्यन्। अमित्रस्य व्यथया मन्युमिन्द्र।  
आग्निर्विश्वा अग्नियुजो विषूचीः। आर्याय विशोवतारीर्दासीः। अयः  
शृण्वे अध जयन्नुत घ्नन्। अयमुत प्र कृणुते युधा गाः। यदा सत्यं  
कृणुते मन्युमिन्द्रः॥१७॥

विश्वं दृढं भयत एजदस्मात्। अनु स्वधामक्षरन्नापो अस्य।  
अवर्धत मय्य आ नाव्यानाम्। सध्रीचीनैन मनसा तमिन्द्र  
ओजिष्ठेन। हन्मनाहन्नभिद्यून। मरुत्वन्तं वृषभं वावृधानम्।

अकंवारिं दिव्यं शासमिन्द्रम्। विश्वासाहमवसे नूतनाय। उग्रं  
सहोदामिह तं हुवेम। जनिष्ठा उग्रः सहसे तुराय॥१८॥

मन्द्र ओजिष्ठो बहुलाभिमानः। अवर्धन्निन्द्रं मरुतश्चिदत्र। माता  
यद्वीरं दधन्द्धनिष्ठा। कस्यावो मरुतः स्वधाऽऽसीत्। यन्मामेकं  
समर्धत्ताहिहत्ये। अहं ह्युग्रस्तविषस्तुविष्मान्। विश्वस्य शत्रोरनमं  
वधस्त्रैः। वृत्रस्य त्वा श्वसथा दीपमाणाः। विश्वे देवा अजहुर्ये  
सखायः। मरुद्भिरिन्द्र सख्यं ते अस्तु॥१९॥

अथेमा विश्वाः पृतना जयासि। वर्धो वृत्रं मरुत इन्द्रियेण।  
स्वेन भामेन तविषो बभूवान्। अहमेता मनवे विश्वश्चन्द्राः। सुगा  
अपश्चकर वज्रबाहुः। स यो वृषा वृष्णिषेभिः समोकाः। महो दिवः  
पृथिव्याश्च सम्राट्। सतीनसत्वा हव्यो भरेषु। मरुत्वा नो भवत्विन्द्र  
ऊती। इन्द्रो वृत्रमतरद्वृत्रतूर्ये॥२०॥

अनाधृष्यो मघवा शूर इन्द्रः। अन्वेनं विशो अमदन्त  
पूर्वीः। अयं राजा जगतश्चरषणीनाम्। स एव वीरः स उ  
वीर्यावान्। स एकराजो जगतः परस्पाः। यदा वृत्रमतरच्छूर  
इन्द्रः। अथाभवदमिताभिकृतूनाम्। इन्द्रो यज्ञं वर्धयन्विश्ववेदाः।  
पुरोडाशस्य जुषतां हविर्नः। वृत्रं तीर्त्वा दानवं वज्रबाहुः॥२१॥

दिशोऽदृहद्दृहिता दृहणेन। इमं यज्ञं वर्धयन्विश्व-

वेदाः। पुरोडाशं प्रति गृभ्णात्विन्द्रः। यदा वृत्रमतं रच्छूर इन्द्रः।  
 अथैकराजो अभवज्जनानाम्। इन्द्रो देवाञ्छम्बरहत्य आवत्।  
 इन्द्रो देवानामभवत्पुरोगाः। इन्द्रो यज्ञे हविषा वावृधानः। वृत्रतूर्नो  
 अभयं शर्म यं सत्। यः सप्त सिन्धुं रदधात्पृथिव्याम्। यः सप्त  
 लोकानकृणोद्विशंश्च। इन्द्रो हविष्मान्त्सगणो मरुद्भिः। वृत्रतूर्नो  
 यज्ञमिहोप यासत्॥२२॥

वर्ध विश्व इन्द्रस्तुरायास्तु वृत्रतूर्यं वज्रबाहुः पृथिव्याञ्जीणि च॥ [३]

इन्द्रस्तरस्वानभिमातिहोग्रः। हिरण्यवाशीरिषिरः सुवर्षाः।  
 तस्य वयं सुमतौ यज्ञियस्य। अपि भद्रे सौमनसे स्याम।  
 हिरण्यवर्णो अभयं कृणोतु। अभिमातिहेन्द्रः पृतनासु जिष्णुः।  
 स नः शर्म त्रिवरूथं वि यं सत्। यूयं पात स्वस्तिभिः सदा  
 नः। इन्द्रं स्तुहि वज्रिणं स्तोमं पृष्ठम्। पुरोडाशस्य जुषतां  
 हविर्नः॥२३॥

हत्वाभिमातीः पृतनाः सहस्वान्। अथाभयं कृणुहि विश्वतो  
 नः। स्तुहि शूरं वज्रिणमप्रतीत्तम्। अभिमातिहनं पुरुहूतमिन्द्रम्।  
 य एक इच्छुतपतिर्जनेषु। तस्मा इन्द्राय हविरा जुहोत।  
 इन्द्रो देवानामधिपाः पुरोहितः। दिशां पतिरभवद्वाजिनीवान्।  
 अभिमातिहा तं विषस्तुविष्मान्। अस्मभ्यं चित्रं वृषणं  
 रयिन्दात्॥२४॥

य इमे द्यावापृथिवी महित्वा। बलेनादृहदभिमातिहेन्द्रः। स  
 नो हविः प्रति गृभ्णातु रातये। देवानां देवो निधिपा नो अव्यात्।  
 अनवस्ते रथं वृष्णे यत्ते। इन्द्रस्य नु वीर्याण्यहन्नहिम्। इन्द्रो यातो-  
 ऽवसितस्य राजा। शमस्य च शृङ्गिणो वज्रबाहुः। सेदु राजा क्षेति  
 चर्षणीनाम्। अरान्न नेमिः परि ता बभूव॥२५॥

अभि सिध्मो अजिगादस्य शत्रून्। वितिग्मेन वृषभेणा  
 पुरोभेत्। सं वज्रेणासृजद्वृत्रमिन्द्रः। प्र स्वां मतिमतिरच्छाशदानः।  
 विष्णुं देवं वरुणमृतये भगम्। मेदसा देवा वपया यजध्वम्। ता  
 नो यज्ञमार्गतं विश्वधेना। प्रजावदस्मे द्रविणेह धत्तम्। मेदसा देवा  
 वपया यजध्वम्। विष्णुं च देवं वरुणं च रातिम्॥२६॥

ता नो अमीवा अप बाधमानौ। इमं यज्ञं जुषमाणावुपेतम्।  
 विष्णूवरुणा युवमध्वराय नः। विशे जनाय महि शर्म यच्छतम्।  
 दीर्घप्रयञ्जू हविषा वृधाना। ज्योतिषाऽरातीर्दहतन्तमांसि।  
 ययोरोजसा स्कभिता रजांसि। वीर्येभिर्वीरतमा शविष्ठा।  
 याऽपत्ये ते अप्रतीत्ता सहोभिः। विष्णू अगन्वरुणा पूर्वहूतौ॥२७॥

विष्णूवरुणावभिशस्तिपावाम्। देवा यजन्त हविषा घृतेन।  
 अपामीवा सं सेधत सं रक्षसंश्च। अथाधत्तं यजमानाय शं योः।  
 अहोमुचा वृषभा सुप्रतूर्ती। देवानां देवतमा शचिष्ठा। विष्णूवरुणा  
 प्रतिहर्यतन्नः। इदं नरा प्रयतमृतये हविः। मही नु द्यावापृथिवी इह

ज्येष्ठे। रुचा भवता५ शुचयद्विरुक्तेः॥२८॥

यथ्सीं वरिष्ठे बृहती विमिन्वन्। नृवज्ज्योक्षा पप्रथानेभिरेवैः।  
प्रपूर्वजे पितरा नव्यसीभिः। गीर्भिः कृणुध्व५ सदने ऋतस्य। आ  
नो द्यावापृथिवी दैव्येन। जनेन यातं महि वां वरूथम्। स इथस्वपा  
भुवनेष्वासा। य इमे द्यावापृथिवी जजान। उर्वी गभीरे रजसी  
सुमेके। अव५शे धीरः शच्या समैरत्॥२९॥

भूरिं द्वे अचरन्ती चरन्तम्। पद्वन्तं गर्भमपदीदधाते। नित्यं न  
सूनुं पित्रोरुपस्थे। तं पिपृत५ रोदसी सत्यवाचम्। इदं द्यावापृथिवी  
सत्यमस्तु। पितृमार्तर्यदिहोपं ब्रुवे वाम्। भूतं देवानामवमे अवोभिः।  
विद्यामेषं वृजनं जीरदानुम्। उर्वी पृथ्वी बहुले दूरे अन्ते। उप  
ब्रुवे नमसा यज्ञे अस्मिन्। दधाते ये सुभगे सुप्रतूर्ती। द्यावा रक्षतं  
पृथिवी नो अभ्वात्। या जाता ओषधयोऽति विश्वाः परिष्ठाः। या  
ओषधयः सोमराज्ञीरश्वावती५ सोमवतीम्। ओषधीरिति मातरो-  
ऽन्या वो अन्यामवतु॥३०॥

हविर्नो दाद्वभूव राति पूर्वहृतावर्कैरैरदस्मिन्यञ्च च॥ [४]

शुचिं नु स्तोम५ श्जथद्वृत्रम्। उभा वामिन्द्राग्नी प्र चर्षणिभ्यः।  
आ वृत्रहणा गीर्भिर्विप्रः। ब्रह्मणस्पते त्वमस्य यन्ता। सूक्तस्य  
बोधि तनयं च जिन्वा। विश्वं तद्भद्रं यदवन्ति देवाः। बृहद्वदेम  
विदथे सुवीराः। स ई५ सत्येभिः सखिभिः शुचद्विः। गोधायसं

विधेन॒सैर॑तर्दत्। ब्रह्म॑ण॒स्पति॑र्वृष॑भिर्व॒राहैः॥ ३१॥

घ॒र्मस्वे॑देभिर्द्रवि॑णं व्या॒नट्। ब्रह्म॑ण॒स्पते॑रभवद्यथाव॒शम्। स॒त्यो  
म॒न्युर्म॑हि क॒र्मा करि॑ष्यतः। यो गा उ॒दाज॒थ्स दि॒वे वि चा॑भजत्।  
म॒हीव॑ रीतिः शव॑सा सर॒त्पृथ॑क्। इन्धा॑नो अ॒ग्निं व॑नवद्वन॒ष्यतः।  
कृत॑ब्रह्मा शूशुव॒द्रात॑हव्य इत्। जा॒तेन॑ जा॒तम॑ति॒सृत्प्र सृ॑सते। यं  
यं युज॑ कृणुते ब्रह्म॑ण॒स्पतिः॑। ब्रह्म॑ण॒स्पते सु॒यम॑स्य वि॒श्वहा॑॥ ३२॥

रा॒यः स्या॑म र॒थ्यो वि॒वस्व॑तः। वी॒रेषु॑ वी॒राः उप॑पृङ्क्षि न॒स्त्वम्।  
यदी॑शानो ब्रह्म॑णा॒ वेषि॑ मे ह॒वम्। स इ॒ज्जने॑न॒ स वि॒शा स ज॑न्मना।  
स पु॒त्रैर्वा॑जं भर॒ते ध॒ना नृ॑भिः। दे॒वानां॑ यः पि॒तर॑मा॒ विवा॑सति।  
श्र॒द्धाम॑ना ह॒विषा॒ ब्रह्म॑ण॒स्पति॑म्। यास्ते॑ पू॒षन्ना॑वो अ॒न्तः। शु॒क्रं ते॑  
अ॒न्यत्पू॑षेमा आशाः॑। प्र॒प॑थे प॒थाम॑जनिष्ट पू॒षा॥ ३३॥

प्र॒प॑थे दि॒वः प्र॒प॑थे पृ॒थिव्याः॑। उ॒भे अ॒भि प्रि॒यत॑मे स॒धस्थे॑।  
आ च॒ परा॑ च चरति प्र॒जान॑न्। पू॒षा सु॒बन्धु॑र्दिव आ पृ॒थिव्याः॑।  
इ॒डस्प॑तिर्म॒घवा॑ द॒स्मव॑र्चाः। तं दे॒वासो॑ अद॑दुः सूर्या॑यै। का॒मेन॑ कृतं  
तव॑स॒ः स्व॑श्चम्। अ॒जाऽश्वः॑ पशु॒पा वा॑ज॒बस्त्यः॑। धि॒यं जि॒न्वो वि॒श्वे  
भु॒वने॑ अर्पितः। अष्टा॑ पू॒षा शि॑थि॒रामु॒द्वरी॑वृजत्॥ ३४॥

स॒श्वक्षा॑णो भु॒वना॑ दे॒व ई॒यते॑। शु॒ची॑ वो ह॒व्या म॑रुतः शु॒ची॑नाम्।  
शु॒चिः॑ हि॒नोम्य॑ध्वरः॒ शुचि॑भ्यः। ऋ॒तेन॑ स॒त्यमृ॑त॒साप॑ आयन्।  
शुचि॑जन्मानः शुच॑यः पाव॒काः। प्र चि॒त्रम॑र्कं गृ॒णते॑ तुरा॒य। मा॒रुता॑य॒



स्वतवसे भरध्वम्। ये सहासि सहसा सहन्ते। रेजन्ते अग्रे पृथिवी  
मुखेभ्यः। असेष्वा मरुतः खादयो वः॥३५॥

वक्षः सुरुक्मा उप शिश्रियाणाः। वि विद्युतो न वृष्टिर्भी  
रुचानाः। अनु स्वधामायुधैर्यच्छमानाः। या वः शर्म शशमानाय  
सन्ति। त्रिधातूनि दाशुषे यच्छताधि। अस्मभ्यं तानि मरुतो वियन्त।  
रयिं नो धत्त वृषणः सुवीरम्। इमे तुरं मरुतो रामयन्ति। इमे  
सहः सहस आ नमन्ति। इमे शंसवनुष्यतो नि पान्ति॥३६॥

गुरुद्वेषो अररुषे दधन्ति। अरा इवेदचरमा अहेव। प्रप्र जायन्ते  
अकवा महोभिः। पृश्नैः पुत्रा उपमासो रभिष्ठाः। स्वया मत्या मरुतः  
सं मिमिक्षुः। अनु ते दायि मह इन्द्रियाय। सत्रा ते विश्वमनु  
वृत्रहत्ये। अनु क्षत्रमनु सहो यजत्र। इन्द्र देवेभिरनु ते नृषह्ये। य  
इन्द्र शुष्मो मघवन्ते अस्ति॥३७॥

शिक्षा सखिभ्यः पुरुहूत नृभ्यः। त्वं हि दृढा मघवन्विचेताः।  
अपावृधि परिवृतिं न राधः। इन्द्रो राजा जगतश्चरषणीनाम्।  
अधिक्षमि विषुरूपं यदस्ति। ततो ददातु दाशुषे वसूनि। चोदद्राध  
उपस्तुतश्चिर्वाक्। तमुष्टुहि यो अभिभूत्योजाः। वन्वन्नवातः पुरुहूत  
इन्द्रः। अषाढमुग्रं सहमानमाभिः॥३८॥

गीर्भिर्वर्ध वृषभं चरषणीनाम्। स्थूरस्य रायो बृहतो य ईशे।  
तमुं ष्टवाम विदथेष्विन्द्रम्। यो वायुना जयति गोमतीषु। प्र

धृष्णुया नयति वस्यो अच्छ। आ ते शुष्मो वृषभ एतु पश्चात्।  
ओत्तरादधरागा पुरस्तात्। आ विश्वतो अभिसमेत्वर्वाङ्। इन्द्र  
द्युम्नः सुर्ववद्धेह्यस्मे॥३९॥

ब्राह्मैर्विश्वहाञ्जनिष्ठ पूषोद्वरीवृजत्खादयो वः पान्त्यस्त्याभिर्नवं च॥—————[५]

आ देवो यातु सविता सुरत्नः। अन्तरिक्षप्रा वहमानो अश्वैः।  
हस्ते दधानो नर्या पुरूणि। निवेशय च प्रसुवं च भूम। अभीवृतं  
कशनैर्विश्वरूपम्। हिरण्यशम्यं यजतो बृहन्तम्। आस्थाद्रथः  
सविता चित्रभानुः। कृष्णा रजांसि तविषीं दधानः। सघा नो  
देवः सविता सुवाय। आ साविषद्वसुपतिर्वसूनि॥४०॥

विश्रयमाणो अमंतिमरूचीम्। मर्तभोजनमधरासतेन।  
विजनाञ्छ्यावाः शितिपादो अख्यन्। रथः हिरण्यप्रउगं वहन्तः।  
शश्वद्विशः सवितुर्देव्यस्य। उपस्थे विश्वा भुवनानि तस्थुः। वि  
सुपर्णो अन्तरिक्षाण्यख्यत्। गभीरवैपा असुरः सुनीथः। क्वेदानीः  
सूर्यः कश्चिकेत। कतमान्द्याः रश्मिरस्या ततान॥४१॥

भगं धियं वाजयन्तः पुरन्धिम्। नराशंसो ग्रास्पतिर्नो  
अव्यात्। आ ये वामस्य सङ्गथे रयीणाम्। प्रिया देवस्य सवितुः  
स्याम। आ नो विश्वे अस्क्रागमन्तु देवाः। मित्रो अर्यमा वरुणः  
सजोषाः। भुवन् यथा नो विश्वे वृधासः। करन्थसुषाहा विथुरं  
न शवः। शं नो देवा विश्वदेवा भवन्तु। शः सरस्वती सह  
धीभिरस्तु॥४२॥

शमभिषाचः शमु रातिषाचः। शं नो दिव्याः पार्थिवाः शं नो  
अप्याः। ये सवितुः सत्यसंवस्य विश्वे। मित्रस्य व्रते वरुणस्य  
देवाः। ते सौभगं वीरवद्भोमदप्रः। दधातनु द्रविणं चित्रमुस्मे। अग्ने  
याहि दूत्यं वारिषेण्यः। देवाः अच्छां ब्रह्मकृतां गुणेन। सरस्वतीं  
मरुतो अश्विनापः। यक्षि देवान्रत्नधेयाय विश्वान्॥४३॥

द्यौः पितुः पृथिवि मातरधृक्। अग्ने भ्रातर्वसवो मृडता नः।  
विश्वं आदित्या अदिते सजोषाः। अस्मभ्यः शर्म बहुलं वि यन्त।  
विश्वे देवाः शृणुतेमः हवं मे। ये अन्तरिक्षे य उप द्यवि ष्ठा। ये  
अग्निजिह्वा उत वा यजत्राः। आसद्यास्मिन्बरुहिषि मादयध्वम्। आ  
वा मित्रावरुणा हव्यजुष्टिम्। नमसा देवाववसाऽऽववृत्याम्॥४४॥

अस्माकं ब्रह्म पृतनासु सहा अस्माकम्। वृष्टिर्दिव्या सुपारा।  
युवं वस्त्राणि पीवसा वसाथे। युवोरच्छिद्रा मन्तवो ह सर्गाः।  
अवातिरतमनृतानि विश्वाः। ऋतेन मित्रावरुणा सचेथे। तत्सु वा  
मित्रावरुणा महित्वम्। ईर्मा तस्थुषीरहभिर्दुदुहे। विश्वाः पिन्वथ  
स्वसरस्य धेनाः। अनु वामेकः पविरा ववर्ति॥४५॥

यद्वः हिष्ठन्नाति विदे सुदानू। अच्छिद्रः शर्म भुवनस्य गोपा।  
ततो नो मित्रावरुणाववीष्टम्। सिषासन्तो जीगिवाः सः स्याम।  
आ नो मित्रावरुणा हव्यदातिम्। घृतैर्गव्यूतिमुक्षतमिडाभिः। प्रति  
वामत्र वरमा जनाय। पृणीतमुद्रो दिव्यस्य चारोः। प्र बाहवांसिसृतं

जीवसे नः। आ नो गव्यूतिमुक्षतं घृतेन॥४६॥

आ नो जने॑ श्रवयतं युवाना। श्रुतं मे॑ मित्रावरुणा हवे॒मा।  
इ॒मा रु॒द्राय॑ स्थि॒रध॑न्वने गिरः॑। क्षि॒प्रेष॑वे दे॒वाय॑ स्व॒धाम्ने॑। अषा॑ढाय॒  
सह॑मानाय मी॒ढुषे॑। ति॒ग्मायु॑धाय भरता शृ॒णोत॑न। त्वाद॑त्तेभी रु॒द्र  
शन्त॑मेभिः। श॒त५ हि॒मा अशी॑य भेष॒जेभिः॑। व्य॑स्मद्वेषो॑ वि॒तरं  
व्य॑५हः। व्य॒र्मीवा॑श्चा॒तय॑स्वा वि॒षूचीः॑॥४७॥

अर्ह॑न्बिभर्षि॒ मा न॑स्तो॒के। आ तै॑ पित॒र्मरु॑ता५ सु॒म्रमे॑तु।  
मा नः॑ सूर्य॑स्य स॒न्दशो॑ युयोथाः। अ॒भि नो॑ वी॒रो अर्व॑ति क्षमेत। प्र  
जा॑येमहि रु॒द्र प्र॒जाभिः॑। ए॒वा ब॑भ्रो वृषभ चे॒कितान॑। यथा॑ देव॒ न  
ह॑णीषे न ह॑५सिं। हा॒व॒न॒श्रू॒र्नो रु॒द्रेह॑ बोधि। बृ॒हद्व॑देम वि॒दथे॑ सु॒वीराः॑।  
परि॑ णो रु॒द्रस्य॑ हे॒तिः स्तु॑हि श्रु॒तम्। मी॒ढुष्ट॑मा॒र्हन्बि॑भर्षि। त्वम॑ग्रे  
रु॒द्र आ वो॑ राजा॒नम्॥४८॥

वसू॑नि ततानास्तु विश्वान् ववृ॑त्यां ववर्ति॑ घृतेन॒ वि॒षूचीः॑ श्रु॒तन्वे च॑॥ [६]

सूर्यो॑ दे॒वीमु॑षस॒५ रोच॑माना॒मर्यः॑। न योषा॑म॒भ्येति॑ प॒श्चात्।  
यत्रा॒ नरो॑ दे॒वय॑न्तो॒ युगा॑नि। वि॒तन्व॑ते प्र॒ति भ॒द्राय॑ भ॒द्रम्। भ॒द्रा  
अश्वा॑ हरि॒तः सूर्य॑स्य। चि॒त्रा ए॒दग्वा॑ अनु॒माद्या॑सः। न॒म॒स्यन्तो॑ दि॒व  
आ पृ॑ष्ठम॑स्थुः। परि॒ द्यावा॑पृथि॒वी य॑न्ति स॒द्यः। तथ्सूर्य॑स्य दे॒वत्वं  
तन्म॑हित्वम्। म॒ध्या क॑र्तो॒र्वित॑त॒५ सञ्ज॑भार॥४९॥

य॒देदयु॑क्त ह॒रितः॑ स॒धस्था॑त्। आ॒द्रात्री॑ वास॑स्तनुते सि॒मस्मै॑।

तन्मित्रस्य वरुणस्याभिचक्षे। सूर्यो रूपं कृणुते द्यौरुपस्थे।  
अनन्तमन्यद्रुशदस्य पाजः। कृष्णमन्यद्धरितः सं भरन्ति। अद्या  
देवा उदिता सूर्यस्य। निरःहंसः पिपृतान्निरवद्यात्। तन्नो मित्रो  
वरुणो मामहन्ताम्। अदितिः सिन्धुः पृथिवी उत द्यौः॥५०॥

दिवो रुक्म उरुचक्षा उदेति। दूरे अर्थस्तरणिभ्राजमानः।  
नूनं जनाः सूर्येण प्रसूताः। आयन्नर्थानि कृणवन्नपांसि। शं नो  
भव चक्षसा शं नो अह्ना। शं भानुना शं हिमा शं घृणेन।  
यथा शमस्मै शमसद्दुरोणे। तत्सूर्यं द्रविणं धेहि चित्रम्। चित्रं  
देवानामुदगादनीकम्। चक्षुर्मित्रस्य वरुणस्याग्नेः॥५१॥

आप्रा द्यावापृथिवी अन्तरिक्षम्। सूर्य आत्मा जगतस्तस्थुषश्च।  
त्वष्टा दधत्तन्नस्तुरीपम्। त्वष्टा वीरं पिशङ्गरूपः। दशेमन्त्वष्टुर्जनयन्त  
गर्भम्। अतन्द्रासो युवतयो बिभर्त्रम्। तिग्मानीकः स्वयंशसं  
जनेषु। विरोचमानं परिषीन्नयन्ति। आविष्ट्यो वर्धते चारुरासु।  
जिह्वानामूर्ध्वस्वयंशा उपस्थे॥५२॥

उभे त्वष्टुर्बिभ्यतुर्जायमानात्। प्रतीचीं सिःहं प्रतिजोषयेते।  
मित्रो जनान्प्र स मित्रा। अयं मित्रो नमस्यः सुशेवः। राजा सुक्षत्रो  
अजनिष्ट वेधाः। तस्य वयं सुमंतौ यज्ञियंस्य। अपि भद्रे सौमनसे  
स्याम। अनमीवास इडया मदन्तः। मितज्मवो वरिमन्त्रा पृथिव्याः।  
आदित्यस्य व्रतमुपक्ष्यन्तः॥५३॥

वयं मित्रस्य सुमतौ स्याम। मित्रं न ई९ शिम्या गोषु  
 गव्यवत्। स्वाधियो विदथे अपस्वजीजनन्। अरेजयता९ रोदसी  
 पाजसा गिरा। प्रति प्रियं यजतं जनुषामवः। महा९ आदित्यो  
 नमसोपसद्यः। यातयज्जनो गृणते सुशेवः। तस्मा एतत्पन्यतमाय  
 जुष्टम्। अग्नौ मित्राय हविरा जुहोत। आ वा९ रथो रोदसी  
 बद्धधानः॥५४॥

हिरण्ययो वृषभिर्यात्वश्वैः। घृतवर्तनिः पविभीरुचानः।  
 इषां वोढा नृपतिर्वाजिनीवान्। स पप्रथानो अभि पञ्च भूम।  
 त्रिवन्धुरो मनसायातु युक्तः। विशो येन गच्छथो देवयन्तीः। कुत्रा  
 चिद्वाममश्विना दधाना। स्वश्वा यशसाऽऽयातमर्वाक्। दस्त्रा निधिं  
 मधुमन्तं पिबाथः। वि वा९ रथो वध्वा यादमानः॥५५॥

अन्तां दिवो बांधते वर्तनिभ्याम्। युवोः श्रियं परि योषावृणीत।  
 सूरौ दुहिता परितक्मियायाम्। यद्देवयन्तमवथः शचीभिः। परिघ्न९  
 सवां मनावां वयोगाम्। यो हस्यवा९ रथिरावस्त उस्त्राः। रथो  
 युजानः परियाति वर्तिः। तेन नः शं योरुषसो व्युष्टौ। न्यश्विना  
 वहतं यज्ञे अस्मिन्। युवं भुज्युमवविद्ध९ समुद्रे॥५६॥

उदूहथुरणसो अस्त्रिधानैः। पतत्रिभिरश्रमैरव्यथिभिः।  
 द९सनाभिरश्विना पारयन्ता। अग्नीषोमा यो अद्य वाम्। इदं वचः  
 सपर्यति। तस्मै धत्त९ सुवीर्यम्। गवां पोष९ स्वश्वियम्। यो  
 अग्नीषोमा हविषा सपर्यात्। देवद्रीचा मनसा यो घृतेन। तस्य

व्रतं रक्षतं पातमंहसः॥५७॥

विशे जनाय महि शर्म यच्छतम्। अग्नीषोमा य आहुतिम्। यो  
वां दाशाद्धविष्कृतिम्। स प्रजया सुवीर्यम्। विश्वमायुर्व्यश्जवत्।  
अग्नीषोमा चेति तद्वीर्यं वाम्। यदमुष्णीतमवसं पुणिङ्गोः। अवातिरतं  
प्रथयस्य शेषः। अविन्दतं ज्योतिरेकं बहुभ्यः। अग्नीषोमाविमं सु  
मेऽग्नीषोमा हविषः प्रस्थितस्य॥५८॥

जभार द्यौरग्रेरुपस्थं उपक्ष्यन्तो बद्धधानो वृधां यादमानः समुद्रेऽंहसः प्रस्थितस्य॥—————[७]

अहमस्मि प्रथमजा ऋतस्य। पूर्वं देवेभ्यो अमृतस्य नाभिः।  
यो मा ददाति स इदेव माऽऽवाः। अहमन्नमन्नमदन्तमग्नि।  
पूर्वमुग्रेरपि दहत्यन्नम्। यत्तौ हासाते अहमुत्तरेषु। व्यातमस्य  
पशवः सुजम्भम्। पश्यन्ति धीराः प्रचरन्ति पाकाः। जहाम्यन्यन्न  
जहाम्यन्यम्। अहमन्नं वशमिच्चरामि॥५९॥

समानमर्थं पर्येमि भुञ्जत्। को मामन्नं मनुष्यो दयेत। परांके  
अन्नं निहितं लोक एतत्। विश्वैर्देवैः पितृभिर्गुप्तमन्नम्। यदद्यते  
लुप्यते यत्परोप्यते। शततमी सा तनूर्मे बभूव। महान्तौ चरू  
संकृद्गुधेनं पप्रौ। दिवं च पृश्निं पृथिवीं च साकम्। तथ्सम्पिबन्तो  
न मिनन्ति वेधसः। नैतद्भूयो भवन्ति नो कनीयः॥६०॥

अन्नं प्राणमन्नमपानमाहुः। अन्नं मृत्युं तमु जीवातुमाहुः। अन्नं

ब्रह्माणो जुरसं वदन्ति। अन्नमाहुः प्रजननं प्रजानाम्। मोघमन्नं  
विन्दते अप्रचेताः। सत्यं ब्रवीमि वध इत्थं तस्य। नार्यमणं  
पुष्यति नो सखायम्। केवलाघो भवति केवलादी। अहं मेघः  
स्तनयन्वर्षन्नस्मि। मामदन्त्यहमद्व्यन्यान्॥६१॥

अहं सदमृतो भवामि। मदादित्या अधि सर्वे तपन्ति। देवीं  
वाचमजनयन्तु यद्वाग्वदन्ती। अनुन्तामन्तादधि निर्मितां महीम्।  
यस्यां देवा अदधुर्भोजनानि। एकाक्षरां द्विपदां षट्पदां च। वाचं  
देवा उपजीवन्ति विश्वे। वाचं देवा उपजीवन्ति विश्वे। वाचं  
गन्धर्वाः पशवो मनुष्याः। वाचीमा विश्वा भुवनान्यर्पिता॥६२॥

सा नो हवं जुषतामिन्द्रपत्नी। वागक्षरं प्रथमजा ऋतस्य।  
वेदानां माताऽमृतस्य नाभिः। सा नो जुषाणोपं यज्ञमागात्। अवन्ती  
देवी सुहवा मे अस्तु। यामृषयो मन्त्रकृतो मनीषिणः। अन्वैच्छं  
देवास्तपसा श्रमेण। तान्देवीं वाचं हविषा यजामहे। सा नो  
दधातु सुकृतस्य लोके। चत्वारि वाक्परिमिता पदानि॥६३॥

तानि विदुर्ब्राह्मणा ये मनीषिणः। गुहा त्रीणि निहिता नेङ्गयन्ति।  
तुरीयं वाचो मनुष्या वदन्ति। श्रद्धयाऽग्निः समिध्यते। श्रद्धया विन्दते  
हविः। श्रद्धां भगस्य मूर्धनि। वचसा वैदयामसि। प्रियं श्रद्धे ददतः।  
प्रियं श्रद्धे दिदासतः। प्रियं भोजेषु यज्वंसु॥६४॥

इदं म उदितं कृधि। यथा देवा असुरेषु। श्रद्धामुग्रेषु चक्रिरे।



ए॒वं भो॒जेषु॑ यज्व॑ंसु। अ॒स्माक॑मु॒दितं॑ कृ॒धि। श्र॒द्धां दे॒वा यज॑मानाः।  
वा॒युगो॑पा उपा॑सते। श्र॒द्धा ५ हृद॑य्ययाऽऽकू॑त्या। श्र॒द्धया॑ हूयते ह॒विः।  
श्र॒द्धां प्रा॒तर्ह॑वामहे॥६५॥

श्र॒द्धां म॒ध्यन्दि॑नं परि॑। श्र॒द्धा ५ सूर्य॑स्य नि॒मृचि॑। श्रद्धे॑ श्रद्धा॑पये॒ह  
मा॑। श्रद्धा॑ दे॒वानधि॑ वस्ते। श्र॒द्धा वि॒श्वमि॑दं जग॑त्। श्र॒द्धां का॒मस्य॑  
मा॒तरम्। ह॒विषा॑ वर्धयाम॑सि। ब्र॒ह्म ज॒ज्ञानं॑ प्रथ॑मं पु॒रस्ता॑त्। वि  
सी॑म॒तः सु॒रुचो॑ वे॒न आ॑वः। स बु॒ध्रिया॑ उप॒ मा अ॑स्य वि॒ष्टाः॥६६॥

स॒तश्च॑ योनि॑मस॑तश्च वि॒वः। पि॒ता वि॒राजा॑मृष॒भो र॑यी॒णाम्।  
अ॒न्तरि॑क्षं वि॒श्वरूप॑ आ॒विवे॑श। तम॑कै॒रभ्य॑र्चन्ति व॒त्सम्। ब्र॒ह्म सन्तं॑  
ब्र॒ह्मणा॑ वर्धय॑न्तः। ब्र॒ह्म दे॒वान॑जनयत्। ब्र॒ह्म वि॒श्वमि॑दं जग॑त्।  
ब्र॒ह्मणः॑ क्ष॒त्रं निर्मि॑तम्। ब्र॒ह्म ब्रा॒ह्मण॑ आ॒त्मना॑। अ॒न्तर॑स्मिन्नि॒मे  
लो॒काः॥६७॥

अ॒न्तर्वि॒श्वमि॑दं जग॑त्। ब्र॒ह्मैव॑ भू॒तानां॑ ज्येष्ठ॑म्। तेन॑ कोऽ॒र॒हति॑  
स्पर्धि॑तुम्। ब्र॒ह्मन्दे॒वास्त्रय॑स्त्रि॒ंशत्। ब्र॒ह्मन्नि॒न्द्रप्र॑जाप॒ती। ब्र॒ह्मन् ह॒  
वि॒श्वा भू॒तानि॑। ना॒वीवा॒न्तः समा॑हि॒ता। च॒तस्र॑ आ॒शाः प्र॑च॒रन्त्व॑ग्र॒यः।  
इ॒मं नो॑ य॒ज्ञं न॑यतु प्र॒जा॒नन्। घृ॒तं पि॒न्वन्न॒जर॑ ५ सु॒वीर॑म्॥६८॥

ब्र॒ह्म स॒मिद्ध॑व॒त्याहु॑तीनाम्। आ गा॒वो अ॒ग्नन्नु॑त भ॒द्रम॑क्रन्।  
सी॒दन्तु॑ गो॒ष्ठे र॒णय॑न्त्व॒स्मे। प्र॒जाव॑तीः पु॒रुरूपा॑ इ॒ह स्युः। इन्द्रा॑य  
पूर्वी॑रुष॒सो दु॒हा॒नाः। इन्द्रो॑ यज्व॑ने पृण॑ते च॑ शि॒क्षति॑। उपे॒द्वदा॑ति

न स्वं मुषायति। भूयोभूयो रयिमिदस्य वर्धयन्। अभिन्ने खिले नि  
दधाति देवयुम्। न ता नशन्ति न ता अर्वा॥६९॥

गावो भगो गाव इन्द्रो मे अच्छात्। गावः सोमस्य प्रथमस्य  
भक्षः। इमा या गावः सजनास इन्द्रः। इच्छामीद्धृदा मनसा  
चिदिन्द्रम्। यूयं गावो मेदयथा कृशं चित्। अश्लीलं चित्कृणुथा  
सुप्रतीकम्। भद्रं गृहं कृणुथ भद्रवाचः। बृहद्वो वयं उच्यते सभासु।  
प्रजावतीः सूर्यवसं रिशन्तीः। शुद्धा अपः सुप्रपाणे पिबन्तीः।  
मा वः स्तेन ईशत् माऽघशंसः। परि वो हेती रुद्रस्य वृश्यात्।  
उपेदमुपपर्वनम्। आसु गोषूपपृच्यताम्। उपर्षभस्य रेतसि। उपेन्द्र  
तव वीर्ये॥७०॥

चरामि कर्नीयोऽन्यानर्पिता पदानि यज्वंसु हवामहे विष्ठा लोकाः सुवीरमर्वा पिबन्तीः पद्व॥—[८]

ता सूर्याचन्द्रमसां विश्वभृत्तमा महत्। तेजो वसुमद्राजतो  
दिवि। सामात्माना चरतः सामचारिणा। ययोर्ब्रतं न ममे जातुं  
देवयोः। उभावन्तौ परि यातु अम्या। दिवो न रश्मीस्तनुतो  
व्यर्णवे। उभा भुवन्ती भुवना कविक्रतू। सूर्या न चन्द्रा चरतो  
हतामती। पती द्युमद्विश्वविदा उभा दिवः। सूर्या उभा चन्द्रमसा  
विचक्षणा॥७१॥

विश्ववारा वरिवोभा वरेण्या। ता नोऽवतं मतिमन्ता महिब्रता।  
विश्ववपरी प्रतरणा तरन्ता। सुवर्विदा दृशये भूरिरश्मी। सूर्या हि

चन्द्रा वसुं त्वेषदर्शता। मनुस्विनोभानुचरतोनु सन्दिवम्। अस्य  
श्रवो नद्यः सप्त बिभ्रति। द्यावा क्षामा पृथिवी दर्शतं वपुः। अस्मे  
सूर्याचन्द्रमसाऽभिचक्षे। श्रद्धेकमिन्द्र चरतो विचर्तुर्म॥७२॥

पूर्वापरं चरतो माययैतौ। शिशू क्रीडन्तौ परिं यातो अध्वरम्।  
विश्वान्यन्यो भुवनाऽभि चष्टे। ऋतूनन्यो विदधञ्जायते पुनः।  
हिरण्यवर्णाः शुचयः पावका यासां राजा। यासां देवाः शिवेन  
मा चक्षुषा पश्यत। आपो भद्रा आदित्यंश्यामि। नासंदासीन्नो  
सदासीत्तदानीम्। नासीद्रजो नो व्योमा परो यत्। किमावरीवः  
कुह कस्य शर्मन्॥७३॥

अम्भः किमासीद्ग्रहनं गभीरम्। न मृत्युरमृतं तरहि ना  
रात्रिया अहं आसीत्प्रकेतः। आनीदवातः स्वधया तदेकम्।  
तस्माद्धान्यं न परः किञ्चनासं। तम आसीत्तमसा गूढमग्रे  
प्रकेतम्। सलिलं सर्वमा इदम्। तुच्छेनाभ्वपिहितं यदासीत्।  
तमसस्तन्महिना जायतैकम्। कामस्तदग्रे समवर्तताधि॥७४॥

मनसो रेतः प्रथमं यदासीत्। सतो बन्धुमसन्ति निरविन्दन्।  
हृदि प्रतीष्या कवयो मनीषा। तिरश्चीनो विततो रश्मिरेषाम्।  
अधः स्विदासी(३)दुपरिं स्विदासी(३)त्। रेतोधा आसन्महिमानं  
आसन्। स्वधा अवस्तात्प्रयतिः परस्तात्। को अद्धा वेद क इह  
प्र वोचत्। कुत आज्ञाता कुत इयं विसृष्टिः। अर्वाग्देवा अस्य

विसर्जनाय॥७५॥

अथा को वेद यत आबभूव। इयं विसृष्टिर्यत आबभूव।  
यदि वा दधे यदि वा न। यो अस्याध्यक्षः परमे व्योमन्। सो  
अङ्ग वेद यदि वा न वेद। किं स्वित्द्वन्द्वं उ स वृक्ष आसीत्।  
यतो द्यावापृथिवी निष्ठतक्षुः। मनीषिणो मनसा पृच्छतेदुतत्।  
यदध्यतिष्ठद्भुवनानि धारयन्। ब्रह्म वनं ब्रह्म स वृक्ष आसीत्॥७६॥

यतो द्यावापृथिवी निष्ठतक्षुः। मनीषिणो मनसा विब्रवीमि  
वः। ब्रह्माध्यतिष्ठद्भुवनानि धारयन्। प्रातरग्निं प्रातरिन्द्रं हवामहे।  
प्रातर्मित्रावरुणा प्रातरश्विना। प्रातर्भगं पूषणं ब्रह्मणस्पतिम्। प्रातः  
सोममुत रुद्रं हुवेम। प्रातर्जितं भगमुग्रं हुवेम। वयं पुत्रमदितेर्यो  
विधर्ता। आध्रश्चिद्यं मन्यमानस्तुरश्चित्॥७७॥

राजां चिद्यं भगं भक्षीत्याहं। भग प्रणेतर्भग सत्यराधः। भगेमां  
धियमुदव ददन्नः। भग प्र णो जनय गोभिरश्वैः। भग प्र नृभिर्नृवन्तः  
स्याम। उतेदानीं भगवन्तः स्याम। उत प्रपित्व उत मध्ये अहाम्।  
उतोदिता मघवन्त्सूर्यस्य। वयं देवानां सुमतौ स्याम। भग एव  
भगवां अस्तु देवाः॥७८॥

तेन वयं भगवन्तः स्याम। तं त्वां भग सर्वं इज्जोहवीमि।  
स नो भग पुर एता भवेह। समध्वरायोषसो नमन्त। दधिक्रावेव  
शुचये पदाय। अर्वाचीनं वसुविदं भगं नः। रथमिवाश्वा वाजिन

आवहन्तु। अश्वावतीर्गोमंतीर्न उषासः। वीरवतीः सदमुच्छन्तु भद्राः।  
घृतं दुहाना विश्वतः प्रपीनाः। यूयं पात स्वस्तिभिः सदा नः॥७९॥

विचक्षणा विचर्तुरश् शर्मन्नधि विसर्जनाय ब्रह्म वनं ब्रह्म स वृक्ष आसीत्तुरश्चिदेवाः प्रपीना एकं च॥[९]

पीवोन्नान्ते शुक्रासः सोमो धेनुमिन्द्रस्तरं स्वाञ्छुचिमा देवो यातु सूर्यो देवीमहमस्मि ता सूर्याचन्द्रमसा नवं॥९॥

पीवोन्नामग्ने त्वं पारयानाधृष्यः शुचिं नु विश्रयमाणो दिवो रुक्मोऽन्नं प्राणमन्नन्ता सूर्याचन्द्रमसा नवंसप्ततिः॥७९॥

पीवोन्नां यूयं पात स्वस्तिभिः सदा नः॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे द्वितीयाष्टके अष्टमः  
प्रपाठकः समाप्तः॥

# ॥ अष्टकम् ३ ॥

## ॥ प्रथमः प्रश्नः ॥

### ॥ तैत्तिरीयब्राह्मणे तृतीयाष्टके प्रथमः प्रपाठकः ॥

अ॒ग्निर्नः॑ पा॒तु कृ॒त्तिकाः॑ । नक्ष॑त्रं दे॒वमिन्द्रि॑यम् । इ॒दमा॑सां  
विचक्ष॑णम् । ह॒विरा॒सं जु॑होतन । यस्य॑ भा॒न्ति र॒श्मयो॑ यस्य॑ के॒तवः॑ ।  
यस्ये॒मा वि॒श्वा भुव॑नानि॒ सर्वा॑ । स कृ॒त्तिकाभि॑र॒भिसं॑वसानः ।  
अ॒ग्निर्नो॑ दे॒वः सु॑वि॒ते द॑धातु । प्र॒जाप॑ते रोहि॒णी वे॑तु॒ पत्नी॑ । वि॒श्वरू॑पा  
बृ॒हती चि॒त्रभा॑नुः ॥ १ ॥

सा नो॑ य॒ज्ञस्य॑ सु॒वि॒ते द॑धातु । यथा॑ जी॒वेम॑ श॒रदः॑ स॒र्वीराः॑ ।  
रोहि॒णी दे॒व्युद॑गात्पु॒रस्ता॑त् । वि॒श्वा रू॒पाणि॑ प्र॒तिमोद॑माना ।  
प्र॒जाप॑तिः॒ ह॒विषा॑ वर्धय॑न्ती । प्रि॒या दे॒वाना॑मुप॑यातु य॒ज्ञम् ।  
सोमो॑ रा॒जा मृ॑गशी॒रूषेण॑ आगन् । शि॒वं नक्ष॑त्रं प्रि॒यम॑स्य॒ धाम॑ ।  
आ॒प्याय॑मानो बहु॒धा जने॑षु । रे॒तः प्र॒जां यज॑माने दधातु ॥ २ ॥

यत्ते॑ नक्ष॑त्रं मृ॒गशी॒रूषम॑स्ति । प्रि॒यं रा॑जन् प्रि॒यत॑मं प्रि॒याणा॑म् ।  
तस्मै॑ ते सोम॒ ह॒विषा॑ विधेम । शं न॑ ए॒धि द्वि॑पदे शं चतु॑ष्पदे । आ॒र्द्रया॑  
रु॒द्रः प्रथ॑मा न एति । श्रेष्ठो॑ दे॒वानां॑ पति॑र॒घ्नियाना॑म् । नक्ष॑त्रमस्य  
ह॒विषा॑ विधेम । मा नः॑ प्र॒जा री॑रिष॒न्मोत॑ वी॒रान् । हे॒ती रु॒द्रस्य॑  
परि॑ णो वृणक्तु । आ॒र्द्रा नक्ष॑त्रं जुष॒ता री॑रिष॒न्मोत॑ ह॒विर्नः॑ ॥ ३ ॥

प्रमुञ्चमानौ दुरितानि विश्वा। अपाघशः सन्नुदतामरातिम्।  
 पुनर्नो देव्यदितिः स्पृणोतु। पुनर्वसू नः पुनरेतां यज्ञम्। पुनर्नो  
 देवा अभियन्तु सर्वे। पुनः पुनर्वो हविषा यजामः। एवा न  
 देव्यदितिरनर्वा। विश्वस्य भर्त्री जगतः प्रतिष्ठा। पुनर्वसू हविषा  
 वर्धयन्ती। प्रियं देवानामप्येतु पार्थः॥४॥

बृहस्पतिः प्रथमं जायमानः। तिष्यं नक्षत्रमभि सम्बभूव। श्रेष्ठो  
 देवानां पृतनासु जिष्णुः। दिशोऽनु सर्वा अभयं नो अस्तु। तिष्यः  
 पुरस्तादुत मध्यतो नः। बृहस्पतिर्नः परि पातु पश्चात्। बाधेतां द्वेषो  
 अभयं कृणुताम्। सुवीर्यस्य पतयः स्याम। इदं सर्पेभ्यो हविरस्तु  
 जुष्टम्। आश्रेषा येषामनुयन्ति चेतः॥५॥

ये अन्तरिक्षं पृथिवीं क्षियन्ति। ते नः सर्पासो हवमागमिष्ठाः।  
 ये रोचने सूर्यस्यापि सर्पाः। ये दिवं देवीमनु सञ्चरन्ति। येषामाश्रेषा  
 अनुयन्ति कामम्। तेभ्यः सर्पेभ्यो मधुमञ्जुहोमि। उपहूताः पितरो ये  
 मघासु। मनोजवसः सुकृतः सुकृत्याः। ते नो नक्षत्रे हवमागमिष्ठाः।  
 स्वधाभिर्यज्ञं प्रयतं जुषन्ताम्॥६॥

ये अग्निदग्धा येऽनग्निदग्धाः। येऽमुं लोकं पितरः क्षियन्ति।  
 याश्च विद्म याश्च उ च न प्रविद्म। मघासु यज्ञं सुकृतं जुषन्ताम्।  
 गवां पतिः फल्गुनीनामसि त्वम्। तदर्यमन्वरुणमित्र चारु। तं त्वां  
 वयं सनितारं सनीनाम्। जीवा जीवन्तमुप संविशेम। येनेमा

विश्वा भुवनानि सञ्जिता। यस्य देवा अनु सं यन्ति चेतः॥७॥

अर्यमा राजाऽजरस्तुविष्मान्। फल्गुनीनामृषभो रौरवीति।  
श्रेष्ठो देवानां भगवो भगासि। तत्त्वा विदुः फल्गुनीस्तस्य वित्तात्।  
अस्मभ्यं क्षत्रमजरं सुवीर्यम्। गोमदश्ववदुप सन्नुदेह। भगो ह  
दाता भग इत्प्रदाता। भगो देवीः फल्गुनीरा विवेश। भगस्येत्तं  
प्रसवं गमेम। यत्र देवैः संधमादं मदेम॥८॥

आयातु देवः सवितोपयातु। हिरण्ययेन सुवृता रथेन। वहन्  
हस्तं सुभगं विद्वानापसम्। प्रयच्छन्तं पपुंरिं पुण्यमच्छं। हस्तः  
प्रयच्छत्वमृतं वसीयः। दक्षिणेन प्रतिगृणीम एनत्। दातारमद्य  
सविता विदेय। यो नो हस्ताय प्रसुवाति यज्ञम्। त्वष्टा नक्षत्रमभ्येति  
चित्राम्। सुभं संसं युवतिं रोचमानाम्॥९॥

निवेशयन्नमृतान्मर्त्यांश्च। रूपाणि पिंशन् भुवनानि विश्वा।  
तन्नस्त्वष्टा तदु चित्रा विचष्टाम्। तन्नक्षत्रं भूरिदा अस्तु मह्यम्।  
तन्नः प्रजां वीरवतीं सनोतु। गोभिर्नो अश्वैः समनक्तु यज्ञम्।  
वायुर्नक्षत्रमभ्येति निष्ठ्याम्। तिग्मशृङ्गो वृषभो रोरुवाणः। समीरयन्  
भुवना मातरिश्वा। अप द्वेषांसि नुदतामरातीः॥१०॥

तन्नो वायुस्तदु निष्ठ्यां शृणोतु। तन्नक्षत्रं भूरिदा अस्तु मह्यम्।  
तन्नो देवासो अनुजानन्तु कामम्। यथा तरेम दुरितानि विश्वा।  
दूरमस्मच्छत्रवो यन्तु भीताः। तदिन्द्राग्नी कृणुतां तद्विशाखे।



तन्नो देवा अनुमदन्तु यज्ञम्। पश्चात् पुरस्तादभयं नो अस्तु।  
नक्षत्राणामधिपत्नी विशाखे। श्रेष्ठाविन्द्राग्नी भुवनस्य गोपौ॥११॥

विषूचः शत्रूनप बाधमानौ। अप क्षुधं नुदतामरातिम्। पूर्णा  
पश्चादुत पूर्णा पुरस्तात्। उन्मध्यतः पौर्णमासी जिगाय। तस्यां  
देवा अधि संवसन्तः। उत्तमे नाकं इह मादयन्ताम्। पृथ्वी सुवर्चा  
युवतिः सजोषाः। पौर्णमास्युदगाच्छोभमाना। आप्याययन्ती  
दुरितानि विश्वा। उरुं दुहां यजमानाय यज्ञम्॥१२॥

चित्रभानुर्यजमाने दधातु हविर्नः पाथश्वेतौ जुषन्ताश्वेतौ मदेम रोचमानामरातीर्गोपौ यज्ञम्॥—[१]

ऋद्ध्यास्मं हव्यैर्नमसोपसद्य। मित्रं देवं मित्रधेयं नो अस्तु।  
अनूराधान् हविषा वर्धयन्तः। शतं जीवेम शरदः सर्वाः।  
चित्रं नक्षत्रमुदगात्पुरस्तात्। अनूराधास इति यद्वदन्ति। तन्मित्र  
एति पथिभिर्देवानैः। हिरण्ययैर्विततैरन्तरिक्षे। इन्द्रो ज्येष्ठामनु  
नक्षत्रमेति। यस्मिन्वृत्रं वृत्रतूर्यं ततार॥१३॥

तस्मिन्वयममृतं दुहानाः। क्षुधं तरेम दुरितिं दुरिष्टिम्।  
पुरन्दराय वृषभाय धृष्णवे। अषाढाय सहमानाय मीढुषे। इन्द्राय  
ज्येष्ठा मधुमद्दुहाना। उरुं कृणोतु यजमानाय लोकम्। मूलं प्रजां  
वीरवतीं विदेय। पराच्येतु निर्ऋतिः पराचा। गोभिर्नक्षत्रं पशुभिः  
समंक्तम्। अहर्भूयाद्यजमानाय मह्यम्॥१४॥

अहर्नो अद्य सुविते दधातु। मूलं नक्षत्रमिति यद्वदन्ति।

परांचीं वाचा निर्ऋतिं नुदामि। शिवं प्रजायै शिवमस्तु मह्यम्।  
 या दिव्या आपः पयसा सम्बभूवुः। या अन्तरिक्ष उत पार्थिवीर्याः।  
 यासामषाढा अनुयन्ति कामम्। ता न आपः शः स्योना  
 भवन्तु। याश्च कूप्या याश्च नाद्याः समुद्रियाः। याश्च वैशन्तीरुत  
 प्रासचीर्याः॥१५॥

यासामषाढा मधु भक्षयन्ति। ता न आपः शः स्योना भवन्तु।  
 तन्नो विश्वे उप शृण्वन्तु देवाः। तदषाढा अभिसंयन्तु यज्ञम्।  
 तन्नक्षत्रं प्रथतां पशुभ्यः। कृषिर्वृष्टिर्यजमानाय कल्पताम्। शुभ्राः  
 कन्या युवतयः सुपेशसः। कर्मकृतः सुकृतो वीर्यावतीः। विश्वान्  
 देवान् हविषा वर्धयन्तीः। अषाढाः काममुप यान्तु यज्ञम्॥१६॥

यस्मिन् ब्रह्माऽभ्यजयत्सर्वमेतत्। अमुं च लोकमिदम् च  
 सर्वम्। तन्नो नक्षत्रमभिजिद्विजित्य। श्रियं दधात्वहणीयमानम्।  
 उभौ लोकौ ब्रह्मणा सञ्जितेमौ। तन्नो नक्षत्रमभिजिद्विचष्टाम्।  
 तस्मिन्वयं पृतनाः सञ्जयेम। तन्नो देवासो अनुजानन्तु कामम्।  
 शृण्वन्ति श्रोणाममृतस्य गोपाम्। पुण्यामस्या उपशृणोमि  
 वाचम्॥१७॥

महीं देवीं विष्णुपत्नीमजूर्याम्। प्रतीचीमेनाः हविषा यजामः।  
 त्रेधा विष्णुरुरुगायो विचक्रमे। महीं दिवं पृथिवीमन्तरिक्षम्।  
 तच्छ्रोणैतिश्रवं इच्छमाना। पुण्यं श्लोकं यजमानाय कृण्वती।

अष्टौ देवा वसवः सोम्यासः। चतस्रो देवीरजराः श्रविष्ठाः। ते यज्ञं पान्तु रजसः पुरस्तात्। संवत्सरीणाममृतं स्वस्ति॥१८॥

यज्ञं नः पान्तु वसवः पुरस्तात्। दक्षिणतोऽभियन्तु श्रविष्ठाः। पुण्यं नक्षत्रमभि संविशाम। मा नो अरातिरघशः साऽग्नः। क्षत्रस्य राजा वरुणोऽधिराजः। नक्षत्राणां शतभिषग्वसिष्ठः। तौ देवेभ्यः कृणुतो दीर्घमायुः। शतं सहस्रां भेषजानि धत्तः। यज्ञं नो राजा वरुण उपयातु। तन्नो विश्वे अभि संयन्तु देवाः॥१९॥

तन्नो नक्षत्रं शतभिषग्जुषाणम्। दीर्घमायुः प्रतिरद्धेषजानि। अज एकपादुदगात्पुरस्तात्। विश्वा भूतानि प्रति मोदमानः। तस्य देवाः प्रसवं यन्ति सर्वे। प्रोष्ठपदासो अमृतस्य गोपाः। विभ्राजमानः समिधान उग्रः। आऽन्तरिक्षमरुहदगन्द्याम्। तं सूर्यं देवमजमेकपादम्। प्रोष्ठपदासो अनुयन्ति सर्वे॥२०॥

अहिर्बुध्नियः प्रथमान एति। श्रेष्ठो देवानाममृत मानुषाणाम्। तं ब्राह्मणाः सोमपाः सोम्यासः। प्रोष्ठपदासो अभि रक्षन्ति सर्वे। चत्वार एकमभि कर्म देवाः। प्रोष्ठपदास इति यान् वदन्ति। ते बुध्नियं परिषद्यं स्तुवन्तः। अहिं रक्षन्ति नमसोपसद्यं। पूषा रेवत्यन्वेति पन्थाम्। पुष्टिपतीं पशुपा वाजबस्त्यौ॥२१॥

इमानि हव्या प्रयता जुषाणा। सुगैर्नो यानैरुपयातां यज्ञम्। क्षुद्रान् पशून् रक्षतु रेवती नः। गावो नो अश्वाः अन्वेतु पूषा।

अन्नं॑ रक्षन्तौ बहुधा विरूपम्। वाजं॑ सनुतां यजमानाय यज्ञम्।  
तदश्विनावश्वयुजोपयाताम्। शुभङ्गमिष्टौ सुयमैभिरश्वैः। स्वं नक्षत्रं॑  
हविषा यजन्तौ। मध्वा सम्पृक्तौ यजुषा समन्तौ॥२२॥

यौ देवानां भिषजौ हव्यवाहौ। विश्वस्य दूतावमृतस्य गोपौ।  
तौ नक्षत्रं जुजुषाणोपयाताम्। नमोऽश्विभ्यां कृणुमोऽश्वयुग्भ्याम्।  
अपं पाप्मानं भरणीर्भरन्तु। तद्यमो राजा भगवान् विचष्टाम्।  
लोकस्य राजा महतो महान् हि। सुगं नः पन्थामभयं कृणोतु।  
यस्मिन्नक्षत्रे यम एति राजा। यस्मिन्नेनमभ्यषिञ्चन्त देवाः। तदस्य  
चित्रं॑ हविषा यजाम। अपं पाप्मानं भरणीर्भरन्तु। निवेशनी यत्तं  
देवा अदधुः॥२३॥

ततार मह्यं प्रासचीर्या यान्तु यज्ञं वाचं स्वस्ति देवा अनुयन्ति सर्वे वाजवस्त्यौ समन्तौ देवास्त्रीणि  
च॥

[२]

नवोनवो भवति जायमानो यमादित्या अशुमाप्याययन्ति।  
ये विरूपे समनसा संव्ययन्ती। समानं तन्तुं परितातना तै। विभू  
प्रभू अनुभू विश्वतो हुवे। ते नो नक्षत्रे हवमागमेतम्। वयं देवी  
ब्रह्मणा संविदानाः। सुरत्नासो देववीतिं दधानाः। अहोरात्रे हविषा  
वर्धयन्तः। अतिं पाप्मानमतिं मुक्त्या गमेम। प्रत्युवदृश्यायती॥२४॥

व्युच्छन्तीं दुहिता दिवः। अपो मही वृणुते चक्षुषा।  
तमो ज्योतिष्कृणोति सूनरी। उदुस्त्रियाः सचते सूर्यः। सचा

उद्यन्नक्षत्रमर्चिमत्। तवेदुषो व्युषि सूर्यस्य च। सं भुक्तेन गमेमहि।  
तन्नो नक्षत्रमर्चिमत्। भानुमत्तेज उच्चरत्। उपयज्ञमिहागमत्॥२५॥

प्र नक्षत्राय देवाय। इन्द्रायेन्दुः हवामहे। स नः सविता  
सुवत्सनिम्। पुष्टिदां वीरवत्तमम्। उदुत्यं चित्रम्। अदितिर्न उरुष्यतु  
महीमू षु मातरम्। इदं विष्णुः प्रतद्विष्णुः। अग्निर्मूर्धा भुवः। अनुनो-  
ऽद्यानुमतिरन्विदनुमते त्वम्। हव्यवाहुः स्विष्टम्॥२६॥

आयत्यगमस्विष्टम्॥ [३]

अग्निर्वा अकामयत। अन्नादो देवानां स्यामिति। स  
एतमग्नये कृत्तिकाभ्यः पुरोडाशमष्टाकपालं निरवपत्। ततो वै  
सोऽन्नादो देवानामभवत्। अग्निर्वै देवानामन्नादः। यथा ह वा  
अग्निर्देवानामन्नादः। एवम् ह वा एष मनुष्याणां भवति। य एतेन  
हविषा यजते। य उ चैनदेवं वेद। सोऽन्नं जुहोति। अग्नये स्वाहा  
कृत्तिकाभ्यः स्वाहा। अम्बायै स्वाहा दुलायै स्वाहा। नितत्यै  
स्वाहाऽभ्रयन्त्यै स्वाहा। मेघयन्त्यै स्वाहा वरुणयन्त्यै स्वाहा।  
चुपुणीकायै स्वाहेति॥२७॥

प्रजापतिः प्रजा असृजत। ता अस्मात्सृष्टाः परांचीरायन्।  
तासां रोहिणीमभ्यध्यायत्। सोऽकामयत। उप मा वर्तेत।  
समैनया गच्छेयेति। स एतं प्रजापतये रोहिण्यै चरुं निरवपत्।  
ततो वै सा तमुपावर्तत। समैनयागच्छत। उप ह वा एनं  
प्रियमावर्तते। सं प्रियेण गच्छते। य एतेन हविषा यजते। य

उचैनदेवं वेदं। सोऽत्र जुहोति। प्रजापतये स्वाहा रोहिण्यै स्वाहा।  
रोचमानायै स्वाहा प्रजाभ्यः स्वाहेति॥२८॥

सोमो वा अकामयत। ओषधीनां राज्यमभिजयेयमिति।  
स एतं सोमाय मृगशीर्षाय श्यामाकं चरुं पयसि निरवपत्।  
ततो वै स ओषधीनां राज्यमभ्यजयत्। समानानां ह वै  
राज्यमभिजयति। य एतेन हविषा यजते। य उ चैनदेवं वेदं।  
सोऽत्र जुहोति। सोमाय स्वाहा मृगशीर्षाय स्वाहा। इन्वकाभ्यः  
स्वाहोषधीभ्यः स्वाहा। राज्याय स्वाहाऽभिजित्यै स्वाहेति॥२९॥

रुद्रो वा अकामयत। पशुमान्त्स्यामिति। स एतं  
रुद्रायाऽऽर्द्रायै प्रैय्यङ्गं चरुं पयसि निरवपत्। ततो वै स  
पशुमानभवत्। पशुमान् ह वै भवति। य एतेन हविषा यजते। य  
उ चैनदेवं वेदं। सोऽत्र जुहोति। रुद्राय स्वाहाऽर्द्रायै स्वाहा।  
पिन्वमानायै स्वाहा पशुभ्यः स्वाहेति॥३०॥

ऋक्षा वा इयमलोमकाऽऽसीत्। साऽकामयत। ओषधीभिर्वन-  
स्पतिभिः प्रजायेयेति। सैतमदित्यै पुनर्वसुभ्यां चरुं निरवपत्। ततो  
वा इयमोषधीभिर्वनस्पतिभिः प्राजायत। प्राजायते ह वै प्रजया  
पशुभिः। य एतेन हविषा यजते। य उ चैनदेवं वेदं। सोऽत्र  
जुहोति। अदित्यै स्वाहा पुनर्वसुभ्याम्। स्वाहा भूत्यै स्वाहा प्रजात्यै  
स्वाहेति॥३१॥

बृहस्पतिर्वा अकामयत। ब्रह्मवर्चसी स्यामिति। स एतं

बृहस्पतये तिष्याय नैवारं चरुं पर्यसि निरवपत्। ततो वै स  
 ब्रह्मवर्चस्यभवत्। ब्रह्मवर्चसी ह वै भवति। य एतेन हविषा  
 यजते। य उ चैनदेवं वेद। सोऽत्र जुहोति। बृहस्पतये स्वाहा  
 तिष्याय स्वाहा। ब्रह्मवर्चसाय स्वाहेति॥३२॥

देवासुराः संयत्ता आसन्। ते देवाः सर्पेभ्य आश्रेषाभ्य आज्यं  
 करम्भं निरवपन्। तानेताभिरेव देवताभिरुपानयन्। एताभिर्ह वै  
 देवताभिर्द्विषन्तं भ्रातृव्यमुपनयति। य एतेन हविषा यजते। य उ  
 चैनदेवं वेद। सोऽत्र जुहोति। सर्पेभ्यः स्वाहाऽऽश्रेषाभ्यः स्वाहा।  
 दन्द्रशूकेभ्यः स्वाहेति॥३३॥

पितरो वा अकामयन्त। पितृलोक ऋध्रुयामेति। त एतं  
 पितृभ्यो मघाभ्यः पुरोडाशं षट्कपालं निरवपन्। ततो वै ते  
 पितृलोक आर्ध्रुवन्। पितृलोके ह वा ऋध्रोति। य एतेन हविषा  
 यजते। य उ चैनदेवं वेद। सोऽत्र जुहोति। पितृभ्यः स्वाहा  
 मघाभ्यः। स्वाहाऽनघाभ्यः स्वाहाऽगदाभ्यः। स्वाहाऽरुन्धतीभ्यः  
 स्वाहेति॥३४॥

अर्यमा वा अकामयत्। पशुमान्स्यामिति। स एतमर्यम्णे  
 फल्गुनीभ्यां चरुं निरवपत्। ततो वै स पशुमानभवत्। पशुमान् ह वै  
 भवति। य एतेन हविषा यजते। य उ चैनदेवं वेद। सोऽत्र जुहोति।  
 अर्यम्णे स्वाहा फल्गुनीभ्यां स्वाहा। पशुभ्यः स्वाहेति॥३५॥

भगो वा अकामयत्। भगी श्रेष्ठी देवानां स्यामिति। स

ए॒तं भ॒गाय॒ फल्गु॑नीभ्यां च॒रुं निर॑वपत्। ततो॒ वै स भ॒गी श्रे॒ष्ठी  
दे॒वाना॑मभवत्। भ॒गी ह॒ वै श्रे॒ष्ठी संमा॑नाना॑ भवति। य ए॒तेन॑  
ह॒विषा॒ यज॑ते। य उ॑ चैनदे॒वं वेद॑। सोऽ॒त्र जु॒होति॑। भ॒गाय॒ स्वाहा॑  
फल्गु॑नीभ्या॒ऽ स्वाहा॑। श्रे॒ष्ठा॒य॒ स्वाहे॑ति॥३६॥

स॒वि॒ता वा अ॑कामयत। श्र॒न्मे दे॒वा द॒धीर॑न्। स॒वि॒ता स्या॒मिति॑।  
स ए॒त॑ः स॒वि॒त्रे ह॒स्ता॒य॒ पुरो॑डाशं द्वा॒द॒श॒क॒पालं॑ निर॑वपदाशूनां  
व्री॒ही॒णाम्। ततो॒ वै तस्मै॑ श्रद्धे॒वा अ॑दधत। स॒वि॒ताऽभ॑वत्। श्रद्धे॒वा  
अ॒स्मै म॒नुष्या॑ दधते। स॒वि॒ता संमा॑नाना॑ भवति। य ए॒तेन॑ ह॒विषा॒  
यज॑ते। य उ॑ चैनदे॒वं वेद॑। सोऽ॒त्र जु॒होति॑। स॒वि॒त्रे स्वाहा॑ ह॒स्ता॒य॒।  
स्वाहा॑ द॒दते॑ स्वाहा॑ पृ॒णते॑। स्वाहा॑ प्र॒यच्छ॑ते स्वाहा॑ प्र॒तिगृ॑भ्णते  
स्वाहे॑ति॥३७॥

त्वष्टा॒ वा अ॑कामयत। चि॒त्रं प्र॒जां वि॑न्देयेति॑। स ए॒तं  
त्वष्ट्रे॑ चि॒त्रायै॑ पुरो॑डाशम॒ष्टाक॑पालं॑ निर॑वपत्। ततो॒ वै स चि॒त्रं  
प्र॒जाम॑विन्दत। चि॒त्र॑ः ह॒ वै प्र॒जां वि॑न्दते। य ए॒तेन॑ ह॒विषा॒  
यज॑ते। य उ॑ चैनदे॒वं वेद॑। सोऽ॒त्र जु॒होति॑। त्वष्ट्रे॑ स्वाहा॑ चि॒त्रायै॑  
स्वाहा॑। चै॒त्राय॑ स्वाहा॑ प्र॒जायै॑ स्वाहे॑ति॥३८॥

वा॒यु॒र्वा अ॑कामयत। का॒म॒चार॑मेषु लो॒केष्व॒भिज॑येय॒मिति॑।  
स ए॒तद्वा॒यवे॑ निष्पा॒यै गृ॑ष्ट्यै दु॒ग्धं प॒यो निर॑वपत्। ततो॒ वै  
स का॒म॒चार॑मेषु लो॒केष्व॒भ्यज॑यत्। का॒म॒चार॑ः ह॒ वा ए॒षु  
लो॒केष्व॒भिज॑यति। य ए॒तेन॑ ह॒विषा॒ यज॑ते। य उ॑ चैनदे॒वं वेद॑।



सोऽत्र जुहोति। वायवे स्वाहा निष्ठायाँ स्वाहा। कामचाराय स्वाहाऽभिजित्यै स्वाहेति॥३९॥

इन्द्राग्नी वा अकामयेताम्। श्रेष्ठं देवानामभिजयेवेति। तावेतमिन्द्राग्निभ्यां विशाखाभ्यां पुरोडाशमेकादशकपालं निर्वपताम्। ततो वै तौ श्रेष्ठं देवानामभ्यंजयताम्। श्रेष्ठं ह वै समानानामभिजयति। य एतेन हविषा यजते। य उ चैनदेवं वेद। सोऽत्र जुहोति। इन्द्राग्निभ्यां स्वाहा विशाखाभ्यां स्वाहा। श्रेष्ठाय स्वाहाऽभिजित्यै स्वाहेति॥४०॥

अथैतत्पौर्णमास्या आज्यं निर्वपति। कामो वै पौर्णमासी। काम आज्यम्। कामेनैव कामं समर्थयति। क्षिप्रमेनं सकाम उपनमति। येन कामेन यजते। सोऽत्र जुहोति। पौर्णमास्यै स्वाहा कामाय स्वाहाऽऽगत्यै स्वाहेति॥४१॥

अग्निः पञ्चदश प्रजापतिः षोडश सोम एकादश रुद्रो दशर्क्षेकादश बृहस्पतिर्दश देवासुरा नवं पितर एकादशार्यमा भगो दश दश सविता चतुर्दश त्वष्टा वायुरिन्द्राग्नी दश दशाथैतत्पौर्णमास्या अष्टौ पञ्चदश॥[४]

मित्रो वा अकामयत। मित्रधेयमेषु लोकेष्वभिजयेयमिति। स एतं मित्रायानूराधेभ्यश्चरुं निर्वपत्। ततो वै स मित्रधेयमेषु लोकेष्वभ्यंजयत्। मित्रधेयं ह वा एषु लोकेष्वभिजयति। य एतेन हविषा यजते। य उ चैनदेवं वेद। सोऽत्र जुहोति। मित्राय स्वाहा-  
नूराधेभ्यः स्वाहा। मित्रधेयाय स्वाहाऽभिजित्यै स्वाहेति॥४२॥

इन्द्रो वा अकामयत्। ज्यैष्ठ्यं देवानामभिजयेयमिति। स एतमिन्द्राय ज्यैष्ठ्यायै पुरोडाशमेकादशकपालं निरवपन्महार्घीहीणाम्। ततो वै स ज्यैष्ठ्यं देवानामभ्यजयत्। ज्यैष्ठ्यं ह वै समानानामभिजयति। य एतेन हविषा यजते। य उ चैनदेवं वेद। सोऽत्र जुहोति। इन्द्राय स्वाहा ज्यैष्ठ्यायै स्वाहा। ज्यैष्ठ्याय स्वाहाऽभिजित्यै स्वाहेति॥४३॥

प्रजापतिर्वा अकामयत्। मूलं प्रजां विन्देयेति। स एतं प्रजापतये मूलाय चरुं निरवपत्। ततो वै स मूलं प्रजामविन्दत्। मूलं ह वै प्रजां विन्दते। य एतेन हविषा यजते। य उ चैनदेवं वेद। सोऽत्र जुहोति। प्रजापतये स्वाहा मूलाय स्वाहा। प्रजायै स्वाहेति॥४४॥

आपो वा अकामयन्त। समुद्रं काममभिजयेमेति। ता एतमद्भ्योऽषाढाभ्यश्चरुं निरवपन्। ततो वै ताः समुद्रं काममभ्यजयन्। समुद्रं ह वै काममभिजयति। य एतेन हविषा यजते। य उ चैनदेवं वेद। सोऽत्र जुहोति। अद्भ्यः स्वाहाऽषाढाभ्यः स्वाहा। समुद्राय स्वाहा कामाय स्वाहा। अभिजित्यै स्वाहेति॥४५॥

विश्वे वै देवा अकामयन्त। अनपज्य्यं जयेमेति। त एतं विश्वेभ्यो देवेभ्योऽषाढाभ्यश्चरुं निरवपन्। ततो वै तेऽनपज्य्यमजयन्। अनपज्य्यं ह वै जयति। य एतेन

ह॒विषा॒ यज॑ते। य उ॑ चैनदे॒वं वेद॑। सोऽ॒त्र जु॑होति। वि॒श्वेभ्यो॑  
दे॒वेभ्यः॑ स्वाहा॑ऽषा॒ढाभ्यः॑ स्वाहा॑। अ॒न॒प॒ज॒य्याय॑ स्वाहा॑ जि॒त्यै  
स्वाहे॑ति॥४६॥

ब्र॒ह्म वा अ॑कामयत। ब्र॒ह्मलो॒कम॒भिज॑येयमि॒ति। तदे॒तं  
ब्र॒ह्मणे॑ऽभि॒जिते॑ च॒रुं निर॑वपत्। ततो॒ वै तद्व॒ह्मलो॒कम॒भ्यज॑यत्।  
ब्र॒ह्मलो॒कं ह॒ वा अ॑भिज॑यति। य ए॒तेन॑ ह॒विषा॒ यज॑ते। य उ॑  
चैनदे॒वं वेद॑। सोऽ॒त्र जु॑होति। ब्र॒ह्मणे॑ स्वाहा॑ऽभि॒जिते॑ स्वाहा॑।  
ब्र॒ह्मलो॒काय॑ स्वाहा॑ऽभि॒जित्यै॑ स्वाहे॑ति॥४७॥

विष्णु॑र्वा अ॑कामयत। पु॒ण्यं॑ श्लो॒कं॑ शृ॒ण्वीय॑। न मां  
पा॒पी की॒र्तिराग॑च्छे॒दिति॑। स ए॒तं वि॒ष्णवे॑ श्रो॒णायै॑ पुरो॒डाशं॑  
त्रि॒कपा॒लं निर॑वपत्। ततो॒ वै स पु॒ण्यं॑ श्लो॒कंम॑शृणुत। नैनं  
पा॒पी की॒र्तिराग॑च्छत्। पु॒ण्यं॑ ह॒ वै श्लो॒कं॑ शृ॒णुते। नैनं॑ पा॒पी  
की॒र्तिराग॑च्छति। य ए॒तेन॑ ह॒विषा॒ यज॑ते। य उ॑ चैनदे॒वं वेद॑।  
सोऽ॒त्र जु॑होति। वि॒ष्णवे॑ स्वाहा॑ श्रो॒णायै॑ स्वाहा॑। श्लो॒काय॑ स्वाहा॑  
श्रु॒ताय॑ स्वाहे॑ति॥४८॥

वस॑वो वा अ॑कामयन्त। अ॒ग्रं दे॒वता॑नां॒ परी॑या॒मेति॑। त ए॒तं  
वसु॑भ्यः श्रवि॑ष्ठाभ्यः पुरो॒डाशं॑म॒ष्टाकं॑पा॒लं निर॑वपन्। ततो॒ वै तेऽ॒ग्रं  
दे॒वता॑नां॒ पर्या॑यन्। अ॒ग्रं॑ ह॒ वै सं॑मा॒नानां॑ पर्ये॑ति। य ए॒तेन॑  
ह॒विषा॒ यज॑ते। य उ॑ चैनदे॒वं वेद॑। सोऽ॒त्र जु॑होति। वसु॑भ्यः स्वाहा॑

श्रविष्ठाभ्यः स्वाहा॥ अग्राय स्वाहा परीत्यै स्वाहेति॥४९॥

इन्द्रो वा अकामयत। दृढोऽशिथिलः स्यामिति। स एतं वरुणाय शतभिषजे भेषजेभ्यः पुरोडाशं दशकपालं निरवपत्कृष्णानां ब्रीहीणाम्। ततो वै स दृढोऽशिथिलोऽभवत्। दृढो ह वा अशिथिलो भवति। य एतेन हविषा यजते। य उ चैनदेवं वेद। सोऽत्र जुहोति। वरुणाय स्वाहा शतभिषजे स्वाहा। भेषजेभ्यः स्वाहेति॥५०॥

अजो वा एकपादकामयत। तेजस्वी ब्रह्मवर्चसी स्यामिति। स एतमजायैकपदे प्रोष्ठपदेभ्यश्चरुं निरवपत्। ततो वै स तेजस्वी ब्रह्मवर्चस्यभवत्। तेजस्वी ह वै ब्रह्मवर्चसी भवति। य एतेन हविषा यजते। य उ चैनदेवं वेद। सोऽत्र जुहोति। अजायैकपदे स्वाहा प्रोष्ठपदेभ्यः स्वाहा। तेजसे स्वाहा ब्रह्मवर्चसाय स्वाहेति॥५१॥

अहिवै बुध्रियोऽकामयत। इमां प्रतिष्ठां विन्देयेति। स एतमहये बुध्रियाय प्रोष्ठपदेभ्यः पुरोडाशं भूमिकपालं निरवपत्। ततो वै स इमां प्रतिष्ठामविन्दत। इमां ह वै प्रतिष्ठां विन्दते। य एतेन हविषा यजते। य उ चैनदेवं वेद। सोऽत्र जुहोति। अहये बुध्रियाय स्वाहा प्रोष्ठपदेभ्यः स्वाहा। प्रतिष्ठायै स्वाहेति॥५२॥

पूषा वा अकामयत। पशुमान्स्यामिति। स एतं पूष्णे रेवत्यै चरुं निरवपत्। ततो वै स पशुमानभवत्। पशुमान् ह वै भवति। य एतेन हविषा यजते। य उ चैनदेवं वेद। सोऽत्र जुहोति। पूष्णे

स्वाहा रेवत्यै स्वाहा। पशुभ्यः स्वाहेति॥५३॥

अश्विनौ वा अकामयेताम्। श्रोत्रस्विनावबधिरो स्यावेति। तावेतमश्विभ्यामश्वयुग्भ्यां पुरोडाशं द्विकपालं निरवपताम्। ततो वै तौ श्रोत्रस्विनावबधिरावभवताम्। श्रोत्रस्वी ह वा अबधिरो भवति। य एतेन हविषा यजते। य उ चैनदेवं वेद। सोऽत्र जुहोति। अश्विभ्यां स्वाहाऽश्वयुग्भ्यां स्वाहा। श्रोत्राय स्वाहा श्रुत्यै स्वाहेति॥५४॥

यमो वा अकामयत। पितृणां राज्यमभिजयेयमिति। स एतं यमायापभरणीभ्यश्चरुं निरवपत्। ततो वै स पितृणां राज्यमभ्यजयत्। समानानां ह वै राज्यमभि जयति। य एतेन हविषा यजते। य उ चैनदेवं वेद। सोऽत्र जुहोति। यमाय स्वाहाऽपभरणीभ्यः स्वाहा। राज्याय स्वाहाऽभिजित्यै स्वाहेति॥५५॥

अथैतदमावास्याया आज्यं निर्वपति। कामो वा अमावास्या। काम आज्यम्। कामेनैव कामं समर्धयति। क्षिप्रमेनं सकाम उपनमति। येन कामेन यजते। सोऽत्र जुहोति। अमावास्यायै स्वाहा कामाय स्वाहाऽऽगत्यै स्वाहेति॥५६॥

मित्र इन्द्रः प्रजापतिदशं दशाप् एकादशं विश्वे ब्रह्म दशदशं विष्णुस्त्रयोदशं वसव इन्द्रोऽजोऽहिर्वै बुध्नियः

पूषाऽश्विनौ यमो दशं दशाथैतदमावास्याया अष्टौ पञ्चदश॥ [५]

चन्द्रमा वा अकामयत। अहोरात्रानर्धमासान्मासानृतून्त्स-

वत्स॒रमा॒त्वा। च॒न्द्रम॑सः सायु॑ज्य॒ः सलो॑कता॒माप्नु॑यामि॒ति। स ए॒तं  
च॒न्द्रम॑से प्रती॒दृश्या॑यै पुरो॒डाशं॑ पञ्च॒दश॑कपालं॒ निर॑वपत्।  
ततो॒ वै सोऽहो॑रा॒त्रान॑र्धमा॒सान्मासा॑नृ॒तून्त्स॑वत्स॒रमा॒त्वा।  
च॒न्द्रम॑सः सायु॑ज्य॒ः सलो॑कता॒माप्नो॑त्। अ॒होरा॒त्रान् ह वा  
अ॑र्धमा॒सान्मासा॑नृ॒तून्त्स॑वत्स॒रमा॒त्वा। च॒न्द्रम॑सः सायु॑ज्य॒ः  
सलो॑कता॒माप्नो॑ति। य ए॒तेन॑ ह॒विषा॑ यज॑ते। य उ॑ चैन॒देवं॑ वेद॑। सोऽत्र॑ जुहोति। च॒न्द्रम॑से स्वाहा॑ प्रती॒दृश्या॑यै स्वाहा॑।  
अ॒होरा॒त्रेभ्यः॑ स्वाहा॑ऽर्धमा॒सेभ्यः॑ स्वाहा॑। मा॒सेभ्यः॑ स्वाह॑र्तु॒भ्यः  
स्वाहा॑। स॒वत्स॒राय॑ स्वाहेति॑॥५७॥

अ॒होरा॒त्रे वा अ॑कामयेताम्। अत्य॑होरा॒त्रे मु॑च्येवहि। न  
ना॒वहो॑रा॒त्रे आ॑प्नुयाता॒मिति॑। ते ए॒तम॑होरा॒त्राभ्यां॑ च॒रुं निर॑वपताम्।  
द्व्या॒नां व्री॑ही॒णाम्। शु॒क्लानां॑ च कृ॒ष्णानां॑ च। स॒वा॒त्योर्दु॑ग्धे। श्वे॒तायै॑  
च कृ॒ष्णायै॑ च। ततो॒ वै ते अत्य॑होरा॒त्रे अ॑मुच्येते। नैन॑ अहोरा॒त्रे  
आ॑प्नुताम्। अति॑ ह वा अ॒होरा॒त्रे मु॑च्यते। नैन॑महोरा॒त्रे आ॑प्नुतः।  
य ए॒तेन॑ ह॒विषा॑ यज॑ते। य उ॑ चैन॒देवं॑ वेद॑। सोऽत्र॑ जुहोति। अहे  
स्वाहा॑ रात्रि॑यै स्वाहा॑। अति॑मुत्त॒यै स्वाहेति॑॥५८॥

उ॒षा वा अ॑कामयत। प्रि॒याऽऽदि॒त्यस्य॑ सु॒भगा॑ स्या॒मिति॑।  
सैत॑मुष॒से च॒रुं निर॑वपत्। ततो॒ वै सा प्रि॒याऽऽदि॒त्यस्य॑ सु॒भगा॑-  
ऽभवत्। प्रि॒यो ह वा स॑मा॒नाना॑ सु॒भगो॑ भवति। य ए॒तेन॑ ह॒विषा॑  
यज॑ते। य उ॑ चैन॒देवं॑ वेद॑। सोऽत्र॑ जुहोति। उ॒षसे॑ स्वाहा॒ व्यु॑ष्ट्यै

स्वाहा॥ व्युष्यै स्वाहा॥ व्युच्छन्त्यै स्वाहा॥ व्युष्टायै स्वाहेति॥५९॥

अथैतस्मै नक्षत्राय चरुं निर्वपति। यथा त्वं देवानामसि।  
एवमहं मनुष्याणां भूयासमिति। यथा ह वा एतद्देवानाम्। एव५  
ह वा एष मनुष्याणां भवति। य एतेन हविषा यजते। य उ  
चैनदेवं वेद। सोऽत्र जुहोति। नक्षत्राय स्वाहोदेष्यते स्वाहा॥ उद्यते  
स्वाहोदिताय स्वाहा॥ हरसे स्वाहा भरसे स्वाहा॥ भ्राजसे स्वाहा  
तेजसे स्वाहा॥ तपसे स्वाहा॥ ब्रह्मवर्चसाय स्वाहेति॥६०॥

सूर्यो वा अकामयत। नक्षत्राणां प्रतिष्ठा स्यामिति। स एत५  
सूर्याय नक्षत्रेभ्यश्चरुं निर्वपत्। ततो वै स नक्षत्राणां प्रतिष्ठाऽभवत्।  
प्रतिष्ठा ह वै समानानां भवति। य एतेन हविषा यजते। य उ  
चैनदेवं वेद। सोऽत्र जुहोति। सूर्याय स्वाहा नक्षत्रेभ्यः स्वाहा॥  
प्रतिष्ठायै स्वाहेति॥६१॥

अथैतमदित्यै चरुं निर्वपति। इयं वा अदितिः। अस्यामेव प्रति  
तिष्ठति। सोऽत्र जुहोति। अदित्यै स्वाहा॥ प्रतिष्ठायै स्वाहेति॥६२॥

अथैतं विष्णवे चरुं निर्वपति। यज्ञो वै विष्णुः। यज्ञ एवान्ततः  
प्रति तिष्ठति। सोऽत्र जुहोति। विष्णवे स्वाहा यज्ञाय स्वाहा॥  
प्रतिष्ठायै स्वाहेति॥६३॥

चन्द्रमाः पञ्चदशाहोरात्रे सप्तदशोपा एकादशाथैतस्मै नक्षत्राय त्रयोदश सूर्यो दशाथैतमदित्यै पञ्चाथैतं  
विष्णवे षट्थसप्त (सविताऽऽश्वनां व्रीहीणामिन्द्रो महार्वीहीणामिन्द्रः कृष्णानां व्रीहीणामहोरात्रे द्वयानां

ब्रीहीणाम्। पितरः षट्कपालं सविता द्वादशकपालमिन्द्राग्नी एकादशकपालमिन्द्र एकादशकपालमिन्द्रो दशकपालं  
विष्णुस्त्रिकपालमहिर्भूमिकपालमश्विनौ द्विकपालं चन्द्रमाः पञ्चदशकपालमग्निस्त्वष्टा वसवोऽष्टाकपालमन्यत्रं चरुम्।  
रुद्रोऽर्यमा पूषा पशुमान्यस्यां सोमो रुद्रो बृहस्पतिः पर्यसि वायुः पयः सोमो वायुरिन्द्राग्नी मित्र इन्द्र  
आपो ब्रह्म यमोऽभिर्जित्यै त्वष्टा प्रजापतिः प्रजायै पौर्णमास्या अमावास्याया अगत्यै विश्वे जित्या अश्विनौ  
श्रुत्यै। ब्रह्म तदेतं विष्णुः स एतं वायुः स एतदापुस्ताः। पितरो विश्वे वसवोऽकामयन्त मेति त  
एतन्निरवपन्। आपोऽकामयन्त मेति ता एतन्निरवपन्। इन्द्राग्नी अश्विनावकामयेतां वेति तावेतन्निरवपताम्।  
अहोरात्रे वा अकामयेतामिति ते एतन्निरवपताम्। अन्यत्राकामयेतेति स एतन्निरवपत्। इन्द्राग्नी श्रेष्ठमिन्द्रो  
ज्येष्ठमिन्द्रो दृढः। अहिः सूर्योऽदित्यै विष्णवे प्रतिष्ठायै। सोमो यमः संमानानाम्। अग्निर्नो रीरिषदन्यत्र  
रीरिषः॥॥

[६]

अग्निर्न ऋध्यास्म नवोनवोऽग्निर्मित्रश्चन्द्रमाः षट्॥६॥

अग्निर्नस्तत्रो वायुरहिर्बुध्नियं ऋक्षा वा इयमथैतत्पौर्णमास्या अजो वा एकपाथसूर्यस्त्रिषष्टिः॥६३॥

अग्निर्नः पातु प्रतिष्ठायै स्वाहेति॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे तृतीयाष्टके प्रथमः  
प्रपाठकः समाप्तः॥



## ॥ द्वितीयः प्रश्नः ॥

## ॥ तैत्तिरीयब्राह्मणे तृतीयाष्टके द्वितीयः प्रपाठकः ॥

तृतीयस्यामि॒तो दि॒वि सोमं॑ आसीत्। तं गा॒य॒त्र्या ऽह॑रत्। तस्य॑  
 पु॒र्णम॑च्छिद्यत्। तत्पु॒र्णो ऽभ॑वत्। तत्पु॒र्णस्य॑ पु॒र्णत्व॑म्। ब्र॒ह्म वै पु॒र्णः।  
 यत्पु॒र्णशा॒ख्या व॒त्स॒नपा॑करोति। ब्र॒ह्मणै॒वैना॑न॒पाक॑रोति। गा॒य॒त्रो  
 वै पु॒र्णः। गा॒य॒त्राः पु॒शवः॑ ॥ १ ॥

तस्मा॒त्रीणि॑त्रीणि पु॒र्णस्य॑ पला॒शानि॑। त्रि॒पदा॑ गा॒य॒त्री।  
 यत्पु॒र्णशा॒ख्या गाः प्रा॑र्पयति। स्वयै॒वैना॑ दे॒वत॑या प्रा॑र्पयति।  
 यं का॒मये॑ताप॒शुः स्या॑दि॒ति। अ॒पु॒र्णान्त॑स्मै शु॒ष्का॑ग्रा॒माह॑रेत्।  
 अ॒प॒शु॒रे॒व भ॑वति। यं का॒मये॑त प॒शुमा॑न्त्स्या॒दि॒ति। ब॒हुप॑र्णान्त॑स्मै  
 ब॒हुशा॒खामा॑ह॑रेत्। प॒शुम॑न्तमे॒वैनं॑ करोति ॥ २ ॥

यत्प्रा॒चीमा॑ ह॒रेत्। दे॒वलो॒कम॑भि ज॒येत्। यदु॒दीचीं॑  
 मनु॑ष्यलो॒कम्। प्रा॒चीमु॒दीची॑मा ह॒रति॑। उ॒भयो॑र्लो॒कयो॑र॒भि-  
 जि॑त्यै। इ॒षे त्वो॒र्जे त्वे॒त्याह॑। इ॒षमे॒वोर्जं॑ यज॑माने दधाति। वा॒यवः॑  
 स्थे॒त्याह॑। वा॒युर्वा अ॒न्तरि॑क्ष॒स्यार्ध्य॑क्षाः। अ॒न्तरि॑क्ष॒दे॒वत्याः॑ खलु॒ वै  
 पु॒शवः॑ ॥ ३ ॥

वा॒यव॑ ए॒वैना॑न्य॒रिं द॑दाति। प्र वा ए॒नाने॑तदा क॑रोति। यदा॑हं।  
 वा॒यवः॑ स्थे॒त्युपा॑यवः स्थे॒त्याह॑। यज॑मानायै॒व प॒शूनु॑पं ह्वयते।  
 दे॒वो वः॑ सवि॒ता प्रा॑र्पय॒त्वित्या॑ह॒ प्रसू॑त्यै। श्रेष्ठ॑तमा॒य क॑र्मण॒

इत्याह। यज्ञो हि श्रेष्ठतमं कर्म। तस्मादेवमाह। आप्यायध्वमघ्निया  
देवभागमित्याह॥४॥

व॒त्सेभ्य॑श्च॒ वा ए॒ताः पु॒रा म॑नु॒ष्येभ्य॑श्चाप्यायन्त। दे॒वेभ्य॑ ए॒वैना॒  
इन्द्रा॒याप्या॑यति। ऊ॒र्ज॑स्वतीः प॒य॑स्वतीरित्याह। ऊ॒र्ज॑स् हि प॒यः  
स॒म्भर॑न्ति। प्र॒जाव॑तीरनमी॒वा अ॑य॒क्ष्मा इत्या॑ह प्रजा॑त्यै। मा  
वः स्तेन॑ ई॒शत॑ माऽघ॒शस् इत्या॑ह गु॒प्त्यै। रु॒द्रस्य॑ हे॒तिः परि॑  
वो वृ॒ण॒क्तित्या॑ह। रु॒द्रादे॒वैना॑स्त्रायते। ध्रु॒वा अ॒स्मिन्गोप॑तौ स्यात  
ब॒ह्वीरित्या॑ह। ध्रु॒वा ए॒वास्मि॑न्ब॒ह्वीः करो॑ति॥५॥

यज॑मानस्य प॒शून्पा॒हीत्या॑ह। प॒शूनां गो॑पी॒थाय॑। तस्मा॑त्सा॒यं  
प॒शव॑ उप॑स॒माव॑र्तन्ते। अन॑धः सादयति। गर्भा॑णां धृ॒त्या अ॑प्र॒पादा॑य।  
तस्मा॑द्गर्भाः प्र॒जाना॑मप्र॒पादु॑काः। उ॒परी॑व निद॑धाति। उ॒परी॑व हि  
सु॒व॒र्गो लो॒कः। सु॒व॒र्गस्य॑ लो॒कस्य॑ स॒म॒ष्ट्यै॥६॥

प॒शवः॑ करोति प॒शवो॑ देवभागमित्याह करोति नव च॥ [१]

दे॒वस्य॑ त्वा सवि॒तुः प्र॑स॒व इत्य॑श्चप॒र॒शुमा॑दत्ते प्रसू॑त्यै।  
अ॒श्विनो॑र्बा॒हुभ्या॑मित्याह। अ॒श्विनौ हि दे॒वाना॑मध्व॒र्यू आस्ता॑म्।  
पू॒ष्णो हस्ता॑भ्या॒मित्या॑ह य॒त्यै। यो वा ओष॑धीः पर्व॒शो वेद॑।  
नैनाः॑ स हि॑नस्ति। प्र॒जाप॑तिर्वा ओष॑धीः पर्व॒शो वेद॑। स ए॒ना  
न हि॑नस्ति। अ॒श्वप॒र्श्वा ब॒र्हि॒र॒च्छैति॑। प्रा॒जाप॒त्यो वा अ॒श्वः  
सयो॑नित्वाय॑॥७॥

ओषधीनामहिंसायै। यज्ञस्य घोषदसीत्याह। यजमान  
 एव रयिं दधाति। प्रत्युष्टं रक्षः प्रत्युष्टा अरातय इत्याह।  
 रक्षसामपहत्यै। प्रेयमंगाद्विषणां बरुहिरच्छेत्याह। विद्या वै  
 धिषणां। विद्ययैवैनदच्छैति। मनुना कृता स्वधया वितृष्टेत्याह।  
 मानवी हि पर्शुः स्वधाकृता॥८॥

त आवहन्ति कवयः पुरस्तादित्याह। शुश्रुवांसो वै कवयः।  
 यज्ञः पुरस्तात्। मुखत एव यज्ञमा रभते। अथो यदेतदुक्त्वा यतः  
 कुतश्चा हरति। तत्प्राच्या एव दिशो भवति। देवेभ्यो जुष्टमिह  
 बरुहिरासद् इत्याह। बरुहिषः समृद्धौ। कर्मणोऽनपराधाय। देवानां  
 परिषृतमसीत्याह॥९॥

यद्वा इदं किं च। तद्देवानां परिषृतम्। अथो यथा वस्यसे  
 प्रतिप्रोच्याहेदं करिष्यामीति। एवमेव तदध्वर्युर्देवेभ्यः प्रतिप्रोच्य  
 बरुहिर्दाति। आत्मनोऽहिंसायै। यावतः स्तम्बान्परिदिशेत्।  
 यत्तेषामुच्छिष्यात्। अति तद्यज्ञस्य रेचयेत्। एकं स्तम्बं  
 परिदिशेत्। तं सर्वं दायात्॥१०॥

यज्ञस्यानतिरेकाय। वरुषवृद्धमसीत्याह। वरुषवृद्धा वा  
 ओषधयः। देववरुहिरित्याह। देवेभ्य एवैनत्करोति। मा त्वाऽन्वङ्गा  
 तिर्यगित्याहाहिंसायै। पर्व ते राध्यासमित्याहर्ध्वै। आच्छेत्ता ते  
 मा रिषमित्याह। नास्याऽऽत्मनो मीयते। य एवं वेद॥११॥

देव॑र्ब॒हिः श॒तव॑ल्शं वि॒रोहे॑त्या॒ह। प्र॒जा वै ब॒र्हिः। प्र॒जाना॑  
प्र॒जन॑नाय। स॒हस्र॑वल्शा वि व॒यः रु॑हेमेत्या॒ह। आ॒मेवै॑तामा  
शा॑स्ते। पृथि॒व्याः स॒म्पृचः॑ पा॒हीत्या॑ह॒ प्रति॑ष्ठित्यै। अ॒युङ्गा॒युङ्गान्मु॑ष्टीं  
लु॑नोति। मि॒थुन॑त्वाय॒ प्रजा॑त्यै। सु॒स॒म्भृता॑ त्वा॒ सम्भ॑रा॒मीत्या॑ह।  
ब्रह्म॑णै॒वैन॑त्स॒म्भर॑ति॥१२॥

अदि॑त्यै रा॒स्नाऽसी॑त्या॒ह। इ॒यं वा अदि॑तिः। अ॒स्या ए॒वैन॑द्रा॒स्नां  
करो॑ति। इ॒न्द्रा॒ण्यै स॒न्नह॑न॒मित्या॑ह। इ॒न्द्रा॒णी वा अ॒ग्रे दे॒वता॑ना॒ः  
सम॑न॒ह्यता॑ साऽऽघ्नो॑त्। ऋ॒द्धौ स॒न्नह॑ति। प्र॒जा वै ब॒र्हिः।  
प्र॒जाना॑मप॑रावापाय। तस्मा॒त्स्नाव॑सन्तताः प्र॒जा जा॑यन्ते॥१३॥

पू॒षा ते॑ ग्र॒न्थिं ग्र॑न्था॒त्वित्या॑ह। पु॒ष्टिमे॒व यज॑माने दधाति। स  
ते मा॒स्थादि॑त्या॒हाहि॑सायै। प॒श्चात्प्रा॑श्चमु॒पगू॑हति। प॒श्चाद्वै प्रा॑चीन॒ः  
रेतो॑ धीयते। प॒श्चादे॒वास्मै॑ प्रा॒चीन॒ः रेतो॑ दधाति। इ॒न्द्रस्य॑ त्वा  
बा॒हुभ्या॑मुद्य॑च्छु इत्या॒ह। इ॒न्द्रि॒यमे॒व यज॑माने दधाति। बृ॒हस्प॑ते॒र्मूर्धा॑  
ह॑रा॒मीत्या॑ह। ब्रह्म॑ वै दे॒वानां॑ बृ॒हस्प॑तिः॥१४॥

ब्रह्म॑णै॒वैन॑द्धरति। उ॒र्वन्तरि॑क्षमन्वि॒हीत्या॑ह॒ गत्यै॑। दे॒वङ्ग॑म॒मसी॑-  
त्या॒ह। दे॒वाने॒वैन॑द्भमयति। अ॒न॒धः सा॑दयति। गर्भा॑णां धृ॒त्या  
अ॒प्र॒पादा॑य। तस्मा॒द्गर्भाः॑ प्र॒जाना॑मप्र॒पादु॑काः। उ॒परी॑व नि द॑धाति।  
उ॒परी॑व हि सु॒व॒र्गो लो॒कः। सु॒व॒र्गस्य॑ लो॒कस्य॑ सम॑ष्ट्यै॥१५॥

स॒योनि॑त्वाय॒ स्व॒धाकृ॑ताऽसीत्या॒ह दाय॑द्वेदं भरति जायन्ते बृ॒हस्प॑तिः सम॑ष्ट्यै॥ [२]

पूर्वेद्युरिध्मावरुहिः करोति। यज्ञमेवारभ्यं गृहीत्वोपवसति।  
 प्रजापतिर्यज्ञमसृजत। तस्योखे अस्रं सेताम्। यज्ञो वै प्रजापतिः।  
 यत्साँनाय्योखे भवतः। यज्ञस्यैव तदुखे उपदधात्यप्रस्रं साय।  
 शुन्धध्वं दैव्याय कर्मणे देवयज्याया इत्याह। देवयज्याया एवैनानि  
 शुन्धति। मातरिश्वनो घर्मोऽसीत्याह॥१६॥

अन्तरिक्षं वै मातरिश्वनो घर्मः। एषां लोकानां विधृत्यै।  
 द्यौरसि पृथिव्यसीत्याह। दिवश्च ह्येषा पृथिव्याश्च सम्भृता।  
 यदुखा। तस्मादेवमाह। विश्वधाया असि परमेण धाम्नेत्याह।  
 वृष्टिर्वै विश्वधायाः। वृष्टिमेवाव रुन्धे। दृहंस्व मा ह्यारित्याह  
 धृत्यै॥१७॥

वसूनां पवित्रमसीत्याह। प्राणा वै वसवः। तेषां वा  
 एतद्भागधेयम्। यत्पवित्रम्। तेभ्य एवैनत्करोति। शतधारं  
 सहस्रधारमित्याह। प्राणेष्वेवार्युर्दधाति सर्वत्वाय। त्रिवृत्पलाश-  
 शाखायां दर्भमयं भवति। त्रिवृद्वै प्राणः। त्रिवृतमेव प्राणं मध्यतो  
 यजमाने दधाति॥१८॥

सौम्यः पूर्णः संयोनित्वाय। साक्षात्पवित्रं दर्भाः।  
 प्राख्सायमधिनि दधाति। तत्प्राणापानयो रूपम्। तिर्यक्प्रातः।  
 तद्दर्शस्य रूपम्। दार्श्यं ह्येतदहः। अन्नं वै चन्द्रमाः। अन्नं  
 प्राणाः। उभयमेवोपैत्यजामित्वाय॥१९॥

तस्मादयं सर्वतः पवते। हुतः स्तोको हुतो द्रप्स इत्याह प्रतिष्ठित्यै। हविषोऽस्कन्दाय। न हि हुतः स्वाहाकृतः स्कन्दति। दिवि नाको नामाग्निः। तस्य विप्रुषो भागधेयम्। अग्नये बृहते नाकायेत्याह। नाकमेवाग्निं भागधेयेन समर्धयति। स्वाहा द्यावापृथिवीभ्यामित्याह। द्यावापृथिव्योरेवैनत्प्रतिष्ठापयति॥ २० ॥

पवित्रवत्यानयति। अपां चैवौषधीनां च रसः सः सृजति। अथो ओषधीष्वेव पशून्प्रतिष्ठापयति। अन्वारभ्य वाचं यच्छति। यज्ञस्य धृत्यै। धारयन्नास्ते। धारयन्त इव हि दुहन्ति। कामधुक्ष इत्याहातृतीयस्यै। त्रयं इमे लोकाः। इमानेव लोकान् यजमानो दुहे॥ २१ ॥

अमूमिति नाम गृह्णाति। भद्रमेवासां कर्मा विष्करोति। सा विश्वायुः सा विश्वव्यचाः सा विश्वकर्मेत्याह। इयं वै विश्वायुः। अन्तरिक्षं विश्वव्यचाः। असौ विश्वकर्मा। इमानेवैताभिर्लोकान् यथापूर्वं दुहे। अथो यथा प्रदात्रे पुण्यमाशास्ते। एवमेवैना एतदुपस्तौति। तस्मात्प्रादादित्युन्नीय वन्दमाना उपस्तुवन्तः पशून्दुहन्ति॥ २२ ॥

बहु दुग्धीन्द्राय देवेभ्यो हविरिति वाचं विसृजते। यथादेवतमेव प्रसौति। दैव्यस्य च मानुषस्य च व्यावृत्यै। त्रिराह। त्रिषत्या हि देवाः। अवाचं यमोऽनन्वारभ्योत्तराः। अपरिमितमेवाव रुन्धे। न दारुपात्रेण दुह्यात्। अग्निवद्वै दारुपात्रम्। यद्दारुपात्रेण दुह्यात्॥ २३ ॥

या॒तया॑न्मा ह॒विषा॑ यजेत। अथो॒ खल्वा॑हुः। पुरो॒डाश॑मुखानि  
वै ह॒वीर॑षि। नेत इ॒तः पुरो॒डाश॑ ह॒विषो॒ यामो॑ऽस्तीति। काम॑मेव  
दा॒रुपा॒त्रेण॑ दु॒ह्यात्। शू॒द्र ए॒व न दु॑ह्यात्। अस॑तो वा ए॒ष सम्भू॑तः।  
यच्छू॒द्रः। अह॑विरे॒व तदि॒त्याहुः। यच्छू॒द्रो दोग्धी॑ति॥ २४॥

अ॒ग्नि॒होत्र॑मे॒व न दु॑ह्याच्छू॒द्रः। तद्धि॒ नोत्पु॑नन्ति। य॒दा खलु॑  
वै प॒वित्र॑म॒त्येति॑। अथ॒ तद्धि॑विरि॒ति। सम्पृ॑च्यध्वमृ॒ताव॑रि॒रित्या॑ह।  
अ॒पां चै॒वौष॑धी॒नां च र॑स॒स॒ सृ॑जति। तस्मा॑द॒पां चोष॑धी॒नां च  
र॑समु॒पजी॑वामः। म॒न्द्रा धन॑स्य सा॒तय॑ इत्या॒ह। पु॒ष्टिमे॒व यज॑माने  
दधा॑ति। सोमे॑न॒ त्वात॑न॒च्चीन्द्रा॑य॒ दधी॑त्या॒ह॥ २५॥

सोम॑मे॒वैन॑त्करोति। यो वै सोम॑ भक्षयित्वा। सं॒व॒त्स॒र॒सोमं॑  
न पि॒बति॑। पु॒नर्भ॑क्ष्यो॑ऽस्य सोमपी॒थो भ॑वति। सोमः॒ खलु॑ वै  
सा॑न्नाय्यम्। य ए॒वं वि॒द्वान्त्सा॑न्नाय्यं पि॒बति॑। अ॒पुनर्भ॑क्ष्यो॑ऽस्य  
सोमपी॒थो भ॑वति। न मृ॒न्मये॑नापि॒ दध्या॑त्। यन्मृ॒न्मये॑नापि॒दध्या॑त्।  
पि॒तृदे॒वत्य॑ः स्यात्॥ २६॥

अ॒य॒स्पात्रे॑ण वा दा॒रुपा॒त्रेण॑ वाऽपि॑ दधाति। तद्धि॒ सदे॑वम्।  
उ॒द॒न्वद्भव॑ति। आपो॒ वै र॑क्षो॒घ्नीः। रक्ष॑सा॒मप॑हत्यै। अ॒द॒स्तम॑सि  
वि॒ष्णावे॒ त्वेत्या॑ह। य॒ज्ञो वै वि॒ष्णुः। य॒ज्ञायै॒वैन॑दद॒स्तं करो॑ति।  
वि॒ष्णो ह॒व्य॒रक्ष॑स्वेत्या॒ह गु॒प्त्यै। अन॑धः सादयति। गर्भा॑णां धृ॒त्या  
अ॒प्र॒पादा॑य। तस्मा॑द्गर्भाः प्र॒जाना॑मप्र॒पादु॑काः। उ॒परी॑व निद॑धाति।  
उ॒परी॑व हि सु॒व॒र्गो लो॒कः। सु॒व॒र्गस्य॑ लो॒कस्य॑ सम॑ष्ट्यै॥ २७॥

असीत्याह धृत्यै यजमाने दधात्यजामित्वाय स्थापयति दुहे दुहन्ति दुद्याद्दोग्धीति दधीत्याह स्यात्सादयति  
पञ्च च॥ [३]

कर्मणे वां देवेभ्यः शकेयमित्याह शक्त्यै। यज्ञस्य वै सन्ततिमनु  
प्रजाः पशवो यजमानस्य सन्तायन्ते। यज्ञस्य विच्छित्तिमनु प्रजाः  
पशवो यजमानस्य विच्छिद्यन्ते। यज्ञस्य सन्तिरसि यज्ञस्य त्वा  
सन्तत्यै स्तृणामि सन्तत्यै त्वा यज्ञस्येत्याहवनीयात्सन्तनोति।  
यजमानस्य प्रजायै पशूनां सन्तत्यै। अपः प्रणयति। श्रद्धा वा  
आपः। श्रद्धामेवारभ्य प्रणीय प्रचरति। अपः प्रणयति। यज्ञो वा  
आपः॥ २८॥

यज्ञमेवारभ्य प्रणीय प्रचरति। अपः प्रणयति। वज्रो वा आपः।  
वज्रमेव भ्रातृव्येभ्यः प्रहृत्य प्रणीय प्रचरति। अपः प्रणयति। आपो  
वै रक्षोघ्नीः। रक्षसामपहत्यै। अपः प्रणयति। आपो वै देवानां प्रियं  
धाम। देवानामेव प्रियं धाम प्रणीय प्रचरति॥ २९॥

अपः प्रणयति। आपो वै सर्वा देवताः। देवता एवारभ्य प्रणीय  
प्रचरति। वेषाय त्वेत्याह। वेषाय ह्येनदादत्ते। प्रत्युष्टं रक्षः प्रत्युष्टा  
अरातय इत्याह। रक्षसामपहत्यै। धूरसीत्याह। एष वै धुर्योऽग्निः।  
तं यदनुपस्पृश्यातीयात्॥ ३०॥

अध्वर्यु च यजमानं च प्रदहेत्। उपस्पृश्यात्येति। अध्वर्योश्च  
यजमानस्य चाप्रदाहाय। धूर्व तं योऽस्मान्धूर्वति तं धूर्व यं वयं



धूर्वाम् इत्याह। द्वौ वाव पुरुषौ। यं चैव धूर्वति। यश्चैनं धूर्वति।  
तावुभौ शुचाऽर्पयति। त्वं देवानामसि सस्त्रितम् पप्रितम् जुष्टतम्  
वह्नितम् देवहृतममित्याह। यथायजुरेवैतत्॥ ३१॥

अहुतमसि हविर्धानमित्याहानात्यै। दृ९हंस्व मा ह्वारित्याह  
धृत्यै। मित्रस्य त्वा चक्षुषा प्रेक्ष इत्याह मित्रत्वाय। मा भेर्मा  
संविक्था मा त्वा हि९सिषमित्याहाहि९सायै। यद्वै किं च  
वातो नाभि वाति। तथ्सर्वं वरुणदेवत्यम्। उरु वातायेत्याह।  
अवारुणमेवैनत्करोति। देवस्य त्वा सवितुः प्रसव इत्याह प्रसूत्यै।  
अश्विनोर्बाहुभ्यामित्याह॥ ३२॥

अश्विनौ हि देवानामध्वर्यू आस्ताम्। पूष्णो हस्ताभ्यामित्याह  
यत्यै। अग्नये जुष्टं निर्वपामीत्याह। अग्नय एवैनां जुष्टं निर्वपति।  
त्रिर्यजुषा। त्रयं इमे लोकाः। एषां लोकानामात्यै। तूष्णीं चतुर्थम्।  
अपरिमितमेवाव रुन्धे। स एवमेवानुपूर्व९ हवी९षि निर्वपति॥ ३३॥

इदं देवानामिदम् नः सहेत्याह व्यावृत्यै। स्फात्यै त्वा  
नारात्या इत्याह गुप्त्यै। तमसीव वा एषोऽन्तश्चरति। यः परीणहि।  
सुवरेभि वि ख्येपं वैश्वानरं ज्योतिरित्याह। सुवरेवाभि वि पश्यति  
वैश्वानरं ज्योतिः। द्यावापृथिवी हविषि गृहीत उदवेपेताम्।  
दृ९हन्तान्दुर्या द्यावापृथिव्योरित्याह। गृहाणां द्यावापृथिव्योर्धृत्यै।  
उर्वन्तरिक्षमन्विहीत्याह गत्यै। अदित्यास्त्वोपस्थे सादयामीत्याह।

इयं वा अदितिः। अस्या एवैनदुपस्थे सादयति। अग्रे हव्यं  
रक्षस्वेत्याह गुप्त्यै॥ ३४॥

यज्ञो वा आपो धामं प्रणीय प्रचरत्यतीयादेतद्वाह्व्यामित्याह हवींषि निर्वपति गत्यै चत्वारि च॥ [४]

इन्द्रो वृत्रमहन्। सोऽपः। अभ्यम्रियत्। तासां यन्मेध्यं  
यज्ञियं सदेवमासीत्। तदपोदक्रामत्। ते दर्भा अभवन्। यद्दर्भेरप  
उत्पुनाति। या एव मेध्या यज्ञियाः सदेवा आपः। ताभिरेवैना  
उत्पुनाति। द्वाभ्यामुत्पुनाति॥ ३५॥

द्विपाद्यजमानः प्रतिष्ठित्यै। देवो वः सवितोत्पुनात्वित्याह।  
सवितृप्रसूत एवैना उत्पुनाति। अच्छिद्रेण पवित्रेणेत्याह। असौ  
वा आदित्योऽच्छिद्रं पवित्रम्। तेनैवैना उत्पुनाति। वसोः  
सूर्यस्य रश्मिभिरित्याह। प्राणा वा आपः। प्राणा वसवः। प्राणा  
रश्मयः॥ ३६॥

प्राणैरेव प्राणान्धसं पृणक्ति। सावित्रियर्चा। सवितृप्रसूतं  
मे कर्मासदिति। सवितृप्रसूतमेवास्य कर्म भवति। पृच्छो  
गायत्रिया त्रिष्वमृद्धत्वाय। आपो देवीरग्रेपुवो अग्रेगुव इत्याह।  
रूपमेवासांमेतन्महिमानं व्याचष्टे। अग्रं इमं यज्ञं नयताग्रे  
यज्ञपतिमित्याह। अग्रं एव यज्ञं नयन्ति। अग्रं यज्ञपतिम्॥ ३७॥

युष्मानिन्द्रोऽवृणीत वृत्रतूर्यं यूयमिन्द्रमवृणीध्वं वृत्रतूर्यं  
इत्याह। वृत्रं हं हनिष्यन्निन्द्र आपो वव्रे। आपो हेन्द्रं

वव्रिरे। संज्ञामेवासांमेतत्सामानं व्याचष्टे। प्रोक्षिताः स्थेत्याह।  
तेनाऽऽपः प्रोक्षिताः। अग्नये वो जुष्टं प्रोक्षाम्यग्नीषोमाभ्यामित्याह।  
यथादेवतमेवैनान्प्रोक्षति। त्रिः प्रोक्षति। त्र्यावृद्धि यज्ञः॥३८॥

अथो रक्षसामपहत्यै। शुन्धध्वं दैव्याय कर्मणे देवयज्याया  
इत्याह। देवयज्याया एवैनानि शुन्धति। त्रिः प्रोक्षति। त्र्यावृद्धि  
यज्ञः। अथो मेध्यत्वाय। अवधूतः रक्षोऽवधूता अरातय इत्याह।  
रक्षसामपहत्यै। अदित्यास्त्वगसीत्याह। इयं वा अदितिः॥३९॥

अस्या एवैनत्त्वचं करोति। प्रति त्वा पृथिवी वेत्त्वित्याह।  
प्रतिष्ठित्यै। पुरस्तात्प्रतीचीनग्रीवमुत्तरलोमोपस्तृणाति मेध्यत्वाय।  
तस्मात्पुरस्तात्प्रत्यञ्चः पशवो मेधमुपतिष्ठन्ते। तस्मात्प्रजा मृगं  
ग्राहुकाः। यज्ञो देवेभ्यो निलायत। कृष्णो रूपं कृत्वा। यत्कृष्णाजिने  
हविरध्यवहन्ति। यज्ञादेव तद्यज्ञं प्रयुङ्क्ते। हविषोऽस्कन्दाय॥४०॥

अधिषवणमसि वानस्पत्यमित्याह। अधिषवणमेवैनत्करोति।  
प्रति त्वाऽदित्यास्त्वग्वेत्त्वित्याह सयत्वाय। अग्नेस्तनूरसीत्याह।  
अग्नेर्वा एषा तनूः। यदोषंधयः। वाचो विसर्जनमित्याह। यदा हि  
प्रजा ओषंधीनामृश्नन्ति। अथ वाचं विसृजन्ते। देववीतये त्वा  
गृह्णामीत्याह॥४१॥

देवताभिरेवैनत्समर्धयति। अद्रिरसि वानस्पत्य इत्याह।  
ग्रावाणमेवैनत्करोति। स इदं देवेभ्यो हव्यः सुशमिं शमिष्वेत्याह।

शान्त्यै। हविष्कृदेहीत्याह। य एव देवानां हविष्कृतः। तान् ह्वयति।  
त्रिह्वयति। त्रिषत्या हि देवाः। इषमावदोर्जमावदेत्याह॥४२॥

इषमेवोर्जं यजमाने दधाति। द्युमद्वदत वयं सङ्घातं  
जेष्मेत्याह भ्रातृव्याभिभूत्यै। मनोः श्रद्धादेवस्य यजमानस्या-  
सुरघ्नी वाक्। यज्ञायुधेषु प्रविष्टाऽसीत्। तेऽसुरा यावन्तो  
यज्ञायुधानामुद्वदतामुपाशृण्वन्। ते पराभवन्। तस्मात्स्वानां  
मध्येऽवसायं यजेत। यावन्तोऽस्य भ्रातृव्या यज्ञायुधानां-  
मुद्वदतामुपशृण्वन्ति। ते परा भवन्ति। उच्चैः समाहन्त वा आह  
विजित्यै॥४३॥

वृङ्क् एषामिन्द्रियं वीर्यम्। श्रेष्ठ एषां भवति। वरुषवृद्धमसि  
प्रति त्वा वरुषवृद्धं वेत्त्वित्याह। वरुषवृद्धा वा ओषधयः। वरुषवृद्धा  
इषीकाः समृद्धौ। यज्ञं रक्षास्यनु प्राविशन्। तान्यस्मा पशुभ्यो  
निरवादयन्त। तुषैरोषधीभ्यः। परापूतं रक्षः परापूता अरातय  
इत्याह। रक्षसांमपहत्यै॥४४॥

रक्षसां भागोऽसीत्याह। तुषैरेव रक्षासि निरवादयते। अप  
उपस्पृशति मेध्यत्वायं। वायुर्वो विविनक्तित्याह। पवित्रं वै वायुः।  
पुनात्येवैनान्। अन्तरिक्षादिव वा एते प्रस्कन्दन्ति। ये शूर्पात्।  
देवो वः सविता हिरण्यपाणिः प्रतिगृह्णात्वित्याह प्रतिष्ठित्यै।  
हविषोऽस्कन्दाय। त्रिष्फलीकर्तवा आह। त्र्यावृद्धि यज्ञः। अथो

मेध्यत्वाय॥४५॥

द्वाभ्यामुत्पुनाति रश्मयो नयन्त्यग्रे यज्ञपतिं यज्ञोऽदितिरस्कन्दाय गृह्णामीत्याह वदेत्याह विजित्या अपंहत्या  
अस्कन्दाय त्रीणि च॥ [५]

अवधूतः रक्षोऽवधूता अरातय इत्याह। रक्षसामपंहत्यै।  
अदित्यास्त्वगसीत्याह। इयं वा अदितिः। अस्या एवैनत्त्वचं  
करोति। प्रति त्वा पृथिवी वेत्त्वित्याह प्रतिष्ठित्यै। पुरस्तात्प्रतीचीन-  
ग्रीवमुत्तरलोमोपस्तृणाति मेध्यत्वाय। तस्मात्पुरस्तात्प्रत्यञ्चः  
पशवो मेधमुपतिष्ठन्ते। तस्मात्प्रजा मृगं ग्राहुकाः। यज्ञो देवेभ्यो  
निलायत॥४६॥

कृष्णो रूपं कृत्वा। यत्कृष्णाजिने हविरधिपिनष्टि।  
यज्ञादेव तद्यज्ञं प्रयुङ्क्ते। हविषोऽस्कन्दाय। द्यावापृथिवी  
सहास्ताम्। ते शम्यामात्रमेकमहव्यैताः शम्यामात्रमेकमहः।  
दिवः स्कम्भनिरसि प्रति त्वाऽदित्यास्त्वग्वेत्त्वित्याह।  
द्यावापृथिव्योर्वीत्यै। धिषणाऽसि पर्वत्या प्रति त्वा दिवः  
स्कम्भनिर्वेत्त्वित्याह। द्यावापृथिव्योर्विधृत्यै॥४७॥

धिषणाऽसि पार्वतेयी प्रति त्वा पर्वतिर्वेत्त्वित्याह।  
द्यावापृथिव्योर्वृत्यै। देवस्य त्वा सवितुः प्रसव इत्याह  
प्रसूत्यै। अश्विनोर्बाहुभ्यामित्याह। अश्विनौ हि देवानामध्वर्यू  
आस्ताम्। पूष्णो हस्ताभ्यामित्याह यत्यै। अधिवपामीत्याह।  
यथादेवतमेवैनानधि वपति। धान्यमसि धिनुहि देवानित्याह।

एतस्य यजुषो वीर्येण॥४८॥

यावदेकां देवतां कामयते यावदेकां। तावदाहुतिः प्रथते। न हि तदस्ति। यत्तावदेव स्यात्। यावद्ब्रुहोति। प्राणाय त्वाऽपानाय त्वेत्याह। प्राणानेव यजमाने दधाति। दीर्घामनु प्रसितिमायुषे धामित्याह। आयुरेवास्मिन्दधाति। अन्तरिक्षादिव वा एतानि प्रस्कन्दन्ति। यानि दृषदः। देवो वः सविता हिरण्यपाणिः प्रतिगृह्णात्वित्याह प्रतिष्ठित्यै। हविषोऽस्कन्दाय। असंवपन्ती पि०षाणूनि कुरुतादित्याह मेध्यत्वाय॥४९॥

निलायत् विधृत्यै वीर्येण स्कन्दन्ति चत्वारि च॥ [६]

धृष्टिरसि ब्रह्म यच्छेत्याह धृत्यै। अपाग्नेऽग्निमामादं जहि निष्क्रव्याद० सेधा देवयजं वहेत्याह। य एवामात्क्रव्यात्। तमपहत्य। मेध्येऽग्नौ कपालमुपदधाति। निर्दग्ध० रक्षो निर्दग्धा अरातय इत्याह। रक्षा०स्येव निर्दहति। अग्निवत्युपदधाति। अस्मिन्नेव लोके ज्योतिर्धत्ते। अङ्गारमधि वर्तयति॥५०॥

अन्तरिक्ष एव ज्योतिर्धत्ते। आदित्यमेवामुष्मिल्लोके ज्योतिर्धत्ते। ज्योतिष्मन्तोऽस्मा इमे लोका भवन्ति। य एवं वेद। ध्रुवमसि पृथिवीं दृ०हेत्याह। पृथिवीमेवैतेन दृ०हति। धूर्त्रमस्यन्तरिक्षं दृ०हेत्याह। अन्तरिक्षमेवैतेन दृ०हति। धरुणमसि दिवं दृ०हेत्याह। दिवमेवैतेन दृ०हति॥५१॥

धर्मासि दिशो दृ॒हेत्या॑ह। दिशं ए॒वैतेन॑ दृ॒हति॑।  
 इ॒माने॒वैतैर्लो॒कान्दृ॑हति। दृ॒हन्तेऽस्मा॑ इ॒मे लो॒काः प्र॒जया॑  
 प॒शुभिः॑। य ए॒वं वेद॑। त्री॒ण्यग्रे॑ क॒पाला॒न्युप॑दधाति। त्रयं इ॒मे  
 लो॒काः। ए॒षां लो॒काना॒मात्यै॑। ए॒कम॒ग्रे क॒पाल॒मुप॑ दधाति। ए॒कं  
 वा अ॒ग्रे क॒पालं॑ पुरु॒षस्य॑ स॒म्भव॑ति॥५२॥

अथ॒ द्वे। अथ॒ त्रीणि॑। अथ॑ च॒त्वारि॑। अथा॒ष्टौ। तस्मा॑द॒ष्टाक॑पालं  
 पुरु॒षस्य॑ शि॒रः। यदे॒वं क॒पाला॒न्युप॑दधाति। य॒ज्ञो वै प्र॒जाप॑तिः।  
 य॒ज्ञमे॒व प्र॒जाप॑तिः॒ सः स्क्व॑रोति। आ॒त्मान॑मे॒व तथ्स॑ स्क्व॑रोति।  
 तः सः स्क्व॑तमा॒त्मानम्॑॥५३॥

अ॒मुष्मि॑ल्लो॒केऽनु॑ परै॑ति। यद॒ष्टावु॑प॒दधा॑ति। गा॒य॒त्रिया॑  
 तथ्स॒मि॒तम्। यन्न॑व। त्रि॒वृता॑ तत्। यद्व॑श। वि॒राजा॑ तत्।  
 यदेका॑दश। त्रि॒ष्टुभा॑ तत्। यद्वा॑दश॥५४॥

जग॑त्या॒ तत्। छ॒न्दः स॒मि॒तानि॑ स उ॒प॒दध॑त्क॒पाला॑नि।  
 इ॒माँल्लो॒कान॑नुपूर्व॑ दिशो॒ विधृ॑त्यै दृ॒हति॑। अथाऽऽयुः प्रा॒णान्प्र॒जां  
 प॒शून् यज॑माने दधाति। स॒जा॒तान॑स्मा अ॒भितो॑ बहु॒लान्क्व॑रोति।  
 चि॒तः स्वे॒त्याह॑। यथा॒य॒जुरे॒वैतत्। भृ॒गूणा॒मङ्गि॑रसां॒ तप॑सा  
 तप्य॒ध्वमि॒त्याह॑। दे॒वता॑नामे॒वैनानि॑ तप॑सा तपति। तानि॒ ततः॑  
 सः स्थि॑ते। यानि॑ घ॒र्मे क॒पाला॒न्युप॑चिन्वन्ति वेध॑स इति  
 चतु॑ष्पद॒य॒र्चा वि मु॑ञ्चति। चतु॑ष्पादः प॒शवः॑। प॒शुष्वे॒वोपरि॑ष्टा॒त्प्रति॑  
 तिष्ठ॑ति॥५५॥

वर्तयति दिवंमेवैतेन द० हति सम्भवति त० स०स्कृतमात्मानं द्वादश स०स्थिते त्रीणि च॥—[७]

देवस्य॑ त्वा सवि॒तुः प्र॑स॒व इत्या॑ह प्रसू॒त्यै। अ॒श्विनो॑र्बा॒हुभ्या॑मि॒त्या॑ह। अ॒श्विनो॑ हि दे॒वाना॑मध्व॒र्यू आस्ता॑म्। पू॒ष्णो हस्ता॑भ्या॒मित्या॑ह॒ यत्यै॑। सं व॑पा॒मीत्या॑ह। यथा॑दे॒वतमे॒वैना॑नि संव॑पति। समा॑पो अ॒द्विर॑ग्मत॒ समो॑ष॒धयो रसे॑नेत्या॑ह। आपो॑ वा ओष॑धीर्जिन्वन्ति। ओष॑धयोऽपो जिन्वन्ति। अ॒न्या वा ए॒तासा॑म॒न्या जि॑न्वन्ति॥५६॥

तस्मा॑दे॒वमा॑ह। स० रे॒वती॑र्जग॒तीभि॒र्मधु॑मती॒र्मधु॑मतीभिः सृज्यध्व॒मित्या॑ह। आपो॑ वै रे॒वतीः॑। प॒शवो॑ जग॒तीः। ओष॑धयो मधु॑मतीः। आप॒ ओष॑धीः प॒शून्। ताने॒वास्मा॑ एक॒धा स॒सृज्य॑। मधु॑मतः करोति। अ॒द्भ्यः परि॑ प्रजा॒ताः स्थ॑ सम॒द्भिः पृ॑च्यध्व॒मिति॑ पर्या॒प्लाव॑यति। यथा॒ सुवृ॑ष्ट इ॒माम॑नुवि॒सृत्य॑॥५७॥

आप॒ ओष॑धीर्म॒हय॑न्ति। ता॒दृगे॒व तत्। जन॑यत्यै त्वा संयौ॒मीत्या॑ह। प्र॒जा ए॒वैतेन॑ दाधार। अ॒ग्नये॑ त्वाऽग्री॒षोमा॑भ्या॒मित्या॑ह॒ व्यावृ॑त्त्यै। म॒खस्य॑ शिरोऽसीत्या॑ह। य॒ज्ञो वै म॒खः। तस्यै॒तच्छि॑रः। यत्पु॑रोडाशः। तस्मा॑दे॒वमा॑ह॥५८॥

घ॒र्मोऽसि॑ वि॒श्वायु॑रित्या॑ह। वि॒श्वमे॒वायु॑र्यज॒माने॑ दधाति। उ॒रु प्र॑थस्वो॒रु ते॑ य॒ज्ञप॑तिः प्रथता॒मित्या॑ह। यज॑मानमे॒व प्र॒जया॑ प॒शुभिः॑ प्रथयति। त्वचं॑ गृह्णी॒ष्वेत्या॑ह। सर्व॑मे॒वैन॑ स॒तनुं॑ करोति। अथाऽऽप आ॒नीय॑ परि॒मार्ष्टि॑। मा॒स ए॒व तत्त्व॑चं दधाति। तस्मा॑त्त्व॒चा मा॒सं



छुन्नम्। घर्मो वा एषोऽशान्तः॥५९॥

अर्धमासेऽर्धमासे प्रवृज्यते। यत्पुरोडाशः। स ईश्वरो  
यजमानः शुचा प्रदहः। पर्यग्निं करोति। पशुमेवैनमकः।  
शान्त्या अप्रदाहाय। त्रिः पर्यग्निं करोति। त्र्यावृद्धिं यज्ञः। अथो  
रक्षसामपहत्यै। अन्तरितः रक्षोऽन्तरिता अरातय इत्याह॥६०॥

रक्षसामन्तरहित्यै। पुरोडाशं वा अधिश्रितः रक्षांस्य-  
जिघांसन्। दिवि नाको नामाग्नी रक्षोहा। स एवास्माद्रक्षा-  
स्यपाहन्। देवस्त्वां सविता श्रपयत्वित्याह। सवितुप्रसूत एवैनं  
श्रपयति। वर्षिष्ठे अधि नाक इत्याह। रक्षसामपहत्यै। अग्निस्ते  
तनुवं माऽतिधागित्याहाऽनतिदाहाय। अग्ने हव्यः रक्षस्वेत्याह  
गुप्त्यै॥६१॥

अविदहन्तः श्रपयतेति वाचं विसृजते। यज्ञमेव  
हवींष्यभिव्याहृत्य प्रतनुते। पुरोरुचमविदाहाय श्रुत्यै करोति।  
मस्तिष्को वै पुरोडाशः। तं यन्नाभिं वासयेत्। आविर्मस्तिष्कः  
स्यात्। अभिवासयति। तस्माद्गुहां मस्तिष्कः। भस्मना-  
ऽभिवासयति। तस्मान्मासेनास्थिं छुन्नम्॥६२॥

वेदेनाभिवासयति। तस्मात्केशैः शिरश्छुन्नम्। अखलति-  
भावुको भवति। य एवं वेद। पशोर्वै प्रतिमा पुरोडाशः। स  
नायजुष्कमभिवास्यः। वृथैव स्यात्। ईश्वरा यजमानस्य पशवः  
प्रमेतोः। सं ब्रह्मणा पृच्यस्वेत्याह। प्राणा वै ब्रह्म॥६३॥

प्राणाः पशवः। प्राणैरेव पशून्सम्पृणक्ति। न प्रमायुंका भवन्ति।  
यजमानो वै पुरोडाशः। प्रजा पशवः पुरीषम्। यदेवमभिवासयति।  
यजमानमेव प्रजया पशुभिः समर्धयति। देवा वै हविर्भृत्वाऽब्रुवन्।  
कस्मिन्निदं म्रक्ष्यामह इति। सोऽग्निरब्रवीत्॥६४॥

मयि तनूः सं निधध्वम्। अहं वस्तं जनयिष्यामि।  
यस्मिन्म्रक्ष्यध्व इति। ते देवा अग्नौ तनूः सन्त्यदधत। तस्मादाहुः।  
अग्निः सर्वा देवता इति। सोऽङ्गारेणाऽऽपः। अभ्यपातयत्। तत  
एकतोऽजायत। स द्वितीयमभ्यपातयत्॥६५॥

ततो द्वितोऽजायत। स तृतीयमभ्यपातयत्। ततस्त्रितो-  
ऽजायत। यदद्ध्योऽजायन्त। तदाप्यानामाप्यत्वम्। यदात्मभ्यो-  
ऽजायन्त। तदात्म्यानामात्म्यत्वम्। ते देवा आप्येष्वमृजत। आप्या  
अमृजत सूर्याभ्युदिते। सूर्याभ्युदितः सूर्याभिनिमृक्ते॥६६॥

सूर्याभिनिमृक्तः कुनखिनि। कुनखी श्यावदति। श्यावदन्नग्र-  
दिधिषौ। अग्रदिधिषुः परिवित्ते। परिवित्तो वीरहणि। वीरहा  
ब्रह्महणि। तद्ब्रह्महणं नात्यच्यवत। अन्तर्वेदि निनयत्यवरुद्धौ।  
उल्मुकेनाभि गृह्णाति श्रुतत्वाय। श्रुतकामा इव हि देवाः॥६७॥

अन्या जिन्वन्त्यनु विसृत्यैवमाहाशान्त आहु गुप्त्यै छुन्नं ब्रह्माब्रवीद्वितीयमभ्यपातयध्वसूर्याभिनिमृक्ते देवाः॥[८]

देवस्य त्वा सवितुः प्रसव इति स्फ्यमादत्ते प्रसूत्यै।  
अश्विनोर्बाहुभ्यामित्याह। अश्विनौ हि देवानामध्वर्यू आस्ताम्।

पूष्णो हस्ताभ्यामित्याह यत्यै। आदद् इन्द्रस्य बाहुरसि दक्षिण  
इत्याह। इन्द्रियमेव यजमाने दधाति। सहस्रभृष्टिः शततेजा  
इत्याह। रूपमेवास्यैतन्महिमानं व्याचष्टे। वायुरसि तिग्मतेजा  
इत्याह। तेजो वै वायुः॥६८॥

तेज एवास्मिन्दधाति। विषाद्वै नामासुर आसीत्। सोऽबिभेत्।  
यज्ञेन मा देवा अभिभविष्यन्तीति। स पृथिवीमभ्यवमीत्। सा  
मेध्याऽभवत्। अथो यदिन्द्रो वृत्रमहन्। तस्य लोहितं पृथिवीमनु  
व्यधावत्। सा मेध्याऽभवत्। पृथिवि देवयजनीत्याह॥६९॥

मेध्यामेवैनं देवयजनीं करोति। ओषध्यास्ते मूलं  
मा हिंसिषमित्याह। ओषधीनामहिंसायै। व्रजं गच्छ  
गोस्थानमित्याह। छन्दांसि वै व्रजो गोस्थानः। छन्दांस्येवास्मै  
व्रजं गोस्थानं करोति। वर्षतु ते द्यौरित्याह। वृष्टिर्वै द्यौः।  
वृष्टिमेवाव रुन्धे। बधान देव सवितः परमस्यां परावतीत्याह॥७०॥

द्वौ वाव पुरुषौ। यं चैव द्वेष्टि। यश्चैनं द्वेष्टि। तावुभौ  
बध्नाति परमस्यां परावति शतेन पाशैः। योऽस्मान्द्वेष्टि यं च वयं  
द्विष्मस्तमतो मा मौगित्याहानिमुक्त्यै। अरुरुर्वै नामासुर आसीत्।  
स पृथिव्यामुपमुत्तोऽशयत्। तं देवा अपहतोऽरुरुः पृथिव्या इति  
पृथिव्या अपाघ्नन्। भ्रातृव्यो वा अरुरुः। अपहतोऽरुरुः पृथिव्या  
इति यदाह॥७१॥

भ्रातृव्यमेव पृथिव्या अपंहन्ति। तैऽमन्यन्त। दिवं वा अयमितः  
 पतिष्यतीति। तमरुरुस्ते दिवं माऽस्कानिति दिवः पर्यबाधन्त।  
 भ्रातृव्यो वा अरुरुः। अरुरुस्ते दिवं मा स्कानिति यदाहं। भ्रातृव्यमेव  
 दिवः परिबाधते। स्तम्बयजुरहरति। पृथिव्या एव भ्रातृव्यमपंहन्ति।  
 द्वितीयः हरति॥ ७२॥

अन्तरिक्षादेवैनमपंहन्ति। तृतीयः हरति। दिव एवैनमपंहन्ति।  
 तूष्णीं चतुर्थः हरति। अपरिमितादेवैनमपंहन्ति। असुराणां वा  
 इयमग्र आसीत्। यावदासीनः परापश्यति। तावद्देवानाम्। ते देवा  
 अब्रुवन्। अस्त्वेव नोऽस्यामपीति॥ ७३॥

क्यन्नो दास्यथेति। यावत्स्वयं परिगृह्णीथेति। ते वसंवस्त्वेति  
 दक्षिणतः पर्यगृह्णन्। रुद्रास्त्वेति पश्चात्। आदित्यास्त्वेत्युत्तरतः।  
 तैऽग्निना प्राञ्चोऽजयन्। वसुभिर्दक्षिणा। रुद्रैः प्रत्यञ्चः।  
 आदित्यैरुदञ्चः। यस्यैवं विदुषो वेदिं परिगृह्णन्ति॥ ७४॥

भवत्यात्मना। पराऽस्य भ्रातृव्यो भवति। देवस्य सवितुः सव  
 इत्याह प्रसूत्यै। कर्म कृण्वन्ति वेधस इत्याह। इषितः हि कर्म  
 क्रियते। पृथिव्यै मेध्यं चामेध्यं च व्युदक्रामताम्। प्राचीनमुदीचीनं  
 मेध्यम्। प्रतीचीनं दक्षिणाऽमेध्यम्। प्राचीमुदीचीं प्रवृणां करोति।  
 मेध्यामेवैनो देवयजनीं करोति॥ ७५॥

प्राञ्चो वेद्यः सावुन्नयति। आहवनीयस्य परिगृहीत्यै। प्रतीची

श्रोणीं। गार्हपत्यस्य परिगृहीत्यै। अथो मिथुनत्वाय। उद्धन्ति।  
यदेवास्या अमेध्यम्। तदपहन्ति। उद्धन्ति। तस्मादोषधयः  
पराभवन्ति॥ ७६॥

मूलं छिनत्ति। भ्रातृव्यस्यैव मूलं छिनत्ति। मूलं वा  
अतितिष्ठद्रक्षाः स्यनूत्पिपते। यद्धस्तेन छिन्द्यात्। कुनखिनीः  
प्रजाः स्युः। स्फ्येन छिनत्ति। वज्रो वै स्फ्यः। वज्रेणैव  
यज्ञाद्रक्षाः स्यपहन्ति। पितृदेवत्याऽतिखाता। इयतीं खनति॥ ७७॥

प्रजापतिना यज्ञमुखेन सम्मिताम्। वेदिदेवेभ्यो निलायत।  
तां चतुरङ्गुलेऽन्वविन्दन्। तस्माच्चतुरङ्गुलं खेयां। चतुरङ्गुलं  
खनति। चतुरङ्गुले ह्योषधयः प्रतितिष्ठन्ति। आ प्रतिष्ठायै खनति।  
यजमानमेव प्रतिष्ठां गमयति। दक्षिणतो वर्षीयसीं करोति।  
देवयजनस्यैव रूपमकः॥ ७८॥

पुरीषवतीं करोति। प्रजा वै पशवः पुरीषम्। प्रजयैवैनं पशुभिः  
पुरीषवन्तं करोति। उत्तरं परिग्राहं परिगृह्णाति। एतावती वै पृथिवी।  
यावती वेदिः। तस्या एतावत एव भ्रातृव्यं निर्भज्यं। आत्मन  
उत्तरं परिग्राहं परिगृह्णाति। ऋतमस्यृतसदनमस्यृतश्रीरसीत्याह।  
यथायजुरेवैतत्॥ ७९॥

क्रूरमिव वा एतत्करोति। यद्वेदिं करोति। धा असि स्वधा  
असीति योयुष्यते शान्त्यै। उर्वी चासि वस्वी चासीत्याह।

उर्वीमेवैनां वस्वीं करोति। पुरा क्रूरस्य विसृपो विरष्णिन्नित्याह  
मेध्यत्वाय। उदादाय पृथिवीं जीरदानुर्यामैरयं चन्द्रमसि  
स्वधाभिरित्याह। यदेवास्या अमेध्यम्। तदपहत्य। मेध्यां  
देवयजनीं कृत्वा॥८०॥

यददश्चन्द्रमसि मेध्यम्। तदस्यामेरयति। तां धीरांसो  
अनुदृश्य यजन्त इत्याहानुख्यात्यै। प्रोक्षणीरा सादय।  
इध्माबर्हिरुपसादय। सुवं च सुचश्च सम्मृद्धि। पत्नी९  
सन्नह्य। आज्येनोदेहीत्याहानुपूर्वतायै। प्रोक्षणीरा सादयति। आपो  
वै रक्षोघ्नीः॥८१॥

रक्षसामपहत्यै। स्फ्यस्य वर्त्मन्सादयति। यज्ञस्य सन्तत्यै।  
उवाच हासितो दैवलः। एतावतीर्वा अमुष्मिल्लोक आप आसन्।  
यावतीः प्रोक्षणीरिति। तस्माद्ब्रह्मीरासाद्याः। स्फ्यमुदस्यन्। यं  
द्विष्यात्तं ध्यायेत्। शुचैवैनमर्पयति॥८२॥

वै वायुराह परावतीत्याहह द्वितीयः९ हरतीति परिगृह्णति देवयजनीं करोति भवन्ति खनत्यक्रेतकृत्वा  
रक्षोघ्नीरर्पयति॥

[९]

वज्रो वै स्फ्यः। यदन्वश्च धारयेत्। वज्रेऽध्वर्युः क्षण्वीत।  
पुरस्तात्तिर्यश्च धारयति। वज्रो वै स्फ्यः। वज्रेणैव यज्ञस्य  
दक्षिणतो रक्षाऽस्यपहन्ति। अग्निभ्यां प्राचश्च प्रतीचश्च।  
स्फ्येनोदीचश्चाधराचश्च। स्फ्येन वा एष वज्रेणास्यै पाप्मानं

भ्रातृव्यमपहृत्य। उत्क्रेऽधि प्रवृश्चति॥८३॥

यथोपधाय वृश्चन्त्येवम्। हस्तावव नेनित्ते। आत्मानमेव पवयते। स्फ्यं प्रक्षालयति मेध्यत्वाय। अथो पाप्मन एव भ्रातृव्यस्य न्यङ्गं छिनत्ति। इध्माबर्हिरुपसादयति युक्त्यै। यज्ञस्य मिथुनत्वाय। अथो पुरुरुचमेवैतां दधाति। उत्तरस्य कर्मणोऽनुख्यात्यै। न पुरस्तात्प्रत्यगुपसादयेत्॥८४॥

यत्पुरस्तात्प्रत्यगुपसादयेत्। अन्यत्राऽऽहुतिपथादिध्मं प्रतिपादयेत्। प्रजा वै बर्हिः। अपराध्रुयाद्बर्हिषां प्रजानां प्रजननम्। पश्चात्प्रागुपसादयति। आहुतिपथेनेध्मं प्रतिपादयति। सम्प्रत्येव बर्हिषां प्रजानां प्रजननमुपैति। दक्षिणमिध्मम्। उत्तरं बर्हिः। आत्मा वा इध्मः। प्रजा बर्हिः। प्रजा ह्यात्मन उत्तरतरा तीर्थे। ततो मेधमुपनीय। यथादेवतमेवैनत्प्रतिष्ठापयति। प्रति तिष्ठति प्रजयां पशुभिर्यजमानः॥८५॥

वृश्चति सादयेदिध्मः पश्चं च॥ [१०]

तृतीयस्यां देवस्यांश्चपृशुं यो वै पूर्वैद्युः कर्मणे वामिन्द्रो वृत्रमहन्सोऽपोऽवधूतं धृष्टिर्देवस्येत्याहु सं वंपामि देवस्य स्फ्यमा ददे वज्रो वै स्फ्यो दशं॥१०॥

तृतीयस्यां यज्ञस्यान्तिरेकाय पवित्रंवत्यध्वर्युं चाधिषवणमस्यन्तरिक्ष एव रक्षंसामन्तरहित्यै द्वौ वाव पुरुषौ यददश्चन्द्रमसि मेध्यं पञ्चाशीतिः॥८५॥

तृतीयस्यां यजमानः॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे तृतीयाष्टके द्वितीयः  
प्रपाठकः समाप्तः॥



## ॥ तृतीयः प्रश्नः ॥

॥ तैत्तिरीयब्राह्मणे तृतीयाष्टके तृतीयः प्रपाठकः ॥

प्रत्युष्टं रक्षः प्रत्युष्टा अरातय इत्याह। रक्षसामपहत्यै।  
अग्नेर्वस्तेजिष्ठेन तेजसा निष्टपामीत्याह मेध्यत्वाय। सुचः  
सम्मार्ष्टि। सुवमग्रे। पुमां समेवाभ्यः सश्यति मिथुनत्वाय। अथ  
जुहम्। अथोपभृतम्। अथ ध्रुवाम्। असौ वै जुहूः॥१॥

अन्तरिक्षमुपभृत्। पृथिवी ध्रुवा। इमे वै लोकाः सुचः। वृष्टिः  
सम्मार्जनानि। वृष्टिर्वा इमाँल्लोकाननुपूर्वं कल्पयति। ते ततः क्लृप्ताः  
समेधन्ते। समेधन्तेऽस्मा इमे लोकाः प्रजयां पशुभिः। य एवं वेद।  
यदि कामयेत् वर्षुकः पर्जन्यः स्यादिति। अग्रतः सम्मृज्यात्॥२॥

वृष्टिमेव नि यच्छति। अवाचीनां ग्रा हि वृष्टिः। यदि  
कामयेतावर्षुकः स्यादिति। मूलतः सम्मृज्यात्। वृष्टिमेवोद्यच्छति।  
तदु वा आहुः। अग्रत एवोपरिष्ठात्सम्मृज्यात्। मूलतोऽधस्तात्।  
तदनुपूर्वं कल्पते। वर्षुको भवतीति॥३॥

प्राचीमभ्याकारम्। अग्रैरन्तरतः। एवमिव ह्यन्नमद्यते।  
अथो अग्राद्वा ओषधीनामूर्जं प्रजा उपजीवन्ति। ऊर्ज  
एवान्नाद्यस्यावरुद्धौ। अधस्तात्प्राचीम्। दण्डमुत्तमतः। मूलेन मूलं  
प्रतिष्ठित्यै। तस्मादरुणौ प्राश्न्युपरिष्ठाल्लोमानि। प्रत्यश्च्यधस्तात्॥४॥

सुगध्येषा। प्राणो वै सुवः। जुहूर्दक्षिणो हस्तः। उपभृत्सुव्यः।

आत्मा ध्रुवा। अन्नं सम्मार्जनानि। मुखतो वै प्राणोऽपानो भूत्वा।  
 आत्मानमन्नं प्रविश्य। बाह्यतस्तनुवः शुभयति। तस्मात्सुवमेवाग्रे  
 सम्मार्ष्टि। मुखतो हि प्राणोऽपानो भूत्वा। आत्मानमन्नमाविशति।  
 तौ प्राणापानौ। अव्यर्धुकः प्राणापानाभ्यां भवति। य एवं वेद॥५॥

जुहूर्मृज्याद्भवतीति प्रत्यञ्च्यस्तांमार्ष्टि पञ्च च॥ [१]

दिवः शिल्पमवततम्। पृथिव्याः ककुभिं श्रितम्। तेन वयः  
 सहस्रवल्शेन। सपत्नं नाशयामसि स्वाहेति सुखसम्मार्जनान्यग्नौ  
 प्र हरति। आपो वै दर्भाः। रूपमेवैषामेतन्महिमानं व्याचष्टे।  
 अनुष्टुभर्चा। आनुष्टुभः प्रजापतिः। प्राजापत्यो वेदः। वेदस्याग्रः  
 सुखसम्मार्जनानि॥६॥

स्वेनैवैनानि छन्दसा। स्वयां देवतया समर्धयति। अथो  
 ऋग्वाव योषां। दर्भो वृषां। तन्मिथुनम्। मिथुनमेवास्य तद्यज्ञे  
 करोति प्रजननाय। प्रजायते प्रजयां पशुभिर्यजमानः। तान्येके  
 वृथैवापांस्यन्ति। तत्तथा न कार्यम्। आरब्धस्य यज्ञियस्य कर्मणः  
 सविदोहः॥७॥

यद्यैनानि पशवोऽभि तिष्ठेयुः। न तत्पशुभ्यः कम्।  
 अद्विर्मार्जयित्वोत्क्रे न्यस्येत्। यद्वै यज्ञियस्य कर्मणो-  
 ऽन्यत्राऽऽहुतीभ्यः सन्तिष्ठते। उत्करो वाव तस्य प्रतिष्ठा। एताः  
 हि तस्मै प्रतिष्ठां देवाः समभरन्। यदद्विर्मार्जयति। तेन शान्तम्।

यदुत्क॑रे न्य॒स्यति॑। प्र॒ति॒ष्ठामे॒वैनानि॑ तद्ग॑मयति॥८॥

प्रति॑ तिष्ठति प्र॒जया॑ प॒शुभि॑र्यज॑मानः। अथो॑ स्त॒म्बस्य॑  
वा ए॒तद्रूप॑म्। यत्स्रु॑ख्स॒म्मार्ज॑नानि। स्त॒म्बशो॑ वा ओष॑धयः।  
तासां॑ जरत्क॒क्षे प॒शवो॑ न र॑मन्ते। अप्रि॑यो ह्येषां॑ जरत्क॒क्षः।  
याव॑दप्रि॒यो ह॒ वै ज॑रत्क॒क्षः प॑शूनाम्। ताव॑दप्रि॒यः प॑शूनां  
भ॑वति। यस्यै॒तान्य॒न्यत्रा॒ग्नेर्द॑धति। न॒व॒दाव्या॑सु वा ओष॑धीषु प॒शवो॑  
रम॑न्ते॥९॥

न॒व॒दा॒वो ह्येषां॑ प्रि॒यः। याव॑त्प्रि॒यो ह॒ वै न॑वदा॒वः  
प॑शूनाम्। ताव॑त्प्रि॒यः प॑शूनां भ॑वति। यस्यै॒तान्य॒ग्नौ प्र॑हर॑न्ति।  
तस्मा॑दे॒तान्य॒ग्नावे॒व प्र॑हरेत्। य॒तरस्मि॑न्त्स॒म्मृज्या॑त्। प॒शूनां॑ धृ॒त्यै।  
यो भू॑ताना॒मधि॑पतिः। रु॒द्रस्त॑न्तिच॒रो वृषा॑। प॒शून॒स्माकं॑ मा  
हि॑सीः। ए॒तद॑स्तु हु॒तं तव॑ स्वाहे॒त्यग्नि॑स॒म्मार्ज॑नान्य॒ग्नौ प्र॑हर॑ति।  
ए॒षा वा ए॒तेषां॑ योनिः॑। ए॒षा प्र॑ति॒ष्ठा। स्वामे॒वैनानि॑ योनि॑म्। स्वां  
प्र॑ति॒ष्ठां ग॑मयति। प्रति॑ तिष्ठति प्र॒जया॑ प॒शुभि॑र्यज॑मानः॥१०॥

वेदस्याग्रं स्रुख्सम्मार्जनानि विदोहो गमयति पशवो रमन्ते हि॑सीः षट् च॥ [२]

अय॑ज्ञो वा ए॒षः। योऽप॒त्नीकः॑। न प्र॒जाः प्र॑जायेरन्।  
प॒त्यन्वा॑स्ते। य॒ज्ञमे॒वाकः॑। प्र॒जानां॑ प्र॒जन॑नाय। यत्तिष्ठ॑न्ती  
स॒न्नह्ये॑त। प्रि॒यं ज्ञा॒तिरु॑न्ध्यात्। आसी॑ना स॒न्नह्ये॑त। आसी॑ना  
ह्येषा॑ वी॒र्यं॑ क॒रोति॑॥११॥

यत्पश्चात्प्राच्यन्वासीत। अनया समदन्दधीत। देवानां पत्न्या  
समदन्दधीत। देशादक्षिणत उदीच्यन्वास्ते। आत्मनो गोपीथाय।  
आशासाना सौमनसमित्याह। मेध्यामेवैनां केवलीं कृत्वा। आशिषा  
समर्धयति। अग्नेरनुव्रता भूत्वा सन्नह्ये सुकृताय कमित्याह। एतद्वै  
पत्न्यै व्रतोपनयनम्॥१२॥

तेनैवैनां व्रतमुपनयति। तस्मादाहुः। यश्चैवं वेद यश्च न।  
योक्त्रमेव युते। यमन्वास्ते। तस्यामुष्मिल्लोके भवतीति योक्त्रेण।  
यद्योक्त्रम्। स योगः। यदास्ते। स क्षेमः॥१३॥

योगक्षेमस्य क्लृप्त्यै। युक्तं क्रियाता आशीः कामे युज्याता  
इति। आशिषः समृद्धौ। ग्रन्थिं ग्रन्थाति। आशिषं एवास्यां परि  
गृह्णाति। पुमान् वै ग्रन्थिः। स्त्री पत्नी। तन्मिथुनम्। मिथुनमेवास्य  
तद्यज्ञे करोति प्रजननाय। प्र जायते प्रजया पशुभिर्यजमानः॥१४॥

अथो अर्धो वा एष आत्मनः। यत्पत्नी। यज्ञस्य धृत्या  
अशिथिलं भावाय। सुप्रजसंस्त्वा वयं सुपत्नीरुपं सेदिमेत्याह।  
यज्ञमेव तन्मिथुनीकरोति। ऊनेऽतिरिक्तं धीयाता इति प्रजात्यै।  
महीनां पयोऽस्योषधीनां रस इत्याह। रूपमेवास्यैतन्महिमानं  
व्याचष्टे। तस्य तेऽक्षीयमाणस्य निर्वपामि देवयज्याया इत्याह।  
आमेवैतामा शास्ते॥१५॥

करोति व्रतोपनयनं क्षेमो यजमानः शास्ते॥

[३]

घृतं च वै मधुं च प्रजापतिरासीत्। यतो मध्वासीत्। ततः प्रजा असृजत। तस्मान्मधुषि प्रजननमिवास्ति। तस्मान्मधुषा न प्रचरन्ति। यातयाम हि। आज्येन प्रचरन्ति। यज्ञो वा आज्यम्। यज्ञेनैव यज्ञं प्रचरन्त्ययातयामत्वाय। पत्यवेक्षते॥१६॥

मिथुनत्वाय प्रजात्यै। यद्वै पत्नी यज्ञस्य करोति। मिथुनं तत्। अथो पत्न्या एवैष यज्ञस्यान्वारम्भोऽनवच्छित्यै। अमेध्यं वा एतत्करोति। यत्पत्यवेक्षते। गार्हपत्येऽधि श्रयति मेध्यत्वाय। आहवनीयमभ्युद्ववति। यज्ञस्य सन्तत्यै। तेजोऽसि तेजोऽनु प्रेहीत्याह॥१७॥

तेजो वा अग्निः। तेज आज्यम्। तेजसैव तेजः समर्धयति। अग्निस्ते तेजो मा विनैदित्याहाहिंसायै। स्फ्यस्य वर्त्मन्सादयति। यज्ञस्य सन्तत्यै। अग्नेर्जिह्वाऽसि सुभूर्देवानामित्याह। यथायजुरेवैतत्। धाम्नेधाम्ने देवेभ्यो यजुषेयजुषे भवेत्याह। आमेवैतामा शास्ते॥१८॥

तद्वा अतः पवित्राभ्यामेवोत्पुनाति। यजमानो वा आज्यम्। प्राणापानौ पवित्रौ। यजमान एव प्राणापानौ दधाति। पुनराहारम्। एवमिव हि प्राणापानौ सञ्चरतः। शुक्रमसि ज्योतिरसि तेजोऽसीत्याह। रूपमेवास्यैतन्महिमानं व्याचष्टे। त्रिर्यजुषा। त्रय इमे लोकाः॥१९॥

एषां लोकानामाप्त्यै। त्रिः। त्र्यावृद्धि यज्ञः। अथो मेध्यत्वाय।

अथाऽऽज्यं वतीभ्यामपः। रूपमेवासामेतद्वर्णं दधाति। अपि वा  
उताऽऽहुः। यथा ह वै योषां सुवर्णं हिरण्यं पेशलं बिभ्रती  
रूपाण्यास्ते। एवमेता एतर्हीति। आपो वै सर्वा देवताः॥२०॥

एषा हि विश्वेषां देवानां तनूः। यदाज्यम्। तत्रोभयोर्मामासा।  
जामि स्यात्। यद्यजुषाऽऽज्यं यजुषाऽप उत्पुनीयात्। छन्दसाऽप  
उत्पुनात्यजामित्वाय। अथो मिथुनत्वाय। सावित्रियर्चा।  
सवितृप्रसूतं मे कर्मासदिति। सवितृप्रसूतमेवास्य कर्म भवति।  
पच्छो गायत्रिया त्रिष्वमृद्धत्वाय। अद्विरेवौषधीः सं नयति।  
ओषधीभिः पशून्। पशुभिर्यजमानम्। शुक्रं त्वा शुक्रायां  
ज्योतिस्त्वा ज्योतिष्यर्चिस्त्वाऽर्चिषीत्याह सर्वत्वाय। पर्याप्त्या  
अनन्तरायाय॥२१॥

ईक्षत आह शास्ते लोका देवता भवति षट् च॥ [४]

देवासुराः संयत्ता आसन्। स एतमिन्द्र आज्यस्यावकाशम-  
पश्यत्। तेनावैक्षत। ततो देवा अभवन्। पराऽसुराः। य एवं  
विद्वानाज्यमवेक्षते। भवत्यात्मना। पराऽस्य भ्रातृव्यो भवति।  
ब्रह्मवादिनो वदन्ति। यदाज्येनान्यानि हवीष्यभिघारयति॥२२॥

अथ केनाऽऽज्यमिति। सत्येनेति ब्रूयात्। चक्षुर्वै सत्यम्।  
सत्येनैवैनदभि घारयति। ईश्वरो वा एषोऽन्धो भवितोः। यश्चक्षुषा-  
ऽऽज्यमवेक्षते। निमील्यावैक्षेत। दाधारात्मश्चक्षुः। अभ्याज्यं

घारयति। आज्यं गृह्णाति॥२३॥

छन्दांसि वा आज्यम्। छन्दांस्येव प्रीणाति। चतुर्जुह्वां गृह्णाति। चतुष्पादः पशवः। पशून्वाव रुन्धे। अष्टावुपभृतिं। अष्टाक्षरा गायत्री। गायत्रः प्राणः। प्राणमेव पशुषु दधाति। चतुर्ध्रुवायाम्॥२४॥

चतुष्पादः पशवः। पशुष्वेवोपरिष्ठात्प्रति तिष्ठति। यजमानदेवत्या वै जुहूः। भ्रातृव्यदेवत्योपभृत्। चतुर्जुह्वां गृह्णभूयो गृह्णीयात्। अष्टावुपभृतिं गृह्णन्कनीयः। यजमानायैव भ्रातृव्यमुपस्तिं करोति। गौर्वै सुचः। चतुर्जुह्वां गृह्णाति। तस्माच्चतुष्पदी॥२५॥

अष्टावुपभृतिं। तस्मादष्टाशफा। चतुर्ध्रुवायाम्। तस्माच्चतुःस्तना। गामेव तथ्संस्करोति। साऽस्मै सःस्कृतेषुमूर्जं दुहे। यज्जुह्वां गृह्णाति। प्रयाजेभ्यस्तत्। यदुपभृतिं। प्रयाजानूयाजेभ्यस्तत्। सर्वस्मै वा एतद्यज्ञाय गृह्यते। यद्ध्रुवायामाज्यम्॥२६॥

अभिघारयति गृह्णाति ध्रुवायां चतुष्पदी प्रयाजानूयाजेभ्यस्तद्वे च॥ [५]

आपो देवीरग्रेषुवो अग्रेषुव इत्याह। रूपमेवासांमेतन्महिमानं व्याचष्टे। अग्रं इमं यज्ञं नयताग्रे यज्ञपतिमित्याह। अग्र एव यज्ञं नयन्ति। अग्रे यज्ञपतिम्। युष्मानिन्द्रोऽवृणीत वृत्रतूर्यं यूयमिन्द्रमवृणीध्वं वृत्रतूर्य इत्याह। वृत्रं हं हनिष्यन्निन्द्र आपो वव्रे। आपो हेन्द्र वव्रिरे। संज्ञामेवासांमेतथ्सामानं व्याचष्टे। प्रोक्षिताः

स्थेत्याह॥२७॥

तेनाऽऽपुः प्रोक्षिताः। अग्निर्देवेभ्यो निलायत। कृष्णो रूपं कृत्वा। स वनस्पतीन्प्राविशत्। कृष्णोऽस्याखरेष्ठोऽग्नये त्वा स्वाहेत्याह। अग्नय एवैनं जुष्टं करोति। अथो अग्नेरेव मेधमव रुन्धे। वेदिरसि बर्हिषे त्वा स्वाहेत्याह। प्रजा वै बर्हिः। पृथिवी वेदिः॥२८॥

प्रजा एव पृथिव्यां प्रतिष्ठापयति। बर्हिरसि सुग्न्यस्त्वा स्वाहेत्याह। प्रजा वै बर्हिः। यजमानः सुचः। यजमानमेव प्रजासु प्रतिष्ठापयति। दिवे त्वाऽन्तरिक्षाय त्वा पृथिव्यै त्वेति बर्हिरासाद्य प्रोक्षति। एभ्य एवैनल्लोकेभ्यः प्रोक्षति। अथ ततः सह सुचा पुरस्तात्प्रत्यश्च ग्रन्थिं प्रत्युक्षति। प्रजा वै बर्हिः। यथा सूर्यै काल आपः पुरस्ताद्यन्ति॥२९॥

तादृगेव तत्। स्वधा पितृभ्य इत्याह। स्वधाकारो हि पितृणाम्। ऊर्ध्वं बर्हिषद् इति दक्षिणायै श्रोणेरोत्तरस्यै निनयति सन्तत्यै। मासा वै पितरो बर्हिषदः। मासानेव प्रीणाति। मासा वा ओषधीर्वर्धयन्ति। मासाः पचन्ति समृद्धौ। अनतिस्कन्दन् ह पर्जन्यो वर्षति। यत्रैतदेवं क्रियते॥३०॥

ऊर्जा पृथिवीं गच्छतेत्याह। पृथिव्यामेवोर्जं दधाति। तस्मात्पृथिव्या ऊर्जा भुञ्जते। ग्रन्थिं वि स्नंसयति। प्रजनयत्येव



तत्। ऊर्ध्वं प्राञ्चमुद्भूढं प्रत्यञ्चमा यच्छति। तस्मात्प्राचीनः५ रेतो  
धीयते। प्रतीचीः प्रजा जायन्ते। विष्णोः स्तूपोऽसीत्याह। यज्ञो वै  
विष्णुः॥ ३१॥

यज्ञस्य धृत्यै। पुरस्तात्प्रस्तरं गृह्णाति। मुख्यमेवैनं करोति।  
इयन्तं गृह्णाति। प्रजापतिना यज्ञमुखेन सम्मितम्। इयन्तं गृह्णाति।  
यज्ञपुरुषा सम्मितम्। इयन्तं गृह्णाति। एतावद्वै पुरुषे वीर्यम्।  
वीर्यसम्मितम्॥ ३२॥

अपरिमितं गृह्णाति। अपरिमितस्यावरुद्धौ। तस्मिन्पवित्रे  
अपि सृजति। यजमानो वै प्रस्तरः। प्राणापानौ पवित्रौ।  
यजमान एव प्राणापानौ दधाति। ऊर्णाम्रदसं त्वा स्तृणामीत्याह।  
यथायजुरेवैतत्। स्वासस्थं देवेभ्य इत्याह। देवेभ्य एवैनंस्वासस्थं  
करोति॥ ३३॥

बर्हिः स्तृणाति। प्रजा वै बर्हिः। पृथिवी वेदिः। प्रजा  
एव पृथिव्यां प्रतिष्ठापयति। अनतिदृशः५ स्तृणाति। प्रजयैवैनं  
पशुभिरनतिदृशं करोति। धारयन्प्रस्तरं परिधीन्परि दधाति।  
यजमानो वै प्रस्तरः। यजमान एव तथस्वयं परिधीन्परि दधाति।  
गन्धर्वोऽसि विश्वावसुरित्याह॥ ३४॥

विश्वमेवायुर्यजमाने दधाति। इन्द्रस्य बाहुरसि दक्षिण  
इत्याह। इन्द्रियमेव यजमाने दधाति। मित्रावरुणौ त्वोत्तरतः

परिधत्तामित्याह। प्राणापानौ मित्रावरुणौ। प्राणापानावेवास्मिन्द-  
धाति। सूर्यस्त्वा पुरस्तात् पात्वित्याह। रक्षसामपंहत्यै।  
कस्याश्चिदभिषस्त्या इत्याह। अपरिमितादेवैनं पाति॥३५॥

वीतिहोत्रं त्वा क्व इत्याह। अग्निमेव होत्रेण समर्धयति।  
द्युमन्तः५ समिधीमहीत्याह समिद्धौ। अग्ने बृहन्तमध्वर इत्याह  
वृद्धौ। विशो यन्त्रे स्थ इत्याह। विशां यत्यै। उदीचीनाग्ने  
नि दधाति प्रतिष्ठित्यै। वसूनाः५ रुद्राणामादित्यानाः५ सदांसि  
सीदेत्याह। देवतानामेव सदाने प्रस्तरः५ सादयति। जुहूरसि  
घृताची नाम्नेत्याह॥३६॥

असौ वै जुहुः। अन्तरिक्षमुपभृत्। पृथिवी ध्रुवा। तासामेतदेव  
प्रियं नाम। यद्घृताचीति। यद्घृताचीत्याह। प्रियेणैवैना नाम्ना  
सादयति। एता असदन्धसुकृतस्य लोक इत्याह। सत्यं वै सुकृतस्य  
लोकः। सत्य एवैनाः सुकृतस्य लोके सादयति। ता विष्णो  
पाहीत्याह। यज्ञो वै विष्णुः। यज्ञस्य धृत्यै। पाहि यज्ञं पाहि  
यज्ञपतिं पाहि मां यज्ञनियमित्याह। यज्ञाय यजमानायाऽऽत्मने।  
तेभ्य एवाऽऽशिषमाशास्तेऽनात्यै॥३७॥

स्थेत्याह पृथिवी वेदिर्यन्ति क्रियते वीर्णुर्वीर्यसम्मितं करोत्याह पाति नाम्नेत्याह लोके सादयति षट् च॥[६]

अग्निना वै होत्रा। देवा असुरानभ्यभवन्। अग्नये  
समिध्यमानायानुब्रूहीत्याह भ्रातृव्याभिभूत्यै। एकविंशति-  
मिध्मदारूणि भवन्ति। एकविंशो वै पुरुषः। पुरुषस्याऽऽत्यै।

पञ्चदशोऽध्मदारूप्यभ्या दधाति। पञ्चदश वा अर्धमासस्य रात्रयः।  
अर्धमासशः संवत्सर आप्यते। त्रीनपरिधीनपरि दधाति॥३८॥

ऊर्ध्वे समिधावा दधाति। अनूयाजेभ्यः समिधमतिं शिनष्टि।  
षट्थसम्पद्यन्ते। षड्वा ऋतवः। ऋतूनेव प्रीणाति। वेदेनोप वाजयति।  
प्राजापत्यो वै वेदः। प्राजापत्यः प्राणः। यजमान आहवनीयः।  
यजमान एव प्राणं दधाति॥३९॥

त्रिरुपं वाजयति। त्रयो वै प्राणाः। प्राणानेवास्मिन्दधाति।  
वेदेनोपयत्यं स्रुवेण प्राजापत्यमाधारमा धारयति। यज्ञो वै प्रजा-  
पतिः। यज्ञमेव प्रजापतिं मुखत आरभते। अथो प्रजापतिः सर्वा  
देवताः। सर्वा एव देवताः प्रीणाति। अग्निमग्नीत्रिस्त्रिः सं मृद्धीत्याह।  
त्र्यावृद्धि यज्ञः॥४०॥

अथो रक्षसामपहत्यै। परिधीन्त्सं माँष्टि। पुनात्येवैनान्। त्रिस्त्रिः  
सं माँष्टि। त्र्यावृद्धि यज्ञः। अथो मेध्यत्वायं। अथो एते वै देवाश्वाः।  
देवाश्वानेव तत्सं माँष्टि। सुवर्गस्य लोकस्य समष्ट्यै। आसीनो-  
ऽन्यमाधारमा धारयति॥४१॥

तिष्ठन्नन्यम्। यथाऽनो वा रथं वा युञ्ज्यात्। एवमेव तदध्वर्युर्यज्ञं  
युनक्ति। सुवर्गस्य लोकस्याभ्यूढ्यै। वहन्त्येनं ग्राम्याः पशवः। य  
एवं वेद। भुवनमसि वि प्रथस्वेत्याह। यज्ञो वै भुवनम्। यज्ञ एव  
यजमानं प्रजयां पशुभिः प्रथयति। अग्ने यष्टरिदं नम् इत्याह॥४२॥

अ॒ग्निर्वै दे॒वानां॑ य॒ष्टा॑। य ए॒व दे॒वानां॑ य॒ष्टा॑। तस्मा॑ ए॒व  
नम॑स्करोति। जु॒ह्वेह्य॑ग्नि॒स्त्वा॑ ह्वयति दे॒वय॑ज्याया॒ उप॑भृ॒देहि॑  
दे॒वस्त्वा॑ सवि॒ता ह्व॑यति दे॒वय॑ज्याया॒ इत्या॑ह। आ॒ग्नेयी॑ वै जु॒हूः।  
सा॒वि॒त्र्यु॑पभृत्। ताभ्या॑मे॒वैने॒ प्रसू॑त् आद॑त्ते। अ॒ग्ना॒विष्णू॑ मा वा॒मव॑  
क्रमि॑ष॒मित्या॑ह। अ॒ग्निः पु॒रस्ता॑त्। विष्णु॑र्य॒ज्ञः प॒श्चात्॥४३॥

ताभ्या॑मे॒व प्र॑ति॒प्रोच्या॒त्या क्रा॑मति। विजि॑हाथां॒ मा मा॑  
सन्ता॑प्त॒मित्या॑हाहि॒सायै॑। लो॒कं मे॑ लो॒ककृ॑तौ कृ॒णुत॑मित्या॒ह।  
आ॒मे॒वैता॒मा शा॑स्ते। विष्णोः॒ स्थान॑म॒सीत्या॑ह। य॒ज्ञो वै  
विष्णुः॑। ए॒तत्ख॑लु॒ वै दे॒वाना॑मप॑राजितमा॒यत॑नम्। यद्य॒ज्ञः।  
दे॒वाना॑मे॒वाप॑राजित आ॒यत॑ने तिष्ठति। इ॒त इन्द्रो॑ अकृ॒णोद्वीर्या॑  
णीत्या॑ह॥४४॥

इन्द्रि॒यमे॒व यज॑माने दधाति। समा॒रभ्यो॑र्ध्वो अ॒ध्वरो  
दि॒वि॒स्पृश॑मित्या॒ह वृ॒द्धौ॑। आ॒घा॒रमा॑घार्यमाण॒मनु॑ समा॒रभ्य॑।  
ए॒तस्मि॑न्का॒ले दे॒वाः सु॑व॒र्गं लो॒कमा॑यन्। सा॒क्षादे॒व यज॑मानः सु॒वर्गं  
लो॒कमे॑ति। अथो॒ समृ॑द्धेनै॒व य॒ज्ञेन॑ यज॑मानः सु॒वर्गं लो॒कमे॑ति।  
अहु॑तो य॒ज्ञो य॒ज्ञप॑तेरित्या॒हाना॑त्यै। इन्द्रा॑वा॒न्त्स्वाहे॑त्या॒ह।  
इन्द्रि॒यमे॒व यज॑माने दधाति। बृ॒हद्वा॑ इत्या॒ह॥४५॥

सु॒व॒र्गो वै लो॒को बृ॒हद्वाः॑। सु॒व॒र्गस्य॑ लो॒कस्य॑ सम॑ष्ट्यै।  
य॒ज॒मा॒नदे॒वत्या॑ वै जु॒हूः। भ्रा॒तृव्य॑दे॒वत्यो॑पभृत्। प्रा॒ण आ॑घा॒रः।  
यत्स॑स्पर्शयै॒त्। भ्रा॒तृव्ये॑ऽस्य प्रा॒णं द॑ध्यात्। अस॑स्पर्शयन्न॒त्या

क्रामति। यजमान एव प्राणं दधाति। पाहि माँऽग्ने दुश्चरितादा मा सुचरिते भुजेत्याह॥४६॥

अग्निर्वाव पवित्रम्। वृजिनमनृतं दुश्चरितम्। ऋजुकर्म सत्यं सुचरितम्। अग्निरेवैनं वृजिनादनृताद्दुश्चरितात्पाति। ऋजुकर्मे सत्ये सुचरिते भजति। तस्मादेवमा शास्ते। आत्मनो गोपीथाय। शिरो वा एतद्यज्ञस्य। यदाधारः। आत्मा ध्रुवा॥४७॥

आधारमाधार्य ध्रुवा स मनंति। आत्मन्नेव यज्ञस्य शिरः प्रति दधाति। द्विः समनंति। द्वौ हि प्राणापानौ। तदाहुः। त्रिरेव समंश्यात्। त्रिधातु हि शिर इति। शिर इवेतद्यज्ञस्य। अथो त्रयो वै प्राणाः। प्राणानेवास्मिन्दधाति। मखस्य शिरोऽसि सज्योतिषा ज्योतिरङ्गमित्याह। ज्योतिरेवास्मा उपरिष्ठादधाति। सुवर्गस्य लोकस्यानुख्यात्यै॥४८॥

परिदधाति प्राणं दधाति हि यज्ञो धारयति नम् इत्याह पश्चाद्वीर्याणीत्याह भा इत्याह भुजेत्याह ध्रुवेवास्मिन्दधाति त्रीणि च॥

[७]

धिष्ण्या वा एते न्युप्यन्ते। यद्वह्ना। यद्वोता। यदध्वर्युः। यदग्नीत्। यद्यजमानः। तान् यदन्तरेयात्। यजमानस्य प्राणान्धसङ्कर्षेत्। प्रमायुकः स्यात्। पुरोडाशमपगृह्य सञ्चरत्यध्वर्युः॥४९॥

यजमानायैव तल्लोकं शिषति। नास्य प्राणान्धसङ्कर्षति। न प्रमायुको भवति। पुरस्तात् प्रत्यङ्मासीनः। इडाया इडाया दधाति।

हस्त्या॒ः होत्रे॑। प॒शवो॑ वा इडा॑। प॒शवः॑ पुरु॑षः। प॒शुष्वे॒व प॒शून्प्रति॑-  
ष्ठापयति। इडा॑यै वा ए॒षा प्रजा॑तिः॥५०॥

तां प्रजा॑तिं यज॑मानोऽनु प्र जा॑यते। द्विर॒ङ्गुला॑वनक्ति॒ पर्व॑णोः।  
द्वि॒पाद्यज॑मानः॒ प्रति॑ष्ठित्यै। स॒कृदुप॑ स्तृणाति। द्विरा द॑धाति।  
स॒कृद्भि॑ घा॑रयति। च॒तुः सम्प॑द्यते। च॒त्वारि॒ वै प॒शोः प्र॑ति॒ष्ठाना॑नि।  
यावा॑ने॒व प॒शुः। तमुप॑ह्वयते॥५१॥

मुख॑मिव॒ प्रत्युप॑ह्वयेत। स॒म्मुख॑ाने॒व प॒शूनुप॑ ह्वयते। प॒शवो॑ वा  
इडा॑। तस्मा॒त्साऽन्वा॒रभ्या॑। अ॒ध्वर्यु॑णा च॒ यज॑मानेन च। उप॑हूतः  
प॒शुमान॑सा॒नीत्या॑ह। उप॒ ह्येनौ॑ ह्वय॑ते होता॑। इडा॑यै दे॒वता॑नामुपह्वे।  
उप॑हूतः प॒शुमान्भव॑ति। य ए॒वं वेद॑॥५२॥

यां वै हस्त्या॒मिडा॑मा॒दधा॑ति। वा॒चः सा भा॑ग॒धेय॑म्।  
यामु॑प॒ह्वय॑ते। प्रा॒णाना॑ः सा। वाचं॑ चै॒व प्रा॒णाश्चाव॑ रुन्धे।  
अथ॒ वा ए॒तर्ह्युप॑हूताया॒मिडा॑याम्। पुरो॒डाश॑स्यै॒व ब॑र्हिषदो  
मीमा॑ः सा। यज॑मानं दे॒वा अ॑ब्रुवन्। ह॒विर्नो॑ निर्व॒पेति॑। नाहम॑भा॒गो  
निर्व॑प्स्यामीत्य॑ब्रवीत्॥५३॥

न मया॑ऽभा॒गया॑ऽनु॒वक्ष्य॑थेति॒ वाग॑ब्रवीत्। नाहम॑भा॒गा  
पुरो॑नुवा॒क्या भ॑विष्यामीति॒ पुरो॑नुवा॒क्या। नाहम॑भा॒गा या॒ज्या  
भ॑विष्यामीति॒ या॒ज्या। न मया॑ऽभा॒गेन॒ वष॑ट्कारिष्य॑थेति॒ वष॑ट्कारः।  
यद्य॑जमानभा॒गं नि॒धाय॑ पुरो॒डाशं॑ ब॒र्हिषदं॑ क॒रोति॑। ताने॒व

तद्वाग्निः करोति। चतुर्धा करोति। चतस्रो दिशः। दिक्ष्वेव प्रति  
तिष्ठति। बर्हिषदं करोति॥५४॥

यजमानो वै पुरोडाशः। प्रजा बर्हिः। यजमानमेव प्रजासु  
प्रतिष्ठापयति। तस्मादस्त्राऽन्याः प्रजाः प्रतितिष्ठन्ति। मा-  
सेनान्याः। अथो खल्वाहुः। दक्षिणा वा एता हविर्यज्ञस्यान्तर्वेद्यव  
रुध्यन्ते। यत्पुरोडाशं बर्हिषदं करोतीति। चतुर्धा करोति। चत्वारो  
ह्येते हविर्यज्ञस्यर्त्विजः॥५५॥

ब्रह्मा होताऽध्वर्युरग्नीत्। तमभि मृशेत्। इदं ब्रह्मणः। इदं  
होतुः। इदमध्वर्योः। इदमग्नीध इति। यथैवादः सौम्येऽध्वरे।  
आदेशमृत्विग्भ्यो दक्षिणा नीयन्ते। तादृगेव तत्। अग्नीधे प्रथमाया  
दधाति॥५६॥

अग्निमुखा हृद्धिः। अग्निमुखामेवर्द्धिं यजमान ऋध्नोति।  
सकृदुपस्तीर्य द्विरादधत्। उपस्तीर्य द्विरभि घारयति।  
षट्थसम्पद्यन्ते। षड्वा ऋतवः। ऋतूनेव प्रीणाति। वेदेन ब्रह्मणं  
ब्रह्मभागं परिहरति। प्राजापत्यो वै वेदः। प्राजापत्यो ब्रह्मा॥५७॥

सविता यज्ञस्य प्रसूत्यै। अथ काममन्येन। ततो  
होत्रै। मध्यं वा एतद्यज्ञस्य। यद्धोता। मध्यत एव यज्ञं  
प्रीणाति। अथाध्वर्यवे। प्रतिष्ठा वा एषा यज्ञस्य। यदध्वर्युः।  
तस्माद्धविर्यज्ञस्यैतामेवाऽऽवृतमनु॥५८॥

अन्या दक्षिणा नीयन्ते। यज्ञस्य प्रतिष्ठित्यै। अग्निमग्नीथ्सकृत्स-

कृत्स्नं मृड्ढीत्याह। पराडिव ह्येतर्हि यज्ञः। इषिता दैव्या होता  
इत्याह। इषितं हि कर्म क्रियते। भद्रवाच्याय प्रेषितो मानुषः  
सूक्तवाकाय सूक्ता ब्रूहीत्याह। आमेवैतामा शास्ते। स्वगा दैव्या  
होतृभ्य इत्याह। यज्ञमेव तथस्वगा करोति। स्वस्तिर्मानुषेभ्य  
इत्याह। आमेवैतामा शास्ते। शं योर्ब्रूहीत्याह। शंयुमेव बार्हस्पत्यं  
भागधेयेन समर्धयति॥५९॥

चरत्यध्वर्युः प्रजातिर्ह्वयते वेदाब्रवीद्वरहिषदं करोत्यृत्विजो दधाति ब्रह्माऽनुकरोति चत्वारि च॥—[८]

अथ सुचावनुष्टुभ्यां वाजवतीभ्यां व्यूहति। प्रतिष्ठा वा  
अनुष्टुक्। अन्नं वाजः प्रतिष्ठित्यै। अन्नाद्यस्यावरुद्ध्यै। प्राचीं  
जुहूमूहति। जातानेव भ्रातृव्यान्प्रणुदते। प्रतीचीमुपभृतम्।  
जनिष्यमाणानेव प्रतिनुदते। सविषूच एवापोह्य सपत्नान्  
यजमानः। अस्मिँल्लोके प्रति तिष्ठति॥६०॥

द्वाभ्याम्। द्विप्रतिष्ठो हि। वसुभ्यस्त्वा रुद्रेभ्यस्त्वा-  
ऽऽदित्येभ्यस्त्वेत्याह। यथायजुरेवैतत्। सुक्षु प्रस्तरमनक्ति। इमे  
वै लोकाः सुचः। यजमानः प्रस्तरः। यजमानमेव तेजसाऽनक्ति।  
त्रेधाऽनक्ति। त्रयं इमे लोकाः॥६१॥

एभ्य एवैनं लोकेभ्योऽनक्ति। अभिपूर्वमनक्ति। अभिपूर्वमेव  
यजमानं तेजसाऽनक्ति। अक्तं रिहाणा इत्याह। तेजो वा  
आज्यम्। यजमानः प्रस्तरः। यजमानमेव तेजसाऽनक्ति। वियन्तु



वय॒ इत्या॑ह। वय॑ ए॒वैनं॑ कृ॒त्वा। सु॒वर्गं॑ लो॒कं ग॑मयति॥६२॥

प्र॒जां योनिं॑ मा निर्मृ॑क्ष॒मित्या॑ह। प्र॒जायै॑ गोपी॒थाय॑।  
आ॒प्याय॑न्ता॒माप॑ ओष॑धय॒ इत्या॑ह। आप॑ ए॒वौष॑धी॒रा प्या॑ययति।  
म॒रुतां॑ पृष॑तयः॒ स्थेत्या॑ह। म॒रुतो॑ वै वृ॒ष्ट्या ई॑शते। वृ॒ष्टिमे॒वाव॑  
रुन्धे। दि॒वं गच्छ॑ ततो॑ नो वृ॒ष्टिमे॒रये॒त्या॑ह। वृ॒ष्टिर्वै द्यौः। वृ॒ष्टिमे॒वाव॑  
रुन्धे॥६३॥

याव॒द्वा अ॑ध्व॒र्युः प्र॑स्तरं प्र॒हर॑ति। ताव॑द॒स्यायु॑र्मी॒यते। आ॒युष्पा  
अ॒ग्नेऽस्या॑यु॒र्मे पा॒हीत्या॑ह। आ॒युरे॒वाऽऽत्म॑न्ध॒त्ते। याव॒द्वा अ॑ध्व॒र्युः  
प्र॑स्तरं प्र॒हर॑ति। ताव॑द॒स्य च॑क्षु॒र्मी॒यते। च॒क्षुष्पा अ॒ग्नेऽसि॑ च॒क्षुर्मे  
पा॒हीत्या॑ह। च॒क्षुरे॒वाऽऽत्म॑न्ध॒त्ते। ध्रु॒वाऽसी॒त्या॑ह॒ प्रति॑ष्ठित्यै। यं  
प॒रिधिं॑ प॒र्यध॑त्था॒ इत्या॑ह॥६४॥

य॒था॒य॒जुरे॒वैतत्। अ॒ग्ने दे॒व प॒णिभिर्वी॑यमा॒ण इत्या॑ह।  
अ॒ग्नय॑ ए॒वैनं॑ जुष्टं करोति। तन्तं॑ ए॒तमनु॑ जोषं भ॒रामी॑त्या॒ह।  
स॒जा॒ताने॒वास्मा॑ अनु॑कान्करोति। ने॒देष॑ त्वद॑प॒चेत॑या॒ता  
इत्या॑हानु॒ख्यात्यै। य॒ज्ञस्य॑ पाथ॒ उप॑ समि॑त॒मित्या॑ह।  
भू॒मानं॑मे॒वोपै॑ति। प॒रिधी॑न्प्र ह॒रति। य॒ज्ञस्य॑ समि॑ष्ट्यै॥६५॥

सु॒चौ सं प्र॑स्ना॒वय॑ति। यदे॒व तत्र॑ क्रू॒रम्। तत्तेन॑ श॒मय॑ति।  
जु॒ह्वामु॑प॒भृतम्। य॒ज॒मान॑दे॒वत्या॑ वै जु॒हूः। भ्रा॒तृव्य॑दे॒वत्यो॑प॒भृत॑।  
यज॑माना॒यैव॑ भ्रा॒तृव्य॑मु॒पस्तिं॑ करोति। स॒ऽस्ना॒वभा॑गाः स्थे॒त्या॑ह।

वसवो वै रुद्रा आदित्याः सः स्रावभागाः। तेषां तद्भांगधेयम्॥६६॥

तानेव तेन प्रीणाति। वैश्वदेव्यर्चा। एते हि विश्वे देवाः।  
त्रिष्टुग्भवति। इन्द्रियं वै त्रिष्टुक्। इन्द्रियमेव यजमाने दधाति।  
अग्नेर्वामपन्नगृहस्य सदसि सादयामीत्याह। इयं वा अग्निरपन्नगृहः।  
अस्या एवैने सद्ने सादयति। सुम्नाय सुम्निनी सुम्ने मां  
धत्तमित्याह॥६७॥

प्रजा वै पशवः सुम्नम्। प्रजामेव पशूनात्मन्धत्ते। धुरि  
धुर्यो पातमित्याह। जायापत्योर्गोपीथाय। अग्नेऽदब्धायो-  
ऽशीततनो इत्याह। यथायजुरेवैतत्। पाहि माऽद्य दिवः पाहि  
प्रसित्यै पाहि दुरिष्ट्यै पाहि दुरद्वन्यै पाहि दुश्चरितादित्याह।  
आमेवैतामा शास्ते। अविषन्नः पितुं कृणु सुषदा योनिः  
स्वाहेतीध्मसंवृश्चनान्यन्वाहार्यपचनेऽभ्याधाय फलीकरणहोमं  
जुहोति। अतिरिक्तानि वा इध्मसं वृश्चनानि॥६८॥

अतिरिक्ताः फलीकरणाः। अतिरिक्तमाज्योच्छेषणम्।  
अतिरिक्त एवातिरिक्तं दधाति। अथो अतिरिक्तेनैवातिरिक्त-  
मात्वाऽव रुन्धे। वेदिर्देवेभ्यो निलायत। तां वेदेनान्वविन्दन्।  
वेदेन वेदिं विविदुः पृथिवीम्। सा पप्रथे पृथिवी पार्थिवानि।  
गर्भं बिभर्ति भुवनेष्वन्तः। ततो यज्ञो जायते विश्वदानिरिति  
पुरस्तात्स्तम्बयजुषो वेदेन वेदिं सम्मार्ष्ट्यनुवित्यै॥६९॥

अथो यद्वेदश्च वेदिश्च भवतः। मिथुनत्वाय प्रजात्यै। प्रजापतेर्वा  
 एतानि श्मश्रूणि। यद्वेदः। पत्न्या उपस्थ आस्यति। मिथुनमेव  
 करोति। विन्दते प्रजाम्। वेदः होताऽऽहवनीयाऽऽस्थृणन्नैति।  
 यज्ञमेव तथ्सन्तनोत्योत्तरस्मादर्धमासात्। तः सन्ततमुत्तरेऽर्धमास  
 आलभते॥ ७०॥

तं कालेकाल आगते यजते। ब्रह्मवादिनो वदन्ति। स त्वा  
 अध्वर्युः स्यात्। यो यतो यज्ञं प्रयुङ्के। तदेनं प्रतिष्ठापयतीति। वाताद्वा  
 अध्वर्युर्यज्ञं प्रयुङ्के। देवा गातुविदो गातुं वित्वा गातुमित्याह।  
 यत एव यज्ञं प्रयुङ्के। तदेनं प्रतिष्ठापयति। प्रति तिष्ठति प्रजया  
 पशुभिर्यजमानः॥ ७१॥

तिष्ठतीमे लोका गमयति द्यौर्वृष्टिमेवावं रुन्धे पर्यधत्था इत्याहु समिष्टे भागधेयन्धत्तमित्याहु वा इध्मसु  
 वृश्नान्यनुवित्यै लभते यजमानः॥ [९]

यो वा अयथादेवतं यज्ञमुपचरति। आ देवताभ्यो  
 वृश्च्यते। पापीयान्भवति। यो यथादेवतम्। न देवताभ्यु  
 आवृश्च्यते। वसीयान्भवति। वारुणो वै पाशः। इमं विष्यामि  
 वरुणस्य पाशमित्याह। वरुणपाशादेवैनां मुञ्चति। सवितृप्रसूतो  
 यथादेवतम्॥ ७२॥

न देवताभ्यु आवृश्च्यते। वसीयान्भवति। धातुश्च योनौ  
 सुकृतस्य लोक इत्याह। अग्निर्वै धाता। पुण्यं कर्म सुकृतस्य  
 लोकः। अग्निरेवैनां धाता। पुण्ये कर्मणि सुकृतस्य लोके दधाति।

स्योनं मे सह पत्यां करोमीत्याह। आत्मनश्च यजमानस्य चानात्यै सन्त्वाय। समायुषा सं प्रजयेत्याह॥७३॥

आमेवैतामा शास्ते पूर्णपात्रे। अन्ततोऽनुष्टुभा। चतुष्पद्वा एतच्छन्दः प्रतिष्ठितं पत्न्यै पूर्णपात्रे भवति। अस्मिंलोके प्रति तिष्ठानीति। अस्मिन्नेव लोके प्रति तिष्ठति। अथो वाग्वा अनुष्टुक्। वाङ्मिथुनम्। आपो रेतः प्रजननम्। एतस्माद्वै मिथुनाद्विद्योतमानः स्तनयन्वर्षति। रेतः सिञ्चन्॥७४॥

प्रजाः प्रजनयन्। यद्वै यज्ञस्य ब्रह्मणा युज्यते। ब्रह्मणा वै तस्य विमोकः। अद्भिः शान्तिः। विमुक्तं वा एतर्हि योक्तुं ब्रह्मणा। आदायै नत्पत्नीं सहाप उपगृहीते शान्त्यै। अञ्जलौ पूर्णपात्रमा नयति। रेत एवास्यां प्रजां दधाति। प्रजया हि मनुष्यः पूर्णः। मुखं वि मृष्टे। अवभृथस्यैव रूपं कृत्वोत्तिष्ठति॥७५॥

सवितृप्रसूतो यथादेवतं प्रजयेत्याह सिञ्चन्मृष्ट एकं च॥—————[१०]

परिवेषो वा एष वनस्पतीनाम्। यदुपवेषः। य एवं वेद। विन्दते परिवेष्टारम्। तमुत्करे। यं देवा मनुष्येषु। उपवेषमधारयन्। ये अस्मदपं चेतसः। तानस्मभ्यमिहा कुरु। उपवेषोपं विद्धि नः॥७६॥

प्रजां पुष्टिमथो धनम्। द्विपदो नश्चतुष्पदः। ध्रुवाननप-  
गान्कुर्विति पुरस्तात्प्रत्यश्चमुपं गूहति। तस्मात्पुरस्तात्प्रत्यश्चः शूद्रा  
अवस्यन्ति। स्थविमत उपगूहति। अप्रतिवादिन एवैनान्कुरुते।

धृष्टिर्वा उपवेषः। शुचर्तो वज्रो ब्रह्मणा सःशितः। योपवेषे शुक्ल  
साऽमुमृच्छतु यं द्विष्म इति॥७७॥

अथास्मै नाम गृह्य प्रहरति। निर्मुनुद् ओकसः। सपत्नो यः  
पृतन्यति। निर्बाध्येन हविषा। इन्द्र एणं पराशरीत्। इहि तिस्रः  
परावतः। इहि पञ्च जनाः अति। इहि तिस्रोऽति रोचनायावत्।  
सूर्यो असद्विवि। परमान्तो परावतम्॥७८॥

इन्द्रो नयतु वृत्रहा। यतो न पुनरायसि। शश्वतीभ्यः  
समाभ्य इति। त्रिवृद्धा एष वज्रो ब्रह्मणा सःशितः। शुचैवैनं  
विध्वा। एभ्यो लोकेभ्यो निर्णुद्य। वज्रेण ब्रह्मणा स्तृणुते।  
हृतोऽसाववधिष्मामुमित्याह स्तृत्यै। यं द्विष्यात्तं ध्यायेत्।  
शुचैवैनमर्पयति॥७९॥

प्रत्युष्टं दिवः शिल्पमयंज्ञो घृतं च देवासुराः स एतमिन्द्र आपो देवीरग्निना धिष्ण्या अथ स्रुचौ  
यो वा अयंथादेवतं परिवेषो वा एकादश॥११॥

प्रत्युष्टमयंज्ञ एषा हि विश्वेषां देवानामूर्जा पृथिवीमथो रक्षंसान्तां प्रजातिं द्वाभ्यां तं कालेकाले नवंससतिः॥७९॥  
प्रत्युष्टमर्पयति॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे तृतीयाष्टके तृतीयः  
प्रपाठकः समाप्तः॥

## ॥ चतुर्थः प्रश्नः ॥

### ॥ तैत्तिरीयब्राह्मणे तृतीयाष्टके चतुर्थः प्रपाठकः ॥

ब्रह्मणे ब्राह्मणमालभते। क्षत्राय राजन्यम्। मरुद्भ्यो वैश्यम्।  
तपसे शूद्रम्। तमसे तस्करम्। नारकाय वीरहणम्। पाप्मने क्लीबम्।  
आक्रयायायोगूम्। कामाय पुंश्चलूम्। अतिक्रुष्टाय मागधम्॥१॥

गीताय सूतम्। नृत्ताय शैलूषम्। धर्माय सभाचरम्। नर्माय  
रेभम्। नरिष्ठाय भीमलम्। हसाय कारिम्। आनन्दाय स्त्रीषखम्।  
प्रमुदे कुमारीपुत्रम्। मेधायै रथकारम्। धैर्याय तक्षाणम्॥२॥

श्रमाय कौलालम्। मायायै कार्मारम्। रूपाय मणिकारम्।  
शुभे वपम्। शरव्याया इषुकारम्। हेत्यै धन्वकारम्। कर्मणे  
ज्याकारम्। दिष्टाय रज्जुसर्गम्। मृत्यवे मृगयुम्। अन्तकाय  
श्वनितम्॥३॥

सन्धये जारम्। गेहायोपपतिम्। निर्ऋत्यै परिवित्तम्।  
आत्यै परिविविदानम्। अराध्यै दिधिषूपतिम्। पवित्राय भिषजम्।  
प्रज्ञानाय नक्षत्रदर्शम्। निष्कृत्यै पेशस्कारीम्। बलायोपदाम्।  
वर्णायानूरुधम्॥४॥

नदीभ्यः पौञ्जिष्टम्। ऋक्षीकाभ्यो नैषादम्। पुरुषव्याघ्राय  
दुर्मदम्। प्रयुद्ध उन्मत्तम्। गन्धर्वाप्सराभ्यो ब्रात्यम्। सर्पदेव-

जनेभ्योऽप्रतिपदम्। अवैभ्यः कितवम्। इर्यताया अकितवम्।  
पिशाचेभ्यो बिदलकारम्। यातुधानेभ्यः कण्टककारम्॥५॥

उथसादेभ्यः कुजम्। प्रमुदे वामनम्। द्वाभ्यः सामम्।  
स्वप्रायान्धम्। अधर्माय बधिरम्। संज्ञानाय स्मरकारीम्।  
प्रकामोद्यायोपसदम्। आशिक्षायै प्रश्जिनम्। उपशिक्षाया  
अभिप्रश्जिनम्। मर्यादायै प्रश्जविवाकम्॥६॥

ऋत्यै स्तेनहृदयम्। वैरहत्याय पिशुनम्। विवित्त्यै क्षत्तारम्।  
औपद्रष्टाय सङ्ग्रहीतारम्। बलायानुचरम्। भूम्ने परिष्कन्दम्। प्रियाय  
प्रियवादिनम्। अरिष्ट्या अश्वसादम्। मेधाय वासः पल्पूलीम्।  
प्रकामाय रजयित्रीम्॥७॥

भायै दार्वहारम्। प्रभाया आग्नेन्धम्। नाकस्य पृष्ठायाभि-  
षेत्तारम्। ब्रध्नस्य विष्टपाय पात्रनिर्णेगम्। देवलोकाय पेशितारम्।  
मनुष्यलोकाय प्रकरितारम्। सर्वेभ्यो लोकेभ्य उपसेत्तारम्।  
अवत्यै वधायोपमन्थितारम्। सुवर्गाय लोकाय भागदुघम्।  
वर्षिष्ठाय नाकाय परिवेष्टारम्॥८॥

अर्मेभ्यो हस्तिपम्। जवायाश्वपम्। पुष्ट्यै गोपालम्।  
तेजसेऽजपालम्। वीर्यायाविपालम्। इरायै कीनाशम्।  
कीलालाय सुराकारम्। भद्राय गृहपम्। श्रेयसे वित्तधम्।  
अध्यक्षायानुक्षत्तारम्॥९॥

मन्यवेऽयस्तापम्। क्रोधाय निस्रम्। शोकायाभिस्रम्।  
 उत्कूलविकूलाभ्यां त्रिस्थिनम्। योगाय योक्तारम्। क्षेमाय  
 विमोक्तारम्। वपुषे मानस्कृतम्। शीलायाञ्जनीकारम्। निर्ऋत्यै  
 कोशकारीम्। यमायासूम्॥१०॥

यम्यै यमसूम्। अथर्वभ्योऽवतोकां। संवत्सराय  
 पर्यारिणीम्। परिवत्सरायाविजाताम्। इदावत्सरायापस्कद्वरीम्।  
 इद्वत्सरायातीत्वरीम्। वत्सराय विजर्जराम्। संवत्सराय  
 पलिक्रीम्। वनाय वनपम्। अन्यतोरण्याय दावपम्॥११॥

सरोभ्यो धैवरम्। वेशन्ताभ्यो दाशम्। उपस्थावरीभ्यो बैन्दम्।  
 नड्बुलाभ्यः शौष्कलम्। पार्याय कैवर्तम्। अवार्याय मार्गारम्।  
 तीर्थेभ्य आन्दम्। विषमेभ्यो मैनालम्। स्वनेभ्यः पर्णकम्। गुहाभ्यः  
 किरातम्। सानुभ्यो जम्भकम्। पर्वतेभ्यः किम्पूरुषम्॥१२॥

प्रतिश्रुत्काया ऋतुलम्। घोषाय भुषम्। अन्ताय  
 बहुवादिनम्। अनन्ताय मूकम्। महंसे वीणावादम्। क्रोशाय  
 तूणवध्मम्। आक्रन्दाय दुन्दुभ्याघातम्। अवस्पराय शङ्खध्मम्।  
 ऋभुभ्योजिनसन्धायम्। साध्येभ्यश्चर्मणम्॥१३॥

बीभत्सायै पौल्कसम्। भूत्यै जागरणम्। अभूत्यै स्वपनम्।  
 तुलायै वाणिजम्। वर्णाय हिरण्यकारम्। विश्वेभ्यो देवेभ्यः  
 सिध्मलम्। पश्चाद्दोषाय ग्लावम्। ऋत्यै जनवादिनम्। व्यृद्ध्या



अपगल्भम्। स॒२श॒राय॑ प्र॒च्छिद॑म्॥१४॥

ह॒साय॑ पु॒३श्च॒लूमा॑ ल॒भते। वी॒णावा॒दं ग॑ण॒कं गी॑ताय॑। याद॑से  
शाबु॒ल्याम्। न॒र्माय॑ भद्रव॒तीम्। तू॒णव॒ध्मं ग्रा॑म॒ण्यं पा॑णिसङ्घा॒तं  
नृ॒त्ताय॑। मोदा॑यानुक्रोश॒कम्। आ॒न॒न्दाय॑ तल॒वम्॥१५॥

अ॒क्ष॒रा॒जाय॑ कि॒त॒वम्। कृ॒ताय॑ स॒भावि॑नम्। त्रेता॑या  
आदि॑नवद॒र॒शम्। द्वा॒प॒राय॑ ब॒हिः स॑दम्। क॒ले॒ये स॒भा॒स्था॒णुम्।  
दुष्कृ॑ताय॑ च॒रका॑चार्यम्। अध्व॑ने ब्रह्मचा॒रिण॑म्। पि॒शा॒चेभ्यः॑  
सै॒लग॑म्। पि॒पा॒सायै॑ गोव्य॒च्छम्। नि॒र्ऋ॑त्यै गोघा॒तम्। क्षु॒धे  
गो॑वि॒कर्त॑म्। क्षु॒त्तृ॒ष्णाभ्या॑न्तम्। यो गां वि॒कृ॒न्त॑न्तं मा॒३सं  
भि॒क्ष॑माण उप॒तिष्ठ॑ते॥१६॥

भूम्यै॑ पी॒ठस॑र्पि॒ण॒मा ल॒भते। अ॒ग्नये॑ऽ३स॒लम्। वा॒यवे॑  
चाण्डा॒लम्। अ॒न्तरि॑क्षा॒य व॑३श॒न॒र्ति॑नम्। दि॒वे ख॑ल॒तिम्। सू॒र्याय॑  
ह॒र्य॑क्षम्। च॒न्द्रम॑से मि॒र्मि॑रम्। नक्ष॑त्रेभ्यः कि॒ला॑सम्। अ॒ह्ने शु॒क्लं  
पि॒ङ्ग॒लम्। रा॒त्रि॒यै कृ॒ष्णं पि॒ङ्गा॑क्षम्॥१७॥

वा॒चे पु॒रु॒ष॒मा ल॒भते। प्रा॒णम॑पा॒नं व्या॑नमु॒दा॒न३ स॑मा॒नं ता॑न्  
वा॒यवे॑। सू॒र्याय॑ चक्षु॒रा ल॒भते। मन॑श्च॒न्द्रम॑से। दि॒ग्भ्यः श्रो॒त्रम्।  
प्र॒जाप॑तये॒ पुरु॑षम्॥१८॥

अथै॒तान॑रूपेभ्य॒ आल॑भते। अति॑ह॒स्वम॑तिदी॒र्घम्।  
अति॑कृ॒श॒म॒त्य॑३स॒लम्। अति॑शु॒क्ल॒म॒ति॑कृष्णम्। अति॑श्लक्ष्ण॒-

मति॑लोमशम्। अति॑किरि॒ट्मति॑दन्तुरम्। अति॑मिर्मि॒र॒मति॑मेमिषम्।  
आ॒शायै॑ जा॒मिम्। प्र॒ती॒क्षायै॑ कुमा॒रीम्॥१९॥

ब्रह्म॑णे गी॒ताय॑ श्रमा॑य स॒न्धये॑ न॒दीभ्य॑ उ॒त्सा॒देभ्य॑ ऋ॒त्यै भा॒या अ॒र्मेभ्यो॑ म॒न्यवे॑ य॒म्यै दश॑दश॒  
स॒रा॒भ्यो द्वा॑दश॒ प्रति॑श्रु॒त्का॑यै वी॒भ॒त्सायै॑ दश॑दश॒ ह॒साय॑ स॒प्ताक्ष॑रा॒जाय॑ त्रयो॑दश॒ भू॒म्यै दश॑ वा॒चे ष॒डथ॑  
न॒वैका॒त्रवि॒॑ंशतिः॥१९॥

ब्रह्म॑णे य॒म्यै न॒व॑दश॥१९॥

ब्रह्म॑णे कुमा॒रीम्॥

हरिः॑ ओम्॥

॥इति श्रीकृष्णयजुर्वेदीयतैत्तिरीयब्राह्मणे तृतीयाष्टके चतुर्थः  
प्रपाठकः समाप्तः॥

## ॥ पञ्चमः प्रश्नः ॥

॥ तैत्तिरीयब्राह्मणे तृतीयाष्टके पञ्चमः प्रपाठकः ॥

स॒त्यं प्र॒पद्ये॑ । ऋ॒तं प्र॒पद्ये॑ । अ॒मृतं॑ प्र॒पद्ये॑ । प्र॒जाप॑तेः प्रि॒यां  
त॒नुव॑म॒नार्ता॑ प्र॒पद्ये॑ । इ॒दम॑हं प॑ञ्चद॒शेन॑ वज्र॑ेण । द्विष॑न्तं भ्रातृ॒व्यम॑व  
क्रामामि॑ । योऽस्मान्द्वेष्टि॑ । यं च॑ व॒यं द्विष्मः॑ । भूर्भुवः॑ सु॒वः । हिम् ॥ १ ॥

स॒त्यं दश॑ ॥ [१]

प्र वो॒ वाजा॑ अ॒भिद्य॑वः । ह॒विष्म॑न्तो घृ॒ताच्या॑ । दे॒वाञ्जि॑गाति  
सु॒म॒न्युः । अ॒ग्न आ॒याहि॑ वी॒तये॑ । गृ॒णानो॑ ह॒व्यदा॑तये । नि होता॑ स॒त्सि  
ब॒रुहि॑षि । तं त्वा॑ स॒मिद्वि॑रङ्गि॒रः । घृ॒तेन॑ वर्ध॒याम॑सि । बृ॒हच्छो॑चा  
यवि॑ष्ठ । स नः॑ पृ॒थुः श्र॒वाय्य॑म् ॥ २ ॥

अच्छा॑ दे॒व वि॒वास॑सि । बृ॒हद॑ग्रे सु॒वीर्य॑म् । ई॒डेन्यो॑  
नम॑स्य॒स्तिरः॑ । तमा॑सि द॒र्शतः॑ । स॒मग्नि॑रि॒ध्यते॑ वृषा॑ । वृषो॑ अ॒ग्निः  
समि॑ध्यते । अ॒श्वो न दे॑ववा॒हनः॑ । तं ह॒विष्म॑न्त ई॒डते॑ । वृष॑णं त्वा  
व॒यं वृष॑न् । वृषा॑णः स॒मिधी॑महि ॥ ३ ॥

अ॒ग्ने दी॒द्यतं॑ बृ॒हत् । अ॒ग्निं दू॑तं वृ॒णीम॑हे । होता॑रं वि॒श्ववे॑दसम् ।  
अ॒स्य य॒ज्ञस्य॑ सु॒क्रतु॑म् । स॒मिध्य॑मानो अ॒ध्वरे॑ । अ॒ग्निः पा॑व॒क ई॒ड्यः ।  
शोचि॑ष्केश॒स्तमी॑महे । स॒मिद्धो॑ अ॒ग्न आ॑हुत । दे॒वान् य॑क्षि स्व॒ध्वर ।  
त्वं हि ह॑व्य॒वाड॑सि । आ जु॑होत दु॒वस्य॑त । अ॒ग्निं प्र॑य॒त्यध्व॑रे ।  
वृ॒णीध्व॑ ह॑व्य॒वाह॑नम् । त्वं वरु॑ण उ॒त मि॒त्रो अ॒ग्ने । त्वां वर्ध॑न्ति

म॒तिभि॒र्वसि॑ष्ठाः। त्वे वसु॑ सुषण॒नानि॑ सन्तु। यूयं पा॑त स्व॒स्तिभिः॑  
सदा॑ नः॥४॥

श्रुवाय्यमिधीमहसि सप्त च॥ [२]

अ॒ग्ने म॒हा॑ अ॒सि ब्रा॒ह्मण॑ भार॒त। अ॒सावसौ॑। दे॒वेद्धो॑ मन्वि॒द्धः।  
ऋषि॑ष्टुतो॒ विप्रा॑नुमदितः। क॒वि॒श॒स्तो ब्र॒ह्म॑स॒शितो॑ घृ॒ताह॑वनः।  
प्र॒णीर्य॑ज्ञाना॑म्। र॒थीर॑ध्व॒राणा॑म्। अ॒तूर्तो॑ होता॑। तू॒र्णिर्ह॑व्य॒वाद्।  
आ॒स्पात्रं॑ जुहू॒र्दे॒वाना॑म्॥५॥

च॒म॒सो दे॑व॒पानः॑। अ॒रा॑ इ॒वाग्ने॑ नेमि॒र्दे॒वाः स्त्वं प॑रिभूर॑सि। आ  
व॑ह दे॒वान् यज॑मानाय। अ॒ग्निम॑ग्न आव॑ह। सोम॒माव॑ह। अ॒ग्निमाव॑ह।  
प्र॒जाप॑तिमाव॑ह। अ॒ग्नीषो॑मा॒वाव॑ह। इ॒न्द्रा॒ग्नी आव॑ह। इ॒न्द्रमाव॑ह।  
म॒हेन्द्र॑माव॑ह। दे॒वाः आ॑ज्य॒पाः आव॑ह। अ॒ग्निः हो॒त्रायाऽऽव॑ह।  
स्वं म॑हि॒मान॒मा व॑ह। आ चा॑ग्ने दे॒वान् व॑ह। सु॒यजा॑ च यज  
जा॒तवे॑दः॥६॥

देवानामिन्द्रमा वह पद च॥ [३]

अ॒ग्निर्हो॒ता वे॒त्व॒ग्निः। हो॒त्रं वै॑त्तु प्रावि॒त्रम्। स्मो व॒यम्।  
सा॒धु ते॑ यज॒मान॑ दे॒वता॑। घृ॒तव॑तीमध्व॒र्यो सु॒च॒मास्य॑स्व। दे॒वायु॑व॑  
वि॒श्ववा॑राम्। ईडा॑म॒है दे॒वाः ई॒डे॒न्यान्। न॒म॒स्याम॑ नम॒स्यान्।  
यजा॑म॒ यज्ञि॑यान्॥७॥

अग्निर्होता नव॥ [४]

स॒मिधो॑ अ॒ग्न आ॒ज्य॑स्य वियन्तु। तनून॑पाद॒ग्न आ॒ज्य॑स्य  
वेतु। इ॒डो अ॒ग्न आ॒ज्य॑स्य वियन्तु। ब॒र्हिर॑ग्न आ॒ज्य॑स्य वेतु।  
स्वाहा॒ऽग्निम्। स्वाहा॒ सोमम्। स्वाहा॒ऽग्निम्। स्वाहा॑ प्र॒जाप॑तिम्।  
स्वाहा॒ऽग्नीषो॑मौ। स्वाहेन्द्रा॒ग्नी। स्वाहेन्द्र॑म्। स्वाहा॑ महेन्द्रम्। स्वाहा॑  
देवा॑ः आ॒ज्य॒पान्। स्वाहा॒ऽग्निः॑ हो॒त्राञ्जु॑षा॒णाः। अ॒ग्न आ॒ज्य॑स्य  
वियन्तु॥८॥

इन्द्रा॒ग्नी पञ्च॑ च॥

[५]

अ॒ग्निर्वृ॒त्राणि॑ जङ्घनत्। द्र॒विण॑स्युर्वि॒प॒न्यया॑। समि॑द्धः शु॒क्र  
आहु॑तः। जुषा॒णो अ॒ग्निरा॒ज्य॑स्य वेतु। त्व॑ः सो॒मासि॑ सत्प॑तिः।  
त्व॑ः राजो॒त वृ॑त्र॒हा। त्वं भ॒द्रो अ॑सि॒ क्रतुः॑। जुषा॒णः सोम॑  
आ॒ज्य॑स्य ह॒विषो॑ वेतु। अ॒ग्निः प्र॒त्नेन॑ जन्म॑ना। शु॒म्भान॑स्त॒नुव॑ः  
स्वाम्। क॒विर्वि॑प्रेण वावृ॒धे। जुषा॒णो अ॒ग्निरा॒ज्य॑स्य वेतु। सोम॑  
गी॒र्भिष्ठा॑ व॒यम्। व॒र्धया॑मो वचो॒विदः॑। सु॒मृडी॒को न॒ आवि॑श।  
जुषा॒णः सोम॑ आ॒ज्य॑स्य ह॒विषो॑ वेतु॥९॥

स्वा॑ः षट् च॥

[६]

अ॒ग्निर्मूर्धा॑ दि॒वः क॒कुत्। पतिः॑ पृथि॒व्या अ॒यम्। अ॒पाः  
रेता॑सि जिन्वति। भुवो॑ य॒ज्ञस्य॑ रज॑सश्च ने॒ता। यत्रा॑ नि॒युद्धिः  
सच॑से शि॒वाभिः॑। दि॒वि मूर्धा॑नं दधिषे सुव॑र॒षाम्। जि॒ह्वाग्ने॑ चकृषे  
हव्य॑वाह॑म्। प्रजा॑पते॒ न त्वदे॑तान्य॒न्यः। वि॒श्वा जा॑तानि॒ परि॒ ता

बभूव। यत्कामास्ते जहुमस्तं नो अस्तु॥१०॥

वयः स्याम पतयो रयीणाम्। स वेद पुत्रः पितरः स  
मातरम्। स सूनुर्भुवत्स भुवत्पुनर्मघः। स द्यामौर्गोदन्तरिक्षः स  
सुवः। स विश्वा भुवो अभवत्स आभवत्। अग्नीषोमा सवेदसा।  
सहूती वनतङ्गिरः। सन्देवत्रा बभूवथुः। युवमेतानि दिवि रोचनानि।  
अग्निश्च सोम सक्रतू अधत्तम्॥११॥

युवः सिन्धूः रभिशंस्तेरवद्यात्। अग्नीषोमावमुञ्चतं गृभीतान्।  
इन्द्राग्नी रोचना दिवः। परि वाजेषु भूषथः। तद्वाञ्छेति प्रवीर्यम्।  
श्वथद्वृत्रमुत संनोति वाजम्। इन्द्रा यो अग्नी सहुरी सपर्यात्।  
इरज्यन्ता वसव्यस्य भूरः। सहस्तमा सहसा वाजयन्ता। एन्द्र  
सानसिः रयिम॥१२॥

सजित्वानः सदासहम्। वर्षिष्ठमृतये भर। प्रसंसाहिषे  
पुरुहूत शत्रून्। ज्येष्ठस्ते शुष्म इह रातिरंस्तु। इन्द्रा भर दक्षिणेना  
वसूनि। पतिः सिन्धूनामसि रेवतीनाम्। महाः इन्द्रो य ओजंसा।  
पर्जन्यो वृष्टिमाः इव। स्तोमैर्वत्सस्य वावृधे। महाः इन्द्रो  
नृवदाचर्षणिप्राः॥१३॥

उत द्विबर्हा अमिनः सहोभिः। अस्मद्रियं ग्वावृधे वीर्याय।  
उरुः पृथुः सुकृतः कर्तृभिर्भूत। पिप्रीहि देवाः उशतो यविष्ठ।  
विद्वाः ऋतूः ऋतुपते यजेह। ये दैव्या ऋत्विजस्तेभिरग्ने। त्वः

होतृणामस्यायं जिष्ठः। अग्निः स्विष्टकृतम्। अयाङ्गिरग्नेः प्रिया धामानि। अयादृत्सोमस्य प्रिया धामानि॥१४॥

अयाङ्ग्रेः प्रिया धामानि। अयाद्वृजापतेः प्रिया धामानि। अयाङ्ग्रीषोमयोः प्रिया धामानि। अयाङ्दिन्द्राग्नियोः प्रिया धामानि। अयाङ्दिन्द्रस्य प्रिया धामानि। अयाण्महेन्द्रस्य प्रिया धामानि। अयाङ्देवानामाज्यपानां प्रिया धामानि। यक्षदग्नेरहोतुः प्रिया धामानि। यक्षत्स्वं महिमानम्। आयंजतामेज्या इषः। कृणोतु सो अध्वरा जातवेदाः। जुषतां हविः। अग्ने यदद्य विशो अध्वरस्य होतः। पावक शोचे वेष्टुं हि यज्वा। ऋता यंजासि महिना वियद्भूः। हव्या वह यविष्ठ या ते अद्य॥१५॥

अस्त्वधत् ९ रयिं चरषणिप्राः सोमस्य प्रिया धामानीषः षट्॥ [७]

उपहूतं रथन्तरं सह पृथिव्या। उप मा रथन्तरं सह पृथिव्या ह्वयताम्। उपहूतं वामदेव्यं सहान्तरिक्षेण। उप मा वामदेव्यं सहान्तरिक्षेण ह्वयताम्। उपहूतं बृहत्सह दिवा। उप मा बृहत्सह दिवा ह्वयताम्। उपहूताः सप्त होत्राः। उप मा सप्त होत्रा ह्वयन्ताम्। उपहूता धेनुः सहर्षभा। उप मा धेनुः सहर्षभा ह्वयताम्॥१६॥

उपहूतो भक्षः सखा। उप मा भक्षः सखा ह्वयताम्। उपहूताँ(४)हो। इडोपहूता। उपहूतेडा। उपो अस्मां इडा ह्वयताम्। इडोपहूता। उपहूतेडा। मानवी घृतपदी मैत्रावरुणी।

ब्रह्मं देवकृतमुपहृतम्॥१७॥

दैव्यां अध्वर्यव उपहृताः। उपहृता मनुष्याः। य इमं यज्ञमवान्।  
ये यज्ञपतिं वर्धन्। उपहृते द्यावापृथिवी। पूर्वजे ऋतावरी। देवी  
देवपुत्रे। उपहृतोऽयं यजमानः। उत्तरस्यान्देवयज्यायामुपहृतः।  
भूयसि हविष्करणे उपहृतः। दिव्ये धामन्नुपहृतः। इदं मे देवा  
हविर्जुषन्तामिति तस्मिन्नुपहृतः। विश्वमस्य प्रियमुपहृतम्। विश्वस्य  
प्रियस्योपहृतस्योपहृतः॥१८॥

सहरषभा ह्वयतामुपहृतं हविष्करणे उपहृतश्चत्वारि च॥ [८]

देवं बरुहिः। वसुवने वसुधेयस्य वेतु। देवो नराशंसः।  
वसुवने वसुधेयस्य वेतु। देवो अग्निः स्विष्टकृत्। सुद्रविणा  
मन्द्रः कविः। सत्यमन्मायजी होता। होतुर्होतुरायंजीयान्।  
अग्ने यान्देवानयाद। यां अपिप्रेः। ये ते होत्रे अमंथसत।  
तां संसनुषीं होत्रान्देवङ्गमाम्। दिवि देवेषु यज्ञमेरयेमम्।  
स्विष्टकृच्चाग्ने होताऽभूः। वसुवने वसुधेयस्य नमोवाके वीहि॥१९॥

अपिप्रेः पञ्च च॥ [९]

इदं द्यावापृथिवी भद्रमभूत्। आर्धं सूक्तवाकम्। उत  
नमोवाकम्। ऋध्यास्मं सूक्तोच्यमग्ने। त्वं सूक्तवागसि। उपश्रितो  
दिवः पृथिव्योः। ओमन्वती तेऽस्मिन् यज्ञे यजमान द्यावापृथिवी  
स्ताम्। शङ्गये जीरदानू। अत्रंसू अप्रवेदे। उरुगव्यूती अभयं



कृतौ॥२०॥

वृष्टिद्यावा रीत्यापा। शम्भुवौ मयोभुवौ। ऊर्जस्वती च  
पयस्वती च। सूपचरणा च स्वधिचरणा च। तयोराविदि।  
अग्निरिदं हविरंजुषत। अवीवृधत् महो ज्यायोऽकृत। सोमं  
इदं हविरंजुषत। अवीवृधत् महो ज्यायोऽकृत। अग्निरिदं  
हविरंजुषत॥२१॥

अवीवृधत् महो ज्यायोऽकृत। प्रजापतिरिदं हविरंजुषत।  
अवीवृधत् महो ज्यायोऽकृत। अग्नीषोमाविदं हविरंजुषेताम्।  
अवीवृधेतां महो ज्यायोऽक्राताम्। इन्द्राग्नी इदं हविरंजुषेताम्।  
अवीवृधेतां महो ज्यायोऽक्राताम्। इन्द्र इदं हविरंजुषत।  
अवीवृधत् महो ज्यायोऽकृत। महेन्द्र इदं हविरंजुषत॥२२॥

अवीवृधत् महो ज्यायोऽकृत। देवा आज्यपा आज्यमजुषन्त।  
अवीवृधन्त महो ज्यायोऽकृत। अग्निर्होत्रेणेदं हविरंजुषत।  
अवीवृधत् महो ज्यायोऽकृत। अस्यामृधद्धोत्रायान्देवङ्गमायाम्।  
आशास्तेऽयं यजमानोऽसौ। आयुरा शास्ते। सुप्रजास्त्वमा शास्ते।  
सजातवनस्यामा शास्ते॥२३॥

उत्तरान्देवयज्यामा शास्ते। भूयो हविष्करणमा शास्ते। दिव्यं  
धामा शास्ते। विश्वं प्रियमा शास्ते। यदनेन हविषाऽऽशास्ते।  
तदश्यात्तद्व्यात्। तदस्मै देवा रासन्ताम्। तदग्निर्देवो देवेभ्यो

वनते। वयमग्नेर्मानुषाः। इष्टं च वीतं च। उभे च नो द्यावापृथिवी  
अहंसस्पाताम्। इह गतिर्वामस्येदं च। नमो देवेभ्यः॥ २४॥

अभयं कृतावकृताग्निदि५ हविरंजुपत महेन्द्र इदं५ हविरंजुपत सजातवनस्यामा शास्ते वीतं च त्रीणि  
च॥ [१०]

तच्छं योरावृणीमहे। गातुं यज्ञाय। गातुं यज्ञपतये। दैवीं  
स्वस्तिरस्तु नः। स्वस्तिर्मानुषेभ्यः। ऊर्ध्वं जिगातु भेषजम्। शं  
नो अस्तु द्विपदे। शं चतुष्पदे॥ २५॥

तच्छं योरष्टौ॥ [११]

आप्यायस्व सन्ते। इह त्वष्टारमग्रियं तन्नस्तुरीपम्। देवानां  
पत्नीरुशतीरवन्तु नः। प्रावन्तु नस्तुजये वाजसातये। याः पार्थिवासो  
या अपामपि व्रते। ता नो देवीः सुहवाः शर्म यच्छत। उत ग्रा  
वियन्तु देवपत्नीः। इन्द्राण्यग्राय्यश्विनी राट्। आ रोदसी वरुणानी  
शृणोतु। वियन्तु देवीर्य ऋतुर्जनीनाम्॥ २६॥

अग्निर्होता गृहपतिः स राजा। विश्वा वेद जनिमा जातवेदाः।  
देवानामुत यो मर्त्यानाम्। यजिष्ठः स प्र यजतामृतावा। वयमुं त्वा  
गृहपते जनानाम्। अग्ने अकर्म समिधा बृहन्तम्। अस्थूरि णो  
गार्हपत्यानि सन्तु। तिग्मेन नस्तेजसा सशिशधि॥ २७॥

जनीनामष्टौ च॥ [१२]

उपहूतं रथन्तरं सह पृथिव्या। उप मा रथन्तरं सह

पृथिव्या ह्वयताम्। उपहूतं वामदेव्यं सहान्तरिक्षेण। उप मा  
वामदेव्यं सहान्तरिक्षेण ह्वयताम्। उपहूतं बृहत्सह दिवा। उप  
मा बृहत्सह दिवा ह्वयताम्। उपहूताः सप्त होत्राः। उप मा सप्त  
होत्रा ह्वयन्ताम्। उपहूता धेनुः सहर्षभा। उप मा धेनुः सहर्षभा  
ह्वयताम्॥२८॥

उपहूतो भक्षः सखा। उप मा भक्षः सखा ह्वयताम्।  
उपहूता(४)हो। इडोपहूता। उपहूतेडा। उपो अस्मां इडा  
ह्वयताम्। इडोपहूता। उपहूतेडा। मानवी घृतपदी मैत्रावरुणी।  
ब्रह्म देवकृतमुपहूतम्॥२९॥

दैव्या अध्वर्यव उपहूताः। उपहूता मनुष्याः। य इमं  
यज्ञमवान्। ये यज्ञपत्नीं वर्धान्। उपहूते द्यावापृथिवी। पूर्वजे  
ऋतावरी। देवी देवपुत्रे। उपहूतेयं यजमाना। इन्द्राणीवा-  
ऽविधुवा। अदितिरेव सुपुत्रा। उत्तरस्यान्देवयज्यायामुपहूता।  
भूयसि हविष्करण उपहूता। दिव्ये धामन्नुपहूता। इदं मे देवा  
हविर्जुषन्तामिति तस्मिन्नुपहूता। विश्वमस्याः प्रियमुपहूतम्।  
विश्वस्य प्रियस्योपहूतस्योपहूता॥३०॥

सहर्षभा ह्वयतामुपहूतं सुपुत्रा षड्॥ [१३]

सत्यं प्रवोऽग्रे महानग्निहोता समिधोऽग्निर्वृत्राण्यग्निर्मूर्धोपहूतं देवं बर्हिदिं द्यावापृथिवी तच्छं योरा  
प्यायस्वोपहूतन्नयोदश॥१३॥

सत्यं वयं स्याम वृष्टिद्यावा त्रिंशत्॥३०॥

सत्यमुपहृता॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे तृतीयाष्टके पञ्चमः  
प्रपाठकः समाप्तः॥

## ॥ षष्ठमः प्रश्नः ॥

॥ तैत्तिरीयब्राह्मणे तृतीयाष्टके षष्ठः प्रपाठकः ॥

अञ्जन्ति त्वामध्वरे देवयन्तः। वनस्पते मधुना दैव्येन।  
 यदूर्ध्वस्तिष्ठाद्विविणेह धत्तात्। यद्वा क्षयो मातुरस्या उपस्थे।  
 उच्छ्रयस्व वनस्पते। वर्ष्मन्पृथिव्या अधि। सुमिती मीयमानः।  
 वर्चोधा यज्ञवाहसे। समिद्धस्य श्रयमाणः पुरस्तात्। ब्रह्म वन्वानो  
 अजरः सुवीरम्॥१॥

आरे अस्मदमतिं बाधमानः। उच्छ्रयस्व महते सौभगाय।  
 ऊर्ध्व ऊषुण ऊतये। तिष्ठा देवो न संविता। ऊर्ध्वो वाजस्य  
 सनिता यदञ्जिभिः। वाघद्विविह्वयामहे। ऊर्ध्वो नः पाह्यः हंसो नि  
 केतुना। विश्वः समन्त्रिणन्दह। कृधी न ऊर्ध्वा च रथाय जीवसे।  
 विदा देवेषु नो दुवः॥२॥

जातो जायते सुदिनत्वे अहाम्। समर्य आ विदथे वर्धमानः।  
 पुनन्ति धीरा अपसो मनीषा। देवया विप्र उदियति वाचम्। युवा  
 सुवासाः परिवीत आगात्। स उ श्रेयान्भवति जायमानः। तं  
 धीरासः कवय उन्नयन्ति। स्वाधियो मनसा देवयन्तः। पृथुपाजा  
 अमर्त्यः। घृतनिर्णिग्स्वाहुतः। अग्निर्यज्ञस्य हव्यवाट्। तः सबाधो  
 यतः स्रुचः। इत्था धिया यज्ञवन्तः। आचक्रुरग्निमूतये। त्वं वरुण  
 उत मित्रो अग्ने। त्वां वर्धन्ति मतिभिर्वसिष्ठाः। त्वे वसु सुषणनानि

सन्तु। यूयं पात स्वस्तिभिः सदा नः॥३॥

सुवीरं दुवः स्वाहुतोऽष्टौ च॥

[१]

होता यक्षदग्निः समिधा सुषमिधा समिद्धं नाभां पृथिव्याः  
सङ्गथे वामस्य। वर्ष्मन्दिव इडस्पदे वेत्वाऽऽज्यस्य होतर्यज।  
होता यक्षत्तनूनपातमदितेर्गर्भं भुवनस्य गोपाम्। मध्वाद्य देवो  
देवेभ्यो देवयानान्पथो अनक्तु वेत्वाऽऽज्यस्य होतर्यज। होता  
यक्षन्नराशः स नृशस्त्रं नृङ्ः प्रणेत्रम्। गोभिर्वपावान्त्स्याद्वीरैः  
शक्तीवान्नरैः प्रथमया वा हिरण्यैश्चन्द्री वेत्वाऽऽज्यस्य होतर्यज।  
होता यक्षदग्निमिड ईडितो देवो देवाः आवक्षद्दूतो हव्यवाडमूरः।  
उपेमं यज्ञमुपेमां देवो देवहूतिमवतु वेत्वाऽऽज्यस्य होतर्यज।  
होता यक्षद्वरुहिः सुष्टरीमोर्णम्रदा अस्मिन् यज्ञे वि च प्र च  
प्रथताः स्वासस्थं देवेभ्यः। एमेनदद्य वसवो रुद्रा आदित्याः  
सदन्तु प्रियमिन्द्रस्यास्तु वेत्वाऽऽज्यस्य होतर्यज॥४॥

होता यक्षद्वरुः ऋष्याः कवप्यो कौषधावनीरुदाताभीर्जिहतां  
विपक्षोभिः श्रयन्ताम्। सुप्रायणा अस्मिन् यज्ञे विश्रयन्तामृतावृधो  
वियन्त्वाज्यस्य होतर्यज। होता यक्षदुषासानक्ता बृहती सुपेशसा  
नृङ्ः पतिभ्यो योनिं कृण्वाने। सुस्मयमाने इन्द्रेण देवैरेदं  
वरुहिः सीदतां वीतामाज्यस्य होतर्यज। होता यक्षद्वैव्या  
होतारा मन्द्रा पोतारा कुवी प्रचेतसा। स्विष्टमृद्यान्यः करदिषा

स्वभिगूर्तमन्य ऊर्जा सतवसेमं यज्ञं दिवि देवेषु धत्तां  
 वीतामाज्यस्य होतर्यजं। होता यक्षत्तिस्रो देवीरपसामपस्तमा  
 अच्छिद्रमद्येदमपस्तन्वताम्। देवेभ्यो देवीर्देवमपो वियन्त्वाज्यस्य  
 होतर्यजं। होता यक्षत्त्वष्टारमचिष्टमपाकं रेतोधां विश्रवसं  
 यशोधाम्। पुरुरूपमकामकर्शनं सुपोषः पोषैः स्यात्सुवीरो  
 वीरैर्वेत्वाऽऽज्यस्य होतर्यजं। होता यक्षद्वनस्पतिमुपावस्रक्षद्वियो  
 जोष्टारं शशमन्नरं। स्वदाथ्स्वधितिरऋतुथाद्य देवो देवेभ्यो  
 हव्यावाङ्मेत्वाऽऽज्यस्य होतर्यजं। होता यक्षदग्निं स्वाहाऽऽज्यस्य  
 स्वाहा मेदसः स्वाहा स्तोकानां स्वाहा स्वाहाकृतीनां स्वाहा  
 हव्यसूक्तीनाम्। स्वाहा देवां औज्यपान्त्स्वाहाऽग्निं होत्राञ्जुषाणा  
 अग्न आज्यस्य वियन्तु होतर्यजं॥५॥

प्रियमिन्द्रस्यास्तु वेत्वाऽऽज्यस्य होतर्यजं सुवीरो वीरैर्वेत्वाऽऽज्यस्य होतर्यजं चत्वारि च  
 (अग्निन्तनूनपातन्नराशंसमग्निमिड ईडितो बर्हिर्दुर उपासानक्ता दैव्या तिस्रस्त्वष्टारं वनस्पतिमग्निम्। पञ्च  
 वेत्वेको वियन्तु द्विर्वीतामेको वियन्तु द्विवेत्वेको वियन्तु होतर्यजं॥) [२]

समिद्धो अद्य मनुषो दुरोणे। देवो देवान् यजसि जातवेदः। आ  
 च वह मित्रमहश्चिकित्वान्। त्वं दूतः कविरसि प्रचेताः। तनूनपात्पथ  
 ऋतस्य यानान्। मध्वा समञ्जन्स्वदया सुजिह्व। मन्मानि धीभिरुत  
 यज्ञमृन्धन्। देवत्रा च कृणुह्यध्वरं नः। नराशंसस्य महिमानमेषाम्।  
 उप स्तोषाम यज्ञतस्य यज्ञैः॥६॥

ते सुक्रतवः शुचयो धियन्धाः। स्वदन्तु देवा उभयांनि हव्या।

आजुह्वान् ईड्यो वन्द्यश्च। आयाह्यग्रे वसुभिः सजोषाः। त्वं  
देवानामसि यहु होता। स एनान् यक्षीषितो यजीयान्। प्राचीनं  
बर्हिः प्रदिशा पृथिव्याः। वस्तोरस्या वृज्यते अग्रे अहाम्। व्यु  
प्रथते वितरं वरीयः। देवेभ्यो अदितये स्योनम्॥७॥

व्यचस्वतीरुर्विया विश्रयन्ताम्। पतिभ्यो न जनयः  
शुम्भमानाः। देवीर्द्वारो बृहतीर्विश्वमिन्वाः। देवेभ्यो भवथ  
सुप्रायणाः। आसुष्वयन्ती यजते उपाके। उषासानक्ता सदता  
नि योनौ। दिव्ये योषणे बृहती सुरुक्मे। अधि श्रियः शुक्रपिशं  
दधाने। दैव्या होतारा प्रथमा सुवाचा। मिमाना यज्ञं मनुषो  
यजंथ्यै॥८॥

प्रचोदयन्ता विदथेषु कारू। प्राचीनं ज्योतिः प्रदिशा  
दिशन्ता। आ नो यज्ञं भारती तूयमेतु। इडा मनुष्वदिह चेतयन्ती।  
तिस्रो देवीर्बर्हिरेदः स्योनम्। सरस्वती स्वपंसः सदन्तु। य  
इमे द्यावापृथिवी जनित्री। रूपैरपिः शद्भुवनानि विश्वा। तमद्य  
होतरिषितो यजीयान्। देवं त्वष्टारमिह यक्षि विद्वान्॥९॥

उपावसृजत्मन्या समञ्जन्। देवानां पार्थ ऋतुथा हवीःषि।  
वनस्पतिः शमिता देवो अग्निः। स्वदन्तु हव्यं मधुना घृतेन। सद्यो  
जातो व्यमिमीत यज्ञम्। अग्निर्देवानामभवत्पुरोगाः। अस्य होतुः  
प्रदिश्यतस्य वाचि। स्वाहाकृतः हविरदन्तु देवाः॥१०॥

यज्ञैः स्योनं यजंथ्यै विद्वानष्टौ च॥



अ॒ग्निर्होता॑ नो अध्व॒रे। वा॒जी सन्परि॑णीयते। दे॒वो दे॒वेषु॑  
य॒ज्ञियः॑। परि॑त्रिवि॒ष्ट्यध्व॑रम्। यात्य॒ग्नी र॒थीरि॑व। आ दे॒वेषु॑ प्रयो॒  
दध॑त्। परि॒ वाज॑पतिः क॒विः। अ॒ग्निर्ह॒व्यान्य॑क्रमीत्। दध॒द्रत्नानि॑  
दा॒शुषे॑॥११॥

अ॒ग्निर्होता॑ नो नव॑॥ [४]

अजै॑द॒ग्निः। अस॑न॒द्वाज॑न्नि। दे॒वो दे॒वेभ्यो॑ ह॒व्यावा॑द।  
प्रा॒जोभि॑र्हिन्वा॒नः। धेना॑भिः कल्प॑मानः। य॒ज्ञस्यायुः॑ प्रति॒रन्। उप॒  
प्रेष्य॑ होतः। ह॒व्या दे॒वेभ्यः॑॥१२॥

अजै॑द॒ष्टे॥ [५]

दै॒व्याः श॒मितार॑ उ॒त म॑नुष्या आर॑भध्वम्। उप॑नयत् मे॒ध्या  
दु॒रः। आ॒शासा॑ना मे॒धप॑तिभ्यां मे॒धम्। प्रा॒स्मा अ॒ग्निं भ॑रत। स्तृणी॑त  
ब॒रुहिः॑। अन्वे॑न॒ मा॒ता म॑न्यताम्। अनु॑ पि॒ता। अनु॑ भ्रा॒ता स॑गर्भ्यः।  
अनु॑ सखा॒ सयू॑थ्यः। उ॒दीची॑ना॒ अस्य॑ प॒दो नि॑धत्तात्॥१३॥

सूर्य॑ चक्षु॑र्गमयतात्। वा॒तं प्रा॑णम॒न्वव॑सृजतात्। दि॒शः श्रो॑त्रम्।  
अ॒न्तरि॑क्षम॒सुम्। पृ॒थि॒वी शरी॑रम्। ए॒कधा॑ऽस्य॒ त्वच॑माच्छा॑तात्।  
पु॒रा नाभ्या॑ अपि॒शसो॑ व॒पामु॑त्खि॑दतात्। अ॒न्तरे॒वोष्माणं॑ वा॒रय॑तात्।  
श्ये॒नम॑स्य॒ वक्षः॑ कृणुतात्। प्र॒शसा॑ बा॒हू॥१४॥

श॒ला दो॑षणी॑। क॒श्यपे॒वा सा॑। अ॒च्छि॒द्रे श्रो॑णी॑। क॒वषो॑रू  
स्त्रे॒कपर्णा॑ष्ठीव॒न्ता। षड्वि॑ंशति॒रस्य॑ वङ्क॒यः। ता अ॑नु॒ष्ठोच्या॑वयतात्।

गात्रं गात्रमस्यानूनं कृणुतात्। ऊवध्यगोहं पार्थिवं खनतात्। अस्मा  
रक्षः सꣳसृजतात्। वनिष्ठमस्य मा राविष्ट॥१५॥

उरूकं मन्यमानाः। नेद्वस्तोके तनये। रवितारवच्छमितारः।  
अग्निगो शमीध्वम्। सुशर्मि शमीध्वम्। शमीध्वमग्निगो।  
अग्निगुश्वापापश्च। उभौ देवानाꣳ शमितारौ। ताविमं पशूꣳ  
श्रपयतां प्रविद्धाꣳसौ। यथायथाऽस्य श्रपणन्तथातथा॥१६॥

धृताद्वाहू मा राविष्ट तथातथा॥ [६]

जुषस्व सप्रथस्तमम्। वचो देवफसरस्तमम्। हव्या जुह्वान  
आसनि। इमं नो यज्ञममृतैषु धेहि। इमा हव्या जातवेदो जुषस्व।  
स्तोकानामग्रे मेदसो घृतस्य। होतः प्राशान प्रथमो निषद्य। घृतवन्तः  
पावक ते। स्तोकाः श्रोतन्ति मेदसः। स्वधर्मं देववीतये॥१७॥

श्रेष्ठं नो धेहि वार्यम्। तुभ्यꣳ स्तोका घृतश्चुतः। अग्रे विप्राय  
सन्त्या। ऋषिः श्रेष्ठः समिध्यसे। यज्ञस्य प्राविता भवा। तुभ्यꣳ  
श्रोतन्त्यग्निगो शचीवः। स्तोकासौ अग्रे मेदसो घृतस्य। कविशस्तो  
बृहता भानुनागाः। हव्या जुषस्व मेधिर। ओजिष्ठन्ते मध्यतो मेद  
उद्धृतम्। प्र ते वयं ददामहे। श्रोतन्ति ते वसो स्तोका अधित्वचि।  
प्रति तान्देवशोर्विहि॥१८॥

देववीतय उद्धृतश्रीणि च॥ [७]

आवृत्रहणा वृत्रहभिः शुष्मैः। इन्द्र यातन्नमोभिरग्रे अर्वाक्।

युव॑ रघो॑भिर॑क॒वेभिरिन्द्र॑। अ॒ग्ने॑ अ॒स्मे भ॑वतमुत्त॒मेभिः॑। होता॑  
यक्षदिन्द्रा॒ग्नी। छा॒गस्य॑ व॒पाया॒ मेद॑सः। जु॒षेता॑ ह॒विः।  
होत॑र्यज॒। वि॒ह्यख्य॑न्मन॑सा॒ वस्य॑ इच्छन्। इन्द्रा॒ग्नी ज्ञा॒स उ॒त वा॑  
सजा॒तान्॥१९॥

नान्या युव॒त्प्रम॑तिरस्ति॒ मह्यम्॑। स वा॑ धिय॑ वाज॒यन्ती॑मतक्षम्।  
होता॑ यक्षदिन्द्रा॒ग्नी। पुरो॒डाश॑स्य जु॒षेता॑ ह॒विः। होत॑र्यज॒।  
त्वामी॑डते अजि॒रं दू॒त्याया॑। ह॒विष्म॑न्तः स॒दमि॑न्मानु॒षासः॑। यस्य॑  
दे॒वैरास॑दो ब॒रुहि॑र॒ग्ने। अहा॑न्यस्मै सु॒दिना॑ भवन्तु। होता॑ यक्षद॒ग्निम्।  
पुरो॒डाश॑स्य जु॒षेता॑ ह॒विः। होत॑र्यज॒॥२०॥

सजा॒तान्नि॒न्दे च॑॥ [८]

गी॒र्भिर्वि॒प्रः प्र॑म॒तिमि॒च्छमा॑नः। ई॒दृ॒ रयि॑ य॒शसं॑ पू॒र्वभा॑जम्।  
इन्द्रा॒ग्नी वृ॒त्रह॑णा सुव॒ज्रा। प्र णो॒ नव्यै॑भिस्तिरतं दे॒ष्णैः।  
माच्छे॑द्वा र॒श्मीर॑ति॒ नाध॑मानाः। पि॒तृणां॑ श॒क्तीरनु॑यच्छ॒मानाः।  
इन्द्रा॒ग्निभ्यां॑ कं वृष॑णो म॒दन्ति॑। ता॒ह्यद्रीं॑ धि॒षणा॑या उ॒पस्थै॑।  
अ॒ग्निं सु॑दी॒तिं सु॑दृशं गृणन्तः। न॒मस्या॑म॒स्त्वेदं॑ जा॒तवे॑दः। त्वां  
दू॒तम॑र॒तिं ह॑व्य॒वाह॑म्। दे॒वा अ॑कृ॒ण्वन्न॒मृत॑स्य॒ नाभि॑म्॥२१॥

जा॒तवे॑दो द्वे च॑॥ [९]

त्व॑ ह्य॒ग्ने प्र॑थ॒मो म॒नोता॑। अ॒स्या धि॒यो अ॒भवो॑ दस्म॒होता॑।  
त्व॑ सीं वृष॒न्नकृ॑णोर्दुष्ट॒रीतु॑। सहो॑ वि॒श्वस्मै॑ सह॑से सह॒ध्वै। अथा॒

होता न्यसीदो यजीयान्। इडस्पद इषयन्नीड्यः सन्। तं त्वा  
नरः प्रथमं देवयन्तः। महो राये चितयन्तो अनुग्मन्। वृतेव यन्त  
बहुभिर्वसव्यैः। त्वे रयिं जागृवांसो अनुग्मन्॥२२॥

रुशन्तमग्निं दर्शतं बृहन्तम्। वपावन्तं विश्वहां दीदिवांसम्।  
पदं देवस्य नमसा वियन्तः। श्रवस्यवः श्रवं आपन्नमृक्तम्। नामानि  
चिद्वधिरे यज्ञियांनि। भद्रायां ते रणयन्त सन्दृष्टौ। त्वां वर्धन्ति  
क्षितयः पृथिव्याम्। त्वं रायं उभयांसो जनानाम्। त्वं त्राता  
तरणे चेत्योऽभूः। पिता माता सदमिन्मानुषाणाम्॥२३॥

सपर्येण्यः स प्रियो विक्ष्वग्निः। होता मन्द्रो निषसादा  
यजीयान्। तं त्वा वयं दम आ दीदिवांसम्। उपजुबाधो नमसा  
सदेम। तं त्वा वयं सुधियो नव्यमग्ने। सुम्रायव ईमहे देवयन्तः।  
त्वं विशो अनयो दीद्यानः। दिवो अग्ने बृहता रौचनेन। विशां  
कविं विश्वपतिं शश्वतीनाम्। नितोशनं वृषभं चर्षणीनाम्॥२४॥

प्रेतीषणि मिषयन्तं पावकम्। राजन्तमग्निं यजतं रयीणाम्।  
सो अग्र ईजे शशमे च मर्तः। यस्तु आनदत्समिधा हव्यदातिम्।  
य आहुतिं परि वेदा नमोभिः। विश्वेत्सवामा दधते त्वोतः। अस्मा  
उ ते महिं महे विधेम। नमोभिरग्ने समिधोत हव्यैः। वेदीसूनो  
सहसो गीर्भिरुक्थैः। आ ते भद्रायांसुमतौ यतेम॥२५॥

आ यस्ततन्थ रोदसी विभासा। श्रवोभिश्च श्रवस्यस्तरुत्रः।

बृहद्विर्वाजैः स्थविरेभिरस्मे। रेवद्विरग्रे वितरं वि भाहि। नृवद्वंसो  
सदमिद्वैह्यस्मे। भूरितोकाय तनयाय पश्वः। पूर्वोरिषो बृहतीरारे  
अघाः। अस्मे भद्रा सौश्रवसानि सन्तु। पुरूण्यग्रे पुरुधा त्वाया।  
वसूनि राजन्वसुताते अश्याम्। पुरूणि हि त्वे पुरुवार सन्ति।  
अग्रे वसु विधते राजनित्वे॥२६॥

जागृवाँसो अनुगन्मानुषाणाश्चरषणीनां यंतेमाश्यान्द्रे च॥ [१०]

आभरतँ शिक्षतं वज्रबाहू। अस्माँ इन्द्राग्नी अवतँ  
शचीभिः। इमे नु ते रश्मयः सूर्यस्य। येभिः सपित्वं पितरो  
न आयन्। होता यक्षदिन्द्राग्नी। छागंस्य हविष आत्तामद्या  
मध्यतो मेद उद्धृतम्। पुरा द्वेषोभ्यः। पुरा पौरुषेय्या गृभः।  
घस्तान्नूनम्॥२७॥

घासे अञ्जाणां यवसप्रथमानाम्। सुमत्क्षराणाँ शतरुद्रि-  
याणाम्। अग्निष्वात्तानां पीवोपवसनानाम्। पार्श्वतः श्रौणितः  
शितामत उथ्सादतः। अङ्गादङ्गादवत्तानाम्। करत एवेन्द्राग्नी।  
जुषेताँ हविः। होतर्यजं। देवेभ्यो वनस्पते हवीँषि। हिरण्यपर्ण  
प्रदिवस्ते अर्थम्॥२८॥

प्रदक्षिणिद्रशनया नियूय। ऋतस्य वक्षि पथिभी रजिष्ठैः।  
होता यक्षद्वनस्पतिमभिहि। पिष्टतमया रभिष्ठया रशनयाधित।  
यत्रेन्द्राग्नियोश्छागंस्य हविषः प्रिया धामानि। यत्र वनस्पतैः प्रिया

पाथा॑सि। यत्र॑ दे॒वाना॑माज्य॒पाना॑ प्रि॒या धामा॑नि। यत्रा॒ग्नेर्होतुः॑  
प्रि॒या धामा॑नि। तत्रै॒तं प्र॒स्तुत्ये॑वोप॒स्तुत्ये॑ वो॒पाव॑स्रक्षत्।  
रभी॑या॒समि॑व कृ॒त्वी॥२९॥

कर॑दे॒वं दे॒वो वन॒स्पतिः॑। जुष॑ता॒ ह॒विः। होत॒र्यज॑। पि॒प्री॑हि  
दे॒वा उ॑श॒तो य॑विष्ठ। वि॒द्वा ऋ॒तूँ ऋ॒तुप॑ते यजे॒ह। ये दै॒व्या  
ऋ॒त्विज॑स्तेभि॒रग्ने॑। त्व॒ होत॑वृ॒णाम॒स्याय॑जिष्ठः। होता॑ यक्षद॒ग्निः  
स्वि॑ष्ट॒कृत॑म्। अया॑ङ्गि॒रिन्द्रा॑ग्नि॒योश्छा॑ग॒स्य ह॒विषः॑ प्रि॒या धामा॑नि।  
अया॑ङ्गन॒स्पतेः॑ प्रि॒या पाथा॑सि। अया॑ङ्गदे॒वाना॑माज्य॒पाना॑ प्रि॒या  
धामा॑नि। यक्ष॑द॒ग्नेर्होतुः॑ प्रि॒या धामा॑नि। यक्ष॒थ्स्वं म॑हि॒मान॑म्।  
आय॑जता॒मेज्या॒ इषः॑। कृ॒णोतु॑ सो अ॒ध्वरा॑ जा॒तवे॑दाः। जुष॑ता॒ ह॒विः।  
होत॒र्यज॑॥३०॥

नूनमर्थं कृत्वी पाथा॑सि सप्त च॥

[११]

उपो॑ ह॒ यद्वि॑दथं वा॒जिनो॒ गूः। गी॒र्भिर्वि॑प्राः प्रम॑तिमिच्छ॒मानाः॑।  
अ॒र्वन्तो॑ न का॒ष्ठान्नक्ष॑माणाः। इन्द्रा॑ग्नी जोहु॑वतो नर॒स्ते। वन॑स्पते  
र॒शन॑याऽभि॒धाय॑। पि॒ष्टत॑मया व॒युना॑नि वि॒द्वान्। वह॑ दे॒वत्रा॑  
दि॒धिषो॑ ह॒वीँषि॑। प्र च॑दा॒तार॑म॒मृते॑षु वोचः। अ॒ग्निः स्वि॑ष्ट॒कृत॑म्।  
अया॑ङ्गि॒रिन्द्रा॑ग्नि॒योश्छा॑ग॒स्य ह॒विषः॑ प्रि॒या धामा॑नि॥३१॥

अया॑ङ्गन॒स्पतेः॑ प्रि॒या पाथा॑सि। अया॑ङ्गदे॒वाना॑माज्य॒पाना॑ प्रि॒या  
धामा॑नि। यक्ष॑द॒ग्नेर्होतुः॑ प्रि॒या धामा॑नि। यक्ष॒थ्स्वं म॑हि॒मान॑म्।  
आय॑जता॒मेज्या॒ इषः॑। कृ॒णोतु॑ सो अ॒ध्वरा॑ जा॒तवे॑दाः। जुष॑ता॒ ह॒विः॑

ह॒विः। अ॒ग्ने॒ यद॒द्य वि॒शो अ॒ध्वर॑स्य होतः। पाव॑क शोचे वे॒ष्ट्व॑ हि  
यज्वा॑। ऋ॒ता य॑जासि म॒हिना॑ वि॒यद्भूः। ह॒व्या व॑ह यविष्ठ॒ या ते॑  
अ॒द्य॥ ३२॥

धामा॑नि भूरेकं च॥ [१२]

दे॒वं ब॒र्हिः सु॒दे॒वं दे॒वैः स्या॑त्सु॒वीरं॑ वी॒रैर्व॑स्तो॑र्वृ॒ज्येता॒क्तोः  
प्र॒भ्रिये॑तात्य॒न्यान्ना॒या ब॒र्हिष्म॑तो म॒देम॑ वसु॒वने॑ वसु॒धेय॑स्य  
वेतु॒ यज॑। दे॒वीर्द्वारं॑ स॒ङ्घा॒ते वि॒द्वीर्या॑मञ्छि॒थिरा॑ ध्रु॒वा दे॒वहू॑तौ  
व॒त्स ई॑मेना॒स्तरु॑ण॒ आमि॑मीयात्कुमा॒रो वा न॑वजातो॒ मैना॒  
अ॒र्वा रे॒णुकं॑काटः पृ॒ण॑ग्वसु॒वने॑ वसु॒धेय॑स्य वि॒यन्तु॑ यज॑। दे॒वी  
उ॒षासा॑नक्ताऽद्या॒स्मिन् य॒ज्ञे प्र॑य॒त्य॒हेता॑मपि॒ नूनं॑ दै॒वीर्वि॑शः  
प्राया॑सिष्टा॒ सु॒प्री॑ते सु॒धिते॑ वसु॒वने॑ वसु॒धेय॑स्य वी॒तां यज॑।  
दे॒वी जो॑ष्ट्री वसु॒धिते॑ ययो॒र॒न्याऽद्या॑द्वेषा॒सि यु॒यव॑दान्याव॒क्षद्व॑सु  
वा॒र्याणि॑ यज॑मानाय वसु॒वने॑ वसु॒धेय॑स्य वी॒तां यज॑। दे॒वी  
ऊ॒र्जाहु॑ती॒ इष॑मूर्ज॒म॒न्याव॑क्ष॒त्सग्धि॑ स॒पी॒तिम॒न्या न॑वेन  
पूर्व॑न्दय॑मानाः स्याम॑ पुरा॒णेन॑ नव॒न्तामूर्ज॑मूर्जाहु॒ती ऊ॒र्जय॑माने  
अ॒धातां॑ वसु॒वने॑ वसु॒धेय॑स्य वी॒तां यज॑। दे॒वा दै॒व्या हो॑ता॒रा  
ने॒ष्टा॒रा पो॑ता॒रा ह॒ताघं॑श॒सावा॑भ॒रद्व॑सू वसु॒वने॑ वसु॒धेय॑स्य  
वी॒तां यज॑। दे॒वीस्ति॒स्रस्ति॒स्रो दे॒वीरि॑डा॒ सर॑स्वती॒ भार॑ती  
द्यां भार॑त्यादि॒त्यैर॑स्पृक्ष॒त्सर॑स्वती॒म रु॒द्रैर्य॑ज्ञमा॒वीदि॑हैवेड॒या

वसुमत्या सधुमादं मदेम वसुवने वसुधेयस्य वियन्तु यजं।  
 देवो नराशंसस्त्रिशिरूषा षडक्षः शतमिदेनशितिपृष्ठा आदधति  
 सहस्रमीं प्रवहन्ति मित्रावरुणेदस्य होत्रमरहतो बृहस्पतिः  
 स्तोत्रमश्विनाऽऽध्वर्यवं वसुवने वसुधेयस्य वेतु यजं। देवो  
 वनस्पतिर्वरुषप्रावा घृतनिर्णिग्धामग्रेणास्पृक्षदान्तरिक्षं मध्येनाप्राः  
 पृथिवीमुपरेणादृहीद्वसुवने वसुधेयस्य वेतु यजं। देवं  
 बरुहिर्वारितीनां निधेधाऽसि प्रच्युतीनामप्रच्युतत्रिकामधरणं  
 पुरुस्पारुहं यशस्वदेना बरुहिषाऽन्या बरुहीष्यभिष्याम वसुवने  
 वसुधेयस्य वेतु यजं। देवो अग्निः स्विष्टकृत्सुद्रविणा मन्द्रः कविः  
 सत्यमन्माऽऽयजी होता होतुर्होतुरायजीयानग्रे यान्देवानयाड्या  
 अपिप्रेर्ये ते होत्रे अमथ्सत तासं सनुषी होत्रां देवङ्गमान्दिवि  
 देवेषु यज्ञमेरयेमस्विष्टकृच्चाग्रे होताऽभूर्वसुवने वसुधेयस्य  
 नमोवाके वीहि यजं॥ ३३॥

यज्ञैकं च॥

[१३]

देवं बरुहिः। वसुवने वसुधेयस्य वेतु। देवीद्वारः। वसुवने  
 वसुधेयस्य वियन्तु। देवी उषासानक्ता। वसुवने वसुधेयस्य वीताम्।  
 देवी जोष्टी। वसुवने वसुधेयस्य वीताम्। देवी ऊर्जाहुती। वसुवने  
 वसुधेयस्य वीताम्॥ ३४॥

देवा दैव्या होतांरा। वसुवने वसुधेयस्य वीताम्।



दे॒वीस्ति॒स्रस्ति॒स्रो दे॒वीः। व॒सुवने॑ वसु॒धेय॑स्य वियन्तु। दे॒वो  
नरा॑श॒सः। व॒सुवने॑ वसु॒धेय॑स्य वेतु। दे॒वो वन॑स्पतिः। व॒सुवने॑  
वसु॒धेय॑स्य वेतु। दे॒वं ब॒र्हिर्वा॒रि॒तीनाम्। व॒सुवने॑ वसु॒धेय॑स्य  
वेतु॥ ३५॥

दे॒वो अ॒ग्निः स्वि॑ष्ट॒कृत्। सु॒द्रवि॑णा म॒न्द्रः क॒विः। स॒त्यम॑न्माय॒जी  
होता॑। हो॒तुर्हो॒तुराय॑जीयान्। अ॒ग्ने या॒न्दे॒वानया॑ट्। या॒ अपि॑प्रेः।  
ये ते॑ हो॒त्रे अम॑त्स॒त। ता॒ संस॑नुषी॒ होत्रा॑न्देवङ्ग॒माम्। दि॒वि  
दे॒वेषु॑ य॒ज्ञमे॒रये॑मम्। स्वि॑ष्ट॒कृच्चा॒ग्ने हो॒ताऽभूः॑। व॒सुवने॑ वसु॒धेय॑स्य  
नमो॒वा॒के वी॒हि॥ ३६॥

वी॒तां वे॒त्वभू॑रेकं च॥ [१४]

अ॒ग्निम॒द्य हो॒ता॒रम॑वृणीता॒यं यज॑मानः पच॑न्प॒त्तीः  
पच॑न्पु॒रोडा॑शं ब॒ध्नन्नि॒न्द्रा॒ग्निभ्यां॑ छा॒गं सू॒प॒स्था अ॒द्य दे॒वो  
वन॑स्पति॒रभव॑दिन्द्रा॒ग्निभ्यां॑ छा॒गेना॑घ॒स्तान्तं मे॑द॒स्तः प्र॒ति-  
प॒च॒ताग्र॑भीष्टा॒मवी॑वृधेतां पु॒रोडा॑शेन॒ त्वाम॒द्यर्षे॑ आ॒र्षेय॑  
ऋषी॑णान्नपादवृणीता॒यं यज॑मानो ब॒हुभ्य॑ आ सङ्ग॑तेभ्य ए॒ष मे॑  
दे॒वेषु॑ वसु॒ वार्या॑ यक्ष्यत॒ इति॑ ता या दे॒वा दे॒व॒दाना॑न्यदु॒स्तान्य॑स्मा  
आ च॒ शा॒स्वा च॑ गुरस्वे॒षितश्च॑ हो॒तर॑सि॒ भद्र॑वाच्या॒य प्रेषि॑तो  
मा॒नुषः॑ सू॒क्तवा॒काय॑ सू॒क्ता ब्रू॑हि॥ ३७॥

अ॒ग्निम॒द्यैकम्॑॥ [१५]

अ॒ञ्जन्ति॑ हो॒ता यक्ष॑त्समि॒द्धो अ॒द्याग्नि॑रजै॒द्वैव्यां जु॑पस्वा वृ॒त्रह॑णा गी॒र्भिस्त्व॑ ह्य॒भर॑तमु॒पोह॑ यदे॒व

ब॒र्हिः सु॒दे॒वं दे॒वं ब॒र्हिर्ग॒ग्नि॒म॒द्य प॒ञ्च॒द॒श॥१५॥

अ॒ञ्ज॒न्त्य॒ग्नि॒र्होता॑ नो गी॒र्भिरु॑पो ह॒ यद्वि॒दथ॑ वा॒जिनः॑ स॒प्तत्रिं॑शत्॥३७॥

अ॒ञ्ज॒न्ति॑ सू॒क्ताब्रू॑हि॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे तृतीयाष्टके षष्ठः  
प्रपाठकः समाप्तः॥

## ॥ सप्तमः प्रश्नः ॥

॥ तैत्तिरीयब्राह्मणे तृतीयाष्टके सप्तमः प्रपाठकः ॥

सर्वान् वा ए॒षोऽग्नौ॑ कामा॒न्प्रवे॑शयति। योऽ॒ग्नीन॑न्वा॒धाय॑  
व्रतमु॒पैति॑। सयदनि॒ष्ट्वा प्रया॑यात्। अका॑मप्रीता ए॒नं कामा॑  
नानुप्रया॑युः। अ॒तेजा॑ अ॒वीर्यः॑ स्यात्। स जु॑हुयात्। तुभ्यं॑ ता  
अ॒ङ्गिर॑स्तम। विश्वाः॑ सु॒क्षित॑यः पृथक्। अ॒ग्ने कामा॑य येमि॒र इति॑।  
कामा॑ने॒वास्मि॑न्दधाति॥१॥

काम॑प्रीता ए॒नं कामा॑ अनु प्रया॑न्ति। तेज॒स्वी वी॒र्या॑वान्भवति।  
सन्त॑ति॒र्वा ए॒षा य॒ज्ञस्य॑। योऽ॒ग्नीन॑न्वा॒धाय॑ व्रतमु॒पैति॑। स यदु॒द्वाय॑ति।  
विच्छि॑त्तिरे॒वास्य॑ सा। तं प्राञ्च॑मुद्धृत्य। मन॒सोप॑तिष्ठेत्। मनो॒ वै  
प्र॒जाप॑तिः। प्रा॒जाप॒त्यो य॒ज्ञः॥२॥

मन॑सै॒व य॒ज्ञः सन्त॑नोति। भूरि॒त्याह॑। भूतो॒ वै प्र॒जा-  
प॑तिः। भूति॑मे॒वोपै॑ति। वि वा ए॒ष इन्द्रि॑येण॑ वी॒र्येण॑र्ध्यते।  
यस्याऽऽहि॑ता॒ग्नेर॒ग्निर॑प॒क्षाय॑ति। याव॑च्छम्य॒या प्र॒विध्ये॑त्। यदि॑  
ताव॑दप॒क्षाये॑त्। त॑ सम्भ॑रेत्। इ॒दं त॒ एकं॑ प॒र उ॑ त॒ एक॑म्॥३॥

तृतीये॑न॒ ज्योति॑षा॒ संवि॑शस्व। सं॒वेश॑नस्त॒नुवै॑ चारु॑रेधि। प्रि॒ये  
दे॒वानां॑ प॒रमे॑ जनि॒त्र इति॑। ब्रह्म॑णै॒वैन॑ सम्भ॑रति। सै॒व ततः॑  
प्राय॑श्चित्तिः। यदि॑ प॒रस्त॒राम॑प॒क्षाये॑त्। अ॒नुप्र॑यायाव॑स्येत्। सो ए॒व

ततः प्रायश्चित्तिः। ओषधीर्वा एतस्य पशून्यः प्रविशति। यस्य हविषे वथ्सा अपाकृता धरन्ति॥४॥

तान् यदुह्यात्। यातयाम्ना हविषा यजेत। यन्न दुह्यात्। यज्ञपरुरन्तरियात्। वायुव्यां यवागून्निर्वपेत्। वायुर्वे पयसः प्रदापयिता। स एवास्मै पयः प्रदापयति। पयो वा ओषधयः। पयः पयः। पयसैवास्मै पयोऽव रुन्धे॥५॥

अथोत्तरस्मै हविषे वथ्सानपाकुर्यात्। सैव ततः प्रायश्चित्तिः। अन्यतरान् वा एष देवान्भागधेयेन व्यर्धयति। ये यजमानस्य सायं गृहमा गच्छन्ति। यस्य सायं दुग्धं हविरार्तिमाच्छति। इन्द्राय व्रीहीन्निरुप्योप वसेत्। पयो वा ओषधयः। पय एवारभ्य गृहीत्वोप वसति। यत्प्रातः स्यात्। तच्छृतं कुर्यात्॥६॥

अथेतर ऐन्द्रः पुरोडाशः स्यात्। इन्द्रिये एवास्मै समीचीं दधाति। पयो वा ओषधयः। पयः पयः। पयसैवास्मै पयोऽव रुन्धे। अथोत्तरस्मै हविषे वथ्सानपाकुर्यात्। सैव ततः प्रायश्चित्तिः। उभयान् वा एष देवान्भागधेयेन व्यर्धयति। ये यजमानस्य सायं च प्रातश्च गृहमा गच्छन्ति। यस्योभयं हविरार्तिमाच्छति॥७॥

ऐन्द्रं पञ्चशरावमोदनं निर्वपेत्। अग्निं देवतानां प्रथमं यजेत्। अग्निमुखा एव देवताः प्रीणाति। अग्निं वा अन्वन्या देवताः। इन्द्रमन्वन्याः। ता एवोभयीः प्रीणाति। पयो वा ओषधयः।

पयः पयः। पयसैवास्मै पयोऽव रुन्धे। अथोत्तरस्मै हविषं  
वृत्सानुपाकुर्यात्॥८॥

सैव ततः प्रायश्चित्तिः। अर्धो वा एतस्य यज्ञस्य मीयते। यस्य  
व्रत्येऽहम्पत्यनालम्बुका भवति। तामपुरुषं यजेत। सर्वेणैव यज्ञेन  
यजते। तामिद्वोषं ह्वयेत्। अमूहमस्मि। सा त्वम्। द्यौरहम्। पृथिवी  
त्वम्। सामाहम्। ऋक्त्वम्। तावेहि सम्भवाव। सह रेतो दधावहै।  
पु॒से पु॒त्राय॑ वेत्तवै। रा॒यस्पोषा॑य सुप्रजास्त्वाय सुवीर्यायेति। अर्ध  
एवैनामुप ह्वयते। सैव ततः प्रायश्चित्तिः॥९॥

दधाति यज्ञ उत एकन्धयन्ति रुन्धे कुर्यादार्च्छत्युपाकुर्यात्पृथिवी त्वमष्टौ च (सर्वान् वि वै यदि  
परस्तरामोषधीरन्यतरानुभयान्धो वै॥)॥ [१]

यद्विष्वण्णेन जुहुयात्। अप्रजा अपशुर्यजमानः स्यात्।  
यदनायतने निनयेत्। अनायतनः स्यात्। प्राजापत्ययर्चा  
वल्मीकवपायामव नयेत्। प्राजापत्यो वै वल्मीकः। यज्ञः  
प्रजापतिः। प्रजापतावेव यज्ञं प्रतिष्ठापयति। भूरित्याह। भूतो वै  
प्रजापतिः॥१०॥

भूतिमेवोपैति। तत्कृत्वा। अन्यां दुग्ध्वा पुनर्होतव्यम्।  
सैव ततः प्रायश्चित्तिः। यत्कीटावपन्नेन जुहुयात्। अप्रजा  
अपशुर्यजमानः स्यात्। यदनायतने निनयेत्। अनायतनः  
स्यात्। मध्यमेन पूर्णेन द्यावापृथिव्ययर्चाऽन्तः परिधि निनयेत्।  
द्यावापृथिव्योरेवैन्प्रतिष्ठापयति॥११॥

तत्कृत्वा। अ॒न्यां दु॒ग्ध्वा पुन॑र्होत॒व्यम्। सैव ततः  
प्राय॑श्चित्तिः। यदव॑वृष्टेन जुहु॒यात्। अप॑रूपमस्याऽऽत्म॑ञ्जायेत।  
किलासो॑ वास्याद॑र्शसो वा। यत्प्रत्ये॑यात्। य॒ज्ञं विच्छि॑न्ध्यात्। स  
जुहु॒यात्। मि॒त्रो जना॑न्कल्पयति प्रजा॒नन्॥१२॥

मि॒त्रो दा॑धार पृथि॒वीमु॒त द्याम्। मि॒त्रः कृ॒ष्टीरनि॑मिषाऽभि  
च॑ष्टे। स॒त्याय॑ ह॒व्यं घृ॒तव॑ञ्जुहोतेति। मि॒त्रेणै॒वैन॑त्कल्पयति।  
तत्कृत्वा। अ॒न्यां दु॒ग्ध्वा पुन॑र्होत॒व्यम्। सैव ततः प्राय॑श्चित्तिः।  
यत्पूर्व॑स्या॒माहु॑त्या॒५ हु॒ताया॒मुत्तरा॑ऽऽहु॒तिः स्कन्दे॑त्। द्वि॒पाद्भिः  
प॒शुभि॑र्यज॒मानो॒ व्य॑ध्येत। यदु॒त्तरया॑ऽभि जुहु॒यात्॥१३॥

चतु॑ष्पाद्भिः प॒शुभि॑र्यज॒मानो॒ व्य॑ध्येत। यत्र वे॒त्थं वन॑स्पते  
दे॒वानां॑ गु॒ह्या नामा॑नि। तत्र॑ ह॒व्यानि॑ गा॒मये॑ति वान॒स्पत्य॑य॒र्चा  
स॒मिध॑मा॒धाय॑। तू॒ष्णीमे॒व पुन॑र्जुहु॒यात्। वन॑स्पति॒नैव य॒ज्ञस्या॑र्ता  
चा॒ना॒र्ता चाऽऽहु॑ती वि दा॑धारा। तत्कृत्वा। अ॒न्यां दु॒ग्ध्वा  
पुन॑र्होत॒व्यम्। सैव ततः प्राय॑श्चित्तिः। यत्पु॒रा प्र॑या॒जेभ्यः॑ प्राड॒ङ्गारः  
स्कन्दे॑त्। अध्व॑र्यवे च यज॑मानाय चाक॑ऽ स्यात्॥१४॥

यद॑क्षिणा। ब्र॒ह्मणे॑ च यज॑मानाय चाक॑ऽ स्यात्। यत्प्र॒त्यक्।  
होत्रे॑ च प॒त्न्यै च यज॑मानाय चाक॑ऽ स्यात्। यदु॒दङ्गु। अ॒ग्नीधे॑  
च प॒शुभ्य॑श्च यज॑मानाय चाक॑ऽ स्यात्। यद॑भिजुहु॒यात्। रु॒द्रोऽस्य॑  
प॒शून्धातु॑कः स्यात्। यन्ना॑भिजुहु॒यात्। अशा॑न्तः प्रहि॑येत॥१५॥

सुवस्य बुध्रेनाभिनिदध्यात्। मा तमो मा यज्ञस्तमन्मा  
यजमानस्तमत्। नमस्ते अस्त्वायते। नमो रुद्र परायते। नमो  
यत्र निषीदसि। अमुं मा हिंसीरमुं मा हिंसीरिति येन  
स्कन्देत्। तं प्रहरेत्। सहस्रशृङ्गो वृषभो जातवेदाः। स्तोमपृष्ठो  
घृतवान्त्सुप्रतीकः। मा नो हासीन्मेत्थितो नेत्त्वा जहाम। गोपोषं  
नो वीरपोषं च यच्छेति। ब्रह्मणैवैनं प्र हरति। सैव ततः  
प्रायश्चित्तिः॥१६॥

वै प्रजापतिः स्थापयति प्रजानन्मभि जुहुयाभ्यां द्वियेत् जहाम त्रीणि च (यद्विष्वण्णेन प्राजापत्यया यत्कीटा  
मध्यमेन यदववृष्टेन यत्पूर्वस्यां यत्पुरा प्रयाजेभ्यः प्राडङ्गारो यदक्षिणा यत्प्रत्यग्यदुदङ्गः॥)॥—[२]

वि वा एष इन्द्रियेण वीर्येणर्ध्यते। यस्याऽऽहिताग्नेरग्निर्मथ्य-  
मानो न जायते। यत्रान्यं पश्येत्। तत आहृत्य होतव्यम्।  
अग्नावेवास्याग्निहोत्रं हुतं भवति। यद्यन्यत्र विन्देत्। अजायां  
होतव्यम्। आग्नेयी वा एषा। यदजा। अग्नावेवास्याग्निहोत्रं हुतं  
भवति॥१७॥

अजस्य तु नाश्नीयात्। यदजस्यांश्नीयात्। यामेवाग्नावाहुतिं  
जुहुयात्। तामद्यात्। तस्मादजस्य नाश्यम्। यद्यजान्न विन्देत्।  
ब्राह्मणस्य दक्षिणे हस्ते होतव्यम्। एष वा अग्निर्वैश्वानरः।  
यद्ब्राह्मणः। अग्नावेवास्याग्निहोत्रं हुतं भवति॥१८॥

ब्राह्मणं तु वसत्यै नाप रुन्ध्यात्। यद्ब्राह्मणं वसत्या

अपरुन्ध्यात्। यस्मिन्नेवाग्नावाहुतिं जुहुयात्। तं भागधेयेन व्यर्धयेत्। तस्माद्ब्राह्मणो वसत्यै नापरुध्यः। यदि ब्राह्मणं न विन्देत्। दर्भस्तम्बे होतव्यम्। अग्निवान् वै दर्भस्तम्बः। अग्नावेवास्याग्निहोत्रं हुतं भवति। दर्भांस्तु नाध्यासीत्॥१९॥

यद्दर्भान्ध्यासीत्। यामेवाग्नावाहुतिं जुहुयात्। तामध्यासीत्। तस्माद्दर्भा नाध्यासितव्याः। यदि दर्भान्न विन्देत्। अप्सु होतव्यम्। आपो वै सर्वा देवताः। देवतास्वेवास्याग्निहोत्रं हुतं भवति। आपस्तु न परिचक्षीत्। यदापः परिचक्षीत्॥२०॥

यामेवाप्स्वाहुतिं जुहुयात्। तां परिचक्षीत्। तस्मादापो न परिचक्ष्याः। मेध्या च वा एतस्यामेध्या च तनुवौ सः सृज्येते। यस्याऽऽहिताग्नेरन्यैरग्निभिरग्नयः सःसृज्यन्ते। अग्नये विविचये पुरोडाशमष्टाकपालं निर्वपेत्। मेध्या चैवास्यामेध्यां च तनुवौ व्यावर्तयति। अग्नये व्रतपतये पुरोडाशमष्टाकपालं निर्वपेत्। अग्निमेव व्रतपतिं स्वेन भागधेयेनोप धावति। स एवैनं व्रतमा लम्बयति॥२१॥

गर्भं स्रवन्तमगदमकः। अग्निरिन्द्रस्त्वष्टा बृहस्पतिः। पृथिव्यामव चुश्नोतैतत्। नाभिप्राप्नोति निर्ऋतिं पराचैः। रेतो वा एतद्वाजिनमाहिताग्नेः। यदग्निहोत्रम्। तद्यश्नवैत्। रेतोऽस्य वाजिनं स्रवेत्। गर्भं स्रवन्तमगदमकरित्याह। रेतं



ए॒वास्मि॒न्वाजि॑नं दधाति॥२२॥

अ॒ग्नि॒रित्या॑ह। अ॒ग्निर्वै रेतो॑धाः। रेतं ए॒व तद॑धाति। इन्द्र॑  
इत्या॑ह। इन्द्रि॒यमे॒वास्मि॑न्दधाति। त्वष्टे॒त्याह। त्वष्टा॒ वै प॑शूनां  
मि॒थुना॑नां रूप॒कृत्। रूप॑मे॒व प॑शुषु दधाति। बृह॒स्पति॑रित्या॑ह।  
ब्रह्म॑ वै दे॒वानां॑ बृह॒स्पतिः॑। ब्रह्म॑णै॒वास्मै॑ प्र॒जाः प्र ज॑नयति।  
पृथि॒व्याम॑व च॒श्चोतै॑तदित्या॑ह। अ॒स्यामे॒वैन॑त्प्रति॒ष्ठाप॑यति।  
नाभि॑प्राप्नोति॒ निर्ऋ॑तिं परा॒चैरित्या॑ह। रक्ष॑साम॒पह॑त्यै॥२३॥

अ॒जाऽग्रा॒वेवा॒स्याग्नि॑होत्रं हुतं भ॑वति भवत्यासीत् परि॒चक्षी॑त् लम्ब॒यति॑ दधाति दे॒वानां॑ बृह॒स्पतिः॑ पञ्च च  
(वि वै यद्य॒न्यम॒जायां॑ ब्राह्म॒णस्य॑ दर्भस्त॒म्बेऽप्सु॑ ह॑तव्यम्॥ ) ॥ [३]

याः पुर॑स्तात्प्र॒स्रव॑न्ति। उ॒परि॑ष्ठात्सर्व॑तश्च॒ याः। ताभी॑  
र॒श्मिप॑वित्राभिः। श्रद्धां य॒ज्ञमा र॑भे। दे॒वा गा॑तुविदः। गा॒तुं य॒ज्ञाय॑  
विन्द॑त। मन॑स॒स्पति॑ना दे॒वेन॑। वाता॑द्य॒ज्ञः प्र यु॑ज्यताम्। तृती॑यस्यै  
दि॒वः। गा॒य॒त्रि॒या सोम॑ आभृ॑तः॥२४॥

सोम॑पी॒थाय॑ सन्न॑यितुम्। वक॑ल॒मन्तर॑मा द॑दे। आपो॑ दे॒वीः  
शुद्धाः॑ स्थ॑। इ॒मा पात्रा॑णि शु॒न्यत॑। उ॒पा॒त॒ङ्गाय॑ दे॒वाना॑म्।  
पर्ण॑वल्क॒मुत॑ शु॒न्यत॑। पयो॑ गृ॒हेषु॑ पयो॑ अ॒घ्निया॑सु। पयो॑ व॒त्सेषु॑  
पय॑ इन्द्रा॑य ह॒विषे॑ ध्रिय॒स्व। गा॒य॒त्री पर्ण॑वल्केन॑। पयः॑ सोम॑  
करो॑त्विमम्॥२५॥

अ॒ग्निं गृ॑ह्णामि सु॒रथं॑ यो म॑योभूः। य उ॒द्यन्त॑मा॒रोह॑ति॒ सूर्य॑महै॑।  
आ॒दि॒त्यं ज्योति॑षां ज्योति॑रुत्त॒मम्। श्वो य॒ज्ञाय॑ रम॑तां दे॒वता॑भ्यः।

वसून्नुद्रानादित्यान्। इन्द्रेण सह देवताः। ताः पूर्वः परिं गृह्णामि। स्व  
आयतने मनीषया। इमामूर्जं पञ्चदशीं ये प्रविष्टाः। तान्देवान्परिं  
गृह्णामि पूर्वः॥२६॥

अग्निर्हव्यवाडिह ताना वहतु। पौर्णमासं हविरिदमेषां  
मयि। आमावास्यं हविरिदमेषां मयि। अन्तराऽग्नी पशवः।  
देवसंसदमा गमन्। तान्पूर्वः परिं गृह्णामि। स्व आयतने  
मनीषया। इह प्रजा विश्वरूपा रमन्ताम्। अग्निं गृहपतिमभि  
संवसानाः। ताः पूर्वः परिं गृह्णामि॥२७॥

स्व आयतने मनीषया। इह पशवो विश्वरूपा रमन्ताम्।  
अग्निं गृहपतिमभि संवसानाः। तान्पूर्वः परिं गृह्णामि। स्व आयतने  
मनीषया। अयं पितृणामग्निः। अवाङ्मुव्या पितृभ्य आ। तं पूर्वः परिं  
गृह्णामि। अविषन्नः पितुं करत्। अजस्रं त्वां संभापालाः॥२८॥

विजयभागं समिन्धताम्। अग्ने दीदाय मे सभ्य।  
विजित्यै शरदः शतम्। अन्नमावसथीयम्। अभि हराणि  
शरदः शतम्। आवसथे श्रियं मन्त्रम्। अहिर्बुध्नियो नि  
यच्छतु। इदमहमग्निज्यैष्ठ्यैः। वसुभ्यो यज्ञं प्रब्रवीमि।  
इदमहमिन्द्रज्यैष्ठ्यैः॥२९॥

रुद्रेभ्यो यज्ञं प्र ब्रवीमि। इदमहं वरुणज्यैष्ठ्यैः। आदित्येभ्यो  
यज्ञं प्र ब्रवीमि। पयस्वतीरोषधयः। पयस्वद्वीरुधां पयः। अपां  
पयसो यत्पयः। तेन मामिन्द्र सः सृज। अग्ने व्रतपते व्रतं

चरिष्यामि। तच्छ्लेकेयं तन्मे राध्यताम्। वायो व्रतपतु आदित्य  
व्रतपते॥३०॥

व्रतानां व्रतपते व्रतं चरिष्यामि। तच्छ्लेकेयं तन्मे  
राध्यताम्। इमां प्राचीमुदीचीम्। इषमूर्जमभि सःस्कृताम्।  
बहुपर्णामशुष्काग्राम्। हरामि पशुपामहम्। यत्कृष्णो रूपं कृत्वा।  
प्राविशस्त्वं वनस्पतीन्। ततस्त्वामैकविंशतिधा। सम्भरामि  
सुसम्भृतां॥३१॥

त्रीन्परिधीः स्तिस्रः समिधः। यज्ञायुरनुसञ्चरान्। उपवेषं  
मेक्षणं धृष्टिम्। सं भरामि सुसम्भृतां। या जाता ओषधयः।  
देवेभ्यस्त्रियुगं पुरा। तासां पर्व राध्यासम्। परिस्तरमाहरन्। अपां  
मेध्यं यज्ञियम्। सदैवः शिवमस्तु मे॥३२॥

आच्छेत्ता वो मा रिषम्। जीवानि शरदः शतम्। अपरिमितानां  
परिमिताः। सन्नह्ये सुकृताय कम्। एनो मा निगाङ्कतमच्चनाहम्।  
पुनरुत्थाय बहुला भवन्तु। सकृदाच्छिन्नं बर्हिरूर्णामृदु। स्योनं  
पितृभ्यस्त्वा भराम्यहम्। अस्मिन्त्सीदन्तु मे पितरः सोम्याः।  
पितामहाः प्रपितामहाश्चानुगैः सह॥३३॥

त्रिवृत्पलाशे दर्भः। इयान्प्रादेशसंमितः। यज्ञे पवित्रं  
पोतृतमम्। पयो हव्यं करोतु मे। इमौ प्राणापानौ। यज्ञस्याङ्गानि  
सर्वशः। आप्याययन्तौ सञ्चरताम्। पवित्रे हव्यशोधने। पवित्रे स्थो

वैष्णवी। वायुर्वा मनसा पुनातु॥३४॥

अयं प्राणश्चापानश्च। यजमानमपि गच्छताम्। यज्ञे ह्यभूतां  
पोतारौ। पवित्रे हव्यशोधने। त्वया वेदिं विविदुः पृथिवीम्। त्वया  
यज्ञो जायते विश्वदानिः। अच्छिद्रं यज्ञमन्वेषि विद्वान्। त्वया  
होता सन्तनोत्यर्धमासान्। त्रयस्त्रिंशोऽसि तन्तूनाम्। पवित्रेण  
सहागहि॥३५॥

शिवेयं रज्जुरभिधानी। अघ्नियामुपं सेवताम्। अप्रस्रंसाय  
यज्ञस्य। उखे उपदधाम्यहम्। पशुभिः सन्नीतं बिभृताम्। इन्द्राय  
शृतं दधि। उपवेषोऽसि यज्ञाय। त्वां परिवेषमधारयन्। इन्द्राय  
हविः कृण्वन्तः। शिवः शग्मो भवासि नः॥३६॥

अमृन्मयन्देवपात्रम्। यज्ञस्याऽऽयुषि प्र युज्यताम्। तिरः  
पवित्रमतिनीताः। आपो धारय मातिगुः। देवेन सवित्रोत्पूताः।  
वसोः सूर्यस्य रश्मिभिः। गां दौहपवित्रे रज्जुम्। सर्वा पात्राणि  
शुन्धत। एता आ चरन्ति मधुमद्बुहानाः। प्रजावतीर्यशसो  
विश्वरूपाः॥३७॥

बह्वीर्भवन्तीरुपजायमानाः। इह व इन्द्रो रमयतु गावः। पूषा  
स्थ। अयक्ष्मा वः प्रजया सः सृजामि। रायस्पोषेण बहुलाभवन्तीः।  
ऊर्जं पयः पिन्वमाना घृतं च। जीवो जीवन्तीरुपवः सदेयम्।  
द्यौश्चेमं यज्ञं पृथिवी च सन्दुहाताम्। धाता सोमैर्न सह वातेन  
वायुः। यजमानाय द्रविणं दधातु॥३८॥

उ॒थ्सं दु॒हन्ति क॒लशं चतु॑र्विलम्। इडां दे॒वीं मधु॑मतीं  
 सुव॒र्विदम्। तदिन्द्रा॑ग्नी जि॒न्वतं सूनृ॑तावत्। तद्यज॑मानममृत॒त्वे  
 दधा॑तु। काम॑धुक्षः प्र णो ब्रू॒हि। इन्द्रा॑य ह॒विरिन्द्रि॑यम्। अ॒मूं  
 यस्यां दे॒वाना॑म्। म॒नुष्या॑णां प॒यो हित॑म्। बहु दु॒ग्धीन्द्रा॑य दे॒वेभ्यः॑।  
 ह॒व्यमा प्या॑यतां पुनः॑॥३९॥

व॒थ्सेभ्यो॑ म॒नुष्ये॑भ्यः। पुन॒र्दोहा॑य कल्पताम्। य॒ज्ञस्य॑  
 सन्त॑तिरसि। य॒ज्ञस्य॑ त्वा सन्त॑तिमनु सन्त॑नोमि। अद॑स्तमसि  
 विष्णा॑वे त्वा। य॒ज्ञायापि॑ दधाम्य॒हम्। अ॒द्विररि॑त्तेन॒ पात्रे॑ण।  
 याः पू॒ताः परि॑शेर॒ते। अ॒यं प॒यः सोमं॑ कृ॒त्वा। स्वां योनि॑मपि  
 गच्छ॑तु॥४०॥

प॒र्णव॑ल्कः प॒वित्र॑म्। सौ॒म्यः सोमा॑द्धि निर्मितः। इ॒मौ प॒र्णं  
 च॑ द॒र्भं च॑। दे॒वानां॑ ह॒व्यशो॑ध॒नौ। प्रा॒तर्वे॑षाय गोपाय। विष्णो॑  
 ह॒व्यं हि रक्ष॑सि। उ॒भाव॑ग्नी उ॒पस्तृ॑ण॒ते। दे॒वता॑ उप॒वस॑न्तु मे।  
 अ॒हं ग्रा॒म्यानु॑प॒ वसा॑मि। म॒ह्यं गो॑प॒तये प॒शून्॥४१॥

आभृत इमं गृहामि पूर्वस्ताः पूर्वः परिगृह्णामि सभापाला इन्द्रज्येष्ठेभ्य आदित्य व्रतपते सुसम्भृतां मे  
 सह पुनातु गहि नो विश्वरूपा दधातु पुनर्गच्छतु पशून् (याः पुरस्तादिमामूर्जमिह प्रजा इह पशवोऽयं  
 पितृणामग्निः।)॥

[४]

दे॒वा दे॒वेषु॑ परा॑क्रमध्वम्। प्रथ॑मा द्वितीये॑षु। द्विती॑यास्तृतीये॑षु।  
 त्रिरे॑कादशा इ॒ह मा॑ऽवत। इ॒दं श॑केयं यदि॒दं क॒रोमि॑। आ॒त्मा

करोत्वात्मने॑। इदं करिष्ये भेषजम्। इदं मे विश्वभेषजा। अश्विना प्रावतं युवम्। इदमहं सेनाया अभीत्वयै॥४२॥

मुखमपोहामि। सूर्य ज्योतिर्वि भाहि। महत इन्द्रियाय। आप्यायतां घृतयोनिः। अग्निर्हव्याऽनु मन्यताम्। खमं ह्व त्वचमं ह्व। सुरूपं त्वा वसुविदम्। पशूनां तेजसा। अग्नये जुष्टमभि धारयामि। स्योनं ते सदनं करोमि॥४३॥

घृतस्य धारया सुशेवं कल्पयामि। तस्मिन्त्सीदामृते प्रति तिष्ठ। व्रीहीणां मेध सुमनस्यमानः। आर्द्रः प्रथस्रुर्भुवनस्य गोपाः। शृत उथ्न्नाति जनिता मतीनाम्। यस्त आत्मा पशुषु प्रविष्टः। देवानां विष्ठामनु यो वितस्थे। आत्मन्वान्त्सोम घृतवान् हि भूत्वा। देवानां च्छु सुवर्विन्द यजमानाय मह्यम्। इरा भूतिः पृथिव्यै रसो मोत्क्रमीत्॥४४॥

देवाः पितरः पितरो देवाः। योऽहमस्मि स सन् यजे। यस्यास्मि न तमन्तरमि। स्वं म इष्टं स्वं दत्तम्। स्वं पूर्तं स्वं श्रान्तम्। स्वं हुतम्। तस्य मेऽग्निरुपद्रष्टा। वायुरुपश्रोता। आदित्योऽनुख्याता। द्यौः पिता॥४५॥

पृथिवी माता। प्रजापतिर्बन्धुः। य एवास्मि स सन् यजे। मा भर्मा संविक्था मा त्वा हिंसिषम्। मा ते तेजोऽपं क्रमीत्। भरतमुद्धरेमनुषिञ्च। अवदानानि ते प्रत्यवदास्यामि।

नमस्ते अस्तु मा मां हिंसीः। यदवदानानि तेऽवद्यन्।  
विलोमाकार्षमात्मनः॥४६॥

आज्येन प्रत्यनज्येनत्। तत् आ प्यायतां पुनः। अज्यायो  
यवमात्रात्। आव्याधात्कृत्यतामिदम्। मा रूरुपाम यज्ञस्य। शुद्धं  
स्विष्टमिदं हविः। मनुना दृष्टां घृतपदीम्। मित्रावरुणसमीरिताम्।  
दक्षिणार्धादसम्भिन्दन्। अवद्याम्येकतोमुखाम्॥४७॥

इडे भागं जुषस्व नः। जिन्व गा जिन्वार्वतः। तस्यांस्ते  
भक्षिवाणः स्याम। सर्वात्मानः सर्वगणाः। ब्रध्न पिन्वस्व। ददतो  
मे मा क्षायि। कुर्वतो मे मोषदसत्। दिशां कृषिरसि। दिशो मे  
कल्पन्ताम्। कल्पन्तां मे दिशः॥४८॥

दैवींश्च मानुषींश्च। अहोरात्रे मे कल्पेताम्। अर्धमासा मे  
कल्पन्ताम्। मासा मे कल्पन्ताम्। ऋतवो मे कल्पन्ताम्। संवत्सरो  
मे कल्पताम्। कृषिरसि कल्पन्तां मे। आशानां त्वाऽऽशापालेभ्यः।  
चतुर्भ्यो अमृतैभ्यः। इदं भूतस्याध्यक्षेभ्यः॥४९॥

विधेम हविषा वयम्। भजतां भागी भागम्। मा भागो-  
ऽभक्त। निरभागं भजामः। अपस्विन्व। ओषधीर्जिन्व। द्विपात्पाहि।  
चतुष्पादवा। दिवो वृष्टिमेरया। ब्राह्मणानामिदं हविः॥५०॥

सोम्यानां सोमपीथिनाम्। निर्भक्तो ब्राह्मणः। नेहा  
ब्राह्मणस्यास्ति। समङ्गां बर्हिर्हविषा घृतेन। समादित्यैर्वसुभिः

सं मरुद्भिः। समिन्द्रेण विश्वेभिर्देवेभिर्गङ्गाम्। दिव्यं नभो गच्छतु  
यत्स्वाहा। इन्द्राणीवाविधुवा भूयासम्। अदितिरेव सुपुत्रा।  
अस्थूरि त्वा गार्हपत्य॥५१॥

उपनिषदे सुप्रजास्त्वायं। सं पत्नी पत्यां सुकृतेन गच्छताम्।  
यज्ञस्य युक्तौ धुर्यावभूताम्। सञ्जानानौ विजहतामरांतीः। दिवि  
ज्योतिरजरमा रभेताम्। दशते तनुवो यज्ञ यज्ञियाः। ताः प्रीणातु  
यजमानो घृतेन। नारिष्ठयोः प्रशिषमीडमानः। देवानां दैव्येऽपि  
यजमानोऽमृतोऽभूत्। यं वा देवा अकल्पयन्॥५२॥

ऊर्जो भागं शतक्रतू। एतद्वा तेन प्रीणानि। तेन  
तृप्यतमहहौ। अहं देवानां सुकृतामस्मि लोके। ममेदमिष्टं न  
मिथुर्भवाति। अहं नारिष्ठावनु यजामि विद्वान्। यदाभ्यामिन्द्रो  
अदधाद्वागधेयम्। अदारसृद्धवत देवसोम। अस्मिन् यज्ञे मरुतो  
मृडता नः। मा नो विददभिभामो अशस्तिः॥५३॥

मा नो विदद्वृजना द्वेष्या या। ऋषभं वाजिनं वयम्। पूर्णमासं  
यजामहे। स नो दोहतां सुवीर्यम्। रायस्पोषं सहस्रिणम्।  
प्राणाय सुराधंसे। पूर्णमासाय स्वाहा। अमावास्यां सुभगां  
सुशेवां। धेनुरिव भूय आप्यायमाना। सा नो दोहतां सुवीर्यम्।  
रायस्पोषं सहस्रिणम्। अपानाय सुराधंसे। अमावास्यायै  
स्वाहा। अभि स्तृणीहि परि धेहि वेदिम्। जामिं मा हिंसीरमुया



शयाना। होतृषदना हरिताः सुवर्णाः। निष्का इमे यजमानस्य  
ब्रध्ने॥५४॥

अभीत्वैँ करोमि क्रमीत्पिताऽऽत्मनं एकतो मुखां मे दिशोऽध्यक्षेभ्यो हविर्गार्हपत्या कल्पयन्नशस्तिः सा  
नो दोहता९ सुवीर्यं सप्त च॥ [५]

परिस्तृणीत परिधत्ताग्निम्। परिहितोऽग्निर्यजमानं भुनक्तु।  
अपा९ रस ओषधीना९ सुवर्णः। निष्का इमे यजमानस्य सन्तु  
कामदुघाः। अमुत्रामुष्मिल्लोके। भूपते भुवनपते। महतो भूतस्य  
पते। ब्रह्माणं त्वा वृणीमहे। अहं भूपतिरहं भुवनपतिः। अहं महतो  
भूतस्य पतिः॥५५॥

देवेन सवित्रा प्रसूत आर्त्विज्यं करिष्यामि। देवं सवितरेतं  
त्वा वृणते। बृहस्पतिं दैव्यं ब्रह्माणम्। तदहं मनसे प्र ब्रवीमि। मनो  
गायत्रियै। गायत्री त्रिष्टुभे। त्रिष्टुब्जगत्यै। जगत्यनुष्टुभे। अनुष्टुक्पङ्क्त्यै।  
पङ्क्तिः प्रजापतये॥५६॥

प्रजापतिर्विश्वेभ्यो देवेभ्यः। विश्वे देवा बृहस्पतये।  
बृहस्पतिर्ब्रह्मणे। ब्रह्म भूर्भुवः सुवः। बृहस्पतिर्देवानां ब्रह्मा। अहं  
मनुष्याणाम्। बृहस्पते यज्ञं गोपाय। इदं तस्मै हर्म्यं करोमि। यो  
वो देवाश्चरति ब्रह्मचर्यम्। मेधावी दिक्षु मनसा तपस्वी॥५७॥

अन्तर्दूतश्चरति मानुषीषु। चतुः शिखण्डा युवतिः सुपेशाः।

घृतप्रतीका भुवनस्य मध्ये। मर्मज्यमाना महते सौभगाय। मह्यं  
धुक्स्व यजमानाय कामान्। भूमिर्भूत्वा महिमानं पुपोष। ततो देवी  
वर्धयते पयांसि। यज्ञिया यज्ञं वि च यन्ति शं च। ओषधीरापं  
इह शक्नोरीश्व। यो मां हृदा मनसा यश्च वाचा॥५८॥

यो ब्रह्मणा कर्मणा द्वेष्टि देवाः। यः श्रुतेन हृदयेनेष्णता  
च। तस्येन्द्र वज्रेण शिरश्छिनद्भि। ऊर्णामृदु प्रथमानं स्योनम्।  
देवेभ्यो जुष्टं सदनाय बर्हिः। सुवर्गे लोके यजमानं हि  
धेहि। मां नाकस्य पृष्ठे परमे व्योमन्। चतुः शिखण्डा युवतिः  
सुपेशाः। घृतप्रतीका व्युनानि वस्ते। साऽऽस्तीर्यमाणा महते  
सौभगाय॥५९॥

सा मे धुक्स्व यजमानाय कामान्। शिवा च मे शग्मा चैधि।  
स्योना च मे सुषदा चैधि। ऊर्जस्वती च मे पयस्वती चैधि। इषमूर्जं  
मे पिन्वस्व। ब्रह्म तेजो मे पिन्वस्व। क्षत्रमोजो मे पिन्वस्व।  
विशं पुष्टिं मे पिन्वस्व। आयुरन्नाद्यं मे पिन्वस्व। प्रजां पशून्मे  
पिन्वस्व॥६०॥

अस्मिन् यज्ञ उपभूय इन्नु मे। अविक्षोभाय परिधीं दधामि।  
धर्ता धरुणो धरीयान्। अग्निर्द्वेषांसि निरितो नुदाते। विच्छिनद्भि  
विधृतीभ्यां सपत्नान्। जातान्भ्रातृव्यान् ये च जनिष्यमाणाः। विशो  
यन्नाभ्यां विधमाम्येनान्। अहं स्वानामुत्तमोऽसानि देवाः। विशो

यन्त्रे नुदमाने अरातिम्। विश्वं पाप्मानममतिं दुर्मरायुम्॥६१॥

सीदन्ती देवी सुकृतस्य लोके। धृतीं स्थो विधृती स्वधृती।  
प्राणान्मयि धारयतम्। प्रजां मयि धारयतम्। पशून्मयि धारयतम्।  
अयं प्रस्तर उभयस्य धर्ता। धर्ता प्रयाजानामुतानूयाजानाम्। स  
दाधार समिधो विश्वरूपाः। तस्मिन्श्नुचो अध्या सादयामि। आ  
रोह पथो जुहु देवयानान्॥६२॥

यत्रर्षयः प्रथमजा ये पुराणाः। हिरण्यपक्षाऽजिरा सम्भृताङ्गा।  
वहांसि मा सुकृतां यत्र लोकाः। अवाहं बाध उपभृता सपत्नान्।  
जातान्भ्रातृव्यान् ये च जनिष्यमाणाः। दोहै यज्ञं सुदुघामिव  
धेनुम्। अहमुत्तरो भूयासम्। अधरे मथ्सपत्नाः। यो मा वाचा  
मनसा दुर्मरायुः। हृदाऽरातीयादभिदासदग्ने॥६३॥

इदमस्य चित्तमधरं ध्रुवायाः। अहमुत्तरो भूयासम्। अधरे  
मथ्सपत्नाः। ऋषभोऽसि शाक्रः। घृताचीनां सूनुः। प्रियेण नाम्ना  
प्रिये सदसि सीद। स्योनो मे सीद सुषदः पृथिव्याम्। प्रथयि प्रजयां  
पशुभिः सुवर्गे लोके। दिवि सीद पृथिव्यामन्तरिक्षे। अहमुत्तरो  
भूयासम्॥६४॥

अधरे मथ्सपत्नाः। इयं स्थाली घृतस्य पूर्णा। अच्छिन्नपयाः  
शतधार उत्सः। मारुतेन शर्मणा दैव्येन। यज्ञोऽसि सर्वतः श्रितः।  
सर्वतो मां भूतं भविष्यच्छ्रयताम्। शतं मे सन्त्वाशिषः। सहस्रं

मे सन्तु सूनृताः। इरावतीः पशुमतीः। प्रजापतिरसि सर्वतः  
श्रितः॥६५॥

सर्वतो मां भूतं भविष्यच्छ्रयताम्। शतं मे सन्त्वाशिषः।  
सहस्रं मे सन्तु सूनृताः। इरावतीः पशुमतीः। इदमिन्द्रियममृतं  
वीर्यम्। अनेनेन्द्राय पशवोऽचिकिथ्सन्। तेन देवा अवतोपु माम्।  
इहेषमूर्जं यशः सह ओजः सनेयम्। श्रुतं मयि श्रयताम्।  
यत्पृथिवीमचरत्तत्प्रविष्टम्॥६६॥

येनासिंश्चद्वलमिन्द्रे प्रजापतिः। इदं तच्छुक्रं मधु वाजिनीवत्।  
येनोपरिष्ठादधि नोन्महेन्द्रम्। दधि मां धिनोतु। अयं वेदः  
पृथिवीमन्वविन्दत्। गुहां सतीं गहने गह्वरेषु। स विन्दतु  
यजमानाय लोकम्। अच्छिद्रं यज्ञं भूरिकर्मा करोतु। अयं यज्ञः  
समंसदद्धविष्मान्। ऋचा साम्ना यजुषा देवताभिः॥६७॥

तेन लोकान्त्सूर्यवतो जयेम। इन्द्रस्य सुख्यममृतत्वमश्याम्।  
यो नः कनीय इह कामयातै। अस्मिन् यज्ञे यजमानाय मह्यम्।  
अप तमिन्द्राग्नी भुवनान्नुदेताम्। अहं प्रजां वीरवतीं विदेय। अग्ने  
वाजजित्। वाजं त्वा सरिष्यन्तम्। वाजं जेष्यन्तम्। वाजिनं  
वाजजितम्॥६८॥

वाजजित्यायै सं मांजिर्मि। अग्निमन्नादमन्नाद्याय। उपहूतो द्यौः  
पिता। उप मां द्यौः पिता ह्वयताम्। अग्निराग्नीध्रात्। आयुषे वर्चसे।

जी॒वा॒त्वै पु॒ण्या॒य। उ॒प॒हू॒ता पृ॒थि॒वी मा॒ता। उ॒प॒ मां मा॒ता पृ॒थि॒वी  
हृ॒य॒ताम्। अ॒ग्निरा॒ग्नी॒ध्रात्॥६९॥

आयु॑षे॒ वर्च॑से। जी॒वा॒त्वै पु॒ण्या॒य। मनो॑ ज्योति॑र्जुष॒तामा॒ज्यम्।  
विच्छि॑न्नं य॒ज्ञः॑ स॒मि॒मं द॑धातु। बृह॒स्पति॑स्तनु॒तामि॒मं नः॑। वि॒श्वे  
दे॒वा इ॒ह मा॑दयन्ताम्। यन्ते॑ अ॒ग्न आ॒वृ॒श्चामि॑। अ॒हं वा॑ क्षिपि॒तश्चर॑न्।  
प्र॒जां च॒ तस्य॑ मूलं॑ च। नी॒चैर्दे॒वा नि वृ॑श्चत॥७०॥

अ॒ग्रे यो नो॑ऽभि॒दास॑ति। स॒मा॒नो यश्च॑ नि॒ष्ट्यः॑। इ॒ध्मस्ये॑व  
प्र॒क्षाय॑तः। मा तस्योच्छे॑षि॒ किञ्च॑न। यो मां द्वेष्टि॑ जा॒तवे॑दः। यं  
चाऽऽहं॑ द्वेष्मि॒ यश्च॑ मा॒म्। सर्वा॑ऽस्तान॒ग्रे स॒न्द॑ह। या॑ऽश्वा॒हं द्वेष्मि॑  
ये च॒ मा॒म्। अ॒ग्रे वा॒जजि॑त्। वा॒जं त्वा॑ स॒सृ॒वाः स॒म्॥७१॥

वा॒जं जि॒गि॒वाः स॒म्। वा॒जिनं॑ वा॒जजि॑तम्। वा॒ज॒जि॒त्यायै॑  
स॒म्मा॑र्जिम्। अ॒ग्निम॑न्ना॒दम॑न्नाद्या॒य। वेदि॑र्ब॒र्हिः श्रु॑तः॒ ह॒विः। इ॒ध्मः  
प॑रि॒धयः॑ सु॒चः॑। आ॒ज्यं य॒ज्ञ ऋ॒चो य॒जुः। या॒ज्याश्च॑ वष॒ट्का॒राः। सं  
मे॒ स॒न्न॑तयो नमन्ताम्। इ॒ध्म॒स॒न्न॑ह॒ने हु॑ते॥७२॥

दि॒वः खी॒लोऽव॑ततः। पृ॒थि॒व्या अ॒ध्यु॒त्थि॑तः। तेना॑  
स॒हस्र॑काण्डेन। द्विष॑न्तः॒ शो॒च॒याम॑सि। द्विष॑न्मे॒ बहु॑ शो॒चतु॑।  
ओष॑धे॒ मो अ॒हः॑ शु॒चम्। य॒ज्ञ न॑मस्ते य॒ज्ञ। न॒मो न॑मश्च ते य॒ज्ञ।  
शि॒वेन॑ मे॒ स॒न्ति॑ष्ठस्व। स्यो॒नेन॑ मे॒ स॒न्ति॑ष्ठस्व॥७३॥

सु॒भू॒तेन॑ मे॒ स॒न्ति॑ष्ठस्व। ब्र॒ह्म॒व॒र्च॑सेन॑ मे॒ स॒न्ति॑ष्ठस्व।

यज्ञस्यर्द्धिमनु सन्तिष्ठस्व। उप ते यज्ञ नमः। उप ते नमः। उप ते नमः। त्रिष्फलीक्रियमाणानाम्। यो न्यङ्गो अवशिष्यते। रक्षसां भागधेयम्। आपस्तत्र बंहतादितः॥७४॥

उलूखले मुसले यच्च शूर्पे। आशिक्षेषं दृषदि यत्कपाले। अवप्रुषो विप्रुषः संयजामि। विश्वे देवा हविरिदं जुषन्ताम्। यज्ञे या विप्रुषः सन्ति बहीः। अग्नौ ताः सर्वाः स्विष्टाः सुहुता जुहोमि। उद्यन्नद्यमित्र महः। सपत्नान्मे अनीनशः। दिवैनान् विद्युतां जहि। निम्रोचन्नधरान्कृधि॥७५॥

उद्यन्नद्य वि नो भज। पिता पुत्रेभ्यो यथा। दीर्घायुत्वस्य हेशिषे। तस्य नो देहि सूर्य। उद्यन्नद्य मित्रमहः। आरोहन्नुत्तरां दिवम्। हृद्रोगं मम सूर्य। हरिमाणं च नाशय। शुकेषु मे हरिमाणम्। रोपणाकांसु दध्मसि॥७६॥

अथो हारिद्रवेषु मे। हरिमाणं नि दध्मसि। उदगादयमादित्यः। विश्वेन सहसा सह। द्विषन्तं मम रन्धयन्। मो अहं द्विषतो रधम्। यो नः शपादशपतः। यश्च नः शपतः शपात्। उषाश्च तस्मै निम्रुकं। सर्वं पापं समूहताम्॥७७॥

यो नः सपत्नो यो रणः। मर्तोऽभिदासन्ति देवाः। इध्मस्यैव प्रक्षायतः। मा तस्योच्छेषि किञ्चन। अवसृष्टः परापत। शरो ब्रह्मसंशितः। गच्छाऽमित्रान्प्र विश। मैषां कश्चनोच्छिषः॥७८॥

पतिः प्रजापतये तपस्वी वाचा सौमगाय पशून्मे पिन्वस्व दुर्मरायुं देवयानानग्नेऽन्तरिक्षेऽहमुत्तरो भूयासं  
 प्रजापतिरसि सर्वतः श्रितः प्रविष्टं देवताभिर्वाज्जितं पृथिवी ह्वयतामग्निराग्नाद्वाध्वत ससुवाꣳसꣳ हुते  
 स्योनेन मे सन्तिष्ठस्वेतः कृधि दध्मस्यूहतामष्टौ च॥ [६]

सक्षेदं पश्य। विधर्तरिदं पश्य। नाकेदं पश्य। रमतिः पनिष्ठा।  
 ऋतं वर्षिष्ठम्। अमृतायान्याहुः। सूर्यो वरिष्ठो अक्षभिर्विभाति।  
 अनु द्यावापृथिवी देवपुत्रे। दीक्षाऽसि तपसो योनिः। तपोऽसि  
 ब्रह्मणो योनिः॥ ७९॥

ब्रह्मासि क्षत्रस्य योनिः। क्षत्रमस्युतस्य योनिः। ऋतमसि भूरा  
 रभे। श्रद्धां मनसा। दीक्षां तपसा। विश्वस्य भुवनस्याधिपतीम्। सर्वे  
 कामा यजमानस्य सन्तु। वातं प्राणं मनसाऽन्वा रभामहे। प्रजापतिं  
 यो भुवनस्य गोपाः। स नो मृत्योस्त्रायतां पात्वꣳहसः॥ ८०॥

ज्योग्जीवा जरामंशीमहि। इन्द्रं शाक्र गायत्रीं प्र पद्ये। तान्ते  
 युनज्मि। इन्द्रं शाक्र त्रिष्टुभं प्र पद्ये। तान्ते युनज्मि। इन्द्रं शाक्र  
 जगतीं प्र पद्ये। तान्ते युनज्मि। इन्द्रं शाकरानुष्टुभं प्र पद्ये। तान्ते  
 युनज्मि। इन्द्रं शाक्र पङ्क्तिं प्रपद्ये॥ ८१॥

तान्ते युनज्मि। आऽहं दीक्षामरुहमृतस्य पत्नीम्। गायत्रेण  
 छन्दसा ब्रह्मणा च। ऋतꣳ सत्येऽधायि। सत्यमृतेऽधायि। ऋतं  
 च मे सत्यं चाभूताम्। ज्योतिरभूवꣳ सुवरगमम्। सुवर्गं लोकं  
 नाकस्य पृष्ठम्। ब्रध्नस्य विष्टपमगमम्। पृथिवी दीक्षा॥ ८२॥

तयाऽग्निर्दीक्षया दीक्षितः। ययाऽग्निर्दीक्षया दीक्षितः। तया

त्वा दीक्षया दीक्षयामि। अन्तरिक्षं दीक्षा। तया वायुर्दीक्षया दीक्षितः। यया वायुर्दीक्षया दीक्षितः। तया त्वा दीक्षया दीक्षयामि। द्यौर्दीक्षा। तयाऽऽदित्यो दीक्षया दीक्षितः। ययाऽऽदित्यो दीक्षया दीक्षितः॥८३॥

तया त्वा दीक्षया दीक्षयामि। दिशो दीक्षा। तया चन्द्रमा दीक्षया दीक्षितः। यया चन्द्रमा दीक्षया दीक्षितः। तया त्वा दीक्षया दीक्षयामि। आपो दीक्षा। तया वरुणो राजा दीक्षया दीक्षितः। यया वरुणो राजा दीक्षया दीक्षितः। तया त्वा दीक्षया दीक्षयामि। ओषधयो दीक्षा॥८४॥

तया सोमो राजा दीक्षया दीक्षितः। यया सोमो राजा दीक्षया दीक्षितः। तया त्वा दीक्षया दीक्षयामि। वाग्दीक्षा। तया प्राणो दीक्षया दीक्षितः। यया प्राणो दीक्षया दीक्षितः। तया त्वा दीक्षया दीक्षयामि। पृथिवी त्वा दीक्षमाणमनु दीक्षताम्। अन्तरिक्षं त्वा दीक्षमाणमनु दीक्षताम्। द्यौस्त्वा दीक्षमाणमनु दीक्षताम्॥८५॥

दिशस्त्वा दीक्षमाणमनु दीक्षन्ताम्। आपस्त्वा दीक्षमाणमनु दीक्षन्ताम्। ओषधयस्त्वा दीक्षमाणमनु दीक्षन्ताम्। वाक्त्वा दीक्षमाणमनु दीक्षताम्। ऋचस्त्वा दीक्षमाणमनु दीक्षन्ताम्। सामानि त्वा दीक्षमाणमनु दीक्षन्ताम्। यजूंषि त्वा दीक्षमाणमनु दीक्षन्ताम्। अहश्च रात्रिश्च। कृषिश्च वृष्टिश्च। त्विषिश्चापचितिश्च॥८६॥



आप॒श्चौष॑धयश्च। ऊ॒र्क् स॒नृता॑ च। तास्त्वा दीक्ष॑माण॒मनु॑  
दीक्ष॑न्ताम्। स्वे दक्षे॑ दक्ष॑पित॒हे सी॑द। दे॒वानां॑ सु॒मो म॑ह॒ते  
रणा॑य। स्वा॒स॒स्थस्त॑नुवा॒ संवि॑शस्व। पि॒तेवै॑धि स॒नव॑ आ सु॒शेवः॑।  
शि॒वो मां शि॒वमा वि॑श। स॒त्यं म॑ आ॒त्मा। श्र॒द्धा मेऽक्षि॑तिः॥८७॥

तपो॑ मे प्र॒तिष्ठा॑। स॒वितृ॑प्र॒सूता॑ मा॒ दिशो॑ दीक्षयन्तु।  
स॒त्यम॑स्मि। अ॒हं त्वद॑स्मि॒ मद॑सि त्वमे॒तत्। ममा॑सि योनि॒स्तव॑  
योनि॑रस्मि। ममै॒व सन्व॑हं ह॒व्यान्य॑ग्रे। पु॒त्रः पि॒त्रे लो॑क॒कृज्जा॑तवेदः।  
आ॒जुह्वा॑नः सु॒प्रती॑कः पु॒रस्ता॑त्। अ॒ग्रे स्वां॑ योनि॒मा सी॑द सा॒ध्या।  
अ॒स्मिन्स॒धस्थे॑ अ॒ध्युत्तर॑स्मिन्॥८८॥

विश्वे॑ दे॒वा यज॑मानश्च सीदत। ए॒कमि॑षे विष्णु॒स्त्वाऽन्वे॑तु।  
द्वे ऊ॒र्जे विष्णु॒स्त्वाऽन्वे॑तु। त्रीणि॑ व्र॒ताय॑ विष्णु॒स्त्वाऽन्वे॑तु।  
च॒त्वारि॑ मा॒योभ॑वाय॒ विष्णु॒स्त्वाऽन्वे॑तु। पञ्च॑ प॒शुभ्यो॑ विष्णु॒स्त्वाऽन्वे॑तु।  
षड्रा॑य॒स्पोषा॑य॒ विष्णु॒स्त्वाऽन्वे॑तु। सप्त॑ स॒प्तभ्यो॑ हो॒त्राभ्यो॑  
विष्णु॒स्त्वाऽन्वे॑तु। सखा॑यः स॒प्तप॑दा अभू॒म। स॒ख्यं ते॑ गमे॒यम्॥८९॥

स॒ख्यात्ते॑ मा योष॒म्। स॒ख्यान्मे॑ मा योषाः। साऽसि॑ सु॒ब्रह्म॑ण्ये।  
तस्या॑स्ते पृथि॒वी पादः॑। साऽसि॑ सु॒ब्रह्म॑ण्ये। तस्या॑स्तेऽन्तरि॑क्षं  
पादः॑। साऽसि॑ सु॒ब्रह्म॑ण्ये। तस्या॑स्ते द्यौः पादः॑। साऽसि॑ सु॒ब्रह्म॑ण्ये।  
तस्या॑स्ते दि॒शः पादः॑॥९०॥

प॒रोर॑जास्ते पञ्च॒मः पादः॑। सा न॒ इष॑मूर्जं धु॒क्वा तेज॑

इन्द्रियम्। ब्रह्मवर्चसमन्नाद्यम्। वि मिमे त्वा पर्यस्वतीम्। देवानां  
धेनुः सुदुधामनपस्फुरन्तीम्। इन्द्रः सोमं पिबतु। क्षेमो अस्तु नः।  
इमान्नराः कृणुत वेदिमेत्यं। वसुमतीः रुद्रवतीमादित्यवतीम्॥११॥

वर्ष्मन्द्दिवः। नाभां पृथिव्याः। यथाऽयं यजमानो न रिष्येत्।  
देवस्य सवितुः सवे। चतुः शिखण्डा युवतिः सुपेशाः। घृतप्रतीका  
भुवनस्य मध्ये। तस्याः सुपर्णावधि यौ निविष्टौ। तयोर्देवानामधि  
भागधेयम्। अप् जन्यं भयं नुद। अप् चक्राणि वर्तय। गृहः  
सोमस्य गच्छतम्। न वा उ वेतन्म्रियसे न रिष्यसि। देवाः इदेषि  
पृथिभिः सुगेभिः। यत्र यन्ति सुकृतो नापि दुष्कृतः। तत्र त्वा देवः  
सविता दधातु॥१२॥

ब्रह्मणो योनिरहंसः पङ्क्तिं प्रपद्ये दीक्षा यथाऽदित्यो दीक्षया दीक्षितस्तथा त्वा दीक्षया दीक्षयाम्योपंधयो  
दीक्षा द्यौस्त्वा दीक्षमाणमु दीक्षतामपचितिक्षाक्षितिरुत्तरस्मिन्नामेयं दिशः पादं आदित्यवतीं वर्तय पञ्च  
च॥

[७]

यदस्य पारे रजसः। शुक्रं ज्योतिरजायत। तन्नः पर्षदति  
द्विषः। अग्ने वैश्वानर स्वाहा। यस्माद्दीषाऽवाशिष्टाः। ततो नो अभयं  
कृधि। प्रजाभ्यः सर्वाभ्यो मृड। नमो रुद्राय मीढुषे। यस्माद्दीषा  
न्यषदः। ततो नो अभयं कृधि॥१३॥

प्रजाभ्यः सर्वाभ्यो मृड। नमो रुद्राय मीढुषे। उदुस्र तिष्ठ  
प्रति तिष्ठ मारिषः। मेमं यज्ञं यजमानं च रीरिषः। सुवर्गे लोके

यजमान॑ः हि धेहि। शन्न॑ एधि द्विपदे शं चतु॑ष्पदे। यस्मा॑द्भीषा-  
ऽवैपि॑ष्ठाः प॒लायि॑ष्ठाः सु॒मज्ञा॑स्थाः। ततो॑ नो॒ अभयं॑ कृधि। प्र॒जाभ्यः॑  
सर्वा॑भ्यो मृड। नमो॑ रु॒द्राय॑ मी॒दुषे॑॥९४॥

य इ॒दम॑कः। तस्मै॑ नमः। तस्मै॑ स्वाहा॑। न वा उ॑वेतन्म्रियसे।  
आशा॑नां त्वा वि॒श्वा आशाः॑। य॒ज्ञस्य॑ हि स्थ ऋ॒त्वियौ॑। इन्द्रा॑ग्नी  
चेत॑नस्य च। हुता॒हुतस्य॑ तृ॒प्यतम्। अहु॑तस्य हुतस्य॑ च। हुतस्य॑  
चाहु॑तस्य च। अहु॑तस्य हुतस्य॑ च। इन्द्रा॑ग्नी अ॒स्य सोम॑स्य। वी॒तं  
पि॑बतं जुषेथा॑म्। मा यज॑मानं तमो॑ विदत्। म॒र्त्विजो॑ मो इ॒माः  
प्र॒जाः। मा यः सोम॑मिमं पिबा॑त्। स॒ः सृष्ट॑मुभयं कृतम्॥९५॥

कृधि मी॒दुषेऽहु॑तस्य च सप्त च॑॥ [८]

अ॒ना॒गस॑स्त्वा वयम्। इन्द्रे॑ण प्रेषि॑ता उप। वा॒युष्टे॑  
अस्त्व॑ः श॒भूः। मि॒त्रस्ते॑ अस्त्व॑ः श॒भूः। वरु॑णस्ते अस्त्व॑ः श॒भूः।  
अपा॑ङ्ग्या ऋ॒तस्य॑ गर्भाः। भुव॑नस्य गोपाः। श्येना॑ अतिथयः।  
पर्व॑तानां ककुभः प्र॒युतो॑ नपातारः। व॒शुनेन्द्र॑ ह्वयत।  
घोषे॑णामीवा॑ः श्वातयत॥९६॥

यु॒क्ताः स्थ॒ वह॑त। दे॒वा ग्रा॑वाण॒ इन्द्रु॑रिन्द्र॒ इत्य॑वादिषुः।  
एन्द्र॑मचुच्यवुः पर॒मस्याः॑ परा॒वतः॑। आ॒ऽस्मात्स॒धस्था॑त्।  
ओ॒रोर॒न्तरि॑क्षात्। आ सु॒भूत॑मसुषवुः। ब्र॒ह्मव॑र्चसं म॒ आसु॑षवुः।  
स॒म॒रे रक्षा॑ऽस्यवधिषुः। अप॑हतं ब्रह्म॒ज्यस्या॑। वाक्च॑ त्वा॒ मन॑श्च

श्रीणीताम्॥१७॥

प्राणश्च त्वाऽपानश्च श्रीणीताम्। चक्षुश्च त्वा श्रोत्रं च श्रीणीताम्।  
दक्षश्च त्वा बलं च श्रीणीताम्। ओजश्च त्वा सहश्च श्रीणीताम्।  
आयुश्च त्वाऽजरा च श्रीणीताम्। आत्मा च त्वा तनूश्च श्रीणीताम्।  
श्रुतौऽसि श्रुतं कृतः। श्रुताय त्वा श्रुतेभ्यस्त्वा। यमिन्द्रमाहुर्वरुणं  
यमाहुः। यं मित्रमाहुर्यमुं सत्यमाहुः॥१८॥

यो देवानां देवतमस्तपोजाः। तस्मै त्वा तेभ्यस्त्वा। मयि  
त्यदिन्द्रियं महत्। मयि दक्षो मयि क्रतुः। मयि धायि सुवीर्यम्।  
त्रिशुग्धर्मो वि भातु मे। आकूत्या मनसा सह। विराजा ज्योतिषा  
सह। यज्ञेन पर्यसा सह। तस्य दोहमशीमहि॥१९॥

तस्य सुम्रमशीमहि। तस्य भक्षमशीमहि। वाग्जुषाणा सोमस्य  
तृप्यतु। मित्रो जनान्प्र स मित्र। यस्मान्न जातः परो अन्यो अस्ति।  
य आविवेश भुवनानि विश्वा। प्रजापतिः प्रजया संविदानः। त्रीणि  
ज्योतींषि सचते स षोडशी। एष ब्रह्मा य ऋत्विजः। इन्द्रो नाम  
श्रुतो गुणे॥१००॥

प्र ते महे विदथे शसिषु हरी। य ऋत्विजः प्र ते वन्वे।  
वनुषो हर्यतं मदम्। इन्द्रो नाम घृतं नयः। हरिभिश्चारु सेचते। श्रुतो  
गुण आ त्वा विशन्तु। हरिर्वर्षसङ्गिरः। इन्द्राधिपतेऽधिपतिस्त्वं  
देवानामसि। अधिपतिं माम्। आयुष्मन्तं वर्चस्वन्तं मनुष्येषु

कुरु॥१०१॥

इन्द्रश्च सम्राड्वरुणश्च राजा॥ तौ ते भक्षं चक्रतुरग्रं  
एतम्। तयोरनु भक्षं भक्षयामि। वाग्जुषाणा सोमस्य तृप्यतु।  
प्रजापतिर्विश्वकर्मा। तस्य मनो देवं यज्ञेन राध्यासम्। अर्थेणा  
अस्य जहितः। अवसानपतेऽवसानं मे विन्द। नमो रुद्राय  
वास्तोष्पतये। आयने विद्रवणे॥१०२॥

उद्याने यत्परायणे। आवर्तने विवर्तने। यो गोपायति तं  
हुवे। यान्यपामित्यान्यप्रतीतान्यस्मि। यमस्य बलिना चरामि। इहैव  
सन्तः प्रति तद्यातयामः। जीवा जीवेभ्यो नि हराम एनत्। अनृणा  
अस्मिन्ननृणाः परस्मिन्। तृतीये लोके अनृणाः स्याम। ये देवानां  
उत पितृयाणाः॥१०३॥

सर्वान्पथो अनृणा आक्षीयेम। इदमूनु श्रेयोऽवसानमा गन्म।  
शिवे नो द्यावापृथिवी उभे इमे। गोमद्धनवदश्ववदूर्जस्वत्। सुवीरा  
वीरैरनु सञ्चरेम। अर्कः पवित्रः रजसो विमानः। पुनाति देवानां  
भुवनानि विश्वा। द्यावापृथिवी पर्यसा संविदाने। घृतं दुहाते अमृतं  
प्रपीने। पवित्रमर्को रजसो विमानः। पुनाति देवानां भुवनानि  
विश्वा। सुवर्ज्योतिर्यशो महत्। अशीमहि गाधमुत प्रतिष्ठाम्॥१०४॥

चातयत् श्रीणीताः सत्यमाहुर्शीमहि गणे कुरु विद्रवणे पितृयाणां अर्को रजसो विमानश्चीणि च॥[९]

उदस्ताम्पसीत्सविता मित्रो अर्यमा। सर्वान्मित्रानवधीद्युगेन।

बृहन्तं मामंकरद्वीरवंतम्। रथन्तरे श्रयस्व स्वाहा पृथिव्याम्।  
 वामदेव्ये श्रयस्व स्वाहाऽन्तरिक्षे। बृहति श्रयस्व स्वाहा दिवि।  
 बृहता त्वोपस्तभ्रोमि। आ त्वा ददे यशसे वीर्याय च। अस्मास्वघ्निया  
 यूयं दधाथेन्द्रियं पयः। यस्ते द्रप्सो यस्त उदरुषः॥१०५॥

दैव्यः केतुर्विश्वं भुवनमाविवेश। स नः पाह्यरिष्ट्यै स्वाहा।  
 अनु मा सर्वो यज्ञोऽयमेतु। विश्वे देवा मरुतः सामार्कः।  
 आप्रियश्छन्दांसि निविदो यजूंषि। अस्यै पृथिव्यै यद्यज्ञियम्।  
 प्रजापतेर्वर्तनिमनु वर्तस्व। अनुवीरैरनु राध्याम् गोभिः। अन्वश्वैरनु  
 सर्वैरु पुष्टैः। अनु प्रजयाऽन्विन्द्रियेण॥१०६॥

देवा नो यज्ञमृजुधा नयन्तु। प्रतिकृत्रे प्रति तिष्ठामि राष्ट्रे।  
 प्रत्यश्वेषु प्रति तिष्ठामि गोषु। प्रति प्रजायां प्रति तिष्ठामि भव्यै।  
 विश्वमन्याऽभि वावृधे। तदन्यस्यामर्धिश्रितम्। दिवे च विश्वकर्मणे।  
 पृथिव्यै चाकरं नमः। अस्कान्द्यौः पृथिवीम्। अस्कानृषभो  
 युवागाः॥१०७॥

स्कन्नेमा विश्वा भुवना। स्कन्नो यज्ञः प्र जनयतु। अस्कानजनि  
 प्राजनि। आ स्कन्नाज्जायते वृषा। स्कन्नात्प्र जनिषीमहि। ये देवा  
 येषामिदं भागधेयं बभूव। येषां प्रयाजा उतानूयाजाः। इन्द्रज्येष्ठेभ्यो  
 वरुणराजभ्यः। अग्निहोतृभ्यो देवेभ्यः स्वाहा। उत त्या नो दिवा  
 मतिः॥१०८॥

अदितिरूत्या गमत्। सा शन्ताची मयस्करत्। अप स्निधः।  
 उत त्या दैव्या भिषजा। शन्नस्करतो अश्विना। यूयातामस्मद्रपः।  
 अप स्निधः। शमग्निग्निभिस्करत्। शन्नस्तपतु सूर्यः। शं वातो  
 वात्वरपाः॥१०९॥

अप स्निधः। तदित्पदं न विचिकेत विद्वान्। यन्मृतः पुनरप्येति  
 जीवान्। त्रिवृद्यद्भुवनस्य रथवृत्। जीवो गर्भो न मृतः स जीवात्।  
 प्रत्यस्मै पिपीषते। विश्वानि विदुषे भरा। अरङ्गमाय जग्मवे।  
 अपश्चाद्वध्वने नरे। इन्दुरिन्दुमवांगात्। इन्दोरिन्द्रोऽपात्। तस्य त  
 इन्दुविन्द्रपीतस्य मधुमतः। उपहूतस्योपहूतो भक्षयामि॥११०॥

उदरुष इन्द्रियेण गा मतिररपा अंगात्रीणि च॥ [१०]

ब्रह्म प्रतिष्ठा मनसो ब्रह्म वाचः। ब्रह्म यज्ञानां  
 हविषामाज्यस्य। अतिरिक्तं कर्मणो यच्च हीनम्। यज्ञः  
 पर्वाणि प्रतिरन्नेति कल्पयन्। स्वाहाकृताऽऽहुतिरेतु देवान्।  
 आश्रावितमत्याश्रावितम्। वर्षद्वृतमत्यनूक्तं च यज्ञे। अतिरिक्तं  
 कर्मणो यच्च हीनम्। यज्ञः पर्वाणि प्रतिरन्नेति कल्पयन्।  
 स्वाहाकृताऽऽहुतिरेतु देवान्॥१११॥

यद्वो देवा अतिपादयानि। वाचा चित्प्रयतं देवहेडनम्।  
 अरायो अस्मां अभिदुच्छुनायते। अन्यत्रास्मन्मरुतस्तन्निधेतन।  
 ततं म आपस्तदु तायते पुनः। स्वादिष्ठा धीतिरुचथाय शस्यते।

अ॒य॒ः स॑मु॒द्र उ॒त वि॒श्वभे॑षजः। स्वाहा॑कृतस्य॒ समु॑तृष्णुतर्भुवः।  
उद्व॒यं तम॑स॒स्परि॑। उदु॒त्यं चि॒त्रम्॥११२॥

इ॒मं मे॑ वरु॒ण तत्त्वा॑ यामि। त्वन्नो॑ अ॒ग्रे स त्वन्नो॑ अ॒ग्रे। त्वम॑ग्रे  
अ॒यासि॑ प्रजा॑पते। इ॒मं जी॒वेभ्यः॑ परि॒धिं द॑धामि। मैषान्नु॑गादपरो  
अर्ध॑मे॒तम्। श॒तं जी॒वन्तु॑ श॒रदः॑ पु॒रूचीः। ति॒रो मृ॒त्युं द॑धतां पर्व॒तेन॑।  
इ॒ष्टेभ्यः॑ स्वाहा॑ वष॒डनि॑ष्टेभ्यः स्वाहा॑। भे॒षजं॑ दुरि॒ष्ट्यै स्वाहा॑ निष्कृ॒त्यै  
स्वाहा॑। दौरा॑र्घ्यै स्वाहा॑ दैवी॑भ्यस्त॒नूभ्यः॑ स्वाहा॑॥११३॥

ऋ॒द्ध्यै स्वाहा॑ समृ॒द्ध्यै स्वाहा॑। यत॑ इन्द्र॒ भया॑महे। ततो॑ नो  
अभ॑यं कृधि। मघ॑वञ्छु॒ग्धि तव॑ तन्न॒ ऊत॑यै। वि द्वि॒षो वि मृ॒धो  
जहि॑। स्व॒स्ति॒दा वि॒शस्प॑तिः। वृ॒त्रहा॑ वि मृ॒धो व॒शी। वृ॒षेन्द्रः॑ पु॒र  
ए॒तु नः॑। स्व॒स्ति॒दा अ॑भयङ्क॒रः। आ॒भिर्गी॑र्भिर्यदतो॑ न ऊ॒नम्॥११४॥

आप्या॑यय हरि॒वो वर्ध॑मानः। य॒दा स्तो॒तृभ्यो॑ महि॑ गो॒त्रा  
रु॒जासि॑। भूयि॒ष्टभा॑जो अर्धं ते स्याम। अना॑ज्ञातं यदाज्ञा॑तम्।  
य॒ज्ञस्य॑ क्रि॒यते मि॒थु। अ॒ग्रे तद॑स्य कल्पय। त्व॒ः हि वे॒त्थं  
यथा॑त॒थम्। पु॒रुष॑सम्मि॒तो य॒ज्ञः। य॒ज्ञः पु॒रुष॑सम्मि॒तः। अ॒ग्रे तद॑स्य  
कल्पय। त्व॒ः हि वे॒त्थं यथा॑त॒थम्। यत्पा॑क॒त्रा मन॑सा दी॒नद॑क्षा  
न। य॒ज्ञस्य॑ म॒न्वते॑ म॒र्तासः॑। अ॒ग्नि॒ष्टद्धो॑ता॑ क्रतु॒विद्वि॒जान॑न्। यजि॑ष्ठो  
दे॒वाः ऋ॑तु॒शो य॑जाति॥११५॥

दे॒वाश्चि॑त्रं त॒नूभ्यः॑ स्वा॒हो न॑ पु॒रुष॑सम्मि॒तोऽग्रे॑ तद॑स्य कल्पय पञ्च च॥ [११]



यद्दे॒वा दे॒व॒हेड॑नम्। दे॒वा॑सश्च॒कृ॒मा व॒यम्। आदि॑त्यास्तस्मा॑न्मा  
मु॒ञ्च॒त। ऋ॒तस्य॑र्तेन॒ मामु॑त। दे॒वा जी॒वन॑का॒म्या यत्। वा॒चा-  
ऽनृ॑तमूदि॒म। अ॒ग्नि॒र्मा तस्मा॑दे॒न॑सः। गा॒र्ह॑पत्यः प्रमु॑ञ्चतु। दुरि॑ता  
या॒नि च॒कृ॒म। क॒रोतु॑ मा॒म॒ने॒न॒सम्॥११६॥

ऋ॒तेन॑ द्या॒वापृ॑थि॒वी। ऋ॒तेन॒ त्व॑ सं॒र॒स्व॒ति। ऋ॒ता॒न्मा  
मु॒ञ्च॒ता॑ ह॒सः। यद॒न्य॒कृत॑मा॒रि॒म। स॒जा॒त॒श॒सा॒दु॒त वा  
जा॒मि॒श॒सा॒त्। ज्या॒य॒सः श॒सा॒दु॒त वा क॒नी॒य॒सः। अ॒ना॒ज्ञा॒तं  
दे॒व॒कृतं॑ यदे॒नः। तस्मा॑त्त्वम॒स्मा॒ज्जा॑तवे॒दो मु॒मु॒ग्धि। यद्वा॒चा  
य॒न्म॒न॒सा। बा॒हु॒भ्या॑मू॒रु॒भ्या॑म॒ष्टी॒व॒द्भ्या॑म्॥११७॥

शि॒श्र॒जैर्य॑द॒नृ॒तं च॒कृ॒मा व॒यम्। अ॒ग्नि॒र्मा तस्मा॑दे॒न॑सः।  
यद्ध॒स्ता॒भ्यां च॒कर॑ कि॒ल्बि॑षाणि। अ॒क्षा॒णां व॒श्रु॒मु॒प॒जिघ्र॑मानः।  
दू॒रे॒प॒श्या च॑ रा॒ष्ट्र॒भृ॒च्च। ता॒न्य॒प्स॒र॒सा॒व॒नु॒द॒त्ता॒मृ॒णा॒नि। अ॒दी॒व्य॒नृ॒णं  
यद॒हं च॒कार॑। यद्वा॒दा॒स्य॒न्त्स॒ञ्ज॒गा॒रा ज॒नै॒भ्यः। अ॒ग्नि॒र्मा तस्मा॑दे॒न॑सः।  
य॒न्म॒रि॑ मा॒ता गर्भे॑ स॒ति॥११८॥

ए॒न॑श्च॒कार॒ यत्पि॑ता। अ॒ग्नि॒र्मा तस्मा॑दे॒न॑सः। यदा॑ पि॒पे॒ष मा॒तरं॑  
पि॒तर॑म्। पु॒त्रः प्र॒मु॒दि॒तो ध॒यन्। अ॒हि॒सि॒तौ पि॒तरौ॑ म॒या तत्।  
तद॑ग्रे अ॒नृ॒णो भ॑वामि। यद॒न्त॒रि॒क्षं पृ॑थि॒वीमु॑त द्याम्। यन्मा॒तरं॑  
पि॒तरं॑ वा जि॒हि॒सि॒म। अ॒ग्नि॒र्मा तस्मा॑दे॒न॑सः। यदा॒श॒सा नि॒श॒सा  
यत्प॑रा॒श॒सा॥११९॥

यदेनश्चकृमा नूतनं यत्पुंराणम्। अग्निर्मा तस्मादेनसः। अतिं  
क्रामामि दुरितं यदेनः। जहामि रिप्रं परमे सुधस्थै। यत्र यन्ति  
सुकृतो नार्षि दुष्कृतः। तमा रोहामि सुकृतां नु लोकम्। त्रिते  
देवा अमृजतैतदेनः। त्रित एतन्मनुष्येषु मामृजे। ततो मा यदि  
किञ्चिदानुशे। अग्निर्मा तस्मादेनसः॥१२०॥

गार्हपत्यः प्रमुञ्चतु। दुरिता यानि चकृमा। करोतु मामनेनसम्।  
दिवि जाता अप्सु जाताः। या जाता ओषधीभ्यः। अथो या  
अग्निजा आपः। ता नः शुन्धन्तु शुन्धनीः। यदापो नक्तं दुरितं  
चराम। यद्वा दिवा नूतनं यत्पुंराणम्। हिरण्यवर्णास्तत उत्पुनीत  
नः। इमं मे वरुण तत्त्वा यामि। त्वन्नो अग्ने स त्वन्नो अग्ने। त्वमग्ने  
अयासि॥१२१॥

अनेनसमष्टीवज्रां सति पराशसाऽऽनशंऽग्निर्मा तस्मादेनसः पुनीत नस्त्रीणि च (यदेवा देवा ऋतेनं  
सजातशःसाद्यद्वाचा यद्धस्ताभ्यामदीव्यं यन्मयि माता यदा पिपेष्ट यदन्तरिक्षं यदाशसाऽतिं क्रामामि त्रिते  
देवा दिवि जाता अप्सु जाता यदापं इमं मे वरुण तत्त्वा यामि त्वन्नो अग्ने स त्वन्नो अग्ने त्वमग्ने  
अयासि। )॥

[१२]

यत्ते ग्राव्णां चिच्छिदुः सोम राजन्। प्रियाण्यङ्गानि  
स्वर्धिता परूषि। तत्सन्धत्स्वाज्येनोत वर्धयस्व। अनागसो  
अधमिथ्सङ्ख्येम। यत्ते ग्रावा बाहुच्युतो अचुच्यवुः। नरो यत्ते  
दुदुहुर्दक्षिणेन। तत् आप्यायतां तत्ते। निष्प्रायतां देव सोम। यत्ते  
त्वचं बिभ्रिदुर्यच्च योनिम्। यदास्थानात्प्रच्युतो वेनसि त्मना॥१२२॥

त्वया तत्सोम गुप्तमस्तु नः। सा नः सन्धासत्परमे व्योमन्।  
 अहाच्छरीरं पयसा समेत्य। अन्योन्यो भवति वर्णो अस्य।  
 तस्मिन्वयमुपहृतास्तव स्मः। आ नो भज सदसि विश्वरूपे।  
 नृचक्षाः सोम उत शुश्रुगस्तु। मा नो वि हासीद्विर आवृणानः।  
 अनागास्तनुवो वावृधानः। आ नो रूपं वहतु जायमानः॥१२३॥

उप क्षरन्ति जुह्वो घृतेन। प्रियाण्यङ्गानि तव वर्धयन्तीः। तस्मै ते  
 सोम नम इद्वषद्व। उप मा राजन्सुकृते ह्वयस्व। सं प्राणापानाभ्यां  
 समु चक्षुषा त्वम्। सः श्रोत्रेण गच्छस्व सोम राजन्। यत्  
 आस्थितं शमु तत् अस्तु। जानीतान्नः सङ्गमने पथीनाम्। एतं  
 जानीतात्परमे व्योमन्। वृकाः सधस्था विद रूपमस्य॥१२४॥

यदागच्छात्पथिभिर्देवयानैः। इष्टापूर्ते कृणुतादविरस्मै।  
 अरिष्ठो राजन्नगदः परेहि। नमस्ते अस्तु चक्षसे रघूयते।  
 नाकुमारौह सह यजमानेन। सूर्यं गच्छतात्परमे व्योमन्। अभूद्वैवः  
 सविता वन्द्यो नः। इदानीमहं उपवाच्यो नृभिः। वि यो रत्ना  
 भजति मानवेभ्यः। श्रेष्ठं नो अत्र द्रविणं यथा दधत्। उप  
 नो मित्रावरुणाविहावतम्। अन्वादीध्याथामिह नः सखाया।  
 आदित्यानां प्रसितिर्हेतिः। उग्रा शतापीष्ठा घविषा परि णो  
 वृणक्तु। आप्यायस्व सन्तैः॥१२५॥

यदिदीक्षे मनसा यच्च वाचा। यद्वा प्राणैश्चक्षुषा यच्च  
 श्रोत्रेण। यद्रेतसा मिथुनेनाप्यात्मना। अद्ध्यो लोका दधिरे तेज  
 इन्द्रियम्। शुक्रा दीक्षायै तपसो विमोचनीः। आपो विमोक्तीर्मयि  
 तेज इन्द्रियम्। यदृचा साम्ना यजुषा। पशूनां चर्मन् हविषा  
 दिदीक्षे। यच्छन्दोभिरोषधीभिर्वनस्पतौ। अद्ध्यो लोका दधिरे तेज  
 इन्द्रियम्॥१२६॥

शुक्रा दीक्षायै तपसो विमोचनीः। आपो विमोक्तीर्मयि तेज  
 इन्द्रियम्। येन ब्रह्म येन क्षत्रम्। येनेन्द्राग्नी प्रजापतिः सोमो वरुणो  
 येन राजा। विश्वे देवा ऋषयो येन प्राणाः। अद्ध्यो लोका दधिरे तेज  
 इन्द्रियम्। शुक्रा दीक्षायै तपसो विमोचनीः। आपो विमोक्तीर्मयि  
 तेज इन्द्रियम्। अपां पुष्पमस्योषधीनां रसः। सोमस्य प्रियं  
 धाम॥१२७॥

अग्नेः प्रियतमं हविः स्वाहा। अपां पुष्पमस्योषधीनां रसः।  
 सोमस्य प्रियं धाम। इन्द्रस्य प्रियतमं हविः स्वाहा। अपां  
 पुष्पमस्योषधीनां रसः। सोमस्य प्रियं धाम। विश्वेषां देवानां  
 प्रियतमं हविः स्वाहा। वयं सोम व्रते तव। मनस्तनूषु पिप्रतः।  
 प्रजावन्तो अशीमहि॥१२८॥

देवेभ्यः पितृभ्यः स्वाहा। सोम्येभ्यः पितृभ्यः स्वाहा। कव्येभ्यः  
 पितृभ्यः स्वाहा। देवांस इह मादयध्वम्। सोम्यांस इह मादयध्वम्।  
 कव्यांस इह मादयध्वम्। अनन्तरिताः पितरः सोम्याः सोमपीथात्।

अपैतु मृत्युरमृतं न आगन्। वैवस्वतो नो अभयं कृणोतु। पूर्णं वनस्पतेरिव॥१२९॥

अभि नः शीयतां रयिः। सचतां नः शचीपतिः। परं मृत्यो अनु परेहि पन्थाम्। यस्ते स्व इतरो देवयानात्। चक्षुष्मते शृण्वते ते ब्रवीमि। मा नः प्रजां रौरिषो मोत वीरान्। इदमूनु श्रेयोवसानमागन्म। यद्गोजिद्धं न जिदं श्वजिद्यत्। पूर्णं वनस्पतेरिव। अभि नः शीयतां रयिः। सचतां नः शचीपतिः॥१३०॥

वनस्पतांवद्भ्यो लोका दधिरे तेजं इन्द्रियं धामाशीमहीवाभिः शीयतां रयिरिकं च॥ [१४]

सर्वान् यद्विष्णुणेन वि वै याः पुरस्ताद्देवां देवेषु परिस्तृणीत सक्षेदं यदस्य पारं ऽनागस उदस्ताम्पसीद्वह्मं प्रतिष्ठा यद्देवा यत्ते ग्राव्णा यद्दिदीक्षे चतुर्दश॥१४॥

सर्वान्भूतिमेव यामेवापस्वाहुतिं व्रतानां पर्णवल्कः सोम्यानां मस्मिन् युज्ञे ऽग्ने यो नो ज्योग्जीवाः पुरोरजाः प्रतेमहे ब्रह्मं प्रतिष्ठा गार्हपत्यन्निःशदुत्तरशतम्॥१३०॥

सर्वाञ्छचीपतिः॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे तृतीयाष्टके सप्तमः प्रपाठकः समाप्तः॥

## ॥ अष्टमः प्रश्नः ॥

॥ तैत्तिरीयब्राह्मणे तृतीयाष्टके अष्टमः प्रपाठकः ॥

साङ्ग्रहण्येष्ट्यां यजते। इमाञ्जनतां सङ्गृह्णीति। द्वादशारत्नी रशना भवति। द्वादश मासाः संवत्सरः। संवत्सरमेवाव रुन्धे। मौञ्जी भवति। ऊर्ग्वै मुञ्जाः। ऊर्जमेवाव रुन्धे। चित्रा नक्षत्रं भवति। चित्रं वा एतत्कर्म॥१॥

यदंश्वमेधः समृद्धौ। पुण्यं नाम देवयजनमध्यवस्यति। पुण्यामेव तेन कीर्तिमभि जयति। अपदातीनृत्विजः समावहन्त्या सुब्रह्मण्यायाः। सुवर्गस्य लोकस्य समष्ट्यै। केशश्मश्रु वपते। नखानि नि कृन्तते। दतो धावते। स्नाति। अहतं वासः परिधत्ते। पाप्मनोऽपहत्यै। वाचं यत्वोप वसति। सुवर्गस्य लोकस्य गुप्त्यै। रात्रिं जागरयन्त आसते। सुवर्गस्य लोकस्य समष्ट्यै॥२॥

कर्म धत्ते पञ्च च॥ [१]

चतुष्टय्य आपो भवन्ति। चतुः शफो वा अश्वः प्राजापत्यः समृद्धौ। ता दिग्भ्यः समाभृता भवन्ति। दिक्षु वा आपः। अन्नं वा आपः। अद्ध्यो वा अन्नं जायते। यदेवाद्ध्योऽन्नं जायते। तदव रुन्धे। तासु ब्रह्मौदनं पचति। रेत एव तदधाति॥३॥

चतुः शरावो भवति। दिक्ष्वैव प्रति तिष्ठति। उभयतोरुक्मौ भवतः। उभयत एवास्मिन्नुचं दधाति। उद्धरति श्रुत्वायं।

स॒र्पि॒ष्वा॑न्भवति मे॒ध्य॒त्वाय॑। च॒त्वार॑ आ॒र्षे॒याः प्रा॒श्न॑न्ति। दि॒शामे॒व  
ज्योति॑षि जुहोति। च॒त्वारि॑ हि॒र॑ण्यानि ददाति। दि॒शामे॒व  
ज्योती॑ः॒ष्य॒व॑ रुन्धे॥४॥

यदाज्यंमुच्छिष्यते। तस्मिन् रश्नान्युनत्ति। प्रजापतिर्वा  
ओदनः। रेत आज्यम्। यदाज्ये रश्नान्युनत्ति। प्रजापतिमेव  
रेतसा समर्धयति। दर्भमयी रश्ना भवति। बहु वा एष कुचरो  
मेध्यमुपगच्छति। यदश्वः। पवित्रं वै दर्भाः॥५॥

यद्दर्भमयी रश्ना भवति। पुनात्येवैनम्। पूतमेनं मेध्यमा  
लभते। अश्वस्य वा आलब्धस्य महिमोदक्रामत्। स महर्त्विजः  
प्राविशत्। तन्महर्त्विजां महर्त्विक्त्वम्। यन्महर्त्विजः प्राश्नन्ति।  
महिमानमेवास्मिन्तद्दधाति। अश्वस्य वा आलब्धस्य रेत उदक्रामत्।  
तथ्सुवर्णं॑ हि॒र॑ण्यमभवत्। यथ्सुवर्णं॑ हि॒र॑ण्यं ददाति। रेत एव  
तद्दधाति। ओदने ददाति। रेतो वा ओदनः। रेतो हि॒र॑ण्यम्।  
रेतसैवास्मिन्नेतो दधाति॥६॥

दधाति रुन्धे दर्भा अभवत्थद च॥

[२]

यो वै ब्रह्मणे देवेभ्यः प्रजापतयेऽप्रतिप्रोच्याश्वं मेध्यं बुध्नाति।  
आ देवताभ्यो वृश्च्यते। पापीयान्भवति। यः प्रतिप्रोच्यं। न देवताभ्य  
आवृश्च्यते। वसीयान्भवति। यदाहं। ब्रह्मन्नश्वं मेध्यं भन्त्स्यामि  
देवेभ्यः प्रजापतये तेन राध्यासमिति। ब्रह्म वै ब्रह्मा। ब्रह्मण एव

देवेभ्यः प्रजापतये प्रतिप्रोच्याश्वं मेध्यं बध्नाति॥७॥

न देवताभ्य आ वृश्च्यते। वसीयान्भवति। देवस्य त्वा सवितुः प्रसव इति रशनामादत्ते प्रसूत्यै। अश्विनोर्बाहुभ्यामित्याह। अश्विनौ हि देवानामध्वर्यू आस्ताम्। पूष्णो हस्ताभ्यामित्याह यत्यै। व्यृद्धं वा एतद्यज्ञस्य। यदयजुष्केण क्रियते। इमामंगृष्णन्नशनामृतस्येत्यधि वदति यजुष्कृत्यै। यज्ञस्य समृद्धौ॥८॥

तदाहुः। द्वादशारली रशना कर्तव्या(३) त्रयोदशारली(३)-रिति। ऋषभो वा एष ऋतूनाम्। यथ्संवत्सरः। तस्य त्रयोदशो मासो विष्टपम्। ऋषभ एष यज्ञानाम्। यदश्वमेधः। यथा वा ऋषभस्य विष्टपम्। एवमेतस्य विष्टपम्। त्रयोदशमरन्निः रशनायामुपा दधाति॥९॥

यथर्षभस्य विष्टपं सः स्फुरोति। तादृगेव तत्। पूर्वं आयुषि विदथेषु कव्येत्याह। आयुरेवास्मिन्दधाति। तथा देवाः सुतमा बभूवुरित्याह। भूतिमेवोपावर्तते। ऋतस्य सामन्त्सरमारपन्तीत्याह। सत्यं वा ऋतम्। सत्येनैवैनमृतेनारभते। अभिधा असीत्याह॥१०॥

तस्मादश्वमेधयाजी सर्वाणि भूतान्यभि भवति। भुवनमसीत्याह। भूमानमेवोपैति। यन्ताऽसीत्याह। यन्तारमेवैनं करोति। धर्ताऽसीत्याह। धर्तारमेवैनं करोति। सोऽग्निं वैश्वानरमित्याह। अग्नावेवैनं वैश्वानरे जुहोति। सप्रथसमित्याह॥११॥



प्रजयैवैनं पशुभिः प्रथयति। स्वाहाकृत इत्याह। होमं  
 एवास्मैषः। पृथिव्यामित्याह। अस्यामेवैनं प्रतिष्ठापयति।  
 यन्ता राड्यन्ताऽसि यमनो धर्ताऽसि धरुण इत्याह।  
 रूपमेवास्मैतन्महिमानं व्याचष्टे। कृष्यै त्वा क्षेमाय त्वा  
 रय्यै त्वा पोषाय त्वेत्याह। आमेवैतामा शास्ते। स्वगा त्वा देवेभ्य  
 इत्याह। देवेभ्य एवैनं स्वगा करोति। स्वाहा त्वा प्रजापतय  
 इत्याह। प्राजापत्यो वा अश्वः। यस्या एव देवताया आलभ्यते।  
 तयैवैनं समर्धयति॥१२॥

ब्रूति समृद्धा उपादधात्यसीत्याह सप्रथसमित्याह देवेभ्य इत्याह पञ्च च॥ [३]

यः पितुरनुजायाः पुत्रः। स पुरस्तान्नयति। यो मातुरनुजायाः  
 पुत्रः। स पश्चान्नयति। विष्वश्चमेवास्मात्पाप्मानं विवृहत्। यो अर्वन्तं  
 जिघांसति तमभ्यमीति वरुण इति श्वानं चतुरक्षं प्रसौति। पुरो  
 मर्तः पुरः श्वेति शुनश्चतुरक्षस्य प्रहन्ति। श्वेव वै पाप्मा भ्रातृव्यः।  
 पाप्मानमेवास्य भ्रातृव्यं हन्ति। सैध्रकं मुसलं भवति॥१३॥

कर्मकर्मैवास्मै साधयति। पौंश्चलेयो हन्ति। पुंश्चल्वां  
 वै देवाः शुचं न्यदधुः। शुचैवास्य शुचं हन्ति। पाप्मा वा  
 एतमीप्सतीत्याहुः। योऽश्वमेधेन यजत इति। अश्वस्याधस्पदमु-  
 पास्यति। वज्री वा अश्वः प्राजापत्यः। वज्रेणैव पाप्मानं  
 भ्रातृव्यमवक्रामति। दक्षिणाऽपि प्लावयति॥१४॥

पाप्मानमेवास्माच्छर्मलमपं प्लावयति। ऐषीक उदूहो  
 भवति। आयुर्वा इषीकाः। आयुरेवास्मिन्दधति। अमृतं वा  
 इषीकाः। अमृतमेवास्मिन्दधति। वेतसशाखोपसम्बद्धा भवति।  
 अप्सुयोनिर्वा अश्वः। अप्सुजो वेतसः। स्वादेवैनं योनेर्निर्मिमीते।  
 पुरस्तात्प्रत्यश्चमभ्युदूहति। पुरस्तादेवास्मिन्प्रतीच्यमृतं दधाति।  
 अहं च त्वं च वृत्रहन्निति ब्रह्मा यजमानस्य हस्तं गृह्णाति।  
 ब्रह्मक्षत्रे एव सन्दधाति। अभिक्रत्वेन्द्र भूरधज्मन्नित्यध्वर्युर्यजमानं  
 वाचयत्यभिजित्यै॥१५॥

भवति प्लावयति मिमीते पञ्च च॥ [४]

चत्वारं ऋत्विजः समुक्षन्ति। आभ्य एवैनं चतसृभ्यो  
 दिग्भ्योऽभि समीरयन्ति। शतेन राजपुत्रैः सहाध्वर्युः।  
 पुरस्तात्प्रत्यङ्गिष्ठन्प्रोक्षति। अनेनाश्वेन मेध्येनेष्ट्वा। अयं  
 राजा वृत्रं बध्नादिति। राज्यं वा अध्वर्युः। क्षत्रं राजपुत्रः।  
 राज्येनैवास्मिन्क्षत्रं दधाति। शतेना राजभिरुग्रैः सह ब्रह्मा॥१६॥

दक्षिणत उदङ्गिष्ठन्प्रोक्षति। अनेनाश्वेन मेध्येनेष्ट्वा। अयं  
 राजा प्रतिधृष्योऽस्त्विति। बलं वै ब्रह्मा। बलमराजोग्रः।  
 बलेनैवास्मिन्बलं दधाति। शतेन सूतग्रामणिभिः सह होता।  
 पश्चात्प्राङ्गिष्ठन्प्रोक्षति। अनेनाश्वेन मेध्येनेष्ट्वा। अयं राजाऽस्यै  
 विशः॥१७॥

बहु॒ग्वै बहु॒श्वायै॑ बहु॒जावि॒कायै॑। बहु॒व्रीहि॒यवायै॑ बहु॒माष॒ति॒लायै॑। बहु॒हिर॒ण्यायै॑ बहु॒हस्ति॒कायै॑। बहु॒दा॒सपू॒रुषायै॑ रयि॒मत्यै॑ पुष्टि॒मत्यै॑। बहु॒रा॒यस्पो॒षायै॑ राजा॒स्त्विति॑। भू॒मा वै होता॑। भू॒मा सू॒तग्रा॒मण्यः॑। भू॒मैवास्मिन्भू॒मानं॑ दधाति। श॒तेन॑ क्षत्तसङ्ग॒हीतृभिः॑ स॒होद्गा॒ता। उ॒त्तर॒तो दक्षि॒णा तिष्ठ॒न्प्रोक्ष॑ति॥१८॥

अ॒नेना॒श्वेन॒ मे॒ध्यैने॒ष्ट्वा। अ॒य॒२ राजा॑ स॒र्वमा॒युरे॒त्विति॑। आ॒युर्वा उ॒द्गा॒ता। आ॒युः क्षत्त॑सङ्ग॒हीता॒रः। आ॒युषै॒वास्मिन्ना॒युर्द॑धाति। श॒त॒२श॑तं भवन्ति। श॒तायुः॑ पु॒रुषः॑ श॒तेन्द्रि॒यः। आ॒युष्ये॒वेन्द्रि॒ये प्र॑ति तिष्ठति। च॒तुः श॒ता भ॑वन्ति। च॒तस्रो॒ दिशः॑। दि॒क्ष्वे॒व प्र॑ति तिष्ठति॥१९॥

ब्रह्मा वि॒श उ॑क्षति दि॒श ए॒कं च॥ [५]

यथा॒ वै ह॒विषो॑ गृही॒तस्य॒ स्कन्द॑ति। ए॒वं वा ए॒तद॒श्वस्य॑ स्कन्दति। यन्नि॒क्तम॒नाल॒ब्धमु॒त्सृज॑न्ति। यथ॒स्तो॒क्या अ॒न्वाह॑। स॒र्वहु॒तमे॒वैनं॑ करो॒त्यस्क॑न्दाय। अ॒स्कन्त्र॒२ हि तत्। यद्धु॒तस्य॑ स्कन्दति। स॒हस्र॑मन्वा॒ह। स॒हस्र॑स॒म॒मितः॑ सु॒वर्गो॒ लो॒कः। सु॒वर्ग॑स्य लो॒कस्या॒भिर्जि॑त्यै॥२०॥

यत्प॒रि॒मिता॑ अनु॒ब्रूया॑त्। प॒रि॒मित॒मव॑ रुन्धीत। अ॒प॒रि॒मिता॑ अन्वा॒ह। अ॒प॒रि॒मितः॑ सु॒वर्गो॒ लो॒कः। सु॒वर्ग॑स्य लो॒कस्य॒ सम॑ष्ट्यै। स्तो॒क्या जु॑होति। या ए॒व वर्ष्वा॑ आ॒पः। ता अ॒व रु॑न्धे। अ॒स्यां

जुहोति। इयं वा अग्निर्वैश्वानरः॥२१॥

अस्यामेवैनाः प्रतिष्ठापयति। उवाचं ह प्रजापतिः। स्तोत्रासु  
वा अहमश्वमेधं सङ्स्थापयामि। तेन ततः सङ्स्थितेन  
चरामीति। अग्नये स्वाहेत्याह। अग्नये एवैनं जुहोति। सोमाय  
स्वाहेत्याह। सोमायैवैनं जुहोति। सवित्रे स्वाहेत्याह। सवित्र एवैनं  
जुहोति॥२२॥

सरस्वत्यै स्वाहेत्याह। सरस्वत्या एवैनं जुहोति। पूष्णे  
स्वाहेत्याह। पूष्ण एवैनं जुहोति। बृहस्पतये स्वाहेत्याह।  
बृहस्पतये एवैनं जुहोति। अपां मोदाय स्वाहेत्याह। अद्ध्य एवैनं  
जुहोति। वायवे स्वाहेत्याह। वायवं एवैनं जुहोति॥२३॥

मित्राय स्वाहेत्याह। मित्रायैवैनं जुहोति। वरुणाय स्वाहेत्याह।  
वरुणायैवैनं जुहोति। एताभ्य एवैनं देवताभ्यो जुहोति। दशदश  
सम्पादं जुहोति। दशाक्षरा विराट्। अन्नं विराट्। विराजैवान्नाद्यमव  
रुन्धे। प्र वा एषोऽस्माल्लोकाच्च्यवते। यः पराचीराहुतीर्जुहोति। पुनः  
पुनरभ्यावर्तं जुहोति। अस्मिन्नेव लोके प्रति तिष्ठति। एतां ह  
वाव सोऽश्वमेधस्य सङ्स्थितिमुवाचास्कन्दाय। अस्कन्नं हि तत्।  
यद्यज्ञस्य सङ्स्थितस्य स्कन्दति॥२४॥

अभिजित्यै वैश्वानरः सवित्र एवैनं जुहोति वायवं एवैनं जुहोति च्यवते षट् च॥—————[६]

प्रजापतये त्वा जुष्टं प्रोक्षामीति पुरस्तात्प्रत्यङ्गिष्ठन्प्रोक्षति।  
 प्रजापतिर्वै देवानामन्नादो वीर्यावान्। अन्नाद्यमेवास्मिन्वीर्यं दधाति।  
 तस्मादश्वः पशूनामन्नादो वीर्यावत्तमः। इन्द्राग्निभ्यां त्वेति दक्षिणतः।  
 इन्द्राग्नी वै देवानामोजिष्ठौ बलिष्ठौ। ओजं एवास्मिन्बलं दधाति।  
 तस्मादश्वः पशूनामोजिष्ठो बलिष्ठः। वायवे त्वेति पश्चात्। वायुर्वै  
 देवानामाशुः सारसारितमः॥ २५॥

जुवमेवास्मिन्दधाति। तस्मादश्वः पशूनामाशुः सारसारितमः।  
 विश्वेभ्यस्त्वा देवेभ्य इत्युत्तरतः। विश्वे वै देवा देवानां  
 यशस्वितमाः। यशं एवास्मिन्दधाति। तस्मादश्वः पशूनां  
 यशस्वितमः। देवेभ्यस्त्वेत्यधस्तात्। देवा वै देवानामपचिततमाः।  
 अपचितिमेवास्मिन्दधाति। तस्मादश्वः पशूनामपचिततमः॥ २६॥

सर्वेभ्यस्त्वा देवेभ्य इत्युपरिष्ठात्। सर्वे वै देवास्त्विषिमन्तो  
 हरस्विनः। त्विषिमेवास्मिन् हरो दधाति। तस्मादश्वः पशूनां  
 त्विषिमान् हरस्वितमः। दिवे त्वाऽन्तरिक्षाय त्वा पृथिव्यै  
 त्वेत्याह। एभ्य एवैनं लोकेभ्यः प्रोक्षति। सते त्वाऽसते  
 त्वाऽद्ध्यस्त्वौषधीभ्यस्त्वा विश्वेभ्यस्त्वा भूतेभ्य इत्याह।  
 तस्मादश्वमेधयाजिनः सर्वाणि भूतान्युपजीवन्ति। ब्रह्मवादिनो  
 वदन्ति। यत्प्राजापत्योऽश्वः। अथ कस्मादेनमन्याभ्यो देवताभ्योऽपि  
 प्रोक्षतीति। अश्वे वै सर्वा देवता अन्वायन्ताः। तं यद्विश्वेभ्यस्त्वा

भूतेभ्य इति प्रोक्षति। देवता एवास्मिन्नन्वा यातयति। तस्मादश्वे  
सर्वा देवता अन्वायन्ताः॥२७॥

सारसारित्तमोऽपंचिततमः प्राजापत्योऽश्वः पञ्च च॥ [७]

यथा वै हविषो गृहीतस्य स्कन्दति। एवं वा एतदश्वस्य  
स्कन्दति। यत्प्रोक्षितमनालब्धमुत्सृजन्ति। यदश्वचरितानि  
जुहोति। सर्वहुतमेवैनं करोत्यस्कन्दाय। अस्कन्नं हि तत्।  
यद्धुतस्य स्कन्दति। ईङ्काराय स्वाहेङ्कृताय स्वाहेत्याह। एतानि वा  
अश्वचरितानि। चरितैरेवैनं समर्धयति॥२८॥

तदाहुः। अनाहुतयो वा अश्वचरितानि। नैता होतव्या इति।  
अथो खल्वाहुः। होतव्या एव। अत्र वावेवं विद्वानश्वमेधं  
संस्थापयति। यदश्वचरितानि जुहोति। तस्माद्धोतव्या इति।  
बहिर्धा वा एनमेतदायतनादधाति। भ्रातृव्यमस्मै जनयति॥२९॥

यस्यानायतनं अन्यत्राग्रेराहुतीर्जुहोति। सावित्रिया इष्ट्याः  
पुरस्तात्स्विष्टकृतः। आहुवनीयेऽश्वचरितानि जुहोति। आयतनं  
एवास्याहुतीर्जुहोति। नास्मै भ्रातृव्यं जनयति। तदाहुः।  
यज्ञमुखेयं यज्ञमुखे होतव्याः। यज्ञस्य क्लृप्त्यै। सुवर्गस्य  
लोकस्यानुख्यात्या इति। अथो खल्वाहुः॥३०॥

यद्यज्ञमुखेयं यज्ञमुखे जुहुयात्। पशुभिर्यजमानं व्यर्धयेत्।  
अवं सुवर्गाल्लोकात्पद्येत। पापीयान्स्थ्यादिति। सकृदेव होतव्याः।

न यजमानं पशुभिर्व्यर्धयति। अभि सुवर्गं लोकं जयति।  
 न पापीयान्भवति। अष्टाचत्वारिंशतमश्वरूपाणि जुहोति।  
 अष्टाचत्वारिंशदक्षरा जगती। जागतोऽश्वः प्राजापत्यः समृद्धौ।  
 एकमतिरिक्तं जुहोति। तस्मादेकः प्रजास्वर्धुकः॥३१॥

अर्धयति जनयति खल्वाहुर्जगती त्रीणि च॥ [८]

विभूर्मात्रा प्रभूः पित्रेत्याह। इयं वै माता। असौ  
 पिता। आभ्यामेवैनं परिददाति। अश्वोऽसि हयोऽसीत्याह।  
 शास्त्येवैनमेतत्। तस्माच्छिष्टाः प्रजा जायन्ते। अत्योऽसीत्याह।  
 तस्मादश्वः सर्वान्पशूनत्येति। तस्मादश्वः सर्वेषां पशूनां श्रेष्ठं  
 गच्छति॥३२॥

प्र यशः श्रेष्ठमाप्नोति। य एवं वेद। नरोऽस्यर्वाऽसि  
 सप्तिरसि वाज्यंसीत्याह। रूपमेवास्यैतन्महिमानं व्याचष्टे।  
 ययुर्नामाऽसीत्याह। एतद्वा अश्वस्य प्रियं नामधेयम्। प्रियेणैवैनं  
 नामधेयेनाभि वंदति। तस्मादप्यामित्रौ सङ्गत्य। नाम्ना चेदध्वयेते।  
 मित्रमेव भवतः॥३३॥

आदित्यानां पत्वाऽन्विहीत्याह। आदित्यानेवैनं गमयति।  
 अग्नये स्वाहा स्वाहेन्द्राग्निभ्यामिति पूर्वहोमां जुहोति। पूर्व  
 एव द्विषन्तं भ्रातृव्यमिति क्रामति। भूरसि भुवे त्वा भव्याय  
 त्वा भविष्यते त्वेत्युत्सृजति सर्वत्वाय। देवा आशापाला एतं

देवेभ्योऽश्वं मेधांयु प्रोक्षितं गोपायतेत्याह। शतं वै तल्प्या राजपुत्रा  
देवा आशापालाः। तेभ्य एवैनं परिं ददाति। ईश्वरो वा अश्वः  
प्रमुक्तः परां परावतं गन्तोः। इह धृतिः स्वाहेह विधृतिः स्वाहेह  
रन्तिः स्वाहेह रमतिः स्वाहेति चतृषु पथ्सु जुहोति॥३४॥

एता वा अश्वस्य बन्धनम्। ताभिरेवैनं बध्नाति। तस्मादश्वः  
प्रमुक्तो बन्धनमा गच्छति। तस्मादश्वः प्रमुक्तो बन्धनं न जहाति।  
राष्ट्रं वा अश्वमेधः। राष्ट्रे खलु वा एते व्यायच्छन्ते। येऽश्वं मेध्यं  
रक्षन्ति। तेषां य उदृचं गच्छन्ति। राष्ट्रादेव ते राष्ट्रं गच्छन्ति। अथ  
य उदृचं न गच्छन्ति॥३५॥

राष्ट्रादेव ते व्यवच्छिद्यन्ते। परा वा एष सिंच्यते। योऽबलो-  
ऽश्वमेधेन यजते। यदमित्रा अश्वं विन्देरन्। हन्येतास्य यज्ञः। चतुः  
शता रक्षन्ति। यज्ञस्याघाताय। अथान्यमानीय प्रोक्षेयुः। सैव ततः  
प्रायश्चित्तिः॥३६॥

गच्छति भवतः पथ्सु जुहोति न गच्छन्ति नव च॥ [९]

प्रजापतिरकामयताश्वमेधेन यजेयेति। स तपोऽतप्यत। तस्य  
तेपानस्य। सप्तात्मनो देवता उदक्रामन्। सा दीक्षाऽभवत्। स  
एतानि वैश्वदेवान्यपश्यत्। तान्यजुहोत्। तैर्वै स दीक्षामवारुन्ध।  
यद्वैश्वदेवानि जुहोति। दीक्षामेव तैर्यजमानोऽव रुन्धे॥३७॥

सप्त जुहोति। सप्त हि ता देवता उदक्रामन्। अन्वहं  
जुहोति। अन्वहमेव दीक्षामव रुन्धे। त्रीणि वैश्वदेवानि जुहोति।



चत्वार्यौद्ग्रहणानि। सप्त सम्पद्यन्ते। सप्त वै शीर्षण्याः प्राणाः।  
प्राणा दीक्षा। प्राणैरेव प्राणान्दीक्षामव रुन्धे॥३८॥

एकविंशतिं वैश्वदेवानि जुहोति। एकविंशतिर्वै देवलोकाः।  
द्वादश मासाः पञ्चर्तवः। त्रयं इमे लोकाः। असावादित्य  
एकविंशः। एष सुवर्गो लोकः। तद्वैव्यं क्षत्रम्। सा श्रीः। तद्वध्नस्य  
विष्टपम्। तत्स्वाराज्यमुच्यते॥३९॥

त्रिंशतमौद्ग्रहणानि जुहोति। त्रिंशदक्षरा विराट्। अन्नं  
विराट्। विराजैवान्नाद्यमव रुन्धे। त्रेधा विभज्य देवतां जुहोति।  
त्र्यावृतो वै देवाः। त्र्यावृत इमे लोकाः। एषां लोकानामात्यै। एषां  
लोकानां क्लृप्त्यै। अप वा एतस्मात्प्राणाः क्रामन्ति॥४०॥

यो दीक्षामतिरेचयति। सप्ताहं प्रचरन्ति। सप्त वै शीर्षण्याः  
प्राणाः। प्राणा दीक्षा। प्राणैरेव प्राणान्दीक्षामव रुन्धे। पूर्णाहुतिमुत्तमां  
जुहोति। सर्वं वै पूर्णाहुतिः। सर्वमेवाप्नोति। अथो इयं वै पूर्णाहुतिः।  
अस्यामेव प्रति तिष्ठति॥४१॥

रुन्धे प्राणान्दीक्षामव रुन्ध उच्यते क्रामन्ति तिष्ठति॥ [१०]

प्रजापतिरश्वमेधमसृजत। तं सृष्टं न किञ्चनोदयच्छत्।  
तं वैश्वदेवान्येवोदयच्छन्। यद्वैश्वदेवानि जुहोति। यज्ञस्योद्यत्यै।  
स्वाहाऽऽधिमाधीताय स्वाहा। स्वाहाऽधीतं मनसे स्वाहा।  
स्वाहा मनः प्रजापतये स्वाहा। काय स्वाहा कस्मै स्वाहा।

कतमस्मै स्वाहेतिं प्राजापत्ये मुख्यं भवतः। प्रजापतिमुखाभिरेवैनं देवताभिरुद्यच्छते॥४२॥

अदित्यै स्वाहाऽदित्यै मह्यै स्वाहाऽदित्यै सुमृडीकायै स्वाहेत्याह। इयं वा अदितिः। अस्या एवैनं प्रतिष्ठायोद्यच्छते। सरस्वत्यै स्वाहा सरस्वत्यै बृहत्यै स्वाहा सरस्वत्यै पावकायै स्वाहेत्याह। वाग्वै सरस्वती। वाचैवैनमुद्यच्छते। पूष्णे स्वाहा पूष्णे प्रपथ्याय स्वाहा पूष्णे नरन्धिषाय स्वाहेत्याह। पशवो वै पूषा। पशुभिरेवैनमुद्यच्छते। त्वष्ट्रे स्वाहा त्वष्ट्रे तुरीपाय स्वाहा त्वष्ट्रे पुरुरूपाय स्वाहेत्याह। त्वष्टा वै पशूनां मिथुनानां रूपकृत्। रूपमेव पशुषु दधाति। अथो रूपैरेवैनमुद्यच्छते। विष्णावे स्वाहा विष्णावे निखुर्यपाय स्वाहा विष्णावे निभूयपाय स्वाहेत्याह। यज्ञो वै विष्णुः। यज्ञायैवैनमुद्यच्छते। पूर्णाहुतिमुत्तमां जुहोति। प्रत्युत्तब्धै सयत्वाय॥४३॥

यच्छते पुरुरूपाय स्वाहेत्याहाष्टौ च॥ [११]

सावित्रमष्टाकपालं प्रातर्निर्वपति। अष्टाक्षरा गायत्री। गायत्रं प्रातः सवनम्। प्रातः सवनादेवैनं गायत्रियाश्छन्दसोऽधि निर्मिमीते। अथो प्रातः सवनमेव तेनाऽऽप्नोति। गायत्रीं छन्दः। सवित्रे प्रसवित्र एकादशकपालं मध्यन्दिने। एकादशाक्षरा त्रिष्टुप्। त्रैष्टुभं माध्यं दिनं सवनम्। माध्यं दिनादेवैनं

सर्वनात्रिष्टुभश्छन्दसोऽधि निर्मिमीते॥४४॥

अथो माध्यं दिनमेव सर्वनं तेनाऽऽप्नोति। त्रिष्टुभं छन्दः। सवित्र आसवित्रे द्वादशकपालमपराह्णे। द्वादशाक्षरा जगती। जागतं तृतीयसवनम्। तृतीयसवनादेवैनं जगत्याश्छन्दसोऽधि निर्मिमीते। अथो तृतीयसवनमेव तेनाऽऽप्नोति। जगतीं छन्दः। ईश्वरो वा अश्वः प्रमुक्तः परां परावतं गन्तोः। इह धृतिः स्वाहेह विधृतिः स्वाहेह रन्तिः स्वाहेह रमन्तिः स्वाहेति चतस्र आहुतीर्जुहोति॥४५॥

चतस्रो दिशः। दिग्भिरेवैनं परिगृह्णाति। आश्वत्थो व्रजो भवति। प्रजापतिर्देवेभ्यो निलायत। अश्वो रूपं कृत्वा। सोऽश्वत्थे संवत्सरमतिष्ठत्। तदश्वत्थस्याश्वत्थत्वम्। यदाश्वत्थो व्रजो भवति। स्व एवैनं योनौ प्रतिष्ठापयति॥४६॥

त्रिष्टुभश्छन्दसोऽधि निर्मिमीते जुहोति नवं च॥ [१२]

आ ब्रह्मन्ब्राह्मणो ब्रह्मवर्चसी जायतामित्याह। ब्राह्मण एव ब्रह्मवर्चसं दधाति। तस्मात्पुरा ब्राह्मणो ब्रह्मवर्चस्यं जायत। आऽस्मिन्नाष्ट्रे राजन्यं इषव्यः शूरो महारथो जायतामित्याह। राजन्यं एव शौर्यं महिमानं दधाति। तस्मात्पुरा राजन्यं इषव्यः शूरो महारथोऽजायत। दोग्ध्रीं धेनुरित्याह। धेन्वामेव पयो दधाति। तस्मात्पुरा दोग्ध्रीं धेनुरं जायत। वोढाऽनुद्वानित्याह॥४७॥

अनुदुह्येव वीर्यं दधाति। तस्मात्पुरा वोढाऽनुद्वानं जायत।

आशुः सप्तिरित्याह। अश्वं एव ज्वं दधाति। तस्मात्पुराऽऽशुरश्वो-  
ऽजायत। पुरन्धिर्योषेत्याह। योषित्येव रूपं दधाति। तस्मात्स्त्री  
युवतिः प्रिया भावुका। जिष्णू रथेष्ठा इत्याह। आ ह वै तत्र  
जिष्णू रथेष्ठा जायते॥४८॥

यत्रैतेन यज्ञेन यजन्ते। सभेयो युवेत्याह। यो वै पूर्ववयसी। स  
सभेयो युवा। तस्माद्युवा पुमान्प्रियो भावुकः। आऽस्य यजमानस्य  
वीरो जायतामित्याह। आ ह वै तत्र यजमानस्य वीरो जायते।  
यत्रैतेन यज्ञेन यजन्ते। निकामेनिकामे नः पर्जन्यो वर्षत्वित्याह।  
निकामेनिकामे ह वै तत्र पर्जन्यो वर्षति। यत्रैतेन यज्ञेन यजन्ते।  
फलिन्यो न ओषधयः पच्यन्तामित्याह। फलिन्यो ह वै तत्रौषधयः  
पच्यन्ते। यत्रैतेन यज्ञेन यजन्ते। योगक्षेमो नः कल्पतामित्याह।  
कल्पते ह वै तत्र प्रजाभ्यो योगक्षेमः। यत्रैतेन यज्ञेन यजन्ते॥४९॥

अनुद्धानित्याह जायते वर्षति सप्त च॥ [१३]

प्रजापतिर्देवेभ्यो यज्ञान्व्यादिशत्। स आत्मन्नश्वमेधमधत्त। तं  
देवा अब्रुवन्। एष वाव यज्ञः। यदश्वमेधः। अप्येव नोऽत्रास्त्विति।  
तेभ्य एतानन्नहोमान्प्रायच्छत्। तानजुहोत्। तैर्वै स देवानप्रीणात्।  
यदन्नहोमां जुहोति॥५०॥

देवानेव तैर्यजमानः प्रीणाति। आज्येन जुहोति। अग्नेर्वा  
एतद्रूपम्। यदाज्यम्। यदाज्येन जुहोति। अग्निमेव तत्प्रीणाति।  
मधुना जुहोति। महृत्यै वा एतद्देवतायै रूपम्। यन्मधु। यन्मधुना

जुहोति॥ ५१ ॥

म॒ह॒तीमे॒व तद्दे॒वतां॑ प्रीणाति। त॒ण्डु॒लैर्जु॑होति। वसू॑नां  
वा ए॒तद्रू॒पम्। यत्त॑ण्डु॒लाः। यत्त॑ण्डु॒लैर्जु॑होति। वसू॑ने॒व  
तत्प्री॑णाति। पृथु॑कैर्जुहोति। रु॒द्राणां॑ वा ए॒तद्रू॒पम्। यत्पृथु॑काः।  
यत्पृथु॑कैर्जुहोति॥ ५२ ॥

रु॒द्राने॒व तत्प्री॑णाति। ला॒जैर्जु॑होति। आ॒दि॒त्यानां॑ वा  
ए॒तद्रू॒पम्। यल्ला॒जाः। यल्ला॒जैर्जु॑होति। आ॒दि॒त्याने॒व तत्प्री॑णाति।  
क॒र॒म्बैर्जु॑होति। वि॒श्वेषां॑ वा ए॒तद्दे॒वानां॑ रू॒पम्। यत्क॒र॒म्बाः॑।  
यत्क॒र॒म्बैर्जु॑होति॥ ५३ ॥

वि॒श्वाने॒व तद्दे॒वान्प्री॑णाति। धा॒नाभि॑र्जुहोति। नक्ष॑त्राणां  
वा ए॒तद्रू॒पम्। यद्धा॒नाः। यद्धा॒नाभि॑र्जुहोति। नक्ष॑त्राण्ये॒व  
तत्प्री॑णाति। स॒क्तुभि॑र्जुहोति। प्र॒जाप॑ते॒र्वा ए॒तद्रू॒पम्। यत्स॑क्तवः।  
यत्स॑क्तुभि॑र्जुहोति॥ ५४ ॥

प्र॒जाप॑तिमे॒व तत्प्री॑णाति। म॒सू॒स्यैर्जु॑होति। सर्वा॑सां वा  
ए॒तद्दे॒वता॑नां रू॒पम्। यन्म॒सू॒स्यानि॑। यन्म॒सू॒स्यैर्जु॑होति। सर्वा॑ ए॒व  
तद्दे॒वताः॑ प्रीणाति। प्रि॒यङ्गु॒तण्डु॒लैर्जु॑होति। प्रि॒याङ्गां॑ ह॒ वै ना॒मैते॑।  
ए॒तैर्वै दे॒वा अश्व॑स्याङ्गा॒नि स॒मद॑धुः। यत्प्रि॒यङ्गु॒तण्डु॒लैर्जु॑होति।  
अश्व॑स्यै॒वाङ्गा॒नि स॒न्दधा॑ति। द॒शान्ना॑नि जुहोति। द॒शाक्ष॑रा वि॒राट्।

वि॒राट्कु॒त्स॒स्यान्नाद्य॒स्याव॑रु॒द्धौ ॥ ५५ ॥

जुहोति मधुना जुहोति पृथुर्केजुहोति क्रम्बैर्जुहोति सक्तुभिर्जुहोति प्रियङ्गुतण्डुलैर्जुहोति चत्वारि च  
(अन्नहोमानाऽऽज्येनाग्नेर्मधुना तण्डुलैः पृथुकैर्लाजैः क्रम्बैर्धानाभिः सक्तुभिर्मसूयैः प्रियङ्गुतण्डुलैर्दशान्नि  
द्वादशः ॥) [१४]

प्र॒जाप॑तिरश्वमे॒धम॑सृजत। त॒ २ सृष्ट॑ २ रक्षा॑स्यजिघा॒ २ सन्।  
स ए॒तान्प्र॒जाप॑तिर्न॒क्त॑ २ होमान॑पश्यत्। तान॑जुहोत्। तैर्वै  
स य॒ज्ञाद्रक्षा॑स्यपा॒हन्। यन्न॑क्त॒ २ होमां॑ जुहोति। य॒ज्ञादे॒व  
तैर्य॑जमानो रक्षा॑स्यप॑ हन्ति। आज्ये॑न जुहोति। वज्रो॒ वा  
आज्य॑म्। वज्रे॑णैव य॒ज्ञाद्रक्षा॑स्यप॑ हन्ति॥ ५६ ॥

आज्य॑स्य प्रतिपदं करोति। प्रा॒णो वा आज्य॑म्। मुख॑त  
ए॒वास्य॑ प्रा॒णं द॑धाति। अ॒न्नहो॑माञ्जुहोति। शरी॑रवदे॒वाव॑ रुन्धे।  
व्य॒त्यासं॑ जुहोति। उ॒भय॑स्याव॑रुद्धौ। नक्तं॑ जुहोति। रक्ष॑सामप॑हत्यै।  
आज्ये॑नान्ततो जुहोति॥ ५७ ॥

प्रा॒णो वा आज्य॑म्। उ॒भय॑त ए॒वास्य॑ प्रा॒णं द॑धाति।  
पु॒रस्ता॑च्चो॒परि॑ष्ठाच्च। एक॑स्मै स्वाहेत्या॑ह। अ॒स्मिन्ने॒व लो॒के प्र॑ति  
तिष्ठति। द्वा॒भ्या २ स्वाहेत्या॑ह। अ॒मुष्मि॑न्ने॒व लो॒के प्र॑ति तिष्ठति।  
उ॒भयो॑रे॒व लो॒कयोः॑ प्र॑ति तिष्ठति। अ॒स्मि २ श्चामुष्मि॑ २ श्च। श॒ताय॑  
स्वाहेत्या॑ह। श॒तायु॑र्वै पुरुषः श॒तवी॑र्यः। आयु॑रे॒व वी॑र्यमव॑ रुन्धे।  
स॒हस्रा॑य॒ स्वाहेत्या॑ह। आयु॑र्वै स॒हस्र॑म्। आयु॑रे॒वाव॑ रुन्धे। सर्व॑स्मै  
स्वाहेत्या॑ह। अप॑रिमितमे॒वाव॑ रुन्धे॥ ५८ ॥

एव यज्ञाद्रक्षाऽस्यपहन्त्यन्ततो जुहोति शताय स्वाहेत्याह सप्त च॥—————[१५]

प्रजापतिं वा एष ईप्सुतीत्याहुः। योऽश्वमेधेन यजत  
इति। अथो आहुः। सर्वाणि भूतानीति। एकस्मै स्वाहेत्याह।  
प्रजापतिर्वा एकः। तमेवाऽऽप्नोति। एकस्मै स्वाहा द्वाभ्याऽ  
स्वाहेत्यभिपूर्वमाहुतीर्जुहोति। अभिपूर्वमेव सुवर्गं लोकमेति।  
एकोत्तरं जुहोति॥५९॥

एकवदेव सुवर्गं लोकमेति। सन्ततं जुहोति। सुवर्गस्य  
लोकस्य सन्तत्यै। शताय स्वाहेत्याह। शतायुर्वे पुरुषः शतवीर्यः।  
आयुरेव वीर्यमव रुन्धे। सहस्राय स्वाहेत्याह। आयुर्वे सहस्रम्।  
आयुरेवाव रुन्धे। अयुताय स्वाहा नियुताय स्वाहा प्रयुताय  
स्वाहेत्याह॥६०॥

त्रयं इमे लोकाः। इमानेव लोकानव रुन्धे। अर्बुदाय  
स्वाहेत्याह। वाग्वा अर्बुदम्। वाचमेवाव रुन्धे। न्यर्बुदाय  
स्वाहेत्याह। यो वै वाचो भूमा। तन्यर्बुदम्। वाच एव भूमानमव  
रुन्धे। समुद्राय स्वाहेत्याह॥६१॥

समुद्रमेवाऽऽप्नोति। मध्याय स्वाहेत्याह। मध्यमेवाऽऽप्नोति।  
अन्ताय स्वाहेत्याह। अन्तमेवाऽऽप्नोति। परार्धाय स्वाहेत्याह।  
परार्धमेवाऽऽप्नोति। उषसे स्वाहा व्युष्ट्यै स्वाहेत्याह। रात्रिर्वा

उषाः। अहर्व्यष्टिः। अहोरात्रे एवाव रुन्धे। अथो अहोरात्रयोरेव  
 प्रति तिष्ठति। ता यदुभयीर्दिवा वा नक्तं वा जुहुयात्।  
 अहोरात्रे मोहयेत्। उषसे स्वाहा व्युष्ट्यै स्वाहोदेष्यते स्वाहोद्यते  
 स्वाहेत्यनुदिते जुहोति। उदिताय स्वाहा सुवर्गाय स्वाहा लोकाय  
 स्वाहेत्युदिते जुहोति। अहोरात्रयोरव्यतिमोहाय॥६२॥

एकोत्तरं जुहोति प्रयुताय स्वाहेत्याह समुद्राय स्वाहेत्याहाहर्व्यष्टिः सप्त च॥—————[१६]

विभूर्मात्रा प्रभूः पित्रेत्यश्वनामानि जुहोति। उभयोरेवैनं  
 लोकयोर्नामधेयं गमयति। आयनाय स्वाहा प्रायणाय  
 स्वाहेत्युद्वावाञ्जुहोति। सर्वमेवैनमस्कन्त्रं सुवर्गं लोकं गमयति।  
 अग्रये स्वाहा सोमाय स्वाहेतिं पूर्वहोमाञ्जुहोति। पूर्वं एव द्विषन्तं  
 भ्रातृव्यमतिं क्रामति। पृथिव्यै स्वाहाऽन्तरिक्षाय स्वाहेत्याह।  
 यथायजुरेवैतत्। अग्रये स्वाहा सोमाय स्वाहेतिं पूर्वदीक्षा जुहोति।  
 पूर्वं एव द्विषन्तं भ्रातृव्यमतिं क्रामति॥६३॥

पृथिव्यै स्वाहाऽन्तरिक्षाय स्वाहेत्येकविंशिनीं दीक्षां  
 जुहोति। एकविंशतिर्वै देवलोकाः। द्वादश मासाः पञ्चतवः।  
 त्रयं इमे लोकाः। असावादित्य एकविंशः। एष सुवर्गो लोकः।  
 सुवर्गस्य लोकस्य समष्ट्यै। भुवो देवानां कर्मणेत्यृतुदीक्षा  
 जुहोति। ऋतून्वास्मै कल्पयति। अग्रये स्वाहा वायवे स्वाहेतिं  
 जुहोत्यनन्तरित्यै॥६४॥



अ॒र्वा॒ङ्ग॒ज्ञः सङ्क्रा॑म॒त्वित्या॑सीर्जु॒होति॑। सु॒व॒र्गस्य॑ लो॒कस्या॑स्यै॑।  
 भू॒तं भव्यं॑ भवि॒ष्यदिति॑ पर्या॑सीर्जु॒होति॑। सु॒व॒र्गस्य॑ लो॒कस्य॑ पर्या॑स्यै॑।  
 आ मे॑ गृ॒हा भ॑व॒न्त्वित्या॑भूर्जु॒होति॑। सु॒व॒र्गस्य॑ लो॒कस्या॑भू॒त्यै॑।  
 अ॒ग्निना॑ तपोऽन्व॑भव॒दित्य॑नुभूर्जु॒होति॑। सु॒व॒र्गस्य॑ लो॒कस्यानु॑भू॒त्यै॑।  
 स्वाहा॑ऽऽधि॒माधी॑ताय॒ स्वाहेति॑ सम॑स्तानि वैश्व॒दे॒वानि॑ जु॒होति॑।  
 सम॑स्तमे॒व द्विष॑न्तं भ्रातृ॒व्यम॑तिं क्राम॑ति॥६५॥

द॒द्ध्यः स्वाहा॑ ह॒नू॒भ्याः॑ स्वाहेत्यङ्ग॒होमा॑ञ्जु॒होति॑। अ॒ङ्गे॒अङ्गे॒  
 वै पु॒रुष॑स्य पा॒प्मोप॑श्लिष्टः। अ॒ङ्गा॒दङ्गा॑दे॒वेन॑ पा॒प्मन॑स्तेन॒ मुञ्च॑ति।  
 अ॒ञ्जे॒ताय॑ स्वाहा॑ कृ॒ष्णाय॑ स्वाहा॑ श्वे॒ताय॑ स्वाहेत्य॑श्वरू॒पाणि॑  
 जु॒होति॑। रू॒पैरे॒वेन॑ सम॑र्धयति। ओष॑धी॒भ्यः स्वाहा॑ मू॒ले॒भ्यः  
 स्वाहेत्यो॑षधि॒होमा॑ञ्जु॒होति॑। द्र॒व्यो वा ओष॑धयः। पु॒ष्पे॒भ्योऽन्याः  
 फलं॑ गृ॒ह्णन्ति॑। मू॒ले॒भ्योऽन्याः॑। ता ए॒वोभ॑यी॒रव॑ रुन्धे॥६६॥

वन॑स्पति॒भ्यः स्वाहेति॑ वनस्पति॒होमा॑ञ्जु॒होति॑। आ॒र॒ण्यस्या॑-  
 न्नाद्य॑स्याव॒रुद्धे॑। मे॒षस्त्वा॑ पच॒तैर॑व॒त्वित्य॑पा॒व्यानि॑ जु॒होति॑। प्रा॒णा  
 वै दे॒वा अपा॑व्याः। प्रा॒णाने॒वाव॑ रुन्धे। कू॒प्या॒भ्यः स्वाहा॑ऽद्ध्यः  
 स्वाहेत्य॑पा॒ होमा॑ञ्जु॒होति॑। अ॒प्सु वा आपः॑। अ॒न्नं वा आपः॑।  
 अ॒द्ध्यो वा अ॒न्नं जा॑यते। यदे॒वाद्ध्योऽन्नं॑ जायते। तद॒व॑ रुन्धे॥६७॥

पूर्व॑दीक्षा जु॒होति॑ पूर्वं ए॒व द्विष॑न्तं भ्रातृ॒व्यम॑तिं क्राम॒त्यन॑न्तरित्यै क्राम॑ति रुन्धे जाय॑त एकं च॥[१७]

अ॒म्भा॑सि जु॒होति॑। अ॒यं वै लो॒कोऽम्भा॑सि। तस्य॑ वस॒वो-

ऽधिपतयः। अग्निज्योतिः। यदम्भा॑सि जुहोति। इममेव लोकमव  
रुन्धे। वसूना॑स्य सायुज्यं गच्छति। अग्निं ज्योतिरव रुन्धे। नभा॑सि  
जुहोति। अन्तरिक्षं वै नभा॑सि॥६८॥

तस्य रुद्रा अधिपतयः। वायुज्योतिः। यन्नभा॑सि जुहोति।  
अन्तरिक्षमेवाव रुन्धे। रुद्राणा॑स्य सायुज्यं गच्छति। वायुं ज्योतिरव  
रुन्धे। महा॑सि जुहोति। असौ वै लोको महा॑सि। तस्यादित्या  
अधिपतयः। सूर्यो ज्योतिः॥६९॥

यन्महा॑सि जुहोति। अमुमेव लोकमव रुन्धे। आदित्याना॑स्य  
सायुज्यं गच्छति। सूर्यं ज्योतिरव रुन्धे। नमो राज्ञे नमो वरुणायेति  
यव्यानि जुहोति। अन्नाद्यस्यावरुद्धौ। मयोभूर्वातो अभि वातून्ना  
इति गव्यानि जुहोति। पशूनामवरुद्धौ। प्राणाय स्वाहा व्यानाय  
स्वाहेति सन्ततिहोमाञ्जुहोति। सुवर्गस्य लोकस्य सन्तत्यै॥७०॥

सिताय स्वाहाऽसिताय स्वाहेति प्रमुक्तीर्जुहोति।  
सुवर्गस्य लोकस्य प्रमुक्त्यै। पृथिव्यै स्वाहाऽन्तरिक्षाय  
स्वाहेत्याह। यथायजुरेवैतत्। दत्वते स्वाहाऽदन्तकाय स्वाहेति  
शरीरहोमाञ्जुहोति। पितृलोकमेव तैर्यजमानोऽव रुन्धे। कस्त्वा  
युनक्ति स त्वा युनक्ति परिधीन् युनक्ति। इमे वै लोकाः  
परिधयः। इमानेवास्मै लोकान् युनक्ति। सुवर्गस्य लोकस्य  
समष्ट्यै॥७१॥

यः प्राणतो य आत्मदा इति महिमानौ जुहोति।

सुवर्गो वै लोको महः। सुवर्गमेव ताभ्यां लोकं यजमानोऽव  
 रुन्धे। आ ब्रह्मन्ब्राह्मणो ब्रह्मवर्चसी जायतामिति समस्तानि  
 ब्रह्मवर्चसानि जुहोति। ब्रह्मवर्चसमेव तैर्यजमानोऽव रुन्धे। जज्ञि  
 बीजमिति जुहोत्यनन्तरित्यै। अग्नये समनमत्पृथिव्यै समनमदिति  
 सन्नतिहोमाञ्जुहोति। सुवर्गस्य लोकस्य सन्नत्यै। भूताय स्वाहा  
 भविष्यते स्वाहेति भूताभ्यौ होमौ जुहोति। अयं वै लोको  
 भूतम्॥७२॥

असौ भविष्यत्। अनयोरेव लोकयोः प्रति तिष्ठति।  
 सर्वस्याऽऽप्त्यै। सर्वस्यावरुद्धौ। यदक्रन्दः प्रथमं जायमान  
 इत्यश्वस्तोमीयं जुहोति। सर्वस्याऽऽप्त्यै। सर्वस्य जित्यै। सर्वमेव  
 तेनाऽऽप्नोति। सर्वं जयति। योऽश्वमेधेन यजते॥७३॥

य उ चैनमेवं वेद। यज्ञं रक्षांस्यजिघांसन्।  
 स एतान्प्रजापतिर्नक्तं होमानपश्यत्। तानजुहोत्। तैर्वै स  
 यज्ञाद्रक्षांस्यपाहन्। यन्नक्तं होमाञ्जुहोति। यज्ञादेव तैर्यजमानो  
 रक्षांस्यपहन्ति। उषसे स्वाहा व्युष्ट्यै स्वाहेत्यन्ततो जुहोति।  
 सुवर्गस्य लोकस्य समष्ट्यै॥७४॥

वे नभांसि सूर्यो ज्योतिः सन्तत्यै समष्ट्यै भूतं यजते नवं च॥ [१८]

एकयूपो वैकादशिनी वा। अन्येषां यज्ञानां यूपा भवन्ति।  
 एकविंशिन्यश्वमेधस्य। सुवर्गस्य लोकस्याभिजित्यै। बैल्वो वा

खादिरो वा॑ पाला॒शो वा॑। अ॒न्येषां॑ यज्ञ॒क्रतूनां॑ यूपा॑ भवन्ति।  
 रा॒ज्जु॒दाल॒ एक॑विंशत्य॒रत्निर॑श्वमे॒धस्य॑। सु॒व॒र्गस्य॑ लो॒कस्य॑ सम॑ष्ट्यै।  
 नान्येषां॑ प॒शूनां॑ ते॒ज॒न्या अ॑व॒द्यन्ति॑। अ॒व॒द्यन्त्य॑श्व॒स्य॥ ७५॥

पा॒प्मा वै ते॒ज॒नी। पा॒प्मनो॑ऽप॒ह॒त्यै। पृ॒क्ष॒शा॒खाया॑म॒न्येषां॑  
 प॒शूना॑म॒व॒द्यन्ति॑। वे॒त॒स॒शा॒खाया॑म॒श्व॒स्य। अ॒प्स॒सु॒यो॒नि॒र्वा अ॑श्वः।  
 अ॒प्स॒सु॒जो वे॑त॒सः। स्व॑ ए॒वा॒स्य॒ यो॒ना॒व॒व द्य॑ति। यू॒पेषु॑  
 ग्रा॒म्यान्प॒शून्नि॑यु॒ञ्जन्ति॑। आ॒रो॒केष्वा॑र॒ण्यान्धा॑रयन्ति। प॒शूनां॑  
 व्यावृ॑त्त्यै। आ॒ ग्रा॒म्यान्प॒शूल्ल॑भन्ते। प्रा॒र॒ण्यान्त्सृ॑जन्ति। पा॒प्मनो॑-  
 ऽप॒ह॒त्यै॥ ७६॥

अश्वस्य व्यावृत्त्यै त्रीणि च॥ [१९]

रा॒ज्जु॒दाल॑म॒ग्नि॒ष्ठं मि॑नोति। भ्रू॒ण॒ह॒त्याया॑ अप॒ह॒त्यै।  
 पौतु॑द्रवाव॒भितो॑ भवतः। पु॒ण्य॑स्य ग॒न्ध॒स्याव॑रु॒द्धौ। भ्रू॒ण॒ह॒त्या-  
 मे॒वास्मा॑द॒प॒ह॒त्यै। पु॒ण्ये॑न ग॒न्धे॒नो॒भय॑तः परि॑ गृह्णाति। षड्बै॒ल्वा  
 भ॑वन्ति। ब्र॒ह्म॒व॒र्च॒सस्या॑व॒रु॒द्धौ। षड्वा॑दि॒राः। ते॒ज॒सोऽव॑रु॒द्धौ॥ ७७॥

षट्वा॑ला॒शाः। सो॒म॒पी॒थस्या॑व॒रु॒द्धौ। एक॑विंशतिः सम्प॑द्यन्ते।  
 एक॑विंशतिर्वै दे॒वलो॒काः। द्वा॒द॒श मा॑साः प॒ञ्च॒र्त॒वः। त्रय॑ इ॒मे  
 लो॒काः। अ॒सावा॑दित्य॒ एक॑विंशः। ए॒ष सु॑व॒र्गो लो॒कः। सु॒व॒र्गस्य॑  
 लो॒कस्य॑ सम॑ष्ट्यै। श॒तं प॒शवो॑ भवन्ति॥ ७८॥

श॒तायुः पुरु॑षः श॒तेन्द्रि॑यः। आयु॑ष्ये॒वेन्द्रि॑ये प्रति॑ तिष्ठति। सर्व॑

वा अश्वमेध्याप्रोति। अपरिमिता भवन्ति। अपरिमितस्यावरुद्धौ।  
ब्रह्मवादिनो वदन्ति। कस्मात्सत्यात्। दक्षिणतोऽन्येषां  
पशूनामवदन्ति। उत्तरतोऽश्वस्येति। वारुणो वा अश्वः॥७९॥

एषा वै वरुणस्य दिक्। स्वायामेवास्य दिश्यवदति। यदितरेषां  
पशूनामवदति। शतदेवत्यं तेनाव रुन्धे। चितेऽग्रावधिं वैतसे कटे-  
ऽश्वं चिनोति। अप्सुयोनिर्वा अश्वः। अप्सुजो वैतसः। स्व एवैनं  
योनौ प्रतिष्ठापयति। पुरस्तात्प्रत्यश्च तूपरं चिनोति। पश्चात्प्राचीनं  
गोमृगम्॥८०॥

प्राणापानावेवास्मिन्सम्यश्चौ दधाति। अश्वं तूपरं गोमृगमिति  
सर्वहुतं एताञ्जुहोति। एषां लोकानामभिजित्यै। आत्मनाऽभि  
जुहोति। सात्मानमेवैनं सतनुं करोति। सात्माऽमुष्मिल्लोके  
भवति। य एवं वेद। अथो वसोरेव धारां तेनाव रुन्धे।  
इलुवर्दाय स्वाहा बलिवर्दाय स्वाहेत्याह। संवत्सरो वा इलुवर्दः।  
परिवत्सरो बलिवर्दः। संवत्सरादेव परिवत्सरादायुरवं रुन्धे।  
आयुरेवास्मिन्दधाति। तस्मादश्वमेधयाजी जरसां विस्रसामुं  
लोकमेति॥८१॥

तेजसोऽवरुद्धौ भवन्त्यश्वौ गोमृगमिलुवर्दश्चत्वारि च॥ [२०]

एकविंशोऽग्निर्भवति। एकविंशः स्तोमः। एक-  
विंशतिर्यूपाः। यथा वा अश्वा वरुषभा वा वृषाणः सस्फुरेरन्।

ए॒वमे॒व तथ्स्तो॒माः स॒ऽस्फुर॑न्ते। यदे॒कवि॑ं॒शाः। ते यथ्संमृच्छेरन्।  
ह॒न्येता॑स्य य॒ज्ञः। द्वा॒दश॑ ए॒वाग्निः॑ स्या॒दित्या॑हुः। द्वा॒दशः॑  
स्तोमः॑॥८२॥

एका॑द॒श यू॒पाः। यद्द्वा॑द॒शोऽग्नि॑र्भवति। द्वा॑द॒श मा॒साः संव॑त्सरः।  
संव॑त्सरेणै॒वास्मा॑ अन्न॒मव॑ रुन्धे। यद्द॒श यू॒पा भव॑न्ति। द॒शाक्ष॑रा  
वि॒राट्। अन्नं॑ वि॒राट्। वि॒राजै॑वान्नाद्य॒मव॑ रुन्धे। य ए॒काद॒शः। स्तनं॑  
ए॒वास्यै॑ सः॥८३॥

दु॒ह ए॒वैनां॑ तेन॑। तदा॑हुः। यद्द्वा॑द॒शोऽग्निः॑ स्याद्द्वा॑द॒शः स्तोम॑  
एका॑द॒श यू॒पाः। यथा॑ स्थू॒रिणा॑ या॒यात्। ता॒दृक्त॑त्। ए॒कवि॑ं॒श  
ए॒वाग्निः॑ स्या॒दित्या॑हुः। ए॒कवि॑ं॒शः स्तोमः॑। ए॒कवि॑ं॒शति॑र्यू॒पाः। यथा॑  
प्र॒ष्टिभि॑र्याति। ता॒दृगे॒व तत्॥८४॥

यो वा अ॑श्वमे॒धे ति॒स्रः क॒कुभो॑ वेद॑। क॒कुद्ध॑ राज्ञां॑ भवति।  
ए॒कवि॑ं॒शोऽग्नि॑र्भवति। ए॒कवि॑ं॒शः स्तोमः॑। ए॒कवि॑ं॒शति॑र्यू॒पाः।  
ए॒ता वा अ॑श्वमे॒धे ति॒स्रः क॒कुभः॑। य ए॒वं वेद॑। क॒कुद्ध॑ राज्ञां॑ भवति।  
यो वा अ॑श्वमे॒धे त्री॑णि शी॒रूषा॑णि वेद॑। शिरो॑ ह॒ राज्ञां॑ भवति।  
ए॒कवि॑ं॒शोऽग्नि॑र्भवति। ए॒कवि॑ं॒शः स्तोमः॑। ए॒कवि॑ं॒शति॑र्यू॒पाः।  
ए॒तानि॑ वा अ॑श्वमे॒धे त्री॑णि शी॒रूषा॑णि। य ए॒वं वेद॑। शिरो॑ ह॒ राज्ञां॑  
भवति॥८५॥

द्वा॒दशः॑ स्तोमः॑ स ए॒व तच्छि॑रो ह॒ राज्ञां॑ भवति॒ षट् च॑॥ [२१]

देवा वा अश्वमेधे पवमाने। सुवर्गं लोकं न प्राजानन्। तमश्वः  
प्राजानात्। यदश्वमेधेऽश्वेन मेध्येनोदश्चो बहिष्पवमानः सर्पन्ति।  
सुवर्गस्य लोकस्य प्रजात्यै। न वै मनुष्यः सुवर्गं लोकमञ्जसा वेद।  
अश्वो वै सुवर्गं लोकमञ्जसा वेद। यदुद्गातोद्गायेत्। यथा क्षेत्रज्ञो-  
ऽन्येन पथा प्रतिपादयेत्। तादृक्तत्॥८६॥

उद्गातारमपरुध्य। अश्वमुद्गीथाय वृणीते। यथा क्षेत्रज्ञोऽञ्जसा  
नयति। एवमेवैनमश्वः सुवर्गं लोकमञ्जसा नयति। पुच्छमन्वा  
रभन्ते। सुवर्गस्य लोकस्य समष्ट्यै। हिं करोति। सामैवाकः। हिं  
करोति। उद्गीथ एवास्य सः॥८७॥

वड्बा उप रुन्धन्ति। मिथुनत्वाय प्रजात्यै। अथो  
यथोपगातारं उपगायन्ति। तादृगेव तत्। उदगासीदश्चो मेध्य  
इत्याह। प्राजापत्यो वा अश्वः। प्रजापतिरुद्गीथः। उद्गीथमेवाव  
रुन्धे। अथो ऋक्सामयोरेव प्रति तिष्ठति। हिरण्येनोपाकरोति।  
ज्योतिर्वै हिरण्यम्। ज्योतिरेव मुखतो दधाति। यजमाने च प्रजासु  
च। अथो हिरण्यज्योतिरेव यजमानः सुवर्गं लोकमेति॥८८॥

तथ्स उपाकरोति चत्वारि च॥ [२२]

पुरुषो वै यज्ञः। यज्ञः प्रजापतिः। यदश्वं पशून्नियुञ्जन्ति।  
यज्ञादेव तद्यज्ञं प्रयुङ्क्ते। अश्वं तूपरं गोमृगम्। तानग्निष्ठ आलभते।  
सेनामुखमेव तथ्संश्रयति। तस्माद्राजमुखं भीष्मं भावुकम्। आग्नेयं  
कृष्णग्रीवं पुरस्ताल्ललाटे। पूर्वाग्निमेव तं कुरुते॥८९॥

तस्मात्पूर्वाग्निं पुरस्तात्स्थापयन्ति। पौष्णमन्वञ्चम्। अन्नं  
 वै पूषा। तस्मात्पूर्वाग्नावाहार्यमा हरन्ति। ऐन्द्रापौष्णमुपरिष्ठात्।  
 ऐन्द्रो वै राजन्योऽन्नं पूषा। अन्नाद्येनैवैनमुभयतः परि गृह्णाति।  
 तस्माद्राजन्योऽन्नादो भावुकः। आग्नेयौ कृष्णग्रीवौ बाहुवोः।  
 बाहुवोरेव वीर्यं धत्ते॥१०॥

तस्माद्राजन्यो बाहुबलीभावुकः। त्वाष्ट्रौ लोमशसक्थौ  
 सक्थ्योः। सक्थ्योरेव वीर्यं धत्ते। तस्माद्राजन्यं ऊरुबलीभावुकः।  
 शितिपृष्ठौ बारहस्पत्यौ पृष्ठे। ब्रह्मवर्चसमेवोपरिष्ठाद्धत्ते। अथो  
 कवचे एवैते अभितः पर्यूहते। तस्माद्राजन्यः सन्नद्धो वीर्यं करोति।  
 धात्रे पृषोदरमधस्तात्। प्रतिष्ठामेवैतां कुरुते। अथो इयं वै धाता।  
 अस्यामेव प्रति तिष्ठति। सौर्यं बलक्षं पुच्छे। उथ्सेधमेव तं कुरुते।  
 तस्मादुथ्सेधं भये प्रजा अभिसंश्रयन्ति॥११॥

कुरुते धत्ते कुरुते पञ्चं च॥ [२३]

साङ्ग्रहण्या चतुष्टय्यो यो वै यः पितृश्रुत्वारो यथा नित्तं प्रजापतये त्वा यथा प्रोक्षितं  
 विभूराहं प्रजापतिरकामयताश्वमेधेनं प्रजापतिर्न किञ्चन सावित्रमा ब्रह्मन्प्रजापतिर्देवैभ्यः प्रजापती रक्षांसि  
 प्रजापतिमीप्सति विभूरंश्चानामान्यम्भाङ्गस्येकयूपो राज्ञुं दालमेकविंशो देवाः पुरुषस्त्रयोविंशतिः॥२३॥

साङ्ग्रहण्या तस्मादश्वमेधयाजी यत्परिमिता यद्यज्ञमुखे यो दीक्षां देवानेव त्रयं इमे सितायं  
 प्राणापानावेवास्मिन्तस्माद्राजन्यं एकं न वतिः॥११॥

साङ्ग्रहण्या संश्रयन्ति॥



हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे तृतीयाष्टके अष्टमः  
प्रपाठकः समाप्तः॥

## ॥ नवमः प्रश्नः ॥

॥ तैत्तिरीयब्राह्मणे तृतीयाष्टके नवमः प्रपाठकः ॥

प्रजापतिरश्वमेधमसृजत। सोऽस्मात्सृष्टोऽपाक्रामत्।  
 तमष्टादशिभिरनु प्रायुङ्क्त। तमाप्नोत्। तमाप्त्वाष्टादशिभिरवारुन्ध।  
 यदष्टादशिनं आलभ्यन्ते। यज्ञमेव तैराप्त्वा यजमानोऽव रुन्धे।  
 संवत्सरस्य वा एषा प्रतिमा। यदष्टादशिनः। द्वादश मासाः  
 पञ्चर्तवः॥१॥

संवत्सरोऽष्टादशः। यदष्टादशिनं आलभ्यन्ते। संवत्सरमेव  
 तैराप्त्वा यजमानोऽव रुन्धे। अग्निष्टेऽन्यान्पशूनुपाकरोति। इतरेषु  
 यूपेष्वष्टादशिनोऽजामित्वाय। नवनवालभ्यन्ते सवीर्यत्वाय।  
 यदारण्यैः सङ्स्थापयेत्। व्यवस्येतां पितापुत्रौ। व्यध्वानः क्रामेयुः।  
 विदूरं ग्रामयोग्रामान्तौ स्याताम्॥२॥

ऋक्षीकाः पुरुषव्याघ्राः परिमोषिणं आव्याधिनीस्तस्करा  
 अरण्येष्वजायेरन्। तदाहुः। अपशवो वा एते। यदारण्याः।  
 यदारण्यैः सङ्स्थापयेत्। क्षिप्रे यजमानमरण्यं मृतं हरेयुः।  
 अरण्यायतना ह्यारण्याः पशव इति। यत्पशून्नालभेत। अनवरुद्धा  
 अस्य पशवः स्युः। यत्पर्यग्निकृतानुत्सृजेत्॥३॥

यज्ञवेशसं कुर्यात्। यत्पशून्नालभेत। तेनैव पशून्व रुन्धे।  
 यत्पर्यग्निकृतानुत्सृजत्ययज्ञवेशसाय। अवरुद्धा अस्य पशवो

भवन्ति। न यज्ञवेशसम्भवति। न यजमानमरण्यं मृतं  
हरन्ति। ग्राम्यैः सः स्थापयति। एते वै पशवः क्षेमो  
नाम। सं पितापुत्राववस्यतः। समध्वानः क्रामन्ति। समन्तिकं  
ग्रामयोर्ग्रामान्तौ भवतः। नक्षीकाः पुरुषव्याघ्राः परिमोषिणं  
आव्याधिनीस्तस्करा अरण्येष्वजायन्ते॥४॥

ऋतवः स्यातामृजेश्वर्यतस्त्रीणि च॥ [१]

प्रजापतिरकामयतोभौ लोकाववं रुन्धीयेति। स  
एतानुभयान्पशून्पश्यत्। ग्राम्याश्चरण्याश्च। तानालभत।  
तैर्वै स उभौ लोकाववारुन्ध। ग्राम्यैरेव पशुभिरिमं लोकमवारुन्ध।  
आरण्यैरमुम्। यद्ग्राम्यान्पशूनालभते। इममेव तैर्लोकमवं रुन्धे।  
यदारण्यान्॥५॥

अमुं तैः। अनवरुद्धो वा एतस्य संवत्सर इत्याहुः।  
य इतइतश्चातुर्मास्यानि संवत्सरं प्रयुङ्क्त इति। एतावान् वै  
संवत्सरः। यच्चातुर्मास्यानि। यदेते चातुर्मास्याः पशवं आलभ्यन्ते।  
प्रत्यक्षमेव तैः संवत्सरं यजमानोऽवं रुन्धे। वि वा एष प्रजयां  
पशुभिर्ऋध्यते। यः संवत्सरं प्रयुङ्क्ते। संवत्सरः सुवर्गो लोकः॥६॥

सुवर्गं तु लोकं नापराध्नोति। प्रजा वै पशवं एकादशिनीं। यदेत  
एकादशिनाः पशवं आलभ्यन्ते। साक्षादेव प्रजां पशून् यजमानो-  
ऽवं रुन्धे। प्रजापतिर्विराजमसृजत। सा सृष्टाऽश्वमेधं प्राविशत्।  
तान्दशिभिरनु प्रायुङ्क्त। तामाप्रोत्। तामात्वा दशिभिरवारुन्ध।

यद्दृशिन् आलभ्यन्ते॥७॥

विराजमेव तैरास्वा यजमानोऽव रुन्धे। एकादश दशत  
आलभ्यन्ते। एकादशाक्षरा त्रिष्टुप्। त्रैष्टुभाः पशवः। पशून्वाव  
रुन्धे। वैश्वदेवो वा अश्वः। नानादेवत्याः पशवो भवन्ति। अश्वस्य  
सर्वत्वाय। नानारूपा भवन्ति। तस्मान्नानारूपाः पशवः। बहुरूपा  
भवन्ति। तस्माद्बहुरूपाः पशवः समृद्धौ॥८॥

आरण्यल्लोको दृशिन् आलभ्यन्ते नानारूपाः पशवो द्वे च॥ [२]

अस्मै वै लोकाय ग्राम्याः पशव आलभ्यन्ते। अमुष्मा  
आरण्याः। यद्ग्राम्यान्पशूनालभते। इममेव तैर्लोकमव रुन्धे।  
यदारण्यान्। अमुं तैः। उभयांन्पशूनालभते। ग्राम्याश्चरण्याश्च।  
उभयोर्लोकयोरवरुद्धौ। उभयांन्पशूनालभते॥९॥

ग्राम्याश्चरण्याश्च। उभयस्यान्नाद्यस्यावरुद्धौ। उभयांन्पशू-  
नालभते। ग्राम्याश्चरण्याश्च। उभयेषां पशूनामवरुद्धौ। त्रयस्त्रयो  
भवन्ति। त्रय इमे लोकाः। एषां लोकानामाप्त्यै। ब्रह्मवादिनो वदन्ति।  
कस्मात्सत्यात्॥१०॥

अस्मिँल्लोके बहवः कामा इति। यत्समानीभ्यो देवताभ्यो-  
ऽन्येऽन्ये पशव आलभ्यन्ते। अस्मिन्नेव तल्लोके कामान्दधाति।  
तस्मादस्मिँल्लोके बहवः कामाः। त्रयाणां त्रयाणां सह वपा  
जुहोति। त्र्यावृतो वै देवाः। त्र्यावृत इमे लोकाः। एषां  
लोकानामाप्त्यै। एषां लोकानां क्लृप्त्यै। पर्यग्निकृतानारण्या-

नु॒ध्सृ॒जन्त्यहि॑ः सा॒यै॥११॥

अ॒वरु॒द्धा उ॒भया॑न्पु॒नूना॑ल॒भते॒ स॒त्याद॑हि॒ःसा॒यै॥ [३]

यु॒ञ्जन्ति॑ ब्र॒ध्नमि॒त्याह॑। अ॒सौ वा आ॒दित्यो॑ ब्र॒ध्नः।  
आ॒दि॒त्यमे॒वास्मै॑ यु॒नक्ति॑। अ॒रु॒षमि॒त्याह॑। अ॒ग्नि॒र्वा अ॒रु॒षः।  
अ॒ग्निमे॒वास्मै॑ यु॒नक्ति॑। च॒रन्त॑मि॒त्याह॑। वा॒युर्वै च॒रन्। वा॒युमे॒वास्मै॑  
यु॒नक्ति॑। प॒रित॑स्थुष॒ इत्या॑ह॥१२॥

इ॒मे वै लो॒काः प॒रित॑स्थुषः। इ॒माने॒वास्मै॑ लो॒कान् यु॑नक्ति।  
रोच॑न्ते रोच॒ना दि॒वीत्या॑ह। नक्ष॑त्राणि॒ वै रोच॑ना दि॒वि।  
नक्ष॑त्राण्ये॒वास्मै॑ रोचयति। यु॒ञ्जन्त्य॑स्य॒ काम्ये॑त्या॒ह। का॒माने॒वास्मै॑  
यु॒नक्ति॑। ह॒री वि॒पक्ष॑सेत्या॒ह। इ॒मे वै ह॒री वि॒पक्ष॑सा। इ॒मे ए॒वास्मै॑  
यु॒नक्ति॑॥१३॥

शो॒णा धृ॒ष्णू नृ॒वाह॑सेत्या॒ह। अ॒होरा॒त्रे वै नृ॒वाह॑सा। अ॒होरा॒त्रे  
ए॒वास्मै॑ यु॒नक्ति॑। ए॒ता ए॒वास्मै॑ दे॒वता॑ यु॒नक्ति॑। सु॒वर्ग॑स्य॒ लो॒कस्य॑  
सम॑ष्ट्यै। के॒तुं कृ॒ण्वन्न॑के॒तव॒ इति॑ ध्व॒जं प्र॑तिमु॒ञ्चति॑। यश॑  
ए॒वैन॒ः रा॒ज्ञां ग॑मयति। जी॒मूत॑स्येव भवति॒ प्रती॑कमि॒त्याह॑।  
य॒थाय॒जुरे॒वैतत्। ये ते प॒न्था॑नः स॒वितः॒ पू॒र्व्यास॒ इत्य॑ध्व॒र्युर्य॑ज॒मानं॑  
वाच॑यत्य॒भिजि॑त्यै॥१४॥

प॒रा वा ए॒तस्य॑ य॒ज्ञ ए॑ति। यस्य॑ प॒शुरु॒पाकृ॑तोऽन्यत्र॒ वेद्या॑  
ए॑ति। ए॒तस्त्तो॑तरे॒तेन॑ प॒था पु॒नर॑श्व॒माव॑र्तयासि न॒ इत्या॑ह।  
वा॒युर्वै स्तो॑ता। वा॒युमे॒वास्य॑ प॒रस्ता॑द्वधा॒त्यावृ॑त्यै। यथा॒ वै

हविषो गृहीतस्य स्कन्दति। एवं वा एतदश्वस्य स्कन्दति।  
यदस्योपाकृतस्य लोमानि शीयन्ते। यद्वालेषु काचानावयन्ति।  
लोमान्येवास्य तथ्सम्भरन्ति॥१५॥

भूर्भुवः सुवरिति प्राजापत्याभिरावयन्ति। प्राजापत्यो वा  
अश्वः। स्वयैवैनं देवतया समर्धयन्ति। भूरिति महिषी। भुव इति  
वावाता। सुवरिति परिवृत्ती। एषां लोकानामभिजित्यै। हिरण्ययाः  
काचा भवन्ति। ज्योतिर्वै हिरण्यम्। राष्ट्रमश्वमेधः॥१६॥

ज्योतिश्चैवास्मै राष्ट्रं च समीचीं दधाति। सहस्रं भवन्ति।  
सहस्रंसम्मितः सुवर्गो लोकः। सुवर्गस्य लोकस्याभिजित्यै। अप  
वा एतस्मात्तेज इन्द्रियं पशवः श्रीः क्रामन्ति। योऽश्वमेधेन यजते।  
वसवस्त्वाऽञ्जन्तु गायत्रेण छन्दसेति महिष्यभ्यनक्ति। तेजो वा  
आज्यम्। तेजो गायत्री। तेजसैवास्मै तेजोऽव रुन्धे॥१७॥

रुद्रास्त्वाञ्जन्तु त्रैष्टुभेन छन्दसेति वावाता। तेजो वा आज्यम्।  
इन्द्रियं त्रिष्टुप्। तेजसैवास्मा इन्द्रियमव रुन्धे। आदित्यास्त्वा-  
ऽञ्जन्तु जागतेन छन्दसेति परिवृत्ती। तेजो वा आज्यम्। पशवो  
जगती। तेजसैवास्मै पशूनव रुन्धे। पत्नयोऽभ्यञ्जन्ति। श्रिया वा  
एतद्रूपम्॥१८॥

यत्पत्नयः। श्रियमेवास्मिन्तद्वधति। नास्मात्तेज इन्द्रियं  
पशवः श्रीरप क्रामन्ति। लाजी(३)ञ्छाची(३)न् यशोममाँ(४)  
इत्यतिरिक्तमन्नमश्वायोपाहरन्ति। प्रजामेवान्नादीं कुर्वते। एतदेवा

अन्नमत्तैतदन्नमद्धि प्रजापत् इत्याह। प्रजायामेवान्नाद्यं दधते।  
यदि नावजिघ्रैत्। अग्निः पशुरासीदित्यवग्रापयेत्। अव हैव  
जिघ्रति। आक्रान् वाजी क्रमैरत्यक्रमीद्वाजी द्यौस्ते पृष्ठं पृथिवी  
सधस्थमित्यश्वमनुमन्त्रयते। एषां लोकानामभिजित्यै। समिद्धो  
अञ्जन्कृदरं मतीनामित्यश्वस्याप्रियो भवन्ति सरूपत्वाय॥१९॥

परितुस्थुष इत्याहिमे एवास्मै युनक्त्यभिजित्यै भरन्त्यश्वमेधो रुन्धे रूपजिघ्रति त्रीणि च॥ [४]

तेजसा वा एष ब्रह्मवर्चसेन व्यृध्यते। योऽश्वमेधेन यजते। होता  
च ब्रह्मा च ब्रह्मोद्यं वदतः। तेजसा चैवेन ब्रह्मवर्चसेन च समर्धयतः।  
दक्षिणतो ब्रह्मा भवति। दक्षिणतआयतनो वै ब्रह्मा। बारुहस्पत्यो  
वै ब्रह्मा। ब्रह्मवर्चसमेवास्य दक्षिणतो दधाति। तस्मादक्षिणोऽर्धो  
ब्रह्मवर्चसितरः। उत्तरतो होता भवति॥२०॥

उत्तरतआयतनो वै होता। आग्नेयो वै होता। तेजो वा  
अग्निः। तेज एवास्योत्तरतो दधाति। तस्मादुत्तरोऽर्धस्तेजस्वितरः।  
यूपमभितो वदतः। यजमानदेवत्यो वै यूपः। यजमानमेव तेजसा  
च ब्रह्मवर्चसेन च समर्धयतः। किं स्विंदासीत्पूर्वचित्तिरित्याह।  
द्यौर्वै वृष्टिः पूर्वचित्तिः॥२१॥

दिवमेव वृष्टिमव रुन्धे। किं स्विंदासीद्बृहद्वय इत्याह। अश्वो  
वै बृहद्वयः। अश्वमेवाव रुन्धे। किं स्विंदासीत्पिशङ्गिलेत्याह।  
रात्रिर्वै पिशङ्गिला। रात्रिमेवाव रुन्धे। किं स्विंदासीत्पिलिप्पिले-  
त्याह। श्रीर्वै पिलिप्पिला। अन्नाद्यमेवाव रुन्धे॥२२॥

कः स्विदेकाकी चरतीत्याह। असौ वा आदित्य एकाकी चरति। तेज एवाव रुन्धे। क उस्विञ्जायते पुनरित्याह। चन्द्रमा वै जायते पुनः। आयुरेवाव रुन्धे। किं स्विद्धिमस्य भेषजमित्याह। अग्निर्वै हिमस्य भेषजम्। ब्रह्मवर्चसमेवाव रुन्धे। किं स्विदावपनं महदित्याह॥२३॥

अयं वै लोक आवपनं महत्। अस्मिन्नेव लोके प्रति तिष्ठति। पृच्छामि त्वा परमन्तं पृथिव्या इत्याह। वेदिर्वै परोऽन्तः पृथिव्याः। वेदिमेवाव रुन्धे। पृच्छामि त्वा भुवनस्य नाभिमित्याह। यज्ञो वै भुवनस्य नाभिः। यज्ञमेवाव रुन्धे। पृच्छामि त्वा वृष्णो अश्वस्य रेत इत्याह। सोमो वै वृष्णो अश्वस्य रेतः। सोमपीथमेवाव रुन्धे। पृच्छामि वाचः परमं व्योमेत्याह। ब्रह्म वै वाचः परमं व्योम। ब्रह्मवर्चसमेवाव रुन्धे॥२४॥

होता भवति वै वृष्टिः पूर्वचित्तिर्नाद्यमेवाव रुन्धे महदित्याह सोमो वै वृष्णो अश्वस्य रेतश्चत्वारि च॥[५]

अप वा एतस्मात्प्राणाः क्रामन्ति। योऽश्वमेधेन यजते। प्राणाय स्वाहा व्यानाय स्वाहेति संज्ञप्यमान आहुतीर्जुहोति। प्राणानेवास्मिन्दधाति। नास्मात्प्राणा अपक्रामन्ति। अवन्तीः स्थावन्तीस्त्वाऽवन्तु। प्रियं त्वा प्रियाणाम्। वर्षिष्ठमाप्यानाम्। निधीनां त्वा निधिपतिः हवामहे वसो ममेत्याह। अपैवास्मै तद्धवते॥२५॥

अथो ध्रुवन्त्येवैनम्। अथो न्येवास्मै हुवते। त्रिः परियन्ति।



त्रयं इमे लोकाः। एभ्य एवैनं लोकेभ्यो ध्रुवते। त्रिः पुनः परियन्ति।  
षट्थस्मपद्यन्ते। षड्वा ऋतवः। ऋतुभिरेवैनं ध्रुवते। अप वा एतेभ्यः  
प्राणाः क्रामन्ति॥२६॥

ये यज्ञे ध्रुवनं तन्वते। नवकृत्वः परियन्ति। नव वै पुरुषे  
प्राणाः। प्राणानेवाऽऽत्मन्दधते। नैभ्यः प्राणा अपक्रामन्ति। अम्बे  
अम्बाल्यम्बिक इति पत्नीमुदानयति। अहृतैवैनम्। सुभगे  
काम्पीलवासिनीत्याह। तप एवैनमुपनयति। सुवर्गे लोके  
सम्प्रोर्ण्वथामित्याह॥२७॥

सुवर्गमेवैनं लोकं गमयति। आऽहमजानि गर्भधमा  
त्वमजाऽसि गर्भधमित्याह। प्रजा वै पशवो गर्भः। प्रजामेव  
पशूनात्मन्धत्ते। देवा वा अश्वमेधे पवमाने। सुवर्गं लोकं न  
प्राजानन्। तमश्वः प्राजानात्। यथसूचीभिरसिपथान्कल्पयन्ति।  
सुवर्गस्य लोकस्य प्रज्ञात्यै। गायत्री त्रिष्टुब्जगतीत्याह॥२८॥

यथायजुरेवैतत्। त्रय्यः सूच्यो भवन्ति। अयस्मर्यो रजता  
हरिण्यः। अस्य वै लोकस्य रूपमयस्मर्यः। अन्तरिक्षस्य रजताः।  
दिवो हरिण्यः। दिशो वा अयस्मर्यः। अवान्तरदिशा रजताः।  
ऊर्ध्वा हरिण्यः। दिश एवास्मै कल्पयति। कस्त्वा छति कस्त्वा  
विशास्तीत्याहाहिंसायै॥२९॥

ध्रुवते क्रामन्त्युर्ण्वथामित्याह जगतीत्याह कल्पयत्येकं च॥ [६]

अप॒ वा ए॒तस्मा॒च्छ्री॒ राष्ट्रं॑ क्रा॒मति॑। योऽ॒श्वमे॒धेन॒ यज॑ते।  
 ऊ॒र्ध्वा॒मे॒ना॒मुच्छ्र॑यता॒दित्या॑ह। श्री॒र्वै रा॒ष्ट्रम॑श्वमे॒धः। श्रिय॑मे॒वास्मै॑  
 रा॒ष्ट्रमूर्ध्व॑मुच्छ्र॑यति। वे॒णुभा॒रङ्गि॒रावि॑वेत्या॒ह। रा॒ष्ट्रं वै भा॒रः।  
 रा॒ष्ट्रमे॒वास्मै॑ पर्य॑हति। अथा॑स्या॒ मध्य॑मे॒धता॒मित्या॑ह। श्री॒र्वै रा॒ष्ट्रस्य॑  
 मध्य॑म्॥ ३० ॥

श्रिय॑मे॒वाव॑ रुन्धे। शी॒ते वा॒ते पु॒नन्नि॑वेत्या॒ह। क्षे॒मो वै रा॒ष्ट्रस्य॑  
 शी॒तो वा॒तः। क्षे॒ममे॒वाव॑ रुन्धे। यद्ध॑रि॒णी यव॑म॒त्तीत्या॑ह। वि॒द्वै  
 ह॑रि॒णी। रा॒ष्ट्रं यवः॑। वि॒शं चै॒वास्मै॑ रा॒ष्ट्रं च॑ स॒मीची॑ दधाति। न  
 पु॒ष्टं प॒शु म॑न्यत॒ इत्या॑ह। तस्मा॑द्राजा॒ प॒शून् पु॑ष्यति॥ ३१ ॥

शू॒द्रा यद॑र्य॒जारा॒ न पो॑षाय॒ धना॑य॒तीत्या॑ह। तस्मा॑द्वैशीपु॒त्रं  
 नाभि॑षि॒ञ्चन्ते॑। इ॒यं यु॒का श॑कुन्ति॒केत्या॑ह। वि॒द्वै श॑कुन्ति॒का।  
 रा॒ष्ट्रम॑श्वमे॒धः। वि॒शं चै॒वास्मै॑ रा॒ष्ट्रं च॑ स॒मीची॑ दधाति। आ॒हल॑मि॒ति  
 सर्प॑तीत्या॒ह। तस्मा॑द्रा॒ष्ट्राय॒ वि॒शः सर्प॑न्ति। आ॒हतं॑ ग॒भे प॑स॒  
 इत्या॑ह। वि॒द्वै ग॒भः॥ ३२ ॥

रा॒ष्ट्रं प॑सः। रा॒ष्ट्रमे॒व वि॒श्याह॑न्ति। तस्मा॑द्रा॒ष्ट्रं वि॒शं घा॑तु॒कम्।  
 मा॒ता च॑ ते पि॒ता च॑ त॒ इत्या॑ह। इ॒यं वै मा॒ता। अ॒सौ पि॒ता।  
 आ॒भ्यामे॒वैनं॑ परि॑ददाति। अ॒ग्रं वृ॑क्षस्य॒ रोह॑त॒ इत्या॑ह। श्री॒र्वै  
 वृ॒क्षस्या॒ग्रम्। श्रिय॑मे॒वाव॑ रुन्धे॥ ३३ ॥

प्रसु॑ला॒मीति॑ ते पि॒ता ग॒भे मु॒ष्टिम॑त॒स्य॒दित्या॑ह। वि॒द्वै

गभः। राष्ट्रं मुष्टिः। राष्ट्रमेव विश्याहन्ति। तस्माद्राष्ट्रं विशं  
 घातुकम्। अप वा एतेभ्यः प्राणाः क्रामन्ति। ये यज्ञेऽपूतं वदन्ति।  
 दधिक्राव्णो अकारिषमिति सुरभिमतीमृचं वदन्ति। प्राणा वै  
 सुरभयः। प्राणानेवाऽऽत्मन्दधते। नैभ्यः प्राणा अपक्रामन्ति।  
 आपो हि ष्ठा मयोभुव इत्यद्विर्मार्जयन्ते। आपो वै सर्वा देवताः।  
 देवताभिरेवाऽऽत्मानं पवयन्ते॥ ३४॥

राष्ट्रस्य मध्यं पुष्यति गभो रुन्धे दधते चत्वारि च॥ [७]

प्रजापतिः प्रजाः सृष्ट्वा प्रेणाऽनु प्राविशत्। ताभ्यः पुनः  
 सम्भवितुं नाशक्रोत्। सोऽब्रवीत्। ऋध्रवदिथ्सः। यो मेतः  
 पुनः सम्भरदिति। तं देवा अश्वमेधेनैव सम्भरन्। ततो वै त  
 आर्ध्रुवन्। योऽश्वमेधेन यजते। प्रजापतिमेव सम्भरत्युधोति।  
 पुरुषमालभते॥ ३५॥

वैराजो वै पुरुषः। विराजमेवालभते। अथो अन्नं वै  
 विराट्। अन्नमेवाव रुन्धे। अश्वमालभते। प्राजापत्यो वा अश्वः।  
 प्रजापतिमेवालभते। अथो श्रीर्वा एकशफम्। श्रियमेवाव रुन्धे।  
 गामालभते॥ ३६॥

यज्ञो वै गौः। यज्ञमेवालभते। अथो अन्नं वै गौः। अन्नमेवाव  
 रुन्धे। अजावी आलभते भूम्ने। अथो पुष्टिर्वै भूमा। पुष्टिमेवाव  
 रुन्धे। पर्यग्निकृतं पुरुषं चारण्याश्चोत्सृजन्त्यहिंसायै। उभौ वा  
 एतौ पशू आलभ्येते। यश्चावमो यश्च परमः। तेऽस्योभये यज्ञे बद्धाः।

अ॒भीष्टा॑ अ॒भिप्री॑ताः। अ॒भिजि॑ता अ॒भिहु॑ता भवन्ति। नैनं॑ द॒ङ्गवः॑  
प॒शवो॑ य॒ज्ञे ब॒द्धाः। अ॒भीष्टा॑ अ॒भिप्री॑ताः। अ॒भिजि॑ता अ॒भिहु॑ता  
हि॒सन्ति॑। योऽ॑श्वमे॒धेन॒ यज॑ते। य उ॑ चैनमे॒वं वेद॑॥ ३७॥

ल॒भते॒ गामा॑ल॒भते॒ पर॑मोऽष्टौ च॥ [८]

प्र॒थमे॒न वा ए॒ष स्तोमे॑न रा॒ध्वा। च॒तुष्टो॒मेन॑ कृ॒तेनाया॑ना॒मुत्तरे॑-  
हन्। ए॒कवि॑शे प्र॑ति॒ष्ठायां॑ प्र॑ति तिष्ठति। ए॒कवि॑शात्प्र॑ति॒ष्ठायां॑  
ऋ॒तून॒न्वारो॑हति। ऋ॒तवो॑ वै पृ॒ष्ठानि॑। ऋ॒तवः॑ संव॒त्सरः॑।  
ऋ॒तुष्वे॒व संव॑त्स॒रे प्र॑ति॒ष्ठायां॑। दे॒वता॑ अ॒भ्यारो॑हति। श॒क्रर॑यः पृ॒ष्ठं  
भ॑वन्त्य॒न्यद॑न्य॒च्छन्दः॑। अ॒न्येऽन्ये॑ वा ए॒ते प॒शव॑ आल॑भ्यन्ते॥ ३८॥

उ॒तेव॑ ग्रा॒म्याः। उ॒तेवा॑र॒ण्याः। अ॒हरे॒व रू॒पेण॑ स॒मर्ध॑यति।  
अथो॒ अहं॑ ए॒वेष॑ ब॒लिर्ह्रि॑यते। तदा॑हुः। अप॑श॒वो वा ए॒ते।  
यद॑जा॒वय॑श्चा॒र॒ण्याश्च॑। ए॒ते वै सर्वे॑ प॒शवः॑। यद्ग॒व्या इति॑।  
ग॒व्यान्प॒शूनु॑त्तमेऽहं॑ ना॒ल॒भते॑॥ ३९॥

तेनै॒वोभ॑या॒न्प॒शून॑व॒ रुन्धे॑। प्रा॒जाप॑त्या भ॑वन्ति। अ॒न॒भि-  
जि॒तस्या॑भिजि॒त्यै। सौरी॑र्न॒वं श्वे॒ता व॒शा अ॑नू॒ब॒भ्यां भ॑वन्ति। अ॒न्त॒त  
ए॒व ब्र॑ह्मव॒र्चस॑म॒वं रुन्धे॑। सोमा॑य॒ स्वरा॑ज्ञेऽनो॒वाहा॑व॒न॒द्वाहा॑विति  
द्वि॒द्विनः॑ प॒शूना॑ल॒भते। अ॒होरा॒त्राणा॑म॒भिजि॑त्यै। प॒शुभि॑र्वा ए॒ष  
व्यू॑ध्यते। योऽ॑श्वमे॒धेन॒ यज॑ते। छृ॒गलं॑ क॒ल्माषं॑ कि॒किदी॑विं  
वि॒दी॒गय॑मिति॒ त्वाष्ट्रा॑न्प॒शूना॑ ल॒भते। प॒शुभि॑रे॒वाऽऽत्मा॑न॒  
स॒मर्ध॑यति। ऋ॒तुभि॑र्वा ए॒ष व्यू॑ध्यते। योऽ॑श्वमे॒धेन॒ यज॑ते।

पिशङ्गास्त्रयो वासन्ता इत्यृतुपशूनालभते। ऋतुभिरेवाऽऽत्मान्  
समर्धयति। आ वा एष पशुभ्यो वृश्च्यते। योऽश्वमेधेन यजते।  
पर्यग्निकृता उथ्सृजन्त्यनात्रस्काय॥४०॥

लभ्यन्ते लभते त्वाद्यान्शूनालभतेऽष्टौ च॥ [९]

प्रजापतिरकामयत मुहानन्नादः स्यामिति। स एतावश्वमेधे  
महिमानावपश्यत्। तावंगृहीत। ततो वै स मुहानन्नादो-  
ऽभवत्। यः कामयेत मुहानन्नादः स्यामिति। स एतावश्वमेधे  
महिमानौ गृहीत। मुहानेवान्नादो भवति। यजमानदेवत्यां  
वै वपा। राजा महिमा। यद्वपां महिम्नोभयतः परियजति।  
यजमानमेव राज्येनोभयतः परिगृह्णाति। पुरस्तात्स्वाहाकारा  
वा अन्ये देवाः। उपरिष्ठात्स्वाहाकारा अन्ये। ते वा एतेऽश्व  
एव मेध्यं उभयेऽवरुध्यन्ते। यद्वपां महिम्नोभयतः परियजति।  
तानेवोभयान्प्रीणाति॥४१॥

परियजति षट्॥ [१०]

वैश्वदेवो वा अश्वः। तं यत्प्राजापत्यं कुर्यात्। या देवता  
अपिभागाः। ता भागधेयेन व्यर्धयेत्। देवताभ्यः समदं दध्यात्।  
स्तेगान्दष्ट्रभ्यां मण्डूकां जम्भ्येभिरिति। आज्यमवदानं कृत्वा  
प्रतिसृज्यायमाहुतीर्जुहोति। या एव देवता अपिभागाः। ता  
भागधेयेन समर्धयति। न देवताभ्यः समदं दधाति॥४२॥

चतुर्दशैताननुवाकाञ्जुहोत्यनन्तरित्यै। प्रयासाय स्वाहेतिं  
 पञ्चदशम्। पञ्चदश वा अर्धमासस्य रात्रयः। अर्धमासशः संवत्सर  
 आप्यते। देवासुराः संयत्ता आसन्। तैऽब्रुवन्नग्नयः स्विष्टकृतः।  
 अश्वस्य मेध्यस्य वयमुद्धारमुद्धारामहे। अथैतानभि भवामेति। ते  
 लोहितमुदहरन्त। ततो देवा अभवन्॥४३॥

पराऽसुराः। यथिस्विष्टकृद्भ्यो लोहितं जुहोति भ्रातृव्याऽभिभूत्यै।  
 भवत्यात्मना। पराऽस्य भ्रातृव्यो भवति। गोमृगकण्ठेन  
 प्रथमामाहुतिं जुहोति। पशवो वै गोमृगः। रुद्रोऽग्निः स्विष्टकृत्।  
 रुद्रादेव पशूनन्तर्दधाति। अथो यत्रैषाऽऽहुतिर्हूयते। न तत्र रुद्रः  
 पशूनभिमन्यते॥४४॥

अश्वशफेनं द्वितीयामाहुतिं जुहोति। पशवो वा एकशफम्।  
 रुद्रोऽग्निः स्विष्टकृत्। रुद्रादेव पशूनन्तर्दधाति। अथो यत्रैषा-  
 ऽऽहुतिर्हूयते। न तत्र रुद्रः पशूनभिमन्यते। अयस्मयेन  
 कमण्डलुना तृतीयांम्। आहुतिं जुहोत्यायास्यो वै प्रजाः।  
 रुद्रोऽग्निः स्विष्टकृत्। रुद्रादेव प्रजा अन्तर्दधाति। अथो यत्रैषा-  
 ऽऽहुतिर्हूयते। न तत्र रुद्रः प्रजा अभिमन्यते॥४५॥

दधात्यभिवन्मन्यते प्रजा अन्तर्दधाति द्वे च ॥ [११]

अश्वस्य वा आलब्धस्य मेध उदक्रामत्। तदश्वस्तोमीय-  
 मभवत्। यदश्वस्तोमीयं जुहोति। समैधमेवैनमालभते। आज्येन

जुहोति। मेधो वा आज्यम्। मेधोऽश्वस्तोमीयम्। मेधेनैवास्मिन्मेधं दधाति। षट्त्रिंशत् जुहोति। षट्त्रिंशदक्षरा बृहती॥४६॥

बार्हताः पशवः। सा पशूनां मात्रा। पशूनेव मात्रया समर्धयति। तायद्भूयसीर्वा कनीयसीर्वा जुहुयात्। पशून्मात्रया व्यर्धयेत्। षट्त्रिंशत् जुहोति। षट्त्रिंशदक्षरा बृहती। बार्हताः पशवः। सा पशूनां मात्रा। पशूनेव मात्रया समर्धयति॥४७॥

अश्वस्तोमीयं हुत्वा द्विपदा जुहोति। द्विपाद्वै पुरुषो द्विप्रतिष्ठः। तदेनं प्रतिष्ठया समर्धयति। तदाहुः। अश्वस्तोमीयं पूर्वं होतव्याँ(३)न्द्विपदा(३) इति। अश्वो वा अश्वस्तोमीयम्। पुरुषो द्विपदाः। अश्वस्तोमीयं हुत्वा द्विपदा जुहोति। तस्माद्विपाच्चतुष्पादमत्ति। अथौ द्विपद्येव चतुष्पदः प्रतिष्ठापयति। द्विपदा हुत्वा। नान्यामुत्तरामाहुतिं जुहुयात्। यदन्यामुत्तरामाहुतिं जुहुयात्। प्र प्रतिष्ठायामाश्रयेत। द्विपदा अन्ततो जुहोति प्रतिष्ठित्यै॥४८॥

बृहत्संर्धयति स्थापयति पञ्च च॥

[१२]

प्रजापतिरश्वमेधमसृजत। सोऽस्मात्सृष्टोऽपाक्रामत्। तं यज्ञ-  
क्रतुभिरन्वैच्छत्। तं यज्ञक्रतुभिर्नान्वविन्दत्। तमिष्टिभिरन्वैच्छत्।  
तमिष्टिभिरन्वविन्दत्। तदिष्टिनामिष्टित्वम्। यत्संवत्सरमिष्टि-  
भिर्यजते। अश्वमेव तदन्विच्छति। सावित्रियो भवन्ति॥४९॥

इयं वै सविता। यो वा अस्यान्नश्यति यो निलयते। अस्यां वाव  
तं विन्दन्ति। न वा इमां कश्चनेत्याहुः। तिर्यङ्गोर्ध्वोत्येतुमर्हतीति।  
यत्सावित्रियो भवन्ति। सवितृप्रसूत एवैनमिच्छति। ईश्वरो वा अश्वः  
प्रमुक्तः परां परावतं गन्तोः। यत्सायं धृतीर्जुहोति। अश्वस्य यत्यै  
धृत्यै॥ ५०॥

यत्प्रातरिष्टिभिर्यजते। अश्वमेव तदन्विच्छति। यत्सायं  
धृतीर्जुहोति। अश्वस्यैव यत्यै धृत्यै। तस्मात्सायं प्रजाः  
क्षेम्या भवन्ति। यत्प्रातरिष्टिभिर्यजते। अश्वमेव तदन्विच्छति।  
तस्माद्विवां नष्टेष एति। यत्प्रातरिष्टिभिर्यजते सायं धृतीर्जुहोति।  
अहोरात्राभ्यामेवैनमन्विच्छति। अथो अहोरात्राभ्यामेवास्मै  
योगक्षेमं कल्पयति॥ ५१॥

भवन्ति धृत्या एनमन्विच्छत्येकं च॥ [१३]

अप वा एतस्माच्छ्री राष्ट्रं क्रामति। योऽश्वमेधेन यजते।  
ब्राह्मणौ वीणागाथिनौ गायतः। श्रिया वा एतद्रूपम्। यद्वीणा।  
श्रियमेवास्मिन्तद्धतः। यदा खलु वै पुरुषः श्रियमश्नुते। वीणाऽस्मै  
वाद्यते। तदाहुः। यदुभौ ब्राह्मणौ गायेताम्॥ ५२॥

प्रभ्रंशुकास्माच्छ्रीः स्यात्। न वै ब्राह्मणे श्री रमत इति।  
ब्राह्मणोऽन्यो गायेत्। राजन्योऽन्यः। ब्रह्म वै ब्राह्मणः। क्षत्रं  
राजन्यः। तथा हास्य ब्रह्मणा च क्षत्रेण चोभयतः श्रीः परिगृहीता  
भवति। तदाहुः। यदुभौ दिवा गायेताम्। अपास्माद्राष्ट्रं क्रामेत्॥ ५३॥



न वै ब्राह्मणे राष्ट्रं रमत् इति। यदा खलु वै राजा कामयते।  
अथ ब्राह्मणं जिनाति। दिवा ब्राह्मणो गायेत्। नक्तं राजन्यः।  
ब्रह्मणो वै रूपमहः। क्षत्रस्य रात्रिः। तथा हास्य ब्रह्मणा च क्षत्रेण  
चोभयतो राष्ट्रं परिगृहीतं भवति। इत्यददा इत्ययजथा इत्यपच  
इति ब्राह्मणो गायेत्। इष्टापूर्तं वै ब्राह्मणस्य॥५४॥

इष्टापूर्तेनैवैनं स समर्धयति। इत्यजिना इत्ययुध्यथा  
इत्यमुं सङ्ग्राममहन्निति राजन्यः। युद्धं वै राजन्यस्य।  
युद्धेनैवैनं स समर्धयति। अक्लृप्ता वा एतस्यर्तव इत्याहुः।  
योऽश्वमेधेन यजत इति। तिस्रोऽन्यो गायति तिस्रोऽन्यः।  
षट्थसम्पद्यन्ते। षड्वा ऋतवः। ऋतून्वास्मै कल्पयतः। ताभ्यां  
संस्थायां। अनोयुक्ते च शते च ददाति। शतायुः पुरुषः  
शतेन्द्रियः। आयुष्येवेन्द्रिये प्रति तिष्ठति॥५५॥

गायताङ्गामेद्वाह्मणस्य कल्पयतश्चत्वारि च॥ [१४]

सर्वेषु वा एषु लोकेषु मृत्यवोऽन्वायन्ताः। तेभ्यो यदाहुतीर्न  
जुहुयात्। लोकलोक एनं मृत्युर्विन्देत्। मृत्यवे स्वाहा मृत्यवे  
स्वाहेत्यभिपूर्वमाहुतीर्जुहोति। लोकाल्लोकादेव मृत्युमवयजते।  
नैनं लोकलोके मृत्युर्विन्दति। यदमुष्मै स्वाहाऽमुष्मै स्वाहेति  
जुह्वत्सश्चक्षीत। बहुं मृत्युममित्रं कुर्वीत। मृत्यवे स्वाहेत्येकस्मा  
एवैका जुहुयात्। एको वा अमुष्मिल्लोके मृत्युः॥५६॥

अ॒श॒न॒या॒ मृ॒त्यु॒रे॒व। तमे॒वामुष्मिँ॑लो॒केऽव॑यजते। भ्रू॒ण॒ह॒त्या॒यै  
स्वा॒हेत्य॑वभृथ आहु॑तिं जुहोति। भ्रू॒ण॒ह॒त्यामे॒वाव॑ यजते। तदा॑हुः।  
यद्भू॒ण॒ह॒त्या पा॒त्र्याऽथ॑। कस्मा॑द्यज्ञेऽपि क्रियत॒ इति॑। अ॒मृ॒त्यु॒र्वा  
अ॒न्यो भ्रू॑ण॒ह॒त्याया॒ इत्या॑हुः। भ्रू॒ण॒ह॒त्या वाव॑ मृ॒त्युरि॑तिं।  
यद्भू॒ण॒ह॒त्यायै॒ स्वा॒हेत्य॑वभृथ आहु॑तिं जुहोति॥५७॥

मृ॒त्युमे॒वाऽऽहु॑त्या तर्पयित्वा प॑रि॒पाणं॑ कृत्वा। भ्रू॒णघ्ने॑ भे॒षजं॑  
क॑रोति। ए॒ता॒५ ह॒ वै मु॑ण्डि॒भ औ॑दन्य॒वः। भ्रू॒ण॒ह॒त्यायै॒ प्राय॑श्चित्तिं  
वि॒दां च॑कार। यो हा॒स्यापि॑ प्र॒जायां॑ ब्राह्म॒ण॒५ ह॑न्ति। सर्व॑स्मै तस्मै  
भे॒षजं॑ क॑रोति। जु॒म्ब॒काय॑ स्वा॒हेत्य॑वभृथ उ॒त्त॒मा॒माहु॑तिं जुहोति।  
वरु॑णो॒ वै जु॑म्ब॒कः। अ॒न्त॒त ए॒व वरु॑ण॒मव॑यजते। ख॒ल॒तेर्वि॑क्लिधस्य  
शु॒क्ल॒स्य पि॒ङ्गाक्ष॑स्य॒ मूर्धं जु॑होति। ए॒तद्वै वरु॑णस्य रू॒पम्। रू॒पेणै॒व  
वरु॑ण॒मव॑यजते॥५८॥

लो॒के मृ॒त्युर्जु॑होति मूर्धं जु॑होति द्वे च॥ ————— [१५]

वा॒रु॒णो वा अ॒श्वः। तं दे॒वत॑या॒ व्य॑र्धयति। यत्प्रा॑जाप॒त्यं क॑रोति।  
नमो॑ राज्ञे॒ नमो॑ वरु॒णाये॒त्याह॑। वा॒रु॒णो वा अ॒श्वः। स्वयै॒वैनं॑ दे॒वत॑या॒  
सम॑र्धयति। नमो॑ऽश्वा॒य नमः॑ प्र॒जाप॑तय॒ इत्या॑ह। प्रा॒जाप॑त्यो वा  
अ॒श्वः। स्वयै॒वैनं॑ दे॒वत॑या॒ सम॑र्धयति। नमो॑ऽधि॑पतय॒ इत्या॑ह॥५९॥

धर्मो॑ वा अधि॑पतिः। धर्म॑मे॒वाव॑ रुन्धे। अधि॑पतिर॒स्यधि॑पतिं  
मा कुर्व॑धि॑पतिर॒हं प्र॒जानां॑ भूयास॒मित्या॑ह। अधि॑पतिमे॒वैनं॑

समा॒नानां॑ करोति। मां धेहि॑ मयि॑ धे॒हीत्या॑ह। आ॒शिषं॑मे॒वैता॑मा  
शा॑स्ते। उ॒पाकृ॑ताय॒ स्वाहे॑त्यु॒पाकृ॑ते जुहोति। आल॑ब्धाय॒  
स्वाहे॑ति॒ नियु॑क्ते जुहोति। हु॒ताय॒ स्वाहे॑ति॒ हुते॑ जुहोति। ए॒षां  
लो॒काना॑म॒भिजि॑त्यै॥६०॥

प्र वा ए॒ष ए॒भ्यो लो॒केभ्य॑श्च॒वते। योऽ॑श्वमे॒धेन॒ यज॑ते।  
आ॒ग्ने॒यमे॑न्द्रा॒ग्रमा॑श्वि॒नम्। तान्प॒शूना॑ल॒भते॑ प्रति॑ष्ठित्यै। यदा॑ग्ने॒यो  
भ॒वति। अ॒ग्निः सर्वा॑ दे॒वताः॑। दे॒वता॑ ए॒वाव॑ रुन्धे। ब्र॒ह्म वा अ॒ग्निः।  
क्ष॒त्रमिन्द्रः॑। यदै॑न्द्रा॒ग्नो भ॑वति॥६१॥

ब्र॒ह्मक्ष॑त्रे ए॒वाव॑ रुन्धे। यदा॑श्वि॒नो भ॑वति। आ॒शिषा॑म॒वरु॑द्धौ।  
त्रयो॑ भवन्ति। त्रय॑ इ॒मे लो॒काः। ए॒ष्वेव॑ लो॒केषु॑ प्रति॑ तिष्ठति।  
अ॒ग्नये॑ऽहो॒मुचे॑ऽष्टाक॑पाल॒ इति॑ दश॑हविष॒मिष्टिं॑ निर्व॑पति।  
दशा॑क्षरा वि॒राट्। अन्नं॑ वि॒राट्। वि॒राजै॑वान्नाद्य॒मव॑ रुन्धे। अ॒ग्नेर्म॑न्वे  
प्रथ॑मस्य॒ प्रचे॑तस् इति॑ याज्यानुवा॒क्या भ॑वन्ति सर्व॒त्वाय॑॥६२॥

अधि॑पतय॒ इत्या॑हामि॒जित्या॑ ऐन्द्रा॒ग्नो भ॑वति रुन्ध॒ एकं॑ च॥ [१६]

यद्यश्व॑मु॒पत॑प॒द्विन्दे॑त्। आ॒ग्ने॒यम॑ष्टाक॑पालं॒ निर्व॑पेत्। सौ॒म्यं  
च॒रुम्। सा॒वि॒त्रम॑ष्टाक॑पालम्। यदा॑ग्ने॒यो भ॑वति। अ॒ग्निः सर्वा॑  
दे॒वताः॑। दे॒वता॑भिरे॒वैनं॑ भिष॑ज्यति। यथ्सौ॒म्यो भ॑वति। सोमो॒ वा  
ओष॑धीना॒राजा॑। याभ्य॑ ए॒वैनं॑ वि॒न्दति॑॥६३॥

ताभिरे॒वैनं॑ भिष॑ज्यति। यथ्सौ॒वि॒त्रो भ॑वति। स॒वि॒तृप्र॑सूत ए॒वैनं॑

भिषज्यति। ए॒ताभिरे॒वैनं॑ दे॒वता॑भिर्भिषज्यति। अ॒ग॒दो है॒व भ॑वति।  
 पौ॒ष्णं च॒रुं निर्व॑पेत्। यदि॑ श्लो॒णः स्यात्। पू॒षा वै श्लौ॒ण्यस्य॑ भिषक्।  
 स ए॒वैनं॑ भिषज्यति। अ॒श्लो॒णो है॒व भ॑वति॥६४॥

रौ॒द्रं च॒रुं निर्व॑पेत्। यदि॑ म॒हती॑ दे॒वता॑ऽभि॒मन्ये॑त। ए॒तद्दे॒व॒त्यो  
 वा अ॒श्वः। स्व॒यै॒वैनं॑ दे॒वता॑या भिषज्यति। अ॒ग॒दो है॒व भ॑वति।  
 वै॒श्वान॒रं द्वाद॑शकपालं निर्वपेन्मृ॒गाख॑रे यदि॑ नाऽऽगच्छेत्। इ॒यं  
 वा अ॒ग्निर्वै॑श्वान॒रः। इ॒यमे॒वैनं॑म॒र्चिभ्यां॑ परि॒रोध॑मानंयति। आ॒है॒व  
 सु॒त्यम॑हर्गच्छति। यद्यधी॒यात्॥६५॥

अ॒ग्नये॑ऽहो॒मुचे॑ऽष्टाकपालः। सौ॒र्यं प॒यः। वा॒य॒व्यं आ॒ज्य॑भागः।  
 यज॑मानो वा अ॒श्वः। अ॒हंसा॒ वा ए॒ष गृ॑हीतः। यस्या॒श्वो मे॒धाय॑  
 प्रोक्षि॑तोऽध्येति। यद॒हो॒मुचे॑ निर्वपति। अ॒हंस॑ ए॒व तेन॑ मुच्यते।  
 यज॑मानो वा अ॒श्वः। रे॒तसा॒ वा ए॒ष व्यृ॑ध्यते॥६६॥

यस्या॒श्वो मे॒धाय॑ प्रोक्षि॑तोऽध्येति। सौ॒र्यं रे॒तः। यत्सौ॒र्यं प॒यो  
 भ॑वति। रे॒तसै॒वैनं॑ स॒ सम॑र्धयति। यज॑मानो वा अ॒श्वः। गर्भै॒र्वा  
 ए॒ष व्यृ॑ध्यते। यस्या॒श्वो मे॒धाय॑ प्रोक्षि॑तोऽध्येति। वा॒य॒व्या गर्भाः।  
 यद्वा॒य॒व्यं आ॒ज्य॑भागो भ॑वति। गर्भै॒रे॒वैनं॑ स॒ सम॑र्धयति। अथो  
 यस्यै॒षाऽश्व॑मे॒धे प्रायश्चित्तिः॑ क्रियते। इ॒ष्ट्वा व॑सी॒यान्भ॑वति॥६७॥

विन्दत्यश्लो॒णो है॒व भ॑वत्यधी॒यादध्य॑ते गर्भै॒रे॒वैनं॑ स॒ सम॑र्धयति द्वे च॥ [१७]

तदाहुः। द्वादश ब्रह्मौदनान्थसंस्थिते निर्वपेत्। द्वादशभिर्वेष्टि-  
भिर्यजेतेति। यदिष्टिभिर्यजेत। उपनामुक एनं यज्ञः स्यात्।  
पापीयास्तु स्यात्। आप्तानि वा एतस्य छन्दांसि। य ईजानः।  
तानि क एतावदाशु पुनः प्रयुञ्जीतेति। सर्वा वै संस्थिते यज्ञे  
वागाप्यते॥६८॥

साप्ता भवति यातयाम्नी। क्रूरीकृतेव हि भवत्यरुष्कृता।  
सा न पुनः प्रयुज्येत्याहुः। द्वादशैव ब्रह्मौदनान्थसंस्थिते  
निर्वपेत्। प्रजापतिर्वा ओदनः। यज्ञः प्रजापतिः। उपनामुक एनं  
यज्ञो भवति। न पापीयान्भवति। द्वादश भवन्ति। द्वादशमासाः  
संवत्सरः। संवत्सर एव प्रति तिष्ठति॥६९॥

आप्यते संवत्सर एकं च॥ [१८]

एष वै विभूर्नामं यज्ञः। सर्वं ह वै तत्र विभु भवति। यत्रैतेन  
यज्ञेन यजन्ते। एष वै प्रभूर्नामं यज्ञः। सर्वं ह वै तत्र प्रभु भवति।  
यत्रैतेन यज्ञेन यजन्ते। एष वा ऊर्जस्वान्नामं यज्ञः। सर्वं ह  
वै तत्रोर्जस्वद्भवति। यत्रैतेन यज्ञेन यजन्ते। एष वै पयस्वान्नामं  
यज्ञः॥७०॥

सर्वं ह वै तत्र पयस्वद्भवति। यत्रैतेन यज्ञेन यजन्ते। एष वै  
विधृतो नामं यज्ञः। सर्वं ह वै तत्र विधृतं भवति। यत्रैतेन यज्ञेन  
यजन्ते। एष वै व्यावृत्तो नामं यज्ञः। सर्वं ह वै तत्र व्यावृत्तं

भवति। यत्रैतेन यज्ञेन यजन्ते। एष वै प्रतिष्ठितो नाम यज्ञः। सर्वं ह वै तत्र प्रतिष्ठितं भवति॥७१॥

यत्रैतेन यज्ञेन यजन्ते। एष वै तेजस्वी नाम यज्ञः। सर्वं ह वै तत्र तेजस्वि भवति। यत्रैतेन यज्ञेन यजन्ते। एष वै ब्रह्मवर्चसी नाम यज्ञः। आ ह वै तत्र ब्राह्मणो ब्रह्मवर्चसी जायते। यत्रैतेन यज्ञेन यजन्ते। एष वा अतिव्याधी नाम यज्ञः। आ ह वै तत्र राजन्योऽतिव्याधी जायते। यत्रैतेन यज्ञेन यजन्ते। एष वै दीर्घो नाम यज्ञः। दीर्घायुषो ह वै तत्र मनुष्या भवन्ति। यत्रैतेन यज्ञेन यजन्ते। एष वै क्लृप्तो नाम यज्ञः। कल्पते ह वै तत्र प्रजाभ्यो योगक्षेमः। यत्रैतेन यज्ञेन यजन्ते॥७२॥

पर्यस्वान्नामं यज्ञः प्रतिष्ठितं भवति यत्रैतेन यज्ञेन यजन्ते षट् (एष वै विभूः प्रभूरूर्जस्वान्ययस्वान् विधृतो व्यावृत्तः प्रतिष्ठितस्तेजस्वी ब्रह्मवर्चस्यतिव्याधी दीर्घः क्लृप्तो द्वादशः)॥ [१९]

तार्प्येणाश्वं संज्ञपयन्ति। यज्ञो वै तार्प्यम्। यज्ञेनैवेनं समर्धयन्ति। यामेन साम्नां प्रस्तोताऽनूपतिष्ठते। यमलोकमेवेनं गमयति। तार्प्यं च कृत्यधीवासे चाश्वं संज्ञपयन्ति। एतद्वै पशूनां रूपम्। रूपेणैव पशूनवं रुन्धे। हिरण्यकशिपु भवति। तेजसोऽवरुद्धौ॥७३॥

रुक्मो भवति। सुवर्गस्य लोकस्यानुख्यात्यै। अश्वो भवति। प्रजापतेराष्ट्यै। अस्य वै लोकस्य रूपं तार्प्यम्। अन्तरिक्षस्य कृत्यधीवासः। दिवो हिरण्यकशिपु। आदित्यस्य रुक्मः।

प्रजापतेरश्वः। इममेव लोकं तार्प्येणाऽऽप्नोति॥७४॥

अन्तरिक्षं कृत्यधीवासेन। दिवः हिरण्यकशिपुना।  
आदित्यः रुक्मेण। अश्वेनैव मेध्येन प्रजापतेः सायुज्यः  
सलोकतामाप्नोति। एतासामेव देवतानां सायुज्यम्। सार्ष्टिताः  
समानलोकतामाप्नोति। योऽश्वमेधेन यजते। य उ चैनमेवं  
वेद॥७५॥

अवरुध्या आप्रोत्यष्टौ च॥ [२०]

आदित्याश्चाङ्गिरसश्च सुवर्गे लोकेऽस्पर्धन्त। तेऽङ्गिरस  
आदित्येभ्यः। अमुमादित्यमश्वः श्वेतं भूतं दक्षिणामनयन्।  
तैऽब्रुवन्। यन्नो नैष्ट। स वर्यो भूदिति। तस्मादश्वः  
सवर्येत्याह्वयन्ति। तस्माद्यज्ञे वरो दीयते। यत्प्रजापतिरा-  
लब्धोऽश्वोऽभवत्। तस्मादश्वो नाम॥७६॥

यच्चयदरुरासीत्। तस्मादर्वा नाम। यत्सद्यो वाजांन्थसम-  
जयत्। तस्माद्वाजी नाम। यदसुराणां लोकानादत्त।  
तस्मादादित्यो नाम। अग्निर्वा अश्वमेधस्य योनिरायतनम्।  
सूर्योऽग्रेयोनिरायतनम्। यदश्वमेधेऽग्नौ चित्यं उत्तरवेदिमुपवर्पति।  
योनिमन्तमेवैनमायतनवन्तं करोति॥७७॥

योनिमानायतनवान्भवति। य एवं वेद। प्राणापानौ वा एतौ  
देवानाम्। यदर्काश्वमेधौ। प्राणापानावेवाव रुन्धे। ओजो बलं वा  
एतौ देवानाम्। यदर्काश्वमेधौ। ओजो बलमेवाव रुन्धे। अग्निर्वा

अश्वमेधस्य योनिरायतनम्। सूर्योऽग्नेर्योनिरायतनम्। यदश्वमेधेऽग्नौ  
चित्यं उत्तरवेदिं चिनोति। तार्वर्काश्वमेधौ। अर्काश्वमेधावेवाव रुन्धे।  
अथो अर्काश्वमेधयोरेव प्रति तिष्ठति॥७८॥

नामं करोति सूर्योऽग्नेर्योनिरायतनञ्चत्वारि च॥ [२१]

प्रजापतिं वै देवाः पितरम्। पशुं भूतं मेधायाऽऽलभन्त।  
तमालभ्योपावसन्। प्रातर्यष्टास्मह इति। एकं वा एतद्देवानामहः।  
यथ्संवत्सरः। तस्मादश्वः पुरस्तात्संवत्सर आलभ्यते।  
यत्प्रजापतिरालभ्योऽश्वोऽभवत्। तस्मादश्वः। यथ्सद्यो मेधो-  
ऽभवत्॥७९॥

तस्मादश्वमेधः। वेदुकोऽश्वमाशुं भवति। य एवं वेद।  
यद्वै तत्प्रजापतिरालभ्योऽश्वोऽभवत्। तस्मादश्वः प्रजापतेः  
पशूनामनुरूपतमः। आऽस्य पुत्रः प्रतिरूपो जायते। य एवं वेद।  
सर्वाणि भूतानि सम्भृत्यालभते। समेन देवास्तेजसे ब्रह्मवर्चसाय  
भरन्ति। योऽश्वमेधेन यजते॥८०॥

य उ चैनमेवं वेद। एतद्वै तद्देवा एतान्देवताम्। पशुं  
भूतं मेधायाऽऽलभन्त। यज्ञमेव। यज्ञेन यज्ञमयजन्त देवाः।  
कामप्रं यज्ञमकुर्वत। तेऽमृतत्वमकामयन्त। तेऽमृतत्वमगच्छन्।  
योऽश्वमेधेन यजते। देवानामेवायनेनैति॥८१॥

प्राजापत्येनैव यज्ञेन यजते कामप्रेण। अपुनर्मरमेव गच्छति।



ए॒तस्य॒ वै रू॒पेण॑ पु॒रस्ता॑त्प्राजाप॒त्यमृ॑ष॒भं तू॒परं॑ ब॒हुरू॒पमा॑ल॒भते॑।  
 सर्वे॑भ्यः॒ कामे॑भ्यः। सर्व॒स्याऽऽस्यै॑। सर्व॒स्य जि॒त्यै॑। सर्व॒मेव॑  
 तेना॑ऽऽप्नोति। सर्वं॑ जयति। यो॑ऽश्वमे॒धेन॒ यज॑ते। य उ॑ चैनमे॒वं  
 वेद॑॥८२॥

मेधोऽभ्वद्यजत एति वेद॥ [२२]

यो वा अश्व॑स्य॒ मेध्य॑स्य॒ लोम॑नी॒ वेद॑। अश्व॑स्यै॒व मेध्य॑स्य॒ लोमं॑  
 लोमं॑ जुहोति। अ॒होरा॒त्रे वा अश्व॑स्य॒ मेध्य॑स्य॒ लोम॑नी। यत्सा॒यं  
 प्रा॒तर्जु॑होति। अश्व॑स्यै॒व मेध्य॑स्य॒ लोमं॑ लोमं॑ जुहोति। ए॒तद॑नुकृति  
 ह स्म॒ वै पु॒रा। अश्व॑स्य॒ मेध्य॑स्य॒ लोमं॑ लोमं॑ जुह्वति। यो वा  
 अश्व॑स्य॒ मेध्य॑स्य॒ प॒दे वेद॑। अश्व॑स्यै॒व मेध्य॑स्य॒ प॒देप॑दे जुहोति।  
 द॒र्शपूर्ण॑मा॒सौ वा अश्व॑स्य॒ मेध्य॑स्य॒ प॒दे॥८३॥

यद॑र्शपूर्णमा॒सौ यज॑ते। अश्व॑स्यै॒व मेध्य॑स्य॒ प॒देप॑दे  
 जुहोति। ए॒तद॑नुकृति ह स्म॒ वै पु॒रा। अश्व॑स्य॒ मेध्य॑स्य॒ प॒देप॑दे  
 जुह्वति। यो वा अश्व॑स्य॒ मेध्य॑स्य॒ वि॒वर्त॑नं॒ वेद॑। अश्व॑स्यै॒व  
 मेध्य॑स्य॒ वि॒वर्त॑नेवि॒वर्त॑ने जुहोति। असौ॑ वा आ॒दित्यो॑ऽश्वः। स  
 आ॒हव॑नीय॒माग॑च्छति। तद्वि॒वर्त॑ते। यद॑ग्निहो॒त्रं जुहो॑ति। अश्व॑स्यै॒व  
 मेध्य॑स्य॒ वि॒वर्त॑नेवि॒वर्त॑ने जुहोति। ए॒तद॑नुकृति ह स्म॒ वै पु॒रा।  
 अश्व॑स्य॒ मेध्य॑स्य॒ वि॒वर्त॑नेवि॒वर्त॑ने जुह्वति॥८४॥

पदे अग्निहोत्रं जुहोति त्रीणि च॥ [२३]

प्रजापतिस्तमष्टादशभिः प्रजापतिरकामयतोभावस्मै युञ्जन्ति तेजसाऽपंप्राणा अपश्रीरूध्वा प्रजापतिः  
 प्रेणाऽनुं प्रथमेनं प्रजापतिरकामयत महान्वैश्वदेवो वा अश्वोऽश्वस्य प्रजापतिस्तं यज्ञकृतुभिरपश्रीब्राह्मणौ  
 सर्वेषु वारुणो यद्यश्वन्तदाहुरेष वै विभूस्ताप्येणादित्याः प्रजापतिं पितरं यो वा अश्वस्य मेध्यस्य लोमनी  
 त्रयोविंशतिः॥२३॥

प्रजापतिरस्मिँल्लोक उत्तरतः श्रियमेव प्रजापतिरकामयत महान्यत्प्रातः प्र वा एष एभ्यो लोकेभ्यः सर्वं हु  
 वै तत्र पयः स्वद्य उ चैनमेवं वेदं चत्वार्यशीतिः॥२४॥

प्रजापतिरश्वमेधं जुह्वति॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे तृतीयाष्टके नवमः  
 प्रपाठकः समाप्तः॥



# ॥ तैत्तिरीय आरण्यकम् ॥

## ॥ प्रथमः प्रश्नः — अरुणप्रश्नः ॥

ॐ भ॒द्रं कर्णे॑भिः शृणु॒याम॑ दे॒वाः। भ॒द्रं प॑श्येमाक्षभिर्यज॑त्राः।  
स्थि॒रैरङ्गै॑स्तुष्टु॒वाꣳ संस्त॑नूभिः। व्यशेम॑ दे॒वहि॑तं यदायुः। स्व॒स्ति न॒  
इन्द्रो॑ वृद्धश्र॑वाः। स्व॒स्ति नः॑ पू॒षा वि॒श्ववे॑दाः। स्व॒स्ति न॒स्ताक्ष्यो॑  
अरि॑ष्टनेमिः। स्व॒स्ति नो॒ बृह॒स्पति॑र्दधातु॥ ॐ शान्तिः॒ शान्तिः॒  
शान्तिः॑॥

भ॒द्रं कर्णे॑भिः शृणु॒याम॑ दे॒वाः। भ॒द्रं प॑श्येमाक्षभिर्यज॑त्राः।  
स्थि॒रैरङ्गै॑स्तुष्टु॒वाꣳ संस्त॑नूभिः। व्यशेम॑ दे॒वहि॑तं यदायुः। स्व॒स्ति  
न॒ इन्द्रो॑ वृद्धश्र॑वाः। स्व॒स्ति नः॑ पू॒षा वि॒श्ववे॑दाः। स्व॒स्ति न॒स्ताक्ष्यो॑  
अरि॑ष्टनेमिः। स्व॒स्ति नो॒ बृह॒स्पति॑र्दधातु। आप॑मापाम॒पः सर्वाः॑।  
अ॒स्माद॒स्मादि॒तोऽमु॑तः॥ १॥

अ॒ग्निर्वा॒युश्च॒ सूर्य॑श्च। स॒ह सं॑श्चस्कर॒द्धिया॑। वा॒य्वश्वा॑  
रश्मि॒पत॑यः। मरी॑च्यात्मानो॒ अद्रु॑हः। दे॒वीर्भु॑वन॒सूव॑रीः। पु॒त्रव॒त्वाय॑  
मे सु॒त। म॒हाना॑म्नीर्महामा॒नाः। म॒हसो॑ म॒हसः॒ स्वः॑। दे॒वीः  
प॑र्जन्य॒सूव॑रीः। पु॒त्रव॒त्वाय॑ मे सु॒त॥ २॥

अ॒पाश्र्यु॑ष्णिम॒पा रक्षः॑। अ॒पाश्र्यु॑ष्णिम॒पा रघ॑म्। अ॒पाघ्ना॑मपं  
चाव॑र्तिम्। अ॒पदे॑वीरि॒तो हि॑त। वज्रं॑ दे॒वीरजी॑ताश्च। भु॒वनं

देवसूवरीः। आदित्यानदितिं देवीम्। योनिर्नोर्ध्वमुदीषन्त। शिवा नः  
शन्तमा भवन्तु। दिव्या आप ओषधयः। सुमृडीका सरस्वति। मा  
ते व्योम सन्दृशि॥३॥

[१]

स्मृतिः प्रत्यक्षमैतिह्यम्। अनुमानश्चतुष्टयम्। एतैरादित्य-  
मण्डलम्। सर्वैरेव विधास्यते। सूर्यो मरीचिमादत्ते। सर्वस्माद्भुवना-  
द्धि। तस्याः पाकविशेषेण। स्मृतं कालविशेषणम्। नदीव  
प्रभवात्काचित्। अक्षय्याथस्यन्दते यथा॥४॥

तां नद्योऽभि संमायन्ति। सौरुः सती न निवर्तते। एवं  
नानासमुत्थानाः। कालाः संवत्सरः श्रिताः। अणुशश्च महशश्च।  
सर्वे समवयत्रितम्। सतैः सर्वैः संमाविष्टः। ऊरुः सन्न निवर्तते।  
अधिसंवत्सरं विद्यात्। तदेवं लक्षणे॥५॥

अणुभिश्च महद्भिश्च। समारूढः प्रदृश्यते। संवत्सरः प्रत्यक्षेण।  
नाधिसत्त्वः प्रदृश्यते। पटरो विक्लिधः पिङ्गः। एतद्वरुणलक्षणम्।  
यत्रैतदुपदृश्यते। सहस्रं तत्र नीयते। एकं हि शिरो नाना मुखे।  
कृत्स्नं तदुत्तुलक्षणम्॥६॥

उभयतः सतैर्न्द्रियाणि। जल्पितं त्वेव दिह्यते। शुक्लकृष्णे  
संवत्सरस्य। दक्षिणवामयोः पार्श्वयोः। तस्यैषा भवति। शुक्रं तै  
अन्यद्यजतं तै अन्यत्। विषुरूपे अहनी द्यौरिवासि। विश्वा हि

माया अवसि स्वधावः। भद्रा ते पूषन्निह रातिरस्त्विति। नात्र  
भुवनम्। न पूषा। न पशवः। नाऽऽदित्यः संवत्सर एव प्रत्यक्षेण  
प्रियतमं विद्यात्। एतद्वै संवत्सरस्य प्रियतमं रूपम्। योऽस्य  
महानर्थ उत्पत्स्यमानो भवति। इदं पुण्यं कुरुष्वेति। तमाहरणं  
दद्यात्॥७॥

[२]

साकृज्जानां सप्तथमाहुरेकजम्। षडुद्यमा ऋषयो देवजा  
इति। तेषामिष्टानि विहितानि धामशः। स्थात्रे रजन्ते विकृतानि  
रूपशः। को नु मर्या अमिथितः। सखा सखायमब्रवीत्। जहाको  
अस्मदीषते। यस्तित्याजं सखिविदं सखायम्। न तस्य वाच्यपि  
भागो अस्ति। यदीं शृणोत्यलकं शृणोति॥८॥

न हि प्रवेदं सुकृतस्य पन्थामिति। ऋतुर्ऋतुना नुद्यमानः।  
विननादाभिधावः। षष्टिश्च त्रिंशका वल्गाः। शुक्लकृष्णौ च  
षष्टिकौ। सारागवस्त्रैर्जरदक्षः। वसन्तो वसुभिः सह। संवत्सरस्य  
सवितुः। प्रैषकृत्प्रथमः स्मृतः। अमूनादयन्तेत्यन्यान्॥९॥

अमूश्च परिरक्षतः। एता वाचः प्रयुज्यन्ते। यत्रैतदुपदृश्यते।  
एतदेव विजानीयात्। प्रमाणं कालपर्यये। विशेषणं तु वक्ष्यामः।  
ऋतूनां तन्निबोधत। शुक्लवासां रुद्रगणः। ग्रीष्मेणाऽऽवर्तते सह।  
निजहन् पृथिवीं सर्वाम्॥१०॥

ज्योतिषां प्रतिख्येन सः। विश्वरूपाणि वासांसि।

आदित्यानां निबोधता संवत्सरीणां कर्मफलम्। वर्षाभिर्ददतां  
सह। अदुःखो दुःखचक्षुरिव। तद्भाऽऽपीत इव दृश्यते।  
शीतेनाव्यथयन्निव। रुरुदक्ष इव दृश्यते। ह्लादयते ज्वलंतश्चैव।  
शाम्यतश्चास्य चक्षुषी। या वै प्रजा भ्रंश्यन्ते। संवत्सरात्ता  
भ्रंश्यन्ते। याः प्रतितिष्ठन्ति। संवत्सरे ताः प्रतितिष्ठन्ति। वर्षाभ्यं  
इत्यर्थः॥११॥

[३]

अक्षिदुःखोत्थितस्यैव। विप्रसन्ने कनीनिके। आङ्गे चाद्रणं  
नास्ति। ऋभूणां तन्निबोधता। कनकाभानि वासांसि। अहतानि  
निबोधता। अन्नमश्रीतं मृज्मीत। अहं वो जीवनप्रदः। एता वाचः  
प्रयुज्यन्ते। शरद्यत्रोपदृश्यते॥१२॥

अभिधून्वन्तोऽभिघ्नन्त इव। वातवन्तो मरुद्गणाः। अमुतो  
जेतुमिषुमुखमिव। सन्नद्धाः सह ददृशे ह। अपध्वस्तैर्वस्तिवर्णैरिव।  
विशिखासः कपर्दिनः। अक्रुद्धस्य योत्स्यमानस्य। क्रुद्धस्यैव  
लोहिनी। हेमतश्चक्षुषी विद्यात्। अक्ष्णयोः क्षिपणोरिव॥१३॥

दुर्भिक्षं देवलोकेषु। मनूनामुदकं गृहे। एता वाचः प्रवदन्तीः।  
वैद्युतो यान्ति शैशिरीः। ता अग्निः पवमना अन्वैक्षत। इह  
जीविकामपरिपश्यन्। तस्यैषा भवति। इहेहवः स्वतपसः। मरुतः  
सूर्यत्वचः। शर्म सप्रथा आवृणे॥१४॥

[४]

अतिताम्राणि वासांसि। अष्टिवज्रिशतघ्निं च। विश्वे देवा विप्रहरन्ति। अग्निजिह्वा असञ्चता। नैव देवो न मर्त्यः। न राजा वरुणो विभुः। नाग्निर्नेन्द्रो न पवमानः। मातृक्कच्चन विद्यते। दिव्यस्यैका धनुरारिः। पृथिव्यामपरा श्रिता॥१५॥

तस्येन्द्रो वग्निरूपेण। धनुर्ज्यामछिनत्स्वयम्। तदिन्द्रधनुरित्यज्यम्। अभ्रवर्णेषु चक्षते। एतदेव शंयोर्बार्हस्पत्यस्य। एतद्रुद्रस्य धनुः। रुद्रस्य त्वेव धनुरारिः। शिर उत्पिपेष। स प्रवर्ग्योऽभवत्। तस्माद्यः सप्रवर्ग्येण यज्ञेन यजते। रुद्रस्य स शिरः प्रतिदधाति। नैनं रुद्र आरुको भवति। य एवं वेद॥१६॥

[५]

अत्यूर्ध्वाक्षोऽतिरश्चात्। शिशिरः प्रदृश्यते। नैव रूपं न वासांसि। न चक्षुः प्रतिदृश्यते। अन्योन्यं तु न हिंस्नातः। सतस्तद्देवलक्षणम्। लोहितोऽक्षिण शारशीर्ष्णिः। सूर्यस्योदयनं प्रति। त्वं करोषि न्यञ्जलिकाम्। त्वं करोषि निजानुकाम्॥१७॥

निजानुका मे न्यञ्जलिका। अमी वाचमुपासतामिति। तस्मै सर्व ऋतवो नमन्ते। मर्यादाकरत्वात्प्रपुरोधाम्। ब्राह्मणं आप्नोति। य एवं वेद। स खलु संवत्सर एतैः सेनानीभिः सह। इन्द्राय सर्वान्कामानभिवहति। स द्रप्सः। तस्यैषा भवति॥१८॥

अवद्रप्सो अंशुमतीमतिष्ठत्। इयानः कृष्णो दशभिः सहस्रैः। आवर्तमिन्द्रः शच्या धमन्तम्। उपस्नुहि तं नृमणामथद्रामिति।



एतयैवेन्द्रः सलावृक्या सह। असुरान् परिवृश्चति। पृथिव्यं शुमंती।  
तामन्ववस्थितः संवत्सरो दिवं च। नैवं विदुषाऽऽचार्यान्तेवासिनौ।  
अन्योन्यस्मै द्रुह्याताम्। यो द्रुह्यति भ्रश्यते स्वर्गाल्लोकात्।  
इत्यृतुमण्डलानि। सूर्यमण्डलान्याख्यायिकाः। अत ऊर्ध्वं  
संनिर्वचनाः॥१९॥

[६]

आरोगो भ्राजः पटरः पतङ्गः। स्वर्णरो ज्योतिषिमान् विभासः।  
ते अस्मै सर्वे दिवमातपन्ति। ऊर्जं दुहाना अनपस्फुरन्त इति।  
कश्यपोऽष्टमः। स महामेरुं न जहाति। तस्यैषा भवति। यत्ते शिल्पं  
कश्यप रोचनावत्। इन्द्रियावत्पुष्कलं चित्रमानु। यस्मिन्सूर्या  
अर्पिताः सप्त साकम्॥२०॥

तस्मिन् राजानमधिविश्रयेममिति। ते अस्मै सर्वे कश्यपाज्यो-  
तिर्लभन्ते। तान्सोमः कश्यपादधिर्निर्धमति। भस्ताकर्मकृदिवैवम्।  
प्राणो जीवानीन्द्रियं जीवानि। सप्त शीर्षण्याः प्राणाः। सूर्या  
इत्याचार्याः। अपश्यमहमेतान्सप्त सूर्यानि। पञ्चकर्णो  
वात्स्यायनः। सप्तकर्णश्च प्लाक्षिः॥२१॥

आनुश्रविक एव नौ कश्यप इति। उभौ वेदयिते।  
न हि शेकुमिव महामेरुं गन्तुम्। अपश्यमहमेत्सूर्यमण्डलं  
परिवर्तमानम्। गार्ग्यः प्राणत्रातः। गच्छन्त महामेरुम्। एकं

चाजुह॒तम्। भ्राज॑प॒टर॒पत॑ङ्गा नि॒हने। तिष्ठ॑न्ना॒तप॑न्ति। तस्मा॑दि॒ह  
तप्रि॑तपाः॥२२॥

अ॒मुत्रे॒तरे। तस्मा॑दि॒हात॑प्रि॒तपाः। तेषा॑मेषा॒ भव॑ति। स॒प्त सूर्या॑  
दि॒वम॒नुप्र॑वि॒ष्टाः। तान॒न्वेति॑ प॒थिभि॑र्दक्षि॒णावा॑न्। ते अ॒स्मै सर्वे॑  
घृ॒तमा॑त॒पन्ति॑। ऊ॒र्जं दु॒हाना॑ अन॒पस्फुर॑न्त इति। स॒प्त त्वि॑जः सूर्या॑  
इ॒त्याचा॑र्याः। तेषा॑मेषा॒ भव॑ति। स॒प्त दि॒शो ना॑ना॒सूर्याः॥२३॥

स॒प्त हो॒ता॒र ऋ॒त्विजः॑। दे॒वा आ॒दि॒त्या ये स॒प्त। तेभिः॑ सो॒माभी  
रक्ष॑ण इति। तद॑प्या॒म्नायः॑। दिग्भ्राज॑ ऋ॒तून् करो॑ति। ए॒तयै॒वावृ॑ता  
स॒हस्र॑सूर्य॒ताया॑ इति वै॒शम्पा॒यनः॑। तस्यै॒षा भव॑ति। यद्वा॒व इन्द्र॑  
ते श॒त५ श॒तं भू॑मीः। उ॒तस्युः॑। न॒त्वा वज्रि॑न्त्स॒हस्र॑५ सूर्याः॥२४॥

अ॒नु न जा॑तमष्ट॒ रोद॑सी इति। ना॒नालि॑ङ्ग॒त्वादृ॒तूनां॑  
ना॒ना॒सूर्य॑त्वम्। अष्टौ तु व्य॒वसि॑ता इति। सूर्य॑मण्ड॒लान्य॑ष्टा॒त  
ऊ॒र्ध्वम्। तेषा॑मेषा॒ भव॑ति। चि॒त्रं दे॒वाना॑मु॒दगा॑दनी॒कम्। चक्षु॑र्मि॒त्रस्य॑  
वरु॑णस्या॒ग्नेः। आ॒ऽप्रा द्या॒वापृ॑थि॒वी अ॒न्तरि॑क्षम्। सूर्य॑ आ॒त्मा  
जग॑तस्त॒स्थुष॑श्चेति॥२५॥

[७]

क्वे॒दम॑भ्रं नि॒विश॑ते। क्वा॒य५ सं॒वत्स॑रो मि॒थः। क्वाहः॑ के॒यं दे॒व  
रा॒त्री। क्व मा॑सा ऋ॒तवः॑ श्रि॒ताः। अ॒र्धमा॑सा॒ मुहूर्ताः॑। नि॒मेषा॑स्तु॒टिभिः॑  
स॒ह। क्वे॒मा आ॒पो नि॒विश॑न्ते। य॒दीतो॑ यान्ति॒ सम्प्र॑ति। का॒ला अ॒प्सु  
नि॒विश॑न्ते। आ॒पः सूर्य॑ स॒माहि॑ताः॥२६॥

अभ्राण्यपः प्रपद्यन्ते। विद्युत्सूर्ये समाहिता। अनवर्णे इमे भूमी।  
इयं चाऽसौ च रोदसी। किंस्विदत्रान्तरा भूतम्। येनेमे विधृते  
उभे। विष्णुना विधृते भूमी। इति वंत्सस्य वेदना। इरावती धेनुमती  
हि भूतम्। सूयवसिनी मनुषे दशस्ये॥२७॥

व्यष्टभ्राद्रोदसी विष्णवेते। दाधर्थ पृथिवीमभितो मयूखैः। किं  
तद्विष्णोर्बलमाहुः। का दीप्तिः किं परायणम्। एको यद्धारयद्देवः।  
रेजती रोदसी उभे। वाताद्विष्णोर्बलमाहुः। अक्षरादीप्तिरुच्यते।  
त्रिपदाद्धारयद्देवः। यद्विष्णोरेकमुत्तमम्॥२८॥

अग्नयो वायवश्चैव। एतदस्य परायणम्। पृच्छामि त्वा परं  
मृत्युम्। अवमं मध्यमञ्चतुम्। लोकं च पुण्यपापानाम्। एतत्पृच्छामि  
सम्प्रति। अमुमाहुः परं मृत्युम्। पवमानं तु मध्यमम्। अग्निरेवावमो  
मृत्युः। चन्द्रमाश्चतुरुच्यते॥२९॥

अनाभोगाः परं मृत्युम्। पापाः संयन्ति सर्वदा। आभोगास्त्वेवं  
संयन्ति। यत्र पुण्यकृतो जनाः। ततो मध्यममायन्ति। चतुमग्निं च  
सम्प्रति। पृच्छामि त्वा पापकृतः। यत्र यातयते यमः। त्वं नस्तद्वह्नन्  
प्रब्रूहि। यदि वैत्थाऽसतो गृहान्॥३०॥

कश्यपादुदिताः सूर्याः। पापान्निर्घ्नन्ति सर्वदा। रोदस्योन्तर्दे-  
शेषु। तत्र न्यस्यन्ते वासवैः। तेऽशरीराः प्रपद्यन्ते। यथाऽपुण्यस्य

कर्मणः। अपाण्यपादकेशासः। तत्र तैऽयोनिजा जनाः। मृत्वा पुनर्मृत्युमापद्यन्ते। अद्यमानाः स्वकर्मभिः॥३१॥

आशातिकाः क्रिमय इव। ततः पूयन्ते वासवैः। अपैतं मृत्युं जयति। य एवं वेद। स खल्वैवं विद्वाह्मणः। दीर्घश्रुत्तमो भवति। कश्यपस्यातिथिः सिद्धगमनः सिद्धगमनः। तस्यैषा भवति। आयस्मिन्त्सप्त वासवाः। रोहन्ति पूर्या रुहः॥३२॥

ऋषिर्ह दीर्घश्रुत्तमः। इन्द्रस्य घर्मो अतिथिरिति। कश्यपः पश्यको भवति। यत्सर्वं परिपश्यतीति सौक्ष्म्यात्। अथाग्नेरष्टपुरुषस्य। तस्यैषा भवति। अग्ने नयं सुपथा राये अस्मान्। विश्वानि देव वयुनानि विद्वान्। युयोध्यस्मञ्जुहुराणमेनः। भूयिष्ठां ते नम उक्तिं विधेमेति॥३३॥

[८]

अग्निश्च जातवेदाश्च। सहोजा अजिराप्रभुः। वैश्वानरो नर्यापाश्च। पङ्क्तिराधाश्च सप्तमः। विसर्पेवाऽष्टमोऽग्नीनाम्। एतेऽष्टौ वसवः, क्षिता इति। यथर्त्वेवाग्नेरर्चिर्वर्णविशेषाः। नीलार्चिश्च पीतार्चिश्चेति। अथ वायोरेकादशपुरुषस्यैकादशस्त्रीकस्य। प्रभ्राजमाना व्यवदाताः॥३४॥

याश्च वासुकिवैद्युताः। रजताः परुषाः श्यामाः। कपिला अतिलोहिताः। ऊर्ध्वा अवपतन्ताश्च। वैद्युत इत्येकादश। नैनं

वैद्युतो हिनस्ति। य एवं वेद। स होवाच व्यासः पाराशर्यः।  
विद्युद्वधमेवाहं मृत्युमैच्छामिति। न त्वकामं हन्ति॥३५॥

य एवं वेद। अथ गन्धर्वगणाः। स्वानभ्राट्। अङ्घ्रिर्बम्भारिः।  
हस्तः सुहस्तः। कृशानुर्विश्वावंसुः। मूर्धन्वान्धसूर्यवर्चाः।  
कृतिरित्येकादश गन्धर्वगणाः। देवाश्च महादेवाः। रश्मयश्च  
देवा गरगिरः॥३६॥

नैनं गरो हिनस्ति। य एवं वेद। गौरी मिमाय सलिलानि  
तक्षती। एकपदी द्विपदी सा चतुष्पदी। अष्टापदी नवपदी  
बभ्रुवुषी। सहस्राक्षरा परमे व्योमन्निति। वाचो विशेषणम्। अथ  
निगदव्याख्याताः। ताननुक्रमिष्यामः। वराहवः स्वतपसः॥३७॥

विद्युन्महसो धूपयः। श्वापयो गृहमेधाश्चेत्येते। ये  
चेमेऽशिमिविद्विषः। पर्जन्याः सप्त पृथिवीमभिवर्षन्ति।  
वृष्टिभिरिति। एतयैव विभक्तिर्विपरीताः। सप्तभिर्वा तैरुदीरिताः।  
अमूल्लोकानभिवर्षन्ति। तेषामेषा भवति। समानमेतदुदकम्॥३८॥

उच्चैत्यवचाहभिः। भूमिं पर्जन्या जिन्वन्ति। दिवं जिन्वन्त्यग्रय  
इति। यदक्षरं भूतकृतम्। विश्वे देवा उपासते। महर्षिमस्य  
गोप्तारम्। जमदग्निमकुर्वत। जमदग्निराप्यायते। छन्दोभिश्चतुरुत्तरैः।  
राज्ञः सोमस्य तृप्तासः॥३९॥

ब्रह्मणा वीर्यावता। शिवा नः प्रदिशो दिशः। तच्छ्रुं  
योरावृणीमहे। गातुं यज्ञाय। गातुं यज्ञपतये। दैवीः स्वस्तिरस्तु

नः। स्वस्ति॑र्मानु॑षेभ्यः। ऊ॒र्ध्वं जि॑गातु भेष॒जम्। शं नो॑ अस्तु  
द्वि॒पदे॑। शं चतु॑ष्पदे। सोमपा (३) असोमपा (३) इति  
निगद॑व्याख्या॒ताः॥४०॥

[९]

स॒हस्र॑वृ॒दि॒यं भू॑मिः। प॒रं व्यो॑म स॒हस्र॑वृत्। अ॒श्विना॑  
भुज्यु॑नास॒त्या। वि॒श्वस्य॑ जग॒तस्प॑ती। जा॒या भू॑मिः प॑तिव्यो॒म।  
मि॒थुन॑न्ता अ॒तुर्य॑थुः। पु॒त्रो बृ॒हस्प॑ती रु॒द्रः। स॒रमा॑ इति॑ स्त्रीपु॒मम्।  
शु॒क्रं वा॑म॒न्यद्य॑ज॒तं वा॑म॒न्यत्। वि॒षु॒रूपे॑ अ॒ह॒नी द्यौ॑रिव स्थः॥४१॥

वि॒श्वा हि मा॒या अव॑थः स्वधाव॒न्तौ। भ॒द्रा वा॑ पू॒षणा॑वि॒ह  
रा॒तिर॑स्तु। वासा॑त्यौ चि॒त्रौ जग॑तो नि॒धानौ॑। द्यावा॑भूमी च॒रथः॑  
स॒९ सखा॑यौ। ताव॑श्चि॒ना रा॒सभा॑श्वा हव॑ मे। शु॒भस्प॑ती  
आ॒गत॑९ सूर्य॑या स॒ह। त्यु॒ग्रो॒ह भुज्यु॑म॒श्विनो॑दमे॒घे। र॒यिं  
न कश्चि॑न्ममृ॒वां (२) अवा॑हाः। तमू॑हथु॒नो॒भि॒रा॒त्म॒न्वती॑भिः।  
अ॒न्तरि॑क्षप्रु॒ङ्गिर॑पोदकाभिः॥४२॥

ति॒स्रः, क्षप॑स्त्रि॒हाति॑व्रज॒द्भिः। नास॑त्या भुज्यु॒मू॒हथुः॑ पत॒ङ्गैः।  
स॒मु॒द्रस्य॑ ध॒न्व॒न्ना॒र्द्रस्य॑ पा॒रे। त्रि॒भीर॑थैः श॒तप॑द्भिः षड॑श्वैः।  
स॒वि॒तारं॑ वि॒त॒न्वन्त॑म्। अनु॑ब॒ध्राति॑ शा॒म्बरः॑। आप॑पूर॒षम्बर॑श्चै॒व।  
स॒वि॒तारे॑प॒सो॑ऽभवत्। त्य॑९ सु॒तृप्तं॑ वि॒दित्वै॑व। ब॒हुसो॑म गि॒रं  
व॑शी॥४३॥

अन्वेति तुग्रो वक्रियान्तम्। आयसूयान्त्सोमंतृप्सुषु। स  
सङ्ग्रामस्तमोद्योऽत्योतः। वाचो गाः पिपाति तत्। स तद्गोभिः  
स्तवाऽत्येत्यन्ये। रक्षसानन्विताश्च ये। अन्वेति परिवृत्याऽस्तः।  
एवमेतौ स्थो अश्विना। ते एते द्युः पृथिव्योः। अहरहर्गर्भं  
दधाथे॥४४॥

तयोरेतौ वृथ्सावंहोरात्रे। पृथिव्या अहः। दिवो रात्रिः।  
ता अविंसृष्टौ। दम्पती एव भवतः। तयोरेतौ वृथ्सौ।  
अग्निश्चाऽऽदित्यश्च। रात्रेर्वृथ्सः। श्वेत आदित्यः। अहोऽग्निः॥४५॥

ताम्रो अरुणः। ता अविंसृष्टौ। दम्पती एव भवतः। तयोरेतौ  
वृथ्सौ। वृत्रश्च वैद्युतश्च। अग्नेर्वृत्रः। वैद्युत आदित्यस्य। ता  
अविंसृष्टौ। दम्पती एव भवतः। तयोरेतौ वृथ्सौ॥४६॥

उष्मा च नीहारश्च। वृत्रस्योष्मा। वैद्युतस्य नीहारः। तौ तावेव  
प्रतिपद्येते। सेयं रात्रीं गर्भिणीं पुत्रेण संवसति। तस्या वा  
एतदुल्बणम्। यद्रात्रौ रश्मयः। यथा गोर्गर्भिण्या उल्बणम्।  
एवमेतस्या उल्बणम्। प्रजयिष्णुः प्रजया च पशुभिश्च भवति।  
य एवं वेद। एतमुद्यन्तमपियन्तं चेति। आदित्यः पुण्यस्य वृथ्सः।  
अथ पवित्राङ्गिरसः॥४७॥

[१०]

पवित्रवन्तः परिवाजमासते। पितृषां प्रत्नो अभिरक्षति व्रतम्।

म॒हः स॑मु॒द्रं वरु॑णस्ति॒रोद॑धे। धीरा॑ इच्छेकु॒र्धरु॑णेष्वार॒भम्। प॒वित्रं ते॑  
वि॒त॒तं ब्र॒ह्म॑ण॒स्पते॑। प्रभु॒र्गात्रा॑णि॒ पर्ये॑षिवि॒श्वतः॑। अत॑प्ततनू॒र्न तदा॑मो  
अ॑श्रुते। श्रु॒तासु॑ इ॒द्वह॑न्त॒स्तथ्स॑मा॒शत॑। ब्र॒ह्मा दे॒वाना॑म्। अस॑तः स॒द्ये  
तत॑क्षुः॥४८॥

ऋष॑यः स॒प्तात्रि॑श्च॒ यत्। सर्वे॑ऽत्रयो अ॒गस्त्य॑श्च। नक्ष॑त्रैः  
शङ्कु॑तोऽवसन्। अथ॑ सवितुः श्यावाश्च॒स्याऽव॑र्तिकामस्य। अ॒मी  
य ऋ॒क्षा नि॒हि॒तास॑ उ॒च्चा। नक्तं॑ ददृ॒श्रे कु॒हचि॑द्वि॒वैयुः॑। अद॑ब्धानि  
वरु॑णस्य व्र॒तानि॑। वि॒चाक॑श॒च्चन्द्र॑मा॒ नक्ष॑त्रमेति। तथ्स॑वि॒तुर्वरे॑ण्यम्।  
भर्गो॑ दे॒वस्य॑ धीमहि॥४९॥

धि॒यो यो नः॑ प्रचो॒दया॑त्। तथ्स॑वि॒तुर्वृ॑णीमहे। व॒यं दे॒वस्य॑  
भो॒ज॒नम्। श्रेष्ठ॑ सर्व॒धात॑मम्। तुरं॑ भर्ग॒स्य धी॑महि। अपा॑ंगू॒हत॑  
सवि॒ता तृ॒भीन्। सर्वा॑न्दि॒वो अ॒न्य॑सः। नक्तं॑ ता॒न्य॑भवन्दृ॒शे।  
अ॒स्थ्य॒स्था सम्भ॑विष्यामः। नाम॒ नामै॒व ना॒म मै॑॥५०॥

नपु॒॑ंसकं॑ पु॒मा॒स्य॑स्मि। स्था॒वरो॑ऽस्म्यथ॒ जङ्ग॑मः।  
य॒जेऽय॑क्षि॒ यष्टा॑हे च। मया॑ भू॒तान्य॑यक्षत। प॒शवो॑ मम॒ भूता॑नि।  
अ॒नूब॑न्ध्योऽस्म्य॒हं वि॒भुः। स्त्रियः॑ स॒तीः। ता उ॑मे पु॒ंस आ॑हुः।  
पश्य॑दक्ष॒ण्वान्न॑विचे॒तद॒न्यः। क॒विर्यः॑ पु॒त्रः स इ॒मा चि॑केत॥५१॥

यस्ता॑ वि॒जाना॑थ्स॒वि॒तुः पि॒तास॑त्। अ॒न्यो म॒णिम॑विन्दत्।  
तम॑नङ्गुलि॒राव॑यत्। अ॒ग्नी॒वः प्र॒त्य॑मुश्चत्। तम॑जि॒ह्वा अ॒सश्च॑त्।



ऊर्ध्वमूलमवाक्छाखम्। वृक्षं यो वेद सम्प्रति। न स जातु जनः  
श्रद्दध्यात्। मृत्युर्मा मारयादितिः। हसितं रुदितं गीतम्॥५२॥

वीणापणवलासितम्। मृतं जीवं च यत्किञ्चित्। अङ्गानि स्वेव  
विद्धि तत्। अतृष्यं स्तृष्यध्यायत्। अस्माज्जाता मे मिथू चरन्।  
पुत्रो निर्ऋत्या वैदेहः। अचेता यश्च चेतनः। स तं मणिमविन्दत्।  
सोऽनङ्गुलिरावयत्। सोऽग्रीवः प्रत्यमुञ्चत्॥५३॥

सोऽजिह्वो असञ्चत। नैतमृषिं विदित्वा नगरं प्रविशेत्। यदि  
प्रविशेत्। मिथौ चरित्वा प्रविशेत्। तथ्सम्भवस्य व्रतम्। आतमग्रे  
रथं तिष्ठ। एकांश्वमेकयोजनम्। एकचक्रमेकधुरम्। वातध्राजिगतिं  
विभो। न रिष्यति न व्यथते॥५४॥

नास्याक्षो यातु सञ्जति। यच्छ्वेतान् रोहितांश्चाग्नेः। रथे  
युक्त्वाऽधितिष्ठति। एकया च दशभिश्च स्वभूते। द्वाभ्यामिष्टये  
विंशत्या च। तिसृभिश्च वहसे त्रिंशता च। नियुद्विर्वायविह तां  
विमुञ्च॥५५॥

[११]

आतनुष्व प्रतनुष्व। उद्धमाऽऽधमं सन्धम। आदित्ये  
चन्द्रवर्णानाम्। गर्भमार्धेहि यः पुमान्। इतः सिक्तं सूर्यगतम्।  
चन्द्रमसे रसं कृधि। वारादं जनयाग्रेऽग्निम्। य एको रुद्र उच्यते।  
असङ्ख्याताः सहस्राणि। स्मर्यते न च दृश्यते॥५६॥

ए॒वमे॒तं नि॒बोध॑त। आ॒म॒न्द्रैरि॒न्द्र ह॑रि॒भिः। या॒हि म॒यूर॑रोम॒भिः।  
मा त्वा के॒चिन्नि॑येमु॒रि॒न्न पा॑शि॒नः। द॒ध॒न्वे॒व ता॑ इ॒हि। मा म॒न्द्रैरि॒न्द्र  
ह॑रि॒भिः। या॒मि म॒यूर॑रोम॒भिः। मा मा के॒चिन्नि॑येमु॒रि॒न्न पा॑शि॒नः।  
नि॒ध॒न्वे॒व तां (२) इ॒मि। अणु॑भिश्च म॑हद्भिश्च॥५७॥

नि॒घृ॒ष्वैर॑स॒मायु॑तैः। का॒लैर्ह॑रि॒त्वंमा॑प॒त्रैः। इ॒न्द्राऽऽया॑हि  
स॒हस्र॑युक्। अ॒ग्निर्वि॒भ्राष्टि॑व॒सनः॑। वा॒युः श्वे॑त॒सिक॑द्रु॒कः। सं॒व॒त्स॒रो  
वि॒षू॒वर्णैः॑। नि॒त्या॒स्तेऽनु॑च॒रास्त॒व। सु॒ब्र॒ह्म॒ण्यो॑ꣳ सु॒ब्र॒ह्म॒ण्यो॑ꣳ  
सु॒ब्र॒ह्म॒ण्यो॑म। इ॒न्द्राऽऽग॑च्छ ह॒रि॒व आ॑गच्छ मे॒धाति॑थेः। मे॒ष  
वृ॒षण॑श्च॒स्य मे॒ने॑॥५८॥

गौ॒रा॒व॒स्क॒न्दि॒न्नह॑ल्या॒यै जा॒रा। कौ॒शि॒क॒ब्रा॒ह्म॒ण गौ॑तम॒ब्रु॒वा॒ण।  
अ॒रु॒णा॒श्वा इ॒हाग॑ताः। व॒स॒वः पृ॒थि॒वि॒क्षि॑तः। अ॒ष्टौदि॒ग्वा॒स॒सोऽग्न॑यः।  
अ॒ग्निश्च॑ जा॒तवे॑दा॒श्चेत्ये॑ते। ता॒म्रा॒श्वा॒स्ताम्र॑र॒थाः। ता॒म्रव॑र्णा॒स्तथा॑-  
ऽसि॒ताः। द॒ण्ड॒ह॒स्ताः॑ खा॒द॒ग्द॒तः। इ॒तो रु॒द्राः॑ प॒राङ्ग॑ताः॥५९॥

उ॒क्तꣳ स्था॒नं प्र॑मा॒णं च॑ पु॒र इ॒त। बृ॒ह॒स्प॒ति॑श्च स॒वि॒ता  
च॑। वि॒श्वरू॑पैरि॒हाऽऽग॑ताम्। रथे॑नोद॒क॒व॒र्त्म॑ना। अ॒प्सुषा॑ इति॒  
तद्व॑योः। उ॒क्तो वे॒षो वा॒साꣳसि॑ च। का॒ला॒व॒य॒वा॒नामि॑तः प्रती॒च्या।  
वा॒सा॒त्या इ॒त्य॒श्वि॒नोः। कोऽन्त॑रि॒क्षे श॒ब्दं क॑रोतीति। वा॒सि॒ष्ठो  
रौ॒हि॒णो मी॒माꣳसां॑ च॒क्रे। तस्यै॒षा भ॑व॒ति। वा॒श्रे॒व वि॒द्युदि॑ति।  
ब्र॒ह्म॒ण उ॒द॒र॑ण॒मसि॑। ब्र॒ह्म॒ण उ॒दी॒र॑ण॒मसि॑। ब्र॒ह्म॒ण आ॒स्तर॑ण॒मसि॑।  
ब्र॒ह्म॒ण उ॒प॒स्तर॑ण॒मसि॑॥६०॥

[१२]

[अपक्रामत गर्भिण्यः]

अष्टयोनीमष्टपुत्राम्। अष्टपत्नीमिमां महीम्। अहं वेद  
न मे मृत्युः। न चामृत्युरघाऽऽहरत्। अष्टयोन्यष्टपुत्रम्।  
अष्टपदिदमन्तरिक्षम्। अहं वेद न मे मृत्युः। न चामृत्युरघाऽऽहरत्।  
अष्टयोनीमष्टपुत्राम्। अष्टपत्नीममूँ दिवम्॥६१॥

अहं वेद न मे मृत्युः। न चामृत्युरघाऽऽहरत्। सुत्रामाणं महीमू  
षु। अदितिर्द्यौरदितिरन्तरिक्षम्। अदितिर्माता स पिता स पुत्रः।  
विश्वे देवा अदितिः पञ्चजनाः। अदितिर्जातमदितिर्जनिवम्।  
अष्टौ पुत्रासो अदितेः। ये जातास्तन्वः परि देवां (२)  
उपप्रैत्सप्तभिः॥६२॥

परा मार्ताण्डमास्यत्। सप्तभिः पुत्रैरदितिः। उपप्रैत्पूर्य्य युगम्।  
प्रजायै मृत्यवे तत्। परा मार्ताण्डमाभरदिति। ताननुक्रमिष्यामः।  
मित्रश्च वरुणश्च। धाता चार्यमा च। अशश्च भगश्च। इन्द्रश्च  
विवस्वाश्चेत्येते। हिरण्यगर्भो हंसः शुचिषत्। ब्रह्मजज्ञानं  
तदित्पदमिति। गर्भः प्राजापत्यः। अथ पुरुषः सप्त पुरुषः॥६३॥

[यथास्थानं गर्भिण्यः]

[१३]

योऽसौ तपन्नुदेति। स सर्वेषां भूतानां प्राणानादायोदेति।

मा मै॑ प्र॒जाया॒ मा प॑शूनाम्। मा मम॑ प्रा॒णाना॒दायोद॑गाः। अ॒सौ यो॑ऽस्त॒मेति॑। स सर्वे॑षां भू॒तानां॑ प्रा॒णाना॒दाया॒ऽस्तमेति॑। मा मै॑ प्र॒जाया॒ मा प॑शूनाम्। मा मम॑ प्रा॒णाना॒दाया॒ऽस्तङ्गाः॑। अ॒सौ य आ॒पूर्य॑ति। स सर्वे॑षां भू॒तानां॑ प्रा॒णैरा॒पूर्य॑ति॥६४॥

मा मै॑ प्र॒जाया॒ मा प॑शूनाम्। मा मम॑ प्रा॒णैरा॒पूरि॑ष्ठाः। अ॒सौ यो॑ऽप॒क्षीय॑ति। स सर्वे॑षां भू॒तानां॑ प्रा॒णैरप॑क्षीयति। मा मै॑ प्र॒जाया॒ मा प॑शूनाम्। मा मम॑ प्रा॒णैरप॑क्षेष्ठाः। अ॒मूनि॑ नक्ष॒त्राणि॑। सर्वे॑षां भू॒तानां॑ प्रा॒णैरप॑प्रस॒र्पन्ति॒ चोत्स॑र्पन्ति च। मा मै॑ प्र॒जाया॒ मा प॑शूनाम्। मा मम॑ प्रा॒णैरप॑प्रसृप॒त॒ मोत्स॑प॒त॥६५॥

इ॒मे मासा॑श्चार्धमा॒साश्च॑। सर्वे॑षां भू॒तानां॑ प्रा॒णैरप॑प्रस॒र्पन्ति॒ चोत्स॑र्पन्ति च। मा मै॑ प्र॒जाया॒ मा प॑शूनाम्। मा मम॑ प्रा॒णैरप॑प्रसृप॒त॒ मोत्स॑प॒त। इ॒म ऋ॒तवः॑। सर्वे॑षां भू॒तानां॑ प्रा॒णैरप॑प्रस॒र्पन्ति॒ चोत्स॑र्पन्ति च। मा मै॑ प्र॒जाया॒ मा प॑शूनाम्। मा मम॑ प्रा॒णैरप॑प्रसृप॒त॒ मोत्स॑प॒त। अ॒य॑ संव॒त्सरः॑। सर्वे॑षां भू॒तानां॑ प्रा॒णैरप॑प्रस॒र्पति॒ चोत्स॑र्पति च॥६६॥

मा मै॑ प्र॒जाया॒ मा प॑शूनाम्। मा मम॑ प्रा॒णैरप॑प्रसृप॒त॒ मोत्स॑प॒त। इ॒दमहः॑। सर्वे॑षां भू॒तानां॑ प्रा॒णैरप॑प्रस॒र्पति॒ चोत्स॑र्पति च। मा मै॑ प्र॒जाया॒ मा प॑शूनाम्। मा मम॑ प्रा॒णैरप॑प्रसृप॒त॒ मोत्स॑प॒त। इ॒य॑ रा॒त्रिः॑।

सर्वेषां भूतानां प्राणैरपंप्रसर्पति चोत्सर्पति च। मा मै प्रजाया मा  
पशूनाम्। मा मम प्राणैरपंप्रसृप मोत्सृप। ॐ भूर्भुवः स्वः। एतद्वो  
मिथुनं मा नो मिथुनं रीद्वम्॥६७॥

[१४]

अथाऽऽदित्यस्याष्टपुरुषस्य। वसूनामादित्यानां स्थाने  
स्वतेजसा भानि। रुद्राणामादित्यानां स्थाने स्वतेजसा भानि।  
आदित्यानामादित्यानां स्थाने स्वतेजसा भानि। सतां  
सत्यानाम्। आदित्यानां स्थाने स्वतेजसा भानि। अभिधून्वता-  
मभिघ्नताम्। वातवतां मरुताम्। आदित्यानां स्थाने स्वतेजसा  
भानि। ऋभूणामादित्यानां स्थाने स्वतेजसा भानि। विश्वेषां  
देवानाम्। आदित्यानां स्थाने स्वतेजसा भानि। संवत्सरस्य  
सवितुः। आदित्यस्य स्थाने स्वतेजसा भानि। ॐ भूर्भुवः स्वः।  
रश्मयो वो मिथुनं मा नो मिथुनं रीद्वम्॥६८॥

[१५]

आरोगस्य स्थाने स्वतेजसा भानि। भ्राजस्य स्थाने स्वतेजसा  
भानि। पटरस्य स्थाने स्वतेजसा भानि। पतङ्गस्य स्थाने स्वतेजसा  
भानि। स्वर्णरस्य स्थाने स्वतेजसा भानि। ज्योतिषीमतस्य स्थाने  
स्वतेजसा भानि। विभासस्य स्थाने स्वतेजसा भानि। कश्यपस्य  
स्थाने स्वतेजसा भानि। ॐ भूर्भुवः स्वः। आपो वो मिथुनं मा  
नो मिथुनं रीद्वम्॥६९॥

[१६]

अथ वायोरेकादशपुरुषस्यैकादशस्त्रीकस्य। प्रभ्राजमानानां रुद्राणां स्थाने स्वतेजसा भानि। व्यवदातानां रुद्राणां स्थाने स्वतेजसा भानि। वासुकिवैद्युतानां रुद्राणां स्थाने स्वतेजसा भानि। रजतानां रुद्राणां स्थाने स्वतेजसा भानि। परुषाणां रुद्राणां स्थाने स्वतेजसा भानि। श्यामानां रुद्राणां स्थाने स्वतेजसा भानि। कपिलानां रुद्राणां स्थाने स्वतेजसा भानि। अतिलोहितानां रुद्राणां स्थाने स्वतेजसा भानि। ऊर्ध्वानां रुद्राणां स्थाने स्वतेजसा भानि॥७०॥

अवपतन्तानां रुद्राणां स्थाने स्वतेजसा भानि। वैद्युतानां रुद्राणां स्थाने स्वतेजसा भानि। प्रभ्राजमानीनां रुद्राणीनां स्थाने स्वतेजसा भानि। व्यवदातीनां रुद्राणीनां स्थाने स्वतेजसा भानि। वासुकिवैद्युतीनां रुद्राणीनां स्थाने स्वतेजसा भानि। रजतानां रुद्राणीनां स्थाने स्वतेजसा भानि। परुषाणां रुद्राणीनां स्थाने स्वतेजसा भानि। श्यामानां रुद्राणीनां स्थाने स्वतेजसा भानि। कपिलानां रुद्राणीनां स्थाने स्वतेजसा भानि। अतिलोहितीनां रुद्राणीनां स्थाने स्वतेजसा भानि। ऊर्ध्वानां रुद्राणीनां स्थाने स्वतेजसा भानि। अवपतन्तीनां रुद्राणीनां स्थाने स्वतेजसा भानि। वैद्युतीनां रुद्राणीनां स्थाने स्वतेजसा भानि। ॐ भूर्भुवः स्वः। रूपाणि वो मिथुनं मा नो मिथुनं रीद्वम्॥७१॥

[१७]

अथाग्नेरष्टपुरुषस्य। अग्नेः पूर्वदिश्यस्य स्थाने स्वतेजसा भानि। जातवेदस उपदिश्यस्य स्थाने स्वतेजसा भानि। सहोजसो दक्षिणदिश्यस्य स्थाने स्वतेजसा भानि। अजिराप्रभव उपदिश्यस्य स्थाने स्वतेजसा भानि। वैश्वानरस्यापरदिश्यस्य स्थाने स्वतेजसा भानि। नर्यापस उपदिश्यस्य स्थाने स्वतेजसा भानि। पङ्क्तिराधस उदग्दिश्यस्य स्थाने स्वतेजसा भानि। विसर्पिण उपदिश्यस्य स्थाने स्वतेजसा भानि। ॐ भूर्भुवः स्वः। दिशो वो मिथुनं मा नो मिथुनं रीद्वम्॥७२॥

[१८]

दक्षिणपूर्वस्यां दिशि विसर्पी नरकः। तस्मान्नः परिपाहि। दक्षिणापरस्यां दिश्यविसर्पी नरकः। तस्मान्नः परिपाहि। उत्तरपूर्वस्यां दिशि विषादी नरकः। तस्मान्नः परिपाहि। उत्तरापरस्यां दिश्यविषादी नरकः। तस्मान्नः परिपाहि। आ यस्मिन्त्सप्त वासवा इन्द्रियाणि शतक्रतवित्येते॥७३॥

[१९]

इन्द्रघोषा वो वसुभिः पुरस्तादुपदधताम्। मनोजवसो वः पितृभिर्दक्षिणत उपदधताम्। प्रचेता वो रुद्रैः पश्चादुपदधताम्। विश्वकर्मा व आदित्यैरुत्तरत उपदधताम्। त्वष्टा वो रूपैरुपरिष्टादुपदधताम्। संज्ञानं वः पश्चादिति। आदित्यः

सर्वोऽग्निः पृथिव्याम् वायुरन्तरिक्षे। सूर्यो दिवि। चन्द्रमा दिक्षु।  
नक्षत्राणि स्वलोके। एवा ह्येवा। एवा ह्यग्ने। एवा हि वायो। एवा  
हीन्द्र। एवा हि पूषन्। एवा हि देवाः॥७४॥

[२०]

आपमापामपः सर्वाः। अस्मादस्मादितोऽमुतः। अग्निर्वायुश्च  
सूर्यश्च। सह संश्चस्करद्धिया। वाय्वश्चा रश्मिपतयः। मरीच्यात्मानो  
अद्रुहः। देवीर्भुवनसूवरीः। पुत्रवत्वाय मे सुत। महानाम्रीर्महामानाः।  
महसो महसुः स्वः॥७५॥

देवीः पर्जन्यसूवरीः। पुत्रवत्वाय मे सुत। अपाश्र्युष्णिमपा  
रक्षः। अपाश्र्युष्णिमपा रघम्। अपाघ्नमपंचावर्तिम्। अपदेवीरितो  
हित। वज्रं देवीरजीताश्च। भुवनं देवसूवरीः। आदित्यानदितिं  
देवीम्। योनिनोर्ध्वमुदीषत॥७६॥

भद्रं कर्णेभिः शृणुयाम देवाः। भद्रं पश्येमाक्षभिर्यजत्राः।  
स्थिरैरङ्गैस्तुष्टुवाꣳ संस्तनूभिः। व्यशेम देवहितं यदायुः। स्वस्ति  
न इन्द्रो वृद्धश्रवाः। स्वस्ति नः पूषा विश्ववेदाः। स्वस्ति नस्तार्क्ष्यो  
अरिष्टनेमिः। स्वस्ति नो बृहस्पतिर्दधातु। केतवो अरुणासश्च।  
ऋषयो वातरशनाः। प्रतिष्ठाꣳ शतधा हि। समाहितासो  
सहस्रधायसम्। शिवा नः शन्तमा भवन्तु। दिव्या आप ओषधयः।  
सुमृडीका सरस्वति। मा ते व्योम सन्दृशि॥७७॥



[२१]

योऽपां पुष्पं वेद। पुष्पवान् प्रजावान् पशुमान् भवति। चन्द्रमा वा अपां पुष्पम्। पुष्पवान् प्रजावान् पशुमान् भवति। य एवं वेद। योऽपामायतनं वेद। आयतनवान् भवति। अग्निर्वा अपामायतनम्। आयतनवान् भवति। योऽग्नेरायतनं वेद॥७८॥

आयतनवान् भवति। आपो वा अग्नेरायतनम्। आयतनवान् भवति। य एवं वेद। योऽपामायतनं वेद। आयतनवान् भवति। वायुर्वा अपामायतनम्। आयतनवान् भवति। यो वायोरायतनं वेद। आयतनवान् भवति॥७९॥

आपो वै वायोरायतनम्। आयतनवान् भवति। य एवं वेद। योऽपामायतनं वेद। आयतनवान् भवति। असौ वै तपन्नपामायतनम्। आयतनवान् भवति। योऽमुष्य तपत आयतनं वेद। आयतनवान् भवति। आपो वा अमुष्य तपत आयतनम्॥८०॥

आयतनवान् भवति। य एवं वेद। योऽपामायतनं वेद। आयतनवान् भवति। चन्द्रमा वा अपामायतनम्। आयतनवान् भवति। यश्चन्द्रमस आयतनं वेद। आयतनवान् भवति। आपो वै चन्द्रमस आयतनम्। आयतनवान् भवति॥८१॥

य एवं वेद। योऽपामायतनं वेद। आयतनवान् भवति। नक्षत्राणि वा अपामायतनम्। आयतनवान् भवति। यो

नक्षत्राणामायतनं वेदं। आयतनवान् भवति। आपो वै नक्षत्राणामायतनम्। आयतनवान् भवति। य एवं वेद॥८२॥

योऽपामायतनं वेदं। आयतनवान् भवति। पर्जन्यो वा अपामायतनम्। आयतनवान् भवति। यः पर्जन्यस्याऽऽयतनं वेदं। आयतनवान् भवति। आपो वै पर्जन्यस्याऽऽयतनम्। आयतनवान् भवति। य एवं वेदं। योऽपामायतनं वेदं॥८३॥

आयतनवान् भवति। संवत्सरो वा अपामायतनम्। आयतनवान् भवति। यः संवत्सरस्याऽऽयतनं वेदं। आयतनवान् भवति। आपो वै संवत्सरस्याऽऽयतनम्। आयतनवान् भवति। य एवं वेदं। योऽप्सु नावं प्रतिष्ठितां वेदं। प्रत्येव तिष्ठति॥८४॥

इमे वै लोका अप्सु प्रतिष्ठिताः। तदेषाऽभ्यनूक्ता। अपां रसमुदयं सन्। सूर्ये शुक्रं समाभृतम्। अपां रसस्य यो रसः। तं वो गृह्णाम्युत्तममिति। इमे वै लोका अपां रसः। तैऽमुष्मिन्नादित्ये समाभृताः। जानुदघ्नीमुत्तरवेदीं खात्वा। अपां पूरयित्वा गुल्फदघ्नम्॥८५॥

पुष्करपर्णैः पुष्करदण्डैः पुष्करैश्च सङ्स्तीर्य। तस्मिन्विहायसे। अग्निं प्रणीयोपसमाधाय। ब्रह्मवादिनो वदन्ति। कस्मात्प्रणीतेऽयमग्निश्चीयते। साप्रणीतेऽयमप्सु ह्ययं चीयते। असौ भुवनेऽप्यनाहिताग्निरेताः। तमभित एता अबीष्टका उपदधाति। अग्निहोत्रे दर्शपूर्णमासयोः। पशुबन्धे चातुर्मास्येषु॥८६॥

अथो आहुः। सर्वेषु यज्ञक्रतुष्विति। एतद्ध स्म वा आहुः  
 शण्डिलाः। कमग्निं चिनुते। सत्रियमग्निं चिन्वानः। संवत्सरं  
 प्रत्यक्षेण। कमग्निं चिनुते। सावित्रमग्निं चिन्वानः। अमुमादित्यं  
 प्रत्यक्षेण। कमग्निं चिनुते॥८७॥

नाचिकेतमग्निं चिन्वानः। प्राणान्प्रत्यक्षेण। कमग्निं चिनुते।  
 चातुरहोत्रियमग्निं चिन्वानः। ब्रह्मं प्रत्यक्षेण। कमग्निं चिनुते।  
 वैश्वसृजमग्निं चिन्वानः। शरीरं प्रत्यक्षेण। कमग्निं चिनुते।  
 उपानुवाक्यमाशुमग्निं चिन्वानः॥८८॥

इमाल्लोकान्प्रत्यक्षेण। कमग्निं चिनुते। इममारुणकेतुकमग्निं  
 चिन्वान इति। य एवासौ। इतश्चाऽमुतश्चाऽव्यतीपाती। तमिति।  
 योऽग्नेर्मिथूया वेद। मिथुनवान्भवति। आपो वा अग्नेर्मिथूयाः।  
 मिथुनवान्भवति। य एवं वेद॥८९॥

[२२]

आपो वा इदमांसन्धसलिलमेव। स प्रजापतिरेकः पुष्करपर्णे  
 समभवत्। तस्यान्तर्मनसि कामः समवर्तत। इदं सृजेयमिति।  
 तस्माद्यत्पुरुषो मनसाऽभिगच्छति। तद्वाचा वदति। तत्कर्मणा  
 करोति। तदेषाऽभ्यनूक्ता। कामस्तदग्रे समवर्तताधि। मनसो रेतः  
 प्रथमं यदासीत्॥९०॥

सुतो बन्धुमसति निरविन्दन्। हृदि प्रतीष्या कवयो मनीषेति।

उपै॒न॒न्तदु॒प॒न॒म॒ति॒ । यत्का॑मो॒ भव॑ति॒ । य ए॒वं वे॒द॑ । स तपो॑ऽतप्य॒त॒ ।  
स तप॑स्त॒त्त्वा॒ । शरी॑रमधू॒नु॒त॒ । तस्य॒ यन्मा॑ऽसमासी॒त् । ततो॑ऽरु॒णाः  
के॒तवो॒ वा॒त॑र॒श॒ना ऋ॒षय॑ उद॑तिष्ठन्॥११॥

ये न॒खाः॑ । ते वै॒खान॒साः॑ । ये वा॒लाः॑ । ते वा॒ल॒खि॒ल्याः॑ । यो  
रसः॑ । सोऽपा॒म् । अ॒न्त॒र॒तः कूर्मं॑ भू॒त॑ऽसर्प॒न्त॒म् । तम॑ब्रवीत् । मम॒  
वै॒त्वङ्गा॑ऽसा । सम॑भूत्॥१२॥

नेत्य॑ब्रवीत् । पूर्॒वमे॒वा॒ह॒मि॒हा॒स॒मि॒ति॑ । तत्पु॒रुष॑स्य पु॒रुष॑त्वम् ।  
स स॒हस्र॑शी॒र्षा पु॒रुषः॑ । स॒ह॒स्रा॒क्षः स॒हस्र॑पात् । भू॒त्वोद॑तिष्ठत् ।  
तम॑ब्रवीत् । त्वं वै पूर्॒व॑ऽसम॑भूः । त्वमि॒दं पूर्॒वः कुरु॑ष्वेति॑ । स  
इ॒त आ॒दा॒याऽऽपः॑॥१३॥

अ॒ञ्ज॒लि॒ना पु॒रस्ता॑दु॒पाद॑धात् । ए॒वा॒ह्ये॒वेति॑ । तत॑ आ॒दि॒त्य  
उद॑तिष्ठत् । सा प्रा॒ची दिक् । अथा॑रु॒णः के॒तुर्दक्षि॑ण॒त उ॒पाद॑धात् ।  
ए॒वा॒ह्य॒ग्न इति॑ । ततो॒ वा अ॒ग्निरुद॑तिष्ठत् । सा द॑क्षि॒णा दिक् ।  
अथा॑रु॒णः के॒तुः प॒श्चादु॒पाद॑धात् । ए॒वा हि वा॒यो इति॑॥१४॥

ततो॑ वा॒युरुद॑तिष्ठत् । सा प्र॒ती॒ची दिक् । अथा॑रु॒णः के॒तुरुत्त॑र॒त  
उ॒पाद॑धात् । ए॒वा॒ही॒न्द्रेति॑ । ततो॒ वा इन्द्र॑ उद॑तिष्ठत् । सोदी॑ची  
दिक् । अथा॑रु॒णः के॒तुर्मध्य॑ उ॒पाद॑धात् । ए॒वा हि पू॒षन्नि॑ति॑ । ततो॒  
वै पू॒षोद॑तिष्ठत् । से॒यं दिक्॥१५॥

अथा॑रु॒णः के॒तुरु॒परि॑ष्ठादु॒पाद॑धात् । ए॒वा हि दे॒वा इति॑ । ततो॑

देवमनुष्याः पितरः। गन्धर्वाप्सरसश्चोदतिष्ठन्। सोर्ध्वा दिक्। या  
विप्रुषो विपरापतन्। ताभ्योऽसुरा रक्षांसि पिशाचाश्चोदतिष्ठन्।  
तस्मात्ते पराभवन्। विप्रुङ्क्षो हि ते समभवन्। तदेषाऽभ्यनूक्ता॥१६॥

आपो ह यद्वृहतीर्गर्भमायन्। दक्षं दधाना जनयन्तीः  
स्वयम्भुम्। तत इमेध्यसृज्यन्त सर्गाः। अद्ध्यो वा इदं  
समभूत्। तस्मादिदं सर्वं ब्रह्म स्वयम्भ्विति। तस्मादिदं सर्वं  
शिथिलमिवाध्रुवमिवाभवत्। प्रजापतिर्वाव तत्। आत्मनाऽऽत्मानं  
विधाय। तदेवानुप्राविशत्। तदेषाऽभ्यनूक्ता॥१७॥

विधाय लोकान् विधाय भूतानि। विधाय सर्वाः प्रदिशो दिशश्च।  
प्रजापतिः प्रथमजा ऋतस्य। आत्मनाऽऽत्मानमभि संविवेशेति।  
सर्वमेवेदमाप्त्वा। सर्वमवरुद्धं। तदेवानुप्राविशति। य एवं वेद॥१८॥

[२३]

चतुष्टय्य आपो गृह्णाति। चत्वारि वा अपा रूपाणि। मेघो  
विद्युत्। स्तनयितुर्वृष्टिः। तान्येवावरुन्धे। आतपति वर्ष्या गृह्णाति।  
ताः पुरस्तादुपदधाति। एता वै ब्रह्मवर्चस्या आपः। मुखत एव  
ब्रह्मवर्चसमवरुन्धे। तस्मान्मुखतो ब्रह्मवर्चसितरः॥१९॥

कूप्या गृह्णाति। ता दक्षिणत उपदधाति। एता वै  
तैजस्विनीरापः। तेज एवास्य दक्षिणतो दधाति। तस्मादक्षिणो-  
र्धस्तेजस्वितरः। स्थावरा गृह्णाति। ताः पश्चादुपदधाति। प्रतिष्ठिता

वै स्थावराः। पश्चादेव प्रतितिष्ठति। वहन्तीर्गृह्णाति॥१००॥

ता उत्तरत उपदधाति। ओजसा वा एता वहन्तीरिवोद्वृतीरिव  
आकूजतीरिव धावन्तीः। ओज एवास्योत्तरतो दधाति।  
तस्मादुत्तरोऽर्ध ओजस्वितरः। सम्भार्या गृह्णाति। ता मध्य  
उपदधाति। इयं वै सम्भार्याः। अस्यामेव प्रतितिष्ठति। पल्वल्या  
गृह्णाति। ता उपरिष्ठादुपादधाति॥१०१॥

असौ वै पल्वयाः। अमुष्यामेव प्रतितिष्ठति। दिक्षूपदधाति।  
दिक्षु वा आपः। अन्नं वा आपः। अद्ध्यो वा अन्नं जायते।  
यदेवान्द्योऽन्नं जायते। तदवरुन्धे। तं वा एतमरुणाः केतवो  
वातरशना ऋषयोऽचिन्वन्। तस्मादारुणकेतुकः॥१०२॥

तदेषाऽभ्यनूक्ता। केतवो अरुणासश्च। ऋषयो वातरशनाः।  
प्रतिष्ठा५ शतधा हि। समाहितासो सहस्रधार्यसमिति। शतशश्चैव  
सहस्रशश्च प्रतितिष्ठति। य एतमग्निं चिनुते। य उचैनमेवं वेद॥१०३॥

[२४]

जानुदघ्नीमुत्तरवेदीं खात्वा। अपां पूरयति। अपा५ सर्वत्वाय।  
पुष्करपर्ण५ रुक्मं पुरुषमित्युपदधाति। तपो वै पुष्करपर्णम्।  
सत्य५ रुक्मः। अमृतं पुरुषः। एतावद्वा वाऽस्ति। यावदेतत्।  
यावदेवास्ति॥१०४॥

तदवरुन्धे। कूर्ममुपदधाति। अपामेव मेधमवरुन्धे। अथो

स्वर्गस्य लोकस्य समष्ट्यै। आपमापामपः सर्वाः। अस्मादस्मा-  
दितोऽमुतः। अग्निर्वायुश्च सूर्यश्च। सह संश्चस्करद्धिया इति।  
वाय्वश्चा रश्मिपतयः। लोकं पृणच्छिद्रं पृण॥१०५॥

यास्तिस्रः परमजाः। इन्द्रघोषा वो वसुभिरेवाह्येवेति। पञ्च-  
चितय उपदधाति। पाङ्क्तोऽग्निः। यावानेवाग्निः। तं चिनुते। लोकं  
पृणया द्वितीयामुपदधाति। पञ्च पदा वै विराट्। तस्या वा इयं  
पादः। अन्तरिक्षं पादः। द्यौः पादः। दिशः पादः। पुरोरजाः पादः।  
विराज्येव प्रतितिष्ठति। य एतमग्निं चिनुते। य उचैनमेवं वेद॥१०६॥

[२५]

अग्निं प्रणीयोपसमाधाय। तमभित एता अबीष्टका उपदधाति।  
अग्निहोत्रे दर्शपूर्णमासयोः। पशुबन्धे चातुर्मास्येषु। अथो आहुः।  
सर्वेषु यज्ञक्रतुष्विति। अथ ह स्माहारुणः स्वायम्भुवः। सावित्रः  
सर्वोऽग्निरित्यननुषङ्गं मन्यामहे। नाना वा एतेषां वीर्याणि। कमग्निं  
चिनुते॥१०७॥

सत्रियमग्निं चिन्वानः। कमग्निं चिनुते। सावित्रमग्निं चिन्वानः।  
कमग्निं चिनुते। नाचिकेतमग्निं चिन्वानः। कमग्निं चिनुते।  
चातुरहोत्रियमग्निं चिन्वानः। कमग्निं चिनुते। वैश्वसृजमग्निं  
चिन्वानः। कमग्निं चिनुते॥१०८॥

उपानुवाक्यमाशुमग्निं चिन्वानः। कमग्निं चिनुते। इममारुण-  
केतुकमग्निं चिन्वान इति। वृषा वा अग्निः। वृषाणौ सः स्फालयेत्।

ह॒न्येता॑स्य य॒ज्ञः। तस्मा॒न्नानु॑षज्यः। सो॒त्तर॑वे॒दिषु॑ ऋ॒तुषु॑ चिन्वीत।  
उ॒त्तर॑वे॒द्याः ह्य॑ग्निश्चि॒यते॑। प्र॒जाका॑मश्चिन्वीत॥१०९॥

प्रा॒जाप॒त्यो वा ए॒षोऽग्निः॑। प्रा॒जाप॒त्याः प्र॒जाः। प्र॒जावा॑न्  
भवति। य ए॒वं वेद॑। प॒शुका॑मश्चिन्वीत। सं॒ज्ञानं॑ वा ए॒तत् प॑शूनाम्।  
यदापः॑। प॒शूनामे॒व सं॒ज्ञाने॑ऽग्निं चि॒नुते। प॒शुमान् भ॑वति। य ए॒वं  
वेद॑॥११०॥

वृ॒ष्टिका॑मश्चिन्वीत। आपो॒ वै वृ॒ष्टिः। पु॒र्जन्यो॒ वर्षु॑को भवति।  
य ए॒वं वेद॑। आ॒मया॒वी चि॑न्वीत। आपो॒ वै भे॑षजम्। भे॒षजमे॒वास्मै॑  
करोति। सर्व॒मायु॑रेति। अ॒भिचर॑ःश्चिन्वीत। वज्रो॒ वा आपः॑॥१११॥

वज्र॑मे॒व भ्रातृ॑व्येभ्यः प्रह॑रति। स्तृ॒णुत ए॑नम्। तेज॑स्कामो॒  
यश॑स्कामः। ब्र॒ह्मव॑र्चसका॑मः स्व॒र्गका॑मश्चिन्वीत। ए॒ताव॑द्वा वा॑ऽस्ति।  
याव॑दे॒तत्। याव॑दे॒वास्ति॑। तद॑व॒रुन्धे॑। तस्यै॒तद्व॑तम्। वर्ष॑ति॒ न  
धा॑वेत्॥११२॥

अ॒मृतं॑ वा आपः॑। अ॒मृत॑स्यान॒न्तरि॑त्यै। नाप्सु॑ मूत्र॑पुरी॒षं  
कु॑र्यात्। न नि॒ष्ठीवे॑त्। न वि॒वसनः॑ स्नायात्। गुह्यो॒ वा ए॒षोऽग्निः॑।  
ए॒तस्या॒ग्नेरन॑तिदाहाय। न पु॒ष्कर॑पर्णानि॒ हिर॑ण्यं वा॑ऽधिति॒ष्ठेत्।  
ए॒तस्या॒ग्नेरन॑भ्यारोहाय। न कूर्म॑स्याश्री॒यात्। नोद॑कस्या॒घातु॑कान्येन॒-  
मोद॑कानि॒ भवन्ति॑। अ॒घातु॑का॒ आपः॑। य ए॒तम॒ग्निं चि॑नुते। य  
उ॒चैनमे॒वं वेद॑॥११३॥



इ॒मानु॑कं भु॒वना॑ सी॒षधे॑म। इन्द्र॑श्च वि॒श्वे च॑ दे॒वाः। य॒ज्ञं च॑  
नस्त॒न्वं च॑ प्र॒जां च॑। आ॒दि॒त्यैरिन्द्रः॑ स॒ह सी॑षधातु। आ॒दि॒त्यैरिन्द्रः॑  
सग॑णो म॒रुद्भिः॑। अ॒स्माकं॑ भू॒त्ववि॑ता त॒नूना॑म्। आ॒प्लव॑स्व प्र॒प्लव॑स्व।  
आ॒ण्डीभ॑वज॒ मा मु॑हुः। सु॒खादी॑न्दुःखनि॒धना॑म्। प्र॒तिमु॑श्चस्व॒ स्वां  
पु॒रम्॥११४॥

मरी॑चयः स्वायम्भु॒वाः। ये श॑री॒राण्य॑कल्पयन्। ते ते॑ दे॒हं  
क॑ल्पयन्तु। मा च॑ ते॒ ख्या॑स्मं ती॒रिष॑त्। उ॒त्तिष्ठ॑त॒ मा स्व॑प्त।  
अ॒ग्निमि॑च्छ॒ध्वं भा॑र॒ताः। राज्ञः॑ सोम॑स्य तृ॒प्तासः॑। सूर्ये॑ण स॒युजो॑षसः।  
युवा॑ सु॒वासाः॑। अ॒ष्टाच॑क्रा॒ नव॑द्वारा॥११५॥

दे॒वानां॑ पू॒रयो॑ध्या। तस्या॑ हिर॒ण्मयः॑ को॒शः। स्व॒र्गो लो॒को  
ज्योति॑षाऽऽवृ॒तः। यो वै तां॑ ब्रह्म॑णो वे॒द। अ॒मृते॑नाऽऽवृ॒तां पु॑रीम्।  
तस्मै॑ ब्रह्म च॑ ब्रह्मा॒ च। आ॒युः की॑र्तिं प्र॒जां द॑दुः। वि॒भ्राज॑माना॒  
हरि॑णीम्। य॒शसा॑ सम्प॒रीवृ॑ताम्। पु॒रं हिर॑ण्मयीं ब्र॒ह्मा॥११६॥

वि॒वेशा॑ऽप॒राजि॑ता। प॒राडे॑त्य॒ज्याम॑यी। प॒राडे॑त्य॒नाश॑की। इ॒ह  
चा॑मु॒त्र चान्वे॑ति। वि॒द्वान्दे॑वा॒सुरा॑नु॒भ्यान्। यत्कु॑मा॒री म॒न्द्रय॑ते।  
य॒द्योषि॑द्यत्प॒तिव्र॑ता॑। अ॒रि॑ष्टं यत्किं च॑ क्रि॒यते॑। अ॒ग्निस्त॑दनु॒वेध॑ति।  
अ॒श्रुता॑सः श्रु॒तास॑श्च॥११७॥

य॒ज्वानो॑ येऽप्य॑य॒ज्वनः॑। स्वर्य॑न्तो॒ नापे॑क्षन्ते। इन्द्र॑म॒ग्निं च॑ ये  
वि॒दुः। सि॒कंता॑ इव सं॒यन्ति॑। र॒श्मिभिः॑ स॒मुदी॑रिताः। अ॒स्माल्लो॒का-

दमुष्माच्च। ऋषिभिरदात्पृश्निभिः। अपेतु वीतु वि च सर्पतातः।  
येऽत्र स्थ पुराणा ये च नूतनाः। अहोभिरद्विरक्तुभिर्व्यक्तम्॥११८॥

यमो ददात्ववसानमस्मै। नृ मुणन्तु नृपात्वर्यः। अकृष्टा ये च  
कृष्टजाः। कुमारीषु कनीनीषु। जारिणीषु च ये हिताः। रेतः पीता  
आण्डपीताः। अङ्गारेषु च ये हुताः। उभयान् पुत्रपौत्रकान्। युवेऽहं  
यमराजंगान्। शतमिन्नु शरदः॥११९॥

अदो यद्वह्म विलबम्। पितृणां च यमस्य च।  
वरुणस्याश्विनोरग्रेः। मरुतां च विहायसाम्। कामप्रयवणं  
मे अस्तु। स ह्येवास्मि सनातनः। इति नाको ब्रह्मिश्रवो रायो  
धनम्। पुत्रानापो देवीरिहाऽऽहितः॥१२०॥

[२७]

विशीर्ष्णीं गृध्रशीर्ष्णीं च। अपेतो निर्ऋतिः हथः। परिबाधः  
श्वेतकुक्षम्। निजङ्घः शबलोदरम्। स तान् वाच्यायया सह। अग्रे  
नाशाय सन्दृशः। ईर्ष्यासूये बुभुक्षाम्। मन्युं कृत्यां च दीधिरे। रथेन  
किं शुकावता। अग्रे नाशाय सन्दृशः॥१२१॥

[२८]

पर्जन्याय प्रगायत। दिवस्पुत्राय मीढुषे। स नो यवसमिच्छतु।  
इदं वचः पर्जन्याय स्वराजे। हृदो अस्त्वन्तरन्तद्युयोत। मयोभूर्वातो  
विश्वकृष्टयः सन्त्वस्मे। सुपिप्पला ओषधीर्देवगोपाः। यो

गर्भमोषधीनाम्। गवाँ कृणोत्यर्वताम्। पर्जन्यः पुरुषीणाम्॥१२२॥

[२९]

पुनर्माँमैत्विन्द्रियम्। पुनरायुः पुनर्भगः। पुनर्ब्राह्मणमैतु  
मा। पुनर्द्रविणमैतु मा। यन्मेऽद्य रेतः पृथिवीमस्कान्।  
यदोषधीरप्यसंरद्यदापः। इदं तत्पुनराददे। दीर्घायुत्वाय वर्चसे।  
यन्मे रेतः प्रसिंच्यते। यन्म आजायते पुनः। तेन माममृतं कुरु।  
तेन सुप्रजसं कुरु॥१२३॥

[३०]

अद्ध्यस्तिरोऽधाऽजायत। तव वैश्रवणः संदा। तिरोऽधेहि  
सपत्नान्नः। ये अपोऽश्रन्ति केचन। त्वाष्ट्रीं मायां वैश्रवणः।  
रथं सहस्रवन्धुरम्। पुरुश्चक्रं सहस्राश्वम्। आस्थायायाहि  
नो बलिम्। यस्मै भूतानि बलिमावहन्ति। धनं गावो हस्ति  
हिरण्यमश्वान्॥१२४॥

असाम सुमतौ यज्ञियस्य। श्रियं बिभ्रतोऽन्नमुखीं विराजम्।  
सुदरशने च क्रौञ्चे च। मैनागे च महागिरौ। शतद्वाट्टारगमन्ता।  
संहार्यं नगरं तव। इति मन्त्राः। कल्पोऽत ऊर्ध्वम्। यदि बलिं  
हरेत्। हिरण्यनाभये वितुदये कौबेरायायं बलिः॥१२५॥

सर्वभूताधिपतये नम इति। अथ बलिं हत्वोपतिष्ठेत्। क्षत्रं  
क्षत्रं वैश्रवणः। ब्राह्मणा वयं स्मः। नमस्ते अस्तु मा मां हिंसीः।

अस्मात्प्रविश्यान्नमद्धीति। अथ तमग्निमादधीत। यस्मिन्नेतत्कर्म प्रयुञ्जीत। तिरोऽधा भूः। तिरोऽधा भुवः॥१२६॥

तिरोऽधाः स्वः। तिरोऽधा भूर्भुवः स्वः। सर्वेषां लोकानामाधिपत्यं सीदेति। अथ तमग्निमिन्धीत। यस्मिन्नेतत्कर्म प्रयुञ्जीत। तिरोऽधा भूः स्वाहा। तिरोऽधा भुवः स्वाहा। तिरोऽधाः स्वः स्वाहा। तिरोऽधा भूर्भुवः स्वः स्वाहा। यस्मिन्नस्य काले सर्वा आहुतीर्हुता भवेयुः॥१२७॥

अपि ब्राह्मणमुखीनाः। तस्मिन्नहः काले प्रयुञ्जीत। परः सुतजंनाद्वेपि। मास्म प्रमाद्यन्तमाध्यापयेत्। सर्वार्थाः सिद्ध्यन्ते। य एवं वेद। क्षुध्यन्निदमजानताम्। सर्वार्था न सिद्ध्यन्ते। यस्ते विघातुको भ्राता। ममान्तरहृदये श्रितः॥१२८॥

तस्मा इममग्रपिण्डं जुहोमि। स मेऽर्थान्मा विवंधीत्। मयि स्वाहा। राजाधिराजाय प्रसह्यसाहिने। नमो वयं वैश्रवणाय कुर्महे। स मे कामान्कामकामाय मह्यम्। कामेश्वरो वैश्रवणो ददातु। कुबेराय वैश्रवणाय। महाराजाय नमः। केतवो अरुणासश्च। ऋषयो वातरशनाः। प्रतिष्ठाः शतधा हि। सुमाहितासो सहस्रधायसम्। शिवा नः शन्तमा भवन्तु। दिव्या आप ओषधयः। सुमृडीका सरस्वति। मा ते व्योम सन्दृशि॥१२९॥

तस्मिन्नियमविशेषाः। त्रिषवणमुदकोपस्पर्शी। चतुर्थकालपानभक्तः  
स्यात्। अहरहर्वा भैक्षमश्रीयात्। औदुम्बरीभिः समिद्धिरग्निं  
परिचरेत्। पुनर्मामैत्विन्द्रियमित्येतेनानुवाकेन। उद्धृतपरिपूताभि-  
रद्धिः कार्यं कुर्वीत॥१३०॥

असञ्चयवान्। अग्नये वायवे सूर्याय। ब्रह्मणे प्रजापतये।  
चन्द्रमसे नक्षत्रेभ्यः। ऋतुभ्यः संवत्सराय। वरुणायारुणायेति  
व्रतहोमाः। प्रवर्ग्यवदादेशः। अरुणाः काण्डऋषयः। अरण्येऽधी-  
यीरन्। भद्रं कर्णेभिरिति द्वे जपित्वा॥१३१॥

महानाम्नीभिरुदकं संस्पर्श्य। तमाचार्यो दद्यात्। शिवा  
नः शन्तमेत्योषधीरालभते। सुमृडीकैति भूमिम्। एवमपवर्गे।  
धेनुर्दक्षिणा। कंसं वासंश्च क्षौमम्। अन्यद्वा शुक्लम्। यथाशक्ति  
वा। एवस्वाध्यायधर्मेण। अरण्येऽधीयीत। तपस्वी पुण्यो भवति  
तपस्वी पुण्यो भवति॥१३२॥

[३२]

भद्रं कर्णेभिः शृणुयाम देवाः। भद्रं पश्येमाक्षभिर्यजत्राः।  
स्थिरैरङ्गैस्तुष्टुवांसस्तनूभिः। व्यशेम देवहितं यदायुः। स्वस्ति  
न इन्द्रो वृद्धश्रवाः। स्वस्ति नः पूषा विश्ववेदाः। स्वस्ति नस्तार्क्ष्यो  
अरिष्टनेमिः। स्वस्ति नो बृहस्पतिर्दधातु॥

॥ॐ शान्तिः शान्तिः शान्तिः॥

## ॥ द्वितीयः प्रश्नः ॥

ॐ नमो ब्रह्मणे नमो अस्त्वग्नये नमः पृथिव्यै नम ओषधीभ्यः।  
नमो वाचे नमो वाचस्पतये नमो विष्णवे बृहते करोमि॥ ॐ शान्तिः  
शान्तिः शान्तिः॥

सह वै देवानां चासुराणां च यज्ञौ प्रततावास्तां वयं स्वर्गं  
लोकमेष्यामो वयमेष्याम इति तेऽसुराः सन्नह्य सहसैवाचरन्  
ब्रह्मचर्येण तपसैव देवास्तेऽसुरा अमुह्युस्ते न प्राजानुस्ते  
पराऽभवन्ते न स्वर्गं लोकमायन् प्रसृतेन वै यज्ञेन देवाः स्वर्गं  
लोकमायन्न प्रसृतेनासुरान् पराभावयन् प्रसृतो ह वै यज्ञोपवीतिनो  
यज्ञोऽप्रसृतोऽनुपवीतिनो यत्किं च ब्राह्मणो यज्ञोपवीत्यधीते  
यजंत एव तत्तस्माद्यज्ञोपवीत्यैवाधीयीत याजयेद्यजंत वा यज्ञस्य  
प्रसृत्या अजिनं वासो वा दक्षिणत उपवीय दक्षिणं बाहुमुद्धरतेऽव  
धत्ते सव्यमिति यज्ञोपवीतमेतदेव विपरीतं प्राचीनावीतं संवीतं  
मानुषम्॥१॥

[१]

रक्षांसि ह वा पुरोऽनुवाके तपोग्रमतिष्ठन्त तान्  
प्रजापतिर्वरिणोपामन्त्रयत् तानि वरमवृणीताऽऽदित्यो नो योद्धा  
इति तान् प्रजापतिरब्रवीद्योधयध्वमिति तस्मादुत्तिष्ठन्तं ह वा  
तानि रक्षांस्यदित्यं योधयन्ति यावदस्तमन्वंगान्तानि ह वा  
एतानि रक्षांसि गायत्रियाऽभिमन्त्रितेनाम्भसा शाम्यन्ति तदु ह

वा ए॒ते ब्र॑ह्म॒वादि॑नः॒ पूर्वा॑भि॒मुखाः॒ स॒न्ध्याया॑ गाय॒त्रियाऽभि॑मन्त्रिता॒  
 आप॑ ऊ॒र्ध्वं वि॑क्षिपन्ति॒ ता ए॒ता आपो॑ व॒ज्रीभू॑त्वा तानि॒  
 रक्षा॑सि म॒न्देहा॑रुणे द्वी॒पे प्र॑क्षिपन्ति॒ यत्प्र॑दक्षिणं प्र॒क्रम॑न्ति॒ तेन॑  
 पा॒प्मान॑मव॒धून्वन्त्यु॒द्यन्त॑मस्तं॒ यन्त॑म् आ॒दित्य॑म॒भिध्या॑यन् कुर्वन्  
 ब्रा॒ह्म॒णो वि॒द्वान् स॒कलं॑ भ॒द्रम॑श्रुते॒ऽसावा॑दित्यो ब्र॒ह्मेति॑ ब्रह्मै॒व सन्  
 ब्रह्मा॑प्येति॒ य ए॒वं वेद॑॥२॥

[२]

यद्वै॒वा दे॒व॒हेळ॑नं॒ देवा॑सश्च॒कृमा॑ व॒यम्। आ॒दि॒त्या॒स्तस्मा॑न्मा  
 मु॒ञ्च॒तर्त॑स्य॒र्तेन॑ मा॒मि॒ता। दे॒वा जी॒वन॑का॒म्या य॒द्वाचा॑ऽनृत॒मूदि॑म।  
 तस्मा॑न्न इ॒ह मु॑ञ्च॒त वि॒श्वे दे॒वाः स॒जोष॑सः। ऋ॒तेन॑ द्या॒वापृ॑थिवी  
 ऋ॒तेन॑ त्व॒स॑र॒स्वति॑। कृ॒तान्नः॑ पा॒ह्येन॑सो॒ यत्किं॑ चानृत॒मूदि॑म।  
 इन्द्रा॑ग्नी मि॒त्रावरु॑णौ सोमो॑ धा॒ता बृ॒हस्प॑तिः। ते नो॑ मु॒ञ्चन्त्वे॑न॒सो  
 यद॒न्य॒कृत॑मा॒रि॒म। स॒जा॒त॒श॒सा॒दुत॑ जा॒मि॒श॒सा॒ज्याय॑सः  
 श॒सा॒दुत॑ वा॒ कनी॑यसः। अना॑धृष्टं दे॒वकृ॑तं॒ यदे॑न॒स्तस्मा॑त्  
 त्वम॒स्माञ्जा॑तवे॒दो मु॑मुग्धि॥३॥

यद्वा॒चा यन्म॑न॒सा बा॒हुभ्या॑मू॒रुभ्या॑म॒ष्टीव॑द्वा॒ शि॒श्रैर्य॑दनृतं  
 च॒कृमा॑ व॒यम्। अ॒ग्नि॒र्मा तस्मा॑दे॒न॒सो गा॑र्ह॒पत्यः॑ प्रमु॒ञ्च॒तु  
 च॒कृम॑ या॒नि दु॒ष्कृ॒ता। येन॑ त्रि॒तो अ॑र्ण॒वान्नि॑र्ब॒भूव॑ येन॒ सूर्य॑  
 तम॑सो निर्मु॒मोच॑। येनेन्द्रो॒ विश्वा॑ अज॒हाद॑रा॒तीस्ते॒नाहं॑ ज्योति॒षा  
 ज्योति॑रान॒शान॑ आ॒क्षि। यत्कु॑सी॒दम॑प्र॒तीत्तं॑ मये॒ह येन॑ य॒मस्य॑

निधिना चरामि। एतत्तदग्रे अनृणो भवामि जीवन्नेव प्रति तत्तं दधामि। यन्मयि माता यदा पिपेषु यदन्तरिक्षं यदाशसातिक्रामामि त्रिते देवा दिवि जाता यदप इमं मे वरुण तत्त्वा यामि त्वं नो अग्रे स त्वं नो अग्रे त्वमग्रे अयासि॥४॥

[३]

यददीव्यनृणमहं बभूवादिथ्सन्वा सञ्जगर जनैभ्यः। अग्निर्मा तस्मादिन्द्रश्च संविदानौ प्रमुञ्चताम्। यद्धस्ताभ्यां चकर किल्बिषाण्यक्षाणां वश्रमुपजिघ्रमानः। उग्रं पश्या च राष्ट्रभृच्च तान्यप्सरसावनुदत्तामृणानि। उग्रं पश्ये राष्ट्रभृत्किल्बिषाणि यदक्षवृत्तमनुदत्तमेतत्। नेत्रं ऋणानृणव इथ्समानो यमस्य लोके अधिरञ्जुराय। अव ते हेळ उदुत्तममिमं मे वरुण तत्त्वा यामि त्वं नो अग्रे स त्वं नो अग्रे। सङ्कुसुको विकुसुको निर्ऋथो यश्च निस्वनः। तेऽ(१)स्मद्यक्षमनांगसो दूरादूरमचीचतम्। निर्यक्षममचीचते कृत्यां निर्ऋतिं च। तेन योऽ(१)स्मथ्समृच्छातै तमस्मै प्रसुवामसि। दुःश९सानुश९साभ्यां घणेनानुघणेन च। तेनान्योऽ(१)स्मथ्समृच्छातै तमस्मै प्रसुवामसि। सं वर्चसा पयसा सन्तनूभिरगन्महि मनसा स९ शिवेन। त्वष्टा नो अत्र विदधातु रायोऽनुमार्ष्टु तन्वो(१) यद्विलिष्टम्॥५॥

[४]



आयुष्टे विश्वतो दधद्यमग्निर्वरेण्यः। पुनस्ते प्राण आयाति  
 परायक्ष्मः सुवामि ते। आयुर्दा अग्ने हविषो जुषाणो  
 घृतप्रतीको घृतयोनिरेधि। घृतं पीत्वा मधु चारु गव्यं पितेव  
 पुत्रमभिरक्षतादिमम्। इममग्र आयुषे वर्चसे कृधि तिग्ममोजो  
 वरुण सः शिशाधि। मातेवास्मा अदिते शर्म यच्छ विश्वे देवा  
 जरदष्टिर्यथाऽसत्। अग्र आयूँषि पवस आ सुवोर्जमिषं च नः।  
 आरे बाधस्व दुच्छुनाम्। अग्ने पवस्व स्वपा अस्मे वर्चः सुवीर्यम्।  
 दधद्रयिं मयि पोषम्॥६॥

अग्निर्ऋषिः पवमानः पाञ्चजन्यः पुरोहितः। तमीमहे  
 महागयम्। अग्ने जातान्प्रणुदा नः सपत्नान्प्रत्यजाताज्ञातवेदो  
 नुदस्व। अस्मे दीदिहि सुमना अहेळच्छर्मन्ते स्याम त्रिवरूथ  
 उद्भौ। सहसा जातान्प्रणुदा नः सपत्नान्प्रत्यजाताज्ञातवेदो नुदस्व।  
 अधि नो ब्रूहि सुमनस्यमानो वयं स्याम प्रणुदा नः सपत्नान्।  
 अग्ने यो नोऽभितो जनो वृको वारो जिघांसति। तास्त्वं वृत्रहं  
 जहि वस्वस्मभ्यमाभर। अग्ने यो नोऽभिदासति समानो यश्च  
 निष्ठः। तं वयं समिधं कृत्वा तुभ्यमग्नेऽपि दध्मसि॥७॥

यो नः शपादशपतो यश्च नः शपतः शपात्। उषाश्च  
 तस्मै निम्नुक् सर्व पापं समूहताम्। यो नः सपत्नो यो रणो  
 मर्तोऽभिदासति देवाः। इध्मस्यैव प्रक्षायतो मा तस्योच्छेषि किं

च॒न। यो मां द्वेष्टि॑ जा॒तवे॒दो यं चा॒हं द्वेष्मि॑ यश्च॒ माम्। सर्वा॑ऽस्ता॒न॒ग्ने  
स॒न्द॒ह॒ या॑ऽश्वा॒हं द्वेष्मि॑ ये च॒ माम्। यो अ॒स्मभ्य॑म॒राती॒याद्य॑श्च  
नो द्वेष्टे॑ ज॒नः। नि॒न्दा॒द्यो अ॒स्मान्दि॒प्सा॑च्च॒ सर्वा॑ऽस्ता॒न्म॒ष्म॒षा  
कु॒रु। स॒ंशितं॑ मे॒ ब्रह्म॑ स॒ंशितं॑ वी॒र्या॑(१)म्ब॒लम्। स॒ंशितं॑  
क्ष॒त्रं मे॑ जि॒ष्णु॒ यस्या॑ह॒मस्मि॑ पु॒रोहि॑तः। उ॒दैषां॑ बा॒हू अ॑ति॒रमु॒द्वर्चो॑  
अथो॒ बलम्। क्षि॒णोमि॑ ब्रह्म॑णा॒ऽमित्रा॑नु॒न्नयामि॑ स्वा(१)म् अ॒हम्।  
पुन॒र्मनः॑ पुन॒रायु॑र्म॒ आगा॑त्पुन॒श्चक्षुः॑ पुनः॑ श्रोत्रं॑ म॒ आगा॑त्पुनः॑ प्रा॒णः  
पुन॒राकू॑तं म॒ आगा॑त्पुन॒श्चित्तं॑ पुन॒राधी॑तं म॒ आगा॑त्। वै॒श्वान॒रो  
मेऽद॑ब्ध॒स्तनू॑पा अ॒व॒बाध॑तां दुरि॒तानि॑ वि॒श्वा॑॥८॥

[५]

वै॒श्वान॒राय॑ प्र॒तिवे॑दयामो॒ यदी॑नृ॒ण॑ स॒ङ्ग॒रो दे॒वता॑सु। स  
ए॒तान्पाशा॑न् प्र॒मुच॑न् प्रवे॒द स नो॑ मु॒ञ्चातु॑ दुरि॒ताद॑व॒द्यात्। वै॒श्वान॒रः  
प॒व॒यान्नः॑ प॒वित्रै॑र्य॒थ्सङ्ग॑रम॒भिधा॑वा॒म्याशा॑म्। अना॑जान॒न्मन॑सा  
याच॑मानो॒ यदत्रै॑नो॒ अव॑ तथ्सु॒वामि॑। अ॒मी ये सु॒भगे॑ दि॒वि वि॒चृतौ॑  
नाम॒ तार॑के। प्रे॒हामृ॑तस्य॒ यच्छ॑तामे॒तद्व॑द्धक॒मोच॑नम्। वि॒जिही॑र्ष्व  
लो॒कान्कृ॑धि ब॒न्धान्मु॑ञ्चासि॒ बद्ध॑कम्। योने॑रिव॒ प्रच्यु॑तो॒ गर्भः॑ सर्वा॑न्  
प॒थो अ॑नु॒ष्व। स प्र॑जा॒नन्प्र॑तिगृ॒णीत॑ वि॒द्वान्प्र॑जाप॒तिः प्र॑थम॒जा  
ऋ॒तस्य॑। अ॒स्माभि॑र्दत्तं ज॒रसः॑ प॒रस्ता॑दच्छि॒त्रं तन्तु॑मनु॒सञ्चरे॑म॥९॥

त॒तं तन्तु॑मन्वे॒के अनु॑ सञ्चर॑न्ति॒ येषां॑ द॒त्तं पि॒त्र्यमा॑य॒नव॑त्।  
अ॒ब॒न्ध्वे॒के द॑द॒तः प्र॑यच्छा॒द्दातुं॑ चेच्छ॒क्रवा॑सः॒ स्वर्ग॑ ए॒षाम्।

आर॑भेथा॒मनु स॒र॑भेथा॒ समानं॑ पन्था॑मवथो घृ॒तेन॑। यद्वा॑  
 पू॒र्तं परि॑विष्टं यद॒ग्नौ तस्मै॑ गोत्रा॑येह जाया॑पती स॒र॑भेथाम्।  
 यदन्तरि॑क्षं पृथि॒वीमु॒त द्यां यन्मा॒तरं पि॒तरं॑ वा जिहि॑सिम्।  
 अ॒ग्निर्मा॑ तस्मा॒देन॑सो गार्ह॑पत्य उन्नो॑ नेषद्दुरि॒ता या॒नि च॒कृ॒म।  
 भूमि॑र्मा॒ताऽदि॑तिर्नो ज॒नित्रं॑ भ्रा॒ताऽन्तरि॑क्षम॒भिशा॑स्त ए॒नः। द्यौर्नः॑  
 पि॒ता पि॑तृयाच्छं भ॑वासि जा॒मि मि॒त्वा मा वि॑विधिसि लो॒कात्।  
 यत्र॑ सु॒हार्दः सु॒कृतो॑ मद॑न्ते वि॒हाय॑ रोगं त॒न्वा(१)॑ꣳ स्वाया॑म्।  
 अ॒श्लो॒णाङ्गैर॑हु॒ताः स्व॒र्गे तत्र॑ पश्ये॒म पि॒तरं॑ च पु॒त्रम्। यदन्न॑म॒द्व्यनृ॑तेन  
 दे॒वा दा॑स्यन्नदा॑स्यन्नु॒त वा॑ करि॒ष्यन्। यद्दे॒वानां॑ चक्षु॒ष्यागो॑ अस्ति  
 यदे॒व किं च॑ प्रतिज॒ग्राह॑म॒ग्निर्मा॑ तस्मा॒दनृ॑णं कृ॒णोतु॑। यदन्न॑म॒द्वि  
 बहु॒धा वि॑रूपं वा॒सो हि॑र॒ण्यमु॒त गा॒म॒जाम॑विम्। यद्दे॒वानां॑ चक्षु॒ष्यागो॑  
 अस्ति॑ यदे॒व किं च॑ प्रतिज॒ग्राह॑म॒ग्निर्मा॑ तस्मा॒दनृ॑णं कृ॒णोतु॑।  
 यन्मया॑ मन॑सा वा॒चा कृ॑त॒मेनः॑ कदा॒चन॑। सर्व॑स्मा॑त्तस्मा॑न्मेळि॒तो  
 मो॒ग्धि॒ त्वꣳ हि वे॒त्थ॑ यथा॒तथम्॥१०॥

[६]

वा॒तर॑शना ह॒ वा ऋ॒षयः॑ श्रम॒णा ऊ॒र्ध्वम॑न्थि॒नो ब॑भूवु॒स्तानृ॑षयो॒  
 ऽर्थ॑माय॒ꣳस्ते नि॒लाय॑मचर॒ꣳस्तेऽनु॑प्रविशुः कू॒श्मा॒ण्डानि॑  
 ता॒ꣳस्तेष्व॑न्विन्द॒च्छ्रद्धया॑ च॒ तप॑सा च॒ तानृ॑षयोऽब्रुवन्क॒था  
 नि॒लायं॑ चर॒थेति॑ त ऋ॒षीन्ब्रु॑वन्नमो॑ वोऽस्तु॒ भग॑वन्तोऽस्मि॒न्धाम्नि॑

केन॑ वः सपर्या॑मेति॒ तानृष॑योऽब्रुवन्प॒वित्रं॑ नो ब्रूत॒ येनार॑पसः  
 स्या॑मेति॒ त ए॒तानि॑ सूक्तान्य॑पश्यन् यदे॒वा देव॑हेळ॒नं  
 यददी॑व्य॒नृणम॑हं ब॒भूवाऽऽयु॑ष्टे वि॒श्वतो॑ दध॒दित्ये॑तैराज्यं  
 जुहु॑त वैश्वान॒राय॑ प्रति॒वेदयाम॑ इत्यु॒पतिष्ठ॑त॒ यदर्वा॑चीन॒मेनो॑  
 भ्रूण॑ह॒त्याया॒स्तस्मा॑न्मोक्ष्यध्व॒ इति॑ त ए॒तैर॑जुहवु॒स्तेऽरे॒पसो॑-  
 ऽभव॑न्कर्मा॒दिष्वे॒तैर्जु॑ह्यात्पू॒तो दे॒वलो॒कान्श्मम॑श्रुते॥११॥

[७]

कू॒श्माण्डैर्जु॑ह्याद्योऽपू॒त इव॑ म॒न्येत॑ यथा॑ स्ते॒नो यथा॑  
 भ्रूण॑हैवमेष भ॒वति॒ योऽयो॑नौ रे॒तः सि॒ञ्चति॑ यदर्वा॑चीन॒मेनो॑  
 भ्रूण॑ह॒त्याया॒स्तस्मा॑न्मुच्यते याव॒देनो॑ दी॒क्षामुपै॑ति दीक्षित ए॒तैः  
 सं॒तति॑ जु॒होति॑ संवत्स॒रं दी॑क्षितो भ॒वति॑ संवत्स॒रादे॒वाऽऽत्मानं॑  
 पु॒नीते॒ मासं॑ दीक्षितो भ॒वति॒ यो मा॑सः स संवत्स॒रः  
 संवत्स॒रादे॒वाऽऽत्मानं॑ पु॒नीते॒ चतुर्विंश॑तिः रात्री॑र्दीक्षितो  
 भ॒वति॒ चतुर्विंश॑तिरर्धमा॒साः संवत्स॒रः संवत्स॒रादे॒वाऽऽत्मानं॑  
 पु॒नीते॒ द्वाद॑श रात्री॑र्दीक्षितो भ॒वति॒ द्वाद॑श मा॒साः संवत्स॒रः  
 संवत्स॒रादे॒वाऽऽत्मानं॑ पु॒नीते॒ षड्रात्री॑र्दीक्षितो भ॒वति॒ षड्वा॑ ऋ॒तवः  
 संवत्स॒रः संवत्स॒रादे॒वाऽऽत्मानं॑ पु॒नीते॒ तिस्रो॑ रात्री॑र्दीक्षितो  
 भ॒वति॒ त्रि॒पदा॑ गा॒यत्री॑ गा॒यत्रि॒या ए॒वाऽऽत्मानं॑ पु॒नीते॒ न  
 मा॒ऽसम॑श्रीया॒न्न स्त्रिय॑मुपे॒यान्नोप॑र्यासीत् जुगु॑प्से॒तानृ॑ता॒त्पयो॑

ब्राह्मणस्य व्रतं यवागू राजन्यस्यामिक्षा वैश्यस्याथो सौम्येष्वध्वर  
एतद्व्रतं ब्रूयाद्यदि मन्येतोपदस्यामीत्योदनं धानाः सक्तू  
घृतमित्यनुव्रतयेदात्मनोऽनुपदासाय॥१२॥

[८]

अजान् ह वै पृथ्वीऽस्तपस्यमानान् ब्रह्म स्वयम्बभ्यानर्षत्त  
ऋषयोऽभवन्तदृषीणामृषित्वं तां देवतामुपातिष्ठन्त यज्ञकामास्त  
एतं ब्रह्मयज्ञमपश्यन्तमाहरन्तेनायजन्त यदृचोऽध्यर्गीषत ताः  
पयआहुतयो देवानामभवन् यद्यजूंषि घृताहुतयो यथ्सामानि  
सोमाहुतयो यदथर्वाङ्गिरसो मध्वाहुतयो यद्वाह्मणानीतिहासान्  
पुराणानि कल्पान्गाथा नाराशःसीर्मेदाहुतयो देवानामभवन्ताभिः  
क्षुधं पाप्मानमपाघ्नन्नपहतपाप्मानो देवाः स्वर्गं लोकमायन् ब्रह्मणः  
सायुज्यमृषयोऽगच्छन्॥१३॥

[९]

पञ्च वा एते महायज्ञाः संतति प्रतायन्ते सतति सन्तिष्ठन्ते  
देवयज्ञः पितृयज्ञो भूतयज्ञो मनुष्ययज्ञो ब्रह्मयज्ञ इति यदग्नौ  
जुहोत्यपि समिधं तद्देवयज्ञः सन्तिष्ठते यत्पितृभ्यः स्वधा  
करोत्यप्यपस्तपितृयज्ञः सन्तिष्ठते यद्भूतेभ्यो बलिः हरति  
तद्भूतयज्ञः सन्तिष्ठते यद्वाह्मणेभ्योऽन्नं ददाति तन्मनुष्ययज्ञः  
सन्तिष्ठते यथस्वाध्यायमधीयीतैकामप्यृचं यजुः सामं वा  
तद्ब्रह्मयज्ञः सन्तिष्ठते यदृचोऽधीते पयंसः कूल्या अस्य पितृन्स्वधा

अ॒भि॒व॒ह॒न्ति॒ य॒द्य॒जू॑षि॒ घृ॒तस्य॑ कू॒ल्या॒ य॒थ्सामा॑नि॒ सोमं॑ ए॒भ्यः  
 प॒व॒ते॒ य॒दथ॑र्वाङ्गि॒रसो॑ म॒धोः॑ कू॒ल्या॒ य॒द्वा॑ह्म॒णानी॑तिहा॒सान् पु॑रा॒णानि॒  
 क॒ल्पा॒न्गाथा॑ नारा॒श॒सी॒र्मे॒द॒सः॑ कू॒ल्या॑ अ॒स्य पि॒तृ॒न्ध॒स्व॒धा  
 अ॒भि॒व॒ह॒न्ति॒ य॒दृ॒चोऽ॒धी॑ते॒ प॒य॑आहुतिभिरे॒व तद्दे॒वाऽ॒स्त॑र्पयति॒  
 य॒द्य॒जू॑षि॒ घृ॒ताहु॑तिभि॒र्य॒थ्सामा॑नि॒ सोमा॑हुतिभि॒र्य॒दथ॑र्वाङ्गि॒रसो॑  
 म॒ध्वाहु॑तिभि॒र्य॒द्वा॑ह्म॒णानी॑तिहा॒सान् पु॑रा॒णानि॒ क॒ल्पा॒न्गाथा॑  
 नारा॒श॒सी॒र्मे॒दाहु॑तिभिरे॒व तद्दे॒वाऽ॒स्त॑र्पयति॒ त ए॒नं तृ॒प्ता आ॑युषा॒  
 तेज॑सा॒ वर्च॑सा॒ श्रि॒या यश॑सा॒ ब्र॒ह्मव॑र्च॒सेना॒न्नाद्ये॑न च तर्पयन्ति॥१४॥

[१०]

ब्र॒ह्म॒य॒ज्ञेन॑ य॒क्ष्यमा॑णः प्रा॒च्यां दि॒शि ग्रा॒माद॒च्छदि॑दर्श  
 उ॒दी॒च्यां प्रा॒गुदी॒च्यां वो॒दितं॑ आ॒दित्ये॑ दक्षि॒णत॑ उ॒प॒वी॒योप॒विश्य॑  
 ह॒स्ता॒व॒व॒नि॒ज्य॒ त्रि॒राचा॑मे॒द्विः प॑रि॒मृ॒ज्यं स॒कृदु॑प॒स्पृश्य॑ शि॒रश्चक्षु॑षी  
 ना॒सि॒के श्रो॒त्रे हृ॒द॒य॒मा॒ल॒भ्य॒ यत्रि॒राचा॑म॒ति तेन॑ ऋ॒चः प्री॑णाति॒  
 य॒द्विः प॑रि॒मृ॒जति॑ तेन॒ य॒जू॑षि॒ य॒थ्स॒कृदु॑प॒स्पृश॑ति॒ तेन॑ सा॒मानि॒  
 य॒थ्स॒व्यं पा॑णिं पा॒दौ प्रो॑क्षति॒ यच्छि॒रश्चक्षु॑षी॒ नासि॑के श्रो॒त्रे  
 हृ॒द॒य॒मा॒ल॒भते॑ तेनाथ॑र्वाङ्गि॒रसो॑ ब्रा॒ह्म॒णानी॑तिहा॒सान् पु॑रा॒णानि॒  
 क॒ल्पा॒न्गाथा॑ नारा॒श॒सीः प्री॑णाति॒ दर्भा॑णां म॒हदु॑प॒स्तीर्यो॑प॒स्थं  
 कृ॒त्वा प्रा॒डासी॑नः स्वा॒ध्या॒यम॑धी॒यीता॑पां वा ए॒ष ओष॑धीना॒  
 रसो॑ यद्दर्भाः सर॑समे॒व ब्र॒ह्म कुरु॑ते दक्षि॒णोत्त॑रौ पा॒णी पा॒दौ

कृत्वा सपवित्रावोमिति प्रतिपद्यत एतद्वै यजुस्त्रयीं विद्यां  
 प्रत्येषा वागेतत्परममक्षरं तदेतदृचाऽभ्युक्तमृचो अक्षरं परमे  
 व्योमन् यस्मिन्देवा अधि विश्वे निषेदुर्यस्तन्न वेद किमृचा  
 करिष्यति य इत्तद्विदुस्त इमे समांसत इति त्रीनेव प्रायुङ्क्त  
 भूर्भुवः स्वरित्याहेतद्वै वाचः सत्यं यदेव वाचः सत्यं तत्प्रायुङ्क्तार्थं  
 सावित्रीं गायत्रीं त्रिरन्वाह पृच्छोऽर्धर्चशोऽनवानं सविता श्रियः  
 प्रसविता श्रियमेवाऽऽप्नोत्यथो प्रज्ञातयैव प्रतिपदा छन्दांसि  
 प्रतिपद्यते॥१५॥

[११]

ग्रामे मनसा स्वाध्यायमधीयीत दिवा नक्तं वेति हं स्माऽऽह  
 शौच आह्वेय उतारण्येऽबलं उत वाचोत तिष्ठन्नुत व्रजन्नुताऽऽसीन  
 उत शयानोऽधीयीतैव स्वाध्यायं तपस्वी पुण्यो भवति य एवं  
 विद्वान्स्वाध्यायमधीते नमो ब्रह्मणे नमो अस्त्वग्नये नमः पृथिव्यै  
 नम ओषधीभ्यः। नमो वाचे नमो वाचस्पतये नमो विष्णावे बृहते  
 करोमि॥१६॥

[१२]

मध्यन्दिने प्रबलमधीयीतासौ खलु वावैष आदित्यो  
 यद्वाह्मणस्तस्मात्तर्हि तेऽक्षिणं तपति तदेषाऽभ्युक्ता। चित्रं  
 देवानामुदगादनीकं चक्षुर्मित्रस्य वरुणस्याग्नेः। आऽप्रा द्यावापृथिवी  
 अन्तरिक्षं सूर्य आत्मा जगत्तस्तस्थुषश्चेति स वा एष यज्ञः सद्यः

प्रतायते सद्यः सन्तिष्ठते तस्य प्राक् सायमवभृथो नमो ब्रह्मण  
इति परिधानीयां त्रिरन्वाहाप उपस्पृश्य गृहानेति ततो यत्किं च  
ददाति सा दक्षिणा॥१७॥

[१३]

तस्य वा एतस्य यज्ञस्य मेघो हविर्धानं विद्युदग्निर्वर्षः  
हविः स्तनयिर्बुर्वषट्कारो यदवस्फूर्जति सोऽनुवषट्कारो  
वायुरात्माऽमावास्यां स्विष्टकृद्य एवं विद्वान्मेघे वर्षति विद्योतमाने  
स्तनयत्यवस्फूर्जति पवमाने वायावमावास्यायाः स्वाध्यायमधीते  
तप एव तत्तप्यते तपो हि स्वाध्याय इत्युत्तमं नाकः रोहत्युत्तमः  
समानानां भवति यावन्तः ह वा इमां वित्तस्य पूर्णां ददत्स्वर्गं  
लोकं जयति तावन्तं लोकं जयति भूयांसं चाक्षय्यं चापं  
पुनर्मृत्युं जयति ब्रह्मणः सायुज्यं गच्छति॥१८॥

[१४]

तस्य वा एतस्य यज्ञस्य द्वावनध्यायौ यदात्माऽशुचिर्यद्देशः  
समृद्धिर्देवतानि य एवं विद्वान्महारात्र उपस्युदिते ब्रजः स्तिष्ठन्ना-  
सीनः शयानोऽरण्ये ग्रामे वा यावत्तरसः स्वाध्यायमधीते  
सर्वल्लोकाञ्जयति सर्वल्लोकाननृणोऽनुसञ्चरति तदेषाम्युक्ता।  
अनृणा अस्मिन्ननृणाः परस्मिं स्तृतीये लोके अनृणाः स्याम। ये  
देवयाना उत पितृयाणाः सर्वान्पथो अनृणा आक्षीयेमेत्यग्निं वै



जा॒तं पा॒प्मा ज॑ग्राह॒ तं दे॒वा आहु॑तीभिः पा॒प्मान॒मपा॑घ्नन्नाहु॑तीनां  
य॒ज्ञेन॑ य॒ज्ञस्य॑ दक्षि॑णाभिर्दक्षि॑णानां ब्रा॒ह्मणे॑न ब्रा॒ह्मण॑स्य  
छन्दा॑भिश्छन्द॑साः स्वा॒ध्याये॒नाप॑हतपा॒प्मा स्वा॒ध्यायो॑ दे॒वप॑वित्रं  
वा ए॒तत्तं योऽनू॑त्सृजत्यभा॑गो वा॒चि भ॑वत्यभा॑गो ना॒के  
तदे॒षाऽभ्यु॑क्ता। यस्ति॒त्याजं॑ सखि॒विदुः॑ सखा॑यं न तस्य॑ वा॒च्यपि॑  
भा॒गो अ॑स्ति। यदी॑ः शृ॒णोत्य॑लकः॑ शृ॒णोति॑ न हि प्र॒वेदं॑ सु॒कृत॑स्य  
पन्था॑मिति॒ तस्मा॑त्स्वा॒ध्यायोऽध्ये॑त॒व्यो यं यं क्र॑तुमधी॑ते तेन॑  
तेना॒स्येष्टं॑ भ॑वत्यग्ने॒र्वायो॑रा॒दित्य॑स्य सा॒युज्यं॑ गच्छ॒ति तदे॒षाऽभ्यु॑क्ता।  
ये अ॒र्वाङु॑त वा॑ पु॒राणे॑ वेदं वि॒द्वाःसं॑म॒भितो॑ वदन्त्यादि॒त्यमे॒व ते  
परि॑वदन्ति॒ सर्वे॑ अ॒ग्निं द्वि॒तीयं॑ तृ॒तीयं॑ च ह॒ःसमि॑ति॒ याव॑ती॒र्वे  
दे॒वता॑स्ताः सर्वा॑ वेद॒विदि॑ ब्रा॒ह्मणे॑ व॑सन्ति॒ तस्मा॑द्ब्रा॒ह्मणे॒भ्यो  
वेद॑वि॒द्भ्यो दि॒वे दि॒वे नम॑स्कुर्यान्ना॒स्तीलं॑ की॒र्तये॑दे॒ता ए॒व दे॒वताः॑  
प्री॑णाति॥१९॥

[१५]

रिच्य॑त इ॒व वा ए॒ष प्रे॒व रि॑च्यते यो या॒जय॑ति प्र॒ति वा  
गृ॒ह्णाति॑ या॒जयि॑त्वा प्र॒तिगृ॑ह्य वाऽन॑श्नन्निः स्वा॒ध्यायं॑ वे॒दम॑धी॒यीत  
त्रि॒रात्रं॑ वा॑ सा॒वित्रीं॑ गा॒यत्री॑म॒न्वाति॑रेचयति॒ वरो॑ दक्षि॑णा वरे॑णै॒व  
वरः॑ स्पृ॒णोत्या॒त्मा हि वरः॑॥२०॥

[१६]

दुहे॑ ह॒ वा ए॒ष छन्दा॑सि॒ यो या॒जय॑ति॒ स येन॑ य॒ज्ञक्र॑तुना॑

याजयेत्सोऽरण्यं परेत्य शुचौ देशे स्वाध्यायमेवैनमधीयन्नासीत्  
 तस्यानशनं दीक्षा स्थानमुपसद आसनं सुत्या वाग्जुहूर्मन  
 उपभृद्धृतिर्ध्रुवा प्राणो हविः सामाध्वर्युः स वा एष यज्ञः  
 प्राणदक्षिणोऽनन्तदक्षिणः समृद्धतरः॥२१॥

[१७]

कृतिधावकीर्णी प्रविशति चतुर्थेत्याहुर्ब्रह्मवादिनो मरुतः  
 प्राणैरिन्द्रं बलेन बृहस्पतिं ब्रह्मवर्चसेनाग्निमेवेतरेण सर्वेण  
 तस्यैतां प्रायश्चित्तिं विदां चकार सुदेवः काश्यपो यो  
 ब्रह्मचार्यवकिरेदमावास्यायां रात्र्यामग्निं प्रणीयोपसमाधाय  
 द्विराज्यस्योपघातं जुहोति कामावकीर्णोऽस्म्यवकीर्णोऽस्मि काम  
 कामाय स्वाहा कामाभिर्द्रुगोऽस्म्यभिर्द्रुगोऽस्मि काम कामाय  
 स्वाहेत्यमृतं वा आज्यममृतमेवाऽऽत्मन्धत्ते हुत्वा प्रयताञ्जलिः  
 कवातिर्यङ्मुग्निमभिमन्त्रयेत् सं माऽऽसिञ्चन्तु मरुतः समिन्द्रः सं  
 बृहस्पतिः। सं माऽयमग्निः सिञ्चत्वायुषा च बलेन चाऽऽयुष्मन्तं  
 करोत मेति प्रति हास्मै मरुतः प्राणान्दधति प्रतीन्द्रो बलं प्रति  
 बृहस्पतिर्ब्रह्मवर्चसं प्रत्यग्निरितरथ्सर्वं सर्वतनुर्भूत्वा सर्वमायुरेति  
 त्रिरभिमन्त्रयेत् त्रिषत्या हि देवा योऽपूत इव मन्येत स इत्थं  
 जुहुयादित्थमभिमन्त्रयेत् पुनीत एवाऽऽत्मानमायुरेवाऽऽत्मन्धत्ते  
 वरो दक्षिणा वरेणैव वरं स्पृणोत्यात्मा हि वरः॥२२॥

[१८]

भूः प्रपद्ये भुवः प्रपद्ये स्वः प्रपद्ये भूर्भुवः स्वः प्रपद्ये ब्रह्म प्रपद्ये  
 ब्रह्मकोशं प्रपद्येऽमृतं प्रपद्येऽमृतकोशं प्रपद्ये चतुर्जालं ब्रह्मकोशं  
 यं मृत्युर्नावपश्यति तं प्रपद्ये देवान् प्रपद्ये देवपुरं प्रपद्ये परीवृतो  
 वरीवृतो ब्रह्मणा वर्मणाऽहं तेजसा कश्यपस्य यस्मै नमस्तच्छिरो  
 धर्मो मूर्धानं ब्रह्मोत्तरा हनुर्यज्ञोऽधरा विष्णुरुहदयः संवत्सरः  
 प्रजननमश्विनौ पूर्वपादावत्रिर्मध्यं मित्रावरुणावपरपादावग्निः  
 पुच्छस्य प्रथमं काण्डं तत इन्द्रस्ततः प्रजापतिरभयं चतुर्थं स  
 वा एष दिव्यः शांकरः शिशुमारस्तः ह य एवं वेदाप पुनर्मृत्युं  
 जयति जयति स्वर्गं लोकं नाध्वनि प्रमीयते नाप्सु प्रमीयते नाग्नौ  
 प्रमीयते नानपत्यः प्रमीयते लघ्वान्नो भवति ध्रुवस्त्वमसि ध्रुवस्य  
 क्षितमसि त्वं भूतानामधिपतिरसि त्वं भूतानां श्रेष्ठोऽसि त्वां  
 भूतान्युप पर्यावर्तन्ते नमस्ते नमः सर्वं ते नमो नमः शिशुकुमाराय  
 नमः ॥ २३ ॥

[१९]

नमः प्राच्यै दिशे याश्च देवता एतस्यां प्रतिवसन्त्येताभ्यश्च  
 नमो नमो दक्षिणायै दिशे याश्च देवता एतस्यां प्रतिवसन्त्येताभ्यश्च  
 नमो नमः प्रतीच्यै दिशे याश्च देवता एतस्यां प्रतिवसन्त्येताभ्यश्च  
 नमो नम उदीच्यै दिशे याश्च देवता एतस्यां प्रतिवसन्त्येताभ्यश्च  
 नमो नम ऊर्ध्वायै दिशे याश्च देवता एतस्यां प्रतिवसन्त्येताभ्यश्च  
 नमो नमोऽधरायै दिशे याश्च देवता एतस्यां प्रतिवसन्त्येताभ्यश्च

नमो॒ नमो॑ऽवान्त॒रायै॑ दि॒शे याश्च॑ दे॒वता॑ ए॒तस्यां॑ प्र॒तिव॑सन्त्ये॒ताभ्य॑श्च  
 नमो॒ नमो॑ गङ्गायमु॒नयो॑र्मध्ये ये॒ वस॑न्ति ते मे प्रसन्नात्मानश्चिरं  
 जी॒वितं॑ वर्धय॑न्ति नमो॒ गङ्गायमु॒नयो॑र्मुनि॒भ्यश्च॑ नमो॒ नमो॑  
 गङ्गायमु॒नयो॑र्मुनि॒भ्यश्च॑ नमः॥ २४॥

[२०]

ॐ नमो॒ ब्रह्म॑णे॒ नमो॑ अ॒स्त्व॒ग्रये॑ नमः पृथि॒व्यै नम॑ ओष॒धीभ्यः॑।  
 नमो॑ वा॒चे नमो॑ वा॒चस्प॑तये॒ नमो॑ वि॒ष्णवे॑ बृ॒हते॑ क॒रोमि॑॥

॥ ॐ शान्तिः॒ शान्तिः॒ शान्तिः॑ ॥

## ॥ तृतीयः प्रश्नः ॥

ॐ तच्छ्रुं योरावृणीमहे। गातुं यज्ञाय। गातुं यज्ञपतये। दैवीः  
स्वस्तिरस्तु नः। स्वस्तिर्मानुषेभ्यः। ऊर्ध्वं जिगातु भेषजम्। शं नो  
अस्तु द्विपदे। शं चतुष्पदे। ॐ शान्तिः शान्तिः शान्तिः॥

चित्तिः सुक्। चित्तमाज्यम्। वाग्वेदिः। आधीतं बर्हिः।  
केतो अग्निः। विज्ञातमग्निः। वाक्पतिरहोता। मन उपवक्ता। प्राणो  
हविः। सामाध्वर्युः। वाचस्पते विधे नामन्। विधेम ते नाम।  
विधेस्त्वमस्माकं नाम। वाचस्पतिः सोमं पिबतु। आऽस्मासु  
नृम्णन्धाध्स्वाहा॥१॥

अध्वर्युः पञ्च च॥ [१]

पृथिवी होता। द्यौरध्वर्युः। रुद्रोऽग्नीत्। बृहस्पतिरुपवक्ता।  
वाचस्पते वाचो वीर्येण। सम्भृततमेनायक्ष्यसे। यजमानाय वार्यम्।  
आसुवस्करस्मै। वाचस्पतिः सोमं पिबतु। जजनदिन्द्रमिन्द्रियाय  
स्वाहा॥२॥

पृथिवी होता दश॥ [२]

अग्निरहोता। अश्विनाध्वर्यू। त्वष्टाऽग्नीत्। मित्र उपवक्ता।  
सोमः सोमस्य पुरोगाः। शुक्रः शुक्रस्य पुरोगाः। श्रातास्त इन्द्र  
सोमाः। वातापेरहवनश्रुतः स्वाहा॥३॥

अग्निर्होताऽष्टौ॥ [३]

सूर्यं ते चक्षुः। वातं प्राणः। द्यां पृष्ठम्। अन्तरिक्षमात्मा।  
अङ्गैर्यज्ञम्। पृथिवी५ शरीरैः। वाचस्पतेऽच्छिद्रया वाचा।  
अच्छिद्रया जुहो। दिवि देवावृधः५ होत्रा मेरयस्व स्वाहा॥४॥

सूर्यं ते नवं॥ [४]

महाहविरहोता। सत्यहविरध्वर्युः। अच्युतपाजा अग्नीत्।  
अच्युतमना उपवक्ता। अनाधृष्यश्चाप्रतिधृष्यश्च यज्ञस्याभिगुरौ।  
अयास्यं उद्गाता। वाचस्पते हृद्विधे नामन्। विधेम ते  
नामं। विधेस्त्वमस्माकं नामं। वाचस्पतिः सोममपात्। मा  
दैव्यस्तन्तुश्छेदि मा मनुष्यः। नमो दिवे। नमः पृथिव्यै स्वाहा॥५॥

अपात्रीणि च॥ [५]

वाग्धोता। दीक्षा पत्नी। वातोऽध्वर्युः। आपोऽभिगरः। मनो  
हविः। तपसि जुहोमि। भूर्भुवः सुर्वः। ब्रह्म स्वयम्भु। ब्रह्मणे  
स्वयम्भुवे स्वाहा॥६॥

वाग्धोता नवं॥ [६]

ब्राह्मण एकहोता। स यज्ञः। स मे ददातु प्रजां पशून्पुष्टिं  
यशः। यज्ञश्च मे भूयात्। अग्निर्द्विहोता। स भर्ता। स मे ददातु  
प्रजां पशून्पुष्टिं यशः। भर्ता च मे भूयात्। पृथिवी त्रिहोता। स  
प्रतिष्ठा॥७॥

स मे ददातु प्रजां पशून्पुष्टिं यशः। प्रतिष्ठा च मे भूयात्।  
अन्तरिक्षं चतुरहोता। स विष्ठाः। स मे ददातु प्रजां पशून्पुष्टिं

यशः। विष्ठाश्च मे भूयात्। वायुः पञ्चहोता। स प्राणः। स मे ददातु  
प्रजां पशून्पुष्टिं यशः। प्राणश्च मे भूयात्॥८॥

चन्द्रमाः षड्होता। स ऋतून्कल्पयाति। स मे ददातु प्रजां  
पशून्पुष्टिं यशः। ऋतवश्च मे कल्पन्ताम्। अन्नं सप्तहोता। स  
प्राणस्य प्राणः। स मे ददातु प्रजां पशून्पुष्टिं यशः। प्राणस्य च मे  
प्राणो भूयात्। द्यौरष्टहोता। सोऽनाधृष्यः॥९॥

स मे ददातु प्रजां पशून्पुष्टिं यशः। अनाधृष्यश्च भूयासम्।  
आदित्यो नवहोता। स तेजस्वी। स मे ददातु प्रजां पशून्पुष्टिं  
यशः। तेजस्वी च भूयासम्। प्रजापतिर्दशहोता। स इदं सर्वम्।  
स मे ददातु प्रजां पशून्पुष्टिं यशः। सर्वं च मे भूयात्॥१०॥

प्रतिष्ठा प्राणश्च मे भूयादनाधृष्यः सर्वं च मे भूयात्॥ [७]

अग्निर्यजुर्भिः। सविता स्तोमैः। इन्द्र उक्थामदैः। मित्रावरुणा-  
वाशिषा। अङ्गिरसो धिष्णियैरग्निभिः। मरुतः सदोहविर्धानाभ्याम्।  
आपः प्रोक्षणीभिः। ओषधयो बरहिषा। अदितिर्वेद्या। सोमो  
दीक्षया॥११॥

त्वष्टेध्मेन। विष्णुर्यज्ञेन। वसंव आज्येन। आदित्या  
दक्षिणाभिः। विश्वे देवा ऊर्जा। पूषा स्वंगाकारेण। बृहस्पतिः  
पुरोधया। प्रजापतिरुद्गीथेन। अन्तरिक्षं पवित्रेण। वायुः पात्रैः।  
अहं श्रद्धया॥१२॥

दीक्षया पात्रैरेकं च॥ [८]

सेनेन्द्रस्य। धेना बृहस्पतेः। पृथ्यां पूष्णः। वाग्वायोः। दीक्षा  
सोमस्य। पृथिव्यग्नेः। वसूनां गायत्री। रुद्राणां त्रिष्टुक्। आदित्यानां  
जगती। विष्णोरनुष्टुक्॥१३॥

वरुणस्य विराट्। यज्ञस्य पङ्क्तिः। प्रजापतेरनुमतिः।  
मित्रस्य श्रद्धा। सवितुः प्रसूतिः। सूर्यस्य मरीचिः। चन्द्रमसो  
रोहिणी। ऋषीणामरुन्धती। पर्जन्यस्य विद्युत्। चतस्रो  
दिशः। चतस्रोऽवान्तरदिशाः। अहश्च रात्रिश्च। कृषिश्च वृष्टिश्च।  
त्विषिश्चापचितिश्च। आपश्चौषधश्च। ऊर्क् सूनृता च देवानां  
पत्न्यः॥१४॥

अनुष्टुप्दिशः षट्॥

[९]

देवस्य त्वा सवितुः प्रसवे। अश्विनोर्बाहुभ्याम्। पूष्णो हस्ताभ्यां  
प्रतिगृह्णामि। राजा त्वा वरुणो नयतु देवि दक्षिणेऽग्रये हिरण्यम्।  
तेनामृतत्वमंश्याम्। वयो दात्रे। मयो मह्यमस्तु प्रतिग्रहीत्रे। क इदं  
कस्मा अदात्। कामः कामाय। कामो दाता॥१५॥

कामः प्रतिग्रहीता। कामः समुद्रमाविश। कामेन त्वा  
प्रतिगृह्णामि। कामैतत्ते। एषा ते काम दक्षिणा। उत्तानस्त्वाङ्गीरसः  
प्रतिगृह्णातु। सोमाय वासः। रुद्राय गाम्। वरुणायाश्वम्। प्रजापतये  
पुरुषम्॥१६॥

मनवे तल्पम्। त्वष्ट्रेऽजाम्। पूष्णेऽविम्। निर्ऋत्या



अश्वतरगर्दभौ। हिमवतो हस्तिनम्। गन्धर्वाप्सराभ्यः स्रगलं  
करणे। विश्वेभ्यो देवेभ्यो धान्यम्। वाचेऽन्नम्। ब्रह्मण ओदनम्।  
समुद्रायाऽऽपः॥१७॥

उत्तानायङ्गीरसायानः। वैश्वानराय रथम्। वैश्वानरः प्रलथा  
नाकमारुहत्। दिवः पृष्ठं भन्दमानः सुमन्मभिः। स पूर्ववज्जनयञ्जन्तवे  
धनम्। समानमज्मा परियाति जागृविः। राजा त्वा वरुणो नयतु  
देवि दक्षिणे वैश्वानराय रथम्। तेनामृतत्वमंश्याम्। वयो दात्रे। मयो  
मह्यमस्तु प्रतिग्रहीत्रे॥१८॥

क इदं कस्मा अदात्। कामः कामाय। कामो दाता।  
कामः प्रतिग्रहीता। कामः समुद्रमा विश। कामेन त्वा  
प्रतिगृह्णामि। कामैतत्ते। एषा ते काम दक्षिणा। उत्तानस्त्वाङ्गीरसः  
प्रतिगृह्णातु॥१९॥

दाता पुरुषमपः प्रतिग्रहीत्रे नव च॥ [१०]

सुवर्णं घर्मं परिवेद वेनम्। इन्द्रस्याऽऽत्मानं दशधा चरन्तम्।  
अन्तः समुद्रे मनसा चरन्तम्। ब्रह्मान्वविन्द्रदशहोतारमर्णे। अन्तः  
प्रविष्टः शास्ता जनानाम्। एकः सन्बहुधा विचारः। शतं शुक्राणि  
यत्रैकं भवन्ति। सर्वे वेदा यत्रैकं भवन्ति। सर्वे होतारो यत्रैकं  
भवन्ति। समानसीन आत्मा जनानाम्॥२०॥

अन्तः प्रविष्टः शास्ता जनानां सर्वात्मा। सर्वाः प्रजा यत्रैकं

भवन्ति। चतुर्होतारो यत्र सम्पदं गच्छन्ति देवैः। समानसीन  
आत्मा जनानाम्। ब्रह्मेन्द्रमग्निं जगतः प्रतिष्ठाम्। दिव आत्मानं  
सवितारं बृहस्पतिम्। चतुर्होतारं प्रदिशोऽनु क्लृप्तम्। वाचो वीर्यं  
तपसाऽन्वविन्दत्। अन्तः प्रविष्टं कर्तारमेतम्। त्वष्टारं रूपाणि  
विकुर्वन्तं विपश्चिम्॥२१॥

अमृतस्य प्राणं यज्ञमेतम्। चतुर्होतृणामात्मानं कवयो  
निचिक्युः। अन्तः प्रविष्टं कर्तारमेतम्। देवानां बन्धु निहितं  
गुहांसु। अमृतेन क्लृप्तं यज्ञमेतम्। चतुर्होतृणामात्मानं कवयो  
निचिक्युः। शतं नियुतः परिवेद विश्वा विश्ववारः। विश्वमिदं  
वृणाति। इन्द्रस्याऽऽत्मा निहितः पञ्चहोता। अमृतं देवानामायुः  
प्रजानाम्॥२२॥

इन्द्रं राजानं सवितारमेतम्। वायोरात्मानं कवयो  
निचिक्युः। रश्मिं रश्मीनां मध्ये तपन्तम्। ऋतस्य पदे कवयो  
निपान्ति। य आण्डकोशे भुवनं बिभर्ति। अनिर्भिण्णः सन्नथ  
लोकान् विचष्टे। यस्याऽऽण्डकोशं शुष्ममाहुः प्राणमुल्बम्। तेन  
क्लृप्तोऽमृतेनाहमस्मि। सुवर्णं कोशं रजसा परीवृतम्। देवानां  
वसुधानीं विराजम्॥२३॥

अमृतस्य पूर्णान्तामुं कलां विचक्षते। पादं षड्भौतुर्न  
किलाविविध्से। येनर्तवः पञ्चधोत क्लृप्ताः। उत वा षड्धा मनसोत

क्लृप्ताः। त९ षड्वीतारमृतुभिः कल्पमानम्। ऋतस्य पदे कवयो  
निपान्ति। अन्तः प्रविष्टं कर्तारमेतम्। अन्तश्चन्द्रमसि मनसा  
चरन्तम्। सहैव सन्तं न विजानन्ति देवाः। इन्द्रस्याऽऽत्मानं  
शतधा चरन्तम्॥२४॥

इन्द्रो राजा जगतो य ईशे। सप्तहोता सप्तधा विक्लृप्तः। परेण  
तन्तुं परिषिच्यमानम्। अन्तरादित्ये मनसा चरन्तम्। देवानां  
हृदयं ब्रह्मान्वविन्दत्। ब्रह्मैतद्ब्रह्मण उज्जभार। अर्कं श्रोतन्तं  
सरिरस्य मध्ये। आ यस्मिन्सप्त परेवः। मेहन्ति बहुलां श्रियम्।  
बह्वश्वमिन्द्र गोमतीम्॥२५॥

अच्युतां बहुलां श्रियम्। स हरिर्वसुवित्तमः। पेरुरिन्द्राय  
पिन्वते। बह्वश्वमिन्द्र गोमतीम्। अच्युतां बहुलां श्रियम्।  
मह्यमिन्द्रो नियच्छतु। शतं शता अस्य युक्ता हरीणाम्।  
अर्वाङ्गा यातु वसुभी रश्मिरिन्द्रः। प्रमहमाणो बहुलां श्रियम्।  
रश्मिरिन्द्रः सविता मे नियच्छतु॥२६॥

घृतं तेजो मधुमदिन्द्रियम्। मय्ययमग्निर्दधातु। हरिः पतङ्गः  
पटरी सुपर्णः। दिविक्षयो नभसा य एति। स न इन्द्रः कामवरं  
ददातु। पञ्चारं चक्रं परिवर्तते पृथु। हिरण्यज्योतिः सरिरस्य मध्ये।  
अजस्रं ज्योतिर्नभसा सर्पदेति। स न इन्द्रः कामवरं ददातु। सप्त  
युञ्जन्ति रथमेकचक्रम्॥२७॥

एको अश्वो वहति सप्तनामा। त्रिनाभिं चक्रमजरमनर्वम्।  
येनेमा विश्वा भुवनानि तस्थुः। भद्रं पश्यन्त उपसेदुरग्रे। तपो  
दीक्षामृषयः सुवर्विदः। ततः क्षत्रं बलमोजश्च जातम्। तदस्मै देवा  
अभि सन्नमन्तु। श्वेतं रश्मिं बोभुज्यमानम्। अपां नेतारं भुवनस्य  
गोपाम्। इन्द्रं निचिक्वुः परमे व्योमन्॥२८॥

रोहिणीः पिङ्गला एकरूपाः। क्षरन्तीः पिङ्गला एकरूपाः।  
शतं सहस्राणि प्रयुतानि नाव्यानाम्। अयं यः श्वेतो रश्मिः। परि  
सर्वमिदं जगत्। प्रजां पशून्धनानि। अस्माकं ददातु। श्वेतो रश्मिः  
परि सर्वं बभूव। सुवन्मह्यं पशून् विश्वरूपान्। पतङ्गमक्तमसुरस्य  
मायया॥२९॥

हृदा पश्यन्ति मनसा मनीषिणः। समुद्रे अन्तः कवयो  
विचक्षते। मरीचीनां पदमिच्छन्ति वेधसः। पतङ्गो वाचं मनसा  
बिभर्ति। तां गन्धर्वोऽवदद्गर्भे अन्तः। तां द्योतमानाः स्वर्यं  
मनीषाम्। ऋतस्य पदे कवयो निपान्ति। ये ग्राम्याः पशवो  
विश्वरूपाः। विरूपाः सन्तो बहुधैकरूपाः। अग्निस्तां अग्रे  
प्रमुमोक्तु देवः॥३०॥

प्रजापतिः प्रजयां संविदानः। वीतं स्तुकेस्तुके। युवमस्मासु  
नियच्छतम्। प्र प्र यज्ञपतिन्तिर। ये ग्राम्याः पशवो विश्वरूपाः।  
विरूपाः सन्तो बहुधैकरूपाः। तेषां सप्तानामिह रन्तिरस्तु।

रा॒यस्पोषा॑य सु॒प्रजा॒स्त्वाय॑ सु॒वीर्या॑य। य आ॑र॒ण्याः प॒शवो॑  
 वि॒श्वरू॑पाः। वि॒रूपाः॑ सन्तो॑ बहु॒धैकरू॑पाः। वा॒युस्ता॑ अ॒ग्रे  
 प्रमु॑मोक्तु दे॒वः। प्र॒जाप॑तिः प्र॒जया॑ संविदा॒नः। इडा॑यै सृ॒प्तं  
 घृ॒तव॑च्चराच॒रम्। दे॒वा अ॒न्ववि॑न्द॒न्गुहा॑ ह॒ितम्। य आ॑र॒ण्याः प॒शवो॑  
 वि॒श्वरू॑पाः। वि॒रूपाः॑ सन्तो॑ बहु॒धैकरू॑पाः। तेषा॑ स॒प्ताना॑मि॒ह  
 रन्ति॑रस्तु। रा॒यस्पोषा॑य सु॒प्रजा॒स्त्वाय॑ सु॒वीर्या॑य॥३१॥

आ॒त्मा जना॑नां वि॒कुर्वन्तं॑ वि॒पुश्चिं प्र॒जाना॑ वसु॒धार्ना॑ वि॒राजं॑ चरन्तं गोम॑र्तौ मे॒ निय॑च्छु॒त्वेक॑चक्रं व्यो॑मन्मा॒यया॑  
 दे॒व एक॑रूपा अष्टौ च॥ [११]

स॒हस्र॑शीर्षा॒ पुरु॑षः। स॒हस्रा॑क्षः स॒हस्र॑पात्। स भूमिं वि॒श्वतो॑  
 वृ॒त्वा। अत्य॑तिष्ठद॒शङ्गु॑लम्। पुरु॑ष ए॒वेद॑ सर्वम्। यद्भू॒तं यच्च॑  
 भव्य॑म्। उ॒तामृ॑तत्वस्येशा॒नः। यदन्ने॑नाति॒रोह॑ति। ए॒तावा॑नस्य  
 म॒हिमा॑। अतो॒ ज्याया॑श्च॒ पूरु॑षः॥३२॥

पादो॑ऽस्य॒ विश्वा॑ भू॒तानि॑। त्रि॒पाद॑स्यामृ॒तं दि॒वि। त्रि॒पादूर्ध्वं॑  
 उदै॑त्पुरु॑षः। पादो॑ऽस्ये॒हाभ॑वात्पुनः॑। ततो॒ विष्व॑ङ्म॒क्राम॑त्।  
 सा॒श॒ना॒न॒श॒ने अ॒भि। तस्मा॑द्वि॒राड॑जायत। वि॒राजो॑ अ॒धि पू॑रुषः।  
 स जा॒तो अत्य॑रिच्यत। प॒श्चाद्भूमि॑मथो॒ पुरः॥३३॥

यत्पुरु॑षेण ह॒विषा॑। दे॒वा य॒ज्ञम॑तन्वत। व॒स॒न्तो अ॑स्यासी॒-  
 दा॒ज्यम्। ग्री॒ष्म इ॒ध्मः श॒रद्विः। स॒प्तास्या॑सम्प॒रिधयः॑। त्रिः स॒प्त  
 स॒मिधः॑ कृ॒ताः। दे॒वा यद्य॒ज्ञं त॑न्वा॒नाः। अब॑ध्नन्पुरु॑षं प॒शुम्। तं य॒ज्ञं

ब॒रुहिषि॑ प्रौक्षन्। पुरु॑षं जा॒तम॑ग्र॒तः॥ ३४॥

तेन॑ दे॒वा अय॑जन्त। सा॒ध्या ऋष॑यश्च॒ ये। तस्मा॑द्य॒ज्ञात्सर्व॑हुतः।  
सम्भू॑तं पृषदाज्यम्। प॒शूऽस्ताऽश्च॑क्रे वा॒यव्यान्। आ॒र॒ण्यान्ग्राम्या॑श्च  
ये। तस्मा॑द्य॒ज्ञात्सर्व॑हुतः। ऋचः॑ सा॒मानि॑ जज्ञिरे। छन्दा॑ऽसि जज्ञिरे  
तस्मा॑त्। यजु॑स्तस्मा॑दजायत॥ ३५॥

तस्मा॑द॒श्वा अजा॑यन्त। ये के चो॑भ॒याद॑तः। गा॒वो ह जज्ञिरे॑  
तस्मा॑त्। तस्मा॑ज्जा॒ता अजा॑वयः। यत्पुरु॑षं व्य॒दधुः। क॒ति॒धा  
व्य॑कल्पयन्। मुखं॑ किम॑स्य॒ कौ बा॒हू। का॒वूरू पादा॑वुच्येते।  
ब्रा॒ह्म॒णोऽस्य॑ मुख॑मासीत्। बा॒हू रा॑ज॒न्यः कृतः॥ ३६॥

ऊ॒रू तद॑स्य॒ यद्वैश्यः॑। प॒द्भ्याऽशू॑द्रो अजायत। च॒न्द्रमा॑  
मन॑सो जा॒तः। चक्षोः॑ सू॒र्यो अजा॑यत। मु॒खादिन्द्र॑श्चाग्निश्च।  
प्रा॒णाद्वा॒युरजा॑यत। नाभ्या॑ आसीद॒न्तरि॑क्षम्। शी॒र्ष्णो द्यौः सम॑वर्तत।  
प॒द्भ्यां भूमि॑र्दिशः॒ श्रोत्रा॑त्। तथा॑ लो॒काः अ॑कल्पयन्॥ ३७॥

वेदा॑हमे॒तं पुरु॑षं म॒हान्त॑म्। आ॒दि॒त्यव॑र्णं॒ तम॑स॒स्तु पा॒रे।  
सर्वा॑णि रू॒पाणि॑ वि॒चित्य॑ धी॒रः। नामा॑नि कृ॒त्वाऽभि॑वदन्॒ यदास्ते॑।  
धा॒ता पु॒रस्ता॑द्यमु॒दाज॑हार। श॒क्रः प्रवि॑द्वान्प्रदिशश्च॒तस्रः। तमे॒वं  
वि॑द्वान॒मृतं॑ इ॒ह भ॑वति। नान्यः पन्था॑ अय॑नाय विद्यते। य॒ज्ञेन॑  
य॒ज्ञम॑यजन्त दे॒वाः। तानि॑ धर्मा॑णि प्रथ॒मान्या॑सन्। ते ह॒ नाकं॑  
महि॑मानः सचन्ते। यत्र॒ पूर्वे॑ सा॒ध्याः सन्ति॑ दे॒वाः॥ ३८॥

पूरुषः पुरौऽग्रतोऽजायत कृतोऽकल्पयन्नासं द्वे च (ज्यायानधि पूरुषः। अन्यत्र पूरुषः॥)॥—[१२]

अ॒द्भ्यः सम्भू॑तः पृथि॒व्यै रसा॑च्च। वि॒श्वक॑र्मणः सम॑वर्त॒ताधि॑।  
तस्य॑ त्वष्टा॑ वि॒दध॑द्रूपमे॒ति। तत्पुरु॑षस्य वि॒श्वमा॑र्जान॒मग्रै॑। वेदा॒हमे॑तं  
पुरु॑षं म॒हान्त॑म्। आ॒दि॒त्यव॑र्णं तम॑सः पर॑स्तात्। तमे॒वं वि॒द्वान॒मृत॑  
इ॒ह भ॑वति। नान्यः पन्था॑ विद्य॒तेऽय॑नाय। प्र॒जाप॑तिश्चरति॒ गर्भे॑  
अ॒न्तः। अ॒जाय॑मानो बहु॒धा विजा॑यते॥३९॥

तस्य॑ धीराः परि॑जानन्ति॒ योनि॑म्। मरी॑चीनां प॒दमि॑च्छन्ति  
वे॒धसः॑। यो दे॒वेभ्य॑ आत॑पति। यो दे॒वानां॑ पुरो॑हितः। पूर्वे॑ यो  
दे॒वेभ्यो॑ जा॒तः। नमो॑ रु॒चाय॑ ब्राह्म॑ये। रुचं॑ ब्राह्मं ज॒नय॑न्तः। दे॒वा  
अ॒ग्रे तद॑ब्रुवन्। यस्त्वै॒वं ब्रा॑ह्म॒णो वि॒द्यात्। तस्य॑ दे॒वा अस॑न्वशै॑।  
ही॒श्व ते ल॒क्ष्मीश्च॑ प॒त्न्यौ। अ॒होरा॒त्रे पा॒र्श्वे। नक्ष॑त्राणि रू॒पम्। अ॒श्विनौ  
व्या॒त्तम्। इ॒ष्टं म॑निषाण। अ॒मुं म॑निषाण। सर्वं॑ मनिषाण॥४०॥

जाय॑ते वशे॑ सप्त च॥—[१३]

भ॒र्ता स॒न्ध्रिय॑माणो बिभ॑र्ति। एको॑ दे॒वो बहु॑धा निवि॑ष्टः। य॒दा  
भा॒रं त॒न्द्रय॑ते स भ॑र्तुम्। नि॒धाय॑ भा॒रं पुन॑रस्त॑मेति। तमे॒व मृ॒त्युम॒मृत॑  
तमा॑हुः। तं भ॑र्तारं तमु॑ गो॒प्तार॑माहुः। स भृ॒तो भ्रि॒यमा॑णो बिभ॑र्ति।  
य ए॒नं वेद॑ स॒त्येन॑ भ॑र्तुम्। स॒द्यो जा॑तमु॒त ज॑हात्ये॒षः। उ॒तो जर॑न्तं  
न ज॑हात्ये॒कम्॥४१॥

उ॒तो ब॒हूने॒कम॑हर्जहार। अत॑न्द्रो दे॒वः सद॑मे॒व प्रा॑र्थः। यस्त॑द्वेद॒

यत॑ आब॒भूव॑। स॒न्धां च॒ या॑ꣳ स॒न्दधे॑ ब्रह्म॑णैषः। रम॑ते तस्मि॑न्नुत  
जी॒र्णे शया॑ने। नैनं॑ जहा॒त्यहः॑ सु पू॒र्वेषु॑। त्वामापो॑ अनु॒ सर्वा॑श्चरन्ति  
जान॒तीः। वथ्सं॑ पय॑सा पुना॒नाः। त्वम॒ग्निꣳ ह॑व्य॒वाहꣳ स॑मि॒न्थसे॑।  
त्वं भ॒र्ता मा॑तरि॒श्वा प्र॒जाना॑म्॥४२॥

त्वं य॒ज्ञस्त्वमु॒वेवासि॑ सोमः॑। तव॑ दे॒वा हव॑माय॑न्ति सर्वे॑।  
त्वमेको॑ऽसि ब॒हून्नुप्र॑विष्टः। नम॑स्ते अस्तु सु॒हवो॑ म एधि॑। नमो॑  
वामस्तु॑ शृणु॒तꣳ हव॑ मे। प्राणा॑पानावजि॒रꣳ स॒श्चर॑न्तौ। ह्यामि॑  
वां ब्रह्म॑णा तूर्त॑मेतम्। यो मां द्वेष्टि॑ तं ज॒हितं॑ युवाना। प्राणा॑पानौ  
संविदा॑नौ ज॒हितम्। अ॒मुष्यासु॑ना॒मा सङ्ग॑साथाम्॥४३॥

तं मे॑ दे॒वा ब्रह्म॑णा संविदा॑नौ। व॒धाय॑ दत्तं तम॒हꣳ ह॑नामि।  
असं॑ज्जजान सु॒त आब॑भूव। यं यं ज॒जान॒ स उ॑ गो॒पो अ॑स्य। यदा  
भारं॑ तन्द्रय॑ते स भर्तु॑म्। परास्य॑ भारं पुन॒रस्त॑मेति। तद्वै त्वं प्रा॒णो  
अ॒भवः॑। म॒हान्भोगः॑ प्र॒जाप॑तेः। भुजः॑ करि॒ष्यमाणः॑। यद्दे॒वान्प्रा॑णयो  
नव॑॥४४॥

एकं प्र॒जाना॑ङ्गसा॒थां नव॑॥ [१४]

हरि॑ꣳ हर॑न्तमनु॑यन्ति दे॒वाः। विश्व॑स्येशा॑नं वृष॒भं म॑ती॒नाम्।  
ब्रह्म॑ सरू॒पमनु॑मेदमागा॑त्। अय॑नं मा विव॑धीर्वि॒क्रम॑स्व। मा छि॑दो  
मृ॒त्यो मा व॑धीः। मा मे बलं॑ विवृ॑हो मा प्रमो॑षीः। प्र॒जां मा मे॑  
रीरि॑ष आयु॑रुग्र। नृच॑क्ष॒सं त्वा ह॒विषा॑ विधेम। स॒द्यश्च॑कमा॒नाय॑।



प्रवे॒पा॒नाय॑ मृत्य॒वे॑ ॥४५॥

प्रास्मा॒ आशा॑ अशृ॒ण्वन्। कामे॑ना॒जनय॑न्पुनः। कामे॑न मे॒ काम॒  
आगा॑त्। हृद॑या॒द्धृद॑यं मृत्योः। यद॒मीषा॑म॒दः प्रि॒यम्। तदै॒तूप॑माम॒भि।  
परं॑ मृत्यो॒ अनु॒ परे॑हि पन्था॑म्। यस्ते॒ स्व इत॑रो दे॒व्याना॑त्।  
चक्षु॑ष्मते शृ॒ण्वते॑ ते॒ ब्रवी॑मि। मा नः॑ प्र॒जाः री॑रिषो॒ मोत॑ वी॒रान्।  
प्र पूर्॒व्यं मन॑सा॒ वन्द॑मानः। नाध॑मानो वृष॒भं च॑र्षणी॒नाम्। यः  
प्र॒जाना॑मे॒क॒राण्मानु॑षीणाम्। मृत्युं॑ य॒जे प्रथ॑म॒जामृ॑तस्य॥४६॥

मृत्य॒वे वी॒राः श्र॒त्वारि॑ च॥ [१५]

त॒रणि॑र्वि॒श्वद॑र॒शतो॑ ज्योति॒ष्कृद॑सि सूर्य॑। वि॒श्वमा॑ भा॒सि  
रोच॑नम्। उ॒प॒या॒मगृ॑हीतोऽसि सूर्या॑य त्वा॒ भ्राज॑स्वत ए॒ष ते॒ योनिः॑  
सूर्या॑य त्वा॒ भ्राज॑स्वते॥४७॥

[१६]

आ प्या॑यस्व मदि॒न्तम् सोम॑ वि॒श्वाभि॑रू॒तिभिः॑। भवा॑ नः  
स॒प्रथ॑स्तमः॥४८॥

[१७]

ई॒युष्टे॑ ये पूर्॒वतरा॑मप॒श्यन् व्यु॑च्छ॒न्तीमु॑षसं म॒र्त्यासः॑।  
अ॒स्माभि॑रू॒ नु प्र॑ति॒चक्ष्या॑ऽभू॒दो ते य॑न्ति॒ ये अ॑प॒रीषु॑ प॒श्यान्॥४९॥

[१८]

ज्योति॑ष्मतीं त्वा साद॒यामि॑ ज्योति॒ष्कृतं॑ त्वा साद॒यामि॑

ज्योतिर्विदं त्वा सादयामि भास्वन्तीं त्वा सादयामि ज्वलन्तीं  
 त्वा सादयामि मल्मलाभवन्तीं त्वा सादयामि दीप्यमानां  
 त्वा सादयामि रोचमानां त्वा सादयाम्यजस्रां त्वा सादयामि  
 बृहज्ज्योतिषं त्वा सादयामि बोधयन्तीं त्वा सादयामि जाग्रतीं त्वा  
 सादयामि॥५०॥

[११]

प्रयासाय स्वाहाऽऽयासाय स्वाहा वियासाय स्वाहा संयासाय  
 स्वाहोद्यासाय स्वाहाऽवयासाय स्वाहा शुचे स्वाहा शोकाय स्वाहा  
 तप्यत्वे स्वाहा तपते स्वाहा ब्रह्महृत्याये स्वाहा सर्वस्मै स्वाहा॥५१॥

[२०]

चित्तं सन्तानेन भवं यक्रा रुद्रन्तनिम्ना पशुपतिः  
 स्थूलहृदयेनाग्निः हृदयेन रुद्रं लोहितेन शर्वं मत्स्राभ्यां  
 महादेवमन्तः पार्श्वेनौषिष्ठहनः शिङ्गीनिकोश्याभ्याम्॥५२॥

[२१]

तच्छ्रुं योरावृणीमहे। गातुं यज्ञाय। गातुं यज्ञपतये। दैवीः  
 स्वस्तिरस्तु नः। स्वस्तिर्मानुषेभ्यः। ऊर्ध्वं जिगातु भेषजम्। शं नो  
 अस्तु द्विपदे। शं चतुष्पदे। ॐ शान्तिः शान्तिः शान्तिः॥



## ॥ चतुर्थः प्रश्नः ॥

नमो वाचे या चोदिता या चानुदिता तस्यै वाचे नमो नमो  
वाचे नमो वाचस्पतये नम ऋषिभ्यो मन्त्रकृद्भ्यो मन्त्रपतिभ्यो  
मा मामृषयो मन्त्रकृतो मन्त्रपतयः परादुर्माहमृषीन्मन्त्रकृतो  
मन्त्रपतीन्परादां वैश्वदेवीं वाचमुद्यासः शिवामदस्तां जुष्टां देवेभ्यः  
शर्म मे द्यौः शर्म पृथिवी शर्म विश्वमिदं जगत्। शर्म चन्द्रश्च  
सूर्यश्च शर्म ब्रह्मप्रजापती। भूतं वदिष्ये भुवनं वदिष्ये तेजो  
वदिष्ये यशो वदिष्ये तपो वदिष्ये ब्रह्म वदिष्ये सत्यं वदिष्ये  
तस्मा अहमिदमुपस्तरणमुपस्तृण उपस्तरणं मे प्रजायै पशूनां  
भूयादुपस्तरणमहं प्रजायै पशूनां भूयासं प्राणापानौ मृत्योर्मा  
पातं प्राणापानौ मा मा हासिष्टं मधु मनिष्ये मधु जनिष्ये मधु  
वक्ष्यामि मधु वदिष्यामि मधुमतीं देवेभ्यो वाचमुद्यासः शुश्रूषेण्यां  
मनुष्यैभ्यस्तं मा देवा अवन्तु शोभायै पितरोऽनुमदन्तु। ॐ  
शान्तिः शान्तिः शान्तिः॥

नमो वाचे या चोदिता या चानुदिता तस्यै वाचे नमो नमो  
वाचे नमो वाचस्पतये नम ऋषिभ्यो मन्त्रकृद्भ्यो मन्त्रपतिभ्यो  
मा मामृषयो मन्त्रकृतो मन्त्रपतयः परादुर्माहमृषीन्मन्त्रकृतो  
मन्त्रपतीन्परादां वैश्वदेवीं वाचमुद्यासः शिवामदस्तां जुष्टां देवेभ्यः  
शर्म मे द्यौः शर्म पृथिवी शर्म विश्वमिदं जगत्। शर्म चन्द्रश्च

सूर्यश्च शर्म ब्रह्मप्रजापती। भूतं वदिष्ये भुवनं वदिष्ये तेजो  
 वदिष्ये यशो वदिष्ये तपो वदिष्ये ब्रह्म वदिष्ये सत्यं वदिष्ये  
 तस्मा अहमिदमुपस्तरणमुपस्तृण उपस्तरणं मे प्रजायै पशूनां  
 भूयादुपस्तरणमहं प्रजायै पशूनां भूयासं प्राणापानौ मृत्योर्मा  
 पातं प्राणापानौ मा मां हासिष्टं मधुं मनिष्ये मधुं जनिष्ये मधुं  
 वक्ष्यामि मधुं वदिष्यामि मधुमतीं देवेभ्यो वाचमुद्यासः शुश्रूषेण्यां  
 मनुष्येभ्यस्तं मां देवा अवन्तु शोभायै पितरोऽनुमदन्तु॥१॥

[१]

युञ्जते मनं उत युञ्जते धियः। विप्रा विप्रस्य बृहतो  
 विपश्चितः। वि होत्रा दधे वयुनाविदेक इत्। मही देवस्य सवितुः  
 परिष्टुतिः। देवस्य त्वा सवितुः प्रसवे। अश्विनोर्बाहुभ्याम्। पूष्णो  
 हस्ताभ्यामाददे। अभ्रिरसि नारिरसि। अध्वरकृद्देवेभ्यः। उत्तिष्ठ  
 ब्रह्मणस्पते॥२॥

देवयन्तस्त्वेमहे। उप प्रयन्तु मरुतः सुदानवः। इन्द्रं प्राशूर्भवा  
 सचा। प्रैतु ब्रह्मणस्पतिः। प्र देव्येतु सूनृता। अच्छा वीरं नर्यं  
 पङ्क्तिराधसम्। देवा यज्ञं नयन्तु नः। देवीं द्यावापृथिवी अनु मे  
 मसाथाम्। ऋद्ध्यासमद्य। मुखस्य शिरः॥३॥

मुखाय त्वा। मुखस्य त्वा शीर्ष्णे। इयत्यग्रं आसीः।  
 ऋद्ध्यासमद्य। मुखस्य शिरः। मुखाय त्वा। मुखस्य त्वा शीर्ष्णे।

देवीर्वम्रीरस्य भूतस्य प्रथमजा ऋतावरीः। ऋद्ध्यासमद्य। मुखस्य शिरः॥४॥

मुखाय त्वा। मुखस्य त्वा शीर्ष्णे। इन्द्रस्यौजोऽसि। ऋद्ध्यासमद्य। मुखस्य शिरः। मुखाय त्वा। मुखस्य त्वा शीर्ष्णे। अग्निजा असि प्रजापते रेतः। ऋद्ध्यासमद्य। मुखस्य शिरः॥५॥

मुखाय त्वा। मुखस्य त्वा शीर्ष्णे। आयुर्धेहि प्राणं धेहि। अपानं धेहि व्यानं धेहि। चक्षुर्धेहि श्रोत्रं धेहि। मनो धेहि वाचं धेहि। आत्मानं धेहि प्रतिष्ठां धेहि। मां धेहि मयि धेहि। मधु त्वा मधुला करोतु। मुखस्य शिरोऽसि॥६॥

यज्ञस्य पदे स्थः। गायत्रेण त्वा छन्दसा करोमि। त्रैष्टुभेन त्वा छन्दसा करोमि। जागतेन त्वा छन्दसा करोमि। मुखस्य रास्नाऽसि। अदितिस्ते बिलं गृह्णातु। पाङ्केन छन्दसा। सूर्यस्य हरसा श्राय। मुखोऽसि॥७॥

पते शिरं ऋतावरीरुद्ध्यासमद्य मुखस्य शिरः शिरः शिरोऽसि नवं च॥ [२]

वृष्णो अश्वस्य निष्पदसि। वरुणस्त्वा धृतव्रत आधूपयतु। मित्रावरुणयोर्ध्रुवेण धर्मणा। अर्चिषे त्वा। शोचिषे त्वा। ज्योतिषे त्वा। तपसे त्वा। अभीमं महिना दिवम्। मित्रो बभूव सप्रथाः। उत श्रवसा पृथिवीम्॥८॥

मित्रस्य चर्षणीधृतः। श्रवो देवस्य सानसिम्। द्युम्नं

चित्रश्रवस्तमम्। सिध्यै त्वा। देवस्त्वा सवितोद्वपतु। सुपाणिः  
स्वङ्गुरिः। सुबाहुरुत शक्त्या। अपद्यमानः पृथिव्याम्। आशा दिश  
आ पृण। उत्तिष्ठ बृहन्भव॥९॥

ऊर्ध्वस्तिष्ठद्भुवस्त्वम्। सूर्यस्य त्वा चक्षुषाऽन्वीक्षे। ऋजवे त्वा।  
साधवे त्वा। सुक्षित्यै त्वा भूत्यै त्वा। इदमहममुमामुष्यायणं विशा  
पशुभिर्ब्रह्मवर्चसेन पर्यहामि। गायत्रेण त्वा छन्दसाऽऽच्छृण्वि।  
त्रैष्टुभेन त्वा छन्दसाऽऽच्छृण्वि। जागतेन त्वा छन्दसाऽऽच्छृण्वि।  
छृणत्तु त्वा वाक्। छृणत्तु त्वोर्क्। छृणत्तु त्वा हविः। छृन्धि वाचम्।  
छृन्ध्यूर्जम्। छृन्धि हविः। देव पुरश्चर सगध्यास त्वा॥१०॥

पृथिवी भव वाख्यद्व॥

[३]

ब्रह्मन् प्रवर्ग्येण प्रचरिष्यामः। होतर्धर्ममभिष्टुहि। अग्नीद्रौहिणौ  
पुरोडाशावधिश्चय। प्रतिप्रस्थातुर्विहर। प्रस्तौतः सामानि गाय।  
यजुर्युक्तं सामभिराक्तं खन्त्वा। विश्वैर्देवैरनुमतं मरुद्भिः।  
दक्षिणाभिः प्रततं पारयिष्णुम्। स्तुभौ वहन्तु सुमनस्यमानम्। स  
नो रुचं धेह्यहणीयमानः। भूर्भुवः सुवः। ओमिन्द्रवन्तः प्रचरत॥११॥

अहणीयमानो द्वे च॥

[४]

ब्रह्मन्प्रचरिष्यामः। होतर्धर्ममभिष्टुहि। यमाय त्वा मखाय त्वा।  
सूर्यस्य हरसे त्वा। प्राणाय स्वाहा व्यानाय स्वाहाऽपानाय स्वाहा।  
चक्षुषे स्वाहा श्रोत्राय स्वाहा। मनसे स्वाहा वाचे सरस्वत्यै स्वाहा।

दक्षा॑य॒ स्वाहा॒ क्रत॑वे॒ स्वाहा॑। ओज॑से॒ स्वाहा॒ बला॑य॒ स्वाहा॑।  
दे॒वस्त्वा॑ सवि॒ता म॒ध्वा॑ऽनक्तु॥१२॥

पृथि॒वीं तप॑सस्त्रायस्व। अ॒र्चिर॑सि शो॒चिर॑सि ज्योति॑रसि  
तपो॑ऽसि। स॒सी॑दस्व म॒हा॒ अ॑सि। शोच॑स्व दे॒ववी॑तमः।  
विधू॑मम॒ग्ने अरु॑षं मि॒येध्या॑। सृ॒ज प्र॑शस्तदर्श॒तम्। अ॒ञ्जन्ति॒ यं  
प्र॒थय॑न्तो॒ न वि॒प्राः। व॒पाव॑न्तं नाग्नि॒ना तप॑न्तः। पि॒तुर्न पु॒त्र उप॑सि  
प्रेष्ठः॑। आ घ॒र्मो अ॒ग्निमृ॑तय॒न्नसा॑दीत्॥१३॥

अ॒नाधृ॑ष्या पु॒रस्ता॑त्। अ॒ग्नेराधि॑पत्ये। आयु॑र्मे दाः। पु॒त्रव॑ती  
दक्षि॑णतः। इन्द्र॒स्याऽऽधि॑पत्ये। प्र॒जां मे॑ दाः। सु॒षदा॑ प॒श्चात्। दे॒वस्य॑  
सवि॒तुराधि॑पत्ये। प्रा॒णं मे॑ दाः। आश्रु॑तिरुत्त॒रतः॥१४॥

मि॒त्रावरु॑णयो॒राधि॑पत्ये। श्रोत्रं॑ मे दाः। विधृ॑तिरु॒परि॑ष्ठात्।  
बृह॒स्पते॑राधि॒पत्ये। ब्रह्म॑ मे दाः। क्ष॒त्रं मे॑ दाः। तेजो॑ मे धा॒ वर्चो॑  
मे धाः। यशो॑ मे धा॒स्तपो॑ मे धाः। मनो॑ मे धाः। मनो॒रश्वा॑ऽसि  
भूरि॑पुत्रा। विश्वा॑भ्यो मा ना॒ष्ट्राभ्यः॑ पाहि॥१५॥

सू॒प॒सदा॑ मे भूया॒ मा मां हि॑सीः। तपो॑ष्व॒ग्ने अन्त॑रा॒  
अ॒मित्रा॑न्। तपा॒श॒संम॑र॒रुषः॑ पर॑स्य। तपा॑वसो चि॒कितानो॑  
अ॒चित्तान्। वि ते॑ तिष्ठन्ताम॒जरा॑ अ॒यासः॑। चितः॑ स्थ परि॒चितः॑।  
स्वाहा॑ म॒रुद्भिः॑ परि॒श्रय॑स्व। मा अ॑सि। प्र॒मा अ॑सि। प्र॒ति॒मा  
अ॑सि॥१६॥

स॒म्मा अ॑सि। वि॒मा अ॑सि। उ॒न्मा अ॑सि। अ॒न्तरि॑क्षस्यान्तर्धि॒र॒सि। दि॒वं तप॑सस्त्रायस्व। आ॒भिर्गी॑र्भिर्यदतो॑ न ऊ॒नम्। आप्या॑यय  
हरि॒वो वर्ध॑मानः। य॒दा स्तो॒तृभ्यो॒ महि॑ गो॒त्रा रु॒जासि॑। भूयि॒ष्ठभा॒जो  
अध॑ ते स्याम। शु॒क्रं ते अ॒न्यद्य॑ज॒तं ते अ॒न्यत्॥१७॥

विषु॑रूपे अह॑नी द्यौरि॑वासि। विश्वा॒ हि मा॒या अव॑सि स्वधावः।  
भ॒द्रा ते॑ पूषन्नि॒ह रा॒तिर॑स्तु। अर्ह॑न्विभर्षि॒ साय॑कानि॒ धन्वं। अर्ह॑  
निष्कं॑ य॒ज॒तं वि॒श्वरू॑पम्। अर्ह॑ नि॒दन्द॑यसे॒ विश्व॑मभु॒वम्। न वा  
ओ॒जी॒यो रु॒द्र त्वद॑स्ति। गा॒य॒त्रम॑सि। त्रैष्टु॑भमसि। जा॒ग॒तम॑सि। मधु॒  
मधु॒ मधु॑॥१८॥

अ॒न॒क्त॒सादी॑दुत्तरतः पा॑हि प्रति॒मा अ॑सि यज॑तन्ते॒ अ॒न्य॒ज्जा॒ग॒तम॑स्येकं च॥ [५]

दश॒ प्राची॑र्दश॒ भा॒सि दक्षि॑णा। दश॒ प्र॒तीची॑र्दश॒ भा॒स्युदी॑चीः।  
दशो॒र्ध्वा भा॑सि सु॒मन॑स्यमा॒नः। स नो॒ रुचं॑ धे॒ह्यहं॑णीयमानः। अ॒ग्नि॒ष्ट्वा  
वसु॑भिः पु॒रस्ता॑द्रोचयतु गा॒य॒त्रेण॒ छन्द॑सा। स मा॑ रुचि॒तो रो॑चय।  
इन्द्र॑स्त्वा रु॒द्रैर्दक्षि॑णतो॒ रोच॑यतु त्रैष्टु॑भेन॒ छन्द॑सा। स मा॑ रुचि॒तो  
रो॑चय। वरु॑णस्त्वादित्यैः प॒श्चाद्रो॑चयतु जा॒ग॒तेन॒ छन्द॑सा। स मा॑  
रुचि॒तो रो॑चय॥१९॥

द्यु॒ता॒नस्त्वा॑ मा॒रुतो॒ म॒रुद्वि॑रुत्तरतो॒ रोच॑य॒त्वानु॑ष्टुभेन॒ छन्द॑सा।  
स मा॑ रुचि॒तो रो॑चय। बृह॑स्पति॑स्त्वा वि॒श्वैर्दे॒वैरु॑परि॒ष्टाद्रो॑चयतु  
पाङ्के॑न॒ छन्द॑सा। स मा॑ रुचि॒तो रो॑चय। रो॒चित॑स्त्वं



दे॒व घ॒र्म दे॒वेष्व॒सि। रो॒चि॒षी॒याहं॑ म॒नुष्ये॑षु। स॒म्रा॒द्धर्म॑  
रु॒चि॒तस्त्वं दे॒वेष्वायु॑ष्मा॒स्तेज॒स्वी ब्र॑ह्मवर्च॒स्यसि॑। रु॒चि॒तोऽहं॑  
म॒नुष्ये॑ष्वायु॑ष्मा॒स्तेज॒स्वी ब्र॑ह्मवर्च॒सी भू॑यासम्। रु॒गसि॑। रुचं॑  
मयि॑ धेहि॥२०॥

मयि॑ रुक्। दश॑ पु॒रस्ता॑द्रोचसे। दश॑ दक्षि॒णा। दश॑ प्र॒त्यङ्।  
दशो॑दङ्। दशो॒र्ध्वो भा॑सि सुमन॒स्यमा॑नः। स नः॑ स॒म्रा॒डिष॒मूर्जं॑  
धेहि॑। वा॒जी वा॒जिनै॑ पवस्व। रो॒चि॒तो घ॒र्मो रु॑चीय॥२१॥

रोचय॑ धेहि नवं च॥ [६]

अप॑श्यं गो॒पामनि॑पद्यमानम्। आ च परा॑ च प॒थिभि॑श्चरन्तम्।  
स स॒ध्रीचीः॑ स वि॒षूची॑र्वसानः। आ व॒रीव॑र्ति भुवनेष्वन्तः। अत्र॑  
प्रा॒वीः। मधु॑ मा॒ध्वीभ्यां॑ मधु॑ माधू॒चीभ्याम्। अनु॑ वां दे॒ववी॑तये।  
सम॒ग्निर॒ग्निना॑ गत। सं दे॒वेन॑ सवि॒त्रा। स॒ सूर्ये॑ण रोचते॥२२॥

स्वाहा॑ सम॒ग्निस्तप॑सा गत। सं दे॒वेन॑ सवि॒त्रा। स॒ सूर्ये॑णारोचिष्ट। ध॒र्ता दि॒वो विभा॑सि रज॑सः। पृ॒थि॒व्या ध॒र्ता।  
उ॒रोर॒न्तरि॑क्षस्य ध॒र्ता। ध॒र्ता दे॒वो दे॒वाना॑म्। अम॑र्त्यस्तपो॒जाः। हृ॒दे  
त्वा॒ मन॑से त्वा। दि॒वे त्वा॒ सूर्या॑य त्वा॥२३॥

ऊ॒र्ध्वमि॒मम॑ध्व॒रं कृ॑धि। दि॒वि दे॒वेषु॑ होत्रा॑ यच्छ। वि॒श्वासां॑  
भुवां॑ पते। वि॒श्वस्य॑ भुवनस्पते। वि॒श्वस्य॑ मनसस्पते। वि॒श्वस्य॑  
वचसस्पते। वि॒श्वस्य॑ तपसस्पते। वि॒श्वस्य॑ ब्रह्मणस्पते। दे॒वश्रू॑स्त्वं

देव घर्म देवान्पाहि। तपोजां वाचमस्मे नियच्छ देवायुवम्॥२४॥

गर्भो देवानाम्। पिता मतीनाम्। पतिः प्रजानाम्। मतिः कवीनाम्। सं देवो देवेन सवित्रा यतिष्ठ। स९ सूर्येणारुक्त। आयुर्दास्त्वमस्मभ्यं घर्म वर्चोदा असि। पिता नोऽसि पिता नो बोध। आयुर्धास्तनूधाः पयोधाः। वर्चोदा वरिवोदा द्रविणोदाः॥२५॥

अन्तरिक्षप्र उरोर्वरीयान्। अशीमहि त्वा मा मा हि९सीः। त्वमग्रे गृहपतिर्विशामसि। विश्वासां मानुषीणाम्। शतं पूर्भिर्यविष्ठ पाह्य९हंसः। समेद्धार९ शत९ हिमाः। तन्द्राविण९ हार्दिवानम्। इहैव रातयः सन्तु। त्वष्टीमती ते सपेय। सुरेता रेतो दधाना। वीरं विदेय तव सन्दृशि। माऽह९ रायस्पोषेण वि योषम्॥२६॥

रोचते सूर्याय त्वा देवायुवं द्रविणोदा दधाना द्वे च॥—————[७]

देवस्य त्वा सवितुः प्रसवे। अश्विनोर्बाहुभ्याम्। पूष्णो हस्ताभ्यामाददे। अदित्यै रास्नासि। इड एहि। अदित एहि। सरस्वत्येहि। असावेहि। असावेहि। असावेहि॥२७॥

अदित्या उष्णीषमसि। वायुरस्यैडः। पूषा त्वोपावसृजतु। अश्विभ्यां प्रदापय। यस्ते स्तनः शशयो यो मयोभूः। येन विश्वा पुष्यसि वार्याणि। यो रत्नधा वसुविद्यः सुदत्रः। सरस्वति तमिह धातवेकः। उस्म घर्म९ शि९ष। उस्म घर्म पाहि॥२८॥

घर्माय शि९ष। बृहस्पतिस्त्वोपसीदतु। दानवः स्थ पेरवः।

विष्णुग्वृतो लोहितेन। अश्विभ्यां पिन्वस्व। सरस्वत्यै पिन्वस्व।  
पूष्णे पिन्वस्व। बृहस्पतये पिन्वस्व। इन्द्राय पिन्वस्व। इन्द्राय  
पिन्वस्व॥ २९॥

गायत्रोऽसि। त्रैष्टुभोऽसि। जागतमसि। सहोर्जो  
भागेनोपमेहि। इन्द्राश्विना मधुनः सारघस्य। घर्मं पात  
वसवो यजता वद। स्वाहा त्वा सूर्यस्य रश्मये वृष्टिवनये  
जुहोमि। मधुं हविरसि। सूर्यस्य तपस्तप। द्यावापृथिवीभ्यां त्वा  
परिगृह्णामि॥ ३०॥

अन्तरिक्षेण त्वोपयच्छामि। देवानां त्वा पितृणामनुमतो भर्तुः  
शकेयम्। तेजोऽसि। तेजोऽनु प्रेहि। दिविस्पृङ्गा मां हिंसीः।  
अन्तरिक्षस्पृङ्गा मां हिंसीः। पृथिविस्पृङ्गा मां हिंसीः। सुवँरसि  
सुवँर्मे यच्छ। दिवं यच्छ दिवो मां पाहि॥ ३१॥

एहिं पाहि पिन्वस्व गृह्णामि नवं च॥ [८]

समुद्राय त्वा वाताय स्वाहा। सलिलाय त्वा वाताय स्वाहा।  
अनाधृष्याय त्वा वाताय स्वाहा। अप्रतिधृष्याय त्वा वाताय स्वाहा।  
अवस्यवे त्वा वाताय स्वाहा। दुवंस्वते त्वा वाताय स्वाहा।  
शिमिद्वते त्वा वाताय स्वाहा। अग्नये त्वा वसुमते स्वाहा। सोमाय  
त्वा रुद्रवते स्वाहा। वरुणाय त्वाऽऽदित्यवते स्वाहा॥ ३२॥

बृहस्पतये त्वा विश्वदेव्यावते स्वाहा। सवित्रे त्वर्भुमते विभुमते

प्रभुमते वाजवते स्वाहा॥ यमाय त्वाऽङ्गिरस्वते पितृमते स्वाहा॥  
 विश्वा आशा दक्षिणसत्। विश्वा देवानयाडिह। स्वाहाकृतस्य  
 घर्मस्य। मधोः पिबतमश्विना। स्वाहाऽग्नये यज्ञियाय। शं यजुर्भिः।  
 अश्विना घर्म पात२ हार्दिवानम्॥३३॥

अहर्दिवारुतिभिः। अनु वां द्यावापृथिवी म२साताम्।  
 स्वाहेन्द्राय। स्वाहेन्द्रावद्। घर्ममपातमश्विना हार्दिवानम्।  
 अहर्दिवारुतिभिः। अनु वां द्यावापृथिवी अम२साताम्। तं  
 प्राव्य यथा वद्। नमो दिवे। नमः पृथिव्यै॥३४॥

दिवि धा इमं यज्ञम्। यज्ञमिमं दिवि धाः। दिवं  
 गच्छ। अन्तरिक्षं गच्छ। पृथिवीं गच्छ। पञ्च प्रदिशो गच्छ।  
 देवान्घर्मपान्गच्छ। पितृन्घर्मपान्गच्छ॥३५॥

आदित्यवते स्वाहा हार्दिवानं पृथिव्या अष्टौ च॥ [९]

इषे पीपिहि। ऊर्जे पीपिहि। ब्रह्मणे पीपिहि। क्षत्राय  
 पीपिहि। अद्भ्यः पीपिहि। ओषधीभ्यः पीपिहि। वनस्पतिभ्यः  
 पीपिहि। द्यावापृथिवीभ्यां पीपिहि। सुभूताय पीपिहि। ब्रह्मवर्चसाय  
 पीपिहि॥३६॥

यजमानाय पीपिहि। मह्यं ज्यैष्ठ्याय पीपिहि। त्विष्यै त्वा।  
 द्युम्नाय त्वा। इन्द्रियाय त्वा भूत्यै त्वा। धर्माऽसि सुधर्मा मे  
 न्यस्मे। ब्रह्माणि धारय। क्षत्राणि धारय। विशं धारय। नेत्वा वातः

स्कन्दयात्॥ ३७ ॥

अमुष्यं त्वा प्राणे सादयामि। अमुना सह निरर्थं गच्छ।  
योऽस्मान्द्वेष्टि। यं च वयं द्विष्मः। पूष्णे शरसे स्वाहा। ग्रावभ्यः  
स्वाहा। प्रतिरेभ्यः स्वाहा। द्यावापृथिवीभ्याः स्वाहा। पितृभ्यो  
घर्मपेभ्यः स्वाहा। रुद्राय रुद्रहोत्रे स्वाहा॥ ३८ ॥

अहृज्योतिः केतुना जुषताम्। सुज्योतिर्ज्योतिषाः स्वाहा।  
रात्रिर्ज्योतिः केतुना जुषताम्। सुज्योतिर्ज्योतिषाः स्वाहा।  
अपीपरो माऽहो रात्रियै मा पाहि। एषा ते अग्ने समित्। तया  
समिध्यस्व। आयुर्मे दाः। वर्चसा माञ्जीः। अपीपरो मा रात्रिया  
अहो मा पाहि॥ ३९ ॥

एषा ते अग्ने समित्। तया समिध्यस्व। आयुर्मे दाः। वर्चसा  
माञ्जीः। अग्निर्ज्योतिर्ज्योतिरग्निः स्वाहा। सूर्यो ज्योतिर्ज्योतिः सूर्यः  
स्वाहा। भूः स्वाहा। हुतः हविः। मधु हविः। इन्द्रतमेऽग्नौ॥ ४० ॥

पिता नोऽसि मा मा हिंसीः। अश्याम ते देवघर्म। मधुमतो  
वाजवतः पितुमतः। अङ्गिरस्वतः स्वधाविनः। अशीमहि त्वा मा मा  
हिंसीः। स्वाहा त्वा सूर्यस्य रश्मिभ्यः। स्वाहा त्वा नक्षत्रेभ्यः॥ ४१ ॥

ब्रह्मवर्चसाय पीपिहि स्कन्दयाद्रुद्राय रुद्रहोत्रे स्वाहाऽहो मा पाह्यग्नौ सप्त च॥ [१०]

घर्म या ते दिवि शुक्। या गायत्रे छन्दसि। या ब्राह्मणे। या  
हविर्धाने। तान्त एतेनाव यजे स्वाहा। घर्म या तेऽन्तरिक्षे शुक्।

या त्रैष्टुभे छन्दसि। या राजन्ये। याऽऽग्नीध्रे। तान्तं एतेनावं यजे  
स्वाहा॥४२॥

धर्म या ते पृथिव्याः शुक्। या जागते छन्दसि। या वैश्ये।  
या सदसि। तान्तं एतेनावं यजे स्वाहा। अनुनोऽद्यानुमतिः।  
अन्विदनुमते त्वम्। दिवस्त्वा परस्पायाः। अन्तरिक्षस्य तनुवः  
पाहि। पृथिव्यास्त्वा धर्मणा॥४३॥

वयमनुक्रामाम सुविताय नव्यसे। ब्रह्मणस्त्वा परस्पायाः।  
क्षत्रस्य तनुवः पाहि। विशस्त्वा धर्मणा। वयमनुक्रामाम सुविताय  
नव्यसे। प्राणस्य त्वा परस्पायै। चक्षुषस्तनुवः पाहि। श्रोत्रस्य  
त्वा धर्मणा। वयमनुक्रामाम सुविताय नव्यसे। वल्गुरसि शं  
युधायाः॥४४॥

शिशुर्जनधायाः। शं च वक्षि परि च वक्षि। चतुः  
स्रक्तिर्नाभिर्ऋतस्य। सदो विश्वायुः शर्म सप्रथाः। अप द्वेषो  
अप ह्वरः। अन्यद्वृतस्य सश्चिम। घर्मेतत्तेऽन्नमेतत्पुरीषम्। तेन  
वर्धस्व चाऽऽ च प्यायस्व। वर्धिषीमहि च वयम्। आ च  
प्यासिषीमहि॥४५॥

रन्तिर्नामांसि दिव्यो गन्धर्वः। तस्य ते पद्वद्धविधानम्।  
अग्निरर्ध्यक्षाः। रुद्रोऽधिपतिः। समहमायुषा। सं प्राणेन। सं  
वर्चसा। सं पयसा। सं गौपत्येन। सः रायस्पोषेण॥४६॥

व्यसौ। योऽस्मान्द्वेष्टि। यं च वयं द्विष्मः। अचिक्रददृषा हरिः।  
महान्मित्रो न दर्शतः। स५ सूर्येण रोचते। चिदसि समुद्रयोनिः।  
इन्दुर्दक्षः श्येन ऋतावा॥ हिरण्यपक्षः शकुनो भुरण्युः। महान्धसधस्थे  
ध्रुव आनिषत्तः॥४७॥

नमस्ते अस्तु मा मां हिंसीः। विश्वावसु५ सोम गन्धर्वम्।  
आपो ददृशुषीः। तदृतेनाव्यायन्। तदन्ववैत्। इन्द्रो रारहाण  
आसाम्। परि सूर्यस्य परिधी५ रपश्यत्। विश्वावसुरभि तन्नो  
गृणातु। दिव्यो गन्धर्वो रजसो विमानः। यद्वा घा सत्यमुत यन्न  
विद्म॥४८॥

धियो हिन्वानो धिय इन्नो अव्यात्। सस्निमविन्दच्चरणे  
नदीनाम्। अपावृणोद्दुरो अश्मव्रजानाम्। प्रासाङ्गान्धर्वो अमृतानि  
वोचत्। इन्द्रो दक्षं परिजानादहीनम्। एतत्त्वं देव घर्म देवो  
देवानुपागाः। इदमहं मनुष्यो मनुष्यान्। सोमपीथानुमेहि। सह  
प्रजया सह रायस्पोषेण। सुमित्रा न आप ओषधयः सन्तु॥४९॥

दुर्मित्रास्तस्मै भूयासुः। योऽस्मान्द्वेष्टि। यं च वयं द्विष्मः। उद्वयं  
तमसस्परि। उदुत्यं चित्रम्। इममूषुत्यमस्मभ्य५ सनिम्। गायत्रं  
नवीया५सम्। अग्रे देवेषु प्रवोचः॥५०॥

याऽऽग्नीध्रे तान्तं एतेनावं यजे स्वाहा धर्मणा शं युधायाः प्यासिषीमहि पोषेण निषत्तो विद्म संन्वष्टौ॥[११]

महीनां पयोऽसि विहितं देवत्रा। ज्योतिर्भा असि वनस्पतीना-

मोषधीना॒ रसः॑। वा॒जिनं॑ त्वा वा॒जिनोऽव॑ नयामः। ऊ॒र्ध्वं मनः॑  
सुव॒र्गम्॥५१॥

[१२]

अस्का॒न्धौः पृ॒थि॒वीम्। अस्का॑नृष॒भो युवा॒गाः। स्क॒न्नेमा  
विश्वा॒ भुव॑ना। स्क॒न्नो य॒ज्ञः प्रज॑नयतु। अस्का॒नज॑नि प्राज॑नि।  
आ स्क॒न्नाज्जा॑यते वृषा॑। स्क॒न्नात् प्रज॑निषीमहि॥५२॥

[१३]

या पु॒रस्ता॑द्विद्युदाप॑तत्। तान्तं॑ ए॒तेनाव॑ यजे॒ स्वाहा॑। या  
दक्षि॑णतः। या प॒श्चात्। योत्त॑रतः। योपरि॑ष्टाद्विद्युदाप॑तत्। तान्तं॑  
ए॒तेनाव॑ यजे॒ स्वाहा॑॥५३॥

[१४]

प्रा॒णाय॒ स्वाहा॑ व्या॒नाय॒ स्वाहा॑ऽपा॒नाय॒ स्वाहा॑। चक्षु॑षे स्वाहा॒  
श्रोत्रा॑य॒ स्वाहा॑। मन॑से॒ स्वाहा॑ वा॒चे सर॑स्वत्यै॒ स्वाहा॑॥५४॥

[१५]

पू॒ष्णे स्वाहा॑ पू॒ष्णे शर॑से॒ स्वाहा॑। पू॒ष्णे प्र॑प॒त्थ्याय॒ स्वाहा॑ पू॒ष्णे  
न॒रन्धि॑षाय॒ स्वाहा॑। पू॒ष्णेऽङ्घ्रि॑णये॒ स्वाहा॑ पू॒ष्णे न॒रुणा॑य॒ स्वाहा॑। पू॒ष्णे  
सा॒के॒ताय॒ स्वाहा॑॥५५॥

[१६]

उद॑स्य॒ शुष्मा॑द्भानु॒नार्त॑ बिभ॑र्ति। भा॒रं पृ॒थि॒वी न भू॑म। प्र



शुक्रैतुं देवी मनीषा। अस्मत्सुतष्टो रथो न वाजी। अर्चन्त  
 एके महि साममन्वता। तेन सूर्यमधारयन्। तेन सूर्यमरोचयन्।  
 घर्मः शिरस्तदयमग्निः। पुरीषमसि सं प्रियं प्रजयां पशुभिर्भुवत्।  
 प्रजापतिस्त्वा सादयतु। तया देवतयाऽङ्गिरस्वद्ध्रुवा सीद॥५६॥

[१७]

यास्ते अग्न आर्द्रा योनयो याः कुलायिनीः। ये ते अग्न इन्द्रवो  
 या उ नाभयः। यास्ते अग्ने तनुव ऊर्जो नाम। ताभिस्त्वमुभयीभिः  
 संविदानः। प्रजाभिरग्ने द्रविणेह सीद। प्रजापतिस्त्वा सादयतु।  
 तया देवतयाऽङ्गिरस्वद्ध्रुवा सीद॥५७॥

[१८]

अग्निरसि वैश्वानरोऽसि। संवत्सरोऽसि परिवत्सरोऽसि।  
 इदावत्सरोऽसीदुवत्सरोऽसि। इद्वत्सरोऽसि वत्सरोऽसि। तस्य  
 ते वसन्तः शिरः। ग्रीष्मो दक्षिणः पक्षः। वर्षाः पुच्छम्। शरदुत्तरः  
 पक्षः। हेमन्तो मध्यम्। पूर्वपक्षाश्चितयः। अपरपक्षाः पुरीषम्।  
 अहोरात्राणीष्टकाः। तस्य ते मासाश्चार्धमासाश्च कल्पन्ताम्।  
 ऋतवस्ते कल्पन्ताम्। संवत्सरस्ते कल्पताम्। अहोरात्राणि  
 ते कल्पन्ताम्। एति प्रेति वीति समित्युदिति। प्रजापतिस्त्वा  
 सादयतु। तया देवतयाऽङ्गिरस्वद्ध्रुवः सीद॥५८॥

चितयो नव च॥

[१९]

भूर्भुवः सुवः। ऊर्ध्व ऊ षु ण ऊतयै। ऊर्ध्वो नः पाह्यहंसः।

विधुन्दद्राण॑ समने बहूनाम्। युवान॑न् सन्तं पलितो जंगार। देवस्य॑  
पश्य॑ काव्यं महित्वाद्या ममार। सह्यः॑ समान। यदृते चिदभि॑श्रिषः।  
पुरा ज॒र्तभ्य॑ आ॒तृदः॑। सन्धा॑ता सन्धिं म॒घवा॑ पुरोवसुः॑॥५९॥

निष्कर्ता॑ विहु॑तं पुनः॑। पुन॑रूर्जा सह र॒य्या। मा नो॑  
घर्म॑ व्यथि॒तो वि॒व्यथो नः॑। मा नः॑ पर॒मध॑रं मा रजो॑ऽनैः।  
मोष्व॑स्मा॒ऽस्तम॑स्यन्तरा धाः॑। मा रु॒द्रिया॑सो अ॒भिगु॑र्वृधानः॑। मा  
नः॑ क्रतु॑भिर्हीडितेभि॑र॒स्मान्। द्विषा॑सुनीते मा परा॑ दाः। मा नो॑  
रु॒द्रो निर्ऋ॑तिर्मा नो अस्ता॑। मा द्यावा॑पृथि॒वी ही॑डिषाताम्॥६०॥

उप॑ नो मि॒त्रावरु॑णाविहाव॑तम्। अ॒न्वादी॑ध्याथामि॒ह नः॑  
सखा॑या। आ॒दि॒त्यानां॑ प्रसि॑तिरहेतिः। उ॒ग्रा श॒तापा॑ष्ठा घ॒विषा॑ परि॑  
णो वृ॑णक्तु। इ॒मं मे॑ वरु॑ण तत्त्वा॑ यामि। त्वं नो॑ अ॒ग्ने स त्वं नो॑  
अ॒ग्ने। त्वम॑ग्ने अ॒यासि॑। उ॒द्वयं॑ तम॑स॒स्परि॑। उ॒दुत्यं॑ चि॒त्रम्। वयः॑  
सुप॑र्णाः॥६१॥

पुरोवसु॑रहीडिषाता॑ सु॒पर्णाः॑॥ ————— [२०]

भूर्भुवः॑ सुवः॑। मयि॑ त्यदिन्द्रि॒यं म॒हत्। मयि॑ दक्षो॒ मयि॑ क्रतुः॑।  
मयि॑ धायि सु॒वीर्य॑म्। त्रिशु॑ग्ध॒र्मो विभा॑तु मे। आकू॑त्या मन॑सा  
स॒ह। वि॒राजा॒ ज्योति॑षा स॒ह। य॒ज्ञेन॑ पय॑सा स॒ह। ब्रह्म॑णा तेज॑सा  
स॒ह। क्ष॒त्रेण॑ यश॑सा स॒ह। स॒त्येन॑ तप॑सा स॒ह। तस्य॑ दोह॑मशीमहि।  
तस्य॑ सु॒म्नम॑शीमहि। तस्य॑ भ॒क्षम॑शीमहि। तस्य॑ त इन्द्रे॑ण पी॒तस्य॑  
मधु॑मतः। उप॑हूत॒स्योप॑हूतो भक्षयामि॥६२॥

यशसा सह पद्वं॥ [२१]

यास्ते अग्रे घोरास्तनुवः। क्षुच्च तृष्णा च। असुक्कानाहुतिश्च।  
अशनया च पिपासा च। सेदिश्चामतिश्च। एतास्ते अग्रे घोरास्तनुवः।  
ताभिर्मुं गच्छ। योऽस्मान्द्वेष्टि। यं च वयं द्विष्मः॥६३॥

[२२]

स्त्रिक् स्रीहिंतिश्च स्त्रिहिंतिश्च। उष्णा च शीता च। उग्रा च  
भीमा च। सदाम्नी सेदिरनिरा। एतास्ते अग्रे घोरास्तनुवः। ताभिर्मुं  
गच्छ। योऽस्मान्द्वेष्टि। यं च वयं द्विष्मः॥६४॥

[२३]

धुनिश्च ध्वान्तश्च ध्वनश्च ध्वनयश्च। निलिम्पश्च विलिम्पश्च  
विक्षिपः॥६५॥

[२४]

उग्रश्च धुनिश्च ध्वान्तश्च ध्वनश्च ध्वनयश्च। सहस्रह्वश्च  
सहमानश्च सहस्वाश्च सहीयाश्च। एत्य प्रेत्य विक्षिपः॥६६॥

[२५]

अहोरात्रे त्वोदीरयताम्। अर्धमासास्त्वोदीं जयन्तु। मासास्त्वा  
श्रपयन्तु। ऋतवस्त्वा पचन्तु। संवत्सरस्त्वा हन्त्वसौ॥६७॥

[२६]

खट् फट् जहि। छिन्धी भिन्धी हन्धी कट्। इति वाचः

क्रूराणि॥६८॥

[२७]

विगा इन्द्र विचरन्त्स्पाशयस्व। स्वपन्तमिन्द्र पशुमन्तमिच्छ।  
वज्रैणामुं बोधय दुर्विदत्रम्। स्वपतोऽस्य प्रहर भोजनेभ्यः। अग्ने  
अग्निना संवदस्व। मृत्यो मृत्युना संवदस्व। नमस्ते अस्तु  
भगवः। सकृत्ते अग्ने नमः। द्विस्ते नमः। त्रिस्ते नमः। चतुस्ते  
नमः। पञ्चकृत्वस्ते नमः। दशकृत्वस्ते नमः। शतकृत्वस्ते नमः।  
आसहस्रकृत्वस्ते नमः। अपरिमितकृत्वस्ते नमः। नमस्ते अस्तु  
मा मा हिंसीः॥६९॥

त्रिस्ते नमः सप्त च॥

[२८]

असृन्मुखो रुधिरेणाव्यक्तः। यमस्य दूतः श्वपाद्विधावसि। गृध्रः  
सुपर्णः कुणपं निषेवसे। यमस्य दूतः प्रहितो भवस्य चोभयोः॥७०॥

[२९]

यदेतद्वृकसो भूत्वा। वाग्देव्यभिरायसि। द्विषन्तं मेऽभिराय।  
तं मृत्यो मृत्यवे नय। स आत्यार्तिमाच्छतु॥७१॥

[३०]

यदीषितो यदि वा स्वकामी। भयेडंको वदति वाचमेताम्।  
तामिन्द्राग्नी ब्रह्मणा संविदानौ। शिवामस्मभ्यं कृणुतं गृहेषु॥७२॥

[३१]

दीर्घमुखि॑ दुर्ह॑णु। मा स्म॑ दक्षि॒णतो॑ वंदः। यदि॑ दक्षि॒णतो॑  
वद॑द्विषन्तं॒ मेऽव॑ बाधासै॥ ७३॥

[३२]

इ॒त्थादु॑लू॒क आप॑तत्। हि॒र॒ण्या॒क्षो अ॒यो॑मुखः। रक्ष॑सां दू॒त  
आग॑तः। तमि॑तो ना॒शया॑ग्रे॥ ७४॥

[३३]

यदे॒तद्भू॒तान्य॑न्वा॒विश्य॑। दै॒वी वाचं॑ व॒दसि॑। द्विष॑तो नुः प॒राव॑द।  
ता॒न्मृ॑त्यो मृ॒त्यवे॑ नय। त आ॒र्त्याऽऽर्ति॑मा॒र्च्छन्तु॑। अ॒ग्निना॒ऽग्निः  
संव॑दताम्॥ ७५॥

[३४]

प्र॒सार्य॑ स॒क्थ्यौ प॑त॒सि। स॒व्यम॑क्षि॒ नि॒पेपि॑ च। मेह॑क॒स्य  
च॒नाम॑मत्॥ ७६॥

[३५]

अ॒त्रि॒णा त्वा क्रि॑मे ह॒न्मि। क॒ण्वे॑न ज॒मद॑ग्निना।  
वि॒श्वाव॑सो॒र्ब्रह्म॑णा ह॒तः। क्रि॒मी॒णाꣳ रा॒जाꣳ। अ॒प्येषाꣳ स्थ॒पति॑र॒ह॒तः।  
अथो॑ मा॒ताऽथो॑ पि॒ता। अथो॑ स्थू॒रा अथो॑ क्षु॒द्राः। अथो॑ कृ॒ष्णा  
अथो॑ श्वे॒ताः। अथो॑ आ॒शा॒ति॒का ह॒ताः। श्वे॒ताभिः॑ स॒ह सर्वे॑  
ह॒ताः॥ ७७॥

[३६]

आहूरावद्य। शृतस्य हविषो यथा। तत्सत्यम्। यदमुं यमस्य  
जम्भयोः। आदधामि तथा हि तत्। खण्फण्मसि॥७८॥

[३७]

ब्रह्मणा त्वा शपामि। ब्रह्मणस्त्वा शपथेन शपामि। घोरेण त्वा  
भृगूणां चक्षुषा प्रेक्षे। रौद्रेण त्वाङ्गिरसां मनसा ध्यायामि। अघस्य  
त्वा धारया विद्यामि। अधरो मत्पद्यस्वासौ॥७९॥

[३८]

उत्तुद शिमिजावरि। तल्पेजे तल्प उत्तुद। गिरीं रनु प्रवेशय।  
मरीचीरुप सन्नुद। यावदितः पुरस्तादुदयाति सूर्यः। तावदितोऽमुं  
नाशय। योऽस्मान्द्वेष्टि। यं च वयं द्विष्मः॥८०॥

[३९]

भूर्भुवः सुवो भूर्भुवः सुवो भूर्भुवः सुवः। भुवोऽद्धायि भुवोऽद्धायि  
भुवोऽद्धायि। नृम्णायि नृम्णं नृम्णायि नृम्णं नृम्णायि नृम्णम्।  
निधाय्यो वायि निधाय्यो वायि निधाय्यो वायि। ए अस्मे अस्मे।  
सुवर्न ज्योतीः॥८१॥

[४०]

पृथिवी समित्। तामग्निः समिन्धे। साऽग्निं समिन्धे। तामहं  
समिन्धे। सा मा समिद्धा। आयुषा तेजसा। वर्चसा श्रिया।  
यशसा ब्रह्मवर्चसेन। अन्नाद्येन समिन्तां स्वाहा। अन्तरिक्षं

स॒मित्॥८२॥

तां वा॒युः स॒मिन्धे। सा वा॒युः स॒मिन्धे। ताम॒हः स॒मिन्धे।  
सा मा॒ स॒मिद्धा। आयु॑षा॒ तेज॑सा। वर्च॑सा श्रि॒या। यश॑सा  
ब्रह्मवर्च॑सेन॑। अ॒न्नाद्ये॑न॒ स॒मिन्ता॒ऽऽ स्वाहा॑। द्यौः स॒मित्।  
तामा॑दि॒त्यः स॒मिन्धे॥८३॥

साऽऽदि॒त्यः स॒मिन्धे। ताम॒हः स॒मिन्धे। सा मा॒ स॒मिद्धा।  
आयु॑षा॒ तेज॑सा। वर्च॑सा श्रि॒या। यश॑सा ब्रह्मवर्च॑सेन॑। अ॒न्नाद्ये॑न॒  
स॒मिन्ता॒ऽऽ स्वाहा॑। प्राजा॒प॒त्या मे॑ स॒मिद॑सि स॒पत्न॑क्षय॒णी।  
भ्रातृ॒व्य॒हा मे॑ऽसि॒ स्वाहा॑। अ॒ग्ने॑ व्रत॒पते॒ व्रतं॑ च॒रिष्या॑मि॥८४॥

तच्छ॑केयं॒ तन्मे॑ राध्यताम्। वायो॑ व्रत॒पत॒ आदि॑त्य व्रत॒पते।  
व्र॒तानां॑ व्रत॒पते॒ व्रतं॑ च॒रिष्या॑मि। तच्छ॑केयं॒ तन्मे॑ राध्यताम्। द्यौः  
स॒मित्। तामा॑दि॒त्यः स॒मिन्धे। साऽऽदि॒त्यः स॒मिन्धे। ताम॒हः  
स॒मिन्धे। सा मा॒ स॒मिद्धा। आयु॑षा॒ तेज॑सा॥८५॥

वर्च॑सा श्रि॒या। यश॑सा ब्रह्मवर्च॑सेन॑। अ॒न्नाद्ये॑न॒ स॒मिन्ता॒ऽऽ  
स्वाहा॑। अ॒न्तरि॑क्षः स॒मित्। तां वा॒युः स॒मिन्धे। सा वा॒युः स॒मिन्धे।  
ताम॒हः स॒मिन्धे। सा मा॒ स॒मिद्धा। आयु॑षा॒ तेज॑सा। वर्च॑सा  
श्रि॒या॥८६॥

यश॑सा ब्रह्मवर्च॑सेन॑। अ॒न्नाद्ये॑न॒ स॒मिन्ता॒ऽऽ स्वाहा॑। पृथि॒वी  
स॒मित्। ताम॒ग्निः स॒मिन्धे। साऽग्निः स॒मिन्धे। ताम॒हः स॒मिन्धे।

सा मा समिद्धा। आयुषा तेजसा। वर्चसा श्रिया। यशसा  
ब्रह्मवर्चसेन॥८७॥

अन्नाद्येन समिन्ताः स्वाहा। प्राजापत्या मे समिदसि  
सपत्नक्षयणी। भ्रातृव्यहा मेऽसि स्वाहा। आदित्य व्रतपते  
व्रतमचारिषम्। तदशकं तन्मेऽराधि। वायो व्रतपतेऽग्रे व्रतपते।  
व्रतानां व्रतपते व्रतमचारिषम्। तदशकं तन्मेऽराधि॥८८॥

समिथ्समिन्धे व्रतं चरिष्याम्यायुषा तेजसा वर्चसा श्रिया यशसा ब्रह्मवर्चसेनाष्टौ च॥—————[४१]

शं नो वातः पवतां मातरिश्वा शं नस्तपतु सूर्यः। अहानि शं  
भवन्तु नः शः रात्रिः प्रतिधीयताम्। शमुषा नो व्युच्छतु शमादित्य  
उदैतु नः। शिवा नः शन्तमा भव सुमृडीका सरस्वति। मा ते  
व्योम सन्दृशि। इडाये वास्त्वसि वास्तुमद्वास्तुमन्तो भूयास्म मा  
वास्तोश्छिथ्स्मह्यवास्तुः स भूयाद्योऽस्मान्द्वेष्टि यं च वयं द्विष्मः।  
प्रतिष्ठासि प्रतिष्ठावन्तो भूयास्म मा प्रतिष्ठायोश्छिथ्स्मह्यप्रतिष्ठः स  
भूयाद्योऽस्मान्द्वेष्टि यं च वयं द्विष्मः। आ वात वाहि भेषजं वि वात  
वाहि यद्रपः। त्वं हि विश्वभेषजो देवानां दूत ईयसे। द्वाविमौ  
वातो वात आ सिन्धोरा परावतः॥८९॥

दक्षं मे अन्य आवातु परान्यो वातु यद्रपः। यद्दो वातते  
गृहेऽमृतस्य निधिर्हितः। ततो नो देहि जीवसे ततो नो धेहि  
भेषजम्। ततो नो मह आवाह वात आवातु भेषजम्। शम्भूर्मयोभूर्नो



हृदे प्र ण आयूँषि तारिषत्। इन्द्रस्य गृहोऽसि तं त्वा प्रपद्ये सगुः  
 साश्वः। सह यन्मे अस्ति तेन। भूः प्रपद्ये भुवः प्रपद्ये सुवः प्रपद्ये  
 भूर्भुवः सुवः प्रपद्ये वायुं प्रपद्येऽनार्ता देवतां प्रपद्येऽश्मानमाखुणं  
 प्रपद्ये प्रजापतेर्ब्रह्मकोशं ब्रह्म प्रपद्य ओं प्रपद्ये। अन्तरिक्षं म उर्वन्तरं  
 बृहदग्रयः पर्वताश्च यया वातः स्वस्त्या स्वस्तिमान्तया स्वस्त्या  
 स्वस्तिमानसानि। प्राणापानौ मृत्योर्मा पातुं प्राणापानौ मा मा  
 हासिष्टं मयि मेधां मयि प्रजां मय्यग्निस्तेजो दधातु मयि मेधां  
 मयि प्रजां मयीन्द्र इन्द्रियं दधातु मयि मेधां मयि प्रजां मयि  
 सूर्यो भ्राजो दधातु॥९०॥

द्युभिरक्तुभिः परिपातमस्मानरिष्टेभिरश्विना सौभगेभिः। तन्नो  
 मित्रो वरुणो मामहन्तामदितिः सिन्धुः पृथिवी उत द्यौः। कया  
 नश्चित्र आ भुवदूती सदावृधः सखा। कया शचिष्ठया वृता। कस्त्वा  
 सत्यो मदानां म९हिष्ठो मथ्सदन्धसः। दृढाचिंदारुजे वसु। अभी षु  
 णः सखीनामविता जरितृणाम्। शतं भवास्यूतिभिः। वयः सुपर्णा  
 उपसेदुरिन्द्रं प्रियमेधा ऋषयो नाधमानाः। अप ध्वान्तमूर्णुहि पूरि  
 चक्षुर्मुमुग्ध्यस्मान्निधयेव बद्धान्॥९१॥

शं नो देवीरभिष्टय आपो भवन्तु पीतये। शं योरभिस्रवन्तु  
 नः। ईशाना वार्याणां क्षयन्तीश्चर्षणीनाम्। अपो याचामि भेषजम्।  
 सुमित्रा न आप ओषधयः सन्तु दुर्मित्रास्तस्मै भूयासुर्योऽस्मान्द्वेष्टि

यं च वयं द्विष्मः। आपो हि ष्ठा मयोभुवस्ता न ऊर्जे दधातन। महे  
रणां चक्षसे। यो वः शिवतमो रसस्तस्य भाजयतेह नः। उशतीरिव  
मातरः। तस्मा अरं गमाम वो यस्य क्षयाय जिन्वथ॥९२॥

आपो जनयथा च नः। पृथिवी शान्ता साऽग्निना शान्ता सा  
मे शान्ता शुचः शमयतु। अन्तरिक्षः शान्तं तद्वायुना शान्तं  
तन्मे शान्तः शुचः शमयतु। द्यौः शान्ता साऽऽदित्येन शान्ता  
सा मे शान्ता शुचः शमयतु। पृथिवी शान्तिरन्तरिक्षः शान्तिर्द्यौः  
शान्तिर्दिशः शान्तिरवान्तरदिशाः शान्तिरग्निः शान्तिर्वायुः  
शान्तिरादित्यः शान्तिश्चन्द्रमाः शान्तिर्नक्षत्राणि शान्तिरापः  
शान्तिरोषधयः शान्तिर्वनस्पतयः शान्तिर्गौः शान्तिरजा शान्तिरश्वः  
शान्तिः पुरुषः शान्तिर्ब्रह्म शान्तिर्ब्राह्मणः शान्तिः शान्तिरेव शान्तिः  
शान्तिर्मे अस्तु शान्तिः। तयाहः शान्त्या सर्वशान्त्या मह्यं  
द्विपदे चतुष्पदे च शान्तिं करोमि शान्तिर्मे अस्तु शान्तिः। एह  
श्रीश्च ह्रीश्च धृतिश्च तपो मेधा प्रतिष्ठा श्रद्धा सत्यं धर्मश्चैतानि  
मोत्तिष्ठन्तमनूत्तिष्ठन्तु मा माः श्रीश्च ह्रीश्च धृतिश्च तपो मेधा  
प्रतिष्ठा श्रद्धा सत्यं धर्मश्चैतानि मा मा हांसिषुः। उदायुषा  
स्वायुषोदोषधीनां रसेनोत्पर्जन्यस्य शुष्मेणोदस्थाममृतां अनु।  
तच्चक्षुर्देवहितं पुरस्ताच्छुक्रमुच्चरत्। पश्येम शरदः शतं जीवेम  
शरदः शतं नन्दाम शरदः शतं मोदाम शरदः शतं भवाम शरदः  
शतं शृण्वाम शरदः शतं प्रब्रवाम शरदः शतमजीताः स्याम

शरदः शतं ज्योक् सूर्यं दृशे। य उदंगान्महतोऽर्णवाँद्विभ्राजमानः  
 सरिरस्य मध्यात्स मां वृषभो लोहिताक्षः सूर्यो विपश्चिन्मनसा  
 पुनातु। ब्रह्मणश्चोतन्यसि ब्रह्मण आणी स्थो ब्रह्मण आवपनमसि  
 धारितेयं पृथिवी ब्रह्मणा मही धारितमेनेन महदन्तरिक्षं दिवं  
 दाधार पृथिवीं सदेवां यदहं वेद तदहं धारयाणि मा  
 मद्वेदोऽधिविस्त्रसत्। मेधामनीषे माविशतां समीचीं भूतस्य  
 भव्यस्यावरुध्यै सर्वमायुरयाणि सर्वमायुरयाणि। आभिर्गीर्भिर्यदतो  
 न ऊनमाप्यायय हरिवो वर्धमानः। यदा स्तोतृभ्यो महिं गोत्रा  
 रुजासि भूयिष्ठभाजो अध ते स्याम। ब्रह्म प्रावादिष्म तन्नो मा  
 हासीत्। ॐ शान्तिः शान्तिः शान्तिः॥१३॥

परावतो दधातु वृद्धां जिन्वथ दृशे सप्त च॥ [४२]

नमो वाचे या चोदिता या चानुदिता तस्यै वाचे नमो नमो  
 वाचे नमो वाचस्पतये नम ऋषिभ्यो मन्त्रकृद्भ्यो मन्त्रपतिभ्यो  
 मा मामृषयो मन्त्रकृतो मन्त्रपतयः परादुर्माहमृषीन्मन्त्रकृतो  
 मन्त्रपतीन्परादां वैश्वदेवीं वाचमुद्यासं शिवामदस्तां जुष्टां देवेभ्यः  
 शर्म मे द्यौः शर्म पृथिवी शर्म विश्वमिदं जगत्। शर्म चन्द्रश्च  
 सूर्यश्च शर्म ब्रह्मप्रजापती। भूतं वदिष्ये भुवनं वदिष्ये तेजो  
 वदिष्ये यशो वदिष्ये तपो वदिष्ये ब्रह्म वदिष्ये सत्यं वदिष्ये  
 तस्मा अहमिदमुपस्तरणमुपस्तृण उपस्तरणं मे प्रजायै पशूनां

भूयादुपस्तरणम॒हं प्र॒जायै॑ पशू॒नां भूयासं॑ प्राणा॑पानौ मृत्यो॑र्मा  
पातं॑ प्राणा॑पानौ मा मा॑ हासिष्टं॑ मधु॑ मनिष्ये॑ मधु॑ जनिष्ये॑ मधु॑  
वक्ष्यामि॑ मधु॑ वदिष्यामि॑ मधु॑मर्तीं दे॒वेभ्यो॑ वाचमु॒द्यास॑ शुश्रू॒षेण्यां॑  
मनु॒ष्यैभ्य॑स्तं मा॑ दे॒वा अ॑वन्तु शो॒भायै॑ पि॒तरोऽनु॑मदन्तु। ॐ  
शान्तिः॒ शान्तिः॒ शान्तिः॑॥



## ॥ पञ्चमः प्रश्नः ॥

ॐ शं न॒स्तन्नो॒ मा हा॑सीत् ॥ ॐ शान्तिः॒ शान्तिः॒ शान्तिः॑ ॥

दे॒वा वै स॒त्रमा॑सत। ऋद्धि॑परिमितं यश॑स्कामाः। तेऽब्रुवन्।  
यन्नः प्रथ॑मं यशं ऋच्छात्। सर्वे॑षां न॒स्तत्स॒हास॑दिति। तेषां॑ कुरुक्षेत्रं  
वेदि॑रासीत्। तस्यै॑ खाण्ड॒वो दक्षिणार्धं॑ आसीत्। तूर्ध्नमुत्तरार्धः॑।  
परी॑णञ्जघनार्धः। म॒रुवं उत्करः॑ ॥ १ ॥

तेषां॑ म॒खं वैष्ण॒वं यशं॑ आर्च्छत्। तन्न्य॑कामयत। तेनापा॑क्रामत्।  
तं दे॒वा अन्वा॑यन्। यशो॑ऽवरुरुत्समानाः। तस्या॒न्वागत॑स्य।  
स॒व्याद्ध॑नुरजायत। दक्षि॑णादिष्वः। तस्मा॑दिषुध॒न्वं पु॒ण्यं ज॑न्म।  
य॒ज्ञज॑न्मा हि ॥ २ ॥

तमेक॑ सन्तम्। ब॒हवो॒ नाभ्य॑धृष्णुवन्। तस्मा॑देकमिषुध॒न्वि॒नम्।  
ब॒हवो॑ऽनिषुध॒न्वा नाभि॑धृष्णुवन्ति। सोऽस्म॑यत। एकं॑ मा सन्तं  
ब॒हवो॒ नाभ्य॑धर्षिषुरिति। तस्य॑ सिष्मि॒याण॒स्य तेजो॑ऽपा॑क्रामत्।  
तद्दे॒वा ओष॑धीषु न्य॑मृजुः। ते श्या॒माका॑ अभवन्। स्म॒याका॒ वै  
नामै॒ते ॥ ३ ॥

तत्स्म॒याका॑ना॒ऽस्मया॑कत्वम्। तस्मा॑दीक्षितेनापि गृह्यं  
स्मेत॒व्यम्। तेज॑सो धृत्यै॑। स धनुः॑ प्रतिष्क॒भ्याति॑ष्ठत्। ता उप॑दीका  
अब्रुवन्वरं वृणामहे। अथ॑ व इमं॑ रन्ध॒याम। यत्र॑ क्व च॒ खना॑म।  
तद॒पोऽभि॑तृणदामेति। तस्मा॑दुप॒दीका॒ यत्र॑ क्व च॒ खन॑न्ति।

तदपोऽभितृन्दन्ति ॥ ४ ॥

वारैवृत॑ꣳ ह्या॑साम्। तस्य॑ ज्याम॒प्यादन्। तस्य॑ धनु॒र्विप्रव॑माणꣳ  
शिर॑ उदव॑र्तयत्। तद्वावा॑पृथि॒वी अनु॑प्राव॑र्तत। यत्प्राव॑र्तत।  
तत्प्र॑वर्ग्यस्य प्रव॑र्ग्यत्वम्। यद्वाँ(४)इत्य॑पंतत्। तद्घ॒र्मस्य॑ घ॒र्मत्वम्।  
म॒हतो वी॒र्यम॑प॒स्रदिति॑। तन्म॑हावी॒रस्य॑ महावी॒रत्वम्॥ ५ ॥

यद॒स्याः सु॒मभ॑रन्। तथ्स॒म्राज्ञः॑ स॒म्राद्धम्। तꣳ स्तृ॑तं  
दे॒वता॑स्त्रेधा व्य॑गृह्णत। अ॒ग्निः प्रा॑तः स॒व॒नम्। इन्द्रो॑ मा॒ध्यं  
दि॒नꣳ स॒व॒नम्। वि॒श्वेदे॒वास्तृ॑तीयस॒व॒नम्। तेना॑प॒शीर्ष्णा य॒ज्ञेन॑  
यज॑मानाः। नाशि॒षोऽवा॑रु॒न्धत। न सु॑व॒र्गं लो॒कम॒भ्य॑जयन्। ते  
दे॒वा अ॒श्विना॑वब्रुवन्॥ ६ ॥

भि॒षजौ॑ वै स्थः। इ॒दं य॒ज्ञस्य॑ शिरः॑ प्र॒तिध॑त्त॒मिति॑।  
ताव॑ब्रूतां वरं॑ वृणाव॒है। ग्र॒हं ए॒व ना॒वत्रा॑पि गृह्य॒तामिति॑।  
ताभ्या॑मे॒तमा॑श्वि॒नम॑गृह्णन्। तावे॒तद्य॒ज्ञस्य॑ शिरः॑ प्र॒त्यध॑त्ताम्।  
यत्प्र॑वर्ग्यः। तेन॑ स॒शीर्ष्णा य॒ज्ञेन॑ यज॑मानाः। अ॒वाशि॒षोऽरु॑न्धत।  
अ॒भि सु॑व॒र्गं लो॒कम॑जयन्। यत्प्र॑वर्ग्यं प्रवृ॑णक्ति। य॒ज्ञस्यै॒व तच्छि॑रः॑  
प्र॒ति॒दधा॑ति। तेन॑ स॒शीर्ष्णा य॒ज्ञेन॑ यज॑मानाः। अ॒वाशि॒षो रू॑न्धे।  
अ॒भि सु॑व॒र्गं लो॒कं ज॑यति। तस्मा॑देष आ॑श्वि॒नप्र॑वया इ॒व।  
यत्प्र॑वर्ग्यः॥ ७ ॥

उत्क॒रो ह्ये॒ते तृ॑न्दन्ति महावी॒रत्व॑म॒ब्रुव॑न्नजयन्त्स॒प्त च॑ ॥ [१]

सावित्रं जुहोति प्रसूत्यै। चतुर्गृहीतेन जुहोति। चतुष्पादः पशवः। पशून्वावरुन्धे। चतस्रो दिशः। दिक्ष्वेव प्रतिष्ठति। छन्दांसि देवेभ्योऽपाक्रामन्। न वोऽभागानि हव्यं वक्ष्याम इति। तेभ्य एतच्चतुर्गृहीतमधारयन्। पुरोनुवाक्यायै याज्यायै॥८॥

देवतायै वषट्काराय। यच्चतुर्गृहीतं जुहोति। छन्दांस्येव तत् प्रीणाति। तान्यस्य प्रीतानि देवेभ्यो हव्यं वहन्ति। ब्रह्मवादिनो वदन्ति। होतव्यं दीक्षितस्य गृहा(३)इ न होतव्या(३)मिति। हविरैव दीक्षितः। यज्जुहुयात्। हविष्कृतं यजमानमग्नौ प्रदध्यात्। यन्न जुहुयात्॥९॥

यज्ञपरुरन्तरियात्। यजुरेव वदेत्। न हविष्कृतं यजमानमग्नौ प्रदधाति। न यज्ञपरुरन्तरेति। गायत्री छन्दांस्यत्यमन्यत। तस्यै वषट्कारोऽभ्यय्य शिरोऽच्छिनत्। तस्यै द्वेधा रसः परापतत्। पृथिवीमर्धः प्राविशत्। पशूनर्धः। यः पृथिवीं प्राविशत्॥१०॥

स खदिरोऽभवत्। यः पशून्। सोऽजाम्। यत्खादिर्यभिर्भवति। छन्दसामेव रसेन यज्ञस्य शिरः सम्भरति। यदौदुम्बरी। ऊर्वा उदुम्बरः। ऊर्जेव यज्ञस्य शिरः सम्भरति। यद्वैणवी। तेजो वै वेणुः॥११॥

तेजसैव यज्ञस्य शिरः सम्भरति। यद्वैकङ्कती। भा एवावरुन्धे। देवस्य त्वा सवितुः प्रसव इत्यभिमादत्ते प्रसूत्यै।

अ॒श्विनो॑र्बा॒हुभ्या॑मित्या॒ह। अ॒श्विनौ॑ हि दे॒वाना॑मध्व॒र्यू आस्ता॑म्।  
 पू॒ष्णो ह॑स्ता॒भ्यामित्या॑ह॒ यत्यै॑। वज्रं॑ इ॒व वा ए॒षा। यद॑भिः॒।  
 अ॒भि॒र॒सि ना॒रि॒र॒सीत्या॑ह॒ शान्त्यै॑॥१२॥

अ॒ध्व॒र॒कृ॒द्दे॒वेभ्य॑ इत्या॒ह। य॒ज्ञो वा अ॑ध्व॒रः। य॒ज्ञ॒कृ॒द्दे॒वेभ्य॑ इति॒  
 वा॒वैत॑दा॒ह। उ॒त्तिष्ठ॑ ब्रह्म॒णस्प॑त॒ इत्या॑ह। ब्रह्म॑णै॒व य॒ज्ञस्य॑  
 शिरो॑ऽच्छैति। प्रै॒तु ब्रह्म॑ण॒स्पति॑रित्या॒ह। प्रेत्यै॑व य॒ज्ञस्य॑  
 शिरो॑ऽच्छैति। प्र दे॒व्येतु॑ सू॒नृते॒त्या॒ह। य॒ज्ञो वै सू॒नृता॑।  
 अ॒च्छा वी॒रं न॑र्यं प॒ङ्क्ति॑राध॒स॒मित्या॑ह॥१३॥

पा॒ङ्क्तो हि य॒ज्ञः। दे॒वा य॒ज्ञं न॑यन्तु न॒ इत्या॑ह। दे॒वाने॒व  
 य॒ज्ञ॒नियः॑ कुरु॒ते। दे॒वी द्या॒वापृ॑थि॒वी अ॒नु मे म॑सा॒थामि॒त्या॒ह।  
 आ॒भ्यामे॒वानु॑मतो य॒ज्ञस्य॑ शि॒रः स॒म्भ॑रति। ऋ॒द्ध्यासं॑म॒द्य म॒खस्य॑  
 शि॒र इत्या॑ह। य॒ज्ञो वै म॒खः। ऋ॒द्ध्यासं॑म॒द्य य॒ज्ञस्य॑ शि॒र  
 इति॑ वा॒वैत॑दा॒ह। म॒खाय॑ त्वा म॒खस्य॑ त्वा शी॒र्ष्ण इत्या॑ह।  
 नि॒र्दिश्यै॒वैन॑द्धरति॥१४॥

त्रि॒र्ह॑रति। त्रयं॑ इ॒मे लो॒काः। ए॒भ्य ए॒व लो॒केभ्यो॑ य॒ज्ञस्य॑  
 शि॒रः स॒म्भ॑रति। तू॒ष्णीं च॑तु॒र्थं ह॑रति। अ॒प॒रि॒मि॒तादे॒व य॒ज्ञस्य॑ शि॒रः  
 स॒म्भ॑रति। मृ॒त्ख॒नाद॑ग्रे ह॑रति। तस्मा॑न्मृ॒त्ख॒नः क॑रु॒ण्यं॒तरः। इ॒य॒त्य॒ग्रे  
 आसी॑रित्या॒ह। अ॒स्यामे॒वाछं॑म्ब॒द्धारं॑ य॒ज्ञस्य॑ शि॒रः स॒म्भ॑रति। ऊ॒र्जं  
 वा ए॒तं र॑सं पृथि॒व्या उ॑प॒दी॒का उ॒द्दि॑हन्ति॥१५॥



यद्वल्मीकम्। यद्वल्मीकवपा सम्भारो भवति। ऊर्जमेव  
रसं पृथिव्या अवरुन्धे। अथो श्रोत्रमेव। श्रोत्रं ह्येतत्पृथिव्याः।  
यद्वल्मीकः। अबधिरो भवति। य एवं वेद। इन्द्रो वृत्राय  
वज्रमुदयच्छत्। स यत्र यत्र पराक्रमत॥१६॥

तत्राद्धियत। स पूतीकस्तम्बे पराक्रमत। सौऽद्धियत।  
सौऽब्रवीत्। ऊतिं वै मे धा इति। तदूतीकानामूतीकत्वम्।  
यदूतीका भवन्ति। यज्ञायैवोतिं दधति। अग्निजा असि प्रजापते  
रेत इत्याह। य एव रसः पशून्प्राविशत्॥१७॥

तमेवावरुन्धे। पञ्चैते सम्भारा भवन्ति। पाङ्क्तो यज्ञः। यावानेव  
यज्ञः। तस्य शिरः सम्भरति। यद्गाम्याणां पशूनां चर्मणा सम्भरेत्।  
ग्राम्यान्पशूञ्छुचाऽर्पयेत्। कृष्णाजिनेन सम्भरति। आरण्यानेव  
पशूञ्छुचार्षयति। तस्मात्समावत्पशूनां प्रजायमानानाम्॥१८॥

आरण्याः पशवः कर्नीयाः सः। शुचा ह्यृताः। लोमतः  
सम्भरति। अतो ह्यस्य मेध्यम्। परिगृह्या यन्ति। रक्षसामपहत्यै।  
बहवो हरन्ति। अपचितिमेवास्मिन्दधति। उद्धते सिकतोपोसे  
परिश्रिते निदधति शान्त्यै। मदन्तीभिरुप सृजति॥१९॥

तेज एवास्मिन्दधाति। मधु त्वा मधुला करोत्वित्याह।  
ब्रह्मणैवास्मिन्तेजो दधाति। यद्गाम्याणां पात्राणां कपालैः  
सः सृजेत्। ग्राम्याणि पात्राणि शुचाऽर्पयेत्। अर्मकपालैः

स॑सृ॒जति॑। ए॒तानि॑ वा अ॒नुपजी॑वनी॒यानि॑। तान्ये॒व शु॒चार्प॑यति।  
 शर्करा॑भिः स॑सृ॒जति॑ धृ॒त्यै। अथो॑ श॒न्त्वाय॑। अ॒ज॒लो॒मैः  
 स॑सृ॒जति॑। ए॒षा वा अ॒ग्नेः प्रि॒या त॒नूः। यद॒जा। प्रि॒ययै॒वैनं॑ त॒नुवा॑  
 स॑सृ॒जति॑। अथो तेज॑सा। कृ॒ष्णाजि॑नस्य॒ लोम॑भिः स॑सृ॒जति॑।  
 य॒ज्ञो वै कृ॑ष्णाजि॒नम्। य॒ज्ञेनै॒व य॒ज्ञं स॑सृ॒जति॑॥२०॥

याज्याये न जुहुयादविशद्वेणुः शान्त्यै पङ्क्तिराधसमित्याह हरति दिहन्ति पराक्रमताविशत् प्रजायमानानां  
 सृजति शन्त्वायाद्यौ च॥ [२]

परि॑श्रिते करोति। ब्र॒ह्मव॑र्च॒सस्य॑ परि॑गृहीत्यै। न कु॒र्वन्न॑भि  
 प्रा॑ण्यात्। यत्कु॒र्वन्न॑भि प्रा॑ण्यात्। प्रा॒णाञ्छु॑चार्पयेत्। अ॒प॒हाय॑  
 प्राणि॑ति। प्रा॒णानां॑ गोपी॒थाय॑। न प्र॑व॒र्ग्यं चादि॒त्यं चा॒न्तरे॑यात्।  
 यद॑न्तरे॒यात्। दु॒श्चर्मा॑ स्यात्॥२१॥

तस्मान्नान्तरा॒य्यम्। आ॒त्मनो॑ गोपी॒थाय॑। वेणु॑ना करोति।  
 तेजो॑ वै वेणुः। तेजः॑ प्रव॒र्ग्यः। तेज॑सै॒व तेजः॑ सम॑र्धयति। म॒खस्य॑  
 शिरो॑ऽसीत्याह। य॒ज्ञो वै म॒खः। तस्यै॒तच्छि॑रः। यत्प्र॑व॒र्ग्यः॥२२॥

तस्मादे॒वमा॑ह। य॒ज्ञस्य॑ प॒दे स्थ॑ इत्याह। य॒ज्ञस्य॑ ह्ये॒ते प॒दे।  
 अथो॑ प्रति॑ष्ठित्यै। गा॒य॒त्रेण॑ त्वा छन्द॑सा करो॒मीत्या॑ह। छन्दो॑भिरे॒वैनं॑  
 करोति। त्र्यु॒द्धिं करोति॑। त्रय॑ इ॒मे लो॒काः। ए॒षां लो॒काना॑मा॒प्त्यै।  
 छन्दो॑भिः करोति॥२३॥

वीर्यं वै छन्दांसि। वीर्येणैवेनं करोति। यजुषा बिलं करोति  
 व्यावृत्यै। इयं तं करोति। प्रजापतिना यज्ञमुखेन सम्मितम्। इयं  
 तं करोति। यज्ञपुरुषा सम्मितम्। इयं तं करोति। एतावद्वै पुरुषे  
 वीर्यम्। वीर्यसम्मितम्॥२४॥

अपरिमितं करोति। अपरिमितस्यावरुद्धौ। परिग्रीवं करोति  
 धृत्यै। सूर्यस्य हरसा श्रायेत्याह। यथायजुरेवैतत्। अश्वशकेन  
 धूपयति। प्राजापत्यो वा अश्वः सयोनित्वाय। वृष्णो अश्वस्य  
 निष्पदसीत्याह। असौ वा आदित्यो वृषाऽश्वः। तस्य छन्दांसि  
 निष्पत्॥२५॥

छन्दाभिरेवेनं धूपयति। अर्चिषे त्वा शोचिषे त्वेत्याह।  
 तेजं एवास्मिन्दधाति। वारुणोऽभीद्धः। मैत्रियोपैति शान्त्यै।  
 सिद्धौ त्वेत्याह। यथायजुरेवैतत्। देवस्त्वां सवितोद्वपत्वित्याह।  
 सवितृप्रसूत एवेनं ब्रह्मणा देवताभिरुद्वपति। अपद्यमानः  
 पृथिव्यामाशा दिश आपृणेत्याह॥२६॥

तस्मादग्निः सर्वा दिशोऽनु विभाति। उत्तिष्ठ बृहन्मवोर्ध्वस्तिष्ठ  
 ध्रुवस्त्वमित्याह प्रतिष्ठित्यै। ईश्वरो वा एषोऽन्धो भवितोः। यः  
 प्रवर्ग्यमन्वीक्षते। सूर्यस्य त्वा चक्षुषाऽन्वीक्ष इत्याह। चक्षुषो  
 गोपीथाय। ऋजवे त्वा साधवे त्वा सुक्षित्यै त्वा भूत्यै त्वेत्याह।  
 इयं वा ऋजुः। अन्तरिक्षं साधु। असौ सुक्षितिः॥२७॥

दिशो भूतिः। इमानेवास्मै लोकान्कल्पयति। अथो प्रतिष्ठित्यै।  
 इदमहममुमांमुष्यायणं विशा पशुभिर्ब्रह्मवर्चसेन पर्यूहामीत्याह।  
 विशैवेन पशुभिर्ब्रह्मवर्चसेन पर्यूहति। विशेषेति राजन्यस्य ब्रूयात्।  
 विशैवेन पर्यूहति। पशुभिरिति वैश्यस्य। पशुभिरेवेन पर्यूहति।  
 असुर्य पात्रमनाच्छृण्णम्॥२८॥

आच्छृणोति। देवत्राकः। अजक्षीरेणाऽऽच्छृणोति। पुरं वा  
 एतत्पयः। यदजक्षीरम्। परमेणैवेन पयसाऽऽच्छृणोति। यजुषा  
 व्यावृत्यै। छन्दोभिराच्छृणोति। छन्दोभिर्वा एष क्रियते। छन्दोभिरेव  
 छन्दाऽस्याच्छृणोति। छन्धि वाचमित्याह। वाचमेवावरुन्धे।  
 छन्ध्यूर्जमित्याह। ऊर्जमेवावरुन्धे। छन्धि हविरित्याह।  
 हविरेवाकः। देव पुरश्चर सध्यासन्त्वेत्याह। यथायजुरेवैतत्॥२९॥

स्याद्यत्प्रवर्ग्यश्छन्दोभिः करोति वीर्यसम्मितं छन्दांसि निष्पत्तुमेत्याह सुक्षितिरनाच्छृणुञ्छन्दाऽस्याच्छृणोत्यष्टौ  
 च॥

[३]

ब्रह्मन्प्रचरिष्यामो होतर्धर्ममभिष्टुहीत्याह। एष वा एतर्हि  
 बृहस्पतिः। यद्वह्मा। तस्मा एव प्रतिप्रोच्य प्रचरति। आत्मनोऽनात्यै।  
 यमायं त्वा मखाय त्वेत्याह। एता वा एतस्य देवताः। ताभिरेवेन  
 समर्धयति। मदन्तीभिः प्रोक्षति। तेज एवास्मिन्दधाति॥३०॥

अभिपूर्वं प्रोक्षति। अभिपूर्वमेवास्मिन्तेजो दधाति। त्रिः  
 प्रोक्षति। त्र्यावृद्धि यज्ञः। अथो मेध्यत्वाय। होताऽन्वाह।

रक्ष॑साम॒प॑ह॒त्यै। अन॑वानम्। प्रा॒णाना॒५ सन्त॑त्यै। त्रि॒ष्टुभः॑  
स॒तीर्गा॑य॒त्रीरि॒वान्वा॑ह॥ ३१॥

गा॒य॒त्रो हि प्रा॒णः। प्रा॒णमे॒व यज॑माने दधाति। सन्त॑त॒मन्वा॑ह।  
प्रा॒णाना॑म॒न्नाद्य॑स्य सन्त॑त्यै। अथो रक्ष॑साम॒प॑ह॒त्यै। यत्प॑रि॒मिता  
अनु॑ब्रूयात्। प॑रि॒मित॒मव॑रुन्धीत। अ॒प॑रि॒मिता अन्वा॑ह।  
अ॒प॑रि॒मित॒स्याव॑रुद्धौ। शिरो॒ वा ए॒तद्य॒ज्ञस्य॑॥ ३२॥

यत्प्र॑व॒र्ग्यः। ऊ॒र्ध्वञ्जः॑। यन्मौ॒ञ्जो वे॒दो भव॑ति। ऊ॒र्जे॒व य॒ज्ञस्य॒  
शि॒रः स॑म॒र्धय॑ति। प्रा॒णाहु॑तीर्जु॒होति॑। प्रा॒णाने॒व यज॑माने दधाति।  
स॒प्त जु॑होति। स॒प्त वै शौ॑र्ष॒ण्याः प्रा॒णाः। प्रा॒णाने॒वास्मि॑न्दधाति।  
दे॒वस्त्वा॑ सवि॒ता मध्वा॑ऽन॒क्तित्या॑ह॥ ३३॥

तेज॑सै॒वैन॑मनक्ति। पृ॒थि॒वीं तप॑स॒स्त्राय॑स्वेति॒ हिर॑ण्य॒मुपा॑स्यति।  
अ॒स्या अन॑तिदाहाय। शिरो॒ वा ए॒तद्य॒ज्ञस्य॑। यत्प्र॑व॒र्ग्यः। अ॒ग्निः  
सर्वा॑ दे॒वताः॑। प्र॒ल॒वाना॑दी॒प्योपा॑स्यति। दे॒वता॑स्वे॒व य॒ज्ञस्य॒ शि॒रः  
प्रति॑दधाति। अ॒प्रति॑शीर्णा॒ग्रं भव॑ति। ए॒तद्व॑र्हिर॒ह्येषः॑॥ ३४॥

अ॒र्चि॑र॒सि शो॒चिर॑सीत्या॑ह। तेज॑ ए॒वास्मि॑न्ब्रह्मव॒र्चसं॑ द॒धाति॑।  
स॒५सी॑दस्व म॒हा५ असीत्या॑ह। म॒हान् ह्येषः॑। ब्र॒ह्मवा॑दिनो॑ वदन्ति।  
ए॒ते वाव॑ त ऋ॒त्विजः॑। ये द॑र्शपूर्णमा॒सयोः॑। अथ॑ क॒था होता॑  
यज॑मानायाऽऽशिषो॒ नाशा॑स्त॒ इति॑। पु॒रस्ता॑दाशीः॒ खलु॑ वा अ॒न्यो  
य॒ज्ञः। उ॒परि॑ष्ठादाशीर॒न्यः॑॥ ३५॥

अनाधृष्या पुरस्तादिति यदेतानि यजूंष्याहं। शीरुषत  
 एव यज्ञस्य यजमान आशिषोऽवरुन्धे। आयुः पुरस्तादाह।  
 प्रजां दक्षिणतः। प्राणं पश्चात्। श्रोत्रमुत्तरतः। विधृतिमुपरिष्ठात्।  
 प्राणानेवास्मै समीचो दधाति। ईश्वरो वा एष दिशोऽनून्मदितोः।  
 यं दिशोऽनु व्यास्थापयन्ति॥३६॥

मनोरश्वासि भूरिपुत्रेतीमामभिमृशति। इयं वै मनोरश्वा  
 भूरिपुत्रा। अस्यामेव प्रतितिष्ठत्यनुन्मादाय। सूपसदा मे भूया  
 मा मां हिंसीरित्याहाहिंसायै। चितः स्थ परिचित इत्याह।  
 अपचितिमेवास्मिन्दधाति। शिरो वा एतद्यज्ञस्य। यत्प्रवर्ग्यः। असौ  
 खलु वा आदित्यः प्रवर्ग्यः। तस्य मरुतो रश्मयः॥३७॥

स्वाहा मरुद्भिः परिश्रयस्वेत्याह। अमुमेवाऽऽदित्यं  
 रश्मिभिः पर्यूहति। तस्मादसावादित्योऽमुष्मिल्लोके रश्मिभिः  
 पर्यूढः। तस्माद्राजा विशा पर्यूढः। तस्माद्रामणीः संजातैः पर्यूढः।  
 अग्नेः सृष्टस्य यतः। विकङ्कतं भा आच्छत्। यद्विकङ्कताः परिधयो  
 भवन्ति। भा एवावरुन्धे। द्वादश भवन्ति॥३८॥

द्वादश मासाः संवत्सरः। संवत्सरेमेवावरुन्धे। अस्ति  
 त्रयोदशो मास इत्याहुः। यत्रत्रयोदशः परिधिर्भवति। तेनैव  
 त्रयोदशं मासमवरुन्धे। अन्तरिक्षस्यान्तर्धिर्सीत्याहु व्यावृत्त्यै।  
 दिवं तपसस्त्रायस्वेत्युपरिष्ठाद्विरण्यमधि निदधाति। अमुष्या

अन॑तिदाहाय। अथो॑ आ॒भ्यामे॒वैन॑मु॒भयतः॑ परि॑गृह्णाति। अर॑हन्  
बिभर्षि॑ साय॑कानि॒ धन्वेत्या॑ह॥३९॥

स्तौत्ये॒वैन॑मे॒तत्। गा॒यत्र॑म॒सि त्रैष्टु॑भम॒सि जा॒ग॒त॒म॒सीति॑  
ध॒वित्रा॑ण्याद॒त्ते। छ॒न्दो॑भिरे॒वैनान्या॑द॒त्ते। मधु॑ म॒ध्विति॑ धू॒नोति॑।  
प्रा॒णो वै मधु॑। प्रा॒णमे॒व यज॑माने दधाति। त्रिः परि॑यन्ति। त्रि॒वृद्धि॑  
प्रा॒णः। त्रिः परि॑यन्ति। त्र्या॑वृद्धि॒ यज्ञः॥४०॥

अथो॑ रक्ष॑साम॒प॒ह॒त्यै। त्रिः पुनः॑ परि॑यन्ति। षट्त्स॒म्प॒द्यन्ते॑।  
षड्वा ऋ॒तवः॑। ऋ॒तुष्वे॒व प्र॒ति॒ति॒ष्ठन्ति॑। यो वै घ॒र्मस्य॑ प्रि॒यां  
त॒नुव॑मा॒क्राम॑ति। दु॒श्च॒र्मा वै स भ॑वति। ए॒ष ह॒ वा अ॑स्य प्रि॒यां  
त॒नुव॑मा॒क्राम॑ति। यत्रिः प॒रीत्य॑ चतुर्थं प॒र्येति॑। ए॒ता॒५ ह॒ वा  
अ॑स्यो॒ग्रदे॑वो॒ राज॑नि॒राच॑क्राम॥४१॥

ततो॑ वै स दु॒श्च॒र्माऽभ॑वत्। तस्मा॒त्रिः प॒रीत्य॑ न चतुर्थं  
प॒रीयात्। आ॒त्मनो॑ गोपी॒थाय॑। प्रा॒णा वै ध॒वित्रा॑णि। अव्य॑तिषङ्गं  
धू॒न्वन्ति॑। प्रा॒णाना॒मव्य॑तिषङ्गाय॒ कृ॒त्यै। वि॒नि॒षद्य॑ धू॒न्वन्ति॑। दि॒क्ष्वे॒व  
प्र॒ति॒ति॒ष्ठन्ति॑। ऊ॒र्ध्वं धू॒न्वन्ति॑। सु॒व॒र्गस्य॑ लो॒कस्य॑ स॒म॒ष्ट्यै। स॒र्वतो॑  
धू॒न्वन्ति॑। तस्मा॑द॒य॒५ स॒र्वतः॑ पवते॥४२॥

दधातीवान्वाह यज्ञस्याहैष उपरिष्ठादाशीरन्यो व्यास्थापयन्ति रश्मयो भवन्ति धन्वेत्याह यज्ञश्चक्राम समष्ट्यै

द्वे च॥ [४]

अ॒ग्नि॒ष्ट्वा वसु॑भिः पु॒रस्ता॑द्रोचयतु गा॒य॒त्रेण॑ छ॒न्द॒सेत्या॑ह।

अ॒ग्निरे॒वैनं॑ वसु॑भिः पु॒रस्ता॑द्रोचयति गाय॒त्रेण॑ छन्द॑सा। स  
मा॑ रुचि॒तो रोच॑येत्या॒ह। आ॒शिष॑मे॒वैता॒मा शा॑स्ते। इन्द्र॑स्त्वा  
रु॒द्रैर्दक्षि॑ण॒तो रोच॑यतु त्रैष्टु॑भेन॒ छन्द॑सेत्या॒ह। इन्द्र॑ ए॒वैनं॑  
रु॒द्रैर्दक्षि॑ण॒तो रोच॑यति त्रैष्टु॑भेन॒ छन्द॑सा। स मा॑ रुचि॒तो  
रोच॑येत्या॒ह। आ॒शिष॑मे॒वैता॒मा शा॑स्ते। वरु॑णस्त्वाऽऽदि॒त्यैः  
प॒श्चाद्रो॑चयतु जा॒गते॑न॒ छन्द॑सेत्या॒ह। वरु॑ण ए॒वैनमा॑दि॒त्यैः  
प॒श्चाद्रो॑चयति जा॒गते॑न॒ छन्द॑सा॥४३॥

स मा॑ रुचि॒तो रोच॑येत्या॒ह। आ॒शिष॑मे॒वैता॒मा शा॑स्ते।  
द्यु॒ता॒नस्त्वा॑ मा॒रुतो॑ म॒रुद्भि॑रुत्त॒रतो॑ रोचय॒त्वानु॑ष्टुभेन॒ छन्द॑सेत्या॒ह।  
द्यु॒ता॒न ए॒वैनं॑ मा॒रुतो॑ म॒रुद्भि॑रुत्त॒रतो॑ रोचय॒त्वानु॑ष्टुभेन॒ छन्द॑सा।  
स मा॑ रुचि॒तो रोच॑येत्या॒ह। आ॒शिष॑मे॒वैता॒मा शा॑स्ते। बृ॒हस्प॑ति॒स्त्वा  
वि॒श्वैर्दे॒वैरु॑परि॒ष्टाद्रो॑चयतु पा॒ङ्केन॑ छन्द॑सेत्या॒ह। बृ॒हस्प॑ति॒रे॒वैनं॑  
वि॒श्वैर्दे॒वैरु॑परि॒ष्टाद्रो॑चयति पा॒ङ्केन॑ छन्द॑सा। स मा॑ रुचि॒तो  
रोच॑येत्या॒ह। आ॒शिष॑मे॒वैता॒मा शा॑स्ते॥४४॥

रोचि॑तस्त्वं दे॒व घ॑र्म दे॒वेष्व॑सीत्या॒ह। रोचि॑तो ह्येष  
दे॒वेषु॑। रोचि॑षी॒याहं॑ म॒नुष्यै॑ष्वित्या॒ह। रोच॑त ए॒वेष॑ म॒नुष्यै॑षु।  
सम्रा॑ड्धर्म रुचि॑तस्त्वं दे॒वेष्वायु॑ष्मा॒स्तेज॒स्वी ब्र॑ह्मवर्च॒स्यसी॑त्या॒ह।  
रुचि॑तो ह्येष दे॒वेष्वायु॑ष्मा॒स्तेज॒स्वी ब्र॑ह्मवर्च॒सी। रुचि॑तोऽहं  
म॒नुष्यै॑ष्वायु॑ष्मा॒स्तेज॒स्वी ब्र॑ह्मवर्च॒सी भू॒यास॑मित्या॒ह। रुचि॑त  
ए॒वेष॑ म॒नुष्यै॑ष्वायु॑ष्मा॒स्तेज॒स्वी ब्र॑ह्मवर्च॒सी भ॑वति। रु॒गसि॑



रुचं मयि धेहि मयि रुगित्याह। आशिषमेवैतामा शास्ते।  
 तं यदेतैर्यजुर्भिररोचयित्वा। रुचितो घर्म इति प्रब्रूयात्।  
 अरोचुकोऽध्वर्युः स्यात्। अरोचुको यजमानः। अथ यदेनमेतैर्यजुर्भी  
 रोचयित्वा। रुचितो घर्म इति प्राह। रोचुकोऽध्वर्युर्भवति। रोचुको  
 यजमानः॥४५॥

पश्चाद्रोचयति जागतेन छन्दसा पाङ्केन छन्दसा स मां रुचितो रोचयेत्याहाशिषमेवैतामाशास्ते शास्तेऽष्टौ  
 च॥ [५]

शिरो वा एतद्यज्ञस्य। यत्प्रवर्ग्यः। ग्रीवा उपसदः।  
 पुरस्तादुपसदां प्रवर्ग्यं प्रवृणक्ति। ग्रीवास्वेव यज्ञस्य शिरः  
 प्रतिदधाति। त्रिः प्रवृणक्ति। त्रयं इमे लोकाः। एभ्य एव लोकेभ्यो  
 यज्ञस्य शिरोऽवरुन्धे। षट्सम्पद्यन्ते। षड्वा ऋतवः॥४६॥

ऋतुभ्य एव यज्ञस्य शिरोऽवरुन्धे। द्वादशकृत्वः प्रवृणक्ति।  
 द्वादश मासाः संवत्सरः। संवत्सरादेव यज्ञस्य शिरोऽवरुन्धे।  
 चतुर्विंशतिः सम्पद्यन्ते। चतुर्विंशतिरर्धमासाः। अर्धमासेभ्य एव  
 यज्ञस्य शिरोऽवरुन्धे। अथो खलु। सकृदेव प्रवृज्यः। एकं हि  
 शिरः॥४७॥

अग्निष्टोमे प्रवृणक्ति। एतावान् वै यज्ञः। यावानग्निष्टोमः।  
 यावानेव यज्ञः। तस्य शिरः प्रतिदधाति। नोक्थ्यै प्रवृज्यात्। प्रजा  
 वै पशवं उक्थानि। यदुक्थ्यै प्रवृज्यात्। प्रजां पशूनस्य निर्दहेत्।

विश्वजिति सर्वपृष्ठे प्रवृणक्ति॥४८॥

पृष्ठानि वा अच्युतं च्यावयन्ति। पृष्ठैरेवास्मा अच्युतं च्यावयित्वाऽवरुन्धे। अपश्यं गोपामित्याह। प्राणो वै गोपाः। प्राणमेव प्रजासु वियातयति। अपश्यं गोपामित्याह। असौ वा आदित्यो गोपाः। स हीमाः प्रजा गोपायति। तमेव प्रजानां गोप्तारं कुरुते। अनिपद्यमानमित्याह॥४९॥

न ह्येष निपद्यते। आ च परां च पृथिभिश्चरन्तमित्याह। आ च ह्येष परां च पृथिभिश्चरति। स सध्रीचीः स विषूचीर्वसान् इत्याह। सध्रीचींश्च ह्येष विषूचीश्च वसानः प्रजा अभि विपश्यति। आवरीवर्ति भुवनेष्वन्तरित्याह। आ ह्येष वरीवर्ति भुवनेष्वन्तः। अत्र प्रावीर्मधु माध्वीभ्यां मधु माधूचीभ्यामित्याह। वासन्तिकावेवास्मा ऋतू कल्पयति। समग्रिरग्निना गतेत्याह॥५०॥

ग्रेष्मावेवास्मा ऋतू कल्पयति। समग्रिरग्निना गतेत्याह। अग्निर्ह्यैवैषोऽग्निना सङ्गच्छते। स्वाहा समग्निस्तपसा गतेत्याह। पूर्वमेवोदितम्। उत्तरेणाभिगृणाति। धर्ता दिवो विभासि रजंसः पृथिव्या इत्याह। शारदावेवास्मा ऋतू कल्पयति॥५१॥

दिवि देवेषु होत्रा यच्छेत्याह। होत्राभिरेवेमाँल्लोकान्त्सन्दधाति। विश्वासां भुवां पतु इत्याह। हैमन्तिकावेवास्मा ऋतू कल्पयति। देवश्रूस्त्वं देव घर्म देवान्पाहीत्याह। शैशिरावेवास्मा

ऋतू कल्पयति। तपोजां वाचमस्मे नियच्छ देवायुवमित्याह। या वै मेध्या वाक्। सा तपोजाः। तामेवावरुन्धे॥५२॥

गर्भो देवानामित्याह। गर्भो ह्येष देवानाम्। पिता मंतीनामित्याह। प्रजा वै मृतयः। तासामेष एव पिता। यत्प्रवर्ग्यः। तस्मादेवमाह। पतिः प्रजानामित्याह। पतिर्ह्येष प्रजानाम्। मतिः कवीनामित्याह॥५३॥

मतिर्ह्येष कवीनाम्। सं देवो देवेन सवित्रा यतिष्ठ स९ सूर्येणारुक्तेत्याह। अमुं चैवाऽऽदित्यं प्रवर्ग्यं च स९शास्ति। आयुर्दास्त्वमस्मभ्यं घर्म वर्चोदा असीत्याह। आशिषमेवैतामा शास्ते। पिता नोऽसि पिता नो बोधेत्याह। बोधयत्येवैनम्। न वै तेऽवकाशा भवन्ति। पत्न्यै दशमः। नव वै पुरुषे प्राणाः॥५४॥

नाभिर्दशमी। प्राणानेव यजमाने दधाति। अथो दशाक्षरा विराट्। अन्नं विराट्। विराजैवान्नाद्यमवरुन्धे। यज्ञस्य शिरोऽच्छिद्यत। तद्देवा होत्राभिः प्रत्यदधुः। ऋत्विजोऽवेक्षन्ते। एता वै होत्राः। होत्राभिरेव यज्ञस्य शिरः प्रतिदधाति॥५५॥

रुचितमवेक्षन्ते। रुचिताद्वै प्रजापतिः प्रजा असृजत। प्रजाना९ सृष्ट्यै। रुचितमवेक्षन्ते। रुचिताद्वै पर्जन्यो वर्षति। वर्षुकः पर्जन्यो भवति। सं प्रजा एधन्ते। रुचितमवेक्षन्ते। रुचितं वै ब्रह्मवर्चसम्। ब्रह्मवर्चसिनो भवन्ति॥५६॥

अधी॒यन्तोऽवे॑क्षन्ते। सर्व॒मायु॑र्यन्ति। न पत्य॒वेक्षे॑त।  
 यत्पत्य॒वेक्षे॑त। प्रजा॑येत। प्र॒जां त्व॑स्यै निर्द॑हेत्। यन्नावे॑क्षेत्।  
 न प्रजा॑येत। नास्यै॑ प्र॒जां निर्द॑हेत्। ति॒र॒स्कृत्य॑ यजु॑र्वाचयति।  
 प्रजा॑यते। नास्यै॑ प्र॒जां निर्द॑हति। त्वष्टी॑मती ते सपे॒येत्या॑ह।  
 सपा॒द्धि प्र॒जाः प्र॒जाय॑न्ते॥५७॥

ऋतवो हि शिरः सर्वपृष्ठे प्रवृणक्तन्ननिपद्यमानमित्याह गतेत्याह शारदावेवास्मां ऋतू कल्पयति रुन्धे  
 कवीनामित्याह प्राणाः प्रतिदधाति भवन्ति वाचयति चत्वारि च॥ [६]

दे॒वस्य॑ त्वा सवि॒तुः प्र॑स॒व इति॑ रश्ना॒माद॑त्ते प्रसू॑त्यै।  
 अ॒श्विनो॑र्बा॒हुभ्या॑मि॒त्याह॑। अ॒श्विनौ हि दे॒वाना॑मध्व॒र्यू आस्ता॑म्।  
 पू॒ष्णो हस्ता॑भ्या॒मि॒त्याह॑ यत्यै॑। आ॒द॒देऽदि॑त्यै रा॒स्नाऽसी॒त्याह॑  
 यजु॑ष्कृत्यै। इड॒ एह्यदि॑त॒ एहि॑ सर॑स्व॒त्येही॒त्याह॑। ए॒तानि॑ वा अ॒स्यै  
 दे॒वना॑मानि॑। दे॒वना॑मै॒रेवै॒नामा॑ह्वयति। असा॒वेह्यसा॒वेह्यसा॒वेही॒त्याह॑।  
 ए॒तानि॑ वा अ॒स्यै मनु॑ष्यना॒मानि॑॥५८॥

मनु॑ष्यना॒मैरेवै॒नामा॑ह्वयति। षट्थ्सम्प॑द्यन्ते। षड्वा ऋ॒तवः॑।  
 ऋ॒तुभि॑रे॒वैना॑माह्वयति। अ॒दि॒त्या उ॒ष्णीष॑मसीत्याह। य॒थाय॑जुरे॒वै-  
 तत्। वा॒युर॑स्यैड इत्याह। वा॒युदे॒वत्यो॑ वै व॒त्सः। पू॒षा  
 त्वोपा॑वसृज॒त्वित्या॑ह। पौ॒ष्णा वै दे॒वत॑या प॒शवः॑॥५९॥

स्वयै॒वैनं॑ दे॒वत॑योपावसृजति। अ॒श्विभ्या॑ प्रदा॑पयेत्याह।  
 अ॒श्विनौ वै दे॒वाना॑ भिष॒जौ। ताभ्या॑मे॒वास्मै॑ भेष॒जं करो॑ति। यस्ते॒

स्तनः शशय इत्याह। स्तौत्येवैनान्। उस्त्रं घर्मं शिषोस्त्रं घर्मं  
पाहि घर्मायं शिषेत्याह। यथा ब्रूयादमुष्मै देहीति। तादृगेव तत्।  
बृहस्पतिस्त्वोप सीदत्वित्याह॥६०॥

ब्रह्म वै देवानां बृहस्पतिः। ब्रह्मणैवैनानमुपसीदति। दानवः  
स्थ परं इत्याह। मेध्यानेवैनान्करोति। विष्वग्वृतो लोहितेनेत्याह  
व्यावृत्यै। अश्विभ्यां पिन्वस्व सरस्वत्यै पिन्वस्व पूष्णे पिन्वस्व  
बृहस्पतये पिन्वस्वेत्याह। एताभ्यो ह्येषा देवताभ्यः पिन्वते। इन्द्राय  
पिन्वस्वेन्द्राय पिन्वस्वेत्याह। इन्द्रमेव भागधेयेन समर्धयति।  
द्विरिन्द्रायेत्याह॥६१॥

तस्मादिन्द्रो देवतानां भूयिष्ठभाक्तमः। गायत्रोऽसि त्रैष्टुभोऽसि  
जागतमसीति शफोपयमानादत्ते। छन्दोभिरेवैनानादत्ते। सहोर्जो  
भागेनोपमेहीत्याह। ऊर्ज एवैनं भागमकः। अश्विनौ वा एतद्यज्ञस्य  
शिरः प्रतिदधतावब्रूताम्। आवाभ्यामेव पूर्वाभ्यां वषट्क्रियाता  
इति। इन्द्राश्विना मधुनः सारघस्येत्याह। अश्विभ्यामेव पूर्वाभ्यां  
वषट्करोति। अथो अश्विनावेव भागधेयेन समर्धयति॥६२॥

घर्मं पात वसवो यजता वडित्याह। वसूनेव भागधेयेन  
समर्धयति। यद्वषट्कुर्यात्। यातयामाऽस्य वषट्कारः स्यात्। यत्र  
वषट्कुर्यात्। रक्षांसि यज्ञं हन्युः। वडित्याह। पुरोक्षमेव  
वषट्करोति। नास्य यातयामा वषट्कारो भवति। न यज्ञं रक्षांसि

घ्नन्ति॥६३॥

स्वाहा॑ त्वा॒ सूर्य॑स्य र॒श्मये॑ वृष्टि॒वन॑ये जुहोमीत्या॑ह। यो  
वा अ॑स्य पु॒ण्यो र॒श्मिः। स वृष्टि॒वनिः॑। तस्मा॑ ए॒वैनं॑ जुहोति।  
मधु॑ ह॒विर॒सीत्या॑ह। स्व॒दय॑त्ये॒वैनम्। सूर्य॑स्य तप॑स्त॒पेत्या॑ह।  
य॒था॒य॒जुरे॒वैतत्। द्यावा॑पृथि॒वीभ्या॑ त्वा॒ परि॑गृह्णामीत्या॑ह।  
द्यावा॑पृथि॒वीभ्या॑मे॒वैनं॑ परि॑गृह्णाति॥६४॥

अ॒न्तरि॑क्षेण॒ त्वोप॑यच्छामीत्या॑ह। अ॒न्तरि॑क्षेणै॒वैनमु॑पयच्छति।  
न वा ए॒तं म॑नु॒ष्यो भ॑र्तुम॒रह॑ति। दे॒वानां॑ त्वा पि॒तृणा॑मनु॒मतो॑  
भर्तु॑ श॒केय॑मित्या॑ह। दे॒वैरे॒वैनं॑ पि॒तृभि॑रनु॒मत॒ आद॑त्ते। वि वा  
ए॒नमे॒तदर्ध॑यन्ति। यत्प॒श्चात्प्र॑वृज्य॑ पुरो जुह॑ति। तेजो॑ऽसि  
तेजो॑ऽनु प्रेहीत्या॑ह। तेजं॑ ए॒वास्मि॑न्दधाति। दि॒विस्पृ॑ङ्गा  
मां हि॑ःसीरन्तरि॒क्षस्पृ॑ङ्गा मां हि॑ःसीः पृथि॒विस्पृ॑ङ्गा मां  
हि॑ःसीरित्या॑हाहि॑ःसायै॥६५॥

सु॒व॑रसि॒ सु॒व॑र्मे यच्छ॒ दिवं॑ यच्छ॒ दि॒वो मां पा॑हीत्या॑ह।  
आ॒शिष॑मे॒वैता॑मा शा॑स्ते। शिरो॒ वा ए॒तद्य॒ज्ञस्य॑। यत्प्र॑व॒र्ग्यः। आ॒त्मा  
वा॒युः। उ॒द्यत्य॑ वातना॒मान्या॑ह। आ॒त्मन्ने॒व य॒ज्ञस्य॑ शि॒रः प्र॑तिदधाति।  
अ॒न॒वान॑म्। प्रा॒णाना॑ः सन्त॑त्यै। पश्चा॑ह॥६६॥

पाङ्क्तो॑ य॒ज्ञः। यावा॑ने॒व य॒ज्ञः। तस्य॑ शि॒रः प्र॑तिदधाति। अ॒ग्नये॑  
त्वा॒ वसु॑मते॒ स्वाहे॑त्या॑ह। अ॒सौ वा ओ॒दित्यो॑ऽग्निर्वसु॑मान्। तस्मा॑

ए॒वैनं॑ जुहोति। सोमा॑य त्वा रु॒द्रव॑ते स्वाहेत्या॑ह। च॒न्द्रमा॑ वै सोमो॑ रु॒द्रवान्। तस्मा॑ ए॒वैनं॑ जुहोति। वरु॑णाय त्वाऽऽदि॒त्यव॑ते स्वाहेत्या॑ह॥६७॥

अ॒प्सु वै वरु॑ण आदि॒त्यवान्। तस्मा॑ ए॒वैनं॑ जुहोति। बृ॒हस्प॑तये त्वा वि॒श्वदे॑व्यावते स्वाहेत्या॑ह। ब्र॒ह्म वै दे॒वानां॑ बृ॒हस्प॑तिः। ब्र॒ह्मणै॒वैनं॑ जुहोति। स॒वित्रे॑ त्व॒र्भुम॑ते वि॒भुम॑ते प्र॒भुम॑ते वाज॑वते स्वाहेत्या॑ह। सं॒व॒त्स॒रो वै सं॒वि॒त॒र्भुमा॑न् वि॒भुमा॑न् प्र॒भुमा॑न् वाज॑वान्। तस्मा॑ ए॒वैनं॑ जुहोति। य॒माय॑ त्वाऽङ्गि॑रस्वते पि॒तृम॑ते स्वाहेत्या॑ह। प्रा॒णो वै य॒मोऽङ्गि॑रस्वान्पि॒तृमा॑न्॥६८॥

तस्मा॑ ए॒वैनं॑ जुहोति। ए॒ताभ्य॑ ए॒वैनं॑ दे॒वता॑भ्यो जुहोति। द॒श स॒म्प॒द्यन्ते॑। द॒शाक्ष॑रा वि॒राट्। अ॒न्नं वि॒राट्। वि॒राजै॒वान्नाद्य॑मवरु॒न्धे। रौ॒हि॒णाभ्यां॑ वै दे॒वाः सु॒व॒र्गं लो॒कमा॑यन्। तद्रौ॒हि॒ण्यो रौ॒हि॒ण॒त्वम्। यद्रौ॒हि॒णौ भ॑वतः। रौ॒हि॒णाभ्या॑मे॒व तद्य॑जमानः सु॒व॒र्गं लो॒कमे॑ति। अ॒ह॒र्ज्यो॑तिः के॒तुना॑ जुषताꣳ सु॒ज्यो॒ति॒र्ज्यो॑तिषाꣳ स्वाहा॒ रात्रि॒र्ज्यो॑तिः के॒तुना॑ जुषताꣳ सु॒ज्यो॒ति॒र्ज्यो॑तिषाꣳ स्वाहेत्या॑ह। आ॒दि॒त्यमे॒व तद॑मुष्मि॑ल्लोकेऽह्ना॑ प॒रस्ता॑द्वाधा॒रा रात्रि॑या अ॒वस्ता॑त्। तस्मा॑द॒सावा॑दि॒त्योऽमुष्मि॑ल्लोकेऽहो॒रात्रा॑भ्यां धृतः॥६९॥

मनुष्यनामानि पशवः सीदत्वित्याहेन्द्रायेत्याहार्षयति घ्नन्ति गृह्णात्यहिंसायै पश्चांहादित्यवते स्वाहेत्याह  
पितृमानेति चत्वारि च॥

विश्वा आशां दक्षिणसदित्याह। विश्वानेव देवान्प्रीणाति।  
 अथो दुरिष्ट्या एवैनं पाति। विश्वां देवानयाडिहेत्याह। विश्वानेव  
 देवान्भागधेयेन समर्धयति। स्वाहाकृतस्य घर्मस्य मधोः  
 पिबतमश्विनेत्याह। अश्विनावेव भागधेयेन समर्धयति। स्वाहाऽग्नये  
 यज्ञियाय शं यजुर्भिरित्याह। अभ्येवैनं धारयति। अथो  
 हविरेवाकः॥ ७०॥

अश्विना घर्मं पात९ हार्दिवानमहर्दिवाभिरूतिभिरित्याह।  
 अश्विनावेव भागधेयेन समर्धयति। अनु वां द्यावापृथिवी  
 म९सातामित्याहानुमत्यै। स्वाहेन्द्राय स्वाहेन्द्रावडित्याह।  
 इन्द्राय हि पुरो हूयते। आश्राव्याह घर्मस्य यजेति।  
 वर्षदृते जुहोति। रक्षसामपहत्यै। अनुयजति स्वगाकृत्यै।  
 घर्ममपातमश्विनेत्याह॥ ७१॥

पूर्वमेवोदितम्। उत्तरेणाभिगृणाति। अनु वां द्यावापृथिवी  
 अम९सातामित्याहानुमत्यै। तं प्राव्यं यथावण्णमो दिवे नमः  
 पृथिव्या इत्याह। यथायजुरेवैतत्। दिविधा इमं यज्ञं यज्ञमिमं  
 दिविधा इत्याह। सुवर्गमेवैनं लोकं गमयति। दिवं गच्छान्तरिक्षं  
 गच्छ पृथिवीं गच्छेत्याह। एष्वेवैनं लोकेषु प्रतिष्ठापयति। पञ्च  
 प्रदिशो गच्छेत्याह॥ ७२॥

दिक्ष्वेवैनं प्रतिष्ठापयति। देवान्घर्मपान्गच्छ पितृन्घर्मपान्गच्छे-



त्याह। उभयेष्वेवैनं प्रतिष्ठापयति। यत्पिन्वते। वर्षुकः पर्जन्यो  
भवति। तस्मात्पिन्वमानः पुण्यः। यत्प्राङ्पिन्वते। तद्देवानाम्।  
यदक्षिणा। तत्पितृणाम्॥ ७३॥

यत्प्रत्यक्। तन्मनुष्याणाम्। यदुदङ्। तद्ब्रूयाणाम्। प्राश्चमुदञ्चं  
पिन्वयति। देवत्राकः। अथो खलु। सर्वा अनु दिशः पिन्वयति।  
सर्वा दिशः समेधन्ते। अन्तःपरिधिं पिन्वयति॥ ७४॥

तेजसोऽस्कन्दाय। इषे पीपिहूर्जे पीपिहीत्याह। इषमेवोर्जं  
यजमाने दधाति। यजमानाय पीपिहीत्याह। यजमानायैवैता-  
माशिषमाशास्ते। मह्यं ज्यैष्ठ्याय पीपिहीत्याह। आत्मनं  
एवैतामाशिषमाशास्ते। त्विष्यै त्वा द्युम्राय त्वेन्द्रियाय त्वा भूत्यै  
त्वेत्याह। यथायजुरेवैतत्। धर्मासि सुधर्मा मै न्यस्मे ब्रह्माणि  
धारयेत्याह॥ ७५॥

ब्रह्मन्नेवैनं प्रतिष्ठापयति। नेत्वा वातः स्कन्दयादिति  
यद्यभिचरेत्। अमुष्य त्वा प्राणे सादयाम्यमुना सह निरर्थं गच्छेति  
ब्रूयाद्यं द्विष्यात्। यमेव द्वेष्टि। तेनैव सह निरर्थं गमयति। पूष्णे  
शरसे स्वाहेत्याह। या एव देवता हुतभागाः। ताभ्यं एवैनं जुहोति।  
ग्रावभ्यः स्वाहेत्याह। या एवान्तरिक्षे वाचः॥ ७६॥

ताभ्यं एवैनं जुहोति। प्रतिरेभ्यः स्वाहेत्याह। प्राणा वै देवाः  
प्रतिराः। तेभ्यं एवैनं जुहोति। द्यावापृथिवीभ्यां स्वाहेत्याह।

द्यावापृथिवीभ्यामेवैनं जुहोति। पितृभ्यो घर्मपेभ्यः स्वाहेत्याह। ये वै यज्वानः। ते पितरो घर्मपाः। तेभ्य एवैनं जुहोति॥७७॥

रुद्राय रुद्रहोत्रे स्वाहेत्याह। रुद्रमेव भागधेयेन समर्धयति। सर्वतः समनक्ति। सर्वत एव रुद्रं निरवदयते। उदञ्चं निरस्यति। एषा वै रुद्रस्य दिक्। स्वायामेव दिशि रुद्रं निरवदयते। अप उपस्पृशति मेध्यत्वाय। नान्वीक्षेत। यदन्वीक्षेत॥७८॥

चक्षुरस्य प्रमायुकः स्यात्। तस्मान्नान्वीक्ष्यः। अपीपरो माऽहो रात्रियै मा पाह्येषा तै अग्ने समित्तया समिध्यस्वायुर्मे दा वर्चसा माऽऽञ्जीरित्याह। आयुरेवास्मिन्वर्चो दधाति। अपीपरो मा रात्रिया अहो मा पाह्येषा तै अग्ने समित्तया समिध्यस्वाऽऽयुर्मे दा वर्चसा माऽऽञ्जीरित्याह। आयुरेवास्मिन्वर्चो दधाति। अग्निर्ज्योतिर्ज्योतिरग्निः स्वाहा सूर्यो ज्योतिर्ज्योतिः सूर्यः स्वाहेत्याह। यथायजुरेवैतत्। ब्रह्मवादिनो वदन्ति। होतव्यमग्निहोत्रा(३)न्न होतव्या(३)मिति॥७९॥

यद्यजुषा जुहुयात्। अयथापूर्वमाहुती जुहुयात्। यन्न जुहुयात्। अग्निः पराभवेत्। भूः स्वाहेत्येव होतव्यम्। यथापूर्वमाहुती जुहोति। नाग्निः पराभवति। हुतः हविर्मधु हविरित्याह। स्वदयत्येवैनम्। इन्द्रतमेऽग्नावित्याह॥८०॥

प्राणो वा इन्द्रतमोऽग्निः। प्राण एवैनमिन्द्रतमेऽग्नौ जुहोति।

पिता नोऽसि मा मां हिंसीरित्याहाहिंसायै। अश्यामं ते  
 देव घर्मं मधुमतो वाजं वतः पितुमत इत्याह। आशिषमेवैतामा  
 शांस्ते। स्वधाविनोऽशीमहिं त्वा मा मां हिंसीरित्याहाहिंसायै।  
 तेजसा वा एते व्यृध्यन्ते। ये प्रवर्ग्येण चरन्ति। प्राश्नन्ति। तेजं  
 एवात्मन्दधते॥८१॥

संवत्सरं न मांसमश्नीयात्। न रामामुपेयात्। न मृन्मयेन  
 पिबेत्। नास्यं राम उच्छिष्टं पिबेत्। तेज एव तत्संश्रयति।  
 देवासुराः संयन्ता आसन्। ते देवा विजयमुपयन्तः। विभ्राजिं सौर्ये  
 ब्रह्मसन्त्यदधत। यत्किं च दिवाकीर्त्यम्। तदेतेनैव व्रतेनागोपायत्।  
 तस्मादेतद्वृतं चार्यम्। तेजसो गोपीथाय। तस्मादेतानि यजूंषि  
 विभ्राजः सौर्यस्येत्याहुः। स्वाहा त्वा सूर्यस्य रश्मिभ्य इति प्रातः  
 ससादयति। स्वाहा त्वा नक्षत्रेभ्य इति सायम्। एता वा एतस्य  
 देवताः। ताभिरेवैनं समर्धयति॥८२॥

अक्रश्विनेत्याह प्रदिशो गच्छेत्याह पितृणामन्तःपरिधिं पिन्वयति धारयेत्याह वाचो घर्मपास्तेभ्य एवेनं  
 जुहोत्यन्वीक्षेत होतृव्या(३)मित्यग्नावित्याह दधतेऽगोपायत्स च॥ [८]

घर्म या ते दिवि शुगिति तिस्र आहुतीर्जुहोति।  
 छन्दोभिरेवास्यैभ्यो लोकेभ्यः शुचमव यजते। इयत्यग्रे  
 जुहोति। अथेयत्यथेयति। त्रय इमे लोकाः। अनु नोऽद्यानु-  
 मतिरित्याहानुमत्यै। दिवस्त्वा परस्पाया इत्याह। दिव  
 एवेमाँल्लोकान्दाधार। ब्रह्मणस्त्वा परस्पाया इत्याह॥८३॥

ए॒ष्वे॒व लो॒केषु॑ प्र॒जा दा॑धार। प्रा॒णस्य॑ त्वा पर॒स्याया॑ इत्या॑ह।  
 प्र॒जास्वे॒व प्रा॒णान्दा॑धार। शिरो॑ वा ए॒तद्य॑ज्ञस्य॑। यत्प्र॑व॒र्ग्यः। अ॒सौ  
 खलु॑ वा आ॒दित्यः॑ प्र॑व॒र्ग्यः। तं यद्दक्षि॑णा प्र॒त्यश्च॒मुद॑श्चमु॒द्वासये॑त्।  
 जि॒ह्वं य॒ज्ञस्य॑ शिरो॑ हरेत्। प्राश्च॒मुद्वास॑यति। पु॒रस्ता॑दे॒व य॒ज्ञस्य॑  
 शि॒रः प्र॑ति॒दधा॑ति॥८४॥

प्राश्च॒मुद्वास॑यति। तस्मा॑द॒सावा॑दि॒त्यः पु॒रस्ता॑दुदे॒ति। श॒फो॒प॒य॒-  
 मान्ध॒वित्रा॑णि धृ॒ष्टी इत्य॑न्वव॑हरन्ति। सा॒त्मा॒नमे॒वैन॑ꣳ स॒त॒न॒ं करो॑ति।  
 सा॒त्माऽमु॒ष्मि॒ल्लो॒के भ॑वति। य ए॒वं वेद॑। औदु॑म्बराणि भवन्ति।  
 ऊ॒र्वा उ॑दु॒म्बरः॑। ऊ॒र्जमे॒वाव॑रुन्धे। वर्त्म॑ना वा अ॒न्वित्य॑॥८५॥

य॒ज्ञꣳ रक्षा॑ꣳसि जिघा॑ꣳसन्ति। साम्ना॑ प्र॒स्तो॒ताऽन्व॑वैति। साम्  
 वै र॑क्षो॒हा। रक्ष॑साम॒प॒ह॒त्यै। त्रि॒र्नि॒धन॑मुपैति। त्रय॑ इ॒मे लो॒काः। ए॒भ्य  
 ए॒व लो॒केभ्यो॑ रक्षा॑ꣳस्य॒प॒ह॒न्ति। पु॒रुषः॑ पु॒रुषो॑ नि॒धन॑मुपैति। पु॒रुषः॑  
 पु॒रुषो॑ हि र॑क्ष॒स्वी। रक्ष॑साम॒प॒ह॒त्यै॥८६॥

यत्पृ॑थि॒व्यामु॑द्वासये॑त्। पृ॒थि॒वीꣳ शु॒चाऽर्प॑येत्। यद॒प्सु। अ॒पः  
 शु॒चा॒र्प॑येत्। यदोष॑धीषु। ओष॑धीः शु॒चाऽर्प॑येत्। यद्वन॑स्पतिषु।  
 वन॑स्पती॒ञ्छु॒चा॒र्प॑येत्। हि॒र॒ण्यं नि॒धायो॑द्वासयति। अ॒मृतं॑ वै  
 हि॒र॒ण्यम्॥८७॥

अ॒मृतं॑ ए॒वैनं॑ प्र॒ति॑ष्ठापयति। व॒ल्गुर॑सि शं॒ युधा॑या॒

इति त्रिः परिषिञ्चन्पर्येति। त्रिवृद्धा अग्निः। यावानेवाग्निः।  
 तस्य शुचः शमयति। त्रिः पुनः पर्येति। षट्सम्पद्यन्ते।  
 षड्वा ऋतवः। ऋतुभिरेवास्य शुचः शमयति। चतुः  
 सक्तिर्नाभिर्ऋतस्येत्याह॥८८॥

इयं वा ऋतम्। तस्या एष एव नाभिः। यत्प्रवर्ग्यः।  
 तस्मादेवमाह। सदो विश्वायुरित्याह। सदो हीयम्। अप द्वेषो  
 अप ह्र इत्याह भ्रातृव्यापनुत्यै। घर्मेतत्तेऽन्नमेतत्पुरीषमिति दध्ना  
 मधुमिश्रेण पूरयति। ऊर्वा अन्नाद्यं दधि। ऊर्जैवैनमन्नाद्येन  
 समर्धयति॥८९॥

अनंशनायुको भवति। य एवं वेद। रन्तिर्नामांसि दिव्यो  
 गन्धर्व इत्याह। रूपमेवास्यैतन्महिमानः रन्ति बन्धुतां व्याचष्टे।  
 समहमायुषा सं प्राणेनेत्याह। आशिषमेवैतामा शास्ते। व्यंसौ  
 योऽस्मान्द्वेष्टि यं च वयं द्विष्म इत्याह। अभिचार एवास्यैषः।  
 अचिंक्रदद्वेषा हरिरित्याह। वृषा ह्येषः॥९०॥

वृषा हरिः। महान्मित्रो न दर्शत इत्याह। स्तौत्येवैनमेतत्।  
 चिदंसि समुद्रयोनिरित्याह। स्वामेवैनं योनिं गमयति। नमस्ते  
 अस्तु मा मा हिंसीरित्याहाहिंसायै। विश्वावंसुः सोम  
 गन्धर्वमित्याह। यदेवास्य क्रियमाणस्यान्तर्यन्ति। तदेवास्यैतेना  
 प्याययति। विश्वावंसुरभि तन्नो गृणात्वित्याह॥९१॥

पूर्वमेवोदितम्। उत्तरेणाभि गृणाति। धियो हिन्वानो धिय इन्नो  
 अव्यादित्याह। ऋतूनेवासमै कल्पयति। प्राऽऽसां गन्धर्वो अमृतानि  
 वोचदित्याह। प्राणा वा अमृताः। प्राणानेवासमै कल्पयति। एतत्त्वं  
 देव घर्म देवो देवानुपांगा इत्याह। देवो ह्येष सं देवानुपैति। इदमहं  
 मनुष्यो मनुष्यानित्याह॥१२॥

मनुष्यो हि। एष सन्मनुष्यानुपैति। ईश्वरो वै प्रवर्ग्यमुद्वासयन्।  
 प्रजां पशून्सोमपीथमनुद्वासः सोम पीथानुमेहि। सह प्रजयां  
 सह रायस्पोषेणेत्याह। प्रजामेव पशून्सोमपीथमात्मन्धत्ते।  
 सुमित्रा न आप ओषधयः सन्वित्याह। आशिषमेवैतामा  
 शास्ते। दुर्मित्रास्तस्मै भूयासुर्योऽस्मान्द्वेष्टि यं च वयं द्विष्म  
 इत्याह। अभिचार एवास्येषः। प्र वा एषोऽस्माल्लोकाच्चवते। यः  
 प्रवर्ग्यमुद्वासयति। उदुत्यं चित्रमिति सौरीभ्यामृग्भ्यां पुनरेत्य  
 गार्हपत्ये जुहोति। अयं वै लोको गार्हपत्यः। अस्मिन्नेव लोके  
 प्रतितिष्ठति। असौ खलु वा आदित्यः सुवर्गो लोकः। यत्सौरी  
 भवतः। तेनैव सुवर्गाल्लोकान्नैति॥१३॥

ब्रह्मणस्त्वा परस्पाया इत्याह दधात्यन्वित्यं रक्षस्वी रक्षंसामपहत्ये वै हिरण्यमाहार्धयति ह्येष गृणात्वित्याह  
 मनुष्यानित्याहास्येषोऽष्टौ च॥

[१]

प्रजापतिं वै देवाः शुक्रं पयोऽदुहन्। तदेभ्यो न व्यभवत्।  
 तदग्निर्व्यकरोत्। तानि शुक्रियाणि सामान्यभवन्। तेषां यो

रसोऽत्यक्षरत्। तानि शुक्रयजूंष्यंभवन्। शुक्रियाणां वा एतानि शुक्रियाणि। सामपयसं वा एतयोरन्यत्। देवानामन्यत्पयः। यद्वोः पयः॥१४॥

तत्साम्नः पयः। यदजायै पयः। तद्देवानां पयः। तस्माद्यत्रैतैर्यजुर्भिश्चरन्ति। तत्पयसा चरन्ति। प्रजापतिमेव तत्पयसाऽन्नाद्येन समर्धयन्ति। एष ह त्वै साक्षात्प्रवर्ग्यं भक्षयति। यस्यैवं विदुषः प्रवर्ग्यः प्रवृज्यते। उत्तरवेद्यामुद्वासयेत्तेजस्कामस्य। तेजो वा उत्तरवेदिः॥१५॥

तेजः प्रवर्ग्यः। तेजसैव तेजः समर्धयति। उत्तरवेद्यामुद्वासयेदन्नकामस्य। शिरो वा एतद्यज्ञस्य। यत्प्रवर्ग्यः। मुखमुत्तरवेदिः। शीर्ष्णैव मुखं सन्दधात्यन्नाद्याय। अन्नाद एव भवति। यत्र खलु वा एतमुद्वासितं वयांसि पर्यासते। परि वै तां समां प्रजा वयांस्यसते॥१६॥

तस्मादुत्तरवेद्यामेवोद्वासयेत्। प्रजानां गोपीथाय। पुरो वा पश्चाद्वोद्वासयेत्। पुरस्ताद्वा एतज्ज्योतिरुदेति। तत्पश्चान्निम्रोचति। स्वामेवैनं योनिमनूद्वासयति। अपां मध्य उद्वासयेत्। अपां वा एतन्मध्याज्ज्योतिरजायत। ज्योतिः प्रवर्ग्यः। स्वयैवैनं योनौ प्रतिष्ठापयति॥१७॥

यं द्विष्यात्। यत्र स स्यात्। तस्यां दिश्युद्वासयेत्। एष वा

अ॒ग्निर्वै॑श्वान॒रः। यत्प्र॑व॒र्ग्यः। अ॒ग्निनै॑वैनं॑ वैश्वान॒रेणा॒भि प्रव॑र्तयति।  
 औदु॑म्ब॒र्याꣳ शाखा॑या॒मुद्वा॑सयेत्। ऊ॒र्वा उ॑दुम्ब॒रः। अन्नं॑ प्रा॒णः।  
 शु॒घ्रमः॑ ॥१८॥

इ॒दम॒हम॒मुष्या॑मुष्याय॒णस्य॑ शु॒चा प्रा॒णमपि॑ दहामीत्याह।  
 शु॒चैवा॒स्य प्रा॒णमपि॑ दहति। ता॒जगा॑र्तिमा॒र्च्छति॑। यत्र॑ द॒र्भा  
 उ॒पदी॑कंसन्तताः स्युः। तदुद्वा॑सयेद्वृष्टि॑कामस्य। ए॒ता वा  
 अ॒पाम॑नृज्झ्राव॑र्यो॒ नाम॑। यद्द॒र्भाः। अ॒सौ खलु॑ वा आ॑दित्य इ॒तो  
 वृष्टि॑मुदीरयति। अ॒सावे॒वास्मा॑ आ॒दित्यो॑ वृष्टिं॒ निय॑च्छति। ता  
 आपो॑ निय॑ता॒ धन्वा॑ना यन्ति॥१९॥

गोः पयं उत्तरवेदिरांसते स्थापयति घर्मो यन्ति॥ [१०]

प्र॒जाप॑तिः स॒म्प्रि॒यमा॑णः। स॒म्राट्॒सम्भृ॑तः। घ॒र्मः प्रवृ॑क्तः।  
 म॒हावी॑र उद्वा॑सितः। अ॒सौ खलु॑ वावैष आ॑दित्यः। यत्प्र॑व॒र्ग्यः। स  
 ए॒तानि॑ नामा॑न्यकुरुत। य ए॒वं वेद॑। वि॒दुरे॑नं॒ नाम्ना॑। ब्र॒ह्मवा॑दिनो॑  
 वदन्ति॥१००॥

यो वै वसी॑याꣳसं यथाना॒ममु॑प॒चर॑ति। पु॒ण्या॑र्तिं॒ वै स तस्मै॑  
 काम॑यते। पु॒ण्या॑र्तिमस्मै॑ कामयन्ते। य ए॒वं वेद॑। तस्मा॑दे॒वं वि॒द्वान्।  
 घ॒र्म इति॑ दिवाऽऽच॑क्षीत। स॒म्राडिति॑ नक्त॒म्। ए॒ते वा ए॒तस्य॑ प्रि॒ये  
 त॒नुवौ॑। ए॒ते अ॑स्य प्रि॒ये नाम॑नी। प्रि॒ययै॑वैनं॑ त॒नुवा॑ ॥१०१॥

प्रि॒येण॑ नाम्ना॒ सम॑र्धयति। की॒र्तिर॑स्य॒ पूर्वा॑गच्छति



ज॒नता॑माय॒तः। गा॒य॒त्री दे॒वेभ्यो॑ऽपा॑क्रामत्। तां दे॒वाः प्र॑व॒र्ग्येणै॑वानु॒  
व्य॑भवन्। प्र॒व॒र्ग्येणा॑ऽऽप्नुवन्। यच्च॑तुर्वि॒ंशति॑कृ॒त्वं प्र॑व॒र्ग्यं प्र॑वृणक्ति।  
गा॒य॒त्रीमे॒व तद॑नु विभ॑वति। गा॒य॒त्रीमा॑प्नोति। पूर्वा॑ऽस्य॒ जन॑ य॒तः  
की॒र्तिर्गच्छ॑ति। वैश्व॑दे॒वः स॑ सं॒न्नः॥१०२॥

वस॑वः प्रवृ॒क्तः। सोमो॑ऽभिकी॒र्यमा॑णः। आ॒श्विनः प॑य॒स्यानी॒य॒  
मा॑ने। मा॒रुतः क॑थन्। पौ॒ष्ण उ॑द॒न्तः। सा॒र॒स्वतो॑ वि॒ष्यन्द॑मानः।  
मै॒त्रः श॑रो गृही॒तः। तेज॑ उ॒द्य॑तः। वा॒युर्हि॒यमा॑णः। प्र॒जाप॑ति॒र्हूय॑मानो  
वाग्धु॑तः॥१०३॥

अ॒सौ खलु॑ वावैष आ॑दि॒त्यः। यत्प्र॑व॒र्ग्यः। स ए॒तानि॑  
नामा॑न्यकुरु॒त। य ए॒वं वेद॑। वि॒दुरे॑न॒ नाम्ना॑। ब्र॒ह्म॒वा॒दिनो॑ वदन्ति।  
यन्मृ॑न्मय॒माहु॑तिं नाश्नु॒तेऽथ॑। कस्मा॑दि॒षोऽश्नु॑त॒ इति॑। वागे॒ष इति॑  
ब्रू॒यात्। वा॒च्यैव॑ वाचं॑ दधाति॥१०४॥

तस्मा॑दश्नु॒ते। प्र॒जाप॑ति॒र्वा ए॒ष द्वा॑दश॒धा वि॑हि॒तः। यत्प्र॑व॒र्ग्यः।  
यत्प्रा॑ग॒वका॒शेभ्यः॑। तेन॑ प्र॒जा अ॑सृज॒त। अ॒व॒का॒शैर्दे॒वासु॑रान॑सृज॒त।  
यद्धूर्ध्व॑म॒वका॒शेभ्यः॑। तेना॒न्नम॑सृज॒त। अ॒न्नं प्र॒जाप॑तिः।  
प्र॒जाप॑ति॒र्वैषः॥१०५॥

वद॑न्ति॒ तनु॒वा स॑ सं॒न्नो हू॒यमा॑नो वाग्धु॒तो द॑धात्ये॒षः॥ [११]

स॒वि॒ता भू॒त्वा प्र॑थ॒मेऽह॑न्प्रवृ॒ज्यते॑। तेन॑ का॒माः ए॒ति।

यद्वितीयेऽहंम्रवृज्यते॥ अग्निर्भूत्वा देवानेति॥ यत्तृतीयेऽहंम्र-  
वृज्यते॥ वायुर्भूत्वा प्राणानेति॥ यच्चतुर्थेऽहंम्रवृज्यते॥ आदित्यो  
भूत्वा रश्मीनेति॥ यत्पञ्चमेऽहंम्रवृज्यते॥ चन्द्रमा भूत्वा  
नक्षत्राण्येति॥ १०६॥

यत्षष्ठेऽहंम्रवृज्यते॥ ऋतुर्भूत्वा संवत्सरमेति॥ यत्सप्तमेऽहंम्र-  
वृज्यते॥ धाता भूत्वा शक्नोतीति॥ यदष्टमेऽहंम्रवृज्यते॥  
बृहस्पतिर्भूत्वा गायत्रीमेति॥ यन्नवमेऽहंम्रवृज्यते॥ मित्रो भूत्वा  
त्रिवृतं इमाँल्लोकानेति॥ यदशमेऽहंम्रवृज्यते॥ वरुणो भूत्वा  
विराजमेति॥ १०७॥

यदेकादशेऽहंम्रवृज्यते॥ इन्द्रो भूत्वा त्रिष्टुभमेति॥  
यद्द्वादशेऽहंम्रवृज्यते॥ सोमो भूत्वा सुत्यामेति॥ यत्पुरस्तादुपसदा  
प्रवृज्यते॥ तस्मादितः पराङ्मँल्लोकाः स्तपन्नेति॥ यदुपरिष्ठादुपसदा  
प्रवृज्यते॥ तस्मादमुतोऽर्वाङ्मँल्लोकाः स्तपन्नेति॥ य एवं वेद॥  
ऐव तपति॥ १०८॥

नक्षत्राण्येति विराजमेति तपति॥

[१२]

ॐ शं नस्तन्नो मा हांसीत्॥ ॐ शान्तिः शान्तिः शान्तिः॥



## ॥ षष्ठः प्रश्नः ॥

ॐ सन्त्वा॑ सिञ्चामि॒ यजुषा॑ प्र॒जामायु॑र्धनं च॥ ॐ शान्तिः॒  
शान्तिः॒ शान्तिः॑॥

प॒रेयु॒वा॑सं प्र॒वतो॑ म॒हीरनु॑ बहु॒भ्यः प॒न्था॑मनपस्पशानम्।  
वैव॒स्वत॑स॒ सङ्ग॑मनं॒ जनानां॑ यम॑स॒ राजा॑नस॒ ह॒विषा॑ दुवस्यत।  
इ॒दं त्वा॒ वस्त्रं॑ प्रथ॒मन्वा॑गन्नपैतदू॒ह॒ यदि॑हाबि॒भः पुरा॑। इ॒ष्टा॒पूर्त॑मनु॒  
सम्प॑श्य दक्षि॒णां यथा॑ ते दत्तं बहु॒धा वि॒बन्धु॑षु। इ॒मौ यु॑नज्मि ते  
व॒ह्नी अ॑सु॒नीथा॑य वोढ॒वै। या॒भ्यां य॑मस्य सा॒दन॑स॒ सु॒कृतां॑ चापि॒  
गच्छ॑तात्। पू॒षा त्वे॒तश्च॑यावयतु प्रवि॒द्वानन॑ष्टपशुर्भु॒वन॑स्य गो॒पाः। स  
त्वै॒तेभ्यः॑ परि॒ददा॑त्पि॒तृभ्यो॑ऽग्निर्दे॒वेभ्यः॑ सु॒विद॑त्रेभ्यः। पू॒षेमा॑ आशा  
अनु॑वेद॒ सर्वाः॒ सो अ॒स्मास॑ अभयतमेन नेषत्। स्व॒स्ति॒दा अघृ॑णिः  
सर्व॑वी॒रोऽप्र॑युच्छन्पु॒र ए॑तु प्रवि॒द्वान्॥१॥

आयु॑र्वि॒श्वायुः॑ परि॒पास॑ति त्वा पू॒षा त्वा॑ पातु प्रप॑थे पु॒रस्ता॑त्।  
यत्राऽऽस॑ते सु॒कृतो॑ यत्र॒ ते य॒युस्तत्र॑ त्वा दे॒वः सं॑वि॒ता द॑धातु।  
भु॒वन॑स्य पत इ॒दस॑ ह॒विः। अ॒ग्नये॑ रयि॒मते॑ स्वाहा॑। पु॒रुष॑स्य  
सया॑व॒र्यपे॑द॒घानि॑ मृ॒ज्महे॑। यथा॑ नो अत्र॒ नाप॑रः पु॒रा ज॒रस॑ आय॑ति।  
पु॒रुष॑स्य सया॑व॒रि वि॑ ते प्रा॒णम॑सि स्रसम्। शरी॑रेण म॒हीमि॑हि  
स्व॒धये॑हि पि॒तृनु॑पं प्र॒जया॑ऽस्मानि॒हाव॑ह। मै॒वं मा॒ङ्ग॒स्ता प्रि॑येऽहं  
दे॒वी स॒ती पि॑तृलो॒कं यदे॑षि। वि॒श्ववा॑रा नभ॑सा संव्य॑यन्त्यु॒भौ नो॑

लोकौ पर्यसाऽभ्याववृथ्स्व॥२॥

इयं नारीं पतिलोकं वृणाना निपद्यत उप त्वा मर्त्यं  
प्रेतम्। विश्वं पुराणमनु पालयन्ती तस्यै प्रजां द्रविणं चेह धेहि।  
उदीर्ष्व नार्यभि जीवलोकमितासुमेतमुपशेष एहि। हस्तग्राभस्य  
दिधिषोस्त्वमेतत्पत्युर्जनित्वमभि सम्बभूव। सुवर्णं हस्तादाददाना  
मृतस्य श्रियै ब्रह्मणे तेजसे बलाय। अत्रैव त्वमिह वयं सुशेवा  
विश्वाः स्पृधो अभिमातीर्जयेम। धनुरहस्तादाददाना मृतस्य  
श्रियै क्षत्रायौजसे बलाय। अत्रैव त्वमिह वयं सुशेवा विश्वाः  
स्पृधो अभिमातीर्जयेम। मणिं हस्तादाददाना मृतस्य श्रियै  
विशे पुष्ट्यै बलाय। अत्रैव त्वमिह वयं सुशेवा विश्वाः स्पृधो  
अभिमातीर्जयेम॥३॥

इममग्ने चमसं मा विजीह्वरः प्रियो देवानामुत सोम्यानाम्।  
एष यश्चमसो देवपानस्तस्मिन्देवा अमृतां मादयन्ताम्। अग्नेर्वर्म  
परि गोभिर्व्ययस्व सं प्रोर्णुष्व मेदसा पीवसा च। नेत्वा  
धृष्णुरहरसा जर्हृषाणो दधद्विधक्ष्यन्पर्यङ्ख्यातै। मैनमग्ने विदहो  
माऽभिशां चो माऽस्य त्वचं चिक्षिपो मा शरीरम्। यदा शृतं  
करवो जातवेदोऽथैमेनं प्रहिणुतात्पितृभ्यः। शृतं यदा करसि  
जातवेदोऽथैमेनं परिदत्तात्पितृभ्यः। यदा गच्छात्यसुनीतिमेतामथा  
देवानां वशनीर्भवाति। सूर्यं ते चक्षुर्गच्छतु वातमात्मा द्यां च गच्छ

पृथिवीं च धर्मणा। अपो वा गच्छ यदि तत्र ते हितमोषधीषु  
 प्रतितिष्ठा शरीरैः। अजो भागस्तपसा तं तपस्व तं ते शोचिस्तपतु  
 तं ते अर्चिः। यास्ते शिवास्तनुवो जातवेदस्ताभिर्वहेम५ सुकृतां  
 यत्र लोकाः। अयं वै त्वमस्मादधि त्वमेतदयं वै तदस्य योनिरसि।  
 वैश्वानरः पुत्रः पित्रे लोककृज्जातवेदो वहेम५ सुकृतां यत्र  
 लोकाः॥४॥

विद्वानभ्याववृथ्वाभिमांतीर्जयेम् शरीरैश्चत्वारि च॥ [१]

य एतस्य पथो गोप्तारस्तेभ्यः स्वाहा य एतस्य पथो  
 रक्षितारस्तेभ्यः स्वाहा य एतस्य पथोभिरक्षितारस्तेभ्यः स्वाहा-  
 ऽऽख्यात्रे स्वाहाऽपाख्यात्रे स्वाहाऽभिलालपते स्वाहाऽपलालपते  
 स्वाहाऽग्नये कर्मकृते स्वाहा यमत्र नाधीमस्तस्मै स्वाहा।  
 यस्तं इध्मं जभरथ्सिष्विदानो मूर्धानं वात तपते त्वाया। दिवो  
 विश्वस्मात्सीमघायत उरुष्यः। अस्मात्त्वमधि जातोऽसि त्वदयं  
 जायतां पुनः। अग्नये वैश्वानराय सुवर्गाय लोकाय स्वाहा॥५॥

य एतस्य त्वत्पञ्च॥ [२]

प्र केतुना बृहता भात्यग्निराविर्विश्वानि वृषभो रौरवीति।  
 दिवश्चिदन्तादुप मामुदानं दुपामुपस्थे महिषो ववर्ध। इदं त एकं  
 पर ऊत एकं तृतीयेन ज्योतिषा संविशस्व। संवेशनस्तनुवै  
 चारुरेधि प्रियो देवानां परमे सधस्थे। नाकं सुपर्णमुप यत्पतन्त५

हृदा वेनन्तो अभ्यचक्षत त्वा। हिरण्यपक्षं वरुणस्य दूतं यमस्य  
 योनौ शकुनं भुरण्युम्। अतिद्रव सारमेयौ श्वानौ चतुरक्षौ शबलौ  
 साधुना पथा। अथा पितृन्धुसुविदत्राः अपीहि यमेन ये सधमादं  
 मदन्ति। यौ ते श्वानौ यमरक्षितारौ चतुरक्षौ पथिरक्षौ नृचक्षसा।  
 ताभ्याः राजन्परि देह्येनः स्वस्ति चास्मा अनमीवं च धेहि॥६॥

उरुणसावंसुतृपावुलुम्बलौ यमस्य दूतौ चरतो वशाः  
 अनु। तावस्मभ्यं दृशये सूर्याय पुनर्दत्ता वसुमद्येह भद्रम्।  
 सोम एकेभ्यः पवते घृतमेक उपासते। येभ्यो मधु प्रधावति  
 ताः श्विदेवापि गच्छतात्। ये युध्यन्ते प्रधनेषु शूरासो ये  
 तनुत्यजः। ये वा सहस्रदक्षिणास्ताः श्विदेवापि गच्छतात्। तपसा  
 ये अनाधृष्यास्तपसा ये सुवर्गताः। तपो ये चक्रिरे महत्ताः श्विदेवापि  
 गच्छतात्। अश्मन्वती रेवतीः सः रभध्वमुत्तिष्ठत प्रतरता सखायः।  
 अत्रा जहाम ये असन्नशैवाः शिवान् वयमभि वाजानुत्तरेम॥७॥

यद्वै देवस्य सवितुः पवित्रः सहस्रधारं विततमन्तरिक्षे।  
 येनापुनादिन्द्रमनार्तमात्यै तेनाहं माः सर्वतनुं पुनामि।  
 या राष्ट्रात्पन्नादप यन्ति शाखा अभिमृता नृपतिमिच्छमानाः।  
 धातुस्ताः सर्वाः पवनेन पूताः प्रजयास्मान्नय्या वर्चसा सः सृजाथ।  
 उद्वयं तमसस्परि पश्यन्तो ज्योतिरुत्तरम्। देवं देवत्रा सूर्यमगन्म  
 ज्योतिरुत्तमम्। धाता पुनातु सविता पुनातु। अग्नेस्तेजसा सूर्यस्य  
 वर्चसा॥८॥

धेद्युत्तरेमाष्टौ च॥

[३]

यन्ते अग्निममन्थाम वृषभायेव पक्तवे। इमन्तः शमयामसि  
 क्षीरेण चोदकेन च। यन्त्वमग्ने समदहस्त्वमु निर्वापया पुनः।  
 क्याम्बूरत्र जायतां पाकदूर्वा व्यल्कशा। शीतिके शीतिकावति  
 ह्लादुके ह्लादुकावति। मण्डूक्या सुसङ्गमयेमः स्वग्निः शमय। शं  
 ते धन्वन्या आपः शमु ते सन्त्वनूक्याः। शं ते समुद्रिया आपः  
 शमु ते सन्तु वर्ष्याः। शं ते स्रवन्तीस्तनुवे शमु ते सन्तु कूप्याः।  
 शन्ते नीहारो वर्षतु शमु पृष्ठाऽवशीयताम्॥९॥

अव सृज पुनरग्ने पितृभ्यो यस्तु आहुतश्चरति स्वधाभिः।  
 आयुर्वसान उप यातु शेषः सङ्गच्छतां तनुवा जातवेदः। सङ्गच्छस्व  
 पितृभिः सः स्वधाभिः समिष्टापूर्तेन परमे व्योमन्। यत्र भूम्यै  
 वृणसे तत्र गच्छ तत्र त्वा देवः संविता दधातु। यत्ते कृष्णः  
 शकुन आतुतोद पिपीलः सर्प उत वा श्वापदः। अग्निष्टद्विश्वादनृणं  
 कृणोतु सोमश्च यो ब्राह्मणमाविवेश। उत्तिष्ठातस्तनुवः सम्भरस्व  
 मेह गात्रमवहा मा शरीरम्। यत्र भूम्यै वृणसे तत्र गच्छ तत्र  
 त्वा देवः संविता दधातु। इदं त एकं पर ऊत एकं तृतीयेन  
 ज्योतिषा संविशस्व। संवेशनस्तनुवै चारुरेधि प्रियो देवानां परमे  
 सधस्थे। उत्तिष्ठ प्रेहि प्रद्रवौकः कृणुष्व परमे व्योमन्। यमेन  
 त्वं यम्यां संविदानोत्तमं नाकमधि रोहेमम्। अश्मन्वती रेवतीर्यद्वै

देवस्य सवितुः पवित्रं या राष्ट्रात्पन्नादुद्वयं तमसस्परि धाता पुनातु।  
अस्मात्त्वमधि जातोऽस्ययं त्वदधिजायताम्। अग्नये वैश्वानराय  
सुवर्गाय लोकाय स्वाहा॥१०॥

अवशीयता९ सधस्थे पञ्च च॥ [४]

आयातु देवः सुमनाभिरूतिभिर्यमो हवेह प्रयताभिरक्ता।  
आसीदता९ सुप्रयतेह बर्हिष्यूजाय जात्यै मम शत्रुहत्यै। यमे  
इव यतमाने यदैतं प्रवाम्भरन्मानुषा देवयन्तः। आसीदतुः स्वमुं  
लोकं विदाने स्वासस्थे भवतमिन्दवे नः। यमाय सोम९ सुनुत  
यमाय जुहुता हविः। यम९ ह यज्ञो गच्छत्यग्निदूतो अरङ्कृतः।  
यमाय घृतवद्धविर्जुहोत प्र च तिष्ठत। स नो देवेष्वायमदीर्घमायुः  
प्र जीवसे। यमाय मधुमत्तम९ राज्ञे हव्यं जुहोतन। इदं नम  
ऋषिभ्यः पूर्वजेभ्यः पूर्वभ्यः पथिकृद्भ्यः॥११॥

योऽस्य कौष्ठ जगत् पार्थिवस्यैकं इद्वशी। यमं भङ्गुश्रवो  
गाय यो राजानपरोध्यः। यमङ्गाय भङ्गुश्रवो यो राजानपरोध्यः।  
येनापो नद्यो धन्वानि येन द्यौः पृथिवी दृढा। हिरण्यकक्ष्यान्  
सुधुरान् हिरण्याक्षानयः शफान्। अश्वाननश्यतो दानं यमो राजाभि  
तिष्ठति। यमो दाधार पृथिवीं यमो विश्वमिदं जगत्। यमाय  
सर्वमित्रस्थे यत्प्राणद्वायुरक्षितम्। यथा पञ्च यथा षड्यथा पञ्च  
दशर्षयः। यमं यो विद्यात्स ब्रूयाद्यथैक ऋषिर्विजानते॥१२॥



त्रिकद्रुकेभिः पतति षडुर्वीरकमिद्धृत्। गायत्री त्रिष्टुच्छन्दांसि  
 सर्वा ता यम आहिता। अहरहर्नयमानो गामश्च पुरुषं जगत्।  
 वैवस्वतो न तृप्यति पञ्चभिर्मानवैर्यमः। वैवस्वते विविच्यन्ते यमे  
 राज्ञि ते जनाः। ये चेह सत्येनेच्छन्ते य उ चानृतवादिनः। ते  
 राजन्निह विविच्यन्तेऽथा यन्ति त्वामुप। देवाश्च ये नमस्यन्ति  
 ब्राह्मणाश्चापचित्यन्ति। यस्मिन्वृक्षे सुपलाशे देवैः सम्पिबन्ते यमः।  
 अत्रा नो विशपतिः पिता पुराणा अनुवेनति॥१३॥

पृथिकृद्ध्यो विजानतेऽनु वेनति॥ [५]

वैश्वानरे हविरिदं जुहोमि साहस्रमुत्सं शतधारमेतम्।  
 तस्मिन्नेष पितरं पितामहं प्रपितामहं बिभरत्पिन्वमाने।  
 द्रप्सश्चस्कन्द पृथिवीमनु द्यामिमं च योनिमनु यश्च पूर्वः।  
 तृतीयं योनिमनु सञ्चरन्तं द्रप्सं जुहोम्यनु सप्त होत्राः। इमं  
 समुद्रं शतधारमुत्सं व्यच्यमानं भुवनस्य मध्ये। घृतं दुहानामदितिं  
 जनायाग्ने मा हिंसीः परमे व्योमन्। अपेत वीत वि च सर्पतातो  
 येऽत्र स्थ पुराणा ये च नूतनाः। अहोभिरद्विरक्तुभिर्व्यक्तं यमो  
 ददात्ववसानमस्मै। सवितैतानि शरीराणि पृथिव्यै मातुरुपस्थ  
 आदधे। तेभिर्युज्यन्तामघ्नियाः॥१४॥

शुनं वाहाः शुनं नाराः शुनं कृषतु लाङ्गलम्। शुनं वरत्रा  
 बध्यन्तां शुनमष्टामुदिङ्गय शुनासीरा शुनमस्मासु धत्तम्।  
 शुनासीराविमां वाचं यद्विवि चक्रथुः पयः। तेनेमामुपं सिञ्चतम्।

सीते वन्दांमहे त्वाऽर्वाचीं सुभगे भव। यथा नः सुभगा संसि यथा  
नः सुफला संसि। सवितैतानि शरीराणि पृथिव्यै मातुरुपस्थ  
आदधे। तेभिरदिते शं भव। विमुच्यध्वमघ्निया देवयाना अतारिष्म  
तमसस्पा रमस्य। ज्योतिरापाम सुवरगन्म॥१५॥

प्र वाता वान्ति पतयन्ति विद्युत् उदोषधीर्जिहते पिन्वते सुवः।  
इरा विश्वस्मै भुवनाय जायते यत्पर्जन्यः पृथिवीं रेतसाऽवति।  
यथा यमाय हार्म्यमवपन्त्यश्च मानवाः। एवं वपामि हार्म्यं यथासाम  
जीवलोके भूरयः। चितः स्थ परिचित ऊर्ध्वचितः श्रयध्वं पितरौ  
देवता। प्रजापतिर्वः सादयतु तया देवतया। आप्यायस्व सन्ते॥१६॥

अघ्निया अंगन्म सप्त च॥

[६]

उत्ते तन्नोमि पृथिवीं त्वत्परीमं लोकं निदधन्मो अहं रिषम्।  
एतां स्थूणां पितरौ धारयन्तु तेऽत्रा यमः सादनात्ते मिनोतु।  
उपसर्प मातरं भूमिमेतामुरुव्यचंसं पृथिवीं सुशेवाम्। ऊर्णम्रदा  
युवतिर्दक्षिणावत्येषा त्वा पातु निर्ऋत्या उपस्थे। उद्धश्चस्व  
पृथिवि मा विबाधिथाः सूपायनास्मै भव सूपवश्चना। माता पुत्रं  
यथासिचाभ्येनं भूमि वृणु। उद्धश्चमाना पृथिवी हि तिष्ठसि सहस्रं  
मित उप हि श्रयन्ताम्। ते गृहासो मधुश्चुतो विश्वाहास्मै शरणाः  
सन्त्वत्र। एणीर्धाना हरिणीरर्जुनीः सन्तु धेनवः। तिलवत्सा

ऊर्जमस्मै दुहांना विश्वाहा सन्त्वनपस्फुरन्तीः॥१७॥

ए॒षा ते॑ यम॒साद॑ने स्व॒धा निर्धा॑यते गृहे। अक्षि॑तिर्नाम ते  
असौ। इ॒दं पि॒तृभ्यः॑ प्रभरेम ब॒र्हिर्दे॒वेभ्यो॑ जीव॑न्त उत्तरं भरेम।  
तत्त्व॑मारोहासो मे॒घ्यो भव॑ं यमेन॒ त्वं य॒म्यां संवि॑दानः। मा त्वां वृ॒क्षौ  
सम्बा॑धिष्ठां मा मा॒ता पृथि॑वि त्वम्। पि॒तृन् हि यत्र॑ गच्छा॒स्येधा॑सं  
यम॒राज्ये॑। मा त्वां वृ॒क्षौ सम्बा॑धेधां मा मा॒ता पृथि॑वी म॒ही।  
वैव॒स्वत॑ ५ हि गच्छा॑सि यम॒राज्ये॑ विरा॑जसि। न॒ळं प्ल॒वमारो॑हेतं  
न॒ळेन॑ प॒थोऽन्वि॑हि। स त्वं न॒ळप्ल॑वो भू॒त्वा सन्त॑र॒ प्रत॑रोत्तरं॥१८॥

स॒वि॒तैतानि॑ शरी॒राणि॑ पृथि॒व्यै मा॒तुरु॑पस्थ॒ आद॑धे। तेभ्यः॑  
पृथि॒वि शं भ॑व। षड्ढो॑ता॒ सूर्य॑ ते चक्षु॑र्गच्छतु वात॑मा॒त्मा द्यां च॑  
गच्छ॑ पृथि॒वीं च ध॑र्मणा। अ॒पो वा॑ गच्छ॒ यदि॑ तत्र॑ ते हि॒तमोष॑धीषु  
प्रति॑तिष्ठा॒ शरी॑रैः। परं॑ मृ॒त्यो अनु॑परे॒हि प॑न्थां यस्ते स्व इ॒तरो  
दे॒व॒याना॑त्। चक्षु॑ष्मते शृण्व॒ते ते॑ ब्रवी॒मि मा नः॑ प्र॒जा ५ री॑रिषो॒  
मोत॑ वी॒रान्। शं वा॒तः शं॑ हि ते घृ॒णिः श॒मु ते स॑न्त्वोष॑धीः।  
कल्प॑न्तां मे दि॒शः श॒ग्माः। पृथि॒व्यास्त्वा॑ लो॒के सा॑दयाम्य॒मुष्य॑  
शर्मा॑सि पि॒तरो॑ दे॒वता॑। प्र॒जाप॑तिस्त्वा सादयतु॒ तया॑ दे॒वत॑या।  
अ॒न्तरि॑क्षस्य त्वा दि॒वस्त्वा॑ दि॒शां त्वा॒ नाक॑स्य त्वा पृ॒ष्ठे ब्र॒ध्नस्य॑  
त्वा वि॒ष्टपे॑ सादयाम्य॒मुष्य॑ शर्मा॑सि पि॒तरो॑ दे॒वता॑। प्र॒जाप॑तिस्त्वा  
सादयतु॒ तया॑ दे॒वत॑या॥१९॥

अ॒पूप॒वाँ॑न्धृत॒वाँश्च॑रुरेह सी॒दतू॑त्तभ्रुवन् पृ॒थि॒वीं द्या॑मुतोपरि॑।  
 यो॒नि॒कृतः॑ पथि॒कृतः॑ सपर्य॒त ये दे॒वानां॑ घृ॒तभा॑गा इ॒ह स्थ। ए॒षा  
 ते॒ यम॒साद॑ने स्व॒धा नि॒धी॑यते गृ॒हेऽसौ॑। दशो॑क्षरा॒ तां र॑क्षस्व  
 तां गो॑पायस्व॒ तां ते॒ परि॑ददामि॒ तस्यां॑ त्वा॒ मा द॑भन्पि॒तरौ॑  
 दे॒वता॑। प्र॒जाप॑तिस्त्वा सादयतु॒ तया॑ दे॒वत॑या। अ॒पूप॒वाँ॑न्धृत॒वाँन्  
 क्षी॒रवा॑न्धधि॒वान्मधु॑माँश्चरुरेह सी॒दतू॑त्तभ्रुवन् पृ॒थि॒वीं द्या॑मुतोपरि॑।  
 यो॒नि॒कृतः॑ पथि॒कृतः॑ सपर्य॒त ये दे॒वानां॑ श्रु॒तभा॑गाः क्षी॒रभा॑गा  
 दधि॑भागा॒ मधु॑भागा इ॒ह स्थ। ए॒षा ते॒ यम॒साद॑ने स्व॒धा नि॒धी॑यते  
 गृ॒हेऽसौ॑। श॒ताक्ष॑रा स॒हस्रा॑क्षरा॒ऽयुता॑क्षरा॒ऽच्यु॑ताक्षरा॒ तां र॑क्षस्व  
 तां गो॑पायस्व॒ तां ते॒ परि॑ददामि॒ तस्यां॑ त्वा॒ मा द॑भन्पि॒तरौ॑ दे॒वता॑।  
 प्र॒जाप॑तिस्त्वा सादयतु॒ तया॑ दे॒वत॑या॥२०॥

अन॑पस्फुरन्तीरु॒त्तर दे॒वत॑या द्वे च॥

[७]

ए॒तास्ते॑ स्व॒धा अ॒मृताः॑ करोमि॒ यास्ते॑ धा॒नाः प॑रि॒किरा॑म्यत्र।  
 तास्ते॑ य॒मः पि॒तृभिः॑ संवि॒दानो॑ऽत्र धे॒नूः का॑म॒दुघाः॑ करोतु।  
 त्वा॒मर्जु॑नौष॒धीनां॑ पयो॑ ब्र॒ह्माण॑ इ॒द्विदुः॑। तासां॑ त्वा॒ मध्या॑दाद॒दे  
 च॒रुभ्यो॑ अपि॒धात॑वे। दूर्वा॑णाँश्च॒ स्तम्ब॑मा॒हर॑तां प्रि॒यत॑मां॒ मम॑।  
 इ॒मां दि॑शं मनु॒ष्याणां॑ भूयि॒ष्ठानु॑ वि रो॒हतु॑। काशा॑नाँश्च॒ स्तम्ब॑मा॒हर॑  
 रक्ष॑सामप॒हत्यै॑। य ए॒तस्यै॑ दि॒शः प॑राभ॒वन्न॑घायवो॒ यथा॑  
 तेना॑र्भा॒वान्पुनः॑। दूर्वा॑णाँश्च॒ स्तम्ब॑मा॒हर॑ पि॒तृणा॑मोष॒धीं प्रि॒याम्।  
 अ॒न्वस्यै॑ मूलं॑ जीवा॒दनु॑ काण्ड॒मथो॑ फलम्॥२१॥

लो॒कं पृ॒ण ता अ॒स्य सू॒द॒दो॒हसः। शं वा॒तः श॒ हि ते  
घृ॒णिः श॒मु ते स॒न्त्वोष॑धीः। क॒ल्पन्तां ते दि॒शः सर्वाः॑। इ॒दमे॒व  
मेतोऽप॑रा॒मार्ति॑मारा॒म काश्च॑न। तथा॒ तद॑श्चि॒भ्या कृतं॑ मि॒त्रेण॑  
वरु॑णेन च। व॒रणो वा॑रयादि॒दं दे॒वो व॒नस्प॑तिः। आ॒र्त्ये नि॒र्ऋत्ये॑  
द्वेषा॑च्च व॒नस्प॑तिः। वि॒धृति॑र॒सि वि॒धा॑रया॒स्मद॒घा द्वेषा॑सि श॒मि  
श॒मया॒स्मद॒घा द्वेषा॑सि य॒व य॒वया॒स्मद॒घा द्वेषा॑सि। पृ॒थि॒वीं  
ग॑च्छा॒न्तरि॑क्षं गच्छ॒ दिवं गच्छ॒ दिशो॑ गच्छ॒ सुव॑र्गच्छ॒ सुव॑र्गच्छ॒  
दिशो॑ गच्छ॒ दिवं गच्छा॒न्तरि॑क्षं गच्छ॒ पृथि॒वीं ग॑च्छाऽऽपो वा  
गच्छ॒ यदि॑ तत्र॒ ते हि॒तमोष॑धीषु प्र॒ति॒ति॒ष्ठा शरी॑रैः। अ॒श्मन्व॑ती  
रे॒वती॒र्यद्वे॑ दे॒वस्य॑ स॒वितुः प॒वित्रं॑ या रा॒ष्ट्रात्प॒न्नादु॒द्वयं॑ तम॑स॒स्परि॑  
धा॒ता पु॑नातु॥२२॥

फलं पुनातु॥

[८]

आ रो॒हताऽऽयु॑र्ज॒रसं॑ गृ॒णा॒ना अ॑नुपूर्वं यत॑माना यति॒ष्ट।  
इ॒ह त्व॑ष्टा सु॒जनि॑मा सु॒रत्नो॑ दी॒र्घमायुः॑ करतु जी॒वसे॑ वः।  
यथाऽहा॑न्यनुपूर्वं भव॑न्ति यथ॑र्तव॒ ऋ॒तुभि॑र्यन्ति क्लृ॒प्ताः। यथा॒ न  
पूर्व॑मप॒रो जहा॑त्ये॒वा धा॑तरा॒यूषि॑ कल्प॒यैषाम्। न हि॑ ते अ॒ग्ने  
त॒नुवै॑ क्रू॒रं च॒कार॒ मर्त्यः॑। क॒पिर्ब॑भस्ति॒ तेज॑नं पुन॑र्ज॒रायु॑ गौ॒रि॒वा।  
अप॑ नः शोशु॑चद॒घम॑ग्रे शुशु॑ध्या र॒यिम्। अप॑ नः शोशु॑चद॒घं मृ॒त्यवे॑  
स्वाहा॑। अ॒न॒द्वाह॑म॒न्वार॑भामहे स्व॒स्तये॑। स न॒ इन्द्र॑ इ॒व दे॒वेभ्यो॑  
व॒हिः सु॒म्पार॑णो भव॥२३॥

इ॒मे जी॒वा वि॑ मृ॒तैराव॑वर्ति॒न्नभू॑द्ब॒द्रा दे॒वहू॑तिं नो अ॒द्या।  
 प्रा॒ञ्जो॒गामा॑नृ॒तये॑ ह॒साय॑ द्रा॒घीय॑ आ॒युः प्र॒तरां॑ द॒धानाः॑। मृ॒त्योः प॒दं  
 यो॒पय॑न्तो॒ यदै॒म द्रा॒घीय॑ आ॒युः प्र॒तरां॑ द॒धानाः॑। आ॒प्याय॑मानाः  
 प्र॒जया॑ ध॒नेन॑ शु॒द्धाः पू॒ता भ॑वथ य॒ज्ञिया॑सः। इ॒मं जी॒वेभ्यः॑  
 परि॒धिं द॑धामि॒ मा नोऽनु॑गा॒दप॑रो अ॒र्धमे॑तम्। श॒तं जी॑वन्तु  
 श॒रदः॑ पु॒रूची॑स्ति॒रो मृ॒त्युं द॑द्महे प॒र्वते॑न। इ॒मा ना॒रीर॑वि॒धवाः॑  
 सु॒पत्नी॑रा॒ञ्जने॑न स॒र्पिषा॑ स॒ममृ॑शन्ताम्। अ॒न॒श्रवो॑ अ॒नमी॑वाः  
 सु॒शेवा॑ आ॒रोह॑न्तु॒ जन॑यो॒ योनि॑म॒ग्रे। यदा॒ञ्जनं॑ त्रैक॒कुदं॑ जा॒तं  
 हि॒मव॑त॒स्परि॑। तेना॒मृत॑स्य॒ मूले॑ना॒राती॑र्ज॒म्भया॑मसि। यथा॒  
 त्वमु॑द्भि॒नत्स्यो॑षधे पृथि॒व्या अधि॑। ए॒वमि॑म उ॒द्भिन्द॑न्तु की॒र्त्या  
 यश॑सा ब्र॒ह्मव॑र्च॒सेन॑। अ॒जोऽस्य॑जा॒स्मद॑घा द्वे॒षांसि॑ य॒वोऽसि॑  
 य॒वया॑स्मद॒घा द्वे॒षांसि॑॥२४॥

भव॒ ज॒म्भया॑मसि त्रीणि च॥

[९]

अप॑ नः शोशु॑च॒दध॑म॒ग्रे शु॒शु॒ध्या र॒यिम्। अप॑ नः  
 शोशु॑च॒दध॑म्। सु॒क्षेत्रि॑या सु॒गातु॑या व॒सूया॑ च॒ यजाम॑हे। अप॑ नः  
 शोशु॑च॒दध॑म्। प्र॒यद्व॑न्दि॒ष्ठ ए॒षां प्रा॒स्माका॑सश्च सूर॒यः। अप॑ नः  
 शोशु॑च॒दध॑म्। प्र॒यद॑ग्रेः स॒ह॒स्वतो॑ वि॒श्वतो॑ यन्ति॒ सूर॒यः। अप॑ नः  
 शोशु॑च॒दध॑म्। प्र॒यत्ते॑ अ॒ग्रे सूर॒यो जा॑ये॒महि॒ प्र ते॑ व॒यम्। अप॑ नः  
 शोशु॑च॒दध॑म्॥२५॥

त्व९ हि विश्वतोमुख विश्वतः परिभूरसि। अपं नः  
 शोशुचदधम्। द्विषो नो विश्वतोमुखाऽति नावेव पारय। अपं नः  
 शोशुचदधम्। स नः सिन्धुमिव नावयाति पर्षा स्वस्तये। अपं नः  
 शोशुचदधम्। आपः प्रवणादिव यतीरपास्मथ्स्यन्दतामधम्। अपं  
 नः शोशुचदधम्। उद्वनादुदकानीवापास्मथ्स्यन्दतामधम्। अपं नः  
 शोशुचदधम्। आनन्दाय प्रमोदाय पुनरागाः स्वान्गृहान्। अपं  
 नः शोशुचदधम्। न वै तत्र प्रमीयते गौरश्वः पुरुषः पशुः। यत्रेदं  
 ब्रह्म क्रियते परिधिर्जीवनायकमपं नः शोशुचदधम्॥२६॥

अधमघं चत्वारि च॥ [१०]

अपश्याम युवतिमाचरन्तीं मृताय जीवां परिणीयमानाम्।  
 अन्धेन या तमसा प्रावृताऽसि प्राचीमवाचीमवयन्नरिष्टै। मयैतां  
 माःस्तां भ्रियमाणा देवी सती पितृलोकं यदैषि। विश्ववारा  
 नभसा संव्ययन्त्युभौ नो लोकौ पयसाऽऽवृणीहि। रयिष्ठामग्निं  
 मधुमन्तमूर्मिणमूर्जः सन्तं त्वा पयसोप स९सदेम। स९ रय्या  
 समु वर्चसा सचस्वा नः स्वस्तये। ये जीवा ये च मृता ये  
 जाता ये च जन्त्याः। तेभ्यो घृतस्य धारयितुं मधुधारा व्युन्दती।  
 माता रुद्राणां दुहिता वसूनाः स्वसाऽऽदित्यानाममृतस्य नाभिः।  
 प्रणुवोचं चिकितुषे जनाय मागामनागामदितिं वधिष्ट। पिबतूदकं  
 तृणान्यत्तु। ओमुथ्सृजत॥२७॥

वधिष्ट द्वे च॥ [११]

सन्त्वा॑ सि॒ञ्चामि॑ यजु॒षां प्र॒जामायु॑र्धनं॑ च॥ ॐ शान्तिः॒ शान्तिः॒ शान्तिः॑॥

सु॒म॒ङ्ग॒लीरि॒यं व॒धू॒रि॒मा॑ संमे॒त प॒श्य॑त। सौभा॑ग्यम॒स्यै  
द॒त्त्वाया॑थास्तं॒ वि परे॑तन। इ॒मां त्वमि॑न्द्र मी॒ढ्वः सु॒पु॒त्रा॑ सु॒भगा॑  
कुरु। दशा॑स्यां पु॒त्राना धे॑हि पति॑मेकाद॒शं कृ॑धि॥ आ॒वह॑न्ती  
वि॒तन्वा॒ना। कु॒र्वा॒णा ची॒रमा॑त्मनः॑। वासा॑सि॒ मम॒ गाव॑श्च।  
अ॒न्नपा॒ने च॑ सर्व॒दा। ततो॑ मे॒ श्रिय॑माव॑ह।

ॐ शान्तिः॒ शान्तिः॒ शान्तिः॑॥





## ॥ सप्तमः प्रश्नः — शीक्षावली ॥

शं नो मि॒त्रः शं वरु॑णः। शं नो भव॑त्व॒र्य॒मा। शं न॒ इन्द्रो॑  
बृ॒हस्प॑तिः। शं नो वि॒ष्णुरु॑रु॒क्रमः। नमो॑ ब्र॒ह्म॑णे। नम॑स्ते वा॒यो।  
त्वमे॒व प्र॒त्यक्षं॑ ब्र॒ह्मा॑सि। त्वमे॒व प्र॒त्यक्षं॑ ब्र॒ह्म॑ वदि॒ष्यामि॑। ऋ॒तं  
वदि॒ष्यामि॑। स॒त्यं वदि॒ष्यामि॑। तन्मा॑म॒वतु॑। तद्व॒क्तार॑म॒वतु॑। अ॒व॒तु  
मा॒म्। अ॒व॒तु व॒क्तार॑म्। ॐ शान्तिः॒ शान्तिः॒ शान्तिः॑॥१॥

स॒त्यं वदि॒ष्यामि॑ पञ्च॑ च॥ [१]

शीक्षां व्याख्यास्यामः। वर्णः स्वरः। मात्रा बलम्। सामं  
सन्तानः। इत्युक्तः शीक्षाध्यायः॥२॥

शीक्षां पञ्च॑॥ [२]

स॒ह नो॑ यशः। स॒ह नो॑ ब्र॒ह्मव॑र्चसम्। अथातः स॒ंहिता॒या  
उ॒पनि॑षदं व्याख्यास्यामः। पञ्च॒स्वधि॑कर॒णेषु॑। अ॒धिलो॑कम॒धि-  
ज्यौ॒तिष॑म॒धिवि॒द्यम॑धिप्रज॑म॒ध्यात्म॑म्। ता महास॒ंहिता  
इ॒त्याच॑क्षते। अथा॒धि॒लो॒कम्। पृथि॒वी पू॒र्वरू॒पम्। द्यौरु॒त्तर॑-  
रू॒पम्। आका॑शः स॒न्धिः॑॥३॥

वायुः स॒न्धा॒नम्। इत्य॑धि॒लो॒कम्। अथा॑धि॒ज्यौ॒तिष॑म्। अ॒ग्निः  
पू॒र्वरू॒पम्। आ॒दि॒त्य उत्तर॑रू॒पम्। आ॒पः स॒न्धिः। वैद्यु॑तः स॒न्धा॒नम्।  
इत्य॑धि॒ज्यौ॒तिष॑म्। अथा॑धि॒वि॒द्यम्। आ॒चार्यः पू॒र्वरू॒पम्॥४॥

अ॒न्तेवा॑स्युत्तर॑रू॒पम्। वि॒द्या स॒न्धिः। प्र॒वच॑नं स॒न्धा॒नम्।  
इत्य॑धि॒वि॒द्यम्। अथा॑धि॒प्रज॑म्। मा॒ता पू॒र्वरू॒पम्। पि॒तोत्तर॑रू॒पम्।

प्रजा सन्धिः। प्रजननं सन्धानम्। इत्यधिप्रजम्॥५॥

अथाध्यात्मम्। अधराहनुः पूर्वरूपम्। उत्तराहनुरुत्तररूपम्।  
वाक्सन्धिः। जिह्वा सन्धानम्। इत्यध्यात्मम्। इतीमा महा-  
संहिताः। य एवमेता महासंहिता व्याख्याता वेदाः सन्धीयते  
प्रजया पशुभिः। ब्रह्मवर्चसेनान्नाद्येन सुवर्ग्येण लोकेन॥६॥

सन्धिराचार्यः पूर्वरूपमित्यधिप्रजं लोकेन॥ [३]

यश्छन्दसामृषभो विश्वरूपः। छन्दोभ्योऽध्यमृतात्सम्बभूव। स  
मेन्द्रो मेधया स्पृणोतु। अमृतस्य देवधारणो भूयासम्। शरीरं  
मे विचर्षणम्। जिह्वा मे मधुमत्तमा। कर्णाभ्यां भूरि विश्रुवम्।  
ब्रह्मणः कोशोऽसि मेधयाऽपिहितः। श्रुतं मे गोपाय। आवहन्ती  
वितन्वाना॥७॥

कुर्वाणा चीरमात्मनः। वासांसि मम गावश्च। अन्नपाने च  
सर्वदा। ततो मे श्रियमावह। लोमशां पशुभिः सह स्वाहा। आ  
मां यन्तु ब्रह्मचारिणः स्वाहा। वि मांऽऽयन्तु ब्रह्मचारिणः स्वाहा।  
प्र मांऽऽयन्तु ब्रह्मचारिणः स्वाहा। दमायन्तु ब्रह्मचारिणः स्वाहा।  
शमायन्तु ब्रह्मचारिणः स्वाहा॥८॥

यशो जनेऽसानि स्वाहा। श्रेयान् वस्यसोऽसानि स्वाहा।  
तं त्वां भग प्रविशानि स्वाहा। स मां भग प्रविश स्वाहा।  
तस्मिन्सहस्रशाखे। निभंगाहं त्वयि मृजे स्वाहा। यथाऽऽपः प्रवता  
यन्ति। यथा मासा अहर्जरम्। एवं मां ब्रह्मचारिणः। धातरायन्तु

सर्वतः स्वाहा॥ प्रतिवेशोऽसि प्र मां भाहि प्र मां पद्यस्व॥९॥

[४]

भूर्भुवः सुवरिति वा एतास्तिस्त्रो व्याहृतयः। तासामुहस्मै तां चतुर्थीम्। माहाचमस्यः प्रवेदयते। मह इति। तद्ब्रह्म। स आत्मा। अङ्गान्यन्या देवताः। भूरिति वा अयं लोकः। भुव इत्यन्तरिक्षम्। सुवरित्यसौ लोकः॥१०॥

मह इत्यादित्यः। आदित्येन वाव सर्वे लोका महीयन्ते। भूरिति वा अग्निः। भुव इति वायुः। सुवरित्यादित्यः। मह इति चन्द्रमाः। चन्द्रमसा वाव सर्वाणि ज्योतीरपि महीयन्ते। भूरिति वा ऋचः। भुव इति सामानि। सुवरिति यजूरपि॥११॥

मह इति ब्रह्म। ब्रह्मणा वाव सर्वे वेदा महीयन्ते। भूरिति वै प्राणः। भुव इत्यपानः। सुवरिति व्यानः। मह इत्यन्नम्। अन्नेन वाव सर्वे प्राणा महीयन्ते। ता वा एताश्चतस्रश्चतुर्धा। चतस्रश्चतस्रो व्याहृतयः। ता यो वेद। स वेद ब्रह्म। सर्वेऽस्मै देवा बलिमावहन्ति॥१२॥

असौ लोको यजूरपि वेद द्वे च॥

[५]

स य एषोऽन्तरहृदय आकाशः। तस्मिन्नयं पुरुषो मनोमयः। अमृतो हिरण्मयः। अन्तरेण तालुके। य एष स्तन इवावलम्बते। सैन्द्रयोनिः। यत्रासौ कैशान्तो विवर्तते। व्यपोह्य शीर्षकपाले।

भूरित्यग्नौ प्रतिंतिष्ठति। भुव इति वायौ॥१३॥

सुवरित्यादित्ये। मह इति ब्रह्मणि। आप्रोति स्वाराज्यम्। आप्रोति मनसस्पतिम्। वाक्पतिश्चक्षुष्पतिः। श्रोत्रपतिर्विज्ञानपतिः। एतत्ततो भवति। आकाशशरीरं ब्रह्म। सत्यात्मप्राणारामं मन आनन्दम्। शान्तिसमृद्धममृतम्। इति प्राचीनयोग्योपास्व॥१४॥

वायामृतमेकं च॥ [६]

पृथिव्यन्तरिक्षं द्यौर्दिशोऽवान्तरदिशाः। अग्निर्वायुरादित्य-  
श्चन्द्रमा नक्षत्राणि। आप ओषधयो वनस्पतय आकाश आत्मा।  
इत्यधिभूतम्। अथाध्यात्मम्। प्राणो व्यानोऽपान उदानः संमानः।  
चक्षुः श्रोत्रं मनो वाक्कक्। चर्म मांसं स्नावास्थिं मज्जा। एतदधि  
विधायर्षिरवोचत्। पाङ्क्तुं वा इदं सर्वम्। पाङ्क्तुं नैव पाङ्क्तुं  
स्पृणोतीति॥१५॥

सर्वमेकं च॥ [७]

ओमिति ब्रह्म। ओमितीदं सर्वम्। ओमित्येतदनुकृति ह स्म  
वा अप्योश्रावयेत्याश्रावयन्ति। ओमिति सामानि गायन्ति। ओ-  
शोमिति शस्त्राणि शंसन्ति। ओमित्यध्वर्युः प्रतिगुरं प्रतिगृणाति।  
ओमिति ब्रह्मा प्रसौति। ओमित्यग्निहोत्रमनुजानाति। ओमिति  
ब्राह्मणः प्रवक्ष्यन्नाह ब्रह्मोपाप्रवानीति। ब्रह्मैवोपाप्रोति॥१६॥

ओन्दशं॥ [८]

ऋतं च स्वाध्यायप्रवचने च। सत्यं च स्वाध्यायप्रवचने च।

तपश्च स्वाध्यायप्रवचने च। दमश्च स्वाध्यायप्रवचने च। शमश्च  
 स्वाध्यायप्रवचने च। अग्नयश्च स्वाध्यायप्रवचने च। अग्निहोत्रं  
 च स्वाध्यायप्रवचने च। अतिथयश्च स्वाध्यायप्रवचने च। मानुषं  
 च स्वाध्यायप्रवचने च। प्रजा च स्वाध्यायप्रवचने च। प्रजनश्च  
 स्वाध्यायप्रवचने च। प्रजातिश्च स्वाध्यायप्रवचने च। सत्यमिति  
 सत्यवचा राथीतरः। तप इति तपोनित्यः पौरुशिष्टिः। स्वाध्याय-  
 प्रवचने एवेति नाको मौद्गल्यः। तद्धि तपस्तद्धि तपः॥१७॥

प्रजा च स्वाध्यायप्रवचने च षट्॥ [९]

अहं वृक्षस्य रेरिवा। कीर्तिः पृष्ठं गिरेरिवा। ऊर्ध्वपवित्रो  
 वाजिनीव स्वमृतमस्मि। द्रविणं सर्वर्चसम्। सुमेधा अमृतोक्षितः।  
 इति त्रिशङ्कोर्वेदानुवचनम्॥१८॥

अहं षट्॥ [१०]

वेदमनूच्याऽऽचार्योऽन्तेवासिनमनुशास्ति। सत्यं वद।  
 धर्मं चर। स्वाध्यायान्मा प्रमदः। आचार्याय प्रियं धनमाहृत्य  
 प्रजातन्तुं मा व्यवच्छेत्सीः। सत्यान्न प्रमदितव्यम्। धर्मान्न  
 प्रमदितव्यम्। कुशलान्न प्रमदितव्यम्। भूत्यै न प्रमदितव्यम्।  
 स्वाध्यायप्रवचनाभ्यां न प्रमदितव्यम्॥१९॥

देवपितृकार्याभ्यां न प्रमदितव्यम्। मातृदेवो भव। पितृदेवो  
 भव। आचार्यदेवो भव। अतिथिदेवो भव। यान्यनवद्यानि कर्माणि।  
 तानि सेवितव्यानि। नो इतराणि। यान्यस्माकं सुचरितानि। तानि

त्वयोपास्यानि॥२०॥

नो इतराणि। ये के चास्मच्छ्रेयांसो ब्राह्मणाः। तेषां त्वयाऽऽसनेन प्रश्वसितव्यम्। श्रद्धया देयम्। अश्रद्धयाऽदेयम्। श्रिया देयम्। ह्रिया देयम्। भिया देयम्। संविदा देयम्। अथ यदि ते कर्मविचिकित्सा वा वृत्तविचिकित्सा वा स्यात्॥२१॥

ये तत्र ब्राह्मणाः सम्मर्शिनः। युक्ता आयुक्ताः। अलूक्षा धर्मकामाः स्युः। यथा ते तत्र वर्तेरन्। तथा तत्र वर्तेथाः। अथाभ्याख्यातेषु। ये तत्र ब्राह्मणाः सम्मर्शिनः। युक्ता आयुक्ताः। अलूक्षा धर्मकामाः स्युः। यथा ते तेषु वर्तेरन्। तथा तेषु वर्तेथाः। एष आदेशः। एष उपदेशः। एषा वेदोपनिषत्। एतदनुशासनम्। एवमुपासितव्यम्। एवमु चैतदुपास्यम्॥२२॥

स्वाध्यायप्रवचनाभ्यान्न प्रमदितव्यं तानि त्वयोपास्यानि स्यात्तेषु वर्तेरन्त्यस्य च॥ [११]

शं नो मित्रः शं वरुणः। शं नो भवत्वर्यमा। शं न इन्द्रो बृहस्पतिः। शं नो विष्णुरुरुक्रमः। नमो ब्रह्मणे। नमस्ते वायो। त्वमेव प्रत्यक्षं ब्रह्मासि। त्वामेव प्रत्यक्षं ब्रह्मावादिषम्। ऋतमवादिषम्। सत्यमवादिषम्। तन्मामावीत्। तद्वक्तारमावीत्। आवीन्माम्। आवीद्वक्तारम्। ॐ शान्तिः शान्तिः शान्तिः॥२३॥

सत्यमवादिषं पञ्च च॥ [१२]

## ॥ अष्टमः प्रश्नः — ब्रह्मानन्दवल्ली ॥

ॐ सह नाववतु। सह नौ भुनक्तु। सह वीर्यं करवावहै।  
तेजस्वि नावधीतमस्तु मा विद्विषावहै। ॐ शान्तिः शान्तिः शान्तिः॥

ब्रह्मविदा<sup>१</sup>प्रोति परम्। तदेषाभ्युक्ता। सत्यं ज्ञानमनन्तं ब्रह्म।  
यो वेदं निहितं गुहायां परमे व्योमन्। सोऽश्नुते सर्वान्कामान्<sup>२</sup>सह।  
ब्रह्मणा विपश्चितेति। तस्माद्वा एतस्मादात्मन आकाशः सम्भूतः।  
आकाशाद्वायुः। वायोरग्निः। अग्नेरापः। अद्भ्यः पृथिवी। पृथिव्या  
ओषधयः। ओषधीभ्योऽन्नम्। अन्नात्पुरुषः। स वा एष पुरुषोऽन्न-  
रसमयः। तस्येदमेव शिरः। अयं दक्षिणः पक्षः। अयमुत्तरः पक्षः।  
अयमात्मा<sup>३</sup>। इदं पुच्छं प्रतिष्ठा। तदप्येष श्लोको भवति॥१॥

अन्नाद्वै प्रजाः प्रजायन्ते। याः काश्च पृथिवीऽश्रिताः। अथो  
अन्नैरेव जीवन्ति। अथैनदपि यन्त्यन्ततः। अन्नं<sup>४</sup> हि भूतानां  
ज्येष्ठम्। तस्मात्सर्वोषधमुच्यते। सर्वं वै तेऽन्नमाप्नुवन्ति। येऽन्नं  
ब्रह्मोपासते। अन्नं<sup>५</sup> हि भूतानां ज्येष्ठम्। तस्मात्सर्वोषधमुच्यते।  
अन्नाद्भूतानि जायन्ते। जातान्यन्नेन वर्धन्ते। अद्यतेऽस्ति च  
भूतानि। तस्मादन्नं तदुच्यत इति। तस्माद्वा एतस्मादन्नरसमयात्।  
अन्योऽन्तर आत्मा<sup>६</sup> प्राणमयः। तेनैष पूर्णः। स वा एष पुरुषविध  
एव। तस्य पुरुषविधताम्। अन्वयं पुरुषविधः। तस्य प्राणं एव  
शिरः। व्यानो दक्षिणः पक्षः। अपान उत्तरः पक्षः। आकाश  
आत्मा। पृथिवी पुच्छं प्रतिष्ठा। तदप्येष श्लोको भवति॥२॥

प्राणं देवा अनु प्राणन्ति। मनुष्याः पशवश्च ये प्राणो हि भूतानामायुः। तस्मात्सर्वायुषमुच्यते। सर्वमेव तु आयुर्यन्ति। ये प्राणं ब्रह्मोपासते। प्राणो हि भूतानामायुः। तस्मात्सर्वायुषमुच्यते इति। तस्यैष एव शरीर आत्मा। यः पूर्वस्य। तस्माद्वा एतस्मात् प्राणमयात्। अन्योऽन्तर आत्मा मनोमयः। तेनैष पूर्णः। स वा एष पुरुषविध एव। तस्य पुरुषविधताम्। अन्वयं पुरुषविधः। तस्य यजुरेव शिरः। ऋग्दक्षिणः पक्षः। सामोत्तरः पक्षः। आदेश आत्मा। अथर्वाङ्गिरसः पुच्छं प्रतिष्ठा। तदप्येष श्लोको भवति॥३॥

यतो वाचो निर्वर्तन्ते। अप्राप्य मनसा सह। आनन्दं ब्रह्मणो विद्वान्। न बिभेति कदाचनेति। तस्यैष एव शरीर आत्मा। यः पूर्वस्य। तस्माद्वा एतस्मान्मनोमयात्। अन्योऽन्तर आत्मा विज्ञानमयः। तेनैष पूर्णः। स वा एष पुरुषविध एव। तस्य पुरुषविधताम्। अन्वयं पुरुषविधः। तस्य श्रद्धैव शिरः। ऋतं दक्षिणः पक्षः। सत्यमुत्तरः पक्षः। योग आत्मा। महः पुच्छं प्रतिष्ठा। तदप्येष श्लोको भवति॥४॥

विज्ञानं यज्ञं तनुते। कर्माणि तनुतेऽपि च। विज्ञानं देवाः सर्वे। ब्रह्म ज्येष्ठमुपासते। विज्ञानं ब्रह्म चेद्वेदं। तस्माच्चेन्न प्रमाद्यति। शरीरं पाप्मनो हित्वा। सर्वान्कामान्धसमश्नुते इति। तस्यैष एव शरीर आत्मा। यः पूर्वस्य। तस्माद्वा एतस्माद्विज्ञानमयात्। अन्योऽन्तर आत्माऽऽनन्दमयः। तेनैष पूर्णः। स वा एष पुरुषविध एव। तस्य



पुरुषविधताम्। अन्वयं पुरुषविधः। तस्य प्रियमेव शिरः। मोदो दक्षिणः पक्षः। प्रमोद उत्तरः पक्षः। आनन्द आत्मा। ब्रह्म पुच्छं प्रतिष्ठा। तदप्येष श्लोको भवति॥५॥

असन्नेव स भवति। असद्ब्रह्मेति वेद चेत्। अस्ति ब्रह्मेति चेद्वेद। सन्तमेनं ततो विदुरिति। तस्यैष एव शरीर आत्मा। यः पूर्वस्य। अथातोऽनुप्रश्नाः। उता विद्वानमुं लोकं प्रेत्य। कश्चन गच्छती(३)॥ आहो विद्वानमुं लोकं प्रेत्य। कश्चित्समश्नुता(३) उ। सोऽकामयत। बहु स्यां प्रजायेयेति। स तपोऽतप्यत। स तपस्तप्त्वा। इदं सर्वमसृजत। यदिदं किं च। तत्सृष्ट्वा। तदेवानु प्राविशत्। तदनुप्रविश्य। सच्च त्यच्चाभवत्। निरुक्तं चानिरुक्तं च। निलयनं चानिलयनं च। विज्ञानं चाविज्ञानं च। सत्यं चानृतं च सत्यमभवत्। यदिदं किं च। तत्सत्यमित्याचक्षते। तदप्येष श्लोको भवति॥६॥

असद्वा इदमग्र आसीत्। ततो वै सदजायत। तदात्मानं स्वयमकुरुत। तस्मात्तत्सुकृतमुच्यत इति। यद्वै तत्सुकृतम्। रसो वै सः। रसं ह्येवायं लब्ध्वाऽऽनन्दी भवति। को ह्येवान्यात्कः प्राण्यात्। यदेष आकाश आनन्दो न स्यात्। एष ह्येवानन्दयाति। यदा ह्येवैष एतस्मिन्नदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दते। अथ सोऽभयं गतो भवति। यदा ह्येवैष एतस्मिन्नुदरमन्तरं कुरुते। अथ तस्य भयं भवति। तत्त्वेव भयं विदुषोऽमन्वानस्य।

तदप्येष श्लोको भवति॥७॥

भीषाऽस्माद्वातः पवते। भीषोदैति सूर्यः। भीषाऽस्मादग्नि-  
श्चेन्द्रश्च। मृत्युर्धावति पञ्चम इति। सैषाऽऽनन्दस्य मीमांसा  
भवति। युवा स्यात्साधु युवाऽध्यायकः। आशिष्ठो दृढिष्ठो  
बलिष्ठः। तस्येयं पृथिवी सर्वा वित्तस्य पूर्णा स्यात्। स एको  
मानुष आनन्दः। ते ये शतं मानुषा आनन्दाः। स एको  
मनुष्यगन्धर्वाणामानन्दः। श्रोत्रियस्य चाकामहतस्य।

ते ये शतं मनुष्यगन्धर्वाणामानन्दाः। स एको देवगन्धर्वाणा-  
मानन्दः। श्रोत्रियस्य चाकामहतस्य।

ते ये शतं देवगन्धर्वाणामानन्दाः। स एकः पितॄणां  
चिरलोकलोकानामानन्दः। श्रोत्रियस्य चाकामहतस्य।

ते ये शतं पितॄणां चिरलोकलोकानामानन्दाः। स एक  
आजानजानां देवानामानन्दः। श्रोत्रियस्य चाकामहतस्य।

ते ये शतमाजानजानां देवानामानन्दाः। स एकः  
कर्मदेवानां देवानामानन्दः। ये कर्मणा देवानपियन्ति। श्रोत्रियस्य  
चाकामहतस्य।

ते ये शतं कर्मदेवानां देवानामानन्दाः। स एको देवानामानन्दः।  
श्रोत्रियस्य चाकामहतस्य।

ते ये शतं देवानामानन्दाः। स एक इन्द्रस्याऽऽनन्दः।  
श्रोत्रियस्य चाकामहतस्य।

ते ये शतमिन्द्रस्याऽऽनन्दाः। स एको बृहस्पतेरानन्दः।  
श्रोत्रियस्य चाकामहतस्य।

ते ये शतं बृहस्पतेरानन्दाः। स एकः प्रजापतेरानन्दः।  
श्रोत्रियस्य चाकामहतस्य।

ते ये शतं प्रजापतेरानन्दाः। स एको ब्रह्मण आनन्दः।  
श्रोत्रियस्य चाकामहतस्य।

स यश्चायं पुरुषे। यश्चासावादित्ये। स एकः। स यं  
एवंवित्। अस्माल्लोकात्प्रेत्य। एतमन्नमयमात्मानमुपसङ्कामति। एतं  
प्राणमयमात्मानमुपसङ्कामति। एतं मनोमयमात्मानमुपसङ्कामति।  
एतं विज्ञानमयमात्मानमुपसङ्कामति। एतमानन्दमयमात्मानमुप-  
सङ्कामति। तदप्येष श्लोको भवति॥८॥

यतो वाचो निर्वर्तन्ते। अप्राप्य मनसा सह। आनन्दं ब्रह्मणो  
विद्वान्। न बिभेति कुतश्चनेति। एत९ ह वाव न तपति। किमह९  
साधु नाकरवम्। किमहं पापमकरवमिति। स य एवं विद्वानेते  
आत्मानं स्पृणुते। उभे ह्येवैष एते आत्मानं स्पृणुते। य एवं  
वेद। इत्युपनिषत्॥९॥

सह नाववतु। सह नौ भुनक्तु। सह वीर्यं करवावहे। तेजस्वि  
नावधीतमस्तु मा विद्विषावहे। ॐ शान्तिः शान्तिः शान्तिः॥

## ॥ नवमः प्रश्नः — भृगुवल्ली ॥

ॐ सह नाववतु। सह नौ भुनक्तु। सह वीर्यं करवावहै।  
तेजस्वि नावधीतमस्तु मा विद्विषावहै। ॐ शान्तिः शान्तिः शान्तिः॥

भृगुर्वै वारुणिः। वरुणं पितरमुपससार। अधीहि भगवो  
ब्रह्मेति। तस्मा एतत्प्रोवाच। अन्नं प्राणं चक्षुः श्रोत्रं मनो वाचमिति।  
त९ होवाच। यतो वा इमानि भूतानि जायन्ते। येन जातानि  
जीवन्ति। यत्प्रयन्त्यभि संविशन्ति। तद्विजिज्ञासस्व। तद्ब्रह्मेति।  
स तपोऽतप्यत। स तपस्तप्त्वा॥१॥

अन्नं ब्रह्मेति व्यजानात्। अन्नाद्धैव खल्विमानि भूतानि  
जायन्ते। अन्नेन जातानि जीवन्ति। अन्नं प्रयन्त्यभि संविशन्तीति।  
तद्विज्ञाय। पुनरेव वरुणं पितरमुपससार। अधीहि भगवो ब्रह्मेति।  
त९ होवाच। तपसा ब्रह्म विजिज्ञासस्व। तपो ब्रह्मेति। स  
तपोऽतप्यत। स तपस्तप्त्वा॥२॥

प्राणो ब्रह्मेति व्यजानात्। प्राणाद्धैव खल्विमानि भूतानि  
जायन्ते। प्राणेन जातानि जीवन्ति। प्राणं प्रयन्त्यभि संविशन्तीति।  
तद्विज्ञाय। पुनरेव वरुणं पितरमुपससार। अधीहि भगवो ब्रह्मेति।  
त९ होवाच। तपसा ब्रह्म विजिज्ञासस्व। तपो ब्रह्मेति। स  
तपोऽतप्यत। स तपस्तप्त्वा॥३॥

मनो ब्रह्मेति व्यजानात्। मनसो ह्यैव खल्विमानि भूतानि

जायन्ते। मनसा जातानि जीवन्ति। मनः प्रयन्त्यभि संविशन्तीति। तद्विज्ञाय। पुनरेव वरुणं पितरमुपससार। अधीहि भगवो ब्रह्मेति। त५ होवाच। तपसा ब्रह्म विजिज्ञासस्व। तपो ब्रह्मेति। स तपोऽतप्यत। स तपस्तप्त्वा॥४॥

विज्ञानं ब्रह्मेति व्यजानात्। विज्ञानाद्धैव खल्विमानि भूतानि जायन्ते। विज्ञानेन जातानि जीवन्ति। विज्ञानं प्रयन्त्यभि संविशन्तीति। तद्विज्ञाय। पुनरेव वरुणं पितरमुपससार। अधीहि भगवो ब्रह्मेति। त५ होवाच। तपसा ब्रह्म विजिज्ञासस्व। तपो ब्रह्मेति। स तपोऽतप्यत। स तपस्तप्त्वा॥५॥

आनन्दो ब्रह्मेति व्यजानात्। आनन्दाद्धैव खल्विमानि भूतानि जायन्ते। आनन्देन जातानि जीवन्ति। आनन्दं प्रयन्त्यभि संविशन्तीति। सैषा भार्गवी वारुणी विद्या। परमे व्योमन् प्रतिष्ठिता। य एवं वेद प्रतिष्ठति। अन्नवानन्नादो भवति। महान्भवति प्रजया पशुभिर्ब्रह्मवर्चसेन। महान्कीर्त्या॥६॥

अन्नं न निन्द्यात्। तद्वृतम्। प्राणो वा अन्नम्। शरीरमन्नादम्। प्राणे शरीरं प्रतिष्ठितम्। शरीरे प्राणः प्रतिष्ठितः। तदेतदन्नमन्ने प्रतिष्ठितम्। स य एतदन्नमन्ने प्रतिष्ठितं वेद प्रतिष्ठति। अन्नवानन्नादो भवति। महान्भवति प्रजया पशुभिर्ब्रह्मवर्चसेन। महान्कीर्त्या॥७॥

अन्नं न परिचक्षीत। तद्वृतम्। आपो वा अन्नम्। ज्योतिरन्नादम्। अप्सु ज्योतिः प्रतिष्ठितम्। ज्योतिष्यापः प्रतिष्ठिताः। तदेतदन्नमन्ने

प्रतिष्ठितम्। स य एतदन्नमन्ने प्रतिष्ठितं वेद प्रतिष्ठिति।  
अन्नवानन्नादो भवति। महान्भवति प्रजया पशुभिर्ब्रह्मवर्चसेन।  
महान्कीर्त्या॥८॥

अन्नं बहु कुर्वीत। तद्वृतम्। पृथिवी वा अन्नम्।  
आकाशोऽन्नादः। पृथिव्यामाकाशः प्रतिष्ठितः। आकाशे पृथिवी  
प्रतिष्ठिता। तदेतदन्नमन्ने प्रतिष्ठितम्। स य एतदन्नमन्ने प्रतिष्ठितं  
वेद प्रतिष्ठिति। अन्नवानन्नादो भवति। महान्भवति प्रजया  
पशुभिर्ब्रह्मवर्चसेन। महान्कीर्त्या॥९॥

न कश्चन वसतौ प्रत्याचक्षीत। तद्वृतम्। तस्माद्यया कया  
च विधया बह्वन्नं प्राप्नुयात्। अराध्यस्मा अन्नमित्याचक्षते।  
एतद्वै मुखतोऽन्नं राद्धम्। मुखतोऽस्मा अन्नं राध्यते। एतद्वै  
मध्यतोऽन्नं राद्धम्। मध्यतोऽस्मा अन्नं राध्यते। एतद्वै  
अन्ततोऽन्नं राद्धम्। अन्ततोऽस्मा अन्नं राध्यते। य एवं  
वेद। क्षेम इति वाचि। योगक्षेम इति प्राणापानयोः। कर्मेति  
हस्तयोः। गतिरिति पादयोः। विमुक्तिरिति पायौ। इति मानुषीः  
समाज्ञाः। अथ देवीः। तृप्तिरिति वृष्टौ। बलमिति विद्युति। यश  
इति पशुषु। ज्योतिरिति नक्षत्रेषु। प्रजातिरमृतमानन्द इत्युपस्थे।  
सर्वमित्याकाशे। तत्प्रतिष्ठेत्युपासीत। प्रतिष्ठावान्भवति। तन्मह  
इत्युपासीत। महान्भवति। तन्मन इत्युपासीत। मानवान्भवति।  
तन्नम इत्युपासीत। नम्यन्तोऽस्मै कामाः। तद्वह्मेत्युपासीत।

ब्रह्मवान्भवति। तद्ब्रह्मणः परिमर इत्युपासीत। पर्येणं म्रियन्ते  
 द्विषन्तः सपुत्राः। परि येऽप्रियां भ्रातृव्याः। स यश्चायं पुरुषे।  
 यश्चासावादित्ये। स एकः। स य एवंवित्। अस्माल्लोकात्प्रेत्या।  
 एतमन्नमयमात्मानमुपसङ्कम्य। एतं प्राणमयमात्मानमुपसङ्कम्य।  
 एतं मनोमयमात्मानमुपसङ्कम्य। एतं विज्ञानमयमात्मानमुप-  
 सङ्कम्य। एतमानन्दमयमात्मानमुपसङ्कम्य। इमाँल्लोकान्कामात्री  
 कामरूप्यनुसञ्चरन्। एतत्साम गायन्नास्ते। हा(३) वु हा(३)  
 वु हा(३) वु। अहमन्नमहमन्नमहमन्नम्। अहमन्नादो(२)-  
 ऽहमन्नादो(२) ऽहमन्नादः। अह३ श्लोककृदह३ श्लोककृदह३  
 श्लोककृत्। अहमस्मि प्रथमजा ऋता(३) स्य। पूर्वं देवेभ्यो  
 अमृतस्य ना(३) भाइ। यो मा ददाति स इदेव मा(३) वाः।  
 अहमन्नमन्नमदन्तमा(३) नि। अहं विश्वं भुवंनमभ्यभ्वाम्। सुवर्न  
 ज्योतीः। य एवं वेद। इत्युपनिषत्॥१०॥

सह नाववतु। सह नौ भुनक्तु। सह वीर्यं करवावहै। तेजस्वि  
 नावधीतमस्तु मा विद्विषावहै। ॐ शान्तिः शान्तिः शान्तिः॥



## ॥ दशमः प्रश्नः — महानारायणोपनिषत् ॥

ॐ स॒ह ना॑ववतु। स॒ह नौ॑ भुनक्तु। स॒ह वी॒र्यं॑ करवावहै।  
ते॒ज॒स्वि ना॒वधी॑तमस्तु मा वि॒द्विषा॒वहै॑। ॐ शान्तिः॒ शान्तिः॒ शान्तिः॑॥

### ॥ अम्भस्य पारे ॥

अम्भ॑स्य पा॒रे भुव॑नस्य॒ मध्ये॒ नाक॑स्य पृ॒ष्ठे म॑ह॒तो म॒हींया॑न्।  
शु॒क्रेण॒ ज्योती॑षि॒ सम॑नुप्रविष्टः प्र॒जाप॑तिश्चरति॒ गर्भे॑ अ॒न्तः॥  
यस्मि॑न्नि॒दं सं च॒ विचै॑ति॒ सर्वं॑ यस्मि॑न्दे॒वा अधि॑ वि॒श्वे  
निषे॑दुः। तदे॒व भू॑तं तदु॒ भव्य॑मा इ॒दं तद॑क्षरे॒ पर॑मे व्यो॑मन्॥  
येना॑ऽऽवृ॒तं खं च॒ दिवं॑ म॒हीं च॒ येना॑ऽऽदित्यस्तप॑ति॒ तेज॑सा  
भ्राज॑सा च। यम॒न्तः संमु॑द्रे क॒वयो॒ वय॑न्ति॒ यद॑क्षरे॒ पर॑मे  
प्र॒जाः॥ यतः॑ प्रसू॒ता ज॒गतः॑ प्रसू॒ती तो॑ये॒न जी॒वान् व्यस॑स॒र्ज  
भू॒म्याम्। यदोष॑धीभिः पु॒रुषा॑न्प॒शूँश्च॒ विवे॑श भू॒तानि॑ चराच॒राणि॑॥  
अतः॑ परं॒ नान्य॑दणी॒यसं॑ हि॒ परा॑त्प॒रं यन्म॑ह॒तो म॒हान्त॑म्।  
यदे॑कम॒व्यक्त॑मन॒न्तरूपं॑ वि॒श्वं पु॒राणं॑ तम॑सः॒ पर॑स्तात्॥१॥

तदे॒वर्तं॑ तदु॒ स॒त्यमा॑हुस्तदे॒व ब्र॒ह्मं॑ पर॒मं क॑वी॒नाम्।  
इ॒ष्टापूर्तं॑ ब॒हुधा जा॒तं जा॑य॒मानं॑ वि॒श्वं बि॑भर्ति॒ भुव॑नस्य॒ नाभिः॑॥  
तदे॒वाग्नि॑स्तद्वा॒युस्त॑त्सूर्य॒स्तदु॒ चन्द्र॑माः। तदे॒व शु॒क्रम॑मृ॒तं तद्ब्र॑ह्म  
तदापः॒ स प्र॒जाप॑तिः॥ सर्वे॑ नि॒मेषा॑ ज॒ज्ञिरे॑ वि॒द्युतः॒ पुरु॑षा॒दधि॑।



कला मुहूर्ताः काष्ठाश्चाहोरात्राश्च सर्वशः॥ अर्धमासा मासा ऋतवः  
संवत्सरश्च कल्पन्ताम्। स आपः प्रदुघे उभे इमे अन्तरिक्षमथो  
सुवः॥ नैनमूर्ध्वं न तिर्यश्चं न मध्ये परिजग्रभत्। न तस्येशे कश्चन  
तस्य नाम महद्यशः॥२॥

न सन्दृशे तिष्ठति रूपमस्य न चक्षुषा पश्यति कश्चनैनम्।  
हृदा मनीषा मनसाऽभिकृप्तो य एनं विदुरमृतास्ते भवन्ति॥  
अद्भ्यः सम्भूतो हिरण्यगर्भ इत्यष्टौ॥ एष हि देवः प्रदिशोऽनु  
सर्वाः पूर्वो हि जातः स उ गर्भे अन्तः। स विजायमानः स  
जनिष्यमाणः प्रत्यङ्मुखोऽस्तिष्ठति विश्वतोमुखः॥ विश्वतश्चक्षुरुत  
विश्वतोमुखो विश्वतोहस्त उत विश्वतस्पात्। सं बाहुभ्यां नमति सं  
पतत्रैर्द्यावापृथिवी जनयन्देव एकः॥ वेनस्तत्पश्यन्विश्वा भुवनानि  
विद्वान् यत्र विश्वं भवत्येकनीलम्। यस्मिन्निदं सं च विचैकं  
स ओतः प्रोतश्च विभुः प्रजासु। प्र तद्वोचे अमृतं नु विद्वान्गन्धर्वो  
नाम् निहितं गुहासु॥३॥

त्रीणि पदा निहिता गुहासु यस्तद्वेदं सवितुः पिताऽसत्।  
स नो बन्धुर्जनिता स विधाता धामानि वेद भुवनानि विश्वा।  
यत्र देवा अमृतमानशानास्तृतीये धामान्यभ्यैरयन्त। परि  
द्यावापृथिवी यन्ति सद्यः परि लोकान् परि दिशः परि सुवः।  
ऋतस्य तन्तुं विततं विचृत्य तदपश्यत्तदभवत् प्रजासु। परीत्य  
लोकान्परीत्य भूतानि परीत्य सर्वाः प्रदिशो दिशश्च। प्रजापतिः

प्रथम॒जा ऋ॒तस्याऽऽ॒त्मनाऽऽ॒त्मान॑म॒भिसम्ब॑भूव। स॒द॒स॒स्पति॑म॒द्भुतं॑  
प्रि॒यमिन्द्र॑स्य॒ काम्य॑म्। स॒नि॒ मे॒धाम॑या॒सिष॑म्। उ॒द्दी॑प्य॒स्व  
जा॒तवे॒दोऽप॒घ्नन्नि॑र्ऋ॒तिं म॑म॥४॥

प॒शूँश्च॑ म॒ह्यमा॑व॒ह जी॒वनं॑ च॒ दि॒शो दि॒श। मा नो॑  
हि॒सी॒ज्जा॒तवे॒दो गा॑म॒श्वं पु॑रु॒षं ज॑गत्। अ॒बि॒भ्र॒द॒ग्न आ॑ग॒हि श्रि॒या  
मा॒ परि॑पातय।

## ॥ गायत्रीमन्त्राः ॥

पु॒रुष॑स्य वि॒द्म स॒हस्रा॑क्षस्य॒ महा॑दे॒वस्य॑ धीम॒हि। तन्नो॑ रु॒द्रः  
प्र॒चो॒दया॑त्। तत्पु॒रुषा॑य वि॒द्महे॑ म॒हादे॒वाय॑ धीम॒हि। तन्नो॑ रु॒द्रः  
प्र॒चो॒दया॑त्। तत्पु॒रुषा॑य वि॒द्महे॑ व॒क्रतु॑ण्डाय॒ धीम॒हि। तन्नो॑ द॒न्तिः  
प्र॒चो॒दया॑त्। तत्पु॒रुषा॑य वि॒द्महे॑ च॒क्रतु॑ण्डाय॒ धीम॒हि॥५॥

तन्नो॑ न॒न्दिः प्र॒चो॒दया॑त्। तत्पु॒रुषा॑य वि॒द्महे॑ म॒हासे॒नाय॑ धीम॒हि।  
तन्नः॑ ष॒ण्मुखः॑ प्र॒चो॒दया॑त्। तत्पु॒रुषा॑य वि॒द्महे॑ सु॒वर्ण॑प॒क्षाय॑ धीम॒हि।  
तन्नो॑ ग॒रुडः॑ प्र॒चो॒दया॑त्। वे॒दा॒त्म॒नाय॑ वि॒द्महे॑ हि॒रण्य॑ग॒र्भाय॑ धीम॒हि।  
तन्नो॑ ब्र॒ह्म प्र॒चो॒दया॑त्। ना॒रा॒य॒णाय॑ वि॒द्महे॑ वा॒सुदे॒वाय॑ धीम॒हि। तन्नो॑  
वि॒ष्णुः प्र॒चो॒दया॑त्। व॒ज्र॒न॒खाय॑ वि॒द्महे॑ ती॒क्ष्ण॑द॒ष्ट्राय॑ धीम॒हि॥६॥

तन्नो॑ ना॒र॒सि॒ंहः प्र॒चो॒दया॑त्। भा॒स्क॒राय॑ वि॒द्महे॑ म॒हद्यु॑ति॒क॒राय॑  
धीम॒हि। तन्नो॑ आ॒दि॒त्यः प्र॒चो॒दया॑त्। वै॒श्वान॒राय॑ वि॒द्महे॑ ला॒ली॒लाय॑  
धीम॒हि। तन्नो॑ अ॒ग्निः प्र॒चो॒दया॑त्। का॒त्या॒य॒नाय॑ वि॒द्महे॑ क॒न्यकु॑मा॒रि  
धीम॒हि। तन्नो॑ दु॒र्गिः प्र॒चो॒दया॑त्।

## ॥ दूर्वासूक्तम् ॥

स॒हस्र॒पर॑मा दे॒वी श॒तमू॑ला श॒ताङ्कु॑रा। सर्व॑ ह॒रतु॑ मे पा॒पं दूर्वा॑  
दुःस्व॒प्रना॑शनी। काण्डा॑त्काण्डात् प्र॒रोह॑न्ती॒ परु॑षः परु॒षः परि॑ ॥ ७ ॥

ए॒वानो॑ दूर्वे॒ प्रत॑नु स॒हस्रे॑ण श॒तेन॑ च। या श॒तेन॑ प्रत॒नोषि॑  
स॒हस्रे॑ण वि॒रोह॑सि। तस्या॑स्ते दे॒वीष्टके॑ वि॒धेम॑ ह॒विषा॑ व॒यम्।  
अश्व॑क्रान्ते र॒थक्रान्ते॑ वि॒ष्णुक्रान्ते॑ व॒सुन्ध॑रा। शिरसा॑ धारयिष्यामि  
र॒क्षस्व॑ मा॑ पदे॒ पदे॑।

## ॥ मृत्तिकासूक्तम् ॥

भूमि॑र्धेनु॒र्धर॑णी लो॒कधा॑रिणी। उ॒द्धृता॑ऽसि व॒राहे॑ण॒ कृष्णे॑न  
श॒तबा॑हुना। मृ॒त्तिके॑ ह॒न मे॑ पा॒पं य॒न्मया॑ दुष्कृतं कृतम्। मृ॒त्तिके॑  
ब्रह्म॑दत्ताऽसि का॒श्यपे॑नाभि॒मन्त्रि॑ता। मृ॒त्तिके॑ देहि॒ मे पु॒ष्टिं त्वयि॑  
सर्वं॑ प्र॒तिष्ठि॑तम् ॥ ८ ॥

मृ॒त्तिके॑ प्र॒तिष्ठि॑ते स॒र्वं त॒न्मे निर्णु॑द मृ॒त्तिके॑। तया॑ ह॒तेन॑ पा॒पेन॑  
ग॒च्छामि॑ प॒रमा॑ गतिम्।

## ॥ शत्रुजयमन्त्राः ॥

यत॑ इन्द्र॒ भया॑महे॒ ततो॑ नो॒ अभयं॑ कृधि। मघ॑वन्धु॒ग्धि तव॑  
तन्न॑ ऊ॒तये॑ वि॒द्विषो॑ वि॒मृधो॑ जहि। स्व॒स्तिदा॑ वि॒शस्पति॑र्वृ॒त्रहा॑  
वि॒मृधो॑ व॒शी। वृ॒षेन्द्रः॑ पु॒र ए॒तु नः॑ स्व॒स्तिदा॑ अ॒भय॑ङ्क॒रः। स्व॒स्ति  
न॒ इन्द्रो॑ वृ॒द्धश्र॑वाः स्व॒स्ति नः॑ पू॒षा वि॒श्ववे॑दाः। स्व॒स्ति न॒स्ताक्ष्यो॑

अरिष्टनेमिः स्वस्ति नो बृहस्पतिर्दधातु। आपान्तमन्युस्तृपलंप्रभर्मा  
धुनिः शिमीवाञ्छरुमा९ ऋजीषी। सोमो विश्वान्यतसावनानि  
नार्वगिन्द्रं प्रतिमानानिदेभुः॥९॥

ब्रह्मजज्ञानं प्रथमं पुरस्ताद्विसीमतः सुरुचो वेन आवः।  
सबुधिया उपमा अस्य विष्टाः सतश्च योनिमसतश्च विवः।  
स्योना पृथिवि भवाऽनृक्षरा निवेशनी। यच्छानः शर्म सप्रथाः।  
गन्धद्वारां दुराधरूपां नित्यपुष्टां करीषिणीम्। ईश्वरी९ सर्वभूतानां  
तामिहोपह्वये श्रियम्। श्रीर्मे भजतु। अलक्ष्मीर्मे नश्यतु। विष्णुमुखा  
वै देवाश्छन्दोभिरिमाँल्लोकाननपजय्यमभ्यजयन्। महा९ इन्द्रो  
वज्रबाहुः षोडशी शर्म यच्छतु॥१०॥

स्वस्ति नो मघवा करोतु हन्तु पाप्मानं योऽस्मान् द्वेष्टि।  
सोमानः९ स्वरणं कृणुहि ब्रह्मणस्पते। कक्षीवन्तं य औशिजम्।  
शरीरं यज्ञशमलं कुसीदं तस्मिन्सीदतु योऽस्मान् द्वेष्टि। चरणं  
पवित्रं विततं पुराणं येन पूतस्तरति दुष्कृतानि। तेन पवित्रेण शुद्धेन  
पूता अति पाप्मानमरातिं तरेम। सजोषा इन्द्र सगणो मरुद्भिः  
सोमं पिब वृत्रहञ्छूर विद्वान्। जहि शत्रूँ९ रप मृधो नुदस्वाथाभयं  
कृणुहि विश्वतो नः। सुमित्रा न आप ओषधयः सन्तु दुर्मित्रास्तस्मै  
भूयासुर्योऽस्मान् द्वेष्टि यं च वयं द्विष्मः। आपो हि ष्ठा मयो भुवस्ता  
न ऊर्जे दधातन॥११॥

म॒हेर॑णाय॒ चक्ष॑से। यो वः शि॒वत॑मो॒ रस॒स्तस्य॑ भाजयते॒ह नः॑।  
 उ॒श॒तीरि॑व मा॒तरः॑। तस्मा॒ अरं॑ गमाम वो॒ यस्य॒ क्षया॑य॒ जिन्व॑था।  
 आपो॑ ज॒नय॑था च नः।

## ॥ अघमर्षणसूक्तम् ॥

हिर॑ण्यशृङ्गं वरु॑णं प्रप॑द्ये ती॒र्थं मे॑ देहि॒ याचि॑तः। य॒न्मया॑  
 भु॒क्तम॒साधू॑नां पा॒पेभ्य॑श्च प्र॒तिग्र॑हः। यन्मे॒ मन॑सा वा॒चा क॑र्म॒णा वा  
 दुष्कृ॑तं कृतम्। तन्न इन्द्रो॒ वरु॑णो बृ॒हस्प॑तिः सवि॒ता च॑ पुनन्तु पुनः॑  
 पुनः॑। नमो॒ऽग्नये॑ऽप्सुम॒ते नम॑ इन्द्रा॒य नमो॑ वरु॒णाय॑ नमो॒ वारु॑ण्यै  
 नमो॒ऽद्भ्यः॑ ॥ १२ ॥

यद॒पां क्रू॑रं यद॒मेध्यं॑ यद॒शान्तं॑ तद॒पग॑च्छतात्। अ॒त्या॒शना॑द॒ती-  
 पा॒नाद्य॑च्च उ॒ग्रात् प्र॑तिग्रहा॑त्। तन्नो॒ वरु॑णो रा॒जा पा॑णिना॒  
 ह्यव॑मर्शतु। सो॒ऽहम॑पा॒पो वि॑रजो॒ निर्मु॑क्तो मु॒क्तकि॑ल्बिषः।  
 नाके॑स्य पृ॒ष्ठमा॑रु॒ह्य ग॑च्छेद्ब्रह्म॑स॒लोक॑ताम्। यश्चा॒प्सु वरु॑णः स  
 पु॒नात्वंघ॑मर्ष॒णः। इ॒मं मे॑ गङ्गे यमु॒ने सर॑स्वति॒ शुतु॑द्रि॒ स्तोम॑ः  
 स॒चता॑ परु॒ष्ण्या। अ॒सि॒क्रिया॑ म॒रुद्वृ॑धे वि॒तस्त॑याऽऽर्जी॒कीये॑  
 शृ॒णु॒ह्या सु॑षोम॒या। ऋ॒तं च॑ स॒त्यं चा॒भी॒द्धात्त॑प॒सोऽध्य॑जायत। ततो॒  
 रात्रि॑रजायत॒ ततः॑ समु॒द्रो अ॑र्णवः ॥ १३ ॥

स॒मु॒द्राद॑र्ण॒वादि॑धि॒ संव॑त्स॒रो अ॑जायत। अ॒हो॒रा॒त्राणि॑  
 वि॒दध॑द्वि॒श्वस्य॑ मि॒षतो॑ व॒शी। सूर्या॒चन्द्र॑मसौ धा॒ता य॑थापूर्वम॒कल्प॑-

यत्। दिवं च पृथिवीं चान्तरिक्षमथो सुवः। यत्पृथिव्यां रजः  
स्वमान्तरिक्षे विरोदसी। इमांस्तदापो वरुणः पुनात्वधमर्षणः।  
पुनन्तु वसवः पुनातु वरुणः पुनात्वधमर्षणः। एष भूतस्य मध्ये  
भुवनस्य गोप्ता। एष पुण्यकृतां लोकानेष मृत्योर्हिरण्मयम्।  
द्यावापृथिव्योर्हिरण्मयं सञ्श्रितं सुवः॥१४॥

स नः सुवः सञ्शिशधि। आर्द्रं ज्वलति ज्योतिरहमस्मि।  
ज्योतिर्ज्वलति ब्रह्माहमस्मि। योऽहमस्मि ब्रह्माहमस्मि। अहमस्मि  
ब्रह्माहमस्मि। अहमेवाहं मां जुहोमि स्वाहा। अकार्यकार्यवकीर्णी  
स्तेनो भ्रूणहा गुरुतल्पगः। वरुणोऽपामधमर्षणस्तस्मात्पापात्  
प्रमुच्यते। रजो भूमिस्त्वमां रोदयस्व प्रवदन्ति धीराः।  
आक्रान्त्समुद्रः प्रथमे विधर्मं जनयन्त्रजा भुवनस्य राजा। वृषां  
पवित्रे अधि सानो अव्यै बृहत्सोमो वावृधे सुवान इन्दुः॥१५॥

[१]

## ॥ दुर्गासूक्तम् ॥

जातवेदसे सुनवाम सोममरातीयतो निजहाति वेदः। स नः  
पर्षदति दुर्गाणि विश्वा नावेव सिन्धुं दुरितात्यग्निः। तामग्निवर्णां  
तपसा ज्वलन्तीं वैरोचनीं कर्मफलेषु जुष्टाम्। दुर्गा देवीं  
शरणमहं प्रपद्ये सुतरसि तरसे नमः। अग्ने त्वं पारया नव्यो  
अस्मान्स्वस्तिभिरति दुर्गाणि विश्वा। पूश्च पृथ्वी बहुला न उर्वी

भवां तो॒काय॒ तन॑याय॒ शं योः। विश्वा॑नि नो दु॒र्गहा॑ जा॒तवे॒दः सिन्धु॑  
न ना॒वा दु॑रि॒ताति॑ पर्षि। अ॒ग्ने अ॒त्रिव॑न्मन॑सा गृ॒णानो॑ऽस्माकं  
बो॒ध्यवि॒ता त॒नूना॑म्। पृ॒तना॑जित॒ः सह॑मानम॒ग्निमु॒ग्रं हु॑वेम  
पर॒मात्स॒धस्था॑त्। स नः॑ पर्ष॒दति॑ दु॒र्गाणि॒ विश्वा॒ क्षाम॑द्दे॒वो अति॑  
दुरि॒ताऽत्य॑ग्निः। प्र॒तोषि॑ क॒मीड्यो॑ अध्व॒रेषु॑ स॒नाच्च॒ होता॒ नव्य॑श्च  
स॒त्सि। स्वा॒श्चा॒ग्ने त॒नुव॑ पि॒प्रय॑स्वा॒स्मभ्य॑ च॒ सौभ॑ग॒माय॑जस्व।  
गोभि॑र्जु॒ष्टम॒युजो॒ निषि॑क्तं तवे॒न्द्र वि॒ष्णोर॒नुस॑श्चरेम। नाक॑स्य  
पृ॒ष्ठम॒भि सं॒वसानो॒ वैष्ण॑वीं लो॒क इ॒ह मा॑दयन्ताम्॥१६॥

[२]

## ॥ व्याहृतिहोमन्त्राः ॥

भूर॑न्नम॒ग्नये॑ पृथि॒व्यै स्वा॒हा भुवो॑ऽन्नं वा॒यवे॑ऽन्तरि॑क्षाय॒ स्वाहा॒  
सुव॑र॒न्नमा॒दित्या॑य दि॒वे स्वा॒हा भूर्भुवः॑ सुव॒रन्नं॑ च॒न्द्रम॑से दि॒ग्भ्यः  
स्वा॒हा नमो॑ दे॒वेभ्यः॑ स्व॒धा पि॒तृभ्यो॑ भूर्भुवः॑ सुव॒रन्नमो॑म्॥१७॥

[३]

भूर॑ग्नये॑ पृथि॒व्यै स्वा॒हा भुवो॑ वा॒यवे॑ऽन्तरि॑क्षाय॒ स्वाहा॒  
सुव॑रा॒दित्या॑य दि॒वे स्वा॒हा भूर्भुवः॑ सुव॑श्च॒न्द्रम॑से दि॒ग्भ्यः स्वा॒हा  
नमो॑ दे॒वेभ्यः॑ स्व॒धा पि॒तृभ्यो॑ भूर्भुवः॑ सुव॒रग्न॑ ओम्॥१८॥

[४]

भूर॑ग्नये॑ च पृथि॒व्यै च॑ म॒हते॒ च स्वा॒हा भुवो॑ वा॒यवे॑ चान्तरि॑क्षाय

च मह॒ते च॒ स्वाहा॒ सुव॑रादि॒त्याय॑ च दि॒वे च॑ मह॒ते च॒ स्वाहा॒ भूर्भुवः॑  
सुव॑श्च॒न्द्रम॑से च॒ नक्ष॑त्रेभ्यश्च दि॒ग्भ्यश्च॑ मह॒ते च॒ स्वाहा॒ नमो॑ दे॒वेभ्यः॑  
स्व॒धा पि॒तृभ्यो॑ भूर्भुवः॑ सुव॑र्मह॒रोम्॥१९॥

[५]

## ॥ ज्ञानप्राप्त्यर्थहोममन्त्राः ॥

पाहि॑ नो अ॒ग्न ए॒न॑से स्वा॒हा। पाहि॑ नो वि॒श्ववे॑द॒से स्वा॒हा।  
यज्ञं॑ पाहि॑ वि॒भावं॑सो स्वा॒हा। सर्वं॑ पाहि॑ शत॒क्रतो॑ स्वा॒हा॥२०॥

[६]

पाहि॑ नो॑ अ॒ग्न ए॒क॑या। पा॒ह्युत॑ द्वि॒तीय॑या। पा॒ह्यूर्जं॑ तृ॒तीय॑या।  
पाहि॑ गी॒र्भिश्च॑ त॒सृभि॑र्व॒सो स्वा॒हा॥२१॥

[७]

## ॥ वेदविस्मरणाय जपमन्त्राः ॥

यश्छ॑न्द॒सामृष॑भो वि॒श्वरू॑पश्छ॑न्दोभ्य॒श्छन्दा॑ऽस्यावि॒वेशः॑।  
सता॑ः शि॒क्यः पु॒रोवा॑चो॒पनि॑षदिन्द्रो॑ ज्येष्ठ॑ इ॒न्द्रिया॑य॒ ऋषि॑भ्यो॒  
नमो॑ दे॒वेभ्यः॑ स्व॒धा पि॒तृभ्यो॑ भूर्भुवः॑ सुव॑श्छ॒न्द ओम्॥२२॥

[८]

नमो॑ ब्रह्म॑णे धा॒रणं॑ मे अ॒स्त्वनि॑राकरणं धा॒रयि॑ता भूयासं॒  
कर्ण॑योः श्रुतं॑ मा च्यो॑ढुं ममा॒मुष्य॑ ओम्॥२३॥

[९]



## ॥ तपः प्रशंसा ॥

ऋतं तपः सत्यं तपः श्रुतं तपः शान्तं तपो दमस्तपः शमस्तपो  
दानं तपो यज्ञं तपो भूर्भुवः सुवर्ब्रह्मैतदुपास्यैतत्तपः ॥ २४ ॥

[१०]

## ॥ विहिताचरणप्रशंसा निषिद्धाचरणनिन्दा च ॥

यथा वृक्षस्य सम्पुष्पितस्य दूराद्गन्धो वात्येवं पुण्यस्य कर्मणो  
दूराद्गन्धो वाति यथाऽसिधारां कर्तेऽविहितामवक्रामे यद्युवे युवे ह वा  
विह्वयिष्यामि कर्तं पतिष्यामीत्येवमनृतादात्मानं जुगुप्सेत् ॥ २५ ॥

[११]

## ॥ दहरविद्या ॥

अणोरणीयान्महतो महीयानात्मा गुहायां निहितोऽस्य जन्तोः।  
तमक्रतुं पश्यति वीतशोको धातुः प्रसादांन्महिमानमीशम्। सप्त  
प्राणाः प्रभवन्ति तस्मात्सप्तार्चिषः समिधः सप्त जिह्वाः। सप्त  
इमे लोका येषु चरन्ति प्राणा गुहाशयां निहिताः सप्त संस्र।  
अतः समुद्रा गिरयश्च सर्वेऽस्मात्स्यन्दन्ते सिन्धवः सर्वरूपाः।  
अतश्च विश्वा ओषधयो रसाच्च येनैष भूतस्तिष्ठत्यन्तरात्मा। ब्रह्मा  
देवानां पदवीः कवीनामृषिर्विप्राणां महिषो मृगाणाम्। श्येनो  
गृध्राणां स्वर्धितिर्वनानां सोमः पवित्रमत्येति रेभन्। अजामेकां  
लोहितशुक्लकृष्णां बर्हीं प्रजां जनयन्तीं सरूपाम्। अजो ह्येको

जुषमाणोऽनुशेते जहाँत्येनां भुक्तभोगामजोऽन्यः॥ २६॥

ह॒ःसः शुचिषद्वसुरन्तरिक्षसद्धोता वेदिषदतिथिर्दुरोणसत्।  
नृषद्वरसदृतसद्धौमसदब्जा गोजा ऋतजा अद्रिजा ऋतं बृहत्।  
घृतं मिमिक्षिरे घृतमस्य योनिर्घृते श्रितो घृतमुवस्य धाम।  
अनुष्वधमावह मादयस्व स्वाहाकृतं वृषभ वक्षि हव्यम्।  
समुद्रादूर्मिर्मधुमा॑ उदारदुपा॑शुना सममृतत्वमानद। घृतस्य  
नाम गुह्यं यदस्ति जिह्वा देवानाममृतस्य नाभिः। वयं नाम  
प्रब्रवामा घृतेनास्मिन् युजे धारयामा नमोभिः। उप ब्रह्मा  
शृणवच्छस्यमानं चतुः शृङ्गोऽवमीद्वोर एतत्। चत्वारि शृङ्गा त्रयो  
अस्य पादा द्वे शीर्षे सप्त हस्तांसो अस्य। त्रिधा बद्धो वृषभो  
रौरवीति महो देवो मर्त्या॑ आविवेश॥ २७॥

त्रिधा हितं पुणिभिर्गुह्यमानं गवि देवासो घृतमन्वविन्दन्।  
इन्द्र एक॑ सूर्य एकं जजान वेनादेक॑ स्वधया निष्टतक्षुः।  
यो देवानां प्रथमं पुरस्ताद्विश्वधियो रुद्रो महर्षिः। हिरण्यगर्भं  
पश्यत जायमान॑ स नो देवः शुभया स्मृत्या संयुनक्तु।  
यस्मात्परं नापरमस्ति किञ्चिद्यस्मान्नाणीयो न ज्यायोऽस्ति  
कश्चित्। वृक्ष इव स्तब्धो दिवि तिष्ठत्येकस्तेनेदं पूर्णं पुरुषेण  
सर्वम्। न कर्मणा न प्रजया धनेन त्यागेनैके अमृतत्वमानशुः।  
परेण नाकं निहितं गुहायां विभ्राजते यद्यतयो विशन्ति।  
वेदान्तविज्ञानसुनिश्चितार्थाः सन्न्यासयोगाद्यतयः शुद्धसत्त्वाः।

ते ब्रह्मलोके तु परान्तकाले परामृतात्परिमुच्यन्ति सर्वे। दहं  
विपापं परमैश्वरभूतं यत्पुण्डरीकं पुरमध्यसंस्थम्। तत्रापि दहं  
गगनं विशोकस्तस्मिन् यदन्तस्तदुपासितव्यम्। यो वेदादौ स्वरः  
प्रोक्तो वेदान्ते च प्रतिष्ठितः। तस्य प्रकृतिलीनस्य यः परः स  
महेश्वरः॥ २८॥

[१२]

## ॥ नारायणसूक्तम् ॥

सहस्रशीर्षं देवं विश्वाक्षं विश्वशम्भुवम्। विश्वं नारायणं  
देवमक्षरं परमं पदम्। विश्वतः परमान्नित्यं विश्वं नारायणं हरिम्।  
विश्वमेवेदं पुरुषस्तद्विश्वमुपजीवति। पतिं विश्वस्याऽऽत्मेश्वरं  
शाश्वतं शिवमच्युतम्। नारायणं महाज्ञेयं विश्वात्मानं परायणम्।  
नारायणपरो ज्योतिरात्मा नारायणः परः। नारायण परं ब्रह्म तत्त्वं  
नारायणः परः। नारायणपरो ध्याता ध्यानं नारायणः परः। यच्च  
किञ्चिज्जगत्सर्वं दृश्यते श्रूयतेऽपि वा॥ अन्तर्बहिश्च तत्सर्वं व्याप्य  
नारायणः स्थितः॥ २९॥

अनन्तमव्ययं कविं समुद्रेऽन्तं विश्वशम्भुवम्। पद्मकोश  
प्रतीकाशं हृदयं चाप्यधोमुखम्। अधो निष्ठ्या वितस्त्यान्ते  
नाभ्यामुपरि तिष्ठति। ज्वालमालाकुलं भाती विश्वस्याऽऽयतनं  
महत्। सन्ततं शिलाभिस्तुलम्बत्याकोशसन्निभम्। तस्यान्तै

सुषिरं सूक्ष्मं तस्मिन्सर्वं प्रतिष्ठितम्। तस्य मध्ये महान-  
ग्निर्विश्वाचिर्विश्वतोमुखः। सोऽग्रभुग्विभजन्तिष्ठन्नाहारमजुरः कृविः।  
तिर्यगूर्ध्वमधः शायी रश्मयस्तस्य सन्तता। सन्तापयति स्वं देहमा-  
पादतलमस्तकः। तस्य मध्ये वह्निशिखा अणीयोर्ध्वा व्यवस्थितः।  
नीलतोयदमध्यस्थाद्विद्युल्लेखेव भास्वरा। नीवारशूकवत्तन्वी पीता  
भास्वत्यणूपमा। तस्याः शिखाया मध्ये परमात्मा व्यवस्थितः। स  
ब्रह्म स शिवः स हरिः सेन्द्रः सोऽक्षरः परमः स्वराट्॥३०॥

नारायणः स्थितो व्यवस्थितश्चत्वारि च॥ [१३]

## ॥ आदित्यमण्डले परब्रह्मोपासनम् ॥

आदित्यो वा एष एतन्मण्डलं तपति तत्र ता ऋचस्तदृचा  
मण्डलं स ऋचां लोकोऽथ य एष एतस्मिन्मण्डलेऽर्चिर्दीप्यते  
तानि सामानि स साम्नां मण्डलं स साम्नां लोकोऽथ य एष  
एतस्मिन्मण्डलेऽर्चिषि पुरुषस्तानि यजूंषि स यजुषा मण्डलं  
स यजुषां लोकः सैषा त्रय्येवं विद्या तपति य एषोऽन्तरादित्ये  
हिरण्मयः पुरुषः॥३१॥

[१४]

## ॥ आदित्यपुरुषस्य सर्वात्मकत्वप्रदर्शनम् ॥

आदित्यो वै तेज ओजो बलं यशश्चक्षुः श्रोत्रमात्मा मनो  
मन्युर्मनुर्मृत्युः सत्यो मित्रो वायुराकाशः प्राणो लोकपालः

कः किं कं तत्सत्यमन्नमृतो जीवो विश्वः कतमः स्वयम्भु  
ब्रह्मैतदमृत एष पुरुष एष भूतानामधिपतिर्ब्रह्मणः सायुज्यं  
सलोकतामाप्नोत्येतासामेव देवतानां सायुज्यं सार्ष्टितां  
समानलोकतामाप्नोति य एवं वेदैत्युपनिषत्॥३२॥

[१५]

## ॥ शिवोपासनमन्त्राः ॥

निधनपतये नमः। निधनपतान्तिकाय नमः। ऊर्ध्वाय नमः।  
ऊर्ध्वलिङ्गाय नमः। हिरण्याय नमः। हिरण्यलिङ्गाय नमः। सुवर्णाय  
नमः। सुवर्णलिङ्गाय नमः। दिव्याय नमः। दिव्यलिङ्गाय नमः।  
भवाय नमः। भवलिङ्गाय नमः। शर्वाय नमः। शर्वलिङ्गाय नमः।  
शिवाय नमः। शिवलिङ्गाय नमः। ज्वलाय नमः। ज्वललिङ्गाय  
नमः। आत्माय नमः। आत्मलिङ्गाय नमः। परमाय नमः।  
परमलिङ्गाय नमः। एतत्सोमस्य सूर्यस्य सर्वलिङ्गं स्थापयति  
पाणिमन्त्रं पवित्रम्॥३३॥

[१६]

## ॥ पश्चिमवक्त्र-प्रतिपादक-मन्त्रः ॥

सद्योजातं प्रपद्यामि सद्योजाताय वै नमो नमः। भवे भवे  
नाति भवे भवस्व माम्। भवोद्भवाय नमः॥३४॥

[१७]

## ॥ उत्तरवक्त्र-प्रतिपादक-मन्त्रः ॥

वा॒म॒दे॒वाय॒ नमो॑ ज्ये॒ष्ठाय॒ नमः॑ श्रे॒ष्ठाय॒ नमो॑ रु॒द्राय॒ नमः॑  
का॒लाय॒ नमः॑ कल॑विकर॒णाय॒ नमो॑ बल॑विकर॒णाय॒ नमो॑ बला॑य॒ नमो॑  
बल॑प्रमथ॒नाय॒ नमः॑ सर्व॑भूतदम॒नाय॒ नमो॑ म॒नोन्म॑नाय॒ नमः॑ ॥ ३५ ॥

[१८]

## ॥ दक्षिणवक्त्र-प्रतिपादक-मन्त्रः ॥

अ॒घोरे॑भ्योऽथ॒ घोरे॑भ्यो॒ घोर॑घो॒रतरे॑भ्यः । सर्वे॑भ्यः सर्व॑शर्वे॑भ्यो  
नम॑स्ते अस्तु रु॒द्ररू॑पेभ्यः ॥ ३६ ॥

[१९]

## ॥ प्राग्वक्त्र-प्रतिपादक-मन्त्रः ॥

तत्पु॑रुषाय वि॒द्महे॑ महा॒देवाय॑ धीमहि । तन्नो॑ रु॒द्रः  
प्रचो॑दयात् ॥ ३७ ॥

[२०]

## ॥ ऊर्ध्ववक्त्र-प्रतिपादक-मन्त्रः ॥

ई॒शानः॑ सर्व॑विद्याना॒मीश्वरः॑ सर्व॑भूता॒नां ब्र॒ह्माधि॑पतिर्ब्रह्म॒णो-  
ऽधि॑पतिर्ब्रह्मा॑ शि॒वो मे॑ अस्तु सदाशि॒वोम् ॥ ३८ ॥

[२१]

## ॥ नमस्कारमन्त्राः ॥

नमो हिरण्यबाहवे हिरण्यवर्णाय हिरण्यरूपाय हिरण्यपतये-  
ऽम्बिकापतये उमापतये पशुपतये नमो नमः॥३९॥

[२२]

ऋतं सत्यं परं ब्रह्म पुरुषं कृष्णपिङ्गलम्। ऊर्ध्वरेतं विरूपाक्षं  
विश्वरूपाय वै नमो नमः॥४०॥

[२३]

सर्वो वै रुद्रस्तस्मै रुद्राय नमो अस्तु। पुरुषो वै रुद्रः सन्महो  
नमो नमः। विश्वं भूतं भुवनं चित्रं बहुधा जातं जायमानं च यत्।  
सर्वो ह्येष रुद्रस्तस्मै रुद्राय नमो अस्तु॥४१॥

[२४]

कद्रुद्राय प्रचेतसे मीढुष्टमाय तव्यंसे। वो चेम् शन्तंमं हृदे।  
सर्वो ह्येष रुद्रस्तस्मै रुद्राय नमो अस्तु॥४२॥

[२५]

### ॥ अग्निहोत्रहवण्याः उपयुक्तस्य वृक्षविशेषस्याभिधानम् ॥

यस्य वैकङ्कत्यग्निहोत्रहवणी भवति प्रत्येवास्याहुतय-  
स्तिष्ठन्त्यथो प्रतिष्ठित्यै॥४३॥

[२६]

कृणुष्व पाज् इति पञ्च॥४४॥

[२७]

॥ भूदेवताकमन्त्रः ॥

अदितिर्दे॒वा गन्ध॒र्वा म॑नु॒ष्याः पि॒तरोऽसु॑रा॒स्तेषां॑ सर्व॒भूतानां॑  
मा॒ता मे॒दिनी॑ म॒हता म॒ही सा॑वि॒त्री गा॑य॒त्री जग॑त्यु॒र्वी पृ॒थ्वी ब॑हु॒ला  
वि॒श्वा भू॑ता क॑त॒मा का या सा स॒त्येत्य॑मृ॒तेति॑ वसि॒ष्ठः॥४५॥

[२८]

॥ सर्वदेवता आपः ॥

आपो॒ वा इ॒दं सर्वं॑ वि॒श्वा भू॑तान्यापः प्रा॒णा वा  
आपः प॒शव॑ आपोऽन्न॒मापोऽमृ॑त॒मापः स॒म्राडा॑पो वि॒राडा॑पः  
स्व॒राडा॑पश्छन्दा॒ऽस्यापो॒ ज्योती॑ऽ॒ष्यापो॒ यजू॑ऽ॒ष्यापः स॒त्यमा॑पः  
सर्वा॑ दे॒वता॒ आपो॒ भूर्भुवः॑ सुव॒राप् ओम्॥४६॥

[२९]

॥ सन्ध्यावन्दनमन्त्राः ॥

आपः पुनन्तु पृथि॒वीं पृथि॒वी पू॒ता पु॑नातु॒ माम्। पुनन्तु॒  
ब्रह्म॑ण॒स्पति॑र्ब्रह्म॒पूता पु॑नातु॒ माम्। यदुच्छि॑ष्टम॒भोज्यं॑ यद्वा दुश्च॑रितं  
मम॑। सर्वं पुनन्तु॒ मामापो॑ऽस॒तां च॑ प्रति॒ग्रह॑ः स्वाहा॑॥४७॥

[३०]



अग्निश्च मा मन्युश्च मन्युपतयश्च मन्युकृतेभ्यः। पापेभ्यो  
रक्षन्ताम्। यदह्मा पापमकारिषम्। मनसा वाचा हस्ताभ्याम्।  
पद्भ्यामुदरेण शिञ्जा। अहस्तदवलुम्पतु। यत्किं च दुरितं मयि।  
इदमहं माममृतयोनौ। सत्ये ज्योतिषि जुहोमि स्वाहा॥४८॥

[३१]

सूर्यश्च मा मन्युश्च मन्युपतयश्च मन्युकृतेभ्यः। पापेभ्यो  
रक्षन्ताम्। यद्रात्रिया पापमकारिषम्। मनसा वाचा हस्ताभ्याम्।  
पद्भ्यामुदरेण शिञ्जा। रात्रिस्तदवलुम्पतु। यत्किं च दुरितं मयि।  
इदमहं माममृतयोनौ। सूर्ये ज्योतिषि जुहोमि स्वाहा॥४९॥

[३२]

## ॥ प्रणवस्य ऋष्यादिविवरणम् ॥

ओमित्येकाक्षरं ब्रह्म। अग्निर्देवता ब्रह्म इत्यार्षम्। गायत्रं  
छन्दं परमात्मं सरूपम्। सायुज्यं विनियोगम्॥५०॥

[३३]

## ॥ गायत्र्यावाहनमन्त्राः ॥

आयातु वरदा देवी अक्षरं ब्रह्मसम्मितम्। गायत्रीं छन्दसां  
मातेदं ब्रह्म जुषस्व मे। यदह्मात्कुरुते पापं तदह्मात्प्रतिमुच्यते।  
यद्रात्रियात्कुरुते पापं तद्रात्रियात्प्रतिमुच्यते। सर्वं वर्णं महादेवि  
सन्ध्याविद्ये सरस्वति॥५१॥

[३४]

ओजोऽसि सहोऽसि बलमसि भ्राजोऽसि देवानां  
 धाम नामासि विश्वमसि विश्वायुः सर्वमसि सर्वायुरभिभूरो  
 गायत्रीमावाहयामि सावित्रीमावाहयामि सरस्वतीमावाहयामि  
 छन्दऋषीणावाहयामि श्रियमावाहयामि गायत्रिया गायत्रीच्छन्दो  
 विश्वामित्र ऋषिः सविता देवताऽग्निर्मुखं ब्रह्मा शिरो विष्णुर्हृदयं  
 रुद्रः शिखा पृथिवी योनिः प्राणापानव्यानोदानसमाना सप्राणा  
 श्वेतवर्णा साङ्ख्यायनसगोत्रा गायत्री चतुर्विंशत्यक्षरा त्रिपदा  
 षट्क्षिः पञ्चशीर्षोपनयने विनियोग ओं भूः। ओं भुवः। ओं  
 सुवः। ओं महः। ओं जनः। ओं तपः। ओं सत्यम्। ओं  
 तत्सवितुर्वरेण्यं भर्गो देवस्य धीमहि। धियो यो नः प्रचोदयात्।  
 ओमापो ज्योतीरसोऽमृतं ब्रह्म भूर्भुवः सुवरोम्॥५२॥

[३५]

## ॥ गायत्री उपस्थानमन्त्राः ॥

उत्तमै शिखरे जाते भूम्यां पर्वतमूर्धनि। ब्राह्मणैभ्योऽभ्यनुज्ञाता  
 गच्छ देवि यथासुखम्। स्तुतो मया वरदा वैदमाता प्रचोदयन्ती  
 पवनै द्विजाता। आयुः पृथिव्यां द्रविणं ब्रह्मवर्चसं मह्यं दत्वा प्रजातुं  
 ब्रह्मलोकम्॥५३॥

[३६]

## ॥ आदित्यदेवतामन्त्रः ॥

घृणिः सूर्य आदित्यो न प्रभा वात्यक्षरम्। मधु क्षरन्ति तद्रसम्।  
सत्यं वै तद्रसमापो ज्योतीरसोऽमृतं ब्रह्म भूर्भुवः सुवरोम्॥५४॥

[३७]

## ॥ त्रिसुपर्णमन्त्रः ॥

ब्रह्ममेतु माम्। मधुमेतु माम्। ब्रह्ममेव मधुमेतु माम्। यास्तै  
सोम प्रजावत्सोभि सो अहम्। दुःस्वप्रहन्दुरुष्पह। यास्तै सोम  
प्राणांस्तां जुहोमि। त्रिसुपर्णमयाचितं ब्राह्मणाय दद्यात्। ब्रह्महत्यां  
वा एते घ्नन्ति। ये ब्राह्मणास्त्रिसुपर्णं पठन्ति। ते सोमं प्राप्नुवन्ति।  
आसहस्रात्पङ्क्तिं पुनन्ति। ओम्॥५५॥

[३८]

ब्रह्म मेधया। मधु मेधया। ब्रह्ममेव मधु मेधया। अद्या नो  
देव सवितः प्रजावत्सावीः सौभगम्। परा दुःष्वप्रियं सुव।  
विश्वानि देव सवितर्दुरितानि परा सुव। यद्भद्रं तन्म आ सुव।  
मधु वाता ऋतायते मधु क्षरन्ति सिन्धवः। माध्वीर्नः सन्त्वोषधीः।  
मधु नक्तमुतोषसि मधुमत्पार्थिवं रजः। मधु द्यौरस्तु नः पिता।  
मधुमात्रो वनस्पतिर्मधुमां अस्तु सूर्यः। माध्वीर्गावो भवन्तु  
नः। य इमं त्रिसुपर्णमयाचितं ब्राह्मणाय दद्यात्। भ्रूणहत्यां वा  
एते घ्नन्ति। ये ब्राह्मणास्त्रिसुपर्णं पठन्ति। ते सोमं प्राप्नुवन्ति।

आसहस्रात्पङ्क्तिं पुनन्ति। ओम्॥५६॥

[३९]

ब्रह्मं मेधवां। मधुं मेधवां। ब्रह्ममेव मधुं मेधवां। ब्रह्मा  
देवानां पदवीः कवीनामृषिर्विप्राणां महिषो मृगाणाम्। श्येनो  
गृध्राणां स्वर्धित्विर्वनानां सोमः पवित्रमत्यैति रेभन्।  
हंसः शुचिषद्वसुरन्तरिक्षसद्धोता वेदिषदतिथिर्दुरोणसत्।  
नृषद्वरसदृतसद्धोमसदब्जा गोजा ऋतजा अद्रिजा ऋतं बृहत्।  
ऋचे त्वा रुचे त्वा समिध्वन्वन्ति सरितो न धेनाः। अन्तरहृदा  
मनसा पूयमानाः। घृतस्य धारां अभिचां कशीमि। हिरण्ययो  
वेतसो मध्यं आसाम्। तस्मिन् सुपर्णो मधुकृत्कुलायी भजन्नास्ते  
मधुदेवताभ्यः। तस्यासते हरयः सप्ततीरे स्वधां दुहाना अमृतस्य  
धाराम्। य इदं त्रिसुपर्णमयाचितं ब्राह्मणाय दद्यात्। वीरहृत्यां  
वा एते घ्नन्ति। ये ब्राह्मणास्त्रिसुपर्णं पठन्ति। ते सोमं प्राप्नुवन्ति।  
आसहस्रात्पङ्क्तिं पुनन्ति। ओम्॥५७॥

[४०]

## ॥ मेधासूक्तम् ॥

मेधा देवी जुषमाणा न आगाद्विश्वाची भद्रा सुमनस्यमाना।  
त्वया जुष्टा जुषमाणा दुरुक्ता नृहद्वदेम विदथे सुवीराः॥ त्वया जुष्टं  
ऋषिर्भवति देवि त्वया ब्रह्माऽऽगतश्रीरुत त्वया। त्वया जुष्टंश्चित्रं

विन्दते वसु सा नो जुषस्व द्रविणो न मेधे॥५८॥

[४१]

मे॒धां म॒ इन्द्रो॑ द॒दातु॑ मे॒धां दे॒वी सर॑स्वती। मे॒धां मे॑  
अ॒श्विना॑वु॒भावाध॑त्तां पु॒ष्कर॑स्रजा। अ॒प्स॒रासु॑ च॒ या मे॒धा ग॑न्ध॒र्वेषु॑  
च॒ यन्मनः॑। दै॒वी॑ मे॒धा सर॑स्वती सा मा॑ मे॒धा सु॒रभि॑र्जुषता॒ऽ  
स्वाहा॑॥५९॥

[४२]

आ मा॑ मे॒धा सु॒रभि॑र्वि॒श्वरू॑पा हि॒र॒ण्यव॑र्णा जग॑ती  
जग॑म्या। ऊ॒र्ज॑स्वती प॒यसा॑ पि॒न्व॑माना सा मा॑ मे॒धा सु॒प्रती॑का  
जुष॑न्ताम्॥६०॥

[४३]

मयि॑ मे॒धां मयि॑ प्र॒जां मय्य॑ग्निस्तेजो॑ द॒धातु॑ मयि॑ मे॒धां मयि॑  
प्र॒जां मयीन्द्र॑ इन्द्रि॒यं द॑धातु मयि॑ मे॒धां मयि॑ प्र॒जां मयि॑ सू॒र्यो  
भ्राजो॑ द॒धातु॑॥६१॥

[४४]

## ॥ मृत्युनिवारणमन्त्राः ॥

अपै॑तु म॒ृत्युर॒मृतं॑ न॒ आग॑न्वैवस्व॒तो नो॒ अभ॑यं कृणोतु। प॒र्णं  
वन॑स्पते॑रिवा॒भिनः॑ शी॒यता॑ र॒यिः स च॑ तान्नः शची॒पतिः॑॥६२॥

[४५]

परं मृत्यो अनु परेहि पन्थां यस्ते स्व इतरो देवयानात्।  
चक्षुष्मते शृण्वते ते ब्रवीमि मा नः प्रजा९ रीरिषो मोत वीरान्॥६३॥

[४६]

वातं प्राणं मनसाऽन्वा रभामहे प्रजापतिं यो भुवनस्य गोपाः।  
स नो मृत्योस्त्रायतां पात्व९ हंसो ज्योग्जीवा जरामशीमहि॥६४॥

[४७]

अमुत्र भूयादध यद्यमस्य बृहस्पते अभिशस्तेरमुश्चः।  
प्रत्यौहतामश्विना मृत्युमस्माद्देवानामग्रे मिषजा शचीभिः॥६५॥

[४८]

हरि९ हरन्तमनुयन्ति देवा विश्वस्येशानं वृषभं मतीनाम्। ब्रह्म  
सरूपमनुमेदमागादयनं मा विवंधीर्विक्रमस्व॥६६॥

[४९]

शल्लकैरग्निमिन्धान उभौ लोकौ संनेमहम्। उभयोर्लोकयोर्-  
ऋध्वाऽति मृत्युं तराम्यहम्॥६७॥

[५०]

मा छिदो मृत्यो मा वंधीर्मा मे बलं विवृहो मा प्रमोषीः।  
प्रजां मा मे रीरिष आयुरुग्र नृचक्षंसं त्वा हविषा विधेम॥६८॥

[५१]

मा नो महान्तमुत मा नो अर्भकं मा न उक्षन्तमुत मा न

उक्षि॒तम्। मा नो॑ऽवधीः पि॒तरं॑ मोत मा॒तरं॑ प्रि॒या मा न॑स्त॒नुवो॑ रुद्र  
रीरिषः॥६९॥

[५२]

मा न॑स्तो॒के तन॑ये मा न॒ आयु॑षि मा नो॒ गोषु॑ मा नो॒ अश्वे॑षु  
रीरिषः। वी॒रा॒न्मा नो॑ रुद्र भा॒मि॒तोऽव॑धीर्ह॒विष्म॑न्तो नम॑सा विधेम  
ते॥७०॥

[५३]

### ॥ प्रजापतिप्रार्थनामन्त्रः ॥

प्रजा॑पते॒ न त्वदे॑तान्य॒न्यो वि॒श्वा जा॒तानि॑ परि॒ता ब॑भूव।  
यत्का॑मास्ते जुहु॒मस्तन्नो॑ अस्तु व॒यं स्या॑म॒ पत॑यो रयी॒णाम्॥७१॥

[५४]

### ॥ इन्द्रप्रार्थनामन्त्रः ॥

स्व॒स्ति॒दा वि॒शस्पति॑र्वृ॒त्रहा॒ विमृ॑धो व॒शी। वृ॒षेन्द्रः॑ पु॒र ए॑तु नः  
स्व॒स्ति॒दा अ॑भय॒ङ्करः॥७२॥

[५५]

### ॥ मृत्युञ्जयमन्त्रः ॥

त्र्य॑म्बकं यजामहे सु॒गन्धिं॑ पु॒ष्टि॒वर्ध॑नम्। उ॒र्वारु॑कमि॒व  
बन्ध॑नान्मृत्योर्मु॒क्षीय॑ माऽमृ॒तात्॥७३॥

[५६]

ये ते सहस्रमयुतं पाशा मृत्यो मर्त्याय हन्तवे। तान् यज्ञस्य  
मायया सर्वानव यजामहे॥७४॥

[५७]

मृत्यवे स्वाहा मृत्यवे स्वाहा॥७५॥

[५८]

### ॥ पापनिवारक-मन्त्राः ॥

देवकृतस्यैनसोऽवयजनमसि स्वाहा॥ मनुष्यकृतस्यैनसो-  
ऽवयजनमसि स्वाहा॥ पितृकृतस्यैनसोऽवयजनमसि स्वाहा॥  
आत्मकृतस्यैनसोऽवयजनमसि स्वाहा॥ अन्यकृतस्यैनसो-  
ऽवयजनमसि स्वाहा॥ अस्मत्कृतस्यैनसोऽवयजनमसि  
स्वाहा॥ यद्विवा च नक्तं चैनश्चकृम तस्यावयजनमसि  
स्वाहा॥ यथस्वपन्तश्च जाग्रतश्चैनश्चकृम तस्यावयजनमसि  
स्वाहा॥ यथ्सुषुप्तश्च जाग्रतश्चैनश्चकृम तस्यावयजनमसि स्वाहा॥  
यद्विद्वांसश्चाविद्वांसश्चैनश्चकृम तस्यावयजनमसि स्वाहा॥ एनस  
एनसोऽवयजनमसि स्वाहा॥७६॥

[५९]

### ॥ वसुप्रार्थनामन्त्रः ॥

यद्वौ देवाश्चकृम जिह्वा गुरुमनसो वा प्रयुंती देव हेडनम्।



अरा॑वा॒ यो नो॑ अ॒भि दु॑च्छुना॒यते॒ तस्मि॒न्तदे॒नो॑ वसवो॒ निधे॑तन॒  
स्वाहा॑॥७७॥

[६०]

## ॥ कामोऽकार्षीत्-मन्युरकार्षीत् मन्त्रः ॥

कामोऽकार्षी॑न्नमो॒ नमः। कामोऽकार्षी॑त्कामः करोति नाहं  
करोमि कामः कर्ता नाहं कर्ता कामः कार॒यिता नाहं कार॒यिता  
एष ते काम कामा॑य स्वाहा॥७८॥

[६१]

मन्युरकार्षी॑न्नमो॒ नमः। मन्युरकार्षी॑न्मन्युः करोति नाहं  
करोमि मन्युः कर्ता नाहं कर्ता मन्युः कार॒यिता नाहं कार॒यिता  
एष ते मन्यो मन्य॑वे स्वाहा॥७९॥

[६२]

## ॥ विराजहोममन्त्राः ॥

तिला॑ञ्जुहोमि सरसा॑ सपि॒ष्ठान् गन्धार॑ मम चित्ते रम॑न्तु  
स्वाहा। गावो॑ हिरण्यं धनमन्नपान॑ सर्वेषा॑ श्रियै॑ स्वाहा। श्रियं  
च लक्ष्मीं॑ च पु॒ष्टिं च की॑र्तिं चानृ॒ण्यता॑म्। ब्रह्म॑ण्यं बहु॒पुत्र॑ताम्।  
श्रद्धा॑मेधे प्रजाः सन्ददा॑तु स्वाहा॥८०॥

[६३]

तिलाः कृष्णा॑स्ति॒लाः श्वेता॑स्ति॒लाः सौम्या॑ वंशानु॒गाः। तिलाः

पुनन्तु मे पापं यत्किञ्चिद्दुरितं मयि स्वाहा। चोरस्यान्नं नवश्राद्धं  
ब्रह्महा गुरुतल्पगः। गोस्तेयः सुरापानं भ्रूणहत्या तिला शान्तिः  
शमयन्तु स्वाहा। श्रीश्च लक्ष्मीश्च पुष्टीश्च कीर्तिं चानृण्यताम्। ब्रह्मण्यं  
बहुपुत्रताम्। श्रद्धामेधे प्रज्ञा तु जातवेदः सन्ददातु स्वाहा॥८१॥

[६४]

प्राणापानव्यानोदानसमाना मे शुद्ध्यन्तां ज्योतिरहं विरजां  
विपाप्मा भूयासुः स्वाहा। वाङ्मनश्चक्षुःश्रोत्रजिह्वाघ्राणरेतो-  
बुद्ध्याकूतिःसङ्कल्पा मे शुद्ध्यन्तां ज्योतिरहं विरजां विपाप्मा  
भूयासुः स्वाहा। त्वक्कर्ममांसरुधिरमेदोमज्जास्नायवोऽस्थीनि  
मे शुद्ध्यन्तां ज्योतिरहं विरजां विपाप्मा भूयासुः स्वाहा।  
शिरःपाणिपादपार्श्वपृष्ठोरुदरजङ्घशिशोपस्थपायवो मे शुद्ध्यन्तां  
ज्योतिरहं विरजां विपाप्मा भूयासुः स्वाहा। उत्तिष्ठ पुरुष हरित  
पिङ्गल लोहिताक्षि देहि देहि ददापयिता मे शुद्ध्यन्तां ज्योतिरहं  
विरजां विपाप्मा भूयासुः स्वाहा॥८२॥

[६५]

पृथिव्यापस्तेजोवायुराकाशा मे शुद्ध्यन्तां ज्योतिरहं विरजां  
विपाप्मा भूयासुः स्वाहा। शब्दस्पर्शरूपरसगन्धा मे शुद्ध्यन्तां  
ज्योतिरहं विरजां विपाप्मा भूयासुः स्वाहा। मनोवाक्कायकर्माणि  
मे शुद्ध्यन्तां ज्योतिरहं विरजां विपाप्मा भूयासुः स्वाहा।  
अव्यक्तभावैरहङ्कारैर्ज्योतिरहं विरजां विपाप्मा भूयासुः स्वाहा।

आत्मा मे शुद्ध्यन्तां ज्योतिरहं विरजां विपाप्मा भूयासुः स्वाहा।  
 अन्तरात्मा मे शुद्ध्यन्तां ज्योतिरहं विरजां विपाप्मा भूयासुः  
 स्वाहा। परमात्मा मे शुद्ध्यन्तां ज्योतिरहं विरजां विपाप्मा  
 भूयासुः स्वाहा। क्षुधे स्वाहा। क्षुत्पिपासाय स्वाहा। विविट्यै  
 स्वाहा। ऋग्विधानाय स्वाहा। कषोत्काय स्वाहा। क्षुत्पिपासामलं  
 ज्येष्ठामलक्ष्मीर्नाशयाम्यहम्। अभूतिमसंमृद्धिं च सर्वान्निर्णुद  
 मे पाप्मानं स्वाहा। अन्नमय-प्राणमय-मनोमय-विज्ञानमय-  
 मानन्दमय-मात्मा मे शुद्ध्यन्तां ज्योतिरहं विरजां विपाप्मा  
 भूयासुः स्वाहा॥८३॥

[६६]

### ॥ वैश्वदेवमन्त्राः ॥

अग्रये स्वाहा। विश्वेभ्यो देवेभ्यः स्वाहा। ध्रुवाय भूमाय  
 स्वाहा। ध्रुवक्षितये स्वाहा। अच्युतक्षितये स्वाहा। अग्रये  
 स्विष्टकृते स्वाहा ॥ धर्माय स्वाहा। अधर्माय स्वाहा। अद्भ्यः  
 स्वाहा। ओषधिवनस्पतिभ्यः स्वाहा॥८४॥

रक्षोदेवजनेभ्यः स्वाहा। गृह्याभ्यः स्वाहा। अवसानेभ्यः  
 स्वाहा। अवसानपतिभ्यः स्वाहा। सर्वभूतेभ्यः स्वाहा। कामाय  
 स्वाहा। अन्तरिक्षाय स्वाहा। यदेजति जगति यच्च चेष्टति नाम्नो  
 भागोऽयं नाम्ने स्वाहा। पृथिव्यै स्वाहा। अन्तरिक्षाय स्वाहा॥८५॥

दिवे स्वाहा॥ सूर्याय स्वाहा॥ चन्द्रमसे स्वाहा॥ नक्षत्रेभ्यः  
स्वाहा॥ इन्द्राय स्वाहा॥ बृहस्पतये स्वाहा॥ प्रजापतये स्वाहा॥  
ब्रह्मणे स्वाहा॥ स्वधा पितृभ्यः स्वाहा॥ नमो रुद्राय पशुपतये  
स्वाहा॥८६॥

देवेभ्यः स्वाहा॥ पितृभ्यः स्वधाऽस्तु। भूतेभ्यो नमः। मनुष्येभ्यो  
हन्ता॥ प्रजापतये स्वाहा॥ परमेष्ठिने स्वाहा॥ यथा कूपः शतधारः  
सहस्रधारो अक्षितः। एवा मे अस्तु धान्यं सहस्रधारमक्षितम्।  
धनधान्ये स्वाहा॥ ये भूताः प्रचरन्ति दिवानक्तं बलिमिच्छन्तो  
वितुदस्य प्रेष्याः। तेभ्यो बलिं पुष्टिकामो हरामि मयि पुष्टिं  
पुष्टिपतिर्दधातु स्वाहा॥८७॥

[६७]

ओं तद्ब्रह्म। ओं तद्वायुः। ओं तदात्मा। ओं तत्सत्यम्।  
ओं तत्सर्वम्। ओं तत्पुरोर्नमः॥ अन्तश्चरति भूतेषु गुहायां  
विश्वमूर्तिषु। त्वं यज्ञस्त्वं वषट्कारस्त्वमिन्द्रस्त्वं रुद्रस्त्वं विष्णुस्त्वं  
ब्रह्म त्वं प्रजापतिः। त्वं तदाप आपो ज्योती रसोऽमृतं ब्रह्म  
भूर्भुवस्सुवरोम्॥८८॥

[६८]

## ॥ प्राणाहुतिमन्त्राः ॥

श्रद्धायां प्राणे निविष्टोऽमृतं जुहोमि। श्रद्धायामपाने

निर्विष्टोऽमृतं जुहोमि। श्रद्धायां व्याने निर्विष्टोऽमृतं जुहोमि।  
 श्रद्धायांमुदाने निर्विष्टोऽमृतं जुहोमि। श्रद्धायां समाने  
 निर्विष्टोऽमृतं जुहोमि। ब्रह्मणि म आत्माऽमृतत्वाय॥  
 अमृतोपस्तरणमसि॥ श्रद्धायां प्राणे निर्विष्टोऽमृतं जुहोमि।  
 शिवो मां विशाप्रदाहाय। प्राणाय स्वाहा॥ श्रद्धायांमपाने  
 निर्विष्टोऽमृतं जुहोमि। शिवो मां विशाप्रदाहाय। अपानाय  
 स्वाहा॥ श्रद्धायां व्याने निर्विष्टोऽमृतं जुहोमि। शिवो मां  
 विशाप्रदाहाय। व्यानाय स्वाहा॥ श्रद्धायांमुदाने निर्विष्टोऽमृतं  
 जुहोमि। शिवो मां विशाप्रदाहाय। उदानाय स्वाहा॥ श्रद्धायां  
 समाने निर्विष्टोऽमृतं जुहोमि। शिवो मां विशाप्रदाहाय। समानाय  
 स्वाहा॥ ब्रह्मणि म आत्माऽमृतत्वाय। अमृतापिधानमसि॥८९॥

[६९]

## ॥ भुक्तान्नाभिमन्त्रणमन्त्राः ॥

श्रद्धायां प्राणे निर्विष्ट्यामृतं हुतम्। प्राणमन्त्रेनाप्यायस्व।  
 श्रद्धायांमपाने निर्विष्ट्यामृतं हुतम्। अपानमन्त्रेनाप्यायस्व।  
 श्रद्धायां व्याने निर्विष्ट्यामृतं हुतम्। व्यानमन्त्रेनाप्यायस्व।  
 श्रद्धायांमुदाने निर्विष्ट्यामृतं हुतम्। उदानमन्त्रेनाप्यायस्व।  
 श्रद्धायां समाने निर्विष्ट्यामृतं हुतम्। समानमन्त्रेनाप्या-  
 यस्व॥९०॥

[७०]

## ॥ भोजनान्ते आत्मानुसन्धानमन्त्राः ॥

अङ्गुष्ठमात्रः पुरुषोऽङ्गुष्ठं च समाश्रितः। ईशः सर्वस्य जगतः  
प्रभुः प्रीणार्तिं विश्वभुक्॥११॥

[७१]

## ॥ अवयवस्वस्थता-प्रार्थनामन्त्रः ॥

वाङ्म आसन्। नसोः प्राणः। अक्षयोश्चक्षुः। कर्णयोः श्रोत्रम्।  
बाहुवोर्बलम्। ऊरुवोरोजः। अरिष्टा विश्वान्यङ्गानि तनूः। तनुवां मे  
सह नमस्ते अस्तु मा मां हिंसीः॥१२॥

[७२]

## ॥ इन्द्रसप्तर्षि-संवादमन्त्रः ॥

वयः सुपर्णा उप सेदुरिन्द्रं प्रियमेधा ऋषयो नाधमानाः। अपं  
ध्वान्तमूर्णुहि पूरि चक्षुर्मुमुग्ध्यस्मान्निधयेऽव बद्धान्।

[७३]

## ॥ हृदयालम्भनमन्त्रः ॥

प्राणानां ग्रन्थिरसि रुद्रो मां विशान्तकः। तेनान्नेनाप्या-  
यस्व॥१३॥

[७४]

## ॥ देवताप्राणनिरूपणमन्त्रः ॥

नमो रुद्राय विष्णवे मृत्युर्मे पाहि॥१४॥

[७५]

## ॥ अग्निस्तुतिमन्त्रः ॥

त्वमग्ने द्युभिस्त्वमांशुशुक्षणिस्त्वमद्भ्यस्त्वमश्मन्स्परि। त्वं  
वनैभ्यस्त्वमोषधीभ्यस्त्वं नृणां नृपते जायसे शुचिः॥१५॥

[७६]

## ॥ अभीष्टयाचनामन्त्राः ॥

शिवने मे सन्तिष्ठस्व स्योनेन मे सन्तिष्ठस्व सुभूतेन मे  
सन्तिष्ठस्व ब्रह्मवर्चसेन मे सन्तिष्ठस्व यज्ञस्यर्धिमनु सन्तिष्ठस्वोप  
ते यज्ञ नम उप ते नम उप ते नमः॥१६॥

[७७]

## ॥ परतत्त्व-निरूपणम् ॥

सत्यं परं परं सत्यं सत्येन न सुवर्गाल्लोकाच्च्यवन्ते  
कदाचन सतां हि सत्यं तस्मात्सत्ये रमन्ते ० तप इति तपो  
नानशानात्परं यद्धि परं तपस्तदुर्ध्वं तदुर्ध्वं तस्मात्तपसि  
रमन्ते ० दम इति नियतं ब्रह्मचारिणस्तस्माद्दमे रमन्ते ० शम  
इत्यरण्ये मुनयस्तस्माच्छमे रमन्ते ० दानमिति सर्वाणि भूतानि

प्र॒श॑स॒न्ति दाना॒न्नाति॑ दुष्करं॒ तस्मा॑द्दाने र॑मन्ते ० ध॒र्म इति॑ ध॒र्मेण॒  
सर्व॑मिदं परि॑गृहीतं ध॒र्मान्नाति॑ दुष्करं॒ तस्मा॑द्ध॒र्मे र॑मन्ते ० प्र॒जन्  
इति॑ भूया॑स॒स्तस्मा॑द्भूयि॑ष्ठाः प्रजा॑यन्ते तस्मा॑द्भूयि॑ष्ठाः प्र॒जन॑ने  
रमन्तेऽग्न॑य ० इत्या॑ह तस्मा॑द॒ग्नय॑ आधा॑तव्या अ॒ग्निहो॑त्रमित्या॑ह  
तस्मा॑द॒ग्निहो॑त्रे र॑मन्ते ० य॒ज्ञ इति॑ य॒ज्ञो हि दे॒वास्तस्मा॑द्य॒ज्ञे  
र॑मन्ते ० मान॑समिति॑ वि॒द्वा॑स॒स्तस्मा॑द्वि॒द्वा॑स ए॒व मान॑से  
र॑मन्ते ० न्या॒स इति॑ ब्र॒ह्मा ब्र॒ह्मा हि परः॑ परो॑ हि ब्र॒ह्मा  
तानि॑ वा ए॒तान्यव॑राणि॒ परा॑सि न्या॒स ए॒वात्य॑रेचय॒द्य ए॒वं  
वेदे॑त्युपनिषत्॥९७॥

[७८]

## ॥ ज्ञानसाधन-निरूपणम् ॥

प्रा॒जाप॒त्यो हा॑रुणिः सु॒पर्णे॑यः प्र॒जाप॑तिं पि॒तर॒मुप॑ससार  
किं भे॒गव॑न्तः प॑रमं व॑दन्तीति॒ तस्मै॑ प्रो॒वाच॑ ० स॒त्येन॑  
वा॒युरावा॑ति स॒त्येना॑ऽऽदि॒त्यो रौ॑चते दि॒वि स॒त्यं वा॒चः प्र॑ति॒ष्ठा  
स॒त्ये स॒र्वं प्र॑ति॒ष्ठितं॒ तस्मा॑त्स॒त्यं प॑रमं व॑दन्ति ० तप॑सा दे॒वा  
दे॒वता॑म॒ग्रं आ॑यन्तप॒स॒र्षयः॑ सु॒वर॑न्वविन्दन् तप॑सा स॒पत्नान्  
प्रणु॑दा॒मारा॑तीस्तप॑सि स॒र्वं प्र॑ति॒ष्ठितं॒ तस्मा॑त्तपः॑ प॒रमं॑ व॑दन्ति  
० दमे॑न दान्ताः कि॒ल्बिष॑मवधू॒न्वन्ति॒ दमे॑न ब्र॒ह्मचा॑रिणः  
सु॒व॑रगच्छ॒न्दमो॑ भू॒ताना॑ दुरा॒ध॒र्षं दमे॑ स॒र्वं प्र॑ति॒ष्ठितं॒ तस्मा॑द्ध॒मः  
प॒रमं॑ व॑दन्ति ० श॒मेन॑ शान्ताः शि॒वमा॑चरन्ति॒ शमे॑न ना॒कं



मुनयोऽन्वविन्दञ्छमो भूतानां दुराधर्षञ्छमे सर्वं प्रतिष्ठितं  
तस्माञ्छमः परमं वदन्ति ० दानं यज्ञानां वरूथं दक्षिणा  
लोके दातारः सर्वभूतान्युपजीवन्ति दानेनारातीरपानुदन्त दानेन  
द्विषन्तो मित्रा भवन्ति दाने सर्वं प्रतिष्ठितं तस्माद्दानं परमं  
वदन्ति ० धर्मो विश्वस्य जगतः प्रतिष्ठा लोके धर्मिष्ठं प्रजा  
उपसर्पन्ति धर्मेण पापमपनुदति धर्मे सर्वं प्रतिष्ठितं तस्माद्धर्मं परमं  
वदन्ति ० प्रजननं वै प्रतिष्ठा लोके साधु प्रजायास्तन्तु तन्वानः  
पितृणामनृणो भवन्ति तदेव तस्यानृणं तस्मात् प्रजननं परमं  
वदन्त्यग्नयो वै त्रयीं विद्या ० देवयानः पन्थां गार्हपत्य ऋक्पृथिवी  
रथन्तरमन्वाहार्यपचनं यजुरन्तरिक्षं वामदेव्यमाहवनीयः सामं  
सुवर्गो लोको बृहत्तस्मादग्नीन्परमं वदन्त्यग्निहोत्रः सायं  
प्रातर्गृहाणां निष्कृतिः स्विष्टः सुहुतं यज्ञक्रतूनां प्रायणः सुवर्गस्य  
लोकस्य ज्योतिस्तस्मादग्निहोत्रं परमं वदन्ति ० यज्ञ इति यज्ञेन  
हि देवा दिवं गता यज्ञेनासुरानपानुदन्त यज्ञेन द्विषन्तो मित्रा  
भवन्ति यज्ञे सर्वं प्रतिष्ठितं तस्माद्यज्ञं परमं वदन्ति ० मानसं  
वै प्राजापत्यं पवित्रं मानसेन मनसा साधु पश्यति मानसा  
ऋषयः प्रजा असृजन्त मानसे सर्वं प्रतिष्ठितं तस्मान्मानसं परमं  
वदन्ति ० न्यास इत्याहुर्मनीषिणो ब्रह्माणं ब्रह्मा विश्वः कतमः  
स्वयम्भुः प्रजापतिः संवत्सर इति संवत्सरोऽसावादित्यो य एष  
आदित्ये पुरुषः स परमेष्ठी ब्रह्मात्मा ० याभिरादित्यस्तपति

रश्मिभिस्ताभिः पर्जन्यो वर्षति पर्जन्येनौषधिवनस्पतयः  
 प्रजायन्त ओषधिवनस्पतिभिरन्नं भवत्यन्नेन प्राणाः प्राणैर्बलं बलेन  
 तपस्तपसा श्रद्धा श्रद्धया मेधा मेधया मनीषा मनीषया मनो मनसा  
 शान्तिः शान्त्या चित्तं चित्तेन स्मृतिः स्मृत्या स्मारः स्मारेण  
 विज्ञानं विज्ञानेनाऽऽत्मानं वेदयति तस्मादन्नं ददन्त्सर्वाण्येतानि  
 ददात्यन्नात् प्राणा भवन्ति ० भूतानां प्राणैर्मनो मनसश्च विज्ञानं  
 विज्ञानादानन्दो ब्रह्मयोनिः स वा एष पुरुषः पञ्चधा पञ्चात्मा येन  
 सर्वमिदं प्रोतं पृथिवी चान्तरिक्षं च द्यौश्च दिशश्चावान्तरदिशाश्च  
 स वै सर्वमिदं जगत्स च भूतं स भूयं जिज्ञासकृत् ऋतुजा  
 रयिष्ठा ० श्रद्धा सत्यो महस्वान्तपसो वरिष्ठाङ्गात्वा तमेवं  
 मनसा हृदा च भूयो न मृत्युमुपयाहि विद्वान्तस्मान्त्र्यासमेषां  
 तपसामतिरिक्तमाहुर्वसुरण्वो विभूरसि प्राणे त्वमसि सन्धाता  
 ० ब्रह्मन् त्वमसि विश्वधृत्तेजोदास्त्वमस्यग्निरसि वर्चोदास्त्वमसि  
 सूर्यस्य द्युम्नोदास्त्वमसि चन्द्रमस उपयामगृहीतोऽसि ब्रह्मणे  
 त्वा ० महस ओमित्यात्मानं युञ्जीतैतद्वै महोपनिषदं देवानां  
 गुह्यं य एवं वेद ब्रह्मणो महिमानमाप्नोति तस्माद्ब्रह्मणो  
 महिमानमित्युपनिषत् ॥ १८ ॥

## ॥ ज्ञानयज्ञः ॥

तस्यैवं विदुषो यज्ञस्याऽऽत्मा यजमानः श्रद्धा पत्नी  
 शरीरमिध्ममुरो वेदिलोमानि बर्हिर्वेदः शिखा हृदयं यूपः काम  
 आज्यं मन्युः पशुस्तपोऽग्निर्दमः शमयिता दक्षिणा वाग्घोता  
 प्राण उद्गाता चक्षुरध्वर्युर्मनो ब्रह्मा ० श्रोत्रमग्नीद्यावद्धियते सा  
 दीक्षा यदश्नाति तद्धविर्यत्पिबति तदस्य सोमपानं यद्रमते  
 तदुपसदो यत्सश्चरत्युपविशत्युत्तिष्ठते च स प्रवर्ग्यो यन्मुखं  
 तदाहवनीयो या व्याहृतिराहुतिर्यदस्य ० विज्ञानं तज्जुहोति  
 यत्सायं प्रातरंति तत्समिधं यत्प्रातर्मध्यं दिनं सायं च तानि  
 सर्वानानि ये अहोरात्रे ते दर्शपूर्णमासौ येऽर्धमासाश्च मासाश्च ते  
 चातुर्मास्यानि य ऋतवस्ते पशुबन्धा ये संवत्सराश्च परिवत्सराश्च  
 तेऽहर्गणाः सर्ववेदसं वा ० एतत्सत्रं यन्मरणं तदवभृथ एतद्वै  
 जरामर्यमग्निहोत्रं सत्रं य एवं विद्वानुदगयने प्रमीयते देवानामेव  
 महिमानं गत्वाऽऽदित्यस्य सायुज्यं गच्छत्यथ ० यो दक्षिणे  
 प्रमीयते पितृणामेव महिमानं गत्वा चन्द्रमसः सायुज्यं  
 सलोकतामाप्नोत्येतौ वै सूर्याचन्द्रमसौ महिमानौ ब्राह्मणो  
 विद्वानभिजयति तस्माद्ब्रह्मणो महिमानमाप्नोति तस्माद्ब्रह्मणो  
 महिमानमित्युपनिषत् ॥ १९ ॥

ॐ स॒ह ना॑ववतु। स॒ह नौ॑ भुनक्तु। स॒ह वी॒र्यं॑ करवावहे।  
ते॒ज॒स्वि ना॒वधी॑तमस्तु मा वि॒द्विषा॒वहे॑। ॐ शान्तिः॒ शान्तिः॒ शान्तिः॑॥





# ॥ कृष्णयजुर्वेदीयतैत्तिरीय-काठकम् ॥

## ॥ प्रथमः प्रश्नः ॥

संज्ञानं विज्ञानं प्रज्ञानं जानदभिजानत्। सङ्कल्पमानं  
प्रकल्पमानमुपकल्पमानमुपकृतं कृतम्। श्रेयो वसीय आय-  
थ्सम्भूतं भूतम्। चित्रः केतुः प्रभानाभान्थ्सम्भान्। ज्योति-  
ष्माऽस्तेजस्वानातपऽस्तपन्नभितपन्। रोचनो रोचमानः शोभनः  
शोभमानः कल्याणः। दर्शा दृष्टा दर्शता विश्वरूपा सुदर्शना।  
आप्यायमाना प्यायमाना प्याया सूनृतेरा। आपूर्यमाणा पूर्यमाणा  
पूरयन्ती पूर्णा पौर्णमासी। दाता प्रदाताऽऽनन्दो मोदः प्रमोदः॥१॥

आवेशयन्निवेशयन्थ्संवेशनः सःशान्तः शान्तः। आभवन्प्र-  
भवन्थ्सम्भवन्थ्सम्भूतो भूतः। प्रस्तुतं विष्टुतं सऽस्तुतं  
कल्याणं विश्वरूपम्। शुक्रमृतं तेजस्वि तेजः समिद्धम्।  
अरुणं भानुमन्मरीचिमदभितपत्तपस्वत्। सविता प्रसविता दीप्तो  
दीपयन्दीप्यमानः। ज्वलञ्ज्वलिता तपन्वितपन्थ्सन्तपन्। रोचनो  
रोचमानः शुम्भूः शुम्भमानो वामः। सुता सुन्वती प्रसुता  
सूयमानाऽभिषूयमाणा। पीती प्रपा सम्पा तृप्तिस्तर्पयन्ती॥२॥

कान्ता काम्या कामजाताऽऽयुष्मती कामदुघा। अभिशास्ताऽ-  
नुमन्ताऽऽनन्दो मोदः प्रमोदः। आसादयन्निषादयन्थ्ससादनः

स॑स॒न्नः स॒न्नः। आ॒भूर्वि॒भूः प्र॒भूः श॒म्भूर्भुवः॑। प॒वित्रं॑ पवयिष्यन्पू॒तो  
मे॒ध्यः। यशो॑ यश॑स्वाना॒युरमृतः॑। जी॒वो जी॑विष्यन्स्वर्गो लो॒कः।  
सह॑स्वान्स्वर्ही॒यानो ज॑स्वान्स्वह॑मानः। जय॑न्नभि॒जय॑न्सु॒द्रवि॑णो  
द्रवि॑णो॒दाः। आ॒र्द्रप॑वित्रो॒ हरि॑केशो॒ मोदः॑ प्रमो॒दः॥३॥

अ॒रु॒णोऽरु॒णर॑जाः पु॒ण्डरी॑को विश्व॒जिद॑भि॒जित्। आ॒र्द्रः पि॒न्व-  
मा॒नोऽन्न॑वा॒न्नस॑वा॒निरा॑वान्। स॒र्वौष॑धः स॒म्भूरो॑ मह॑स्वान्। ए॒ज॒त्का  
जो॑व॒त्काः। क्षु॒ल्ल॒काः शि॑पि॒विष्ट॑काः। स॒रि॒स्र॒राः सु॑शे॒रवः॑। अ॒जि॒रासो॑  
गमि॑ष्णवः। इ॒दानीं॑ त॒दानीं॑मे॒तर्हि॑ क्षि॒प्रम॑जि॒रम्। आ॒शु॒र्नि॒मेषः॑  
फ॒णो द्र॑व॒न्नति॑द्रवन्। त्वर॑स्त्वर॑माण आ॒शुरा॑शी॒याञ्ज॑वः। अ॒ग्नि॒ष्टोम  
उ॒क्थ्योऽति॑रा॒त्रो द्वि॑रा॒त्रस्त्रि॑रा॒त्रश्च॑तू॒रात्रः॑। अ॒ग्नि॒र्ऋ॒तुः सूर्य॑  
ऋ॒तुश्च॒न्द्रमा॑ ऋ॒तुः। प्र॒जाप॑तिः स॒व॒त्स॒रो म॒हान्कः॥४॥

[१]

भूर॒ग्निं च॑ पृथि॒वीं च॑ मां च॑। त्री॑श्च लो॒कान्स्स॑व॒त्सरं॑  
च॑। प्र॒जाप॑तिस्त्वा सादयतु। तया॑ दे॒वत॑याऽङ्गि॒रस्व॑द्धुवा सी॒द।  
भुवो॑ वा॒युं चान्तरि॑क्षं च॑ मां च॑। त्री॑श्च लो॒कान्स्स॑व॒त्सरं॑  
च॑। प्र॒जाप॑तिस्त्वा सादयतु। तया॑ दे॒वत॑याऽङ्गि॒रस्व॑द्धुवा सी॒द।  
स्व॑रादित्यं च॑ दि॒वं च॑ मां च॑। त्री॑श्च लो॒कान्स्स॑व॒त्सरं॑ च॑।  
प्र॒जाप॑तिस्त्वा सादयतु। तया॑ दे॒वत॑याऽङ्गि॒रस्व॑द्धुवा सी॒द। भूर्भुवः॑  
स्व॑श्च॒न्द्रम॑सं च॑ दि॒शश्च॑ मां च॑। त्री॑श्च लो॒कान्स्स॑व॒त्सरं॑ च॑।

प्रजापतिस्त्वा सादयतु। तया देवतयाऽङ्गिरस्वद्ध्रुवा सीद॥५॥

[२]

त्वमेव त्वां वैत्थ योऽसि सोऽसि। त्वमेव त्वामचैषीः।  
चितश्चासि सञ्चितश्चास्यग्रे। एतावाङ्श्चासि भूयाङ्श्चास्यग्रे। यत्ते  
अग्रे न्यूनं यदु तेऽतिरिक्तम्। आदित्यास्तदङ्गिरसश्चिन्वन्तु। विश्वे  
ते देवाश्चितिमापूरयन्तु। चितश्चासि सञ्चितश्चास्यग्रे। एतावाङ्श्चासि  
भूयाङ्श्चास्यग्रे। मा ते अग्रे च येन माऽति च येनाऽऽयुरावृक्षि।  
सर्वेषां ज्योतिषां ज्योतिर्यददावुदेति। तपंसो जातमनिभृष्टमोजः।  
तत्ते ज्योतिरिष्टके। तेन मे तप। तेन मे ज्वल। तेन मे दीदिहि।  
यावद्देवाः। यावदसांति सूर्यः। यावदुतापि ब्रह्म॥६॥

[३]

संवत्सरोऽसि परिवत्सरोऽसि। इदावत्सरोऽसीदुवत्सरो-  
ऽसि। इद्वत्सरोऽसि वत्सरोऽसि। तस्य ते वसन्तः शिरः। ग्रीष्मो  
दक्षिणः पक्षः। वर्षाः पुच्छम्। शरदुत्तरः पक्षः। हेमन्तो मध्यम्।  
पूर्वपक्षाश्चितयः। अपरपक्षाः पुरीषम्॥७॥

अहोरात्राणीष्टकाः। ऋषभोऽसि स्वर्गो लोकः। यस्यां दिशि  
महीयसे। ततो नो मह आवह। वायुर्भूत्वा सर्वा दिश आवहि।  
सर्वा दिशोऽनुविवाहि। सर्वा दिशोऽनुसंवाहि। चित्या चितिमापृण।  
अचित्या चितिमापृण। चिदसि समुद्रयोनिः॥८॥



इन्दुर्दक्षः श्येन ऋतावाँ। हिरण्यपक्षः शकुनो भुरण्युः।  
 महान्त्सधस्थे ध्रुव आनिषत्तः। नमस्ते अस्तु मा मां हिंसीः।  
 एति प्रेति वीति समित्युदिति। दिवं मे यच्छ। अन्तरिक्षं मे यच्छ।  
 पृथिवीं मे यच्छ। पृथिवीं मे यच्छ। अन्तरिक्षं मे यच्छ। दिवं  
 मे यच्छ। अहा प्रसारया रात्र्या समंच। रात्र्या प्रसारया अहा  
 समंच। कामं प्रसारया कामं समंच॥९॥

[४]

भूर्भुवः स्वः। ओजो बलम्। ब्रह्म क्षत्रम्। यशो महत्। सत्यं  
 तपो नाम। रूपममृतम्। चक्षुः श्रोत्रम्। मन आयुः। विश्वं यशो  
 महः। समं तपो हरो भाः। जातवेदा यदि वा पावकोऽसि। वैश्वानरो  
 यदि वा वैद्युतोऽसि। शं प्रजाभ्यो यजमानाय लोकम्। ऊर्जं पुष्टिं  
 ददद्भ्याववृथस्व॥१०॥

[५]

राज्ञी विराज्ञी। सम्राज्ञी स्वराज्ञी। अर्चिः शोचिः। तपो हरो  
 भाः। अग्निरिन्द्रो बृहस्पतिः। विश्वे देवा भुवनस्य गोपाः। ते मा  
 सर्वे यशसा संसृजन्तु॥११॥

[६]

असवे स्वाहा वसवे स्वाहा। विभुवे स्वाहा विवस्वते स्वाहा।  
 अभिभुवे स्वाहाऽधिपतये स्वाहा। दिवां पतये स्वाहाऽहस्पत्याय

स्वाहा॑। चाक्षुष्म॒त्याय॒ स्वाहा॑ ज्योतिष्म॒त्याय॒ स्वाहा॑। राज्ञे॒ स्वाहा॑  
 वि॒राज्ञे॒ स्वाहा॑। स॒म्राज्ञे॒ स्वाहा॑ स्व॒राज्ञे॒ स्वाहा॑। शूषा॑य॒ स्वाहा॑  
 सूर्या॑य॒ स्वाहा॑। च॒न्द्रम॑से॒ स्वाहा॑ ज्योति॑षे॒ स्वाहा॑। स॒र्पाय॒ स्वाहा॑  
 क॒ल्याणा॑य॒ स्वाहा॑। अ॒र्जुना॑य॒ स्वाहा॑॥१२॥

[७]

वि॒प॒श्चिते॒ पव॑मानाय गायत। म॒ही न धारा॑ऽत्यन्धो अ॒र्षति॑।  
 अहि॑र॒ह जी॒र्णाम॑ति॒सर्प॑ति॒ त्वच॑म्। अत्यो॒ न क्रीड॑न्नस॒र्द्वषा॑ हरिः।  
 उ॒प॒याम॑गृहीतोऽसि म॒ृत्यवे॑ त्वा जुष्टं गृह्णामि। ए॒ष ते योनि॑र्म॒ृत्यवे॑  
 त्वा। अ॒प॒म॒ृत्युम॑प॒क्षुध॑म्। अ॒पे॒तः श॒पथं॑ जहि। अ॒धा नो अ॒ग्न  
 आव॑ह। रा॒यस्पोष॑ सह॒स्निग्म॑म्॥१३॥

ये ते॑ स॒हस्र॑म॒युतं॑ पाशाः। म॒ृत्यो म॒र्त्याय॒ हन्त॑वे। तान्  
 य॒ज्ञस्य॑ मा॒यया॑। सर्वा॑नव॒यजाम॑हे। भ॒क्षोऽस्य॑मृतभ॒क्षः। तस्य॑ ते  
 म॒ृत्युपी॑तस्या॒मृत॑वतः। स्व॒गाकृ॑तस्य॒ मधु॑मतः। उप॑हूत॒स्योप॑हूतो  
 भक्ष॑यामि। म॒न्द्राऽभि॑भूतिः के॒तुर्य॒ज्ञानां॑ वाक्। असा॒वेहि॑॥१४॥

अ॒न्धो जा॑गृ॒विः प्रा॑ण। असा॒वेहि॑। ब॒धिर आ॑क्रन्दयितरपान।  
 असा॒वेहि॑। अ॒ह॒स्तोस्त्वा चक्षुः॑। असा॒वेहि॑। अ॒पा॒दाशो॒ मनः॑।  
 असा॒वेहि॑। क॒वे वि॑प्र॒चित्ते॒ श्रोत्रं॑। असा॒वेहि॑॥१५॥

सु॒ह॒स्तः सु॑वा॒साः। शूषो॑ नामा॒स्यमृ॑तो म॒र्त्येषु॑। तं त्वा॒ऽहं तथा॑  
 वेद॑। असा॒वेहि॑। अ॒ग्नि॒र्मे वा॑चि श्रितः। वाग्धृ॑दये। हृद॑यं म॒र्या॑।

अ॒हम॒मृते॑। अ॒मृतं॑ ब्रह्म॑णि। वा॒युर्मे॑ प्रा॒णे श्रि॒तः॥१६॥

प्रा॒णो हृद॑ये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि। सू॒र्यो मे॑  
चक्षु॑षि श्रि॒तः। चक्षु॑र्हृद॑ये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि।  
च॒न्द्रमा॑ मे॒ मन॑सि श्रि॒तः॥१७॥

मनो॑ हृद॑ये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि। दि॒शो  
मे॒ श्रोत्रे॑ श्रि॒ताः। श्रोत्र॑ हृद॑ये। हृद॑यं मयि॑। अ॒हम॒मृते॑। अ॒मृतं॑  
ब्रह्म॑णि। आ॒पो मे॒ रेत॑सि श्रि॒ताः॥१८॥

रेतो॑ हृद॑ये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि। पृ॒थि॒वी  
मे॒ शरी॑रे श्रि॒ता। शरी॑र हृद॑ये। हृद॑यं मयि॑। अ॒हम॒मृते॑। अ॒मृतं॑  
ब्रह्म॑णि। ओ॒षधि॑व॒नस्प॑तयो॑ मे॒ लोम॑सु श्रि॒ताः॥१९॥

लोमा॑नि हृद॑ये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि। इन्द्रो॑  
मे॒ बलै॑ श्रि॒तः। बल॑ हृद॑ये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि।  
प॒र्जन्यो॑ मे॒ मूर्ध्नि॑ श्रि॒तः॥२०॥

मूर्धा॑ हृद॑ये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि। ई॒शानो॑ मे॒  
म॒न्यौ श्रि॒तः। म॒न्युर्हृद॑ये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि।  
आ॒त्मा मे॑ आ॒त्मनि॑ श्रि॒तः॥२१॥

आ॒त्मा हृद॑ये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि। पुन॑र्म  
आ॒त्मा पुन॑रायु॒रागा॑त्। पुनः॑ प्रा॒णः पुन॑राकू॒तमा॑गात्। वै॒श्वान॒रो  
र॒श्मिभि॑र्वावृ॒धानः॑। अ॒न्तस्तिष्ठ॑त्व॒मृत॑स्य गो॒पाः॥२२॥

[८]

प्रजापतिर्देवान्सृजत। ते पाप्मना सन्दिता अजायन्त। तान्व्य-  
द्यत्। यद्व्यद्यत्। तस्माद्विद्युत्। तमवृश्चत्। यदवृश्चत्। तस्माद्वृष्टिः।  
तस्माद्यत्रैते देवते अभिप्राप्नुतः। वि च हैवास्य तत्र पाप्मानं  
द्यतः॥ २३॥

वृश्चतश्च। सैषा मीमांसाऽग्निहोत्र एव सम्पन्ना। अथो आहुः।  
सर्वेषु यज्ञक्रतुष्विति। होष्यन्नप उपस्पृशेत्। विद्युदसि विद्यं मे  
पाप्मानमिति। अथ हुत्वोपस्पृशेत्। वृष्टिरसि वृश्चं मे पाप्मानमिति।  
यक्ष्यमाणो वेष्ट्वा वा। वि च हैवास्यैते देवते पाप्मानं द्यतः॥ २४॥

वृश्चतश्च। अत्यहो हाऽऽरुणिः। ब्रह्मचारिणे प्रश्नान्प्रोच्य  
प्रजिघाय। परेहि। प्लक्षं दय्याम्पातिं पृच्छ। वेत्थं सावित्रा(३)न्न  
वेत्था(३) इति। तमागत्य पप्रच्छ। आचार्यो मा प्राहैषीत्। वेत्थं  
सावित्रा(३)न्न वेत्था(३) इति। स होवाच वेदेति॥ २५॥

स कस्मिन्नतिष्ठित इति। पुरोरजसीति। कस्तद्यत्पुरोरजा  
इति। एष वाव स पुरोरजा इति होवाच। य एष तपति।  
एषोऽर्वाग्रजा इति। स कस्मिन्त्वेष्ट इति। सत्य इति। किं  
तत्सत्यमिति। तप इति॥ २६॥

कस्मिन्नु तप इति। बल इति। किं तद्वलमिति। प्राण इति। मा  
स्म प्राणमतिपृच्छ इति माऽऽचार्योऽब्रवीदिति होवाच ब्रह्मचारी।

स होवाच पृक्षो दर्याम्पातिः। यद्वै ब्रह्मचारिन्प्राणमत्यप्रक्ष्यः। मूर्धा  
ते व्यपतिष्यत्। अहमुत आचार्याच्छ्रेयान्भविष्यामि। यो मां सावित्रे  
समवादिष्टेति॥२७॥

तस्मात्सावित्रे न संवदेत। स यो ह वै सावित्रं विदुषां  
सावित्रे संवदेते। सहास्मिञ्छ्रियं दधाति। अनु ह वा अस्मा असौ  
तपञ्छ्रियं मन्यते। अन्वस्मै श्रीस्तपो मन्यते। अन्वस्मै तपो बलं  
मन्यते। अन्वस्मै बलं प्राणं मन्यते। स यदाहं। संज्ञानं विज्ञानं  
दर्शां दृष्टेति। एष एव तत्॥२८॥

अथ यदाहं। प्रस्तुतं विष्टुतं सुता सुन्वतीति। एष एव तत्।  
एष ह्येव तान्यहानि। एष रात्रयः। अथ यदाहं। चित्रः केतुर्दाता  
प्रदाता सविता प्रसविताऽभिशास्ताऽनुमन्तेति। एष एव तत्। एष  
ह्येव तेऽहो मुहूर्ताः। एष रात्रैः॥२९॥

अथ यदाहं। पवित्रं पवयिष्यन्त्सहस्वान्त्सहीयानरुणो-  
ऽरुणरजा इति। एष एव तत्। एष ह्येव तेऽर्धमासाः। एष मासाः।  
अथ यदाहं। अग्निष्टोम उक्थ्योऽग्निर्ऋतुः प्रजापतिः संवत्सर  
इति। एष एव तत्। एष ह्येव ते यज्ञक्रतवः। एष ऋतवः॥३०॥

एष संवत्सरः। अथ यदाहं। इदानीं तदानीमिति। एष  
एव तत्। एष ह्येव ते मुहूर्तानां मुहूर्ताः। जनुको ह वैदेहः।  
अहोरात्रैः समाजंगाम। तं होचुः। यो वा अस्मान् वेदं।

विजहत्पाप्मानमेति॥ ३१ ॥

सर्वमायुरेति। अ॒भि स्व॒र्गं लो॒कं ज॑यति। नास्यामुष्मि॑ल्लो॒केऽन्नं  
क्षी॒यत॒ इति॑। वि॒जह॑द्ध॒ वै पा॑प्मानमेति। सर्वमायुरेति। अ॒भि स्व॒र्गं  
लो॒कं ज॑यति। नास्यामुष्मि॑ल्लो॒केऽन्नं क्षी॒यते। य ए॒वं वेद॑। अ॒हीना  
हाऽऽश्व॑थ्यः। सा॒वि॒त्रं वि॒दां च॑कार॥ ३२ ॥

स ह॑ ह॒५ सो हि॑र॒ण्मयो॑ भू॒त्वा। स्व॒र्गं लो॒कमि॑याय। आ॒दि॒त्यस्य॑  
सायु॑ज्यम्। ह॒५ सो ह॒ वै हि॑र॒ण्मयो॑ भू॒त्वा। स्व॒र्गं लो॒कमे॑ति।  
आ॒दि॒त्यस्य॑ सायु॑ज्यम्। य ए॒वं वेद॑। दे॒वभा॑गो ह॑ श्रौत॒रूषः॑। सा॒वि॒त्रं  
वि॒दां च॑कार। त॒५ ह॒ वाग॑दृश्यमा॒नाऽभ्यु॑वाच॥ ३३ ॥

सर्व॑ बत गौत॒मो वेद॑। यः सा॒वि॒त्रं वेदे॑ति। स हो॑वाच। कैषा  
वाग॑सीति। अ॒यम॑ह॒५ सा॒वि॒त्रः। दे॒वाना॑मुत्त॒मो लो॒कः। गुह्यं॑ महो  
बिभ्र॑दिति। ए॒ताव॑ति ह॑ गौत॒मः। य॒ज्ञोप॒वीतं॑ कृ॒त्वाऽधो॑ निप॑पात।  
नमो॑ नम॒ इति॑॥ ३४ ॥

स हो॑वाच। मा भै॒षीगौ॑तम। जि॒तो वै ते॑ लो॒क इति॑।  
तस्मा॑द्ये के च॑ सा॒वि॒त्रं वि॒दुः। सर्वे॑ ते जि॒तलो॑काः। स यो ह॒ वै  
सा॒वि॒त्रस्या॒ष्टाक्ष॑रं प॒द५ श्रि॒याऽभिषि॑क्तं वेद॑। श्रि॒या है॒वाभिषि॑च्यते।  
घृ॒णिरि॑ति॒ द्वे अ॒क्षरे॑। सूर्य॑ इति॒ त्रीणि॑। आ॒दि॒त्य इति॒ त्रीणि॑॥ ३५ ॥

ए॒तद्वै सा॒वि॒त्रस्या॒ष्टाक्ष॑रं प॒द५ श्रि॒याऽभिषि॑क्तम्। य ए॒वं वेद॑।  
श्रि॒या है॒वाभिषि॑च्यते। तदे॒तदृ॒चाऽभ्यु॑क्तम्। ऋ॒चो अ॒क्षरे॑ पर॒मे

व्योमन्। यस्मिन्देवा अधि विश्वे निषेदुः। यस्तं न वेद किमृचा  
करिष्यति। य इत्तद्विदुस्त इमे समांसतु इति। न ह वा एतस्यर्चा  
न यजुषा न साम्नाऽर्थोऽस्ति। यः सावित्रं वेद॥३६॥

तदेतत्परि यद्वैवचक्रम्। आर्द्रं पिन्वमानं स्वर्गे लोक एति।  
विजहृद्विश्वा भूतानि सम्पश्यत्। आर्द्रो ह वै पिन्वमानः। स्वर्गे  
लोक एति। विजहृद्विश्वा भूतानि सम्पश्यन्। य एवं वेद। शूषो  
ह वै वाष्णीयः। आदित्येन समाजंगाम। तं होवाच। एहि सावित्रं  
विद्धि। अयं वै स्वर्ग्योऽग्निः पारयिष्णुरमृतात्सम्भूत इति। एष  
वाव स सावित्रः। य एष तपति। एहि मां विद्धि। इति हैवेनं  
तदुवाच॥३७॥

[९]

इयं वाव सुरघा। तस्या अग्निरेव सारघं मधु। या एताः  
पूर्वपक्षापरपक्षयो रात्रयः। ता मधुकृतः। यान्यहानि। ते मधुवृषाः।  
स यो ह वा एता मधुकृतश्च मधुवृषाश्च वेद। कुर्वन्ति हास्येता  
अग्नौ मधु। नास्येष्टापूर्तं धयन्ति। अथ यो न वेद॥३८॥

न हास्येता अग्नौ मधु कुर्वन्ति। धयन्त्यस्येष्टापूर्तम्। यो ह  
वा अहोरात्राणां नामधेयानि वेद। नाहोरात्रेष्वार्तिमाच्छति। संज्ञानं  
विज्ञानं दर्शा दृष्टेति। एतावन्नुवाकौ पूर्वपक्षस्याहोरात्राणां नाम-  
धेयानि। प्रस्तुतं विष्टुतं सुता सुन्वतीति। एतावन्नुवाकावपर-

पक्षस्याहोरात्राणां॑ नामधेयानि॑ । नाहोरात्रेष्वार्तिमाच्छति॑ । य एवं वेद॑ ॥ ३९ ॥

यो ह वै मुहूर्तानां॑ नामधेयानि॑ वेद॑ । न मुहूर्तेष्वार्तिमाच्छति॑ । चित्रः केतुर्दाता प्रदाता संविता प्रसविताऽभिशास्ताऽनुमन्तेति॑ । एतेऽनुवाका मुहूर्तानां॑ नामधेयानि॑ । न मुहूर्तेष्वार्तिमाच्छति॑ । य एवं वेद॑ । यो ह वा अर्धमासानां॑ च मासानां च नामधेयानि॑ वेद॑ । नार्धमासेषु न मासेष्वार्तिमाच्छति॑ । पवित्रं पवयिष्यन्त्सह-स्वान्त्सहीयानरुणोऽरुणरजा इति॑ । एतेऽनुवाका अर्धमासानां॑ च मासानां च नामधेयानि॑ ॥ ४० ॥

नार्धमासेषु न मासेष्वार्तिमाच्छति॑ । य एवं वेद॑ । यो ह वै यज्ञक्रतूनां चर्तूनां च संवत्सरस्य॑ च नामधेयानि॑ वेद॑ । न यज्ञक्रतुषु नर्तुषु न संवत्सर आर्तिमाच्छति॑ । अग्निष्टोम उक्थ्योऽग्निर्ऋतुः प्रजापतिः संवत्सर इति॑ । एतेऽनुवाका यज्ञक्रतूनां चर्तूनां च संवत्सरस्य॑ च नामधेयानि॑ ॥ ४१ ॥

न यज्ञक्रतुषु नर्तुषु न संवत्सर आर्तिमाच्छति॑ । य एवं वेद॑ । यो ह वै मुहूर्तानां॑ मुहूर्तान् वेद॑ । न मुहूर्तानां॑ मुहूर्तेष्वार्तिमाच्छति॑ । इदानीं॑ तदानीमिति॑ । एते वै मुहूर्तानां॑ मुहूर्ताः । न मुहूर्तानां॑ मुहूर्तेष्वार्तिमाच्छति॑ । य एवं वेद॑ ।



अथो यथा॑ क्षेत्रज्ञो भूत्वाऽनु॑प्रविश्यान्न॒मत्ति॑। ए॒वमे॒वैतान्क्षेत्र॑ज्ञो  
भूत्वाऽनु॑प्रविश्यान्न॒मत्ति॑। स ए॒तेषामे॒व संलो॒कता॒ऽ सायु॑ज्यमश्नुते।  
अपं पुनर्मृत्युं जयति। य एवं वेद॥४२॥

[१०]

कश्चिद्ध॒ वा अ॒स्माल्लो॒कात्प्रेत्य॑। आ॒त्मानं॑ वेद। अ॒यम॒हम॒स्मीति॑।  
कश्चि॒त्स्वं लो॒कं न प्रति॑प्रजानाति। अ॒ग्निमु॑गधो  
हैव धूमता॑न्तः। स्वं लो॒कं न प्रति॑प्रजानाति। अथ॒ यो  
हैवैत॑म॒ग्निः सा॑वि॒त्रं वेद॑। स ए॒वास्माल्लो॒कात्प्रेत्य॑। आ॒त्मानं॑ वेद।  
अ॒यम॒हम॒स्मीति॑॥४३॥

स स्वं लो॒कं प्रति॑प्रजानाति। ए॒ष उ॑ वे॒वैनं॑ तथ्सा॑वि॒त्रः।  
स्वर्गं॑ लो॒कम॒भिव॑हति। अ॒होरा॒त्रैर्वा इ॒दः स॒युग्भिः॑ क्रियते।  
इति॑रा॒त्राया॑दीक्षिषत। इति॑रा॒त्राय॑ ब्र॒तमुपा॑गुरिति। तानि॑हाने॒वं  
विदुषः॑। अ॒मुष्मि॑ल्लो॒के शे॒वधिं॑ ध॒यन्ति॑। धी॒तः है॒व स शे॒वधि॑मनु  
प॑रैति। अथ॒ यो है॒वैत॑म॒ग्निः सा॑वि॒त्रं वेद॑॥४४॥

तस्य॑ है॒वाहो॑रा॒त्राणि॑। अ॒मुष्मि॑ल्लो॒के शे॒वधिं॑ न ध॒यन्ति॑।  
अधी॑तः है॒व स शे॒वधि॑मनु प॑रैति। भ॒रद्वा॑जो ह त्रि॒भिरायु॑र्भिर्ब्रह्म॒  
चर्य॑मुवास। तः ह जी॒र्णिः स्थवि॑रः श॒यान॑म्। इन्द्र॑  
उप॒व्रज्यो॑वाच। भ॒रद्वा॑ज। यत्ते॑ चतु॒र्थमायु॑र्द॒द्याम्। किमे॑नेन कुर्या॒  
इति॑। ब्रह्म॒चर्य॑मे॒वैने॑न च॒रेय॑मिति॑ होवाच॥४५॥

त९ ह त्रीन्गिरिरूपानविज्ञातानिव दर्शयां चकार। तेषा९  
 हैकैकस्मान्मुष्टिनाऽऽदे। स होवाच। भरद्वाजेत्यामर्च्य। वेदा वा  
 एते। अनन्ता वै वेदाः। एतद्वा एतैस्त्रिभिरायुर्भिरन्ववोचथाः। अथ  
 त इतरदननूक्तमेव। एहीमं विद्धि। अयं वै सर्वविद्येति॥४६॥

तस्मै हैतमग्नि९ सावित्रमुवाच। त९ स विदित्वा। अमृतो  
 भूत्वा। स्वर्गं लोकमियाय। आदित्यस्य सायुज्यम्। अमृतो हैव  
 भूत्वा। स्वर्गं लोकमेति। आदित्यस्य सायुज्यम्। य एवं वेद। एषो  
 एव त्रयीं विद्या॥४७॥

यावन्त९ ह वै त्रय्या विद्यया लोकं जयति। तावन्तं लोकं  
 जयति। य एवं वेद। अग्नेर्वा एतानि नामधेयानि। अग्नेरेव सायुज्य९  
 सलोकतामाप्नोति। य एवं वेद। वायोर्वा एतानि नामधेयानि।  
 वायोरेव सायुज्य९ सलोकतामाप्नोति। य एवं वेद। इन्द्रस्य वा  
 एतानि नामधेयानि॥४८॥

इन्द्रस्यैव सायुज्य९ सलोकतामाप्नोति। य एवं वेद।  
 बृहस्पतेर्वा एतानि नामधेयानि। बृहस्पतेरेव सायुज्य९  
 सलोकतामाप्नोति। य एवं वेद। प्रजापतेर्वा एतानि नामधेयानि।  
 प्रजापतेरेव सायुज्य९ सलोकतामाप्नोति। य एवं वेद। ब्रह्मणो  
 वा एतानि नामधेयानि। ब्रह्मण एव सायुज्य९ सलोकतामाप्नोति।  
 य एवं वेद। स वा एषोऽग्निरपक्षपुच्छो वायुरेव। तस्याग्निर्मुखम्।  
 असावादित्यः शिरः। स यदेते देवते अन्तरेण। तत्सर्व९ सीव्यति।

तस्मात्सावित्रः ॥ ४९ ॥

[११]

॥ इति कृष्णयजुर्वेदीयतैत्तिरीयकाठके प्रथमः प्रश्नः समाप्तः ॥ १ ॥

## ॥ द्वितीयः प्रश्नः ॥

लोकोऽसि स्वर्गोऽसि। अनन्तोऽस्य पारोऽसि। अक्षितो-  
ऽस्य क्षय्योऽसि। तपंसः प्रतिष्ठा। त्वयीदमन्तः। विश्वं यक्षं  
विश्वं भूतं विश्वं सुभूतम्। विश्वस्य भर्ता विश्वस्य जनयिता।  
तं त्वोपदधे कामदुघमक्षितम्। प्रजापतिस्त्वा सादयतु। तया  
देवतयाऽङ्गिरस्वद्ध्रुवा सीद ॥ १ ॥

तपोऽसि लोके श्रितम्। तेजंसः प्रतिष्ठा। त्वयीदमन्तः।  
विश्वं यक्षं विश्वं भूतं विश्वं सुभूतम्। विश्वस्य भर्तु विश्वस्य  
जनयितु। तत्त्वोपदधे कामदुघमक्षितम्। प्रजापतिस्त्वा सादयतु।  
तया देवतयाऽङ्गिरस्वद्ध्रुवा सीद ॥ २ ॥

तेजोऽसि तपंसि श्रितम्। समुद्रस्य प्रतिष्ठा। त्वयीदमन्तः।  
विश्वं यक्षं विश्वं भूतं विश्वं सुभूतम्। विश्वस्य भर्तु विश्वस्य  
जनयितु। तत्त्वोपदधे कामदुघमक्षितम्। प्रजापतिस्त्वा सादयतु।  
तया देवतयाऽङ्गिरस्वद्ध्रुवा सीद ॥ ३ ॥

समुद्रोऽसि तेजसि श्रितः। अपां प्रतिष्ठा। त्वयीदमन्तः।  
 विश्वं यक्षं विश्वं भूतं विश्वं सुभूतम्। विश्वस्य भर्ता विश्वस्य  
 जनयिता। तं त्वोपदधे कामदुघमक्षितम्। प्रजापतिस्त्वा सादयतु।  
 तया देवतयाऽङ्गिरस्वद्ध्रुवा सीद॥४॥

आपः स्थ समुद्रे श्रिताः। पृथिव्याः प्रतिष्ठा युष्मासु। इदमन्तः।  
 विश्वं यक्षं विश्वं भूतं विश्वं सुभूतम्। विश्वस्य भर्त्र्यो विश्वस्य  
 जनयित्र्यः। ता व उपदधे कामदुघा अक्षिताः। प्रजापतिस्त्वा  
 सादयतु। तया देवतयाऽङ्गिरस्वद्ध्रुवा सीद॥५॥

पृथिव्यस्यप्सु श्रिता। अग्नेः प्रतिष्ठा। त्वयीदमन्तः। विश्वं यक्षं  
 विश्वं भूतं विश्वं सुभूतम्। विश्वस्य भर्त्री विश्वस्य जनयित्री।  
 तां त्वोपदधे कामदुघामक्षिताम्। प्रजापतिस्त्वा सादयतु। तया  
 देवतयाऽङ्गिरस्वद्ध्रुवा सीद॥६॥

अग्निरसि पृथिव्यां श्रितः। अन्तरिक्षस्य प्रतिष्ठा।  
 त्वयीदमन्तः। विश्वं यक्षं विश्वं भूतं विश्वं सुभूतम्। विश्वस्य भर्ता  
 विश्वस्य जनयिता। तं त्वोपदधे कामदुघमक्षितम्। प्रजापतिस्त्वा  
 सादयतु। तया देवतयाऽङ्गिरस्वद्ध्रुवा सीद॥७॥

अन्तरिक्षमस्यग्नौ श्रितम्। वायोः प्रतिष्ठा। त्वयीदमन्तः।  
 विश्वं यक्षं विश्वं भूतं विश्वं सुभूतम्। विश्वस्य भर्तु विश्वस्य  
 जनयितु। तत्त्वोपदधे कामदुघमक्षितम्। प्रजापतिस्त्वा सादयतु।

तया देवतया ऽङ्गिरस्वद्ध्रुवा सीद ॥ ८ ॥

वायुरस्यन्तरिक्षे श्रितः। दिवः प्रतिष्ठा। त्वयीदमन्तः। विश्वं  
यक्षं विश्वं भूतं विश्वं सुभूतम्। विश्वस्य भर्ता विश्वस्य जनयिता।  
तं त्वोपदधे कामदुघमक्षितम्। प्रजापतिस्त्वा सादयतु। तया  
देवतया ऽङ्गिरस्वद्ध्रुवा सीद ॥ ९ ॥

द्यौरसि वायौ श्रिता। आदित्यस्य प्रतिष्ठा। त्वयीदमन्तः। विश्वं  
यक्षं विश्वं भूतं विश्वं सुभूतम्। विश्वस्य भर्त्री विश्वस्य जनयित्री।  
तां त्वोपदधे कामदुघामक्षिताम्। प्रजापतिस्त्वा सादयतु। तया  
देवतया ऽङ्गिरस्वद्ध्रुवा सीद ॥ १० ॥

आदित्यो ऽसि दिवि श्रितः। चन्द्रमसः प्रतिष्ठा। त्वयीदमन्तः।  
विश्वं यक्षं विश्वं भूतं विश्वं सुभूतम्। विश्वस्य भर्ता विश्वस्य  
जनयिता। तं त्वोपदधे कामदुघमक्षितम्। प्रजापतिस्त्वा सादयतु।  
तया देवतया ऽङ्गिरस्वद्ध्रुवा सीद ॥ ११ ॥

चन्द्रमा अस्यादित्ये श्रितः। नक्षत्राणां प्रतिष्ठा। त्वयीदमन्तः।  
विश्वं यक्षं विश्वं भूतं विश्वं सुभूतम्। विश्वस्य भर्ता विश्वस्य  
जनयिता। तं त्वोपदधे कामदुघमक्षितम्। प्रजापतिस्त्वा सादयतु।  
तया देवतया ऽङ्गिरस्वद्ध्रुवा सीद ॥ १२ ॥

नक्षत्राणि स्थ चन्द्रमसि श्रितानि। संवत्सरस्य प्रतिष्ठा

युष्मासु। इदमन्तः। विश्वं यक्षं विश्वं भूतं विश्वं सुभूतम्। विश्वस्य भर्तृणि विश्वस्य जनयितृणि। तानि व उपदधे कामदुघान्यक्षितानि। प्रजापतिस्त्वा सादयतु। तया देवतया ऽङ्गिरस्वद्ध्रुवा सीद॥१३॥

संवत्सरो ऽसि नक्षत्रेषु श्रिताः। ऋतूनां प्रतिष्ठा। त्वयीदमन्तः। विश्वं यक्षं विश्वं भूतं विश्वं सुभूतम्। विश्वस्य भर्ता विश्वस्य जनयिता। तं त्वोपदधे कामदुघमक्षितम्। प्रजापतिस्त्वा सादयतु। तया देवतया ऽङ्गिरस्वद्ध्रुवा सीद॥१४॥

ऋतवः स्थ संवत्सरे श्रिताः। मासानां प्रतिष्ठा युष्मासु। इदमन्तः। विश्वं यक्षं विश्वं भूतं विश्वं सुभूतम्। विश्वस्य भर्तारो विश्वस्य जनयितारः। तान् व उपदधे कामदुघानक्षितान्। प्रजापतिस्त्वा सादयतु। तया देवतया ऽङ्गिरस्वद्ध्रुवा सीद॥१५॥

मासाः स्थ्यर्तपु श्रिताः। अर्धमासानां प्रतिष्ठा युष्मासु। इदमन्तः। विश्वं यक्षं विश्वं भूतं विश्वं सुभूतम्। विश्वस्य भर्तारो विश्वस्य जनयितारः। तान् व उपदधे कामदुघानक्षितान्। प्रजापतिस्त्वा सादयतु। तया देवतया ऽङ्गिरस्वद्ध्रुवा सीद॥१६॥

अर्धमासाः स्थ्य मासु श्रिताः। अहोरात्रयोः प्रतिष्ठा युष्मासु। इदमन्तः। विश्वं यक्षं विश्वं भूतं विश्वं सुभूतम्। विश्वस्य भर्तारो विश्वस्य जनयितारः। तान् व उपदधे कामदुघानक्षितान्। प्रजापतिस्त्वा सादयतु। तया देवतया ऽङ्गिरस्वद्ध्रुवा सीद॥१७॥

अ॒हो॒रा॒त्रे स्थाँ॑ऽर्ध॒मा॒सेषुं॑ श्रि॒ते। भू॒तस्य॑ प्र॒ति॒ष्ठे भव्य॑स्य प्र॒ति॒ष्ठे।  
यु॒वयो॑रि॒दम॑न्तः। वि॒श्वं य॒क्षं वि॒श्वं भू॒तं वि॒श्वं सु॒भू॒तम्। वि॒श्वस्य॑  
भ॒र्त्र्यो वि॒श्वस्य॑ ज॒नयि॑त्र्यो। ते वा॒मुप॑दधे का॒मदु॑घे अ॒क्षिते॑।  
प्र॒जाप॑तिस्त्वा सा॒दय॑तु। तया॑ दे॒वत॑याऽङ्गि॒रस्व॑द्धु॒वा सी॑द॥१८॥

पौ॒र्ण॒मा॒स्यष्ट॑काऽमा॒वा॒स्या। अ॒न्ना॒दाः स्थाँ॑न्नदु॒घो यु॒ष्मासु॑।  
इ॒दम॑न्तः। वि॒श्वं य॒क्षं वि॒श्वं भू॒तं वि॒श्वं सु॒भू॒तम्। वि॒श्वस्य॑  
भ॒र्त्र्यो वि॒श्वस्य॑ ज॒नयि॑त्र्यः। ता व॒ उप॑दधे का॒मदु॑घा अ॒क्षिताः॑।  
प्र॒जाप॑तिस्त्वा सा॒दय॑तु। तया॑ दे॒वत॑याऽङ्गि॒रस्व॑द्धु॒वा सी॑द॥१९॥

रा॒ड॒सि बृ॒हती॑ श्रीर॒सीन्द्र॑प॒त्नी ध॑र्म॒प॒त्नी। वि॒श्वं भू॒तम॑नु॒प्रभू॑ता।  
त्वयी॑दम॒न्तः। वि॒श्वं य॒क्षं वि॒श्वं भू॒तं वि॒श्वं सु॒भू॒तम्। वि॒श्वस्य॑ भ॒र्त्री  
वि॒श्वस्य॑ ज॒नयि॑त्री। तां त्वो॑प॒दधे॑ का॒मदु॑घाम॒क्षिता॑म्। प्र॒जाप॑तिस्त्वा  
सा॒दय॑तु। तया॑ दे॒वत॑याऽङ्गि॒रस्व॑द्धु॒वा सी॑द॥२०॥

ओ॒जो॑ऽसि॒ सहो॑ऽसि। ब॒ल॒म॒सि भ्रा॒जो॑ऽसि। दे॒वानां॑  
धा॒मा॒मृ॒तम्। अ॒म॒र्त्य॑स्तपो॒जाः। त्वयी॑दम॒न्तः। वि॒श्वं य॒क्षं वि॒श्वं  
भू॒तं वि॒श्वं सु॒भू॒तम्। वि॒श्वस्य॑ भ॒र्ता वि॒श्वस्य॑ ज॒नयि॑ता। तं  
त्वो॑प॒दधे॑ का॒मदु॑घम॒क्षित॑म्। प्र॒जाप॑तिस्त्वा सा॒दय॑तु। तया॑  
दे॒वत॑याऽङ्गि॒रस्व॑द्धु॒वा सी॑द॥२१॥

त्वमग्ने रुद्रो असुरो महो दिवः। त्वं शर्धो मारुतं पृक्ष ईशिषे।  
 त्वं वातैररुणैर्यासि शङ्गयः। त्वं पूषा विधृतः पांसि नु त्मना।  
 देवा देवेषु श्रयध्वम्। प्रथमा द्वितीयेषु श्रयध्वम्। द्वितीयास्तृतीयेषु  
 श्रयध्वम्। तृतीयाश्चतुर्थेषु श्रयध्वम्। चतुर्थाः पञ्चमेषु श्रयध्वम्।  
 पञ्चमाः षष्ठेषु श्रयध्वम्॥२२॥

षष्ठाः सप्तमेषु श्रयध्वम्। सप्तमा अष्टमेषु श्रयध्वम्। अष्टमा  
 नवमेषु श्रयध्वम्। नवमा दशमेषु श्रयध्वम्। दशमा एकादशेषु  
 श्रयध्वम्। एकादशा द्वादशेषु श्रयध्वम्। द्वादशास्त्रयोदशेषु  
 श्रयध्वम्। त्रयोदशाश्चतुर्दशेषु श्रयध्वम्। चतुर्दशाः पञ्चदशेषु  
 श्रयध्वम्। पञ्चदशाः षोडशेषु श्रयध्वम्॥२३॥

षोडशाः सप्तदशेषु श्रयध्वम्। सप्तदशा अष्टादशेषु श्रयध्वम्।  
 अष्टादशा एकात्रविंशेषु श्रयध्वम्। एकात्रविंशा विंशेषु  
 श्रयध्वम्। विंशा एकविंशेषु श्रयध्वम्। एकविंशा  
 द्वाविंशेषु श्रयध्वम्। द्वाविंशास्त्रयोविंशेषु श्रयध्वम्।  
 त्रयोविंशाश्चतुर्विंशेषु श्रयध्वम्। चतुर्विंशाः पञ्चविंशेषु  
 श्रयध्वम्। पञ्चविंशाः षड्विंशेषु श्रयध्वम्॥२४॥

षड्विंशाः सप्तविंशेषु श्रयध्वम्। सप्तविंशा अष्टाविंशेषु  
 श्रयध्वम्। अष्टाविंशा एकात्रत्रिंशेषु श्रयध्वम्। एकात्रत्रिंशा-  
 स्त्रिंशेषु श्रयध्वम्। त्रिंशा एकत्रिंशेषु श्रयध्वम्। एकत्रिंशा  
 द्वात्रिंशेषु श्रयध्वम्। द्वात्रिंशास्त्रयस्त्रिंशेषु श्रयध्वम्।



देवाँस्त्रिरेकादशास्त्रिंशयस्त्रिंशः। उत्तरे भवत। उत्तरवर्त्मान्  
 उत्तरसत्त्वानः। यत्काम इदं जुहोमि। तन्मे समृध्यताम्। वयं  
 स्याम पतयो रयीणाम्। भूर्भुवः स्वः स्वाहा॥२५॥

[२]

अग्नाविष्णू सजोषसा। इमा वर्धन्तु वां गिरः।  
 द्युमैर्वाजैभिरागतम्। राज्ञीं विराज्ञीं। सम्राज्ञीं स्वराज्ञीं। अर्चिः  
 शोचिः। तपो हरो भाः। अग्निः सोमो बृहस्पतिः। विश्वे देवा  
 भुवनस्य गोपाः। ते सर्वे सङ्गत्य। इदं मे प्रावता वचः। वयं  
 स्याम पतयो रयीणाम्। भूर्भुवः स्वः स्वाहा॥२६॥

[३]

अन्नपतेऽन्नस्य नो देहि। अनमीवस्य शुष्मिणः। प्र प्रदातारं  
 तारिषः। ऊर्जं नो धेहि द्विपदे चतुष्पदे। अग्ने पृथिवीपते। सोमं  
 वीरुधां पते। त्वष्टः समिधां पते। विष्णवाशानां पते। मित्रं सत्यानां  
 पते। वरुण धर्मणां पते॥२७॥

मरुतो गणानां पतयः। रुद्र पशूनां पते। इन्द्रौजसां पते।  
 बृहस्पते ब्रह्मणस्पते। आ रुचा रोचेऽहं स्वयम्। रुचा रुरुचे  
 रोचमानः। अतीत्यादः स्वराभरेह। तस्मिन् योनौ प्रजनौ प्रजायेया  
 वयं स्याम पतयो रयीणाम्। भूर्भुवः स्वः स्वाहा॥२८॥

[४]

स॒प्त तै॑ अ॒ग्ने स॒मिधः॑ स॒प्त जि॒ह्वाः। स॒प्तर्ष॑यः स॒प्त धाम॑  
प्रि॒याणि॑। स॒प्त हो॒त्रा अनु॑वि॒द्वान्। स॒प्त योनी॑रा॒पृण॑स्वा घृ॒तेन॑। प्राची॑  
दिक्। अ॒ग्निर्दे॒वता॑। अ॒ग्निः स दि॒शां दे॒वं दे॒वता॑नामृच्छतु। यो  
मै॒तस्यै॑ दि॒शोऽभि॒दास॑ति। द॒क्षिणा दिक्। इन्द्रो॑ दे॒वता॑॥२९॥

इन्द्रः॑ स दि॒शां दे॒वं दे॒वता॑नामृच्छतु। यो मै॒तस्यै॑  
दि॒शोऽभि॒दास॑ति। प्र॒तीची दिक्। सोमो॑ दे॒वता॑। सोमः॑ स दि॒शां  
दे॒वं दे॒वता॑नामृच्छतु। यो मै॒तस्यै॑ दि॒शोऽभि॒दास॑ति। उ॒दीची दिक्।  
मि॒त्रावरु॑णौ दे॒वता॑। मि॒त्रावरु॑णौ स दि॒शां दे॒वौ दे॒वता॑नामृच्छतु।  
यो मै॒तस्यै॑ दि॒शोऽभि॒दास॑ति॥३०॥

ऊ॒र्ध्वा दिक्। बृ॒हस्प॑तिर्दे॒वता॑। बृ॒हस्प॑तिः स दि॒शां  
दे॒वं दे॒वता॑नामृच्छतु। यो मै॒तस्यै॑ दि॒शोऽभि॒दास॑ति। इ॒यं दिक्।  
अ॒दि॒तिर्दे॒वता॑। अ॒दि॒तिः स दि॒शां दे॒वीं दे॒वता॑नामृच्छतु। यो मै॒तस्यै॑  
दि॒शोऽभि॒दास॑ति। पु॒रुषो॑ दिक्। पु॒रुषो मे॒ कामा॑न्ध॒सम॑र्धयतु॥३१॥

अ॒न्धो जा॑गृ॒विः प्रा॑ण। अ॒सावे॒हि। ब॒धिर आ॑क्र॒न्दयि॑तर॒पान॑।  
अ॒सावे॒हि। उ॒षस॑मु॒षस॑मशी॒य। अ॒हम॑सो॒ ज्योति॑रशी॒य।  
अ॒हम॑सोऽपोऽशी॒य। व॒यः स्या॑म॒ पत॑यो रयी॒णाम्। भूर्भुवः॑  
स्वः स्वाहा॑॥३२॥

[५]

यत्ते॒ऽचितं॑ यदु॒ चितं॑ तै॑ अ॒ग्ने। यत्तं ऊ॒नं यदु॒ तेऽति॑रिक्तम्।  
आ॒दि॒त्यास्त॒दङ्गिर॑सश्चिन्वन्तु। वि॒श्वे ते॒ दे॒वाश्चि॑तिमा॒पूर॑यन्तु।

चितश्चासि सञ्चितश्चास्यग्रे। एतावांश्चासि भूयांश्चास्यग्रे। लोकं  
पृणं च्छिद्रं पृणं। अथो सीद शिवा त्वम्। इन्द्राग्नी त्वा बृहस्पतिः।  
अस्मिन् योनावसीषदन्॥ ३३॥

तया देवतयाऽङ्गिरस्वद्ध्रुवा सीद। ता अस्य सूददोहसः।  
सोमश्च श्रीणन्ति पृथ्वयः। जन्म देवानां विशः। त्रिष्वा रोचने  
दिवः। तया देवतयाऽङ्गिरस्वद्ध्रुवा सीद। अग्रे देवा इहाऽऽवहा।  
जज्ञानो वृक्तबर्हिषे। असि होता न ईड्यः। अगन्म महा मनसा  
यविष्ठम्॥ ३४॥

यो दीदाय समिद्ध स्वे दुरोणे। चित्रभानू रोदसी अन्तरुर्वी।  
स्वाहुतं विश्वतः प्रत्यश्चम। मेधाकारं विदथस्य प्रसाधनम्। अग्निश्च  
होतारं परिभूतमं मतिम्। त्वामर्भस्य हविषः समानमित्। त्वां महो  
वृणते नरो नान्यं त्वत्। मनुष्वत्त्वा निर्धामहि। मनुष्वत्समिधीमहि।  
अग्रे मनुष्वदङ्गिरः॥ ३५॥

देवान्देवायते यज। अग्निर्हि वाजिनं विशे। ददाति  
विश्वचर्षणिः। अग्नी राये स्वाभुवम्। स प्रीतो याति वार्यम्।  
इषश्च स्तोतृभ्य आभर। पृष्टो दिवि पृष्टो अग्निः पृथिव्याम्। पृष्टो  
विश्वा ओषधीराविवेश। वैश्वानरः सहसा पृष्टो अग्निः। स नो  
दिवा स रिषः पातु नक्तम्॥ ३६॥

अयं वाव यः पवते। सौऽग्निर्नाचिकेतः। स यत्प्राङ् पवते। तदस्य शिरः। अथ यदक्षिणा। स दक्षिणः पक्षः। अथ यत्प्रत्यक्। तत्पुच्छम्। यदुदङ्। स उत्तरः पक्षः॥३७॥

अथ यत्संवाति। तदस्य समञ्चनं च प्रसारणं च। अथो सम्पदेवास्य सा। स५ ह वा अस्मै स कामः पद्यते। यत्कामो यजते। योऽग्निं नाचिकेतं चिनुते। य उ चैनमेवं वेद। यो ह वा अग्नेर्नाचिकेतस्याऽऽयतनं प्रतिष्ठां वेद। आयतनवान्भवति। गच्छति प्रतिष्ठाम्॥३८॥

हिरण्यं वा अग्नेर्नाचिकेतस्याऽऽयतनं प्रतिष्ठा। य एवं वेद। आयतनवान्भवति। गच्छति प्रतिष्ठाम्। यो ह वा अग्नेर्नाचिकेतस्य शरीरं वेद। सशरीर एव स्वर्गं लोकमेति। हिरण्यं वा अग्नेर्नाचिकेतस्य शरीरम्। य एवं वेद। सशरीर एव स्वर्गं लोकमेति। अथो यथा रुक्म उत्तमो भाय्यात्॥३९॥

एवमेव स तेजसा यशसा। अस्मिंश्च लोकेऽमुष्मिंश्च भाति। उरवो ह वै नामैते लोकाः। येऽवरेणाऽऽदित्यम्। अथ हैते वरीयांसो लोकाः। ये परेणाऽऽदित्यम्। अन्तवन्त५ ह वा एष क्षय्यं लोकं जयति। योऽवरेणाऽऽदित्यम्। अथ हैषोऽनन्तमपारमक्षय्यं लोकं जयति। यः परेणाऽऽदित्यम्॥४०॥

अनन्त५ ह वा अपारमक्षय्यं लोकं जयति। योऽग्निं नाचिकेतं

चिनुते। य उ चैनमेवं वेद। अथो यथा रथे तिष्ठन्पक्षसी पर्यावर्तमाने  
प्रत्यपैक्षते। एवमहोरात्रे प्रत्यपैक्षते। नास्याहोरात्रे लोकमाप्नुतः।  
योऽग्निं नाचिकेतं चिनुते। य उ चैनमेवं वेद॥४१॥

[७]

उशन् ह वै वाजश्रवसः सर्ववेदसं ददौ। तस्य ह नचिकेता  
नाम पुत्र आस। तं ह कुमारं सन्तम्। दक्षिणासु नीयमानासु  
श्रद्धाऽऽविवेश। स होवाच। तत् कस्मै मां दास्यसीति। द्वितीयं  
तृतीयम्। तं ह परीत उवाच। मृत्यवे त्वा ददामीति। तं ह  
स्मोत्थितं वाग्भिवदति॥४२॥

गौतम कुमारमिति। स होवाच। परेहि मृत्योर्गृहान्। मृत्यवे  
वै त्वाऽदामिति। तं वै प्रवसन्तं गन्तासीति होवाच। तस्य स्म  
तिस्रो रात्रीरनाश्वान्गृहे वसतात्। स यदि त्वा पृच्छेत्। कुमार कति  
रात्रीरवात्सीरिति। तिस्र इति प्रतिब्रूतात्। किं प्रथमां रात्रिमाश्रा  
इति॥४३॥

प्रजां त इति। किं द्वितीयामिति। पशूस्त इति। किं  
तृतीयामिति। साधुकृत्यां त इति। तं वै प्रवसन्तं जगाम। तस्य  
ह तिस्रो रात्रीरनाश्वान्गृहे उवास। तमागत्य पप्रच्छ। कुमार कति  
रात्रीरवात्सीरिति। तिस्र इति प्रत्युवाच॥४४॥

किं प्रथमां रात्रिमाश्रा इति। प्रजां त इति। किं  
द्वितीयामिति। पशूस्त इति। किं तृतीयामिति। साधुकृत्यां त

इति॑। नम॑स्ते अस्तु॒ भगव॑ इति॑ होवाच। वर॑ं वृणी॒ष्वेति॑। पि॒तर॑मे॒व जीव॑न्नया॒नीति॑। द्वितीयं॑ वृणी॒ष्वेति॑॥४५॥

इ॒ष्टापूर्त॑यो॒र्मेऽक्षि॑तिं ब्रूहीति॑ होवाच। तस्मै॑ है॒तम॒ग्निं ना॑चिके॒तमु॑वाच। ततो॒ वै तस्ये॑ष्टापूर्ते॒ ना क्षी॑येते। नास्ये॑ष्टापूर्ते॒ क्षीये॑ते। योऽ॒ग्निं ना॑चिके॒तं चि॑नुते। य उ॑ चैनमे॒वं वेद॑। तृतीयं॑ वृणी॒ष्वेति॑। पुन॑र्मृत्यो॒र्मेऽप॑चितिं ब्रूहीति॑ होवाच। तस्मै॑ है॒तम॒ग्निं ना॑चिके॒तमु॑वाच। ततो॒ वै सोऽप॑ पुन॑र्मृत्युम॑जयत्॥४६॥

अप॑ पुन॑र्मृत्युं ज॑यति। योऽ॒ग्निं ना॑चिके॒तं चि॑नुते। य उ॑ चैनमे॒वं वेद॑। प्र॒जाप॑तिर्वै प्र॒जाका॑म॒स्तपो॑ऽतप्य॒त। स हि॑र॒ण्यमु॑दा॒स्यत्। तद॒ग्नौ प्रा॑स्यत्। तद॑स्मै॒ नाच्छ॑दयत्। तद्वितीयं॑ प्रा॒स्यत्। तद॑स्मै॒ नैवाच्छ॑दयत्। तत्तृतीयं॑ प्रा॒स्यत्॥४७॥

तद॑स्मै॒ नैवाच्छ॑दयत्। तदा॒त्मन्ने॒व हृद॑र्य्येऽ॒ग्नौ वैश्वान॑रे प्रा॒स्यत्। तद॑स्मा॒ अच्छ॑दयत्। तस्मा॒द्धिर॑ण्यं॒ कनि॑ष्ठं॒ धना॑नाम्। भु॒ञ्जति॑प्रिय॒तमम्। हृद॑य॒जꣳ हि। स वै तमे॒व ना॑र्विन्दत्। यस्मै॒ तां दक्षि॑णा॒मनै॑ष्यत्। ताꣳ स्वा॒यैव॑ ह॒स्ताय॑ दक्षि॑णा॒यान॑यत्। तां प्र॒त्यगृ॑ह्णात्॥४८॥

दक्षा॑य॒ त्वा दक्षि॑णां॒ प्रति॑गृह्णामीति॑। सोऽदक्ष॑त॒ दक्षि॑णां॒ प्रति॑गृह्य॑। दक्ष॑ते ह॒ वै दक्षि॑णां॒ प्रति॑गृह्य॑। य ए॒वं वेद॑। ए॒तद्ध॑ स्म॒ वै तद्वि॒द्वाꣳ सो॑ वाज॒श्रव॑सा॒ गोत॑माः। अप्य॑नू॒देष्या॑ दक्षि॑णां॒

प्रतिगृह्णन्ति। उभयेन वयं दक्षिष्यामह एव दक्षिणां प्रतिगृह्येति।  
तैऽदक्षन्त दक्षिणां प्रतिगृह्य। दक्षते ह वै दक्षिणां प्रतिगृह्य। य  
एवं वेद। प्र हान्यं व्रीणाति॥४९॥

[८]

त९ हैतमेकं पशुबन्ध एवोत्तरवेद्यां चिन्वते। उत्तरवेदिसंमित  
एषोऽग्निरिति वदन्तः। तत्र तथा कुर्यात्। एतमग्निं कामेन व्यर्धयेत्।  
स एनं कामेन व्यृद्धः। कामेन व्यर्धयेत्। सौम्ये वावैनमध्वरे  
चिन्वीत। यत्र वा भूयिष्ठा आहुतयो हूयेरन्। एतमग्निं कामेन  
समर्धयति। स एनं कामेन समृद्धः॥५०॥

कामेन समर्धयति। अथ हैनं पुरर्षयः। उत्तरवेद्यामेव  
सन्नियमचिन्वत। ततो वै तेऽविन्दन्त प्रजाम्। अभि स्वर्गं  
लोकमजयन्। विन्दत एव प्रजाम्। अभि स्वर्गं लोकं जयति।  
योऽग्निं नाचिकेतं चिनुते। य उ चैनमेवं वेद। अथ हैनं  
वायुर्ऋद्धिकामः॥५१॥

यथान्युप्तमेवोपदधे। ततो वै स एतामृद्धिमाध्नोत्। यामिदं  
वायुर्ऋद्धः। एतामृद्धिमृध्नोति। यामिदं वायुर्ऋद्धः। योऽग्निं  
नाचिकेतं चिनुते। य उ चैनमेवं वेद। अथ हैनं गोबलो वार्षाः  
पशुकामः। पाङ्गमेव चिक्ये। पञ्च पुरस्तात्॥५२॥

पञ्च दक्षिणतः। पञ्च पश्चात्। पञ्चोत्तरतः। एकां मध्ये। ततो वै

स सहस्रं पशून्प्राप्नोत्। प्र सहस्रं पशूनां प्रोति। योऽग्निं नाचिकेतं  
चिनुते। य उ चैनमेवं वेद। अथ हैनं प्रजापतिर्ज्यैष्ठ्यकामो  
यशस्कामः प्रजननकामः। त्रिवृतमेव चिक्रे॥५३॥

सप्त पुरस्तात्। तिस्रो दक्षिणतः। सप्त पश्चात्। तिस्र उत्तरतः।  
एकां मध्ये। ततो वै स प्र यशो ज्यैष्ठ्यमाप्नोत्। एतां प्रजातिं  
प्राजायत। यामिदं प्रजाः प्रजायन्ते। त्रिवृद्वै ज्यैष्ठ्यम्। माता पिता  
पुत्रः॥५४॥

त्रिवृत्प्रजननम्। उपस्थो योनिर्मध्यमा। प्र यशो  
ज्यैष्ठ्यमाप्नोति। एतां प्रजातिं प्रजायते। यामिदं प्रजाः प्रजायन्ते।  
योऽग्निं नाचिकेतं चिनुते। य उ चैनमेवं वेद। अथ हैनमिन्द्रो  
ज्यैष्ठ्यकामः। ऊर्ध्वा एवोपदधे। ततो वै स ज्यैष्ठ्यमगच्छत्॥५५॥

ज्यैष्ठ्यं गच्छति। योऽग्निं नाचिकेतं चिनुते। य उ चैनमेवं वेद।  
अथ हैनमसावादित्यः स्वर्गकामः। प्राचीरेवोपदधे। ततो वै सोऽभि  
स्वर्गं लोकमजयत्। अभि स्वर्गं लोकं जयति। योऽग्निं नाचिकेतं  
चिनुते। य उ चैनमेवं वेद। स यदीच्छेत्॥५६॥

तेजस्वी यशस्वी ब्रह्मवर्चसी स्यामिति। प्राडाहोतुर्धिष्या-  
दुत्सर्पेत्। येयं प्रागाद्यशस्वती। सा मा प्रोर्णोतु। तेजसा यशसा  
ब्रह्मवर्चसेनेति। तेजस्व्यैव यशस्वी ब्रह्मवर्चसी भवति। अथ  
यदीच्छेत्। भूयिष्ठं मे श्रद्धधीरन्। भूयिष्ठा दक्षिणा नयेयुरिति।



दक्षिणासु नीयमानासु प्राच्येहि प्राच्येहीति प्राची जुषाणा  
वेत्वाऽऽज्यस्य स्वाहेति सुवेणोपहत्याऽऽहवनीये जुहुयात्॥५७॥

भूयिष्ठमेवास्मै श्रद्धधते। भूयिष्ठा दक्षिणा नयन्ति।  
पुरीषमुपधाय। चितिकृप्तिभिरभिमृश्य। अग्निं प्रणीयोपसमाधाय।  
चतस्र एता आहुतीर्जुहोति। त्वमग्ने रुद्र इति शतरुद्रीयस्य रूपम्।  
अग्नाविष्णू इति वसोर्धारायाः। अन्नपत इत्यन्नहोमः। सप्त ते अग्ने  
समिधः सप्त जिह्वा इति विश्वप्रीः॥५८॥

[९]

यां प्रथमामिष्टकामुपदधाति। इमं तया लोकमभिजयति।  
अथो या अस्मिँल्लोके देवताः। तासां सायुज्यं सलोकतामा-  
प्नोति। यां द्वितीयामुपदधाति। अन्तरिक्षलोकं तयाऽभिजयति।  
अथो या अन्तरिक्षलोके देवताः। तासां सायुज्यं  
सलोकतामाप्नोति। यां तृतीयामुपदधाति। अमुं तया  
लोकमभिजयति॥५९॥

अथो या अमुष्मिँल्लोके देवताः। तासां सायुज्यं  
सलोकतामाप्नोति। अथो या अमूरितरा अष्टादश। य एवामी  
उरवश्च वरीयांसश्च लोकाः। तानेव ताभिरभिजयति॥ कामचारो  
ह वा अस्योरुषु च वरीयःसु च लोकेषु भवति। योऽग्निं नाचिकेतं  
चिनुते। य उं चैनमेवं वेद। संवत्सरो वा अग्निर्नाचिकेतः। तस्य  
वसन्तः शिरः॥६०॥

ग्रीष्मो दक्षिणः पक्षः। वर्षा उत्तरः। शरत्पुच्छम्। मासाः  
कर्मकाराः। अहोरात्रे शतरुद्रीयम्। पर्जन्यो वसोर्धारा। यथा वै  
पर्जन्यः सुवृष्टं वृष्ट्वा। प्रजाभ्यः सर्वान्कामान्सम्पूरयति। एवमेव  
स तस्य सर्वान्कामान्सम्पूरयति। योऽग्निं नाचिकेतं चिनुते॥६१॥

य उ चैनमेवं वेद। संवत्सरो वा अग्निर्नाचिकेतः। तस्य  
वसन्तः शिरः। ग्रीष्मो दक्षिणः पक्षः। वर्षाः पुच्छम्। शरदुत्तरः  
पक्षः। हेमन्तो मध्यम्। पूर्वपक्षाश्चितयः। अपरपक्षाः पुरीषम्।  
अहोरात्राणीष्टकाः। एष वाव सोऽग्निरग्निमयः पुनर्णवः। अग्निमयो  
ह वै पुनर्णवो भूत्वा। स्वर्गं लोकमेति। आदित्यस्य सायुज्यम्।  
योऽग्निं नाचिकेतं चिनुते। य उ चैनमेवं वेद॥६२॥

[१०]

॥इति कृष्णयजुर्वेदीयतैत्तिरीय काठके द्वितीयः प्रश्नः  
समाप्तः॥२॥

## ॥ तृतीयः प्रश्नः ॥

तुभ्यं ता अङ्गिरस्तमाऽश्याम् तं काममग्रे। आशानां त्वा  
विश्वा आशाः। अनु नोऽद्यानुमतिरन्विदनुमते त्वम्। कामो भूतस्य  
कामस्तदग्रे। ब्रह्म जज्ञानं पिता विराजाम्। यज्ञो रायोऽयं यज्ञः।  
आपो भद्रा आदित्यं श्यामि। तुभ्यं भरन्ति यो देह्यः। पूर्वं देवा  
अपरेण प्राणापानौ। हव्यवाहुः स्विष्टम्॥१॥

[१]

देवेभ्यो वै स्वर्गो लोकस्तिरोऽभवत्। ते प्रजापतिमब्रुवन्।  
 प्रजापते स्वर्गो वै नो लोकस्तिरोऽभूत्। तमन्विच्छेति। तं  
 यज्ञक्रतुभिरन्वैच्छत्। तं यज्ञक्रतुभिर्नान्वविन्दत्। तमिष्टिभिरन्वैच्छत्।  
 तमिष्टिभिरन्वविन्दत्। तदिष्टीनामिष्टित्वम्। एष्ट्यो ह वै नाम। ता  
 इष्ट्य इत्याचक्षते परोक्षेण। परोक्षप्रिया इव हि देवाः॥२॥

तमाशाऽब्रवीत्। प्रजापत आशया वै श्राम्यसि। अहमु  
 वा आशाऽस्मि। मां नु यजस्व। अथ ते सत्याऽऽशा  
 भविष्यति। अनु स्वर्गं लोकं वेत्स्यसीति। स एतमग्नये कामाय  
 पुरोडाशमष्टाकपालं निरवपत्। आशायै चरुम्। अनुमत्यै चरुम्।  
 ततो वै तस्य सत्याऽऽशाऽभवत्। अनु स्वर्गं लोकमविन्दत्।  
 सत्या ह वा अस्याऽऽशा भवति। अनु स्वर्गं लोकं विन्दति।  
 य एतेन हविषा यजते। य उ चैनदेवं वेद। सोऽत्र जुहोति।  
 अग्नये कामाय स्वाहाऽऽशायै स्वाहा। अनुमत्यै स्वाहा प्रजापतये  
 स्वाहा। स्वर्गायं लोकाय स्वाहाऽग्नये स्विष्टकृते स्वाहेति॥३॥

तं कामोऽब्रवीत्। प्रजापते कामेन वै श्राम्यसि। अहमु वै  
 कामोऽस्मि। मां नु यजस्व। अथ ते सत्यः कामो भविष्यति। अनु  
 स्वर्गं लोकं वेत्स्यसीति। स एतमग्नये कामाय पुरोडाशमष्टाकपालं  
 निरवपत्। कामाय चरुम्। अनुमत्यै चरुम्। ततो वै तस्य सत्यः  
 कामोऽभवत्। अनु स्वर्गं लोकमविन्दत्। सत्यो ह वा अस्य कामो

भवति। अनु॑ स्व॒र्गं लो॒कं वि॑न्दति। य ए॒तेन॑ ह॒विषा॒ यज॑ते। य उ॑  
चैनदे॒वं वेद॑। सोऽ॒त्र जु॑होति। अ॒ग्नये॒ कामा॑य॒ स्वाहा॒ कामा॑य॒ स्वाहा॑।  
अनु॑मत्यै॒ स्वाहा॑ प्र॒जाप॑तये॒ स्वाहा॑। स्व॒र्गाय॑ लो॒काय॒ स्वाहा॒ऽग्नये॑  
स्विष्ट॑कृते॒ स्वाहेति॑॥४॥

तं ब्रह्मा॑ऽब्रवीत्। प्रजा॑पते॒ ब्रह्म॑णा॒ वै श्रा॑म्यसि। अ॒हमु॒ वै  
ब्रह्मा॑ऽस्मि। मां नु यज॑स्व। अथ॑ ते ब्रह्म॑ण्वान् य॒ज्ञो भ॑विष्यति। अनु॑  
स्व॒र्गं लो॒कं वे॒थ्स्य॑सीति। स ए॒तम॒ग्नये॒ कामा॑य॒ पुरो॑डाशम॒ष्टाक॑पालं  
नि॒रव॑पत्। ब्रह्म॑णे च॒रुम्। अनु॑मत्यै च॒रुम्। ततो॒ वै तस्य॑ ब्रह्म॑ण्वान्  
य॒ज्ञोऽभ॑वत्। अनु॑ स्व॒र्गं लो॒कम॑विन्दत्। ब्रह्म॑ण्वान् ह॒ वा अ॑स्य य॒ज्ञो  
भ॑वति। अनु॑ स्व॒र्गं लो॒कं वि॑न्दति। य ए॒तेन॑ ह॒विषा॒ यज॑ते। य उ॑  
चैनदे॒वं वेद॑। सोऽ॒त्र जु॑होति। अ॒ग्नये॒ कामा॑य॒ स्वाहा॒ ब्रह्म॑णे॒ स्वाहा॑।  
अनु॑मत्यै॒ स्वाहा॑ प्र॒जाप॑तये॒ स्वाहा॑। स्व॒र्गाय॑ लो॒काय॒ स्वाहा॒ऽग्नये॑  
स्विष्ट॑कृते॒ स्वाहेति॑॥५॥

तं य॒ज्ञोऽब्र॑वीत्। प्रजा॑पते य॒ज्ञेन॒ वै श्रा॑म्यसि। अ॒हमु॒ वै  
य॒ज्ञोऽस्मि॑। मां नु य॑जस्व। अथ॑ ते स॒त्यो य॒ज्ञो भ॑विष्यति। अनु॑  
स्व॒र्गं लो॒कं वे॒थ्स्य॑सीति। स ए॒तम॒ग्नये॒ कामा॑य॒ पुरो॑डाशम॒ष्टाक॑पालं  
नि॒रव॑पत्। य॒ज्ञाय॑ च॒रुम्। अनु॑मत्यै च॒रुम्। ततो॒ वै तस्य॑ स॒त्यो  
य॒ज्ञोऽभ॑वत्। अनु॑ स्व॒र्गं लो॒कम॑विन्दत्। स॒त्यो ह॒ वा अ॑स्य य॒ज्ञो  
भ॑वति। अनु॑ स्व॒र्गं लो॒कं वि॑न्दति। य ए॒तेन॑ ह॒विषा॒ यज॑ते। य उ॑  
चैनदे॒वं वेद॑। सोऽ॒त्र जु॑होति। अ॒ग्नये॒ कामा॑य॒ स्वाहा॒ य॒ज्ञाय॒ स्वाहा॑।

अनुमत्यै स्वाहा॑ प्रजापतये॑ स्वाहा॑। स्वर्गाय॑ लोकाय॑ स्वाहा॑ऽग्नये॑  
स्विष्टकृते॑ स्वाहेति॑॥६॥

तमापोऽब्रुवन्। प्रजापतेऽप्सु वै सर्वे कामाः श्रिताः। वयमु  
वा आपः स्मः। अस्मान्नु यजस्व। अथ त्वयि सर्वे कामाः  
श्रयिष्यन्ते। अनु स्वर्गं लोकं वेत्स्यसीति। स एतमग्नये कामाय  
पुरोडाशमष्टाकपालं निरवपत्। अद्ध्यश्चरुम्। अनुमत्यै चरुम्।  
ततो वै तस्मिन्सर्वे कामा अश्रयन्त। अनु स्वर्गं लोकमविन्दत्।  
सर्वे ह वा अस्मिन्कामाः श्रयन्ते। अनु स्वर्गं लोकं विन्दति। य  
एतेन हविषा यजते। य उ चैनदेवं वेद। सोऽत्र जुहोति। अग्नये  
कामाय स्वाहाऽद्ध्यः स्वाहा॑। अनुमत्यै स्वाहा॑ प्रजापतये॑ स्वाहा॑।  
स्वर्गाय॑ लोकाय॑ स्वाहा॑ऽग्नये॑ स्विष्टकृते॑ स्वाहेति॑॥७॥

तमग्निर्बलिमानंब्रवीत्। प्रजापतेऽग्नये वै बलिमते सर्वाणि  
भूतानि बलिः हरन्ति। अहमु वा अग्निर्बलिमानंस्मि। मां नु  
यजस्व। अथ ते सर्वाणि भूतानि बलिः हरिष्यन्ति। अनु स्वर्गं  
लोकं वेत्स्यसीति। स एतमग्नये कामाय पुरोडाशमष्टाकपालं  
निरवपत्। अग्नये बलिमते चरुम्। अनुमत्यै चरुम्। ततो वै तस्मै  
सर्वाणि भूतानि बलिमंहरन्। अनु स्वर्गं लोकमविन्दत्। सर्वाणि  
ह वा अस्मै भूतानि बलिः हरन्ति। अनु स्वर्गं लोकं विन्दति। य  
एतेन हविषा यजते। य उ चैनदेवं वेद। सोऽत्र जुहोति। अग्नये

कामाय॑ स्वाहा॒ऽग्नये॑ बलि॒मते॑ स्वाहा॑। अनु॑मत्यै॒ स्वाहा॑ प्र॒जाप॑तये॒  
स्वाहा॑। स्व॒र्गाय॑ लो॒काय॑ स्वाहा॒ऽग्नये॑ स्विष्ट॒कृते॑ स्वाहेति॑॥८॥

तमनु॑वित्तिरब्रवीत्। प्रजा॑पते स्व॒र्गं वै लो॒कमनु॑विवि॒त्ससि॑।  
अ॒हमु॒ वा अनु॑वित्तिरस्मि। मां नु॑ य॒जस्वा॑। अथ॑ ते  
स॒त्याऽनु॑वित्तिर्भविष्यति। अनु॑ स्व॒र्गं लो॒कं वे॒त्स्यसी॑ति। स  
ए॒तम॒ग्नये॑ कामाय॑ पुरो॒डाश॑म॒ष्टाक॑पालं॒ निर॑वपत्। अनु॑वित्त्यै  
च॒रुम्। अनु॑मत्यै च॒रुम्। ततो॒ वै तस्य॑ स॒त्याऽनु॑वित्तिरभवत्।  
अनु॑ स्व॒र्गं लो॒कम॑विन्दत्। स॒त्या ह॒ वा अ॒स्यानु॑वित्तिर्भवति। अनु॑  
स्व॒र्गं लो॒कं वि॑न्दति। य ए॒तेन॑ ह॒विषा॑ यज॑ते। य उ॑ चैनदे॒वं वेद॑।  
सोऽत्र॑ जुहोति। अ॒ग्नये॑ कामाय॑ स्वाहा॒ऽनु॑वित्त्यै॒ स्वाहा॑। अनु॑मत्यै॒  
स्वाहा॑ प्र॒जाप॑तये॒ स्वाहा॑। स्व॒र्गाय॑ लो॒काय॑ स्वाहा॒ऽग्नये॑ स्विष्ट॒कृते॑  
स्वाहेति॑॥९॥

ता वा ए॒ताः स॒प्त स्व॒र्गस्य॑ लो॒कस्य॑ द्वा॒रः। दि॒वःश्ये॑नयोऽनु॑-  
वित्तयो॑ नाम॑। आशा॑ प्रथ॒मा र॑क्षति। कामो॑ द्वि॒तीया॑म्। ब्रह्म॑  
तृ॒तीया॑म्। य॒ज्ञश्च॑तु॒र्थीम्। आप॑ः पञ्च॒मीम्। अ॒ग्निर्ब॑लि॒मान्ध॒ष्ठीम्।  
अनु॑वित्तिः सप्त॒मीम्। अनु॑ ह॒ वै स्व॒र्गं लो॒कं वि॑न्दति। काम॑चारो॑ऽस्य  
स्व॒र्गे लो॒के भ॑वति। य ए॒ताभि॑रिष्टि॒भिर्य॑ज॑ते। य उ॑ चैना ए॒वं  
वेद॑। तास्व॑न्विष्टि। प॒ष्ठौही॒वरां॑ द॒द्यात्क॒सं च॑। स्त्रियै॑ चाऽऽभार॑  
समृ॑द्धौ॥१०॥

तपसा देवा देवतामग्रं आयन्। तपसर्षयः स्वरन्वविन्दन्।  
 तपसा सपत्नान्प्रणुदामारातीः। येनेदं विश्वं परिभूतं यदस्ति।  
 प्रथमजं देवः हविषा विधेम। स्वयम्भु ब्रह्म परमं तपो यत्। स  
 एव पुत्रः स पिता स माता। तपो ह यक्षं प्रथमः सम्बभूव।  
 श्रद्धया देवो देवत्वमश्नुते। श्रद्धा प्रतिष्ठा लोकस्य देवी॥११॥

सा नो जुषाणोप यज्ञमागात्। कामवत्साऽमृतं दुहाना। श्रद्धा  
 देवी प्रथमजा ऋतस्य। विश्वस्य भर्त्री जगतः प्रतिष्ठा। ताः  
 श्रद्धाः हविषा यजामहे। सा नो लोकममृतं दधातु। ईशाना  
 देवी भुवनस्याधिपती। आगात्सत्यः हविरिदं जुषाणम्। यस्माद्देवा  
 जज्ञिरे भुवनं च विश्वे। तस्मै विधेम हविषा घृतेन॥१२॥

यथा देवैः सधमादं मदेम। यस्य प्रतिष्ठोर्वन्तरिक्षम्।  
 यस्माद्देवा जज्ञिरे भुवनं च सर्वे। तत्सत्यमर्चदुप यज्ञं न आगात्।  
 ब्रह्माऽऽहुतीरुपमोदमानम्। मनसो वशे सर्वमिदं बभूव। नान्यस्य  
 मनो वशमन्वियाय। भीष्मो हि देवः सहस्रः सहीयान्। स नो  
 जुषाण उप यज्ञमागात्। आकूतीनामधिपतिं चेतसां च॥१३॥

सङ्कल्पजूतिं देवं विपश्चिम्। मनो राजानमिह वर्धयन्तः।  
 उपहवेऽस्य सुमतौ स्याम। चरणं पवित्रं विततं पुराणम्।  
 येन पृतस्तरति दुष्कृतानि। तेन पवित्रेण शुद्धेन पूताः।  
 अतिं पाप्मानमरातिं तरेम। लोकस्य द्वारमर्चिमत्पवित्रम्।

ज्योतिष्मद्भाजमानं महस्वत्। अमृतस्य धारां बहुधा दोहमानम्।  
चरणं नो लोके सुधितां दधातु। अग्निर्मूर्धा भुवः। अनु  
नोऽद्यानुमतिरन्विदनुमते त्वम्। हव्यवाहृः स्विष्टम्॥१४॥

[३]

देवेभ्यो वै स्वर्गो लोकस्तिरोऽभवत्। ते प्रजापतिमब्रुवन्।  
प्रजापते स्वर्गो वै नो लोकस्तिरोऽभूत्। तमन्विच्छेति। तं  
यज्ञक्रतुभिरन्वैच्छत्। तं यज्ञक्रतुभिर्नान्वविन्दत्। तमिष्टिभि-  
रन्वैच्छत्। तमिष्टिभिरन्वविन्दत्। तदिष्टीनामिष्टित्वम्। एष्टयो ह  
वै नाम। ता इष्टय इत्याचक्षते परोक्षेण। परोक्षप्रिया इव हि  
देवाः॥१५॥

तं तपोऽब्रवीत्। प्रजापते तपसा वै श्राम्यसि। अहमु वै  
तपोऽस्मि। मां नु यजस्व। अथ ते सत्यं तपो भविष्यति। अनु  
स्वर्गं लोकं वेत्स्यसीति। स एतमाग्नेयमृष्टाकपालं निरवपत्। तपसे  
चरुम्। अनुमत्यै चरुम्। ततो वै तस्य सत्यं तपोऽभवत्। अनु  
स्वर्गं लोकमविन्दत्। सत्यं ह वा अस्य तपो भवति। अनु स्वर्गं  
लोकं विन्दति। य एतेन हविषा यजते। य उ चैनदेवं वेद। सोऽत्र  
जुहोति। अग्नये स्वाहा तपसे स्वाहा। अनुमत्यै स्वाहा प्रजापतये  
स्वाहा। स्वर्गायं लोकाय स्वाहाऽग्नये स्विष्टकृते स्वाहेति॥१६॥

तं श्रद्धाऽब्रवीत्। प्रजापते श्रद्धया वै श्राम्यसि। अहमु वै  
श्रद्धाऽस्मि। मां नु यजस्व। अथ ते सत्या श्रद्धा भविष्यति।



अनु॑ स्व॒र्गं लो॒कं वे॒थ्स्यसी॑ति। स ए॒तमा॑ग्ने॒यम॑ष्टाक॒पालं॑ निर॑वपत्।  
 श्रद्धा॑यै च॒रुम्। अनु॑मत्यै च॒रुम्। ततो॑ वै तस्य॑ स॒त्या श्रद्धा॑ऽभवत्।  
 अनु॑ स्व॒र्गं लो॒कम॑विन्दत्। स॒त्या ह॒ वा अ॑स्य श्रद्धा॑ भवति। अनु॑  
 स्व॒र्गं लो॒कं वि॑न्दति। य ए॒तेन॑ ह॒विषा॑ यज॑ते। य उ॑ चैनदे॒वं  
 वेद॑। सोऽत्र॑ जुहोति। अ॒ग्नये॑ स्वाहा॑ श्रद्धा॑यै स्वाहा॑। अनु॑मत्यै  
 स्वाहा॑ प्र॒जाप॑तये स्वाहा॑। स्व॒र्गाय॑ लो॒काय॑ स्वाहा॑ऽग्नये॑ स्विष्ट॒कृते॑  
 स्वाहेति॑॥१७॥

त॒स्य स॒त्यम॑ब्रवीत्। प्रजा॑पते स॒त्येन॑ वै श्राम्य॑सि। अ॒हमु॑ वै  
 स॒त्यम॑स्मि। मां नु य॑जस्व। अथ॑ ते स॒त्य॑ स॒त्यं भ॑विष्यति।  
 अनु॑ स्व॒र्गं लो॒कं वे॒थ्स्यसी॑ति। स ए॒तमा॑ग्ने॒यम॑ष्टाक॒पालं॑ निर॑वपत्।  
 स॒त्याय॑ च॒रुम्। अनु॑मत्यै च॒रुम्। ततो॑ वै तस्य॑ स॒त्य॑ स॒त्यम॑भवत्।  
 अनु॑ स्व॒र्गं लो॒कम॑विन्दत्। स॒त्य॑ ह॒ वा अ॑स्य स॒त्यं भ॑वति। अनु॑  
 स्व॒र्गं लो॒कं वि॑न्दति। य ए॒तेन॑ ह॒विषा॑ यज॑ते। य उ॑ चैनदे॒वं  
 वेद॑। सोऽत्र॑ जुहोति। अ॒ग्नये॑ स्वाहा॑ स॒त्याय॑ स्वाहा॑। अनु॑मत्यै  
 स्वाहा॑ प्र॒जाप॑तये स्वाहा॑। स्व॒र्गाय॑ लो॒काय॑ स्वाहा॑ऽग्नये॑ स्विष्ट॒कृते॑  
 स्वाहेति॑॥१८॥

तं मनो॑ऽब्रवीत्। प्रजा॑पते मन॑सा वै श्राम्य॑सि। अ॒हमु॑ वै  
 मनो॑ऽस्मि। मां नु य॑जस्व। अथ॑ ते स॒त्यं मनो॑ भविष्यति। अनु॑  
 स्व॒र्गं लो॒कं वे॒थ्स्यसी॑ति। स ए॒तमा॑ग्ने॒यम॑ष्टाक॒पालं॑ निर॑वपत्। मन॑से  
 च॒रुम्। अनु॑मत्यै च॒रुम्। ततो॑ वै तस्य॑ स॒त्यं मनो॑ऽभवत्। अनु॑  
 स्व॒र्गं लो॒कम॑विन्दत्। स॒त्य॑ ह॒ वा अ॑स्य मनो॑ भवति। अनु॑ स्व॒र्गं

लो॒कं वि॒न्दति॑ । य ए॒तेन॑ ह॒विषा॑ यज॑ते । य उ॑ चैन॒देवं वेद॑ । सोऽ॒त्र जु॒होति॑ । अ॒ग्नये॑ स्वाहा॒ मन॑से॒ स्वाहा॑ । अनु॑मत्यै॒ स्वाहा॑ प्र॒जाप॑तये॒ स्वाहा॑ । स्व॒र्गाय॑ लो॒काय॑ स्वाहाऽ॒ग्नये॑ स्विष्ट॒कृते॑ स्वाहेति॑ ॥ १९ ॥

तं चरणमब्रवीत् । प्रजापते चरणेन वै श्राम्यसि । अहमु वै चरणमस्मि । मां नु यजस्व । अथ ते सत्यं चरणं भविष्यति । अनु॑ स्व॒र्गं लो॒कं वे॒त्स्यसी॑ति । स ए॒तमा॑ग्नेयम॒ष्टाक॑पालं निर॑वपत् । च॒र॒णाय॑ च॒रुम् । अनु॑मत्यै च॒रुम् । ततो॒ वै तस्य॑ स॒त्यं च॒रणम॑भवत् । अनु॑ स्व॒र्गं लो॒कम॑विन्दत् । स॒त्यं ह॒ वा अ॑स्य च॒रणं भ॑वति । अनु॑ स्व॒र्गं लो॒कं वि॒न्दति॑ । य ए॒तेन॑ ह॒विषा॑ यज॑ते । य उ॑ चैन॒देवं वेद॑ । सोऽ॒त्र जु॒होति॑ । अ॒ग्नये॑ स्वाहा॒ च॒र॒णाय॑ स्वाहा॑ । अनु॑मत्यै॒ स्वाहा॑ प्र॒जाप॑तये॒ स्वाहा॑ । स्व॒र्गाय॑ लो॒काय॑ स्वाहाऽ॒ग्नये॑ स्विष्ट॒कृते॑ स्वाहेति॑ ॥ २० ॥

ता वा ए॒ताः प॒ञ्च स्व॒र्गस्य॑ लो॒कस्य॑ द्वा॒रः । अ॒पा॒घा अनु॑वित्तयो॒ नाम॑ । तपः॑ प्रथ॒मा र॑क्षति । श्र॒द्धा द्वि॒तीया॑म् । स॒त्यं तृ॒तीया॑म् । मन॑श्चतु॒र्थीम् । च॒रणं प॒ञ्चमी॑म् । अनु॑ ह॒ वै स्व॒र्गं लो॒कं वि॒न्दति॑ । का॒म॒चा॒रोऽस्य॑ स्व॒र्गे लो॒के भ॑वति । य ए॒ताभि॑रिष्टि॒भिर्य॑ज॑ते । य उ॑ चै॒ना ए॒वं वेद॑ । तास्व॑न्विष्टि । प॒ष्ठौ ही॒वरां॑ द॒द्यात्क॒सं च॑ । स्त्रियै॑ चाऽऽभा॒रं स॑मृ॒द्धौ ॥ २१ ॥

ब्रह्म वै चतुर्होतारः । चतुर्होतृभ्योऽधियज्ञो निर्मितः । नैनं

श॒प्तम्। नाभिच॑रित॒मागच्छ॑ति। य ए॒वं वेद॑। यो ह॒ वै चतु॑र्होत॒ृणां  
चतु॑र्होतृ॒त्वं वेद॑। अथो॒ पञ्च॑होतृत्वम्। सर्वा॑ हा॒स्मै दि॒शः कल्प॑न्ते।  
वा॒चस्पति॑र्होता॒ दश॑होत॒ृणाम्। पृथि॒वी हो॒ता चतु॑र्होत॒ृणाम्॥ २२॥

अ॒ग्निर्हो॒ता पञ्च॑होत॒ृणाम्। वा॒ग्घो॒ता षड्भो॑त॒ृणाम्।  
म॒हाह॑वि॒रहो॒ता स॒प्तहो॑त॒ृणाम्। ए॒तद्वै चतु॑र्होत॒ृणां चतु॑र्होतृत्वम्।  
अथो॒ पञ्च॑होतृत्वम्। सर्वा॑ हा॒स्मै दि॒शः कल्प॑न्ते। य ए॒वं  
वेद॑। ए॒षा वै सर्व॑विद्या। ए॒तद्वैष॑जम्। ए॒षा प॒ङ्क्तिः स्व॒र्गस्य॑  
लो॒कस्या॑ञ्ज॒साऽय॑निः स्मृ॒तिः॥ २३॥

ए॒तान् योऽध्यै॑त्य॒च्छदि॑र्द॒रुशे॑ याव॑न्त॒रस॑म्। स्व॑रेति। अ॒न॒प॒ब्र॒वः  
सर्व॑मायु॑रेति। वि॒न्दते॑ प्र॒जाम्। रा॒यस्पोष॑ गौप॒त्यम्। ब्र॒ह्मव॑र्च॒सी  
भ॑वति। ए॒तान् योऽध्यै॑ति। स्पृ॒णोत्या॑त्मानम्। प्र॒जां पि॑तृन्। ए॒तान्  
वा अ॑रु॒ण औप॑वेशि॒र्विदां॑ च॒कार॥ २४॥

ए॒तैर॑धि॒वा॒दम॑पा॒जय॑त्। अथो॒ विश्वं॑ पा॒प्मान॑म्। स्व॑र्ययौ।  
ए॒तान्योऽध्यै॑ति। अ॒धि॒वा॒दं ज॑यति। अथो॒ विश्वं॑ पा॒प्मान॑म्। स्व॑रेति।  
ए॒तैर॑ग्निं चि॒न्वीत॑ स्व॒र्गका॑मः। ए॒तैरायु॑ष्कामः। प्र॒जाप॑शु॒कामो॑  
वा॥ २५॥

पु॒रस्ता॑द्दश॑हो॒तार॒मुद॑श्च॒मुप॑दधाति याव॑त्प॒दम्। हृद॑यं यजु॑षी॒  
प॒त्यौ च। द॒क्षिण॑तः प्राश्च॑ चतु॑र्हो॒तार॑म्। प॒श्चादुद॑श्च॑ पञ्च॑हो॒तार॑म्।  
उ॒त्तर॑तः प्राश्च॑ षड्भो॑तारम्। उ॒परि॑ष्टा॒त्प्राश्च॑ स॒प्तहो॑तारम्। हृद॑यं

यजूंषि पत्यंश्च। यथावकाशं ग्रहान्। यथावकाशं प्रतिग्रहल्लोकं  
पृणाश्च। सर्वा हास्येता देवताः प्रीता अभीष्टा भवन्ति॥२६॥

सदेवमग्निं चिनुते। रथसंमितश्चेतव्यः। वज्रो वै रथः। वज्रैणैव  
पाप्मानं भ्रातृव्यं स्तृणुते। पक्षः संमितश्चेतव्यः। एतावान्  
वै रथः। यावत्पक्षः। रथसंमितमेव चिनुते। इममेव लोकं  
पशुबन्धेनाभिजयति। अथो अग्निष्टोमेन॥२७॥

अन्तरिक्षमुक्थ्येन। स्वरतिरात्रेण। सर्वाल्लोकानहीनेन। अथो  
सत्रेण। वरो दक्षिणा। वरेणैव वरं स्पृणोति। आत्मा हि वरः।  
एकविंशतिर्दक्षिणा ददाति। एकविंशो वा इतः स्वर्गो लोकः।  
प्र स्वर्गं लोकमाप्नोति॥२८॥

असावादित्य एकविंशः। अमुमेवाऽऽदित्यमाप्नोति। शतं  
ददाति। शतायुः पुरुषः शतेन्द्रियः। आयुष्येवेन्द्रिये प्रतितिष्ठति।  
सहस्रं ददाति। सहस्रसंमितः स्वर्गो लोकः। स्वर्गस्य लोकस्या-  
भिजित्यै। अन्विष्टकं दक्षिणा ददाति। सर्वाणि वयांसि॥२९॥

सर्वस्याऽऽप्त्यै। सर्वस्यावरुद्धौ। यदि न विन्देत। मन्थानेतावतो  
दद्यादोदनान् वा। अश्रुते तं कामम्। यस्मै कामायाग्निश्चीयते।  
पृष्ठौहीं त्वन्तर्वतीं दद्यात्। सा हि सर्वाणि वयांसि। सर्वस्याऽऽप्त्यै।  
सर्वस्यावरुद्धौ॥३०॥

हिरण्यं ददाति। हिरण्यज्योतिरेव स्वर्गं लोकमेति। वासो

ददाति। तेनाऽऽयुः प्रतिरते। वेदितृतीये यजेत। त्रिषत्या हि देवाः।  
स संत्यमग्निं चिनुते। तदेतत्पशुबन्धे ब्राह्मणं ब्रूयात्। नेतरेषु यज्ञेषु।  
यो ह वै चतुर्होतृनुसवनं तर्पयितव्यान् वेद॥३१॥

तृप्यति प्रजयां पशुभिः। उपैन५ सोमपीथो नमति। एते वै  
चतुर्होतारोऽनुसवनं तर्पयितव्याः। ये ब्राह्मणा बहुविदः। तेभ्यो  
यद्वक्षिणा न नयेत्। दुरिष्ट५ स्यात्। अग्निमस्य वृक्षीरन्। तेभ्यो  
यथाश्रद्धं दद्यात्। स्विष्टमेवैतत्क्रियते। नास्याग्निं वृञ्जते॥३२॥

हिरण्येष्टको भवति। यावदुत्तममङ्गुलिकाण्डं यज्ञपुरुषा  
सम्मितम्। तेजो हिरण्यम्। यदि हिरण्यं न विन्देत्। शर्करा अक्ता  
उपदध्यात्। तेजो घृतम्। सतेजसमेवाग्निं चिनुते। अग्निं चित्वा  
सौत्रामण्या यजेत मैत्रावरुण्या वा। वीर्येण वा एष व्यध्यते।  
योऽग्निं चिनुते॥३३॥

यावदेव वीर्यम्। तदस्मिन्दधाति। ब्रह्मणः सायुज्य५  
सलोकतामाप्नोति। एतासामेव देवतानां५ सायुज्यम्। सार्ष्टिता५  
समानलोकतामाप्नोति। य एतमग्निं चिनुते। य उ चैनमेवं वेद।  
एतदेव सावित्रे ब्राह्मणम्। अथो नाचिकेते॥३४॥

[५]

यच्चा॒मृतं॑ यच्च॒ मर्त्यम्॑। यच्च॒ प्राणि॑ति॒ यच्च॒ न। सर्वा॑स्ता  
इष्ट॑काः कृत्वा। उप॑ काम॒दुघां॑ दधे। तेन॑र्षिणा॒ तेन॒ ब्रह्म॑णा। तया॑

देवतयाऽङ्गिरस्वद्ध्रुवा सीद। सर्वाः स्त्रियः सर्वान्पुंसः। सर्वं न  
स्त्रीपुमं च यत्। सर्वास्ताः। यावन्तः पांसवो भूमेः॥३५॥

सङ्ख्याता देवमायया। सर्वास्ताः। यावन्त ऊषाः पशूनाम्।  
पृथिव्यां पुष्टिर्हिताः। सर्वास्ताः। यावन्तीः सिकताः सर्वाः।  
अप्स्वन्तश्च याः श्रिताः। सर्वास्ताः। यावन्तीः शर्करा धृत्यै। अस्यां  
पृथिव्यामधि॥३६॥

सर्वास्ताः। यावन्तोऽश्मानोऽस्यां पृथिव्याम्। प्रतिष्ठासु  
प्रतिष्ठिताः। सर्वास्ताः। यावन्तीर्वीरुधः सर्वाः। विष्ठिताः पृथिवीमनु।  
सर्वास्ताः। यावन्तीरोषधीः सर्वाः। विष्ठिताः पृथिवीमनु।  
सर्वास्ताः॥३७॥

यावन्तो वनस्पतयः। अस्यां पृथिव्यामधि। सर्वास्ताः। यावन्तो  
ग्राम्याः पशवः सर्वे। आरण्याश्च ये। सर्वास्ताः। ये द्विपादश्चतुष्पादः।  
अपाद उदरसर्पिणः। सर्वास्ताः। यावदाञ्जनमुच्यते॥३८॥

देवत्रा यच्च मानुषम्। सर्वास्ताः। यावत्कृष्णायसु सर्वम्।  
देवत्रा यच्च मानुषम्। सर्वास्ताः। यावल्लोहायसु सर्वम्। देवत्रा  
यच्च मानुषम्। सर्वास्ताः। सर्वसु सीसु सर्वं त्रपु। देवत्रा यच्च  
मानुषम्॥३९॥

सर्वास्ताः। सर्वसु हिरण्यसु रजतम्। देवत्रा यच्च मानुषम्।

सर्वास्ताः। सर्व॑ सुव॑र्ण॑ ह॑रितम्। दे॒व॒त्रा यच्च॑ मानुषम्। सर्वास्ता  
इष्ट॑काः कृत्वा। उप॑ काम॒दुघा॑ दधे। तेन॑र्षिणा॒ तेन॑ ब्रह्म॑णा। तया॑  
दे॒व॒तया॑ऽङ्गि॒र॒स्व॒द्धु॒वा सी॑द॥४०॥

[६]

सर्वा॑ दि॒शो दि॒क्षु। यच्चा॒न्त॒र्भू॒तं प्र॑तिष्ठितम्। सर्वास्ता  
इष्ट॑काः कृत्वा। उप॑ काम॒दुघा॑ दधे। तेन॑र्षिणा॒ तेन॑ ब्रह्म॑णा।  
तया॑ दे॒व॒तया॑ऽङ्गि॒र॒स्व॒द्धु॒वा सी॑द। अ॒न्त॒रि॒क्षं च॑ केवलम्।  
यच्चा॒स्मिन्न॑न्त॒राहि॑तम्। सर्वास्ताः। आ॒न्त॒रि॒क्ष्यश्च॑ याः प्र॒जाः॥४१॥

ग॒न्ध॒र्वा॒प्स॒रसं॑श्च॒ ये। सर्वास्ताः। सर्वा॑नु॒दारा॑न्त्सलिलान्।  
अ॒न्त॒रि॒क्षे प्र॑तिष्ठितान्। सर्वास्ताः। सर्वा॑नु॒दारा॑न्त्सलिलान्।  
स्था॒व॒राः प्रो॑ष्या॑श्च॒ ये। सर्वास्ताः। सर्वा॑ धु॒नि॒ स॒र्वान्ध्व॑ सान्।  
हि॒मो यच्च॑ शी॒यते॑॥४२॥

सर्वास्ताः। सर्वा॑न्म॒री॒चीन् वि॑त॒तान्। नी॒हारो यच्च॑ शी॒यते॑।  
सर्वास्ताः। सर्वा॑ वि॒द्युतः॑ सर्वा॑न्त्स॒नयि॑त॒नून्। ह्रा॒दुनी॑र्यच्च॑ शी॒यते॑।  
सर्वास्ताः। सर्वाः॑ स्र॒वन्तीः॑ स॒रितः॑। स॒र्वम॑प्सुच॒रं च॑ यत्।  
सर्वास्ताः॥४३॥

याश्च॑ कू॒प्या॒ याश्च॑ ना॒द्याः॑ स॒मु॒द्रि॒याः। याश्च॑ वैश॒न्तीरु॑त  
प्रा॑स॒चीर्याः॑। सर्वास्ताः। ये चो॒त्तिष्ठ॑न्ति जी॒मूताः॑। याश्च॑ वर्ष॑न्ति  
वृ॒ष्टयः॑। सर्वास्ताः। तप॑स्तेज॑ आका॒शम्। यच्चा॑ऽऽका॒शे प्र॑तिष्ठितम्।

सर्वास्ताः। वायुं वयाँसि सर्वाणि॥४४॥

अन्तरिक्षचरं च यत्। सर्वास्ताः। अग्निँ सूर्यं चन्द्रम्। मित्रं  
वरुणं भगम्। सर्वास्ताः। सत्यँ श्रद्धां तपो दमम्। नाम रूपं च  
भूतानाम्। सर्वास्ता इष्टकाः कृत्वा। उप कामदुघां दधे। तेनर्षिणा  
तेन ब्रह्मणा। तया देवतयाऽङ्गिरस्वद्ध्रुवा सीद॥४५॥

[७]

सर्वान्दिवँ सर्वान्देवान्दिवि। यच्चान्तर्भूतं प्रतिष्ठितम्।  
सर्वास्ता इष्टकाः कृत्वा। उप कामदुघां दधे। तेनर्षिणा तेन  
ब्रह्मणा। तया देवतयाऽङ्गिरस्वद्ध्रुवा सीद। यावतीस्तारकाः सर्वाः।  
वितता रोचने दिवि। सर्वास्ताः। ऋचो यजूँषि सामानि॥४६॥

अथर्वाङ्गिरसंश्च ये। सर्वास्ताः। इतिहासपुराणं च।  
सर्पदेवजनाश्च ये। सर्वास्ताः। ये च लोका ये चालोकाः।  
अन्तर्भूतं प्रतिष्ठितम्। सर्वास्ताः। यच्च ब्रह्म यच्च ब्रह्म।  
अन्तर्ब्रह्मन्प्रतिष्ठितम्॥४७॥

सर्वास्ताः। अहोरात्राणि सर्वाणि। अर्धमासाँश्च केवलान्।  
सर्वास्ताः। सर्वानृतून्सर्वान्मासान्। संवत्सरं च केवलम्।  
सर्वास्ताः। सर्वं भूतँ सर्वं भव्यम्। यच्चातोऽधिभविष्यति।  
सर्वास्ता इष्टकाः कृत्वा। उप कामदुघां दधे। तेनर्षिणा तेन  
ब्रह्मणा। तया देवतयाऽङ्गिरस्वद्ध्रुवा सीद॥४८॥



[८]

ऋचां प्राचीं महती दिगुच्यते। दक्षिणामाहुर्यजुषामपाराम्।  
 अथर्वणामङ्गिरसां प्रतीचीं। साम्नामुदीची महती दिगुच्यते।  
 ऋग्भिः पूर्वाह्णे दिवि देव ईयते। यजुर्वेदे तिष्ठति मध्ये अहः।  
 सामवेदेनाऽस्तमये महीयते। वेदैरशून्यस्त्रिभिरेति सूर्यः। ऋग्भ्यो  
 जाताः सर्वशो मूर्तिमाहुः। सर्वा गतिर्याजुषी हैव शश्वत्॥४९॥

सर्वं तेजः सामरूप्यं हं शश्वत्। सर्वं हेदं ब्रह्मणा  
 हैव सृष्टम्। ऋग्भ्यो जातं वैश्यं वर्णमाहुः। यजुर्वेदं  
 क्षत्रियस्याऽऽहुर्योनिम्। सामवेदो ब्राह्मणानां प्रसूतिः। पूर्वं पूर्वभ्यो  
 वच एतदूचुः। आदर्शमग्निं चिन्वानाः। पूर्वं विश्वसृजोऽमृताः।  
 शतं वर्षसहस्राणि। दीक्षिताः सत्रमांसत॥५०॥

तप आसीद्ब्रह्मपतिः। ब्रह्म ब्रह्माऽभवत्स्वयम्। सत्यं हं  
 होतैषामासीत्। यद्विश्वसृज आसंत। अमृतमेभ्य उदगायत्। सहस्रं  
 परिवत्सरान्। भूतं हं प्रस्तोतैषामासीत्। भविष्यत्प्रति चाहरत्।  
 प्राणो अध्वर्युरभवत्। इदं सर्वं सिषांसताम्॥५१॥

अपानो विद्वानावृतः। प्रतिप्रातिष्ठदध्वरे। आर्तवा  
 उपगातारः। सदस्या ऋतवोऽभवन्। अर्धमासाश्च मासाश्च।  
 चमसाध्वर्यवोऽभवन्। अशंसद्ब्रह्मणस्तेजः। अच्छावाकोऽभवद्यशः।

ऋतमेषां प्रशास्ताऽऽसीत्। यद्विश्वसृज आसत्॥५२॥

ऊर्ग्राजानमुदवहत्। ध्रुवगोपः सहोऽभवत्। ओजोऽभ्यष्टौ-  
द्वाव्यणः। यद्विश्वसृज आसत्। अपंचितिः पोत्रीयामयजत्।  
नेष्टीयामयजत्त्विषिः। आग्नीद्वाद्विदुषी सत्यम्। श्रद्धा हैवा-  
यजथस्वयम्। इरा पत्नी विश्वसृजाम्। आकूतिरपिनडुविः॥५३॥

इध्मः ह क्षुच्चैभ्य उग्रे। तृष्णा चाऽऽवहतामुभे। वागेषाः  
सुब्रह्मण्याऽऽसीत्। छन्दोयोगान् विजानती। कल्पतत्राणि  
तन्वानाऽहः। सःस्थाश्च सर्वशः। अहोरात्रे पशुपाल्यौ। मुहूर्ताः  
प्रेष्या अभवन्। मृत्युस्तदभवद्धाता। शमितोग्रो विशां पतिः॥५४॥

विश्वसृजः प्रथमाः सत्रमांसत। सहस्रसमं प्रसुतेन यन्तः।  
ततो ह जज्ञे भुवनस्य गोपाः। हिरण्मयः शकुनिर्ब्रह्म नाम।  
येन सूर्यस्तपति तेजसेद्धः। पिता पुत्रेण पितृमान् योनियोनौ।  
नावेदविन्मनुते तं बृहन्तम्। सर्वानुभुमात्मानः सम्पराये। एष  
नित्यो महिमा ब्राह्मणस्य। न कर्मणा वर्धते नो कनीयान्॥५५॥

तस्यैवाऽऽत्मा पदवित्तं विदित्वा। न कर्मणा लिप्यते  
पापकेन। पञ्चपञ्चाशतस्त्रिवृतः संवत्सराः। पञ्चपञ्चाशतः पञ्चदशाः।  
पञ्चपञ्चाशतः सप्तदशाः। पञ्चपञ्चाशत एकविंशः। विश्वसृजाः  
सहस्रसंवत्सरम्। एतेन वै विश्वसृज इदं विश्वमसृजन्त।  
यद्विश्वमसृजन्त। तस्माद्विश्वसृजः। विश्वमेनाननु प्रजायते। ब्रह्मणः

सायु॑ज्य॒ꣳ सलो॒कतां॑ यन्ति। ए॒तासा॑मे॒व दे॒वता॑ना॒ꣳ सायु॑ज्यम्।  
सा॒र्ष्टि॑ता॒ꣳ समा॑नलो॒कतां॑ यन्ति। य ए॒तदु॑प॒यन्ति॑। ये चै॒न॒त्प्राहुः॑।  
येभ्य॑श्चै॒न॒त्प्राहुः॑॥५६॥ ॐ॥

[९]

॥इति कृष्णयजुर्वेदीयतैत्तिरीयकाठके तृतीयः प्रश्नः समाप्तः॥३॥

॥इति कृष्णयजुर्वेदीयतैत्तिरीयकाठकं समाप्तम्॥

हरिः ॐ॥